

اللہ کی پہلی وحی سے لے کر آخری وحی تک
صحف سماوی و قرآن کریم کے آئینے میں

آسمانی پتھر صحیفے اور قرآن کریم



مؤلف

مشفق احمد قریشی

5
3

وہ تمام کتب الہیہ جو حضرت آدم سے لے کر نبی آخر الزماں تک نازل ہوئیں
 وہ تمام صحیفے جو معدوم ہو گئے اور وہ تمام اللہ کی کتابیں جن پر ایمان لانا ضروری ہے
 قرآن کریم کی روشنی میں انبیاء علیہ السلام کی تعلیمات شاید یہی رہی ہوں یا اس
 سے ملتی جلتی تعلیمات ان صحف میں ہوں گی جو اللہ تعالیٰ نے اپنے ان انبیاء علیہ السلام پر
 اتارے تھے۔ (واللہ اعلم بالصواب)

اللہ کی پہلی وحی سے لے کر آخری وحی تک
 صحف سماوی قرآن کریم کے آئینے میں

اسْمَانِي صَحِيفَةِ اَوْ قُرْآنِ كَرِيمِ

مؤلف: مشتاق احمد شریفی

۱۲۳۳۹۸

جملہ حقوق بحق مصنف محفوظ ہیں

نام کتاب آسمانی صحیفے اور قرآن کریم

مؤلف مشتاق احمد قریشی

کمپوزنگ طاہر احمد قریشی

ناشر نئے افق پبلی کیشنز، کراچی

طباعت بخاری پریس، لاہور

سن اشاعت 2014

قیمت 500/- روپے

ملنے کا پتہ

نئے افق پبلی کیشنز - 7 فریڈ چیمبرز عبداللہ ہارون روڈ کراچی

مکتبہ القریش - اردو بازار لاہور

بِسْمِ اللّٰهِ الرَّحْمٰنِ الرَّحِیْمِ

حافظ فضل الرحیم اشرفی

مہتمم جامعہ اشرفیہ لاہور

نحمدہ و نصلی و نسلم علی رسولہ الکریم..... اما بعد!

زیر نظر کتاب ”آسمانی صحیفے اور قرآن کریم“ جناب مشتاق احمد قریشی صاحب کی تالیف ہے موصوف کی اب تک کئی تصانیف منظر عام پر آچکی ہیں موصوف نے کم و بیش بیس سورتوں کی تفسیر اکابرین اور مستند تفسیر کے حوالے سے تالیف کی ہیں جن پر ہمارے بہت سارے اکابر نے تقریظات لکھی ہیں۔ احقر نے بھی موصوف کی کئی سورتوں کی طبع شدہ تفسیر پر دعائیہ کلمات تحریر کیے ہیں الحمد للہ موصوف اپنی تصانیف کی وجہ سے قبولیت عامہ حاصل کر چکے ہیں۔ مذکورہ کتاب سماوی مذاہب اور قرآن کریم کے دوسرے تمام سماوی صحیفوں کے مضامین کو جامع ہونے پر لکھی گئی ہے۔

قارئین کرام! اس سلسلہ میں گزارش ہے کہ نفس و شیطان کے بھکاوے میں آ کر راہ راست سے بھٹکے ہوئے انسان کو صراط مستقیم پر لانے کے لیے خالق کائنات سے انسانیت پر احسان عظیم فرمایا کہ حضرات انبیاء علیہم السلام کو مبعوث فرمایا اور ان پر وہ احکامات نازل فرمائے جو کہ رشد و ہدایت کا منبع تھے جیسا کہ ارشاد باری تعالیٰ ہے۔

انا انزلنا التورۃ فیہا ہدی و نور. (المائدہ ۴۴)

(ہم نے تورات نازل کی جس میں ہدایت و روشنی تھی۔

واتینہ الانجیل فیہ ہدی و نور. (المائدہ ۴۶)

۱۲۰۵۸ - ۲۰۱۱

۱۲۰۵۸ - ۲۰۱۱

۱۲

ہم نے انہیں انجیل عطا فرمائی جس میں نور و ہدایت تھی۔

اللہ تعالیٰ کی نازل کردہ تورات و انجیل ہدایت و نور کا سرچشمہ تھیں جن پر ایمان لانا ہمارے ایمان کا حصہ ہے لیکن اس کے برعکس موجودہ بائبل (عہد نامہ قدیم و جدید) میں عقیدہ توحید کو مسخ کیا گیا ہے۔ عقیدہ تثلیث کو شامل کیا گیا ہے۔ حضرات انبیاء علیہم السلام کی عصمت پر ڈاکہ ڈالا گیا ہے، خرافات کو شامل کیا گیا ہے۔ دہشت گردی کو یہودی مذہبی کارناموں میں بطور فخر شامل کیا گیا ہے۔ عشقیہ اشعار اور حیا سے بالاتر گفتگو شامل کی گئی ہے۔ یہ تمام باتیں اس بات کی غمازی کرتی ہیں کہ موجودہ بائبل وہ اللہ تعالیٰ کی نازل کردہ تورات و انجیل نہیں جو رشد و ہدایت کا منبع تھا بلکہ جگہ جگہ تحریفی رنگ نظر آتا ہے موجودہ بائبل کی تحریف اور اس کے مصنفین کے مجہول ہونے کا یہودی اور عیسائی مذہبی اسکالر بار بار اعتراف کر چکے ہیں۔ قربان جائیں جناب رسول صلی اللہ علیہ وسلم کے کہ تورات و انجیل اور ان کی تحریف کے بارے میں اس مدلل انداز سے بیان فرمائے ہیں کہ آج تک عیسائی اور یہودی دنیا ان تحریفات کا جواب نہ دے سکی۔

مذکورہ کتاب ”آسمانی صحیفے اور قرآن کریم“ کا احقر نے چیدہ چیدہ متعدد مقامات سے مطالعہ کیا ہے موصوف نے بائبل کی تاریخ و تلخیص کو مختصر و احسن انداز میں سمیٹا ہے اور حضرت آدم علیہ السلام سے لے کر آج تک جناب صلی اللہ علیہ وسلم کی ختم نبوت تک مستند حوالوں سے تحریر لکھی ہے۔ سماوی مذاہب کے حوالے سے مذکورہ کتاب اہم دستاویز ہے۔ اس کتاب کے مطالعہ سے میں یہ سمجھتا ہوں کہ یہ کتاب دینی مدارس، کالجوں اور یونیورسٹیوں میں تقابل ادیان کا مطالعہ کرنے والوں کے لیے انتہائی مفید اور نفع بخش ثابت ہوگی۔

اللہ تعالیٰ موصوف کو اپنی بارگاہ سے اپنی شان کے مطابق جزائے خیر عطا فرمائے اور ان کی محنت و کاوش کو اپنی بارگاہ میں قبول فرمائے اور تمام مسلمانوں کے لیے نافع اور مفید فرمائے۔ اللہ تعالیٰ ہم سب کو صحیح سمجھ عطا فرمائے آمین۔

بِسْمِ اللّٰهِ الرَّحْمٰنِ الرَّحِیْمِ

مفتی خالد محمود

نائب مدیر اقر اور رضتہ الاطفال ٹرسٹ

آسمانی صحیفے اور قرآن کریم

اللہ تعالیٰ نے انسان کی ہدایت و راہنمائی کے لیے انبیاء کرام کا سلسلہ جاری فرمایا، ہر قوم اور ہر علاقہ میں اللہ تعالیٰ کے انبیاء اور رسول بھیجے۔ قرآن کریم جا بجا اس حقیقت کو بیان کرتا ہے:

﴿وَلِكُلِّ أُمَّةٍ رَسُولٌ﴾ (یونس: ۴۷)

ترجمہ: ”اور ہر امت کے لیے ایک رسول بھیجا گیا ہے۔“

﴿وَلَقَدْ بَعَثْنَا فِي كُلِّ أُمَّةٍ رَسُولًا﴾ (نحل: ۳۶)

ترجمہ: ”اور واقعہ یہ ہے کہ ہم نے ہر امت میں کوئی نہ کوئی پیغمبر اس ہدایت کے ساتھ بھیجا ہے۔“

﴿وَلِكُلِّ قَوْمٍ هَادٍ﴾ (رعد: ۷)

ترجمہ: ”اور ہر قوم کے لیے کوئی نہ کوئی ایسا شخص ہوا ہے جو ہدایت کا راستہ دکھائے۔“

﴿وَإِنْ مِنْ أُمَّةٍ إِلَّا خَلَا فِيهَا نَذِيرٌ﴾ (فاطر: ۲۴)

ترجمہ: ”اور کوئی امت ایسی نہیں ہے جس میں کوئی خبردار کرنے والا نہ آیا ہو۔“

اس سلسلہ نبوت کا آغاز حضرت آدم علیہ السلام سے ہوا اور اس کی تکمیل آنحضرت صلی اللہ علیہ وسلم کی ذات اقدس پر ہوئی۔ آپ صلی اللہ علیہ وسلم کو صرف منصب نبوت ہی عطا نہیں ہوا، بلکہ ختم نبوت کے تاج سے آپ کو سرفراز فرمایا گیا، اس سے پہلے جو نبی اور رسول دنیا میں آئے ان کی نبوت و رسالت ایک خاص علاقہ، محدود زمین، زمانہ اور متعین قوم کے لیے تھی، لیکن آقائے نامدار، سرکارِ دو عالم آنحضرت صلی اللہ علیہ وسلم چونکہ اللہ کے آخری نبی ہیں اور آپ کے بعد کوئی نبی نہیں آئے گا اس لیے آپ کی نبوت کسی قوم، کسی خطہ کے ساتھ خاص نہیں اور نہ ہی کسی زمانہ تک محدود ہے، بلکہ قیامت تک آنے والی نسل انسانی کے لیے، ہر قوم اور ہر زمانہ پر محیط ہے۔ آپ صلی اللہ علیہ وسلم کی بعثت کے بعد تمام انبیاء سابقہ کی شریعتیں منسوخ قرار دے دی گئیں، لیکن اس کے باوجود اسلام کی تعلیم یہ ہے کہ مسلمان ہونے کے لیے جس طرح حضور اکرم صلی اللہ علیہ وسلم پر ایمان لانا ضروری ہے اسی طرح آپ سے پہلے جتنے انبیاء اور رسول بھیجے گئے ان پر ایمان لانا بھی ضروری ہے، کیوں کہ وہ تمام انبیاء اور رسول برحق اور سچے اور اللہ تعالیٰ کے بھیجے ہوئے تھے۔ اور یہ اسلام کی وسعت ظرفی ہے۔

ایک یہودی صرف حضرت موسیٰ علیہ السلام کو مان کر اور باقی تمام انبیاء کا انکار کر کے یہودی رہ سکتا ہے، ایک عیسائی حضرت عیسیٰ علیہ السلام کو مان کر اور باقی تمام انبیاء کا انکار کر کے عیسائیت پر برقرار رہ سکتا ہے، لیکن ایک مسلمان صرف حضور اکرم صلی اللہ علیہ وسلم پر ایمان لا کر اور باقی تمام انبیاء نہیں صرف ایک نبی کا بھی انکار کر دے تو وہ مسلمان نہیں رہ سکتا۔ اسلام پر باقی رہنے کے لیے تمام انبیاء پر ایمان لانا ضروری ہے۔ قرآن کریم میں ارشادِ باری ہے:

﴿كُلٌّ آمَنَ بِاللَّهِ وَمَلَائِكَتِهِ وَكُتُبِهِ وَرُسُلِهِ قَفَّ لَأَنْفَرِقَ بَيْنَ أَحَلِيمِن رُّسُلِهِ﴾ (البقرة: ۲۸۵)

ترجمہ: ”اور (ان کے ساتھ) تمام مسلمان بھی۔ یہ سب اللہ پر، اس کے فرشتوں پر، اس کی کتابوں پر اور اس کے رسولوں پر ایمان لائے ہیں۔ (وہ کہتے ہیں کہ) ہم اس کے رسولوں کے درمیان کوئی تفریق نہیں کرتے (کہ کسی پر ایمان لائیں، کسی پر نہ لائیں)۔“

دوسری جگہ انبیاء اور ان کی کتابوں کے تذکرہ کے بعد ارشاد ہوتا ہے:

﴿لَا نَفْرِقُ بَيْنَ أَحَدٍ مِنْهُمْ ز وَنَحْنُ لَهُ مُسْلِمُونَ﴾ (البقرة: ۱۳۶)

ترجمہ: ”ہم ان پیغمبروں کے درمیان کوئی تفریق نہیں کرتے، اور ہم اسی (ایک خدا) کے تابع فرمان ہیں۔“

رسولوں کے درمیان تفریق کا مطلب یہ ہے کہ بعض کو مانا جائے اور بعض کا انکار کیا جائے۔ اس کی اسلام میں ممانعت ہے، بلکہ سب کو ماننا ضروری ہے اور سب پر ایمان لانے کو قرآن کریم نے نیکی قرار دیا۔

﴿وَلَكِنَّ الْبِرَّ مَنْ آمَنَ بِاللَّهِ وَالْيَوْمِ الْآخِرِ وَالْمَلَائِكَةِ وَالْكِتَابِ وَالنَّبِيِّينَ﴾ (البقرة: ۱۷۷)

ترجمہ: ”بلکہ نیکی یہ ہے کہ لوگ اللہ پر، آخرت کے دن پر، فرشتوں پر اور اللہ کی کتابوں اور اس کے نبیوں پر ایمان لائیں۔“

قرآن کریم ان تمام انبیاء پر ایمان لانے اور ان کے درمیان تفریق نہ کرنے والوں کو انعامِ خداوندی کا مستحق قرار دیتا ہے۔ ارشادِ باری ہے:

﴿وَالَّذِينَ آمَنُوا بِاللَّهِ وَرُسُلِهِ وَلَمْ يُفَرِّقُوا بَيْنَ أَحَدٍ مِنْهُمْ أُولَئِكَ سَوْفَ يُؤْتِيهِمْ أَجْرَهُمْ ج﴾ (النساء: ۱۵۲)

ترجمہ: ”اور جو لوگ اللہ پر اور اس کے رسولوں پر ایمان لائیں، اور ان میں سے کسی کے درمیان فرق نہ کریں، تو اللہ ایسے لوگوں کو ان کے اجر عطا کرے گا۔“

صرف یہی نہیں کہ قرآن کریم ان رسولوں پر ایمان لانا ضروری قرار دیتا ہے، بلکہ ان کی تکفیر اور انکار کرنے والوں کو پکا کافر، گمراہ قرار دے کر ان کو رسوا کن عذاب کا مستحق قرار دیتا ہے۔ ارشادِ باری ہے:

﴿إِنَّ الَّذِينَ يَكْفُرُونَ بِاللَّهِ وَرُسُلِهِ وَيُرِيدُونَ أَنْ يُفَرِّقُوا بَيْنَ اللَّهِ وَرُسُلِهِ وَيَقُولُونَ نُؤْمِنُ بِبَعْضٍ وَنَكْفُرُ بِبَعْضٍ وَيُرِيدُونَ أَنْ يَتَّخِذُوا بَيْنَ ذَلِكَ سَبِيلًا ۝ أُولَئِكَ هُمُ الْكَافِرُونَ﴾

حَقَّاجٌ وَاعْتَدْنَا لِلْكَافِرِينَ عَذَابًا مُّهِينًا ﴿النساء: ۱۵۰-۱۵۱﴾

ترجمہ: ”جو لوگ اللہ اور اس کے رسولوں کا انکار کرتے ہیں اور اللہ اور اس کے رسولوں کے درمیان فرق کرتے ہوئے کہتے ہیں کہ کچھ (رسولوں) پر تو ہم ایمان لاتے ہیں اور کچھ کا انکار کرتے ہیں، اور (اس طرح) وہ چاہتے ہیں کہ (کفر اور ایمان کے درمیان) ایک بیچ کی راہ نکال لیں۔ ایسے لوگ صحیح معنی میں کافر ہیں اور کافروں کے لیے ہم نے ذلت آمیز عذاب تیار کر رکھا ہے۔“

﴿وَمَنْ يَكْفُرْ بِاللَّهِ وَمَلَائِكَتِهِ وَكُتُبِهِ وَرُسُلِهِ وَالْيَوْمِ الْآخِرِ فَقَدْ ضَلَّ ضَلَالًا مُّبِينًا﴾ (النساء: ۱۳۶)

ترجمہ: ”اور جو شخص اللہ کا، اس کے فرشتوں کا، اس کی کتابوں کا، اس کے رسولوں کا اور یوم آخرت کا انکار کرے وہ بھٹک کر گمراہی میں بہت دور جا پڑا ہے۔“

اللہ تعالیٰ نے ان انبیاء پر کتابیں نازل کیں، بعض کتابیں بڑی تھیں اور بعض کتابیں چھوٹی تھیں، جن کو صحائف یا صحف کہا گیا جو صحیفہ کی جمع ہے۔ قرآن کریم میں چار کتابوں کے نام صراحت کے ساتھ مذکور ہیں۔ توریت، زبور، انجیل، قرآن کریم۔

﴿إِنَّا أَنْزَلْنَا التَّوْرَةَ فِيهَا هُدًى وَنُورٌ﴾ (المائدہ: ۴۴)

ترجمہ: ”بیشک ہم نے تورات نازل کی تھی جس میں ہدایت تھی اور نور تھا۔“

﴿وَلَقَدْ آتَيْنَا مُوسَى الْكِتَابَ﴾ (حم السجدہ: ۴۵)

ترجمہ: ”اور ہم نے موسیٰ کو بھی کتاب دی تھی۔“

﴿وَآتَيْنَا دَاوُدَ زَبُورًا﴾ (النساء: ۱۶۳)

ترجمہ: ”اور ہم نے داؤد کو زبور (نامی کتاب) دی تھی۔“

﴿وَآتَيْنَاهُ الْإِنجِيلَ فِيهِ هُدًى وَنُورٌ﴾ (المائدہ: ۴۶)

ترجمہ: ”اور ان کو ہم نے انجیل دی تھی جس میں ہدایت اور نور تھا۔“

﴿وَوَقَّعْنَا بِعِيسَى ابْنِ مَرْيَمَ وَآتَيْنَاهُ الْإِنجِيلَ﴾ (الحديد: ۲۷)

ترجمہ: ”اور ان کے پیچھے عیسیٰ بن مریم کو بھیجا اور انہیں انجیل عطا کی۔“

اور حضور اکرم صلی اللہ علیہ وسلم پر کتاب کے نازل ہونے کا تذکرہ تو متعدد جگہ پر ہے اور قرآن کا لفظ بھی کئی جگہ آیا ہے، اس کے علاوہ بھی قرآن کریم کے کئی نام مذکور ہوئے ہیں۔

ان چار کتابوں کے علاوہ حضرت ابراہیم علیہ السلام اور حضرت موسیٰ علیہ السلام کے صحف کا تذکرہ صراحت کے ساتھ قرآن کریم میں موجود ہے:

﴿إِنَّ هَذَا لَفِي الصُّحُفِ الْأُولَىٰ ۝ صُحُفِ إِبْرَاهِيمَ وَ مُوسَىٰ﴾ (الاعلیٰ: ۱۸-۱۹)

ترجمہ: ”یہ بات یقیناً پچھلے (آسمانی) صحیفوں میں بھی درج ہے۔ ابراہیم اور موسیٰ کے صحیفوں میں۔“

اس کے علاوہ سورہ النجم آیت نمبر ۳۶، ۳۷ میں بھی صحف موسیٰ اور صحف ابراہیم (علیہما السلام) کا ذکر ہے

اس کے علاوہ قرآن کریم میں اجمالی طور پر کتب سابقہ اور صحف کا تذکرہ موجود ہے:

﴿وَإِنَّ لَفِي زُجُرِ الْأُولَىٰ﴾ (شعراء: ۱۹۶)

ترجمہ: ”اور اس (قرآن) کا تذکرہ پچھلی (آسمانی) کتابوں میں بھی موجود ہے۔“

﴿أَوَلَمْ تَأْتِهِم بَيِّنَةٌ مَّا فِي الصُّحُفِ الْأُولَىٰ﴾ (طہ: ۱۳۳)

ترجمہ: ”بھلا کیا ان کے پاس پچھلے (آسمانی) صحیفوں کے مضامین کی گواہی نہیں آگئی؟“

اس کے علاوہ متعدد آیات سے پتہ چلتا ہے کہ آنحضرت صلی اللہ علیہ وسلم سے قبل انبیاء کی طرف بھی وحی بھیجی جاتی ہے، ایک جگہ ارشاد ہے:

﴿مَا يُقَالُ لَكَ إِلَّا مَا قَدْ قِيلَ لِلرُّسُلِ مِنْ قَبْلِكَ﴾ (حم السجدة: ۴۳)

ترجمہ: ”(اے پیغمبر!) تم سے جو باتیں کہی جا رہی ہیں، وہ وہی ہیں جو تم سے پہلے پیغمبروں سے کہی گئی تھیں۔“

ایک جگہ ارشاد ہے:

﴿قُولُوا آمَنَّا بِاللَّهِ وَمَا أُنزِلَ إِلَيْنَا وَمَا أُنزِلَ إِلَىٰ إِبْرَاهِيمَ وَإِسْمَاعِيلَ وَيَعْقُوبَ وَالْأَسْبَاطِ وَمَا أُوتِيَ مُوسَىٰ وَعِيسَىٰ وَمَا أُوتِيَ النَّبِيُّونَ مِنْ رَبِّهِمْ﴾ (البقرة: ۱۳۶)

ترجمہ: ”(مسلمانو!) کہہ دو کہ: ہم اللہ پر ایمان لائے ہیں، اور اس کلام پر بھی جو ہم پر اتارا گیا اور اس پر بھی جو ابراہیم، اسماعیل، اسحاق، یعقوب اور ان کی اولاد پر اتارا گیا۔“

اس آیت میں حضور اکرم صلی اللہ علیہ وسلم کے علاوہ حضرت ابراہیم، حضرت اسماعیل، حضرت اسحاق، حضرت یعقوب، ان کے خاندان اور حضرت موسیٰ اور حضرت عیسیٰ علیہم السلام کی طرف وحی بھیجنے اور کتاب نازل کرنے کا ذکر ہے۔ اس سے زیادہ واضح آیت یہ سورہ نساء کی ہے، جس میں مزید صحائف انبیاء کی طرف بھیجنے کا ذکر ہے اور اس میں یہ بھی بتایا گیا کہ کچھ رسول تو وہ ہیں جن کا تذکرہ قرآن کریم میں موجود ہے، جب کہ بہت سے رسول وہ ہیں جن کا تذکرہ قرآن کریم میں موجود نہیں۔ ان سب کی طرف بھی اللہ تعالیٰ نے وحی بھیجی ہے۔ ارشاد ربانی ہے:

﴿إِنَّا أَوْحَيْنَا إِلَيْكَ كَمَا أَوْحَيْنَا إِلَىٰ نُوحٍ وَالنَّبِيِّينَ مِنْ قَبْلِهِ ج وَأَوْحَيْنَا إِلَىٰ إِبْرَاهِيمَ وَإِسْمَاعِيلَ وَإِسْحَاقَ وَيَعْقُوبَ وَالْأَسْبَاطِ وَعِيسَىٰ وَأَيُّوبَ وَيُونُسَ وَهَارُونَ وَسُلَيْمَانَ ج وَآتَيْنَا دَاوُدَ زَبُورًا ۝ وَرُسُلًا قَدْ قَصَصْنَاهُمْ عَلَيْكَ مِنْ قَبْلُ وَرُسُلًا لَمْ نَقُصُّهُمْ عَلَيْكَ ۝ وَكَلَّمَ اللَّهُ مُوسَىٰ تَكْلِيمًا ۝ رُسُلًا مُبَشِّرِينَ وَمُنذِرِينَ﴾ (النساء: ۱۶۳-۱۶۴-۱۶۵)

ترجمہ: ”(اے پیغمبر!) ہم نے تمہارے پاس اسی طرح وحی بھیجی ہے جیسے نوح اور ان کے بعد دوسرے نبیوں کے پاس بھیجی تھی، اور ہم نے ابراہیم، اسماعیل، اسحاق، یعقوب اور ان کی اولاد کے پاس، اور عیسیٰ، ایوب، یونس، ہارون اور سلیمان کے پاس بھی وحی بھیجی تھی، اور ہم نے داؤد کو زبور عطا کی تھی۔ اور بہت سے رسول ہیں جن کے واقعات ہم نے تمہیں سنائے ہیں اور بہت رسول ایسے ہیں کہ ہم نے ان کے واقعات

تمہیں پہلے نہیں سنائے۔ اور موسیٰ سے تو اللہ براہ راست ہم کلام ہوا۔ یہ سب رسول وہ تھے جو (ثواب کی) خوشخبری سنانے اور (دوزخ سے) ڈرانے والے بنا کر بھیجے گئے تھے، تاکہ ان رسولوں کے آجانے کے بعد لوگوں کے پاس اللہ کے سامنے کوئی عذر باقی نہ رہے اور اللہ کا اقتدار بھی کامل ہے، حکمت بھی کامل۔“

جب تمام رسولوں پر ایمان لانا ضروری ہے تو جو کتابیں اللہ تعالیٰ نے ان انبیاء پر نازل کیں ان سب پر بھی ایمان لانا ضروری ہے، جن کتابوں کا نام اور تفصیل قرآن کریم میں موجود ہے۔ ان کے ناموں کے ساتھ اور اس تفصیل کے ساتھ اور جن کا اجمالی تذکرہ ہے ان کے اجمال کیساتھ ایمان لانا ضروری ہے اس کے بغیر کوئی شخص مسلمان نہیں کہلا سکتا۔ قرآن کریم نے ان تمام کتابوں پر ایمان لانے کا حکم دیا ہے، کچھ آیات اس سے قبل ہم نقل کر چکے ہیں، اس کے علاوہ بھی قرآن کریم میں ہے:

﴿وَالَّذِينَ يُؤْمِنُونَ بِمَا أُنزِلَ إِلَيْكَ وَمَا أُنزِلَ مِنْ قَبْلِكَ وَبِالْآخِرَةِ هُمْ يُوقِنُونَ﴾ (البقرة: ۴)

ترجمہ: ”اور جو اس (وحی) پر بھی ایمان لاتے ہیں جو آپ پر اتاری گئی اور اس پر بھی جو آپ سے پہلے اتاری گئی اور آخرت پر وہ مکمل یقین رکھتے ہیں۔“

﴿أَمِنَ الرَّسُولُ بِمَا أُنزِلَ إِلَيْهِ مِنْ رَبِّهِ وَالْمُؤْمِنُونَ كُلٌّ آمَنَ بِاللَّهِ وَمَلَائِكَتِهِ وَكُتُبِهِ وَرُسُلِهِ﴾ (البقرة: ۲۸۵)

ترجمہ: ”یہ رسول (یعنی حضرت محمد صلی اللہ علیہ وسلم) اس چیز پر ایمان لائے ہیں جو ان کی طرف ان کے رب کی طرف سے نازل کی گئی ہے، اور (ان کیساتھ) تمام مسلمان بھی۔ یہ سب اللہ پر، اس کے فرشتوں پر، اس کی کتابوں پر اور اس کے رسولوں پر ایمان لائے ہیں۔“

﴿يَأْتِيهَا الَّذِينَ آمَنُوا بِاللَّهِ وَرَسُولِهِ وَالْكِتَابِ الَّذِي نَزَّلَ عَلَى رَسُولِهِ وَالْكِتَابِ الَّذِي نَزَّلَ مِنْ قَبْلُ﴾ (النساء: ۱۳۶)

ترجمہ: ”اے ایمان والو! اللہ پر ایمان رکھو اور اس کے رسول پر اور اس کتاب پر جو اللہ نے اپنے رسول پر اتاری ہے اور ہر اس کتاب پر جو اس نے پہلے اتاری تھی۔“

اور کتاب کے انکار کرنے والوں کو سخت عذاب کی دھمکی دی گئی ہے۔

﴿الَّذِينَ كَفَرُوا بِاللَّهِ وَرَسُولِهِ وَالْكِتَابِ الَّذِي نَزَّلَ عَلَى رَسُولِهِ وَالْكِتَابِ الَّذِي نَزَّلَ مِنْ قَبْلُ﴾ (النساء: ۱۳۶)

ترجمہ: ”یہ لوگ وہ ہیں جنہوں نے اس کتاب کو بھی جھٹلایا ہے اور اس (تعلیم) کو بھی جس کا حامل بنا کر ہم نے اپنے پیغمبر بھیجے تھے۔ چنانچہ انہیں عنقریب پتہ لگ جائے گا۔ جب ان کے گلوں میں طوق اور زنجیریں ہوں گی۔“

حضرت علامہ سید سلیمان ندوی رحمۃ اللہ علیہ لکھتے ہیں:

”یہود تورات کے سوا کچھ نہیں مانتے، عیسائی تورات کے احکام نہیں مانتے، لیکن اس کی اخلاقی نصیحتوں کو قبول کرتے ہیں، تاہم انجیل سے پہلے کی دوسری زبانوں اور ملکوں کی آسمانی کتابوں کی نسبت مسلمانوں کی طرح ادب اور احتیاط کا پہلو بھی اختیار نہیں کرتے، پارسی ”اوستا“ کے باہر خدا کے کلام ہونے کا شبہ بھی نہیں کر سکتے اور برہمن ویدوں کے باہر خدا کے فیضان کا تصور بھی نہیں کر سکتے، لیکن قرآن پر ایمان لانے والا مجبور ہے، کہ صحیفہ ابراہیم، تورات، زبور اور انجیل کو خدا کی کتابیں یقین کرے اور دوسری اگلی آسمانی کتابوں کی جن میں آسمانی تعلیمات کی خصوصیتیں پائی جاتی ہوں، تکذیب نہ کرے کہ ان کا کتب الہی ہونا ممکن ہے۔

حقیقت میں اسلام کی یہ تعلیم دنیا کی مہتمم بالشان تعلیمات میں سے ہے جس کا وجود کسی دوسرے مذہب میں نہ تھا، یہ رواداری بے تعصبی اور عام انسانی اخوت کی سب سے بڑی تعلیم ہے۔ یہودی اپنی کتاب کو چھوڑ کر تمام دوسری آسمانی کتابوں سے انکار کر کے بھی نجات کا منتظر رہ سکتا ہے، عیسائی تورات اور تمام دوسرے صحیفوں کا انکار کر کے بھی آسمانی بادشاہی کا متوقع ہو سکتا ہے، پارسی ”اوستا“ کے سوا دوسری ربانی کتابوں کو باطل مان کر بھی جنت کا استحقاق پیدا کر سکتا ہے، ہندو اپنے ویدوں کے سوا دنیا کی تمام آسمانی کتابوں کو دجل و فریب مان کر بھی آواگون سے نجات حاصل کر سکتا ہے، بودھ مت والے اپنے سوا تمام دنیا کی وحیوں کا انکار کر کے بھی نروان کا درجہ حاصل کر سکتے ہیں، مگر مسلمان جب تک قرآن کے ساتھ تمام دنیا کی آسمانی کتابوں کو من جانب اللہ نہ تسلیم نہ کرے جنت کا مستحق نہیں ہو سکتا۔ (سیرۃ النبی ﷺ، علامہ سید سلیمان ندوی، جلد ۴، ص: ۳۱۵)

اللہ تعالیٰ نے جتنے انبیاء کرام علیہم السلام اس دنیا میں بھیجے ان کی دعوت ایک تھی، ان کا دین ایک تھا اور ان کے اصول ایک تھے۔ جن کو دین سے تعبیر کیا جاتا ہے، البتہ اس دین پر عمل کرنے کے طریقے مختلف تھے، جن کو شریعت کہا جاتا ہے، اسی کو حضور اکرم صلی اللہ علیہ وسلم نے اس طرح تعبیر کیا:

”الانبياء إخوة لعلات امہاتہم شتی و دینہم واحد۔“ (بخاری)

یعنی: ”تمام انبیاء علانی (باپ شریک) بھائی ہیں، ان کی مائیں مختلف ہیں مگر ان کا دین ایک ہے۔“ اس لیے تمام رسولوں اور تمام کتابوں پر ایمان لانے کا لازمی نتیجہ یہ ہے کہ حضرت آدم علیہ السلام سے لے کر آنحضرت صلی اللہ علیہ وسلم تک وہ سب ایک تھے، اس لیے یہ کہنا بالکل درست ہے کہ اسلام اسی ایک مذہب کا نام ہے جو حضرت آدم علیہ السلام سے حضرت محمد مصطفیٰ صلی اللہ علیہ وسلم تک باری باری انبیاء کے ذریعہ آتا رہا۔ اور قرآن کریم میں وہی تعلیم دی گئی جو سابقہ کتب سماوی میں دی گئی تھی، البتہ قرآن کریم کی تعلیمات جامع، کامل و مکمل ہیں کہ اس کے بعد اب کسی مزید تعلیم، مزید کسی ہدایت نامہ کی ضرورت نہیں، اسی لیے قرآن کریم میں اللہ تعالیٰ نے اس کتاب کو سابقہ کتب سماوی کی تصدیق کرنے والا بتایا ہے اور اس کا تذکرہ کیا ہے کہ قرآن کریم کی باتیں صحف ابراہیم، صحف موسیٰ اور دیگر کتابوں میں بھی مذکور ہیں۔ اسی کو ہمارے محترم مکرّم جناب الحاج مشتاق احمد قریشی صاحب نے یوں تعبیر کیا ہے:

”یہ بات ضروری اور سمجھنے کی ہے کہ نبی کریم صلی اللہ علیہ وسلم کے ذریعے اللہ تبارک و تعالیٰ نے جس دین

اسلام کو مکمل فرمایا وہی دین تھا جس کی ابتدا اللہ رب العزت نے اپنے پہلے رسول حضرت آدم علیہ السلام کے ذریعے سے کی تھی۔ یہی وجہ ہے کہ وہ تمام کلام الہی جو رب ذوالجلال نے وقتاً فوقتاً مختلف اقوام پر اپنے منتخب نمائندوں، نبیوں، پیغمبروں اور رسولوں کے توسط سے اپنے بندوں کے لیے نازل فرمایا تھا وہ سب دین اسلام کی تکمیل کے ساتھ ہی تمام احکامات اور ہدایات کو جو پہلے انبیاء اور رسولوں کو دی گئی تھیں قرآن کریم میں جمع کر دیا اور تمام امتوں کو نبی آخر الزماں صلی اللہ علیہ وسلم کی امت میں جمع کر کے آپ صلی اللہ علیہ وسلم کو تمام عالموں کے لیے رحمۃ للعالمین بنا کر مبعوث فرمایا، کیوں کہ اللہ تبارک و تعالیٰ اپنے بندوں سے بے حدود بے حساب محبت و شفقت فرماتا ہے چونکہ دین اسلام نبی اکرم صلی اللہ علیہ وسلم کے ذریعے مکمل کر دیا گیا، اس لیے قرآن کریم بھی مکمل کلام الہی ہے۔ حضرت آدم سے لے کر حضرت عیسیٰ علیہ السلام تک اور پھر ان سے لے کر نبی اکرم صلی اللہ علیہ وسلم تک جتنے نبی پیغمبر رسول آئے وہ سلسلہ بھی پائے تکمیل کو پہنچا اور ساتھ ہی ابتدائی کلام الہی سے لے کر نبی اکرم صلی اللہ علیہ وسلم تک تمام کلام الہی ہدایت الہی اور قوانین الہی جمع کر کے قرآن کریم کو مکمل فرمادیا۔ گو کہ زبور، تورات، انجیل کے احکامات و شریعت الہی اپنی جگہ منفرد موجود ہیں یہی وجہ ہے کہ ایمان کا حصہ ہیں۔ ان کتب الہیہ پر ایمان لانا بھی ضروری ہے۔

دین اسلام کو مکمل ہونے میں کئی ہزار سال لگے، کیوں کہ دین اسلام کی ابتدا حضرت آدم علیہ السلام سے ہوئی تھی، اسی طرح قرآن کریم کی تکمیل میں بھی ہزاروں سال کا عرصہ لگا، کیوں کہ دین اسلام کی ابتدا سے ہی کتب الہیہ کا نزول شروع ہو چکا تھا، اس لیے وہ تمام کتب الہیہ جو ماضی میں انبیاء سابقین پر نازل کی گئی تھیں اللہ تعالیٰ نے ان کے مضامین میں توحید الہی کو بھی تکمیل دین کے ساتھ تکمیل قرآن کا حصہ بنا دیا یوں بظاہر تو قرآن مکمل ہونے میں تیس (۲۳) برس لگے، لیکن حقیقتاً کئی ہزار صدیوں کا سفر قرآن کی تکمیل میں لگتا جا کر لوح محفوظ پر موجود قرآن مکمل ہوا ہے اور دین اسلام بھی مکمل ہوا ہے چونکہ دین اسلام تمام عالم انسانیت کے لیے اللہ تعالیٰ کا پسندیدہ دین ہے، اسی لیے تمام امتوں سے ملا کر مسلمانوں کو ایک امت بنا دیا گیا ہے۔ (آسمانی صحیفے اور قرآن کریم ص ۳-۴-۵)

خلاصہ کلام یہ کہ اللہ تعالیٰ نے اپنے برگزیدہ بندوں (انبیاء و رسل) پر چھوٹی بڑی بہت سی کتابیں نازل کیں جن میں سے چار مشہور کتابوں: تورات، زبور، انجیل، قرآن کریم کا تذکرہ اور صحف ابراہیم و موسیٰ کا تذکرہ صراحتاً قرآن کریم میں مذکور ہے۔ باقی کا تذکرہ اجمالاً ہے، لیکن اللہ تعالیٰ کی نازل کردہ ان تمام کتابوں پر ایمان لانا (کہ یہ اپنے اپنے وقت میں برحق اور سچی کتابیں تھیں) ضروری ہے مگر ان چار کتابوں میں سے اس وقت دنیا میں صرف تین کتابیں موجود ہیں۔ (۱) قرآن کریم (۲) توریت (۳) انجیل۔

اور توریت و انجیل کا حال یہ ہے کہ موجودہ کتابیں وہ نہیں ہیں جو اللہ تعالیٰ نے نازل کی تھیں، بلکہ یہ تحریف شدہ اور تبدیل شدہ کتابیں جو بعد میں لوگوں نے خود اپنے انداز سے خود مرتب کی ہیں۔ کیوں کہ ان کتابوں کو اللہ نے نازل ضرور کیا تھا، لیکن ان کی ضرورت ایک زمانہ تک کے لیے تھی قیامت تک کیلئے نہیں تھی، اس لیے نہ اللہ تعالیٰ نے ان کتابوں کی حفاظت کا ذمہ لیا اور نہ ان کی حفاظت کی، بلکہ خود اللہ تعالیٰ واضح

فرماتے ہیں کہ ان انبیاء کے ماننے والوں نے اس میں تحریف و تبدیلی کر دی، قرآن کریم میں ہے:

﴿وقد كان فريق منهم يسمعون كلام الله ثم يحرفون من بعد ما عقلوه وهم يعلمون﴾ (البقرة: ۷۵)

ترجمہ: ”حالانکہ ان میں سے ایک گروہ کے لوگ اللہ کا کلام سنتے تھے، پھر اس کو اچھی طرح سمجھنے کے بعد بھی جانتے بوجھتے اس میں تحریف کر ڈالتے تھے۔“

﴿يكتبون الكتب بأيديهم ثم يقولون هذا من عند الله﴾ (البقرة: ۷۹)

ترجمہ: ”اپنے ہاتھوں سے کتاب لکھتے ہیں، پھر (لوگوں سے) کہتے ہیں کہ یہ اللہ کی طرف سے ہے۔“

جب کہ کتاب اللہ کی حفاظت کا ذمہ اللہ تعالیٰ نے خود لیا:

﴿انا نحن نزلنا الذكر وانا له لحفظون﴾ (الحجر: ۹)

ترجمہ: ”اور (اے پیغمبر!) ہم تم سے پہلے بھی کچھلی قوموں کے مختلف گروہوں میں اپنے پیغمبر بھیج چکے ہیں۔“

﴿ان علينا جمعه وقرانه ○ فاذا قرانه فاتبع قرانه ○ ثم ان علينا بيانه ○﴾ (القيامة: ۱۷-۱۸-۱۹)

ترجمہ: ”یقین رکھو کہ اس کو یاد کرانا اور پڑھوانا ہماری ذمہ داری ہے۔ پھر جب ہم اسے (جبرئیل کے واسطے سے) پڑھ رہے ہوں تو تم اس کے پڑھنے کی پیروی کرو۔ پھر اس کی وضاحت بھی ہماری ذمہ داری ہے۔“

اس آیت میں اللہ تعالیٰ نے قرآن کریم کی قرأت، لفظ و عبارت اور بیان و معنی دونوں کی ذمہ داری خود لی ہے۔ یہی وجہ ہے کہ قرآن کریم دعویٰ کرتا ہے کہ یہ کتاب محفوظ ہے اور باطل اس میں کسی طرح راہ نہیں پاسکتا۔ ارشاد خداوندی ہے:

﴿وانه لكتب عزيز ○ لا ياتيه الباطل من بين يديه و لا من خلفه تنزيل من حكيم حميد﴾ (حم السجدة: ۲۱-۲۲)

ترجمہ: ”حالانکہ وہ بڑی عزت والی کتاب ہے۔ جس تک باطل کی کوئی رسائی نہیں ہے، نہ اس کے آگے سے، نہ اس کے پیچھے سے اس ذات کی طرف سے اتاری جا رہی ہے جو حکمت کا مالک ہے، تمام تعریفیں اسی کی طرف لوٹی ہیں۔“

حضور اکرم صلی اللہ علیہ وسلم کے زمانہ سے ہی قرآن کریم کی حفاظت کی جاتی ہے، آپ صلی اللہ علیہ وسلم نے اپنی زندگی اور اپنی نگرانی میں قرآن کریم لکھوایا، قرآن پڑھ کر سنایا، آپ کی زندگی میں ہی پورے قرآن کریم کے سینکڑوں حفاظ موجود تھے اور پھر ہر دور میں اس کے حفاظ و قراء کا سلسلہ چلتا رہا جو آج بھی پوری آب و تاب کے ساتھ جاری ہے اور قیامت تک جاری رہے گا، یہی وجہ ہے کہ دنیا کے کسی خطہ میں جا کر قرآن کریم کے نسخوں کو ملاحظہ کیا جائے کہیں اس میں الفاظ کیا ایک حرکت اور نقطہ کا فرق نظر نہیں آئے گا، بلکہ قرآن کریم کا تلفظ اور اس کے پڑھنے کا طریقہ بھی یکساں نظر آئے گا، جبکہ دیگر آسمانی کتابوں کا اول تو

وجود نہیں، جن کا وجود ہے ان کے انبیاء کی حیات میں بھی ان کا کوئی حافظ موجود نہیں تھا اور آج تک بھی ان کا کوئی حافظ اس روئے زمین پر نہیں ملے گا۔ اور پھر تو ریت کے نسخہ کو ان کے نبی کے حکم سے چھپا کر رکھا گیا، اسے عوام کے سامنے ظاہر کرنے کی اجازت نہیں تھی، صرف سات سال میں ایک مرتبہ عوام کے سامنے پڑھنے کی اجازت تھی اور پھر تو رات متعدد بار جل جل کر خاک ہوئی کہ اس کا وجود ناپید ہو گیا۔ ان سوختہ اوراق سے اس کے ماننے والوں نے اسے بار بار اپنے انداز سے تحریر کیا، اس کے ترجمے کیے اور ان کی تحریفوں سے وہ اپنی اصلیت کھو بیٹھی اور انجیل میں تحریف تو نبی کے بعد ہی شروع کر دی گئی اور احبار اور رهبان نے اپنی مرضی سے اس میں تبدیلیاں کیں۔ اصل انجیل کا کوئی پتہ نہیں۔ عیسائی مذہب کی نسبت اگرچہ حضرت عیسیٰ علیہ السلام کی طرف کی جاتی ہے، مگر اس کی تعلیمات کا اصل بانی ایک ایسا شخص ہے جو حضرت عیسیٰ علیہ السلام کا سخت مخالف اور جانی دشمن یہودی تھا، مگر یکا یک وہ حضرت عیسیٰ علیہ السلام پر ایمان لاتا ہے اور ان کے مذہب کی تبلیغ و ترویج میں مشغول ہو جاتا ہے۔ حضرت عیسیٰ علیہ السلام کے بارہ حواریوں میں سے دو یروشلیم کونسل سے پہلے انتقال کر گئے۔ سات حواریوں کا حضرت عیسیٰ علیہ السلام کے آسمان پر اٹھائے جانے کے بعد کوئی حال معلوم نہیں۔ دو حواری ”برنباس“ اور ”پطرس“ پولس سے شدید اور سنگین نظریاتی اختلافات کی بناء پر علیحدہ ہو گئے۔ ایک حواری ”یوحنا“ رہ جاتے ہیں، مگر وہ بھی یروشلیم کونسل کے بعد اچانک کم ہو جاتے ہیں۔

اب جس شخص نے حضرت عیسیٰ علیہ السلام کے ساتھ وقت نہ گزارا ہو، ان کی باتیں نہ سنی ہوں، ان سے کتاب کی تعلیم نہ لی ہو، نبی کے خادین خاص اور ہر وقت کے ساتھی بھی اس کے ساتھ نہ ہوں، وہ جس مذہب کی بنیاد رکھے گا اور جو تعلیمات منظر عام پر لائے گا ان پر کتنا اعتماد کیا جاسکتا ہے، اس کا اندازہ بخوبی لگایا جاسکتا ہے۔

اس لیے آج آسمانی تعلیمات صرف اور صرف قرآن کریم کی شکل میں اپنی اصلی حالت میں زندہ ہیں اور جو شخص اللہ سے رابطہ اور تعلق پیدا کرنے اور وحی الہی سے فیضیاب ہونے کا ارادہ رکھتا ہو وہ قرآن کریم کا دامن تھام لے اس کے علاوہ الہی رابطہ اور اللہ کی تعلیمات سے وابستہ ہونے کی اور کوئی شکل نہیں۔ ہم نے آسمانی کتابوں کی اہمیت، ان کی حقیقت اور ان پر ایمان لانے کے بارے میں قرآن کریم کی مدد سے اشارتاً کچھ باتیں گوش گزار کی ہیں۔

ہمارے مخدوم مکرم الحاج مشتاق احمد قریشی صاحب نے جن کو اللہ تعالیٰ نے قرآن کریم کی تفسیر کا خاص ذوق عطا کیا ہے اور انہوں نے مستند تفسیر کی مدد سے قرآن کریم کی بہت سی چھوٹی سورتوں کی تفسیر لکھی ہے، انہوں نے ارادہ کیا کہ وہ قرآن کریم کی روشنی میں ان آسمانی کتابوں سے آسان الفاظ میں تعارف عوام الناس کے سامنے اس طرح پیش کریں کہ وہ علمی مباحث سے بچتے ہوئے آسان الفاظ اور سہل انداز میں ان کتابوں کا تعارف کرادیں چنانچہ خود لکھتے ہیں:

”میری کوشش ہوگی کہ تفصیل میں جائے بغیر مختصر اوہ سب کچھ یکجا کر دیا جائے جو نہایت ضروری اور اہم ہو۔ طولانی بحثوں سے جتنا بچا جاسکتا ہے بچا جائے۔ میری کوشش ہوگی کہ دیگر آسمانی کتب اور صحائف کے

بارے میں ابتدائی اطلاعاتی معلومات دے کر قرآن کریم اور انجیل مقدس کی تدوین و ترتیب کے بارے میں مختصر مگر بہتر سے بہتر معلومات جمع کر دی جائیں تاکہ پڑھنے والوں کی بھرپور تشریحی ہو سکے۔ یقیناً یہ ایک کٹھن اور مشکل کام ہے بلکہ مجھ ایسے کم علم کم فہم کے لیے تو تقریباً ناممکن نظر آتا ہے، لیکن ذاتِ باری تعالیٰ سے قوی امید ہے کہ وہ مالک الملک، سمیع و علیم قادر مطلق اس سلسلے میں نہ صرف میری راہنمائی و راہبری فرمائے گا، بلکہ میری مشکل کشائی بھی حسب سابق فرمائے گا۔“ (آسمانی صحیفے اور قرآن کریم، ص: ۷)

مشتاق احمد قریشی صاحب نے ابتدا میں قرآن کریم کی روشنی میں بتایا ہے کہ نبی اور رسول کسے کہتے ہیں، امت سے رسول کا کیا تعلق ہے، وہ کس مقصد کے لیے مبعوث ہوتے ہیں، انبیاء کا کام کیا ہوتا ہے، اس کے بعد آسمانی کتب کا تذکرہ کیا ہے اور تورات، زبور، عہد نامہ عتیق اور عہد نامہ جدید اور انجیل (بائبل) کا تعارف کرایا ہے۔ عہد نامہ عتیق کے ضمن میں ان ”۳۹“ کتابوں کا تعارف بھی کروایا ہے جن پر عہد نامہ عتیق مشتمل ہے۔ اسی طرح انجیل اربعہ (چار مشہور انجیلیں) اور ان تمام کتب کا تعارف بھی شامل ہے جو انجیل میں شامل ہیں اور ان کا تعارف بائبل کی زبانی ہی کیا گیا ہے۔

اس کے بعد قرآن کریم کا تعارف، قرآن کریم کی تدوین، قرآن کریم کی حفاظت اور قرآن کریم سے متعلق قیمتی معلومات فراہم کی ہیں۔ اس کے بعد قرآن کریم کی روشنی میں متعدد صحیفوں کا تذکرہ لکھا گیا ہے۔

قریشی صاحب نے ہر صحیفہ کے آغاز میں لکھا ہے کہ: ”تمام صحیفے قرآن کریم کی روشنی میں مرتب کیے جا رہے ہیں۔“ ان سے متفق ہونا ضروری نہیں، گزشتہ سطور میں بیان کیا جا چکا کہ اللہ تعالیٰ نے مشہور کتابوں کے علاوہ بہت سے انبیاء پر صحیفے اتارے، مگر اب وہ محفوظ نہیں، اگر کسی کتاب کے ضمن میں وہ موجود بھی ہوں تو اصلی حالت میں نہیں۔ اب قرآن کریم کی مدد سے ان صحیفوں کو مرتب کرنا اور یہ کہنا کہ یہ وہی صحیفہ ہے جو اللہ تعالیٰ نے ان انبیاء پر اتارے تھے، میرے خیال میں درست تعبیر نہیں۔ ہاں یہ کہا جاسکتا ہے کہ قرآن کریم کی روشنی میں انبیاء کی تعلیمات یہ تھیں اور شاید یہی تعلیمات یا اس سے ملتی جلتی تعلیمات ان صحف میں ہوں گی جو اللہ تعالیٰ نے ان انبیاء پر اتارے۔ (واللہ اعلم بالصواب)۔

اس کے بعد تورات اور انجیل کے بارے میں مفصل معلومات ہیں۔ بہر حال علمی حیثیت کے بارے میں تو علماء کرام ہی اظہار خیال فرمائیں گے۔ اور کتاب کا جو مقصد (آسمانی کتابوں کا تعارف) اس میں مولف کس حد تک کامیاب ہوئے اسے قارئین کرام پر چھوڑتے ہیں۔ دعا ہے کہ اللہ تعالیٰ اس کتاب کو بھی نافع بنائے اور اس میں اگر کوئی کوتاہی یا لغزش ہوگی ہو تو وہ معاف فرمائے، آمین۔

بِسْمِ اللّٰهِ الرَّحْمٰنِ الرَّحِیْمِ

ڈاکٹر تنویر احمد

ڈائریکٹر آل پاکستان نیوز پیپر سوسائٹی

معروف تاریخ دان

بسیار نویسی کو عام طور پر اچھا تصور نہیں کیا جاتا کہ بعد میں تاریخ لاکھوں شعروں میں سے ”بہتر نشر“ ہی منتخب کر پاتی ہے۔ لیکن بعض لوگ بہت لکھتے ہیں اور بہت اچھا لکھتے ہیں۔ ان میں جناب مشتاق قریشی بھی ہیں جو چند برسوں میں 20 سے زائد تالیفات شائع کر چکے ہیں۔ جناب مشتاق قریشی نے ایک ضخیم کتاب ”آسمانی صحیفے اور قرآن کریم“ تالیف کی ہے۔ اس کتاب میں مولف نے حضرت آدم سے لے کر حضرت محمد صلی اللہ علیہ وسلم تک ان تمام انبیاء پر نازل ہونے والی ہدایت اور تعلیمات کو علیحدہ علیحدہ شکل میں یک جا کر دیا ہے جن کا قرآن میں ذکر ہے۔ تاہم ان کا یہ استدلال کہ ”تمام سابقہ کتب الہی اپنی اصل شکل و صورت میں اللہ تبارک نے اپنی اس آخری کتاب قرآن مجید میں جمع فرمادی ہیں۔“ ہمارا اس پر ایمان ہے کہ اللہ تعالیٰ نے قرآن کریم میں جو تعلیمات اتاری ہیں ان تمام تعلیمات کی بنیاد حضرت آدم علیہ السلام سے لے کر نبی آخر الزماں کے ذریعے دی جانے والی تعلیمات پر ہے۔ لیکن یہ تاثر کہ تمام صحائف اور کتب جن پر ایمان لانا اسلام کا بنیادی جز ہے قرآن مجید میں اصل شکل و صورت میں جمع کر دی گئی ہیں۔ درست نہیں اگر یہ تاثر درست ہوتا تو قرآن میں یہ نہیں کہا جاتا کہ تمام صحائف اور کتب اور اس کتاب پر ایمان لائیں اگر تم نجات چاہتے ہو۔ اس طرح قرآن کریم زبور، توریت اور انجیل اور صحائف سے بالذات ایک الگ کتاب کے طور پر سامنے آتا ہے جس میں اسلام کی بنیادی تعلیمات جو دیگر تمام انبیاء کے ذریعے ان کی امتوں پر بھی نازل کی گئی تھیں شامل ہیں۔ اسی لیے میں سمجھتا ہوں کہ زیر تبصرہ کتاب کا نام بھی نظر ثانی کا متقاضی ہے (نوٹ: نام تبدیل کر دیا گیا ہے، مولف) کیونکہ اس سے یہ تاثر ملتا ہے کہ صرف قرآن ہی کتاب الہی ہے جبکہ سورۃ یوسف میں اور دیگر متعدد مقامات پر قرآن کریم

کو ایک الگ کتاب کے طور پر پیش کیا گیا ہے اور قرآن اس پر اصرار کرتا ہے کہ دیگر وحی کردہ کتب اور صحائف بھی کلامِ الہی ہیں لیکن چونکہ قرآن خاتم النبیین حضرت محمد صلی اللہ علیہ وسلم پر عربی میں اتارا گیا اس لیے ان میں ان تمام بنیادی تعلیمات کی تکرار کی گئی ہے جو حضرت موسیٰ علیہ السلام اور حضرت عیسیٰ علیہ السلام پر نازل کی گئیں۔ یہ بات یاد رہے کہ قرآن عربی زبان میں اتارا گیا اور اس کے اولین مخاطب خطہ عرب میں آباد یہودی، عیسائی اور ایسے افراد تھے جو حضرت ابراہیم اور ان انبیاء کے پیروکار کہلاتے تھے۔ چنانچہ ہم دیکھتے ہیں کہ قرآن اللہ تعالیٰ کے خالق کائنات ہونے پر زیادہ دلائل نہیں دیتا بلکہ توحید، قیامت، یوم حشر اور رسالت پر زیادہ زور دیتا ہے۔ کیونکہ عرب کے عوام کسی نہ کسی طرح خالق کائنات کے طور پر اللہ تعالیٰ کو مانتے تھے۔ لیکن مذہبی کجروی کے باعث اس میں تثلیث، بتوں کی پرستش وغیرہ شامل کر لی گئی تھی۔ مزید برآں وہ اس تصور کو تسلیم نہیں کرتے تھے کہ یوم حشر بھی ہوگا اور تمام انسان دوبارہ پیدا کیے جائیں گے اور ان کے اعمال کا حساب و کتاب ہوگا اور سزا و جزا بھی ہوگی۔ چنانچہ قرآن میں اسی تصور کو زیادہ زور دے کر اور زیادہ دلائل کے ساتھ وضاحت کی گئی ہے۔ اگر ہم تورات، زبور اور انجیل کا مطالعہ کریں حتیٰ کہ ان آیات قرآنی کا جن میں حضرت محمد صلی اللہ وسلم سے پہلے کے انبیاء کو دی جانے والی تعلیمات کا ذکر ہے تو اس میں قیامت اور روز جزا کا ذکر نہیں نظر آتا۔ قرآن سے پہلے کی تمام الہامی کتب کا مخاطب نبی اسرائیل ہیں انہیں اللہ تعالیٰ کے احکامات کی بجا آوری اور فرماں برداری کے عوض خوشحالی ترقی، دشمنوں پر غلبہ کی نوید دی گئی ہے۔ نیک اعمال کے نتیجے میں حیات بعد الموت میں جنت کی بشارت نظر نہیں آتی اسی طرح نافرمانی کی صورت میں رزق کی کمی، شہروں کی تباہی اور دشمنوں کے ہاتھوں بربادی کی خبر دی گئی جہنم کے عذابوں کا ذکر نہیں ہے۔ چونکہ میرا مذہبی علوم سے تعلق محض سرسری قاری کا ہے اس لیے ہو سکتا ہے کہ میں ان کتب اور متعلقہ آیات میں ان امور کے مذکور سے لاعلم ہوں۔ توقع کرتا ہوں کہ جناب مشتاق قریشی صاحب اس اہم مسئلہ پر بھی روشنی ڈالیں گے۔

قرآن کریم میں مذکورہ تمام انبیاء، رسولوں اور ان پر اتاری گئی تمام الہامی کتب اور صحائف کا تعلق خطہ عرب سے ہے جن کے جدا مجد کے طور پر حضرت ابراہیم علیہ السلام کا نام ابھر کر آتا ہے۔ اس طرح مذکورہ الہامی مذاہب کی بنیاد حضرت ابراہیم کی نبوت پر قائم ہوتی ہے۔ اسی لیے رسالت مآب کی بعثت کے دور میں تمام عرب حضرت ابراہیم کو مانتے تھے اور اسی لیے ان کی سنت کی

پیروی میں حج کے تمام اراکین پہلے سے راج تھے اور خانہ کعبہ کی حرمت عربوں میں بھی راج تھی۔ اگر ہم قرآن سے پہلے کی الہامی کتب اور خصوصاً ان آیات کا مطالعہ کریں جو حضرت محمد صلی اللہ علیہ وسلم سے پہلے کے انبیاء کے بارے میں قرآن میں درج ہیں تو یہ معلوم ہوتا ہے کہ ان کا مقصد بنی اسرائیل میں راج عقائد کی درستگی، بنی اسرائیل کو یکجا کرنا اور انہیں دوسری قوموں پر غلبہ حاصل کرنے کے لیے تیار کرنا اور سماجی و معاشرتی امور میں بہتری کے احکامات پر عمل درآمد کرانا ہے۔ قرآن میں عرب میں آباد دوسری قوموں کی اصلاح اور انہیں اسلام کی طرف لانے کے لیے بھیجے گئے پیغمبروں اور انبیاء کا ذکر نہیں ہے۔ ان الہامی کتب کے مطالعہ سے یہ تاثر ملتا ہے کہ بنی اسرائیل کے غلبہ سے ہی خطہ عرب پر غلبہ اسلام مترادف ہے۔ ظاہر ہے یہ یہودی علماء اور بعد ازاں عیسائی علماء اور دانشوروں کی طرف سے کلام اللہ میں تحریف اور رد و بدل کا شاخسانہ ہو سکتا ہے جس کے باعث انہوں نے بنی اسرائیل کو خدا کی چنیدہ قوم قرار دیا۔

زیر نظر کتاب میں جناب مشتاق قریشی نے انتہائی محنت اور تحقیق سے ان تمام آیات قرآنی کو الگ شکل میں پیش کیا ہے جو حضرت آدم علیہ السلام سے لے کر نبی آخر الزماں تک آنے والے انبیاء رسولوں سے متعلق تھیں پھر ان آیات کا موازنہ موجودہ زبور، توریت اور انجیل میں درج احکامات، واقعات اور تاریخ سے کیا ہے انہوں نے بجا طور پر قرآن کو سند مانتے ہوئے اناجیل اور اضافوں، تحریفوں اور رد و بدل کو نمایاں طور پر پیش کیا ہے۔ جس کے مطالعہ سے عام قاری کو نہ صرف اناجیل کے مندرجات سے آگاہی ہوتی ہے بلکہ وہ ان میں کیا کلام الہی ہے اور کیا انسانی دماغ کی کارگزاریاں ہیں ان سے بھی واقف ہو جاتا ہے۔ انتہائی سادہ انداز بیان اور سلیس زبان میں تحریر یہ کتاب عام مسلمانوں خصوصاً نئی نسل کو مذہب اسلام کی طرف راغب کرنے، انہیں اسلام اور تعلیمات خداوندی سے آگاہ کرنے کے لیے اہم اضافہ ہے۔ امید ہے کہ اسے قبولیت عامہ حاصل ہوگی۔ خداوند باری تعالیٰ جناب مشتاق قریشی کی اس عرق ریز کاوش کو قبول فرمائے اور انہیں ہمت اور توفیق دے کہ وہ اس نیک کام میں مزید کارہائے نمایاں انجام دیں۔ اللہ کرے زور قلم اور زیادہ۔

بِسْمِ اللّٰهِ الرَّحْمٰنِ الرَّحِیْمِ

عرض مؤلف

آج جب میں یہ سطور لکھ رہا ہوں ستائیس رجب سن ۱۴۳۲ ہجری ہے یہ تاریخ رسول کریم صلی اللہ علیہ وسلم کی معراج کی تکمیل کی تاریخ ہے۔ یہ وہ مبارک لمحات ہیں جب ربّ کائنات نے اپنے محبوب اور نبی آخر الزماں حضرت محمد مصطفیٰ احمد مجتبیٰ صلی اللہ علیہ وسلم کو اپنے قرب خاص سے نوازا۔ آج اس مبارک ترین تاریخ کی اہمیت کو محسوس کرتے ہوئے ربّ کریم کے فضل و کرم اور عطائے علم نے مجھے یہ راہ دکھائی کہ میں ان تمام کتب الہیہ کے بارے میں قرآن حکیم کی روشنی میں یہ جاننے سمجھنے کی کوشش کروں کہ وہ تمام کتب اور صحائف جن پر ایمان لانے کی لازمی شرط رکھی گئی ہے وہ کتابیں کیا ہیں اور کیسی ہیں اور کون کون سی ہیں؟

اللہ تبارک و تعالیٰ کا جتنا شکر ادا کروں وہ کم ہے یہ اللہ رحیم و کریم کا بڑا ہی کرم ہے کہ مجھ ناچیز نااہل، کم فہم کو اس نے اپنی توفیق خاص سے خدمت قرآن کا موقع نصیب فرمایا ہے۔ اب تک اللہ کے فضل و کرم اس کی عنایت خاص سے قرآنی آیات اور سورتوں کی بیس تالیفات کو مقبولیت عطا فرمائی اور انہیں اپنے بندوں کے لیے نافع بنایا۔ یقیناً یہ اس ربّ کریم کا ہی عطیہ ہے کہ اس نے مجھ جیسے کم فہم، کم علم کو وہ سہولتیں اور توفیق عطا فرمائی کہ جس کے سبب اتنی تالیفات نہ صرف لکھ سکا بلکہ بندگانِ الہی کی خدمت میں پیش بھی کر سکا ہوں۔

یہ بات ضروری اور سمجھنے کی ہے کہ نبی کریم صلی اللہ علیہ وسلم کے ذریعے اللہ تبارک و تعالیٰ نے جس دین اسلام کو مکمل فرمایا وہ وہی دین ہے جس کی ابتدا اللہ رب العزت نے اپنے پہلے رسول حضرت آدم علیہ السلام کے ذریعے سے کی تھی۔ یہی وجہ ہے کہ وہ تمام کلامِ الہی جو ربّ ذوالجلال نے وقتاً فوقتاً مختلف اقوام پر اپنے منتخب نمائندوں، نبیوں، پیغمبروں اور رسولوں کے توسط سے اپنے بندوں کے لیے نازل فرمایا تھا وہ سب دین اسلام کی تکمیل کے ساتھ ہی تمام احکامات اور ہدایات کو جو توحید الہی سے متعلق پہلے انبیاء اور رسولوں کو دی گئی تھیں قرآن کریم میں جمع کر دیا اور تمام امتوں کو نبی آخر الزماں صلی اللہ علیہ وسلم کی امت میں جمع کر کے آپ صلی اللہ علیہ وسلم کو تمام عالموں کے لیے رحمۃ للعالمین بنا کر مبعوث فرمایا کیونکہ اللہ تبارک و تعالیٰ اپنے بندوں سے بے حد بے حساب محبت و شفقت فرماتا ہے چونکہ دین اسلام نبی اکرم صلی اللہ علیہ وسلم کے ذریعے مکمل کر دیا گیا اس لیے تمام

کلام الہی قرآن کریم کے ذریعے مکمل کر دیا گیا۔ حضرت آدم سے لے کر حضرت عیسیٰ علیہ السلام تک اور پھر ان سے لے کر نبی اکرم صلی اللہ علیہ وسلم تک جتنے نبی پیغمبر رسول آئے وہ سلسلہ رسالت بھی پائے تکمیل کو پہنچا اور ساتھ ہی ابتدائی کلام الہی سے لے کر نبی اکرم صلی اللہ علیہ وسلم تک تمام کلام الہی ہدایات الہی اور قوانین الہی جمع کر کے قرآن کریم کو مکمل فرمادیا۔ گوکہ زبور، تورات، انجیل کے عام احکامات و شریعت الہی اپنی جگہ منفرد موجود ہیں لیکن قوانین الہی و احکامات الہی کو قرآن میں جمع کر دیا گیا یہی وجہ ہے کہ وہ تمام کتب بھی ایمان کا حصہ ہیں۔ ان کتب الہیہ پر ایمان لانا بھی ضروری ہے۔

دین اسلام کو مکمل ہونے میں کئی ہزار سال لگے کیونکہ دین اسلام کی ابتدا حضرت آدم علیہ السلام سے ہوئی تھی اسی طرح قرآن کریم کی تکمیل میں بھی ہزاروں سال کا عرصہ لگا کیونکہ دین اسلام کی ابتدا سے ہی آیات الہیہ کا نزول شروع ہو چکا تھا اس لیے وہ تمام کتب الہیہ جو ماضی میں انبیاء سابقین پر نازل کی گئی تھیں اللہ تعالیٰ نے ان کے مضامین تو حید الہی کو بھی تکمیل دین کے ساتھ قرآن کا حصہ بنا دیا یوں بظاہر تو قرآن مکمل ہونے میں تیس (۲۳) برس لگے لیکن حقیقتاً کئی ہزار صدیوں کا سفر قرآن کی تکمیل میں لگا تب جا کر لوح محفوظ پر موجود قرآن مکمل ہوا ہے اور دین اسلام بھی مکمل ہوا ہے چونکہ دین اسلام تمام عالم انسانیت کے لیے اللہ تعالیٰ کا پسندیدہ دین ہے اسی لیے تمام امتوں کو ملا کر مسلمانوں کو ایک امت بنا دیا گیا ہے۔

اب جس کام کی راہ پر میرے مولانا نے مجھے لگایا ہے گو کہ وہ کام بہت مشکل بلکہ ناممکن دکھائی دیتا ہے لیکن مجھے قوی امید ہے کہ میرا مولانا اپنے فضل و کرم سے میری تمام مشکلات کو میرے لیے آسان فرمادے گا۔ ان شاء اللہ تعالیٰ یہ مشکل کام مشکل نہیں رہے گا۔

یوں تو تمام آسمانی صحیفے اور آسمانی کتب کے تمام اہم تو حیدی احکام کو رب کریم نے نبی آخر الزماں صلی اللہ علیہ وسلم کے ذریعے اپنی آخری کتاب قرآن کریم میں یکجا فرمادیا ہے اور ساتھ ساتھ یہ بھی اطلاع عام کر دی ہے کہ تمام سابق کتب الہیہ میں ان اقوام کے افراد نے جن پر وہ نازل کی گئی تھیں یا ان کے بعد میں آنے والی اقوام نے اپنی منشاء و مرضی کے مطابق احکامات الہی و قوانین الہی جو ان کی بہتری اور آخرت کی راحت کے لیے اتارے گئے تھے کو تبدیل کر دیا کچھ احکام کو رد کر دیا کچھ کو تبدیل کر دیا۔ اور اپنے پیغمبروں، نبیوں، رسولوں کی ہدایت و رہنمائی کے خلاف شیطان کے بہکاوے میں آ کر اس کے پیچھے چل پڑے۔ اللہ تبارک و تعالیٰ نے جب تمام اقوام کے لوگوں پر اپنے منتخب نمائندوں کو بھیج کر ان کے ذریعے اپنے احکامات و ہدایت کی روشنی پہنچا کر حجت تمام کر لی تو تمام سابقہ اقوام اور مذاہب کے نام نہاد ماننے والوں میں کھلبلی مچ گئی کیونکہ نبی مکرم صلی اللہ علیہ وسلم نے کسی نئے دین، نئے مذہب کا نہ اعلان کیا تھا نہ بنیاد ڈالی تھی بلکہ اصل دین اسلام جس کی ابتدا حضرت آدم علیہ السلام سے ہوئی تھی جس کو منخرفین مذاہب نے بگاڑ کر کچھ سے کچھ بنا دیا تھا اس کی اصل حقیقت اور اصلاح کرنے اور اس دین میں کی تکمیل کرنے کے لیے

تشریف لائے تھے۔

نبی کریم صلی اللہ علیہ وسلم کی بعثت تک تمام مذاہب کی کتب فرداً فرداً الگ الگ ہی تھیں۔ گو کہ انہوں نے اپنے طور پر اپنی تصنیف کردہ کتابوں کو معتبر اور روحانی والہی بنانے کے لیے کچھ اصل احکام و قوانین الہی کو توڑ مروڑ کر برقرار رکھا تھا لیکن جب نبی آخر الزماں صلی اللہ علیہ وسلم پر نازل ہونے والی کتاب الہی قرآن مجید مکمل ہوئی جسے نبی کریم صلی اللہ علیہ وسلم اپنی نگرانی میں حکم الہی کے مطابق لکھواتے جاتے اور ترتیب کراتے جاتے تھے۔ کاتبین وحی سے ساتھ ساتھ کتابت کراتے جاتے تھے احادیث سے یہ ثابت ہے کہ نبی اکرم صلی اللہ علیہ وسلم کی حیات طیبہ میں عہد نبوت میں قرآن مجید کے لکھے ہوئے نسخے موجود تھے امام مالک کا قول ہے کہ قرآن مجید اسی طریقہ سے مرتب کیا گیا ہے جیسا کہ صحابہ کرام رضوان اللہ اجمعین نبی کریم صلی اللہ علیہ وسلم سے سنا کرتے تھے۔ یہی قول امام نووی کا بھی ہے۔ مسند احمد میں روایت ہے کہ صحابہ کرام رضوان اللہ علیہم کہتے تھے کہ ہمارے پاس باقاعدہ لکھے ہوئے قرآن مجید ہوتے تھے جن سے ہم خود قرآن مجید سیکھا کرتے اور اپنی عورتوں اور اولادوں خادموں کو سکھایا کرتے۔ (تفسیر جامع البیان) قرآن مجید کی ترتیب اور خاص طور پر اس کے جمع کرنے اور کتابت کرنے کا ثبوت بخاری کی اس حدیث سے بھی ثابت ہے کہ رسول اللہ صلی اللہ علیہ وسلم پر ہر سال ایک بار (تراویح) میں قرآن مجید سنایا جاتا تھا۔ مگر جس سال آپ صلی اللہ علیہ وسلم نے وفات پائی اس سال قرآن کریم دو مرتبہ سنایا گیا۔ یہ وہی عرصہ اخیرہ ہے جو موجودہ ترتیب میں حضرت جبرائیل علیہ السلام نے آپ صلی اللہ علیہ وسلم کو سنایا تھا۔ (الفتح الباری۔ مسند احمد) جب قرآن کریم مکمل ہوا تو نبی کریم صلی اللہ علیہ وسلم حیات تھے ان کی ہدایت کی روشنی میں ہی اس کی ترتیب و تدوین کی گئی جبکہ دیگر تمام سابق انبیائے کرام علیہ السلام کی کتب اور صحائف ان کے انتقال کے مدتوں بعد ان کے شاگردوں اور صحابہ نے تحریر کیے تھے وہ بھی اپنی اپنی یادداشت کے زور پر اس لیے ان میں شدید اختلافات پائے جاتے ہیں جبکہ قرآن ایسے تمام الزامات اور اغلاط سے پاک ہے۔

جب اہل اسلام نے اپنی مذہبی کتاب قرآن کریم کو عام کیا تو نہ صرف اکثر مسلمانوں کو کلام الہی زبانی حفظ تھا بلکہ تحریری طور پر بھی اکثر صحابہ کے پاس موجود تھا۔ جبکہ دوسری طرف صورت حال خاصی مختلف تھی یعنی یہود و نصاریٰ کے پاس ان کی مذہبی کتب منتشر حالتوں میں تھیں اور وہ بھی تحریف شدہ۔ پھر کلیسا کو ہوش آیا کیونکہ بنی اسرائیل اس بات کو ماننے کے لیے کسی طرح تیار ہی نہیں تھے کہ بنی اسرائیل کی جگہ آخری نبی بنی اسمعیل سے کیسے آسکتا ہے اس لیے وہ اسلام اور مسلمانوں کا مقابلہ کرنے کے لیے ہر طرح سے خم ٹھونک کر مقابلے پر میدان میں آگئے اور بائبل جو عیسائیوں کی مقدس کتاب سمجھی جاتی ہے جسے وہ آسمانی کتاب کہتے ہی نہیں بلکہ تسلیم بھی کرتے ہیں اس کی از سر نو ترتیب و تدوین کا کام شروع کیا گیا کیونکہ قرآن مجید ان کی کتب کے مقابلے میں ہر

طرح سے مکمل مرتب اور جامع کتاب ہے۔ اس لیے انہوں نے بھی اپنے تمام ایسے صحائف جن پر کسی طرح کوئی اعتراض کیا جاسکتا تھا یا جو کسی بھی طرح ان کی مذہبی کسوٹی پر پورے نہیں اترتے تھے انہیں رد کر دیا اور دیگر تالیفات و تصانیف کو اناجیل کا نام دے کر ایک نئی بائبل یا انجیل کہیں یا کتاب مقدس ترتیب دے لی۔

موضوع اپنے اندر بڑی وسعت و گہرائی لیے ہوئے ہے لیکن میری یہی کوشش ہوگی کہ تفصیل میں جائے بغیر مختصر آوہ سب کچھ یکجا کر دیا جائے جو نہایت ضروری اور اہم ہو۔ طولانی بحثوں سے جتنا بچا جاسکتا ہے بچا جائے۔ میری کوشش ہوگی کہ دیگر آسمانی کتب اور صحائف کے بارے میں ابتدائی اطلاعاتی معلومات دے کر قرآن کریم اور انجیل مقدس کی تدوین و ترتیب کے بارے میں مختصر مگر بہتر سے بہتر معلومات جمع کر دی جائیں تاکہ پڑھنے والوں کی بھرپور تشریح ہو سکے۔ یقیناً یہ ایک کٹھن اور مشکل کام ہے بلکہ مجھ ایسے کم علم کم فہم کے لیے تو تقریباً ناممکن نظر آتا ہے لیکن ذاتِ باری تعالیٰ سے قوی امید ہے کہ وہ مالک الملک، سمیع و علیم قادر مطلق اس سلسلے میں نہ صرف میری رہنمائی و رہبری فرمائے گا بلکہ میری مشکل کشائی بھی حسب سابق فرمائے گا اور دیگر تالیفات کی مانند اپنے فضلِ خاص سے اس کتاب کی خوش اسلوبی سے تکمیل فرمادے گا ان شاء اللہ تعالیٰ۔

الحمد للہ اب جب کہ یہ کتاب تکمیل کے مراحل طے پا چکی ہے تو اسے میں نے صاحب علم و بصیرت جناب ڈاکٹر تنویر احمد طاہر جو واقعی تحقیقی نظر رکھتے ہیں اور صاحب علم ہیں کی رائے کے لئے پیش کیا انہوں نے اس کتاب کے مسودے کے مندرجات پر کچھ خامیوں کی نشاندہی کی اور جن دلائل کے اندراج کی طرف توجہ دلائی انہوں نے نہ صرف اس کتاب کا رخ ہی بدل دیا اور یہ ایک بہتر کتاب میں تبدیل ہوگئی پہلے اکثر مقامات پر جہاں جہاں میں نے ٹھوکر کھائی تھی ان کی درستگی ہو سکی اور بہتر وضاحت ہو سکی ہے میں ان کا تہہ دل سے شکریہ ادا کرتا ہوں اور دعا کرتا ہوں کہ اللہ انہیں صراطِ مستقیم کا راہی بنائے اور ان کے علم میں اضافہ فرمائے آمین۔

ایک بار پھر انہوں نے میرے ساتھ ساتھ میرے قارئین کی رہنمائی اپنی رائے سے کی ہے۔ ان کے ساتھ میں جناب مفتی خالد محمود نائب ناظم اقرار و صحتہ الطفال اور حضرت حافظ فضل رحیم نائب مہتمم جامعہ اشرفیہ لاہور کا بھی تہہ دل سے شکر گزار ہوں جنہوں نے اپنی موقر رائے سے میری رہنمائی اور حوصلہ افزائی فرمائی اور اس کتاب کا نام بھی تجویز کیا۔

طالب دعا

مؤلف: مشتاق احمد قریشی

پیغمبر، نبی اور رسول

اس سے پہلے کہ ہم آسمانی کتب کے بارے میں بات کریں ضروری ہے کہ ان کتب آسمانی کو اللہ تبارک و تعالیٰ نے جس ذریعے سے اپنے بندوں کی ہدایت کے لیے نازل فرمایا ان کے بارے میں کچھ معلومات حاصل کر لیں۔ قرآن کریم میں دو حیثیتوں سے ان صاحب کتاب لوگوں کا ذکر آیا ہے ایک رسول اور دوسرے نبی۔ ہمیں یہاں یہ سمجھنا ہے کہ ایک نبی اور ایک رسول کے درمیان کیا فرق ہے۔ یہ اس لیے بھی ضروری ہے کہ بنی اسرائیل نے اپنی الہامی کتاب میں جو جو کتابیں جمع کر لی ہیں وہ سب کی سب تو نہیں لیکن اکثر کتابوں کو انہوں نے نبیوں اور رسولوں کی طرف منسوب کیا ہے اور ان کتب الہی کی نسبت کے لیے بعض اہل کتب رسولوں نبیوں کو ایک عام سڑک چھاپ انسان کی مانند خود اپنی ہی لائی ہوئی یا اپنی قوموں کو بتائی ہوئی شریعت کے خلاف عمل کرتے ہوئے بتایا گیا ہے اور انہیں انتہائی درجے کی بدکاری میں ملوث بتایا گیا ہے جبکہ نبی اور رسول تو زمین پر اللہ کے نائب اور خلیفہ فی الارض کے منصب پر فائز ہوتے ہیں۔ اللہ کے منتخب نمائندے ہوتے ہیں اور اپنی قوم و ملت کے لیے مثالی شخصیت اور نمونے ہوتے ہیں کیونکہ ان کے پیروکار ان کے ہی قول و فعل کی پیروی و اتباع کرتے ہیں۔ اگر نبی یا رسول ہی بدراہ ہو جائے تو پھر وہ اپنے پیروکاروں سے کیسے امید رکھ سکتا ہے کہ وہ سیدھی اور سچی راہ پر گامزن ہوں گے۔ اس لیے ضروری ہے کہ ہم یہاں یہ سمجھ لیں کہ نبی کیا ہوتے ہیں اور رسول کیا ہوتے ہیں؟

نبی اور رسول میں یہ فرق ہوتا ہے کہ رسول بہ یک وقت رسول بھی ہوتا ہے اور نبی بھی ہوتا ہے جبکہ یہ ضروری نہیں کہ نبی رسول بھی ہو کیونکہ رسول وہ ہے جسے اللہ تبارک و تعالیٰ حضرت جبرائیل علیہ السلام کے ذریعے وحی بھیجے یا اسے یوں بھی کہہ سکتے ہیں کہ رسول کو وحی حضرت جبرائیل کے ذریعے آئی ہے اور رسول صاحب کتاب اور صاحب شریعت ہوتا ہے۔ اسے تبلیغ رسالت کا حکم ملا ہوتا ہے اور رسول اپنے سے پہلے رسولوں کی کسی شریعت اور کتاب کا تابع نہیں ہوتا۔ اور نبی وہ ہے جسے کسی فرشتے کے ذریعے یا قلبی الہام کے ذریعے وحی ہو اسے تبلیغ کا حکم ہو یا نہ ہو۔ (تھانویٰ کشف دستور العلماء)

رسول اور اس کی امت کے درمیان ایک قریبی تعلق ہوتا ہے۔ رسول اللہ تعالیٰ کا پیغام اپنی امت کو پہنچاتا ہے۔ وہ سب سے پہلے خود وحی الہی پر ایمان لاتا ہے اور اس کے ماننے والے بھی اللہ کا کلام اور احکام پر ایمان لاتے ہیں۔ رسول خود بھی احکام الہی پر عمل کرتا ہے اور اپنے ماننے والوں

۱۲۳۹۸

کو بھی عمل کی تلقین کرتا ہے۔ اور احکاماتِ الہی کی توضیح و تشریح کر کے امت کے لیے لائحہ عمل اور درست طریق کار متعین کرتا ہے۔ رسول زمامِ قیادت و سیاوت اپنے ہاتھ میں لے کر انسانی فلاح کے لیے روحانی بنیادوں پر انقلاب برپا کرتا ہے۔

رسول چونکہ اللہ کا منتخب بندہ ہوتا ہے اللہ تعالیٰ نے ان کے نفس کو ان کے قابو میں کیا ہوتا ہے اور زمین پر وہ اللہ تعالیٰ کی نیابت سرانجام دے رہا ہوتا ہے اور خلیفہ فی الارض کی ذمہ داری پر فائز ہوتا ہے اس لیے وہ تمام انسانی کمزوریاں جو عام انسانوں میں پائی جاتی ہیں ان سے پاک ہوتا ہے وہ اللہ کے حکم مرضی و منشا کے مطابق زندگی بسر کرتا ہے۔

قرآن حکیم میں بھی ارشادِ الہی ہے کہ رسول نہ اپنی مرضی سے کچھ کہتا ہے نہ اپنی مرضی سے کچھ کرتا ہے یعنی اس کے اقوال و افعال سب کے سب احکامِ الہی کے تابع ہوتے ہیں۔

رسول اللہ تبارک و تعالیٰ کا برگزیدہ بندہ ہوتا ہے جسے اللہ تعالیٰ انسانوں تک اپنا پیغام پہنچانے کے لیے مبعوث فرماتا ہے۔ سورۃ الحج میں ارشاد باری تعالیٰ ہے۔

أَوْ يَنْفَعُونَكُمْ أَوْ يُضُرُّونَ ﴿٤٤﴾ قَالُوا بَلْ وَجَدْنَا آبَاءَنَا كَذَلِكَ يَفْعَلُونَ ﴿٤٥﴾

قَالَ أَفَرَأَيْتُمْ مَا كُنْتُمْ تَعْبُدُونَ ﴿٤٥﴾

(۱) ترجمہ:- حقیقت یہ ہے کہ اللہ تعالیٰ نے پیغام پہنچانے والوں کو چھانٹ لیا ہے۔ فرشتوں میں اور انسانوں میں سے بے شک اللہ تعالیٰ سننے والا دیکھنے والا ہے۔ (الحج-۷۵)

اللَّهُ أَعْلَمُ حَيْثُ يَجْعَلُ رِسَالَتَهُ

(۲) ترجمہ:- اللہ تعالیٰ ہی بہتر جانتا ہے کہ منصب رسالت کا کام کس سے لے اور کس طرح لے۔ (الانعام-۱۲۴)

رُسُلًا مُّبَشِّرِينَ وَمُنذِرِينَ لِيَعْلَمَ النَّاسُ عَلَى اللَّهِ حُجَّةً بَعْدَ

الرُّسُلِ وَكَانَ اللَّهُ عَزِيزًا حَكِيمًا ﴿١٦٥﴾

(۳) ترجمہ:- ہم نے انہیں رسول بنایا ہے خوش خبری سنانے والے اور آگاہ کرنے والے تاکہ لوگوں کی کوئی حجت اور الزام رسولوں کے بھیجنے کے بعد اللہ تعالیٰ پر نہ رہ جائے۔ اللہ تعالیٰ بڑا غالب اور بڑا حکمت والا ہے۔ (النساء-۱۶۵)

وَمَا أَرْسَلْنَا قَبْلَكَ مِنَ الْمُرْسَلِينَ إِلَّا أَنَّهُمْ لِيَأْكُلُوا الطَّعَامَ وَيَمْشُوا فِي

الْأَسْوَاقِ وَجَعَلْنَا بَعْضَكُمْ لِبَعْضٍ فِتْنَةً أَتَصْبِرُونَ وَكَانَ رَبُّكَ بَصِيرًا ﴿١٦٥﴾

(۴) ترجمہ:- ہم نے آپ سے پہلے جتنے رسول بھیجے سب کے سب کھانا بھی کھاتے تھے اور بازاروں میں بھی چلتے پھرتے تھے اور ہم نے تم میں سے ہر ایک کو دوسرے کی آزمائش کا ذریعہ

بنادیا ہے۔ کیا تم صبر کرو گے؟ تیرا رب سب کچھ دیکھنے والا ہے۔ (الفرقان۔ ۲۰)

(۵) سب واضح دلائل لے کر آئے تھے۔ (الروم۔ ۴۷)..... (۶) سب کا پیغام ایک ہی تھا کہ اللہ کے سوا کوئی معبود نہیں۔ (انبیاء۔ ۲۵)..... (۷) ان رسولوں میں بعض کو بعض پر فضیلت حاصل تھی۔ (بقرہ۔ ۲۵۳)..... (۸) تمام رسولوں کو یہی حکم تھا کہ وہ پاکیزہ چیزیں کھائیں اور اعمال صالحہ پر کاربند رہیں۔ (المومنون۔ ۵۱)..... (۹) رسولوں میں سے بعض کے بارے میں آنحضرت صلی اللہ علیہ وسلم کو بتایا گیا اور بعض کے بارے میں نہیں بتایا گیا۔ (النساء۔ ۱۶۴)..... (۱۰) اور ہم نے ہر قوم میں ایک رسول بھیجا ہے جس نے پیغام دیا کہ اللہ کی بندگی کرو اور شیطان سے بچو۔ (النحل۔ ۳۶)..... (۱۱) ایک ڈرانے والا اگلے ڈرانے والوں میں سے۔ (النجم۔ ۵۶)..... (۱۲) اور درحقیقت ایمان لانے والوں پر اللہ کا بڑا ہی احسان ہے کہ اس نے ان کے درمیان خود انہی میں سے ایک رسول اٹھایا۔ (آل عمران۔ ۱۶۴)..... (۱۳) اے اہل کتاب تمہارے پاس ہمارا رسول آ گیا ہے جو تمہارے سامنے بہت سی ان چیزوں کو کھول کر بیان کرتا ہے جنہیں تم کتاب میں چھپاتے ہو۔ (المائدہ۔ ۵)

سب رسول اپنی اپنی مخصوص قوموں یا قبائل اور اپنے اپنے زمانوں کے لیے آئے تھے جبکہ نبی کریم صلی اللہ علیہ وسلم چونکہ تکمیل دین کے لیے بھیجے گئے تھے اس لیے وہ ہر زمانے اور تمام عالم انسانیت کے لیے اللہ تعالیٰ کی طرف سے مبعوث ہوئے جیسا کہ قرآن کریم میں سورہ انبیاء: ۱۰۷ میں القصص: ۷۵ اور ۳۶ میں ذکر ہوا ہے رسول اللہ صلی اللہ علیہ وسلم صرف رسول ہی نہیں تھے بلکہ ان کے فرائض منصبی میں قرآن کریم کی تشریح و توضیح بھی شامل تھی۔ (النحل: ۴۴) مفسرین کے مطابق رسول چھ ہیں (احقاف: ۳۵) حضرت آدم علیہ السلام، حضرت نوح علیہ السلام، حضرت ابراہیم علیہ السلام، حضرت موسیٰ علیہ السلام، حضرت عیسیٰ علیہ السلام اور نبی آخر الزماں حضرت محمد مصطفیٰ صلی اللہ علیہ وسلم یہی حضرات صاحب شریعت بھی ہیں۔ جبکہ قرآن حکیم نے حضرت لوط علیہ السلام، حضرت اسماعیل علیہ السلام، حضرت ہود علیہ السلام، حضرت صالح علیہ السلام کو بھی رسول کا اعزاز دیا ہے (تھانوی: الکشاف) جبکہ حضرت ابراہیم علیہ السلام، حضرت اسحاق علیہ السلام، حضرت ہارون علیہ السلام، حضرت داؤد علیہ السلام، حضرت سلیمان علیہ السلام، حضرت ایوب علیہ السلام، حضرت ذوالنون علیہ السلام، حضرت نبی کریم صلی اللہ علیہ وسلم کو قرآن کریم میں بعض اوقات رسول کہا گیا ہے اور بعض اوقات نبی۔ اس سے یہ بات واضح ہو گئی کہ رسول صاحب شریعت صاحب کتاب اللہ کا منتخب نمائندہ ہوتا ہے اور اللہ پر ایمان لانے والوں میں سب سے پہلا فرد ہوتا ہے۔ جو ہر طرح سے احکام الہی اور قوانین الہی کا پابند ہوتا ہے اپنے ہر قول و عمل سے وہ کسی طرح بھی احکام الہی سے انحراف نہیں کرتا نہ کر سکتا ہے کیونکہ جب اللہ تعالیٰ اپنے کسی بندے کو رسالت یا نبوت کے لیے منتخب فرماتا ہے تو اپنی قدرتِ کاملہ سے اسے ایسا پاک صاف اور معصوم بنا دیتا ہے

کہ اس سے کسی دانستہ گناہ کا ارتکاب ممکن ہی نہیں رہتا۔

جب کسی بھی انسان کو یہ معلوم ہو جائے کہ فلاں شخص اللہ کا سچا رسول، پیغمبر، نبی ہے تو پھر اس شخص پر اس رسول یا پیغمبر کی بات ماننا اس کی اطاعت کرنا اور اس کے طریقے کی پیروی کرنا لازمی ہو جاتا ہے۔ یہ بات بالکل ہی عقل کے خلاف ہوگی کہ ایک شخص کو اللہ کا رسول یا پیغمبر تسلیم کر لیا جائے اور اس کی بات نہ مانی جائے۔ کیونکہ رسول و پیغمبر کو ماننے یا تسلیم کرنے کا مطلب ہی یہ ہے کہ ہم نے مان لیا کہ وہ جو کچھ کہہ رہا ہے کر رہا ہے وہ سب اللہ تعالیٰ کی ہی طرف سے کہہ رہا اور کر رہا ہے اللہ کی مرضی کے مطابق کر رہا ہے اب جو کچھ اس کے خلاف کہیں گے یا کریں گے وہ درحقیقت اللہ تعالیٰ کے خلاف ہوگا اور جو بات اللہ کے خلاف ہو وہ کبھی حق سچ نہیں ہو سکتی، اس لیے کسی بھی رسول، پیغمبر، نبی کو تسلیم کرنے سے یہ بات خود بخود لازم ہو جاتی ہے کہ اس کی بات کو بے چون و چرا مان لیا جائے۔ اس کے حکم کے آگے سر جھکا دیا جائے، خواہ اس بات یا عمل کی حکمت اور فائدہ ہماری سمجھ میں آئے یا نہ آئے کیونکہ جو بات پیغمبر کی طرف سے کہی گئی ہے یا کی گئی ہے اس کا ہونا ہی اس بات کی دلیل ہے کہ وہ سچی ہے، حق ہے اور اس میں وہ تمام حکمتیں مصلحتیں موجود ہیں جو ہماری سمجھ میں نہیں آ سکتیں، کیونکہ اللہ تعالیٰ تو بڑا علیم و خبیر ہے وہ ہر بات کو خوب اچھی طرح جانتا ہے اور علم رکھتا ہے۔

جیسا کہ آپ پڑھ چکے ہیں کہ رسول نبی اور پیغمبر بھی ہوتا ہے جبکہ نبی رسول نہیں ہوتا کیونکہ رسول صاحب کتاب، صاحب شریعت ہوتا ہے نبی پیغامبر ہوتا ہے۔ وہ بھی اللہ کا منتخب بندہ ہی ہوتا ہے اور خاص منتخب بندوں میں سے ہوتا ہے فرق صرف اتنا ہے کہ نبی کو وحی حضرت جبرائیل علیہ السلام کے ذریعے نہیں ملتی بلکہ دیگر فرشتوں کے ذریعے یا رویا (خواب) الہام اور القاء (اللہ تبارک و تعالیٰ کی طرف اپنے برگزیدہ منتخب بندوں کے دل میں آئی ہوئی بات) کے ذریعے انہیں وحی ملتی ہے جس پر نہ صرف وہ خود عمل پیرا ہوتے ہیں بلکہ اپنے پیروکاروں کو بھی اس کی ہدایت و نصیحت کرتے ہیں۔ اس میں سمجھنے والی بات صرف اتنی ہے کہ رسول، پیغمبر، نبی سب کے سب اللہ کی طرف سے بھیجے جاتے ہیں وہ اللہ تعالیٰ کے ہی حکم سے اعلان نبوت کرتے ہیں۔ اللہ تعالیٰ کا ہی حکم ہوتا ہے جسے وہ لوگوں تک پہنچاتے ہیں جو کوئی ان پر ایمان نہیں لاتا وہ اللہ تعالیٰ سے بغاوت اور کفر کا مرتکب ہوتا ہے۔ اللہ تبارک و تعالیٰ جو تمام انسانوں کا ہی نہیں بلکہ تمام عالموں کا خالق و مالک اور شہنشاہ ہے حقیقی بادشاہ ہے۔ جس شخص کو بھی اس نے انسانوں کی بھلائی و فلاح کی ہدایت کے لیے بھیجا یا منتخب کیا ہو اس کی اطاعت و پیروی اختیار کرنا اپنے مالک و خالق کی اطاعت و پیروی کرنا ہے اور اس سے منہ موڑنا کفر ہے۔

اس سے پہلے کہ ہم اس سلسلے میں مزید غور و فکر کریں بہتر ہوگا کہ یہ سمجھ لیں کہ نبوت کا سلسلہ ہے کیا؟ اور یہ دیکھ لیں کہ نوع انسانی میں پیغمبری کا سلسلہ کس طرح شروع ہوا اور کس طرح تکمیل کے

مراحل طے کرتا ہوا نبی آخر الزماں صلی اللہ علیہ وسلم پر مکمل ہوا۔

سلسلہ نبوت پر ایک نظر:- جب خالق کائنات نے سب سے پہلے انسان حضرت آدم علیہ السلام اور حضرت حوا علیہ السلام کو خلق کیا اور انہیں زمین پر آباد کیا تو انہیں زمینی زندگی بسر کرنے کے تمام طریقے وسیلے سکھا دیے اور بتا دیے اور انہیں ہی اپنا سب سے پہلا پیغمبر نامزد بھی کر دیا تا کہ وہ اپنی آنے بلکہ ہونے والی نسل کے لیے اسلام جو تمام انسانیت کے لیے روز اول سے ہی مقرر کر دیا گیا تھا اور جس کے متعلق تمام تفصیل و تعلیم سے حضرت آدم علیہ السلام کو آراستہ کر دیا گیا تھا تا کہ وہ اپنی اولاد کی تعلیم و تربیت کریں انہیں سمجھائیں بتائیں کہ ان کا خالق و مالک اور ان کی پرورش و نگہداشت کرنے والا ایک اکیلا اللہ تبارک و تعالیٰ ہے اسی کی تمہیں عبادت کرنی ہے اسی ایک اکیلے اللہ کے سامنے سر جھکانا ہے اور اس سے ہر قسم کی مدد مانگنی ہے۔ کیونکہ یہ سارا نظام دنیا و کائنات اسی خالق کائنات کی مرضی و منشاء کے مطابق کام کر رہا ہے۔ اگر تم اللہ کی ہدایت پر عمل کرو گے اس کے بتائے ہوئے طور طریقوں کو اپنا کر زندگی بسر کرو گے تو تم کو بہتر سے بہتر انعام ملے گا اور اگر کہیں تم نے اس کی ہدایت سے انکار کرتے ہوئے کفر کرتے ہوئے کوئی عمل کیا تو تمہیں اس کی سزا ملے گی۔

ابتدا میں تو سب کچھ ٹھیک ٹھاک چلتا رہا مگر جیسے جیسے زمین پر انسانوں کی تعداد میں اضافہ ہوتا گیا ویسے ویسے ان کے مسائل میں بھی اضافہ ہوتا گیا کیونکہ شیطان جو انسان کا ازلی دشمن مقرر ہو چکا تھا اور جس نے اپنے رب سے مہلت مانگ لی تھی اور اجازت حاصل کی تھی کہ وہ زمین پر رہتے بستے انسانوں کو ضرور بہکائے گا ورنہ گائے گا تا کہ وہ توحید الہی کی سیدھی سچی راہ سے ہٹ جائیں اور اللہ تعالیٰ کی طرف سے لیے جانے والے اپنے امتحان میں ناکام و نامراد ہو جائیں اور آبادی کے اضافے کے ساتھ ساتھ ایسا ہی ہوا کہ لوگ شیطان کے چنگل میں پھنستے گئے اور اللہ کی پرستش و عبادت جو ان کے باپ حضرت آدم علیہ السلام نے انہیں بتائی سکھائی تھی اس سے منحرف ہوتے گئے اور شیطان کے سکھائے میں آ کر ایک اکیلے اللہ کو چھوڑ کر کچھ لوگ سورج کی پرستش کرنے لگے تو کچھ چاند کی اور تاروں درختوں جانوروں اور دریا کو پوجنے لگے ہر طاقت کے سامنے سر جھکانے لگے۔ یوں رفتہ رفتہ ان کے معبودوں میں اضافہ ہوتا چلا گیا۔ یہ وہ زمانہ تھا کہ جب حضرت آدم علیہ السلام کی نسل دنیا کے مختلف حصوں میں پھیل گئی تھی اور بیسیوں مذہب شیطان نے بنوا دیے تھے۔ ہر قوم کا اپنا الگ ہی مذہب ہو گیا تھا۔ ہر قسم کی برائیوں اور جاہلانہ رسوم و رواج فروغ پا چکے تھے تو پھر اللہ تبارک و تعالیٰ کی طرف سے سلسلہ نبوت شروع ہوا جیسا کہ سورۃ البقرہ

میں ارشاد ہوا ہے۔

كَانَ النَّاسُ أُمَّةً وَاحِدَةً فَبَعَثَ اللَّهُ النَّبِيِّنَ مُبَشِّرِينَ وَمُنذِرِينَ
وَأَنْزَلَ مَعَهُمُ الْكِتَابَ بِالْحَقِّ لِيَحْكُمَ بَيْنَ النَّاسِ فِي مَا اخْتَلَفُوا
فِيهِ وَمَا اخْتَلَفَ فِيهِ إِلَّا الَّذِينَ أُوتُوهُ مِنْ بَعْدِ مَا جَاءَتْهُمْ الْبَيِّنَاتُ
بَغْيًا بَيْنَهُمْ فَهَدَى اللَّهُ الَّذِينَ آمَنُوا لِمَا اخْتَلَفُوا فِيهِ مِنَ الْحَقِّ
بِإِذْنِهِ وَاللَّهُ يَهْدِي مَنْ يَشَاءُ إِلَى صِرَاطٍ مُسْتَقِيمٍ ﴿٢١٣﴾

ترجمہ:- دراصل ابتدا میں سب ایک ہی گروہ تھے (ایک ہی طریقے پر تھے) اللہ تعالیٰ نے نبیوں کو خوش خبریاں دینے اور ڈرانے والا بنا کر بھیجا اور ان کے ساتھ سچی کتابیں نازل فرمائیں تاکہ لوگوں کے ہر اختلافی معاملے کا فیصلہ ہو جائے۔ اور صرف ان ہی لوگوں نے جو اسے دیئے گئے تھے اپنے پاس دلائل آچکنے کے بعد آپس کے بغض و عناد کی وجہ سے اس میں اختلاف کیا، اس لیے اللہ تبارک و تعالیٰ نے ایمان والوں کے اس اختلاف میں بھی حق کی طرف اپنی مشیت سے رہبری کی اور اللہ تعالیٰ جس کو چاہے سیدھی راہ کی طرف رہبری کرتا ہے۔ (البقرہ- ۲۱۳)

قرآن کریم کی اس آیت مبارکہ کے ذریعے انبیاء علیہ السلام کی آمد کی وجہ بتائی گئی، کیونکہ ابتدائے آفرینش سے حضرت آدم علیہ السلام سے لے کر حضرت نوح علیہ السلام سے پہلے تک کا عرصہ تقریباً دس صدی پر محیط ہے اس وقت تک لوگ توحید الہی پر جس کی تعلیم انبیاء کرام علیہم السلام دیتے رہے قائم رہے۔ اس کے بعد شیطان کی وسوسہ اندازی سے ان میں اختلافات پیدا ہونا شروع ہو گئے جو بڑھتے ہی چلے گئے تب اللہ تبارک و تعالیٰ نے اپنے نبیوں رسولوں کو اپنی کتابوں کے ساتھ بھیجا، تاکہ لوگوں کے درمیان پیدا ہونے والے اختلافات کا فیصلہ ہو سکے جو حق اور توحید کو قائم اور واضح کر دے۔ (ابن کثیر)

پیغمبروں کا کام.....؟: اللہ تبارک و تعالیٰ نے جن پیغمبروں کو بھیجا، مبعوث فرمایا ان کے ذمہ کوئی نیا کام یا کسی نئے دین کی تبلیغ کی ذمہ داری نہیں سونپی گئی تھی بلکہ سب کو اپنی اپنی قوموں کو ان کا بھولا ہوا سبق یا دد لانے کا کام سونپا گیا تھا۔ سب کے سب نے وہی تعلیم وہی مذہب جس کی تعلیم ابتدا میں ہی حضرت آدم علیہ السلام نے دی تھی یعنی ایک اکیلے اللہ کی پرستش کرنا، اور شرک و بت پرستی اور جاہلانہ رسموں سے جس میں انہیں شیطان نے لگا دیا تھا، سے روکنا اور اللہ کی مرضی و منشاء کے مطابق زندگی بسر کرنے کا طریقہ بتانا، سکھانا اور صحیح قوانین الہی بتا کر ان کی پیروی کی ہدایت کرنا تھا۔ اسی سبب اللہ تعالیٰ نے زمین کے تمام خطوں میں جہاں انسانی آبادیاں قائم تھیں وہاں انہی قوموں کے لوگوں میں سے اپنی ہدایات پہنچانے کے لیے کسی خاص شخصیت کو منتخب کر کے اس

سے تبلیغ کا کام لیا گیا ہے۔ پھر یوں ہوا کہ آنے والے تقریباً تمام ہی پیغمبروں کی امتوں نے اپنے اصل مذہب یعنی اسلام کو بگاڑ کر اپنی مرضی و منشاء کے مطابق اپنے اپنے مذاہب بنانا شروع کر دیے، تب اللہ تعالیٰ نے دین اسلام کی تکمیل کے لیے اور کتب آسمانی کے سلسلے کو مکمل کرنے کے لیے نبی آخر الزماں صلی اللہ علیہ وسلم کو مبعوث فرمایا اور ان پر کتب آسمانی کے سلسلہ کو قرآن کریم کے ذریعے مکمل فرمادیا اور حضرت آدم علیہ السلام سے لے کر خود نبی اکرم صلی اللہ علیہ وسلم تک رسالت کی تکمیل کے لیے تمام احکامات الہی جن میں قوموں نے اپنی مرضی و منشاء کے مطابق خوب رد و بدل کر لی تھی کی اصل کو بھی قرآن کریم میں شامل فرمادیا تاکہ یہ بات لوگ اچھی طرح سمجھ لیں کہ اسلام کوئی نیا دین نہیں ہے نہ ہی قرآن کریم کوئی نئی کتاب یا نیا ہدایت نامہ ہے اسی سبب اللہ تعالیٰ نے جب ان کتب الہیہ کے اہم احکامات کو قرآن میں جمع کر دیا تو وہ تمام تحریف شدہ کتب آسمانی خود بخود منسوخ ہو گئیں ان کی انفرادی حیثیت کو اسی طرح اللہ تعالیٰ نے ختم فرمادیا لیکن ان کی اہمیت و حیثیت کو برقرار رکھنے کے لیے ہی انہیں ایمان کا لازمی حصہ بنا دیا کیوں کہ تمام سابقہ کتب الہی پر ایمان لانے کا مطلب اس امر کا اقرار کرنا ہے کہ یہ کتابیں اور رسول جب بھیجے گئے تو وہ منجانب اللہ تھے اسی طرح قرآن اور محمد صلی اللہ علیہ وسلم بھی اللہ کے رسول ہیں۔ کتب آسمانی پر ایمان لانا دراصل قرآن کریم پر ایمان لانا ہے ایسے ہی تمام رسولوں پیغمبروں پر ایمان لانا بھی اسی لیے ہے کہ اہل ایمان یہ بات اچھی طرح سمجھ لیں کہ ان انبیاء علیہ السلام کی کوششیں رائیگاں نہیں گئیں، تمام ملاوٹوں کے باوجود کچھ نہ کچھ اصل صداقت ہر قوم کی کتاب میں باقی رہ گئی تھی جو اب اللہ کی آخری کتاب قرآن کریم کا حصہ بن چکی ہیں۔

آخر میں ایک بات کی وضاحت ضروری ہے کیونکہ اکثر لوگوں کا خیال ہی نہیں بلکہ یہ گمان اور کہنا ہے کہ نبی رسول پیغمبر بھی ہماری طرح کے انسان ہوتے ہیں ان سے بھی غلطیاں ہوتی ہیں وہ کوئی فرشتے نہیں تھے نہ مافوق الفطرت ہستی ہوتے تھے وہ ایک عام انسان ہوتے تھے اس لیے ان سے بھی وہ گناہ وہ غلطیاں سرزد ہوتی تھیں جو عام انسانوں سے ہونا ممکن ہے۔ ایسا لوگ اس لیے بھی کہتے اور سمجھتے ہیں کیونکہ یہود و نصاریٰ نے اپنی اپنی مذہبی کتب تورات، زبور اور انجیل میں اپنے نبیوں پیغمبروں کو گناہ آلود کر دیا ہے ان سے محرمات کا نہ صرف ارتکاب کر دیا ہے یہاں تک کہ انہیں دین حق دین اسلام چھوڑ کر جس کی وہ تمام زندگی تبلیغ ترویج کرتے رہے تھے کسی عورت کے چکر میں پھنس کر تمام ریاضتوں پر پانی پھیرتے ہوئے بدکاری اور بت پرستی میں ملوث کر دیا گیا ہے جبکہ ایسا صرف انہوں نے اس لیے کیا ہے کہ خود ان فحاشی بدکاری بد معاشی کو اتباع رسول کے طو پر سرانجام دینے کی دلیل بنا سکیں۔

جبکہ انبیاء علیہم السلام کے جو حالات قرآن کریم میں بیان ہوئے ہیں ان سے بخوبی اندازہ کیا جاسکتا ہے کہ اللہ تعالیٰ نہ تو یکا یک اچانک ہی کسی راہ چلتے شخص کو پکڑ کر اس کے سرنبوت کا تاج سجا

دیتا ہے اور نہ اپنی ایک کتاب تھا کر اسے لوگوں تک پہنچانے پر مامور کر دیتا ہے اور نہ ہی وہ مالک الملک اپنے کسی بندے کو جزوقتی کام پر مقرر کرتا ہے جو مقررہ اوقات میں مقررہ کام کر دیتا ہو۔ اللہ تعالیٰ نے جب بھی کسی قوم میں کوئی نبی بھیجا ہے تو اس کام کے لیے اس نے اس قوم میں ہی ایک شخص کو خاص طور پر منتخب فرمایا تا کہ وہ نبوت کی خدمت انجام دے اس کے اندر انسانیت کی وہ بلند ترین صفات اور اعلیٰ درجے کی ذہنی روحانی قوتیں ودیعت فرمائیں جو اس اہم ترین منصب کے لیے ضروری اور اہم تھیں اس کی پیدائش کے وقت سے ہی اسے اللہ تعالیٰ اپنی خاص نگرانی و حفاظت کے حصار میں رکھتا ہے اور اللہ کی خاص نگرانی میں ہی اس کی پرورش و تربیت کا انتظام ہوتا ہے اور نبوت عطا کرنے سے پہلے اس کو تمام اخلاقی عیوب سے گمراہیوں اور غلط کاریوں سے محفوظ و پاک رکھا جاتا ہے اور ہر قسم کے خطرات سے اسے بچایا جاتا ہے۔ ایسے حالات میں ہونے والے نبی رسول پیغمبر کی پرورش ہوتی ہے جن میں ان کی استعداد نبوت ترقی کر کے فضیلت کی طرف بڑھتی ہے اور جب وہ اپنے کمال کو پہنچ جاتی ہے تو پھر اللہ تعالیٰ اسے خاص اپنے پاس سے علم اور قوت فیصلہ اور نور ہدایت عطا فرما کر نبوت کے منصب پر فائز فرما دیتا ہے پھر اس سے اللہ تبارک و تعالیٰ اس طرح کام لیتا ہے کہ وہ منصب نبوت پر آنے کے بعد مرتے دم تک اسی کام میں مصروف عمل رہتا ہے۔ اس پر اللہ تعالیٰ کی شدید نگرانی رہتی ہے کہ اس کا نائب اور خلیفہ فی الارض کوئی خطا نہ کر پائے۔ ہوائے نفس اور شیطانی وسوسا سے بھی ان کی سخت ترین حفاظت کی جاتی ہے ان کے معاملات کو بشری عقل اور انسانی اجتہاد پر نہیں چھوڑا جاتا بلکہ جہاں کہیں منتخب شخصیت جسے نبوت پر فائز کیا گیا ہوتا ہے بشری تقاضوں کی طرف غلطی سے قدم بڑھانے کی کوشش بھی کرتا ہے تو اسے وہیں ٹوک دیا جاتا ہے روک دیا جاتا ہے کیونکہ وہ زمین پر اللہ کی نمائندگی کر رہا ہوتا ہے۔ وہی اگر خود بہک جائے تو اس کی پیدائش اور اس کی بعثت کا مقصد ہی ختم ہو جاتا ہے جبکہ اس کی بعثت کا مقصد ہی یہ ہوتا ہے کہ وہ اللہ کے بندوں کو سواء السبیل اور صراط مستقیم پر چلائے اور اس لکیر سے ذرا بھی نہ ہٹے جو اللہ نے اس کے لیے مقرر فرما رکھی ہے اگر پیغمبر ہی اس راہ حق سے ہٹ جائے گا تو پھر ایک عام انسان جو اس کی پیروی کرنے والا ہے وہ کیسے راہ حق پاسکے گا۔

لہذا انبیاء علیہم السلام اپنی پیدائش سے پہلے ہی نبوت کے لیے نامزد کر دیئے جاتے ہیں ان کو خاص طور پر اسی مقصد کے لیے پیدا کیا جاتا ہے۔ قرآن حکیم ہمیں یہ مختلف انبیاء کے احوال کے ذریعے بتاتا ہے۔ مثلاً حضرت اسحاق علیہ السلام کی پیدائش سے پہلے ہی حضرت ابراہیم علیہ السلام کو ان کی پیدائش اور نبوت کی خوش خبری سنادی گئی۔ (الصف۔ ۱۱۰ تا ۱۱۳) حضرت یوسف علیہ السلام کے متعلق ان کے بچپن میں ہی ان کے والد حضرت یعقوب علیہ السلام کو معلوم ہو جاتا ہے کہ اللہ تعالیٰ انہیں برگزیدہ کرنے اور حضرت ابراہیم اور حضرت اسحاق علیہ السلام کی طرح ان پر اپنی نعمت کا اتمام کرنے والا ہے۔ حضرت زکریا علیہ السلام جب بیٹے کے لیے دعا کرتے ہیں تو ان

کو حضرت یحییٰ علیہ السلام کی خوش خبری سنائی جاتی ہے۔ (آل عمران۔ ۱۳۹) جب حضرت مریم کے پاس خاص فرشتہ آیا اور اس نے انہیں ایک پاک طینت بیٹے (علامہ زکی) کی بشارت دی اور جب ان کی زچگی کا وقت آیا تو خاص حق تعالیٰ سبحانہ کی طرف سے زچگی کے انتظامات ہوئے (ملاحظہ کیجئے سورۃ المریم رکوع دوم) حضرت موسیٰ کی پیدائش کا معاملہ کہ فرعون جو ان کے قبیلے بنی اسرائیل کے ہر پیدا ہونے والے لڑکے کو قتل کر دیا کرتا تھا اس کے باوجود اللہ تعالیٰ نے حضرت موسیٰ علیہ السلام کی پیدائش کو محفوظ بنایا اور ان کی پرورش خود ان کے انتہائی دشمن فرعون مصر کے ہی محلوں میں کرائی۔

اللہ تعالیٰ جن لوگوں کو نبوت کے لیے پیدا فرماتا ہے وہ عام انسانوں کی طرح نہیں ہوتے بلکہ وہ غیر معمولی قابلیت کے حامل ہوتے ہیں وہ نیک اور پاک فطرت پختہ ذہن ہوتے ہیں۔ ان کے علوم کسی نہیں ہوتے بلکہ جبلی و فطری ہوتے ہیں، حق و باطل، صحیح و غلط کا امتیاز ان کی سرشت میں ودیعت کر دیا جاتا ہے۔ وہ فطرتاً پختہ درست سوچ رکھنے والے اور سچ بولنے والے لوگ ہوتے ہیں وہ عام انسانوں کی طرح نہیں ہوتے بلکہ غیر معمولی قابلیت اور صلاحیتوں کے ساتھ وجود میں آتے ہیں۔ ان کی فطرت نہایت ہی پاکیزہ ہوتی ہے ان کا ذہن اور سوچ ایسی ہوتی ہے کہ وہ جو بات کرتے ہیں سیدھی اور سچی کرتے ہیں، غلط روی، کج روی کی استعداد ہی اللہ ان میں نہیں رکھتا۔ ان کی تخلیق اللہ تعالیٰ بطور خاص فرماتا ہے، وہ فطرتاً صحیح سوچتے ہیں اور صحیح بولتے ہیں۔

حضرت زکریا علیہ السلام کے صاحبزادے حضرت یحییٰ علیہ السلام کے بارے میں ارشاد باری تعالیٰ ہے۔

يُحْيِي خُذِ الْكِتَابَ بِقُوَّةٍ وَآتَيْنَاهُ الْحُكْمَ صَبِيًّا ۝۱۲ وَحَنَانًا مِّن لَّدُنَّا
وَزَكُوَّةً ۝۱۳ وَكَانَ تَقِيًّا ۝۱۴

ترجمہ:- ”اے یحییٰ! میری کتاب کو مضبوطی سے تھام لے۔“ اور ہم نے اسے لڑکپن ہی سے دانائی عطا فرمادی۔ اور اپنے پاس سے شفقت اور پاکیزگی بھی، وہ پرہیزگار شخص تھا۔ (مریم۔ ۱۲-۱۳)

آیت کریمہ میں حضرت یحییٰ علیہ السلام کے بارے میں ارشاد ہو رہا ہے جو اپنے والد حضرت زکریا علیہ السلام کی دعا کی قبولیت کا نتیجہ تھے جب وہ کچھ بڑے ہوئے ابھی بچے ہی تھے کہ انہیں یہ حکم الہی ہوا کہ اللہ کی کتاب کو مضبوطی سے پکڑ لیں یعنی اس پر عمل کریں یہاں کتاب سے مراد تورات ہے یا پھر جو خود ان پر کوئی کتاب نازل ہوئی ہو جس کا اب کسی کو کوئی علم نہیں ہے۔ اس سے بھی یہ بات واضح ہو رہی ہے کہ اہل نبوت کی تعلیم و تربیت کا بندوبست ان کی ابتدا سے ہی اللہ کی طرف سے ہو جاتا ہے۔ جیسے حضرت عیسیٰ علیہ السلام کی زبان سے ان کی والدہ کی گود میں ہی

کہلوانا۔

فَأَشَارَتْ إِلَيْهِ قَالُوا كَيْفَ نُكَلِّمُ مَنْ كَانَ فِي الْبُهْدِ صَبِيًّا ۖ قَالَ
إِنِّي عَبْدُ اللَّهِ ۗ إِنِّي نُسِيتُ الْكِتَابَ وَجَعَلَنِي نَبِيًّا ۖ ۳۰

ترجمہ:- مریم نے اپنے بچے کی طرف اشارہ کیا سب کہنے لگے کہ لو ہم گود کے بچے سے باتیں کیسے کریں۔ بچہ بول اٹھا کہ میں اللہ تعالیٰ کا بندہ ہوں۔ اس نے مجھے کتاب عطا فرمائی اور مجھے اپنا پیغمبر بنایا ہے۔ (مریم- ۳۰)

اس آیت سے یہ واضح ہو رہا ہے کہ حضرت عیسیٰ السلام اپنی پیدائش کے وقت ہی سے اللہ کے پیغمبر تھے یا اسے یوں بھی کہا جاسکتا ہے کہ وہ پیدائشی پیغمبر تھے۔ حضرت ابراہیم علیہ السلام ابھی نوجوان ہی تھے درجہ نبوت پر فائز نہیں ہوئے تھے کہ رب کائنات نے انہیں کائنات کی سیر کرادی انہیں مشاہدہ کرادیا ارض و سماوات کا جیسا کہ سورۃ الانعام میں ارشاد باری تعالیٰ ہے۔

وَكَذَلِكَ نُرِي إِبْرَاهِيمَ مَلَكُوتَ السَّمٰوٰتِ وَالْاَرْضِ وَلِيَكُوْنَ مِنَ الْمُؤَقِنِيْنَ ۚ ۷۵

ترجمہ:- اور ہم نے ایسے ہی طور پر ابراہیم (علیہ السلام) کو آسمانوں اور زمین کی تمام مخلوقات دکھلائیں تاکہ وہ کامل یقین کرنے والوں میں سے ہو جائے۔ (الانعام- ۷۵)

اس مشاہدے کا علم حاصل کرنے کے بعد ہی حضرت ابراہیم علیہ السلام نے اپنے والد سے کہا تھا۔

يٰۤاَبَتِ اِنِّیْ قَدْ جِآءَنِیْ مِنَ الْعِلْمِ مَا لَمْ يٰۤاْتِكَ فَاتَّبِعْنِيْ اِهْدِكَ صِرَاطًا سَوِيًّا ۖ ۲۳

ترجمہ:- میرے مہرباں باپ! آپ دیکھیے میرے پاس وہ علم آیا ہے جو آپ کے پاس آیا ہی نہیں، تو آپ میری ہی پیروی کریں بالکل سیدھی راہ کی طرف میں آپ کی رہبری کروں گا۔ (مریم- ۲۳)

ایسے ہی حضرت یوسف علیہ السلام کے بارے میں قرآن کریم میں ارشاد ہوا ہے۔

وَلَمَّا بَلَغَ اَشَدَّكَ اٰتَيْنٰهُ حُكْمًا وَعِلْمًا ۗ

ترجمہ:- اور جب (یوسف) بچپن کی عمر کو پہنچ گئے تو ہم نے اسے قوت فیصلہ اور علم دیا۔ (یوسف- ۲۲)

یعنی نبوت یا نبوت سے قبل کی دانائی اور قوت فیصلہ عطا کیا گیا اس آیت کے بعد آنے والی آیات میں ہی حضرت یوسف علیہ السلام اور عزیز مصر کی بیوی کا قصہ شروع ہوتا ہے۔ جو قرآن کی الہی شہادت ہے جو حضرت یوسف علیہ السلام کی پاکبازی اور عفت و عصمت کے بارے میں دی گئی ہے اور ان سے منسوب بائبل کی کتاب غزلیات میں جو بے ہودگی اور فحش باتیں تحریر کی ہیں وہ

سب یہودیوں نے اپنی بدکاری زنا کاری کو مذہبی جواز و دلیل بنانے کے لیے کیا ہے ایک ایسے پاکباز نبی جس کی تربیت اس کی پیدائش بلکہ اس سے بھی پہلے سے شروع کر دی جاتی ہے تاکہ اسے خلافت فی الارض کا اہل بنایا جاسکے۔ یہی بات حضرت موسیٰ علیہ السلام کے حق میں بھی فرمائی گئی ہے سورۃ القصص میں اس طرح ارشاد ہوا ہے ”اور جب موسیٰ (علیہ السلام) اپنی جوانی کو پہنچ گئے اور پورے توانا ہو گئے تو ہم نے انہیں حکمت و علم عطا فرمایا۔ (القصص-۱۳) یہی حکم قرآن حکیم میں حضرت لوط علیہ السلام کے بارے میں آیا ہے ”اور ہم نے لوط (علیہ السلام) کو بھی حکمت اور علم دیا۔ (الانبیاء-۷۴) اسی غیر معمولی علم سے نبی آخر الزماں صلی اللہ علیہ وسلم کو بھی سرفراز کیا گیا۔ ارشاد باری تعالیٰ ہے۔

وَأَنْزَلَ اللَّهُ عَلَيْكَ الْكِتَابَ وَالْحِكْمَةَ وَعَلَّمَكَ مَا لَمْ تَكُنْ تَعْلَمُ

ترجمہ:- اور اللہ نے تیرے اوپر کتاب اور حکمت اتاری اور تجھے وہ علم دیا جو پہلے تو جانتا نہ تھا۔ (النساء-۱۱۳)

ان آیات میں جس چیز کا ذکر کیا گیا ہے وہ محض کتاب نہیں ہے بلکہ وہ روشنی ہے جو انبیاء علیہم السلام کے نفس کو منور کرتی ہے۔ اسی لیے اس کا ذکر کتاب سے الگ کیا گیا ہے۔ اسے انبیاء کی صفت کے طور پر بیان کیا گیا ہے۔ وہ اس روشنی سے حقائق کا مشاہدہ کرتے ہیں۔ نبی کی نظر اللہ تعالیٰ کی دی ہوئی بصیرت سے اور روشنی کے زور سے آن واحد میں معاملہ کی تہہ تک پہنچ جاتی ہے۔ اس کے ساتھ ہی قرآن حکیم بتاتا ہے کہ انبیاء علیہم السلام کو نہ صرف حکمت و قوت فیصلہ اور غیر معمولی دانش و بینش عطا کی گئی تھی بلکہ اس کے ساتھ اللہ تعالیٰ ان پر خاص نظر رکھتا ہے اور غلطیوں سے ان کی حفاظت فرماتا ہے انہیں گمراہیوں سے بچاتا ہے۔ اگر بشریت کے تقاضے سے وہ کبھی اپنے اجتہاد میں بھی کوئی غلطی کرتے ہیں تو اللہ تعالیٰ فوراً ہی ان کی اصلاح کر دیتا ہے۔ اگر ہم حضرت یوسف علیہ السلام کے قصے کو دیکھیں کہ قریب تھا کہ عزیز مصر کی بیوی ان کو اپنے جال میں پھنسالے اور اپنی ہوس پوری کرے لیکن اللہ تعالیٰ نے انہیں اپنی ”برہان“ دکھا کر ان کو بدکاری سے محفوظ کر دیا۔

وَلَقَدْ هَمَّتْ بِهٖ وَهَمَّ بِهَا لَوْلَا اَنْ رَّا بُرْهَانَ رَبِّهٖ كَذٰلِكَ لِنَصْرِفَ عَنْهٗ

السُّوٓءَ وَالْفَحْشَآءَ اِنَّهٗ مِنْ عِبَادِنَا الْمُخْلَصِيْنَ ﴿۲۳﴾

ترجمہ:- اس عورت نے یوسف کی طرف کا قصد کیا اور یوسف بھی اس کا قصد کرتے اگر وہ اپنے پروردگار کی دلیل نہ دیکھتے یونہی ہو اس لیے کہ ہم نے اس سے برائی اور بے حیائی دور کر دی بے شک وہ ہمارے چنے ہوئے بندوں میں سے تھا۔ (یوسف-۲۳)

جب اللہ تعالیٰ نے حضرت موسیٰ علیہ السلام اور حضرت ہارون علیہ السلام کو فرعون کے پاس جانے کا حکم دیا تو انہیں خوف ہوا کہ کہیں فرعون ان پر کوئی زیادتی نہ کرے۔ اس پر حق تعالیٰ نے

انہیں کہا کہ کچھ خوف نہ کرو میں تمہارے ساتھ ہوں اور سب کچھ دیکھ اور سن رہا ہوں۔ (طہ۔ ۴۵-۴۶) دونوں انبیاء کا خوف بشریت کے باعث تھا لیکن ان کی اس کمزوری کو اللہ تعالیٰ نے اپنی وحی کے ذریعے دور کر دیا۔ ایسا ہی واقعہ حضرت نوح علیہ السلام کا بھی ہے کہ جب ان کا بیٹا ڈوبنے لگا تو وہ چیخ اٹھے ”یا الہی یہ میرا بیٹا ہے“ یہ ان کی بشری کمزوری تھی اسی وقت اللہ تعالیٰ نے ان پر یہ حقیقت واضح کر دی کہ وہ تیرے نطفہ سے ہو تو ہوا کرے مگر تیرے اہل سے نہیں ہے کیونکہ اس کے اعمال غیر صالح ہیں۔ بشریت کے تقاضے کے تحت وہ پدری جوش میں ذرا سی دیر کے لیے بھول گئے اور حقیقت ان سے اوجھل ہو گئی پھر حق تعالیٰ نے اپنی وحی کے ذریعے ان کی آنکھوں پر پڑے پردے سر کا دیئے اور وہ سمجھ گئے کہ حق کے معاملے میں باپ بیٹا بھائی کوئی بھی رشتہ اور چیز حائل نہیں ہو سکتی جب یہ سمجھ لیا تو وہ مطمئن ہو گئے۔

قبیلہ بنی سعد کی ایک خاتون حلیمہ سعدیہؓ کو نبی آخر الزماں صلی اللہ علیہ وسلم کی پیدائش کے فوری بعد دودھ پلانے پر مامور کیا گیا۔ ان کا کہنا ہے کہ جب میں نے ننھے محمد (صلی اللہ علیہ وسلم) کو ان کی والدہ حضرت آمنہؓ سے اپنی گود میں لیا تو میری چھاتیوں میں اس وقت اتنا دودھ نہیں تھا کہ میں بہ یک وقت اپنے بچے اور محمد (صلی اللہ علیہ وسلم) کو دودھ پلا سکتی لیکن جو نبی وہ بچہ میری گود میں آیا تو میری چھاتیوں میں ایک دم سے دودھ بڑھ گیا اور جب میں انہیں اپنے گھر لائی تو ہمارے دودھ دینے والے تمام جانوروں کے تھن دودھ سے بھر گئے۔ بنی سعد کے قیام کے دوران نبی کریم صلی اللہ علیہ وسلم ایک دن اپنے رضاعی بہن بھائیوں کے ساتھ گھر کے پچھلے حصے میں کھیل رہے تھے تو دو سفید پوش اشخاص آئے انہوں نے ننھے بچے محمد (صلی اللہ علیہ وسلم) کو لٹا کر ان کا سینہ چاک کیا اور ایک سونے کے طشت میں لایا ہوا دل تبدیل کر دیا اور پیٹ کے اندرونی حصوں کو اچھی طرح دھویا۔ آپ صلی اللہ علیہ وسلم چار اور بعض روایات کے مطابق پانچ برس کی عمر تک اپنی دایہ حلیمہ سعدیہؓ کے پاس رہے۔ بعض روایات اور اقوال کے مطابق آپ صلی اللہ علیہ وسلم کی نبوت کا فیصلہ اور تمام انبیاء علیہم السلام کی بعثت کا فیصلہ تو اللہ رب العزت نے روز اول ہی کر دیا تھا جب قلم کو حکم دیا اور اس نے سب کچھ لوح محفوظ پر تحریر کر دیا۔ جیسا کہ قرآن کریم میں سورۃ البقرۃ میں ارشاد ہوا ہے (ترجمہ) ”ہم نے کہا تم سب یہاں سے چلے جاؤ جب کبھی تمہارے پاس میری ہدایت پہنچے تو اس کی تابعداری کرنے والوں پر کوئی خوف و غم نہیں۔“ (البقرۃ۔ ۳۸) اس سے یہ واضح ہو جاتا ہے کہ اللہ نبیؐ پیغمبر رسول کی پرورش نگہداشت تعلیم و تربیت کا پورا پورا انتظام فرماتا ہے اور اپنے نبیوں پیغمبروں رسولوں کی ہر دم نگرانی اور رہنمائی فرماتا ہے۔

آسمانی کتب

آسمانی کتب یا الہامی کتب: وہ کتب الہیہ ہیں جو کچھ قوموں اور امتوں پر اللہ تبارک و تعالیٰ کی طرف سے پیغمبروں کے ذریعے نازل ہوئیں۔ اکثر پیغمبروں کو وحی الہی صرف مصحف کرانے کی ہدایت ہوئی یعنی انہیں صحائف لکھنے کا حکم ملا۔ صرف چند ہی پیغمبروں پر کتب الہی نازل ہوئیں۔ جو کتابیں پیغمبروں پر اتریں وہ آسمانی کتب کہلاتی ہیں۔ یہ کتابیں تعداد میں یوں تو چار ہیں۔ (۱) زبور (۲) تورات (۳) انجیل (۴) قرآن کریم لیکن کچھ کتب جو اب ناپید ہو چکی ہیں وہ بھی قرآن میں شامل ہیں۔ کچھ محققین مغرب کے نزدیک زرتشت کی کتاب ”ژنداوست“ بھی آسمانی کتاب ہے۔ یوں تو دنیا میں مختلف مذاہب میں ان کی مذہبی کتابیں موجود ہیں لیکن وہ سب کی سب نہ تو آسمانی ہیں نہ ہی الہامی کتب ہیں اور نہ ہی ان کا ذکر اللہ کی کتاب قرآن کریم میں ہے۔

اس سے قبل کہ ہم آگے بڑھیں یہ سمجھ لیں کہ صحیفہ کیا ہے؟

صحیفہ کی جمع صحف اور صحائف ہے اس کے لغوی معنی ہیں وہ چیز جس پر کچھ لکھا جاسکے اسی مناسبت سے ورق کے ایک جانب کو صفحہ اور صحیفہ بھی کہتے ہیں جدید عربی میں اخبار یا جریدے کے معنوں میں بھی استعمال ہوتا ہے اس کے علاوہ قرآن کریم حدیث نبوی اور عربی ادب میں یہ لفظ کئی معنوں میں استعمال ہوتا ہے جیسے نامہ اعمال، مکتوب، حکم نامہ اور کتب سماویہ۔ قرآن کریم میں یہ لفظ آٹھ مرتبہ جمع یعنی ”صحف“ آیا ہے لیکن واحد یعنی صحیفہ کہیں نہیں آیا۔

صحابی رسول کریم صلی اللہ علیہ وسلم حضرت ابوذر غفاری رضی اللہ عنہ سے روایت ہے کہ جب سورۃ الاعلیٰ نازل ہوئی اور اس کی آخری آیات میں کہ قرآن کریم کی یہ سورۃ یا جملہ مضامین قرآن کریم وہ ہدایات ربانی اور مقدس پیغامات ہیں جو صحف اولیٰ یعنی گزشتہ انبیاء کرام علیہم السلام کے صحیفوں اور خاص طور پر حضرت ابراہیم علیہ السلام اور حضرت موسیٰ علیہ السلام کے صحف میں موجود تھے تو میں نے نبی کریم صلی اللہ علیہ وسلم سے دریافت کیا کہ اللہ تعالیٰ نے کل کتنی کتابیں نازل کی ہیں تو آپ صلی اللہ علیہ وسلم نے ارشاد فرمایا کہ ”اللہ تعالیٰ نے کل ایک سو چار (۱۰۴) کتابیں نازل فرمائی ہیں ان میں سے دس حضرت آدم علیہ السلام پر پچاس صحیفے حضرت شیث علیہ السلام پر تیس (۳۰) صحیفے حضرت اشنوخ پر یعنی حضرت ادریس علیہ السلام پر اترے دس صحیفے حضرت

ابراہیم علیہ السلام پر اتارے گئے اور چار کتابیں تورات، زبور، انجیل اور فرقان (قرآن مجید) نازل ہوئیں۔ (الکشاف، فتح البیان، روح المعانی)

قرآن کریم میں جن انبیائے کرام علیہ السلام کے قصص اور تذکرے موجود ہیں ان کے بارے میں صراحت سے بیان ہوا ہے کہ ان پر اللہ تعالیٰ کی طرف سے وحی نازل ہوئی مگر ان سب کی کتب سماویہ کا ذکر نہیں آیا صرف صحف ابراہیم و موسیٰ اور چار کتب سماویہ یعنی تورات (قانون) انجیل (بشارت) زبور (یعنی فرشتہ) اور فرقان (حق و باطل کے درمیان فرق واضح کرنے والا) کا صراحت سے ذکر ہوا ہے، فرقان مجید کو زیادہ تر تقریباً آٹھ مرتبہ قرآن کے مقدس لفظ سے یاد کیا گیا ہے۔ قرآن کریم میں دیگر کتب سماویہ کو ضم یعنی جمع کر دیا گیا ہے۔

اہل اسلام کے لیے جن چیزوں پر ایمان لانا فرض ہے ان میں صحیفے یا آسمانی کتب بھی شامل ہیں۔ قرآن کریم میں ان کو دو ناموں سے یاد کیا گیا ہے، کتاب اور صحائف۔ بظاہر تو ان میں کوئی فرق نہیں معلوم ہوتا لیکن مفسرین کے مطابق قرآن کریم میں جن کا ذکر نام لے کر کیا گیا ہے وہ کتابیں ہیں یعنی (۱) زبور جو حضرت داؤد علیہ السلام پر نازل ہوئی (۲) تورات جو حضرت موسیٰ علیہ السلام پر نازل ہوئی۔ (۳) انجیل جو حضرت عیسیٰ علیہ السلام پر نازل ہوئی (۴) قرآن کریم جو اللہ کے محبوب اور آخری نبی حضرت محمد مصطفیٰ صلی اللہ علیہ وسلم پر نازل ہوئی۔ قرآن مجید اللہ کی تمام پچھلی کتابوں کی تصدیق کرنے والی کتاب بھی ہے۔ صحائف ان سے کم درجے کی الہامی کتابیں ہیں جو مختلف پینمبروں پر نازل ہوئیں لیکن ان کی تصریح قرآن کریم میں نہیں کی گئی۔

وَقَالُوا لَوْلَا يَأْتِينَا بِآيَةٍ مِّن رَّبِّهِمْ أَؤَلَمْ يَأْتِهِم بِبَيِّنَةٍ مَّا فِي الصُّحُفِ الْأُولَىٰ ۝۱۳۳

ترجمہ:- وہ کہتے ہیں کہ یہ شخص اپنے رب کی طرف سے کوئی نشانی (معجزہ) کیوں نہیں لایا؟ اور کیا ان کے پاس اگلی کتابوں کی واضح دلیل نہیں پہنچی۔ (طہ - ۱۳۳)

یعنی یہ کیا کوئی کم معجزہ ہے کہ انہی میں سے ایک ایسے شخص نے جو امی ہے نے وہ کتاب پیش کی ہے جو شروع سے اب تک کی تمام آسمانی کتب کے مضامین تعلیمات کا عطر پیش کر رہی ہے۔

قرآن کریم کی یہ آیت اس بات کی تصدیق کر رہی ہے کہ قرآن کریم وہ کتاب الہی ہے جس میں شروع سے لے کر آخر تک کی تمام کتب آسمانی کے مضامین اور تعلیمات تو حید الہی کو جمع کر دیا گیا ہے۔ انسانوں کی تعلیمات ہدایت و رہنمائی کے لیے ان کتب میں جو کچھ تو حید الہی سے متعلق تھا وہ سب نہ صرف اس کتاب الہی قرآن مجید میں جمع کر دیا گیا ہے بلکہ اس کو ایسا کھول کر واضح کر دیا گیا ہے کہ عرب کے صحرائیوں بدو تک اسے آسانی سے سمجھ کر فائدہ اٹھا سکے۔ اس سے بڑا اور اہم معجزہ کوئی ہو ہی نہیں سکتا۔

آیت میں صحفِ اولیٰ سے مراد تورات، زبور اور انجیل اور دیگر صحائف جو انبیائے آلِ ابراہیم پر نازل کیے گئے تھے ان سب کی ہدایتِ الہی کو یکجا کر دیا گیا ہے۔ اس بات کو سورۃ الزخرف کی ابتدا میں واضح کر دیا گیا ہے۔

وَالْكِتَابِ الْمُبِينِ ﴿٢﴾ اِنَّا جَعَلْنَاهُ قُرْءَانًا عَرَبِيًّا لَّعَلَّكُمْ تَعْقِلُونَ ﴿٣﴾ وَاِنَّهُ فِي
اُمِّ الْكِتَابِ لَدَيْنَا لَعَلِيَّ حَكِيمٌ ﴿٤﴾

ترجمہ:- قسم ہے اس واضح کتاب کی کہ ہم نے اس کو عربی زبان کا قرآن بنا دیا ہے تاکہ تم لوگ اسے سمجھ لو اور یقیناً یہ ام الكتاب (لوح محفوظ) میں ثبت ہے۔ اور ہمارے نزدیک بڑی بلند مرتبہ اور حکمت والی ہے۔ (الزخرف- ۲ تا ۴)

آیت مبارکہ میں جس بات پر قسم کھائی گئی ہے وہ ہے کہ اس کتاب (قرآن کریم) کے مصنف 'ہم' (یعنی اللہ تبارک و تعالیٰ) ہیں قسم کھانے کے لیے رب کائنات نے قرآن کریم کو کتاب مبین کہا ہے اور ام الكتاب سے مراد اصل کتاب یعنی وہ کتاب جو لوح محفوظ میں لکھی ہوئی ہے جس سے تمام انبیائے کرام علیہم السلام پر نازل ہونے والی کتابیں ماخوذ ہیں یعنی یہ کہا جاسکتا ہے کہ قرآن کریم تسلسل ہے تمام سابقہ کتب الہی کا۔

تمام کتب الہیہ میں قرآن کریم واحد کتاب الہی ہے جس میں پندرہ صدیاں گزرنے کے باوجود اب تک کسی قسم کی کوئی تحریف نہیں ہو سکی یہ ہر قسم کی تحریف اور رد و قد سے پاک ہے اپنی اصلی حالت میں آج بھی محفوظ و موجود ہے جبکہ دیگر کتب آسمانی میں زبور تو تقریباً ناپید ہو چکی ہے جبکہ تورات اور انجیل بھی اپنی اصل شکل میں موجود نہیں ہے۔ ان میں نہ صرف لفظی بلکہ معنوی اور بنیادی تبدیلیاں کی جا چکی ہیں۔ جن کا ذکر قرآن کریم میں اللہ تبارک و تعالیٰ نے فرما دیا ہے۔

جتنے بھی مقدس صحیفے یا کتابیں اللہ تعالیٰ نے نازل فرمائیں وہ ہر رسول کی قوم کی ہی زبان میں نازل فرمائی، تاکہ ان پر راہِ حق خوب اچھی طرح واضح ہو سکے اور وہ بلا تکلف اور بلا واسطہ پیغامِ ربانی کو سن کر سمجھ سکیں اور نبی ہر قوم میں مبعوث ہوتے رہے ہیں۔ قرآن حکیم میں صحف کے سلسلے میں سب سے پہلے حضرت ابراہیم علیہ السلام اور حضرت موسیٰ علیہ السلام کا ذکر فرمایا گیا ہے۔

اِنَّ هَذَا لَفِي الصُّحُفِ الْاُولٰٓئِ ﴿١٨﴾ صُحُفِ اِبْرٰهِيْمَ وَ مُوسٰى ﴿١٩﴾

ترجمہ:- یہ باتیں پہلی کتابوں میں بھی ہیں (یعنی) ابراہیم اور موسیٰ کی کتابوں میں۔ (الاعلیٰ- ۱۸-۱۹)

قرآن کریم کے بارے میں جیسا کہ سورۃ عبس کی آیات ۱۳ تا ۱۶ میں ارشاد ہوا ہے (یہ تو) عظمت والے صحیفوں میں (ہے) جو بلند و بالا اور پاک صاف ہیں۔ ایسے لکھنے والوں کے ہاتھوں

میں جو بزرگ و پاک باز ہیں۔

تقریباً یہی بات ذرا مختلف انداز میں سورۃ النجم ۳۷ اور ۳۸ میں بھی آئی ہے۔ و ابرہیم الذی
وفى الاتزر وازراة اخرى ترجمہ: کیا سے اس چیز کی خبر نہیں دی گئی جو موسیٰ (علیہ السلام) کے
اور وفادار ابرہیم (علیہ السلام) کے صحیفوں میں تھی۔ یعنی حضرت ابراہیم علیہ السلام اور حضرت
موسیٰ علیہ السلام کے صحیفوں کا ذکر آیا ہے۔ صحیفہ ابراہیمی کے احکامات سب سے پہلے حضرت
ابراہیم علیہ السلام نے اپنی امت کو سنائے پھر شام میں ان کے چھوٹے صاحب زادے حضرت
اسحاق علیہ السلام نے اپنی قوم کو سنائے اور عرب میں ان کے بڑے بیٹے حضرت اسماعیل علیہ
السلام نے اپنی قوم کو سنائے پھر یہ صحائف حضرت یعقوب علیہ السلام اور ان کی اولادوں میں
مسلل ایک سے دوسرے کو منتقل ہوتے رہے پھر جب حضرت موسیٰ علیہ السلام مبعوث ہوئے تو
صحیفہ ابراہیمی میں موجود عبرت اور موعظت اور توحید کی باتیں تورات کے وسیلے سے ان پر نازل
کی گئیں اور پھر صحیفہ ابراہیمی منسوخ قرار پائے۔ اس لئے کہ پھر نئی کتاب تورات نازل ہو رہی تھی
دین حق اسلام آگے بڑھ رہا تھا اس لئے اس کا نصاب الہی بھی آگے بڑھا تو پچھلی جماعت کی
کتاب اس طرح حضرت موسیٰ علیہ السلام کے پیروکاروں کے لئے کارآمد نہیں رہی پھر حضرت
موسیٰ علیہ السلام کے بعد تمام انبیاء بنی اسرائیل یہی تورات تلاوت کر کے لوگوں کو راہ حق دکھاتے
اور راہ ہدایت کی نصیحت کرتے اور انہیں دعوت عمل دیتے رہے یہاں تک کہ حضرت عیسیٰ علیہ
السلام کی بعثت ہوئی حضرت عیسیٰ علیہ السلام نے اپنی دعوت حق کا آغاز بھی تورات کی تلاوت سے
ہی کیا۔ اس کا ذکر قرآن کریم میں رب کائنات نے فرمایا ہے۔

وَيُعَلِّمُهُ الْكِتَابَ وَالْحِكْمَةَ وَالتَّوْرَةَ وَالْإِنْجِيلَ ﴿۲۸﴾

ترجمہ:- اللہ تعالیٰ انہیں لکھنا اور حکمت اور تورات اور انجیل سکھائے گا۔ (آل عمران - ۲۸)

جب فرشتے نے حضرت مریم علیہ السلام کو لڑکے کی خوش خبری سنائی تو وہ پریشان اور حیران
ہو گئیں اور کہنے لگیں کہ مجھے تو کسی انسان نے ہاتھ بھی نہیں لگایا۔ اس پر فرشتے نے کہا اللہ تعالیٰ جو
چاہے پیدا کرتا ہے۔ جب وہ کسی کام کو کرنا چاہتا ہے تو کہہ دیتا ہے ہو جا! اللہ تعالیٰ تو قادر مطلق ہے
وہ جب جو چاہتا ہے ہو جاتا ہے۔ اللہ تعالیٰ نے بنی اسرائیل کی سرکشی، نافرمانی اور ظلم کی وجہ سے
تورات میں کچھ احکامات سخت کر دیئے تھے اس لیے نزول انجیل کے وقت کچھ سخت احکام کو منسوخ
کر دیا اور ان کی جگہ نئے احکام نازل کر دیئے اور تورات کے بھی غیر منسوخ احکامات بھی قابل عمل
برقرار رہے۔ اسی سبب حضرت عیسیٰ علیہ السلام پر ایمان لانے والے تورات و انجیل پر بھی ایمان
رکھتے تھے اور عہد نامہ عتیق اور عہد نامہ جدید پر بھی عمل پیرا ہوتے رہے۔

اللہ تبارک و تعالیٰ نے سورۃ البقرہ ۱۳۶ اور آل عمران ۸۴ میں ایک بات ارشاد فرمائی ہے اور کئی انبیاء علیہ السلام کی تعلیمات کا تذکرہ فرمایا ہے جس سے یہ بات واضح ہو رہی ہے کہ تمام انبیاء علیہم السلام کا دین ان کی تعلیمات احکام ہدایات توحید ایک ہی سلسلے کی کڑیاں ہیں۔ دین اسلام شروع سے ایک ہی ہے جو حضرت آدم علیہ السلام سے شروع ہوا اور مسلسل مختلف انبیاء علیہم السلام کے ذریعے آگے بڑھتا رہا ہے۔ جیسا کہ آیت کریمہ میں ارشاد باری تعالیٰ ہوا ہے۔

قُلْ اٰمَنَّا بِاللّٰهِ وَمَا اُنزِلَ عَلَيْنَا وَمَا اُنزِلَ عَلٰى اِبْرٰهِيْمَ وَاِسْمٰعِيْلَ وَاِسْحٰقَ وَيَعْقُوْبَ وَاِلْسَبٰطِ وَمَا اُوْتِيَ مُوْسٰى وَعِيسٰى وَالنَّبِيُّوْنَ مِنْ رَّبِّهِمْ لَا نُفَرِّقُ بَيْنَ اَحَدٍ مِّنْهُمْ وَنَحْنُ لَهُ مُسْلِمُوْنَ ﴿۱۳۶﴾

ترجمہ:- آپ کہہ دیجئے کہ ہم اللہ تعالیٰ پر اور جو کچھ ہم پر اتارا گیا ہے اور جو کچھ ابراہیم (علیہ السلام) اور اسمعیل (علیہ السلام) اسحاق (علیہ السلام) اور یعقوب (علیہ السلام) اور ان کی اولاد پر اتارا گیا اور جو کچھ موسیٰ (علیہ السلام) اور عیسیٰ (علیہ السلام) اور دوسرے انبیاء (علیہم السلام) کو ان کے رب کی طرف سے دیئے گئے ان سب پر ایمان لائے ہم ان میں سے کسی کے درمیان فرق نہیں کرتے اور ہم اللہ تعالیٰ کے فرمانبردار (مسلم) ہیں۔ (آل عمران ۸۴۔ البقرہ ۱۳۶)۔

صرف اسلام ہی ایسا دین ہے جس کے پیروکاروں کے لیے ضروری ہے کہ وہ ہر نبی اور ہر کتاب الہی پر بغیر کسی تفریق کے ایمان لائیں۔ یعنی تمام سچے نبیوں رسولوں پر ایمان لانا کہ جو اپنے اپنے وقت پر اللہ تعالیٰ کی طرف سے مبعوث ہوئے تھے اور ان پر جو جو صحیفے اور کتابیں نازل ہوئیں ان کی بابت بھی یہ عقیدہ رکھنا کہ وہ آسمانی کتابیں تھیں جو واقعی اللہ تبارک و تعالیٰ کی طرف سے نازل ہوئی تھیں۔ گو کہ اب سب سے آخری کتاب قرآن حکیم ہی ہے جس پر عمل ہوگا کیونکہ پچھلی تمام کتب کی تعلیمات کو قرآن میں شامل کر دیا اور ان تمام کتب کے اہم واقعات اور قصص کو قرآن کریم میں یک جا کر دیا گیا ہے۔

آیت کریمہ میں جو ارشاد باری تعالیٰ ہوا ہے یہی حقیقی اسلامی تصور حیات ہے اس میں بڑی وسعت ہے اس میں تمام سابقہ روایتیں شامل ہو گئی ہیں اسلامی نظام حیات میں تمام انبیاء و رسل کو جمع کر دیا گیا ہے جنہوں نے کبھی رسالت الہی کا فریضہ سرانجام دیا تھا۔ اسلامی نظام کی اساس عقیدہ توحید پر ہے اسی تصور کے مطابق تمام انبیاء علیہ السلام کا منبع ہدایت ایک ہے یعنی ذات باری تعالیٰ کی وحدت اسی لیے ذات باری تعالیٰ پر ایمان لانے کے لیے تمام انبیاء علیہم السلام پر بھی ایمان لانا ضروری ہے۔ دراصل اس طرح ان کے مشن توحید الہی کی تصدیق کرنا مقصود ہے۔ اللہ تبارک و تعالیٰ نے اپنے اہل ایمان بندوں کے لیے جو دین پسند فرمایا وہ دین اسلام ہے۔

جس میں سب ملتوں کا اتحاد ہے، سب رسولوں کے درمیان وحدت ہے اور یہی اسلامی تصور حیات کی اساس ہے اور یہی فکر ہے جو امت مسلمہ کو ایک ایسی ملت بنا دیتی ہے جو اس زمین پر توحید الہی کی واحد وارث ہے اسلام کا نظریہ اللہ کے دین پر مبنی ہے جس کی جڑ حضرت آدم علیہ السلام، حضرت ابراہیم علیہ السلام سے مربوط ہے۔ اسلامی معاشرہ ایک کھلا ہوا معاشرہ ہے جس کے دروازے تمام انسانوں کے لیے ہر وقت کھلے ہوئے ہیں۔

حقیقی نفس الامری کے اعتبار سے امت مسلمہ ہی وہ امت ہے جس نے عہد الہی کو نہ صرف اپنایا ہے بلکہ اس پر پوری طرح عمل بھی کیا ہے وہ عہد جو اللہ تبارک و تعالیٰ اور اس کے حقیقی نمائندوں یعنی نبیوں کے درمیان طے پایا تھا صرف اسی امت آخر نے اس حقیقت کا ادراک و فہم پایا ہے کہ اللہ تعالیٰ کا دین ایک ہے اس کا نازل کردہ نظام ایک ہے اور اس کے منتخب نمائندوں رسولوں نبیوں کا قافلہ بھی ایک ہی ہے جیسا کہ تاریخ امت اسلام گواہ ہے کہ اللہ تبارک و تعالیٰ نے اپنے محبوب اور آخری رسول صلی اللہ علیہ وسلم کو شب معراج مسجد اقصیٰ لے جا کر تمام انبیاء علیہم السلام کی امامت کرا کر آپ صلی اللہ علیہ وسلم کو امام الانبیاء کے جلیل القدر منصب پر فائز فرمایا۔ حضرت آدم علیہ السلام سے لے کر نبی آخر الزماں حضرت محمد مصطفیٰ صلی اللہ علیہ وسلم تک سب انبیائے کرام نے ایک ہی دین اسلام پیش کیا ہے۔ اسی سبب رب کائنات نے اپنے محبوب و مکرم نبی آخر الزماں حضرت محمد مصطفیٰ صلی اللہ علیہ وسلم کو حکم دیا ہے کہ آپ صلی اللہ علیہ وسلم اس حقیقت عظیم کا اعلان فرمادیں کہ یہ امت آخر تمام نبیوں پر ان کی کتابوں پر ایمان لاتی ہے اور تمام رسل کا پوری طرح احترام کرتی ہے اور اس دین کی پیروی کا رہے جسے اللہ نے پسند کیا ہے جو اللہ کے یہاں قبول ہے۔

ایک اہم بات جو قابل غور و فکر ہے اور نوٹ کرنے والی ہے وہ یہ ہے کہ سب سے پہلے اللہ تبارک و تعالیٰ کی ذات عالی پر ایمان لانے کا حکم دیا گیا ہے پھر اس کتاب پر ایمان لانے کا حکم ہے جو مسلمانوں پر نازل ہوئی اور پھر ان کتابوں پر ایمان لانے کا ذکر ہے جو پہلی قوموں کے مسلمانوں کے لیے ان کے انبیاء پر نازل ہوئیں۔

قرآن کریم میں دیگر کتب آسمانی کے لیے ”انزال“ یعنی اتارنا کا لفظ استعمال کیا گیا ہے اور قرآن کریم کے لیے ”تنزیل“ کا لفظ آیا ہے جس کے معنی اچھے طریقے سے ٹھہر ٹھہر کر اتارنا ہے۔ (مواہب الرحمن)

قرآن کریم کو اہل ایمان جس طرح کلام الہی مانتے ہیں اسی طرح دیگر کتب آسمانی اور صحیفوں کو بھی کلام الہی ہونے پر یقین رکھتے ہیں لیکن مختلف وجوہ کے باعث دیگر آسمانی صحیفوں اور کتابوں میں تحریف اور تبدیلی کر لی گئی ہے جبکہ قرآن حکیم اپنی حقیقی اور اصل حالت میں محفوظ ہے۔ اسی لیے اہل ایمان مجبور ہیں کہ دیگر کتب الہی کو اجمالاً مقدس مان کر ان کی تعظیم کریں۔

انبیاء بنی اسرائیل پر جس قدر بھی کتابیں صحیفے نازل ہوئے ہیں ان کو علمائے بنی اسرائیل (کلیسا) نے بائبل کے عنوان سے کتاب کی شکل میں مرتب کر کے اسے دو حصوں میں تقسیم کر دیا ہے۔ (۱) عہد نامہ عتیق۔ اس میں حضرت عیسیٰ علیہ السلام سے پہلے جتنی کتابیں بنی اسرائیل کے انبیاء علیہ السلام پر نازل ہوئیں، جمع کر دی گئی ہیں۔ (۲) عہد نامہ جدید۔ اس میں چاروں اناجیل اور ان کے ساتھ حضرت عیسیٰ کے حواریوں کے اعمال، خطوط اور مکاشفات کو جمع کر دیا گیا ہے۔ آئندہ صفحات میں ہم دونوں عہد نامہ کے متعلق الگ الگ تفصیل و تشریح کی کوشش کریں گے۔

قرآن کریم میں جن نبیوں اور رسولوں کے اسمائے گرامی کا ذکر آیا ہے یا ان کے واقعات قرآن حکیم میں بیان کیے گئے ہیں ان کی کل تعداد چوبیس یا پچیس ہے اور جن انبیاء و رسل کا ذکر اور واقعات قرآن کریم میں بیان نہیں کئے گئے ان کی تعداد کتنی ہے اور وہ کہاں کہاں کن لوگوں کن علاقوں میں تشریف لائے یہ اللہ تعالیٰ ہی خوب جانتا ہے۔ ایک مشہور حدیث میں آیا ہے کہ ان کی تعداد ایک لاکھ چوبیس ہزار ہے اور ایک اور حدیث میں صرف آٹھ ہزار بتائی گئی ہے چونکہ یہ مختلف روایات ضعیف ہیں اس لیے ان پر قطعی حکم نہیں لگایا جاسکتا۔

قرآن کریم اور حدیث مبارکہ سے اتنا ہی معلوم ہوتا ہے کہ مختلف ادوار و حالات میں مبشرین و منذرین (انبیاء علیہم السلام) ضرور آتے رہے ہیں یہ سلسلہ نبوت نبی آخر الزماں حضرت محمد صلی اللہ علیہ وسلم پر تکمیل کو پہنچا۔ آپ صلی اللہ علیہ وسلم سے پہلے کتنے نبی آئے؟ ان کی درست تعداد اللہ تبارک و تعالیٰ کے سوا کسی کو نہیں معلوم۔ قرآن کریم میں جن ستائیس انبیاء کرام کا ذکر آیا ہے مفسرین کے مطابق یہ وہ انبیاء علیہم السلام ہیں جن پر صحائف الہی کا نزول ہوا ہے۔

(۱) حضرت آدم علیہ السلام (۲) حضرت نوح علیہ السلام (۳) حضرت ہود علیہ السلام (۴) حضرت صالح علیہ السلام (۵) حضرت ابراہیم علیہ السلام (۶) حضرت لوط علیہ السلام (۷) حضرت اسماعیل علیہ السلام (۸) حضرت اسحاق علیہ السلام (۹) حضرت شعیب علیہ السلام (۱۰) حضرت یعقوب علیہ السلام (۱۱) حضرت یوسف علیہ السلام (۱۲) حضرت داؤد علیہ السلام (۱۳) حضرت موسیٰ علیہ السلام (۱۴) حضرت ہارون علیہ السلام (۱۵) حضرت سلیمان علیہ السلام (۱۶) حضرت زکریا علیہ السلام (۱۷) حضرت یحییٰ علیہ السلام (۱۸) حضرت الیاس علیہ السلام (۱۹) حضرت ایوب علیہ السلام (۲۰) حضرت شموئیل علیہ السلام (۲۱) حضرت عیسیٰ علیہ السلام (۲۲) حضرت ایسح علیہ السلام (۲۳) حضرت ذوالکفل علیہ السلام (۲۴) حضرت یونس علیہ السلام (۲۵) حضرت لقمان علیہ السلام (۲۶) حضرت مریم علیہ السلام (۲۷) نبی آخر الزماں حضرت محمد مصطفیٰ صلی اللہ علیہ وسلم۔

ان تمام انبیاء اکرام علیہم السلام میں سے صرف حضرت اسماعیل علیہ السلام اور نبی آخر الزماں حضرت محمد مصطفیٰ صلی اللہ علیہ وسلم ہی جزیرہ نما عرب میں مبعوث ہوئے باقی تمام انبیاء مصر، فلسطین اور بر اعظم افریقہ میں پیدا ہوئے اور وہیں ان کی اقوام اور نبوت کا دائرہ کار رہا۔

یہاں ہم تین ہی قومیتوں یا امتوں کی الہامی کتب کے بارے میں بات کریں گے کیونکہ اللہ تعالیٰ کی آخری کتاب قرآن حکیم میں ان کا ہی ذکر آیا ہے۔ دیگر اقوام اور امتوں کے بارے میں کلام الہی خاموش ہے اس لیے ہمیں بھی ضرورت نہیں کہ انہیں کریدا جائے اور ادھوری معلومات پر انحصار کیا جائے۔

(۱) عہد نامہ عتیق:۔ بنی اسرائیل وہ واحد قوم یا امت ہے جس پر اللہ تعالیٰ نے ہمیشہ اپنا فضل و کرم فرمایا ہے اس کے باوجود کہ وہ اپنی بے شمار بد اعمالیوں بد کرداریوں میں مشغول و قائم رہے۔ کیونکہ عرب جو قرآن کریم کے سب سے پہلے مخاطب تھے اور خود کو حضرت ابراہیم علیہ السلام سے نسبت رکھنے والا سمجھتے تھے اور کئی نسلوں سے وہ حضرت ابراہیم علیہ السلام اور آل ابراہیم کو جن کا تعلق بنی اسرائیل سے چلا آ رہا تھا۔ مانتے اور جانتے تھے۔ اس لیے قرآن حکیم میں صرف سلسلہ ابراہیمی سے تعلق رکھنے والے انبیاء کا ہی ذکر کیا گیا ہے۔ اس قوم پر سب سے زیادہ اللہ کے پیغمبر رسول اور نبی بھیجے گئے جنہوں نے ان کی اصلاح و بھلائی کی ہدایت کی پوری پوری کوششیں کیں۔ اس قوم پر اللہ تعالیٰ نے بے شمار صحیفوں کے ساتھ ساتھ تین آسمانی کتب زبور، تورات اور انجیل نازل فرمائیں جو بالترتیب حضرت داؤد علیہ السلام، حضرت موسیٰ علیہ السلام اور حضرت عیسیٰ علیہ السلام پر نازل ہوئیں۔

عیسائیوں کی مقدس کتابیں عہد نامہ جدید انجیل یا کتاب مقدس کہلاتی ہیں ان کتابوں کی تعداد ستائیس (۲۷) ہے انہیں عہد نامہ جدید کہا جاتا ہے۔ کئی دیگر الہامی کتابوں کی طرح یہ بھی غیر الہامی غیر الہی کلام پر منحصر ہیں تاریخ سے اس بات کا کوئی ثبوت نہیں ملتا کہ حضرت عیسیٰ علیہ السلام باقاعدہ کوئی کتاب اپنے پیروکاروں کو دے گئے یا اپنے پیچھے کوئی کتاب چھوڑ گئے تھے۔ تمام انجیلیں ان کے حواریوں کے بہت بعد کے لوگوں نے تحریر کی ہیں۔ ان میں سے کوئی ایک بھی حضرت عیسیٰ علیہ السلام کے درمیان یا ان کے ساتھ کسی بھی طرح نہیں رہا سب کے سب نے سنی سنائی باتوں اور اقوال کو اپنے اپنے انداز میں لکھا ہے۔

(۲) تالمود:۔ دور جدید کے یہودیوں کی مذہبی کتاب یہودی عہد نامہ عتیق کے علاوہ ایک اور کتاب ”تالمود“ کو بھی آسمانی کتاب کہتے بھی ہیں اور سمجھتے بھی ہیں۔ ان کے خیال و فکر کے مطابق اس میں حضرت ہارون علیہ السلام اور ان کی اولاد کے اقوال درج ہیں۔ اس کتاب ”تالمود“ کے دو حصے ہیں ایک ”شاہ“ اور دوسرا ”جمارا“ شاہ میں وہ اقوال درج ہیں جو حضرت موسیٰ علیہ السلام کی

وحی سے منسوب کئے گئے ہیں۔ اور ”جمارا“ میں ان کی تشریح ہے۔
 ”تالمود“ بھی دو ہیں۔ ایک فلسطینی اور دوسری باہلی۔ فلسطینی میں تاریخ جغرافیہ اور آثار قدیمہ کے جواہر ریزے جمع کئے گئے ہیں اور باہلی میں دقیق اور طویل عبارتیں ہیں۔ اسی کتاب کے باعث یہودیوں میں ایک فرقہ جو خود کو ”کریم“ کہلاتا ہے پیدا ہو گیا ہے۔ تالمود یہودیوں کے لیے عہد نامہ عتیق کے بعد سب سے اہم کتاب مانی جاتی ہے۔ تورات بھی کہیں کہیں پڑھی جاتی ہے۔
 (۳) قرآن مجید:۔ اللہ تبارک و تعالیٰ کا اول تا آخر کلام آخر جو اس نے عالم انسانیت کی ہدایت و رہنمائی کے لیے نبی آخر الزماں حضرت محمد مصطفیٰ صلی اللہ علیہ وسلم کی توسط سے نازل فرمایا۔ دیگر الہامی کتابیں ایک خاص قوم یا قبیلہ بنی اسرائیل کی مجموعی رہنمائی کے لئے اتاری گئیں جن کا مخاطب افراد نہیں بلکہ پوری قوم یا قبیلہ ہے جبکہ قرآن نہ صرف تمام اقوام عالم کی رہنمائی اور ہدایت کے لئے نازل کیا گیا بلکہ یہ افراد کی انفرادی اصلاح اور قومیت کا اہتمام بھی کرتا ہے۔
 قرآن مجید وہ واحد آسمانی کتاب ہے جس میں روز اول سے لے کر آج تک نہ کسی قسم کی تحریف کی جاسکی نہ ہو سکتی ہے۔ یہ بالکل اسی طرح محفوظ اور مکمل ہے جیسے اللہ نے اپنے نبی مکرم صلی اللہ علیہ وسلم پر نازل فرمائی۔

دیگر تمام آسمانی کتب کے بارے میں یہ رائے پائی جاتی ہے کہ وہ یک مشت نازل کی گئیں جبکہ قرآن مجید تقریباً تیس (۲۳) سال کے طویل عرصے میں نازل ہوا ہے۔ یہ واحد الہی کلام ہے جو اپنے نزول کے وقت سے مسلسل مختلف ذرائع سے تحریر کیا جاتا رہا اور صحابہ کرام رضوان اللہ علیہم اجمعین حفظ کر کے یاد کرتے رہے۔ اس کی تدوین و تالیف کا کام بھی وفات نبی کریم صلی اللہ علیہ وسلم کے فوری بعد ہی خلیفہ اول حضرت ابو بکر صدیق رضی اللہ تعالیٰ عنہ نے شروع کر دیا تھا۔ سب سے پہلے حضرت عمر رضی اللہ تعالیٰ نے قرآن کریم کو باقاعدہ کاغذ پر منتقل کرایا۔ کیونکہ اس سے پہلے آیات قرآنی نزول وحی کے وقت فوری طور پر ملنے والی اشیاء پر تحریر کی گئی تھیں پھر حضرت عثمان غنی رضی اللہ تعالیٰ عنہ نے اسے اپنی نگرانی میں شائع بھی کر دیا تھا۔ اس لیے بھی اس میں کسی قسم کی غلطی یا رد و کد کا قطعاً کوئی امکان نہیں رہا۔

تورات

بنی اسرائیل یعنی یہودی جو نبی کریم اور صحابہ کرام رضوان اللہ اجمعین کی مکہ سے مدینہ ہجرت کے وقت مدینہ اور اس سے متصل بستیوں میں آباد تھے۔ یہودی اس وقت بھی پہلے سے توحید رسالت وحی آخرت اور ملائکہ کے قائل تھے اور اس ضابطہ شرعی کو تسلیم کرتے تھے جو اللہ تعالیٰ کی طرف سے ان کے نبی حضرت موسیٰ علیہ السلام پر نازل ہوا تھا اور اصولاً ان کا دین وہی اسلام تھا جس کی تعلیم جناب رسول مقبول حضرت محمد مصطفیٰ صلی اللہ علیہ وسلم دے رہے تھے۔ لیکن صدیوں کے مسلسل انحطاط نے انہیں ان کے اصل دین سے دور کر دیا تھا کیونکہ اس وقت جب نبی آخر الزماں صلی اللہ علیہ وسلم کی بعثت ہوئی تو حضرت موسیٰ علیہ السلام کو گزرے ہوئے تقریباً انیس (۱۹) صدیاں ہو چکی تھیں اور اسرائیلی تاریخ کے حساب سے حضرت موسیٰ علیہ السلام نے ۱۲۷۲ قبل از مسیح میں وفات پائی تھی جبکہ نبی اکرم صلی اللہ علیہ وسلم ۶۱۰ عیسوی میں منصب نبوت پر سرفراز کیے گئے تھے۔ اس طویل عرصے میں یہودیوں کے عقائد میں بہت سے غیر اسلامی عناصر کی آمیزش ہو گئی تھی جن کے لیے تورات میں کوئی سند موجود نہیں تھی۔ ان کی عملی زندگی میں کثرت سے ایسی رسوم اور طریقے رواج پا گئے تھے جو اصل دین میں تو تھے ہی نہیں اور جن کا تورات میں بھی کہیں کوئی ثبوت نہیں ملتا تھا۔

عام طور پر تورات سے مراد بائبل کے پرانے عہد نامے کی ابتدائی پانچ کتابیں اور انجیل سے نئے عہد نامے کی چار مشہور انجیلیں لیتے ہیں۔ لیکن ان کتب کے مطالعے سے یہ الجھن پیدا ہوتی ہے کہ کیا واقعی یہ کتابیں کلام الہی ہیں؟ اور کیا واقعی قرآن کریم ان سب باتوں کی تصدیق کرتا ہے جو ان میں درج ہیں؟ جبکہ اصل حقیقت یہ ہے کہ تورات موجودہ بائبل کی پہلی پانچ کتابوں کا نام نہیں ہے بلکہ ان میں کسی حد تک مندرج ہے۔ ایسے ہی انجیل بھی نئے عہد نامے کا نام نہیں ہے بلکہ وہ بھی تھوڑی سی ان کے اندر پائی جاتی ہے۔ ان دونوں کتابوں کی اصل کس قدر ان میں موجود ہے اس کا اندازہ قرآن کریم کے تقابل سے بخوبی ہو جاتا ہے۔

در اصل تورات سے مراد وہ احکام ہیں جو حضرت موسیٰ علیہ السلام کی بعثت سے لے کر ان کی وفات کے تقریباً چالیس برسوں کے دوران ان پر نازل ہوئے تھے۔ ان میں سے دس احکام تو وہ تھے جو خود اللہ تبارک و تعالیٰ نے پتھر کی لوح پر کندہ کر کے انہیں دیئے تھے۔ باقی ماندہ احکام حضرت موسیٰ علیہ السلام نے خود لکھوا کر اس کی بارہ نقلیں بنی اسرائیل کے بارہ

قبیلوں کو دے دی تھیں اور ایک نقل بنی لاوی کے حوالے کی تھی تاکہ وہ اس کی حفاظت کریں۔ اسی کتاب کا نام تورات تھا جو ایک مستقل کتاب کی حیثیت سے بیت المقدس کی پہلی تباہی تک محفوظ تھی۔ بیت المقدس کی بار بار تباہی نے ان تمام صحائف اور کتب کو بھی معدوم کر دیا جو تورات کا کبھی حصہ رہے تھے۔

تورات کی اصل پانچ کتابیں یہ ہیں۔ (۱) تکوین یا خلقیہ یا پیدائش (۲) خروج (۳) احبار (۴) گنتی یا عدد (۵) استثناء ان پانچ کتابوں کا نام تورات ہے یہ عبرانی کا نام ہے اس کے معنی شریعت اور تعلیم ہے۔

اس کے بعد تورات کو یہودیوں نے خود ہی انسانی کلام کے انداز میں غلط سلط کر دیا تھا اور کلام الہی جس حد تک بھی لفظاً معناً محفوظ تھا اس کو بھی انہوں نے اپنی من مانی تاویلوں اور تفسیروں سے مسخ کر دیا تھا۔ جس میں سے دین کی حقیقی روح نکل چکی تھی اور بظاہر مذہبیت کا محض ایک بے جان ڈھانچا ہی رہ گیا تھا جس کو قوم یہود سینے سے لگائے ہوئے تھی۔ یہودیوں کے علماء اور مشائخ ان کے سردار اور عوام سب کی اخلاقی، عملی اعتقادی حالت انتہائی بگڑی ہوئی تھی۔ اور وہ کسی بھی اصلاح کے لیے قطعی آمادہ و تیار ہی نہیں تھے۔ اس بگڑی ہوئی مذہبی حالت سے وہ مطمئن اور شاد تھے جس کو بدلنے کو وہ تیار نہیں تھے اور جب کوئی اللہ کا بندہ انہیں سیدھی راہ بتانے دکھانے کی کوشش کرتا تو وہ اسے اپنا سب سے بڑا دشمن سمجھتے تھے اور ہر طرح سے اس کی راہ روکنے کی کوشش کرتے تاکہ کوئی کسی طرح کی کامیابی اسے نہ مل سکے۔

اگر یوں کہا جائے تو غلط نہ ہوگا کہ وہ حقیقتاً آج کے بگڑے ہوئے مسلمان تھے جن کے ہاں بدعتوں اور تحریفوں، موشگافیوں اور فرقہ بندیوں، استخوان گیری، دنیا پرستی کی بدولت ان میں انحطاط اس درجے پہنچ چکا تھا کہ وہ اپنا اصل نام ”مسلم“ تک کو بھول چکے تھے اور محض ”یہودی“ بن کر رہ گئے تھے۔ اور اللہ کے دین کو انہوں نے محض نسل اسرائیل کی آبائی وراثت بنا کر رکھ دیا تھا۔

در اصل تورات اب ان منتشر اجزا کا نام ہے جو سیرت حضرت موسیٰ علیہ السلام کے اندر بکھرے ہوئے ہیں، ہم انہیں صرف اس علامت سے پہچان سکتے ہیں کہ اس تاریخی بیان کے دوران جہاں کہیں بھی سیرت موسیٰ کا مصنف یہ کہتا ہے کہ ”موسیٰ نے فرمایا یا موسیٰ نے کہا کہ خداوند تمہارا خدا یہ کہتا ہے“ وہاں سے تورات کا ایک جز ختم ہوتا ہے۔ بیچ بیچ میں جہاں کہیں کوئی چیز بائبل کے مصنف نے تفسیر و تشریح کے طور پر بڑھادی ہے وہاں عام آدمی کے لیے یہ تمیز کرنا سخت مشکل ہے۔

اللہ تبارک و تعالیٰ نے جو دین اپنے بندوں کے لیے پسند فرمایا وہ اسلام ہے اور یہی دین

حضرت آدم علیہ السلام سے لے کر نبی آخر الزماں صلی اللہ علیہ وسلم تک پہنچا ہے اور آپ صلی اللہ علیہ وسلم پر اللہ تعالیٰ نے اپنے دین کی تکمیل فرمائی ہے اس حقیقت کا انکشاف بھی اللہ تعالیٰ نے اپنے بندوں کے لیے قرآن حکیم میں اس طرح فرمایا ہے۔

إِنَّا أَنْزَلْنَا التَّوْرَةَ فِيهَا هُدًى وَنُورٌ يَحْكُمُ بِهَا النَّبِيُّونَ الَّذِينَ أَسْلَمُوا لِلَّذِينَ هَادُوا وَالرَّبُّ تَعَالَى لَمَّا أَحْبَبْتُمْ مَا كَفَرْنَا بِهِ أَلْتَبْتُمْ مَا كُنْتُمْ بِهَذَا آيَاتِنَا تَعْذِرُونَ أَنَّهَا كُنْتُمْ بِهَا تَعْلَمُونَ فَلَا تَخْشَوْنَ النَّاسَ وَالْإِنْسَانُ خَشْيَةٌ وَاللَّهُ عَزِيزٌ ذُو الْجَوْلَادِ وَمَنْ لَمْ يَحْكَمْ بِمَا أَنْزَلَ اللَّهُ فَأُولَئِكَ هُمُ الْكَافِرُونَ ﴿٣٣﴾

ترجمہ:- ہم نے تورات نازل کی جس میں ہدایت اور روشنی تھی۔ سارے نبی جو مسلم تھے اسی کے مطابق ان یہودی بن جانے والوں کے معاملات کا فیصلہ کرتے تھے اور اسی طرح ربانی اور احبار بھی (اسی پر فیصلہ کا مدار رکھتے تھے) کیونکہ انہیں کتاب اللہ کی حفاظت کا ذمہ دار بنایا گیا تھا اور وہ اس پر گواہ تھے پس (اے گروہ یہود!) تم لوگوں سے نہ ڈرو بلکہ مجھ سے ڈرو اور میری آیات کو ذرا ذرا سے معاوضے لے کر بیچنا چھوڑ دو۔ جو لوگ اللہ کے نازل کردہ قانون کے مطابق فیصلہ نہ کریں وہی کافر ہیں۔ (المائدہ-۴۴) (قرآن کریم کی اس آیت کریمہ سے اندازہ کیا جاسکتا ہے کہ یہ آیت اصل اور حقیقی تورات میں شامل رہی ہوگی)۔

آیت مبارکہ خود اپنی تفسیر ہے۔ اس سے یہ بات قطعی واضح ہوگئی کہ تمام پیغمبروں کا دین ایک ہی رہا ہے یعنی اسلام۔ جس کی بنیادی دعوت یہ تھی کہ ایک اللہ کی عبادت کی جائے اور اس کی عبادت میں کسی کو کسی بھی طرح شریک نہ کیا جائے۔ ہر نبی نے سب سے پہلے اپنی قوم کو یہی دعوت توحید و اخلاص پیش کی ہے یہی بات سورۃ الانبیاء میں بھی کہی گئی ہے (ترجمہ) ”ہم نے آپ سے پہلے جتنے رسول بھیجے ان سب کو یہی وحی کی کہ میرے سوا کوئی معبود نہیں ہے پس تم سب میری ہی عبادت کرو۔“ (الانبیاء-۲۵) اسی بات کو سورۃ شوریٰ میں اس طرح بیان فرمایا گیا ہے۔ (ترجمہ) ”آپ کے لیے ہم نے وہی دین مقرر کیا ہے جو آپ سے قبل دیگر انبیاء کے لیے کیا تھا۔“ (شوریٰ-۱۳) آیت میں اللہ تعالیٰ سوال کر رہا ہے کہ ہم نے تو تمہیں کتاب کے ذریعے ایمان کی روشنی دی اور تمہیں مسلم کہا لیکن تم نے اس کے خلاف عمل کرتے ہوئے خود کو یہودی بنا کر اپنے اصل دین اسلام سے ہٹا لیا اور فرقہ بندی میں مبتلا ہو کر صرف یہودی بن کر رہ گئے۔

سورۃ المائدہ کی اس آیت ۴۴ کے بعد آنے والی آیات ۴۵ اور ۴۶ بھی تورات سے متعلق ہیں ہم یہاں ان آیات کے صرف ترجمے ہی پیش کر رہے ہیں تاکہ بات سمجھنے میں آسانی رہے۔

”تورات میں ہم نے یہودیوں کے ذمہ یہ بات مقرر کر دی تھی کہ جان کے بدلے جان اور

آنکھ کے بدلے آنکھ، ناک کے بدلے ناک، کان کے بدلے کان، دانت کے بدلے دانت اور تمام خاص زخموں کا بھی بدلہ ہے پھر جو شخص اس کو معاف کر دے تو وہ اس کے لیے کفارہ ہے۔ اور جو لوگ اللہ کے بنائے ہوئے قانون کے مطابق فیصلہ نہ کریں وہی لوگ ظالم ہیں۔ (المائدہ ۴۵) (یہ آیت کریمہ بھی جیسا کہ خود آیت میں اللہ تبارک و تعالیٰ نے ارشاد فرمایا ہے تورات کا ہی حصہ رہی ہوگی۔)

اس آیت کریمہ کا متن تورات کی کتاب خروج میں باب ۲۱- آیت ۲۳ تا ۲۵ میں اس طرح آیا ہے۔

(۲۳) لیکن اگر نقصان ہو جائے تو جان کے بدلے جان لے۔ (۲۴) اور آنکھ کے بدلے آنکھ لے۔ دانت کے بدلے دانت اور ہاتھ کے بدلے ہاتھ۔ پاؤں کے بدلے پاؤں لے۔ (۲۵) جلانے کے بدلے جلانا۔ زخم کے بدلے زخم اور چوٹ کے بدلے چوٹ۔ المائدہ کی دوسری آیت (۴۶) کا ترجمہ اس طرح سے ہے۔

”پھر ہم نے ان پیغمبروں کے بعد مریم کے بیٹے عیسیٰ کو بھیجا۔ تورات سے جو کچھ اس کے سامنے موجود تھا وہ اس کی تصدیق کرنے والا تھا اور ہم نے اس کو انجیل عطا کی جس میں ہدایت اور روشنی ہے اور وہ بھی تورات میں جو کچھ موجود تھا اس کی تصدیق کرنے والی تھی اور وہ سراسر ہدایت تھی پارسا لوگوں کے لیے۔ (المائدہ- ۴۶) (آس آیت سے بخوبی اندازہ کیا جاسکتا ہے اور ارشاد الہی پر غور کیا جائے تو یہ واضح ہو رہا ہے کہ یہ آیت کریمہ بھی تورات اور پھر انجیل کا حصہ رہی ہوگی۔)

ان آیات سے بھی یہ بات واضح ہو گئی کہ نہ حضرت موسیٰ اور نہ ہی حضرت عیسیٰ علیہ السلام کوئی نیا مذہب لے کر آئے تھے بلکہ وہی ایک دین جو پچھلے تمام انبیاء کا دین تھا، پچھلی شریعتوں میں بعض احکامات ایک دوسرے سے مختلف تھے بعض میں کچھ چیزیں حرام تھیں تو دوسری میں وہی حلال تھیں بعض میں کسی مسئلے پر تشدید تھی تو دوسری میں تخفیف تھی، لیکن دین سب کا ایک ہی تھا یعنی توحید الہی۔ اس لحاظ سے سب کی دعوت ایک ہی تھی لیکن شریعت محمدیہ کے بعد اب ساری شریعتیں بھی منسوخ ہو چکی ہیں۔ اور اب دین بھی ایک ہے اور شریعت بھی ایک ہے۔

الَّذِينَ يَتَّبِعُونَ الرَّسُولَ النَّبِيَّ الْأُمِّيَّ الَّذِي يَجِدُونَهُ مَكْتُوبًا عِنْدَ
هُم فِي التَّوْرَةِ وَالْإِنْجِيلِ

ترجمہ: جو لوگ ایسے پیغمبر نبی امی کی پیروی اختیار کریں گے جن کا ذکر وہ لوگ اپنے پاس تورات اور انجیل میں لکھا ہوا پاتے ہیں۔ (الاعراف- ۱۵۷)

آیت مبارکہ نص قطعی کی حیثیت رکھتی ہے اور اس امر کی وضاحت کرتی ہے کہ رسالت محمدیہ پر

ایمان لائے بغیر نجاتِ اخروی ممکن نہیں اور ایمان وہی معتبر ہے جس کی تفصیلات رسول اللہ حضرت محمد صلی اللہ علیہ وسلم نے بیان فرمائی ہیں۔ اس آیت سے تصورِ ”وحدت ادیان“ کی جڑ کٹ جاتی ہے۔ (اس آیت سے یہ ثابت ہو رہا ہے کہ نبی کریم کا ذکر تورات اور انجیل میں تھا۔)

آیت کریمہ میں بنی اسرائیل کو حضرت محمد صلی اللہ علیہ وسلم کے اتباع کی دعوت دی گئی ہے کیونکہ اللہ تعالیٰ کی رحمت کے نزول کے لیے جو شرائط حضرت موسیٰ علیہ السلام کے زمانے میں عائد کی گئی تھیں۔ آج بھی وہی قائم ہیں دراصل ان ہی شرائط کا تقاضا ہے کہ تم اس پیغمبر پر ایمان لاؤ۔ آیت کریمہ میں نبی امی کے لفظ سے نبی کریم صلی اللہ علیہ وسلم مراد ہیں۔ یہاں اس آیت میں لفظ امی کا بڑا ہی معنی خیز استعمال ہوا ہے۔ کیونکہ بنی اسرائیل جنہیں اس آیت بلکہ پوری سورۃ الاعراف میں ہی انہیں مخاطب کیا گیا ہے وہ اپنے سوا تمام دوسری قوموں کو امی یعنی غیر تعلیم یافتہ یا غیر پڑھا لکھا کہتے تھے اور سمجھتے بھی تھے۔ ان کا قومی غرور کسی امی کی پیشوائی کو کیسے تسلیم کرتا۔ وہ تو اس بات پر بھی تیار نہیں تھے کہ کسی امی کو اپنے برابر انسانی حقوق دیے جائیں۔ جیسا کہ قرآن کریم میں سورۃ آل عمران آیت ۷۵ میں ارشاد ہوا ہے۔ (ترجمہ) اُمیوں کے مال (غیر یہودی) کھانے پر ہم پر کوئی مواخذہ نہیں ہے۔“ آیت کریمہ میں امی کا لفظ استعمال فرما کر اللہ تبارک و تعالیٰ نے خود ان کی اصطلاح کو استعمال فرمایا ہے کہ اب اسی امی کے ساتھ تمہاری قسمت وابستہ ہے۔ اس کی پیروی قبول کرو گے تو میری رحمت سے صلہ پاؤ گے ورنہ وہی ذات تمہارے لیے مقدر ہے جس میں تم صدیوں سے گرفتار چلے آ رہے ہو۔

تورات اور انجیل میں حسب ذیل مقامات پر نبی آخر الزماں حضرت محمد صلی اللہ علیہ وسلم کی آمد کے متعلق صاف اشارات موجود ہیں۔

بائبل کی کتاب استثناء کے صفحہ ۲۴۹ پر باب نمبر ۱۸ میں ذیلی عنوان ”ایک نبی بھیجنے کا وعدہ“ کے عنوان سے اس کی آیات اس طرح آئی ہیں (۱۵) خداوند تیرا خدا تیرے لیے تیرے ہی درمیان سے یعنی تیرے ہی بھائیوں میں سے میری مانند ایک نبی برپا کرے گا تم اس کی سننا۔ (۱۶) یہ تیری اُس درخواست کے مطابق ہوگا جو تو نے خداوند اپنے خدا سے مجمع کے دن حورب میں کی تھی کہ مجھ کو نہ تو خداوند اپنے خدا کی آواز پھر سننی پڑے اور نہ ایسی بڑی آگ ہی کا نظارہ ہوتا کہ میں مرنہ جاؤں۔ (۱۷) اور خداوند نے مجھ سے کہا کہ وہ جو کچھ کہتے ہیں سو ٹھیک کہتے ہیں۔ (۱۸) میں ان کے لیے ان ہی کے بھائیوں میں تیری مانند ایک نبی برپا کروں گا اور اپنا کلام اس کے منہ میں ڈالوں گا اور جو کچھ میں اسے حکم دوں گا وہی ان سے کہے گا۔ (۱۹) اور جو کوئی میری ان باتوں کو جن کو وہ میرا نام لے کر کہے گا نہ سنے تو میں ان کا حساب اس سے لوں گا۔ (استثنا باب ۸ آیت ۱۵ تا ۱۹)

متی باب ۲۱ آیت ۳۳ تا ۴۶ مرقس باب ۱ آیات ۱۰ تا ۱۲ لوقا باب ۲۰ آیات ۹ تا ۱۹ کی تحریر

کیساں ہیں جنہیں ان ابواب میں پاکستان کے ٹھیکیداروں کی تمثیل کا عنوان دیا گیا ہے جن کا ذکر آگے کر دیا گیا ہے۔

یوحنا کی انجیل میں باب اول میں اور باب ۱۴ میں اس طرح ذکر آیا ہے۔ (۱۹) یوحنا کی گواہی یہ ہے کہ جب یہودیوں نے یروشلم سے کاہن اور لاوی یہ پوچھنے کو اس کے پاس بھیجے کہ تو کون ہے۔ (۲۰) تو اس نے اقرار کیا اور انکار نہ کیا بلکہ اقرار کیا کہ میں تو مسیح نہیں ہوں۔ (۲۱) انہوں نے پوچھا پھر کون ہے؟ کیا تو ایلیاہ ہے؟ اس نے کہا میں نہیں ہوں۔ کیا تو وہ نبی ہے؟ اس نے جواب دیا نہیں۔ (متی باب ۱ آیات ۱۹ تا ۲۱)

روح القدس کا وعدہ:- یوحنا باب ۱۴ (۱۵) اگر تم مجھ سے محبت رکھتے ہو تو میرے حکموں پر عمل کرو گے۔ (۱۶) اور میں باپ سے درخواست کروں گا تو وہ تمہیں دوسرا مددگار بخشے گا کہ ابد تک تمہارے ساتھ رہے۔ (۱۷) یعنی روح حق ہے جسے دنیا حاصل نہیں کر سکتی کیونکہ نہ اسے دیکھتی ہے اور نہ جانتی ہے۔ تم اسے جانتے ہو کیونکہ وہ تمہارے ساتھ رہتا ہے اور تمہارے اندر ہوگا۔ (۲۵) میں نے یہ باتیں تمہارے ساتھ رہ کر تم سے کہیں۔ (۲۶) لیکن مددگار یعنی روح القدس جسے باپ میرے نام سے بھیجے گا وہی تمہیں سب باتیں سکھائے گا اور جو کچھ میں نے تم سے کہا ہے وہ سب تمہیں یاد دلانے گا۔ (یوحنا باب ۱۴ آیات ۱۵ تا ۱۷ باب ۱۴ آیات ۲۵ تا ۲۶) یوحنا باب ۱۵ دنیا کی عداوت (۲۵) لیکن یہ اس لیے ہوا کہ وہ قول پورا ہو جو ان کی شریعت میں لکھا ہے کہ انہوں نے مجھ سے مفت عداوت رکھی۔ (۲۶) لیکن جب وہ مددگار آئے گا جس کو میں تمہارے پاس باپ کی طرف سے بھیجوں گا یعنی روح حق جو باپ سے صادر ہوتا ہے تو وہ میری گواہی دے گا۔ (یوحنا باب ۶) روح القدس کا کام:- لیکن میں تم سچ کہتا ہوں کہ میرا جانا تمہارے لیے فائدہ مند ہے۔ کیونکہ اگر میں نہ جاؤں تو وہ مددگار تمہارے پاس نہ آئے گا لیکن اگر جاؤں گا تو اسے تمہارے پاس بھیج دوں گا۔ (۸) اور وہ آکر دنیا کو گناہ اور راست بازی اور عدالت کے بارے میں تصور وارٹھہرائے گا۔ (۹) گناہ کے بارے میں اس لیے کہ وہ مجھ پر ایمان نہیں لاتے۔ (۱۰) راست بازی کے بارے میں اس لیے کہ میں باپ کے پاس جاتا ہوں اور تم مجھے پھر نہ دیکھو گے۔ (۱۱) عدالت کے بارے میں اس لیے کہ دنیا کا سردار مجرم ٹھہرایا گیا ہے۔ (۱۲) مجھے تم سے اور بھی بہت سی باتیں کہنی ہیں مگر اب تم ان کو برداشت نہیں کر سکتے۔ (۱۳) لیکن جب وہ یعنی روح حق آئے گا تو تم کو تمام سچائی کی راہ دکھائے گا۔ اس لیے کہ وہ اپنی طرف سے نہ کہے گا لیکن جو کچھ سنے گا وہی کہے گا اور تمہیں آئندہ کی خبریں دے گا۔ (۱۴) وہ میرا جلال ظاہر کرے گا۔ اس لیے کہ مجھ ہی سے حاصل کر کے تمہیں خبریں دے گا۔ (۱۵) جو کچھ باپ کا ہے وہ سب میرا ہے۔ اس لیے میں نے کہا کہ وہ مجھ سے ہی حاصل کرتا ہے اور تمہیں خبریں دے گا۔ (باب ۱۶ آیات ۷ تا ۱۵) بائبل کی کتاب استثناء متی اور یوحنا میں تمام تر تحریف کے باوجود ان آیات سے بخوبی اندازہ کیا جا

سکتا ہے کہ ان میں آمد رسالت جناب حضرت محمد صلی اللہ علیہ وسلم کے واضح اشارات موجود ہیں۔

كَمَا أَنْزَلْنَا عَلَى الْمُقْتَسِمِينَ ﴿٩٠﴾ الَّذِينَ جَعَلُوا الْقُرْآنَ عِضِينَ ﴿٩١﴾

ترجمہ:- جیسے کہ ہم نے ان (تفرقہ کرنے والوں) تقسیم کرنے والوں پر اتارا۔ جنہوں نے اس کتاب الہی (قرآن) کے ٹکڑے ٹکڑے کر دیے۔ (الحجر۔ ۹۰-۹۱)

یہودیوں کو اس آیت میں مقسمین کہا گیا گیا ہے کیونکہ یہودیوں نے دین کو تقسیم کر ڈالا تھا اور وہ دین کی بعض باتوں کو مانتے اور بعض سے انکار کرتے تھے اور اپنی کتاب الہی تورات و زبور میں طرح طرح کی کمی بیشی کر کے بیسیوں فرقے بنا لیے۔ یہاں قرآن سے مراد تورات ہے جو ان کو اسی طرح دی گئی تھی جس طرح امت محمدیہ کو قرآن دیا گیا ہے۔ اور قرآن کو ٹکڑے ٹکڑے کر ڈالنے سے مراد وہی فعل ہے کہ کچھ باتوں کو احکام کو مانتے ہیں کچھ کو نہیں مانتے جیسا کہ سورۃ البقرہ میں ارشاد ہوا ہے۔ ”کیا تم کتاب اللہ کی بعض باتوں پر ایمان لاتے ہو اور بعض سے کفر کرتے ہو۔“ (البقرہ ۸۵) دراصل یہ وہ تنبیہ ہے جو یہود کو کی گئی تھی جسے قرآن کریم میں دہرایا گیا ہے تاکہ مسلمان اس سے عبرت حاصل کریں اور وہ کام جو تنبیہ کے باوجود یہود کرتے رہے جو ان کے عذاب کا سبب بنے تھے اس سے اہل ایمان مسلمان خود کو محفوظ رکھ سکیں۔

وہ آسمانی کتاب جو حضرت موسیٰ علیہ السلام پر نازل ہوئی جس کا قرآن کریم میں متعدد جگہ ذکر ہے۔ نص قرآنی کے مطابق اہل یہود نے اس میں حسب ضرورت ترامیم کر لی ہیں۔ اس میں بھی تقریباً وہی قصص اور احکام پائے جاتے ہیں جو کہ قرآن مجید میں ہیں کیونکہ تورات سمیت تمام کتب آسمانی کا قرآن کریم تسلسل ہے اور تمام ادیان بھی دین اسلام کا ہی حصہ اور تسلسل ہیں ایسے ہی تمام انبیاء رسالت کی کڑیاں ہیں جس کے ایک سرے پر حضرت آدم علیہ السلام اور اس کی تکمیل کے آخری سرے پر نبی آخر الزماں حضرت محمد مصطفیٰ صلی اللہ علیہ وسلم ہیں چونکہ قرآن کے علاوہ تمام کتب الہی میں تحریف و تخفیف کی گئی ہے یہی وجہ ہے کہ عقائد اور تمام مسائل میں زمین و آسمان کا فرق آ گیا ہے۔ وہ تمام عقائد و احکامات جو دین اسلام کو دین حق اور اللہ کا پسندیدہ دین اور سچا مذہب ثابت کرتے ہیں وہ تمام کتب و صحائف الہیہ سے نکال دی گئی ہیں۔

اصل تورات عہد نامہ عتیق (عہد نامہ قدیم)۔ علمائے یہود نے عہد نامہ قدیم کو تین حصوں میں تقسیم کیا ہے۔ (۱) تورات قانون یا شریعت LAW (۲) صحائف انبیاء (Prophets) (۳) صحائف مقدسہ (Haglographa) لہذا تورات نہ توکل بائبل ہے اور نہ ہی کل عہد نامہ قدیم ہے۔ تورات کے علاوہ اور بھی صحائف یہودیوں کی کتاب مقدس کا لازمی جزو ہیں لیکن ان میں تورات کو خاص اہمیت حاصل ہے اسے عہد نامہ قدیم میں اولیت و اہمیت حاصل ہے اور تورات کو اس کی ضخامت کے باعث بھی بائبل میں بڑی اہمیت حاصل ہے

تورات عہد نامہ قدیم کی ابتدائی پانچ کتابوں کے مجموعے کا نام ہے جسے صحیفہ خمسہ (PENTATEUCH) بھی کہا جاتا ہے۔ (۱) اول سفر تکوین۔ یا کتاب پیدائش جس میں ابتدائے عالم حضرت آدم علیہ السلام و حضرت حوا علیہ السلام حضرت نوح علیہ السلام حضرت ابراہیم علیہ السلام حضرت اسحاق علیہ السلام حضرت یعقوب علیہ السلام اور حضرت یوسف علیہ السلام کا ذکر ہے۔ (۲) دوم سفر خروج (EXODUS) اس میں حضرت موسیٰ علیہ السلام اور حضرت ہارون علیہ السلام کا اپنی قوم بنی اسرائیل کے ساتھ مصر سے نکلنے اور فرعون مصر کا ذکر ہے اس کے علاوہ اس میں ابتدائی قانونی ترتیبات۔ (۳) سوم سفر الاحبار (Leviticus) یعنی شریعت و قانون حرام و حلال کیا ہے۔ (۴) چہارم سفر العدد (Numbers) یعنی مصر سے نکلنے کے وقت بنی اسرائیل کی تعداد یا گنتی اور حضرت موسیٰ علیہ السلام کے بعض غزوات یا بعض احکام شریعت بھی ہیں۔ (۵) پنجم سفر استثنا (Deuteronomy) یعنی قوانین و احکامات شریعت عہد نامہ عتیق میں اور جو کتابیں شامل ہیں وہ سب تورات نہیں ہیں لیکن عرف عام میں وہ تورات سمجھی جاتی ہیں۔

جب صحابہ کرام رضوان اللہ اجمعین نے نبی کریم صلی اللہ علیہ وسلم سے تورات کے متعلق دریافت کیا تو آپ صلی اللہ علیہ وسلم نے ارشاد فرمایا کہ ”کتابوں کو نہ سچ کہو نہ غلط بلکہ یوں کہنا چاہیے کہ ہم اللہ تعالیٰ اور اس کی کتابوں پر ایمان لائے۔ آنحضرت صلی اللہ علیہ وسلم کے زمانے میں یہودی تورات کے مضامین کو خوب اچھی طرح سمجھتے تھے یہی وجہ ہے کہ قرآن کریم میں ان کو اس پر مطعون کیا گیا ہے کہ وہ بعض باتیں ظاہر کرتے ہیں اور بعض کو چھپاتے ہیں ان ہی میں نبی اکرم صلی اللہ علیہ وسلم کے سچے پیغمبر ہونے کی بھی بشارت و شہادت ہے۔ یہود سے تو یہ بھی کہا گیا تھا کہ اگر تم سچے ہو تو تورات لاؤ اور اسے سب کے سامنے سناؤ۔

تورات یہودیوں کی الہامی کتاب ہے جو عبرانی زبان میں حضرت موسیٰ علیہ السلام پر نازل ہوئی تھی اب عام طور پر تورات سے مراد بائبل کے عہد نامہ قدیم کی ابتدائی پانچ کتابیں لی جاتی ہیں جبکہ حقیقت اس کے برعکس ہے کیونکہ تورات ان پانچ کتابوں کا نام نہیں بلکہ تورات تو ان پانچ کتابوں میں شامل کردی گئی ہے۔ وہ اس لیے کہ تحریف و تبدیلی کے بعد تورات ان میں سمٹ گئی ہے۔ اصل تورات حضرت موسیٰ پر چالیس برسوں میں کوہ طور پر نازل ہوئی تھی جو انہوں نے الواح پر لکھ لیا تھا۔ ان الواح پر اللہ تعالیٰ نے ہر شے کے متعلق احکام و ہدایات کی تفصیل لکھوادی تھی۔ (در اصل ابتدائی دس الواح حضرت موسیٰ نے لکھی نہیں تھیں بلکہ انہیں عطا کی گئی تھیں جو احکامات پر مشتمل تھیں اور انہیں ایک مشنت عطا کیا گیا تھا)

حضرت مولانا ابوالاعلیٰ مودودی کی تحقیق کے مطابق تورات سے مراد وہ احکام الہی ہیں جو حضرت موسیٰ علیہ السلام پر ان کی بعثت سے لے کر ان کی وفات تک تقریباً چالیس برسوں میں ان

پر نازل ہوئے۔ ان میں دس احکام تو وہ تھے جو اللہ تبارک و تعالیٰ نے پتھر کی لوحوں (تختیوں) پر لکھ کر (کندہ) انہیں دیے تھے۔ باقی احکامات الہی کو خود حضرت موسیٰ علیہ السلام نے لکھوا کر اس کی بارہ نقلیں بنی اسرائیل کے بارہ قبائل کو دے دی تھیں اور ایک نقل بنی لاوی کے سپرد کی تھی تاکہ وہ اس کی حفاظت کریں۔ اسی کتاب کا نام تورات تھا۔ جو حضرت موسیٰ علیہ السلام نے تحریر کرائی تھی یہ ایک ثقیل کتاب کی حیثیت سے بیت المقدس کی پہلی تباہی کے وقت تک وہاں محفوظ رہی۔ یہ وہ نقل تھی جو بنی لاوی کے سپرد حفاظت کے لیے کی گئی تھی۔ پتھر کی ان لوحوں کو عہد کے صندوق (تابوتِ سکینہ) میں بند کر کے رکھ دیا گیا تھا بنی اسرائیل (یہودی) اس کو ہی تورات کے نام سے جانتے ہیں۔

(بیت المقدس کی تباہی) حضرت سلیمان علیہ السلام کی وفات کے بعد جب اسرائیلی ریاست ان کے پوتوں میں اختلاف کے باعث دو حصوں میں بٹ گئی اور بنی اسرائیل فواحش حرام کاری عیاشی میں مبتلا ہو گئے اور انہوں نے اللہ کی عبادت کی جگہ بتوں کی پرستش شروع کر دی اس وقت تک حضرت سلیمان کے بیٹے رجھام بن سلیمان کو تخت پر بیٹھے پانچ سال ہی ہوئے تھے کہ یہود کو پہلی تباہی سے بخت نصر نے ۵۹۸ قبل از مسیح میں دو چار کیا اور ہیکل سلیمانی اور بیت المقدس کا نام نشان تک مٹا دیا اور تمام صحائف کو اپنے ساتھ لے گیا اسی میں تورات بھی غائب ہو گئی۔ بخت نصر کے بعد تابوت سکینہ عہد کا صندوق (یہ وہی صندوق ہے جس میں تورات کو محفوظ کیا گیا تھا) بھی غائب ہو گیا یوں تورات کی اصل ہمیشہ ہمیشہ کے لیے غائب ہو کر رہ گئی۔ (تورات جن پانچ صحائف پر مشتمل ہے انہی کو صحائف موسیٰ علیہ السلام کا نام دیا جاتا ہے۔

قرآن کریم کی رو سے وہ تورات جو حضرت موسیٰ علیہ السلام نے بنی اسرائیل کے سامنے پیش کی وہ اسی طرح من اللہ تھی جیسے قرآن کریم من اللہ ہے۔ اس حیثیت سے اس پر اعتقاد مسلمانوں کے لیے لازمی ہو جاتا ہے۔

تورات کے بارے میں قرآن کریم میں اللہ تبارک و تعالیٰ کا ارشاد ہے کہ اس نے تورات کو حضرت موسیٰ علیہ السلام پر نازل فرمایا۔ اس لیے اہل ایمان کو یہ یقین ہونا چاہیے کہ تورات بھی نزول وحی کے سلسلے کی ایک عظیم المرتبت کتاب ہے جو اللہ تعالیٰ نے اپنے نبی پر نازل فرمائی۔ اس کی سب سے بڑی خوبی اور اہمیت یہ ہے کہ یہ ایک مکمل شریعت یا دستور حیات ہے جو حضرت موسیٰ علیہ السلام کو بنی اسرائیل کی ہدایت کے لیے دیا گیا تھا۔ گو کہ اس کے بعد بھی بنی اسرائیل ہی کی ہدایت و رہنمائی کے لیے دو مزید صحیفے زبور اور انجیل بھی نازل ہوئے لیکن ان سب میں شریعت موسوی برقرار رہی اور حضرت عیسیٰ علیہ السلام نے بھی اسے قائم رکھا۔ جیسا کہ خود انجیل میں ان کا قول نقل ہے۔ ”یہ نہ سمجھو کہ میں تورات یا نبیوں کی کتابوں کو منسوخ کرنے آیا ہوں، نہیں بلکہ انہیں پورا کرنے آیا ہوں۔“ (متی۔ ۱۷)

قرآن کریم میں تورات کا ذکر کئی جگہ آیا ہے اور کہیں اسے الفرقان و ضیاء کہا گیا ہے تو کہیں بصائر کے القابات سے نوازا گیا ہے جیسے درج ذیل آیات میں آیا ہے۔

وَلَقَدْ آتَيْنَا مُوسَىٰ وَهَارُونَ الْفُرْقَانَ وَضِيَاءً ۖ وَذِكْرَ الْاَلْمُتَّقِينَ ﴿٢٨﴾

ترجمہ:- اور پہلے ہم موسیٰ اور ہارون کو فرقان اور روشنی اور ذکر (کتاب) عطا کر چکے ہیں ان متقی لوگوں کی بھلائی کے لیے۔ (الانبیاء- ۲۸)

اس آیت کا ایک ترجمہ یوں بھی ہے کہ ”اور ہم موسیٰ و ہارون کو فیصلے کرنے والی نورانی وعظ و نعمت والی کتاب پر ہیزگاروں کے لیے عطا کر چکے ہیں۔“

آیت کریمہ میں ارشاد باری تعالیٰ ہوا ہے کہ ہم نے تورات جو حضرت موسیٰ علیہ السلام کو دی تھی اس میں متقین کے لیے ہی نصیحت و ہدایات تھی کیونکہ جن دلوں میں تقویٰ نہیں ہوتا وہ اللہ کی کتاب کی طرف متوجہ ہی نہیں ہوتے تو پھر کوئی بھی آسمانی کتاب ان کے لیے کیسے نصیحت و ہدایت کا ذریعہ بن سکتی ہے۔ نصیحت و ہدایت کے لیے ضروری ہے کہ اس کی طرف توجہ کی جائے اور اس کے احکام و ہدایت پر غور و فکر کیا جائے۔ آیت کریمہ میں اللہ تبارک و تعالیٰ نے تورات کے بارے میں تعریفی کلمات ارشاد فرمائے ہیں۔ یعنی اللہ کی کتاب تورات حق و باطل کا فرق دکھانے والی کسوٹی تھی جو انسانوں کو زندگی کا سیدھا سچا راستہ دکھانے والی روشنی والی اور اولاد آدم علیہ السلام کو ان کا بھولا ہوا سبق یاد دلانے والی نصیحت کرنے والی کتاب تھی۔ آنے والی آیت میں بھی اللہ تبارک و تعالیٰ نے تورات کے بارے میں ارشاد فرمایا ہے۔

وَلَقَدْ آتَيْنَا مُوسَىٰ الْكِتَابَ مِنْ بَعْدِ مَا أَهْلَكْنَا الْقُرُونَ الْأُولَىٰ بِصَآئِرٍ

لِلنَّاسِ وَهُدًى وَرَحْمَةً لَّعَلَّهُمْ يَتَذَكَّرُونَ ﴿٢٣﴾

ترجمہ:- اور ان اگلے زمانے والوں کو ہلاک کرنے کے بعد ہم نے موسیٰ (علیہ السلام) کو ایسی کتاب عطا فرمائی جو لوگوں کے لیے دلیل اور ہدایت و رحمت بن کر آئی تھی تاکہ وہ نصیحت حاصل کریں۔ (القصص- ۲۳)

آیت مبارکہ میں اللہ رب العزت کا ارشاد ہے کہ ہم نے جب تمام نافرمان قوموں کو ہلاک کر دیا یعنی فرعون اور اس کی قوم اور قوم نوح علیہ السلام اور قوم عاد و ثمود کی ہلاکت کے بعد موسیٰ علیہ السلام کو کتاب (تورات) دی گئی تاکہ لوگ جو گمراہی اور جہالت کے اندھیروں میں بھٹک رہے تھے وہ حق کو پہچان لیں اور حق کو تسلیم کر لیں، اختیار کر لیں اور خود کو اللہ کی رحمت کا مستحق بنا لیں۔ اور اللہ کی شکرگزاری کرتے ہوئے خود کو اللہ کے شکر گزار بندوں میں شامل کر لیں۔ اور اللہ کی جانب سے ہدایت کی روشنی (تورات) آجانے کے بعد پھر کوئی جواز نہیں رہتا کہ وہ اللہ پر ایمان نہ لائیں اور اُس کی اُس کے پیغمبروں کی اطاعت نہ کریں جو انہیں ان کی بہتری و فلاح

کے لیے خیر و شر اور فلاح کی حقیقی راہ بتاتے سمجھاتے ہیں۔
 کتاب الہی تورات کی اہمیت کو سمجھنے کے لیے سورۃ القصص کی اس آیت کے بعد والی آیت
 یعنی ۲۴ بھی بڑی اہم آیت ہے جس میں رب کائنات اپنے محبوب اور رسول آخر الزماں حضرت
 محمد مصطفیٰ صلی اللہ علیہ وسلم کو مطلع فرما رہا ہے ارشاد باری تعالیٰ یوں ہوا۔

وَمَا كُنْتَ بِجَانِبِ الْغَرْبِيِّ إِذْ قَضَيْنَا إِلَىٰ مُوسَى الْأَمْرَ وَمَا كُنْتَ مِنَ الشَّاهِدِينَ ﴿۲۴﴾

ترجمہ:- (اے محمد صلی اللہ علیہ وسلم) اور طور کے مغربی جانب جب کہ ہم نے موسیٰ (علیہ
 السلام) کو حکم احکام کی وحی پہنچائی تھی تو (تم اس وقت) موجود نہیں تھے اور نہ ہی تم دیکھنے والوں
 میں سے تھے۔ (القصص-۲۴)

آیت کریمہ میں رب کائنات اپنے محبوب رسول کریم صلی اللہ علیہ وسلم کو مخاطب فرما کر خود
 انہیں تورات اور صاحب تورات حضرت موسیٰ علیہ السلام کے بارے میں خبر دے رہا ہے کیونکہ تم
 اس وقت نہ وہاں موجود تھے نہ تم نے ایسا ہوتے ہوئے دیکھا ہے۔ مغربی گوشے سے مراد جزیرہ نما
 سینا کا وہ پہاڑ طور ہے جس پر حضرت موسیٰ علیہ السلام کو احکام شریعت یعنی تورات عطا کی گئی اور نہ
 ہی تم بنی اسرائیل کے ان ستر نمائندوں میں شامل تھے جن کو شریعت کی پابندی کا عہد لینے کے لیے
 حضرت موسیٰ علیہ السلام کے ساتھ بلایا گیا تھا۔ جس کا ذکر کلام الہی قرآن حکیم کی سورۃ اعراف
 آیت ۵۵ میں کیا گیا ہے اور بائبل کی کتاب خروج میں بھی موجود ہے چونکہ تم وہاں نہ موجود تھے نہ
 منظر دیکھنے والوں میں نہ منتظر لوگوں میں کیونکہ یہ غیب کی وہ باتیں ہیں جو ہم وحی کے ذریعے تمہیں
 پہلے سے بتا رہے ہیں جو اس بات کی دلیل بھی ہے کہ تم بھی ہمارے (اللہ) بھیجے ہوئے پیغمبر ہو۔
 کیونکہ تم نے بھی یہ باتیں نہ تو کسی سے سیکھی ہیں اور نہ خود تم نے مشاہدہ کیا ہے۔ تمہارے پاس ان
 تمام معلومات کا براہ راست کوئی ذریعہ نہیں تھا آج جبکہ ان واقعات کو دو ہزار برس سے زیادہ کی
 مدت گزر چکی ہے تب بھی تم اسے ایسے بیان کر رہے ہو جیسے سب کچھ تمہاری آنکھوں کے سامنے
 ہوا اس کی وجہ بھی یہی ہے کہ تمہیں تمہارے رب نے سب کچھ وحی کے ذریعے سے بتا دیا
 ہے۔ (یہ مضمون قرآن کریم میں متعدد جگہ بیان ہوا ہے جیسے سورۃ آل عمران ۲۴- سورۃ
 ہود ۴۹- سورۃ یوسف ۱۰۲- سورۃ طہ ۹۹- وغیرہ)

قرآن حکیم کی ان آیات سے یہ بات واضح ہو گئی کہ وہ تورات جو حضرت موسیٰ علیہ السلام نے
 اپنی قوم بنی اسرائیل کے سامنے پیش کی تھی وہ بالکل ایسے ہی اللہ کی کتاب تھی جیسے کہ قرآن کریم
 ہے۔ ایسے ہی تمام صحائف اصل اور حقیقی صورتوں میں تھیں جو اللہ کی جانب سے نازل کی گئیں ان
 سب پر کتاب اللہ کی حیثیت سے اعتقاد رکھنا اور ایمان لانا لازمی ہے۔

موجودہ تورات جو اب کتاب مقدس یعنی انجیل کا حصہ بن چکی ہے اس کی تدوین و تالیف کے

زمانے کا قطعی تعین کرنا آج ممکن نہیں ہے۔ جو تورات بنی لاوی کے سپرد کی گئی تھی تاکہ وہ اس کی حفاظت کریں جسے علمائے بنی اسرائیل نے صندوق جیسے تابوت سیکنہ کا نام دیا تھا۔ میں بند کر کے بیت المقدس میں رکھ دی تھی۔ یہودی اس سے اس قدر غافل اور بے پروا ہو گئے تھے کہ یہ ایک عرصہ تک یہی سمجھتے رہے کہ بخت نصر کے حملوں میں تابوت سیکنہ ضائع ہو گیا یا بخت نصر اور چیزوں کے ساتھ وہ بھی اپنے ہی ساتھ لے گیا لیکن ایسا نہیں ہوا کیونکہ جب یہودیوں کے بادشاہ یوسیاہ کے دور حکومت میں ہیکل سلیمانی کی مرمت شروع کی گئی تو اتفاقاً سردار کاہن یعنی ہیکل کے سجادہ نشین اور یہودیوں کے سب سے بڑے پیشوا خلقیاہ کو ایک جگہ تورات رکھی ہوئی مل گئی جس پر اسے بڑی حیرانی و پریشانی ہوئی اس نے اس تورات کو ایک بڑے ہی عجوبے کی مانند شاہی نشی کو دے دیا جس نے اسے لے جا کر بادشاہ یوسیاہ کے سامنے پیش کیا جیسے کوئی بہت بڑا حیران کن انکشاف ہوا ہو۔ کیونکہ جب بخت نصر نے یروشلم پر حملہ کیا تھا تو تمام کتابیں تلف ہو گئی تھیں۔ ان کتابوں کے احکامات کسی حد تک معنایاً یہودی ربانیوں کے حافظے میں کسی قدر موجود تھے کیونکہ وہ مذہبی مجالس میں ان کتابوں کے مفہوم لوگوں کو سناتے رہتے تھے۔ زمانہ اسیری میں ان کتابوں کو دوبارہ جمع کرنے کا نہ موقع تھا نہ ہی کسی نے حقیقت میں کوئی کوشش کی چنانچہ بابل کی اسیری کے بعد جب کاہن عزار کے زمانے کے بچے کھچے لوگ بابل کی قید سے واپس یروشلم آئے اور دوبارہ بیت المقدس کی تعمیر کا آغاز ہوا تو چند مذہبی بزرگوں نے اس کام یعنی تورات کو جمع کرنے کا عزم کیا تب کاہن عزار (حضرت عزیر) کے ساتھ مل کر چند دوسرے علمائے یہود نے اس اہم کام کی تکمیل کی۔ تورات کے ساتھ ہی زبور بھی از سر نو تالیف کی گئی۔ یہ کام ۴۴۵ قبل از مسیح میں انجام پایا۔ لیکن ۱۶۸ قبل مسیح میں یونانی بادشاہ انٹرمینس نے ایک بار پھر بخت نصر کے حملوں کی یاد تازہ کر دی اور بیت المقدس اور یروشلم کی اینٹ سے اینٹ بجا دی اور اس نے کاہن عزار (حضرت عزیر) کی جمع و تالیف کردہ تورات و زبور کو بھی آگ لگوا دی تھی۔ اس کے بعد یہودیوں نے ایک بار پھر تورات کو از سر نو تدوین و تالیف کے مراحل سے گزارا اور اس میں تیسرے سلسلے کے اضافے بھی کیے گئے پھر جب رومیوں نے یروشلم پر حملہ کیا تو یروشلم اور بیت المقدس ایک بار پھر حملہ آوروں کی دست برد کا شکار ہوا اور ایک بار پھر سب کچھ جمع کیا کر یا ضائع ہو گیا اور یوں تورات کو بار بار ضائع ہونے کے بعد از سر نو مرتب کیا جاتا رہا جس کی وجہ سے ہر بار اس میں من چاہے اور مطلوبہ اضافوں کا بھی اضافہ ہوتا چلا گیا۔ قرآن کریم ان اصل اور منتشر اجزا کو تورات کہتا ہے اور ان کی ہی تصدیق کرتا ہے جو درحقیقت کلام الہی ہیں اگر ان اجزا کو جمع کر کے قرآن سے ان کا مقابلہ کیا جائے تو معمولی اختلاف کے باوجود اصل دونوں کی ایک ہی ہیں۔

جب جب تورات کی تدوین ہوئی گئی اس کی زبان و بیان بھی بدل دی جاتی تھی پہلے تورات عبرانی زبان میں تھی۔ حضرت عزیر نے جب اسے دوبارہ جمع کیا تو انہوں نے تورات کو ارامی

زبان میں منتقل کر دیا کیونکہ ارامی زبان ان کی اسیری کی زبان تھی اور یہ بھی تھا کہ نینوا کی قید میں تمام یہودی اپنی زبان کو بھول چکے تھے انہوں نے مقامی زبان ارامی کو اپنالیا تھا۔ پھر جب یونانیوں نے یہودیوں کو قید کر کے اسکندریہ میں قید کر دیا تو یہودیوں نے قید خانے میں ہی یونانی زبان کو اپنالیا اس میں انہیں کسی قسم کے تردد کا سامنا بھی نہیں کرنا پڑا۔ اس کے بعد تورات کی تدوین و تالیف یونانی زبان میں کی گئی جسے مصر کے بادشاہ بطلموس نے اسکندریہ کے کتب خانوں کے لیے یونانی زبان میں تیار کرایا۔ پھر جب یہودی رومیوں کی غلامی میں چلے گئے تو انہوں نے رومی زبان کو اپنالیا یوں تورات کا ترجمہ رومی زبان میں ہوا۔

ان جملہ تاریخی حقائق سے یہ واضح ہو گیا کہ یہودیوں کی اصل مذہبی کتاب تورات حوادث زمانہ کی نذر ہو گئی اور موجودہ تورات بہت بعد میں مرتب کی گئی جو اتنے بہت سے حوادث کے باعث اپنی اصل کھو بیٹھی اور یہودی کاہنوں، ربانیوں کے ہاتھوں پڑ کر کچھ سے کچھ بنتی چلی گئی اس میں حسب توفیق تحریف ہوتی رہی اس میں بہت سی ایسی باتیں بھی شامل ہوتی گئیں جو من جانب اللہ تعالیٰ نہیں تھیں بلکہ ترتیب دینے والوں کے اپنے ذہنوں کی اختراع تھیں۔

اسی باعث قرآن کریم میں ربّ کائنات نے جگہ جگہ تورات کے اس پہلو کو اجاگر فرما دیا ہے۔ جیسا کہ ذیل کی آیت میں ارشاد باری تعالیٰ ہوا ہے۔

اَفَتَطْمَعُونَ اَنْ يُؤْمِنُوا لَكُمْ وَقَدْ كَانَ فَرِيقٌ مِّنْهُمْ يَسْمَعُونَ كَلِمَ اللّٰهِ
ثُمَّ يَحْرِفُوْنَهُ مِنْۢ بَعْدِ مَا عَقَلُوْهُ وَهُمْ يّعْلَمُوْنَ ﴿٤٥﴾

ترجمہ:- (اے مسلمانو!) کیا تمہاری خواہش ہے کہ یہ لوگ ایمان دار بن جائیں حالانکہ ان میں ایسے لوگ بھی ہیں جو (ایک گروہ) کلام اللہ کو سن کر عقل و علم والے ہوتے ہوئے بھی (دانستہ) اس میں تحریف کرتے ہیں۔ (البقرہ۔ ۷۵)

آیت کریمہ میں اللہ تبارک و تعالیٰ اہل ایمان افراد کو مخاطب فرما کر انہیں بتا رہا ہے کہ بنی اسرائیل کے لوگوں میں ایک گروہ علما اور عاملین شریعت کا ایسا بھی ہے جو جانتے بوجھتے ہوئے بھی کلام اللہ یعنی تورات اور زبور اور دوسری الہی کتب جو ان کو ان کے انبیاء کرام علیہ السلام کے ذریعے پہنچی تھیں میں اپنی خواہشات نفس کے مطابق ان میں رد و بدل کر لیتے ہیں اور تحریف کے مرتکب ہوتے ہیں۔

اللہ تعالیٰ نے آیت میں مدینہ کے ان نو مسلموں سے خطاب فرمایا ہے جو نبی کریم صلی اللہ علیہ وسلم کی مدینہ تشریف آوری کے موقع پر ہی ایمان لے آئے تھے کیونکہ انہوں نے اہل یہود سے ان کی کتابوں کے حوالوں سے سن رکھا تھا۔ ملائکہ کے بارے میں آخرت و نبوت کے بارے میں شریعت کے بارے میں یہ سب انہوں نے اپنے ہمسایہ یہودیوں سے سن رکھا تھا یہ بھی

انہوں نے ان یہودیوں سے ہی سنا تھا کہ دنیا میں ایک پیغمبر آنے والے ہیں اور جو لوگ ان کا ساتھ دیں گے وہ ساری دنیا پر چھا جائیں گے۔ یہی معلومات اور علم تھا جس کی بنا پر اہل مدینہ نبی اکرم صلی اللہ علیہ وسلم کی نبوت و رسالت کا چرچا سن کر متوجہ ہوئے اور جوق در جوق ایمان لانے لگے۔ وہ لوگ یہ توقع رکھتے تھے کہ جو لوگ پہلے ہی انبیاء کی کتب کے پیروکار ہیں جن کی دی ہوئی خبروں کی وجہ سے ہم ایمان لائے ہیں وہ بھی ضرور ہمارا ساتھ دیں گے اور ایمان لے آئیں گے بلکہ وہ تو ایمان لانے میں خود پیش پیش ہوں گے۔ اسی باعث نو مسلم اہل مدینہ اپنے ہم سائے اور دوست یہودیوں کے پاس یہ امید لے کر جاتے کہ وہ بھی ایمان لے آئیں گے لیکن وہ تمام یہودی ان نو مسلموں کی دعوت ایمان کو رد کر دیتے تھے۔ یہی بات آیت کریمہ کے ذریعے اہل ایمان کو سمجھائی گئی ہے کہ وہ پتھر دل لوگ ہیں وہ ایمان نہیں لائیں گے وہ اسی اپنے مسخ شدہ دین سے نجات کی امید لگائے بیٹھے رہیں گے۔ ان لوگوں سے ایمان کی توقع رکھنا فضول ہے۔ وہ اپنے اختلاف کو کم یا ختم کرنے والے نہیں ہیں جس طرح وہ رسول کریم صلی اللہ علیہ وسلم اور کلام الہی قرآن کریم کے بارے میں اختلاف کر رہے ہیں ایسے ہی وہ حضرت موسیٰ علیہ السلام سے اور ان کی کتاب تورات سے بھی اختلاف کرتے رہے تھے جیسا کہ قرآن حکیم میں ارشاد باری تعالیٰ ہوا ہے۔

وَلَقَدْ آتَيْنَا مُوسَى الْكِتَابَ فَاخْتَلَفَ فِيهِ وَلَوْلَا كَلِمَةٌ سَبَقَتْ مِنْ

رَبِّكَ لَقَضَىٰ بَيْنَهُمْ وَإِنَّهُمْ لَفِي شَكٍّ مِنْهُ مُرِيبٍ ﴿٣٥﴾

ترجمہ:- اور اس سے پہلے ہم نے موسیٰ (علیہ السلام) کو کتاب دی تھی اور اس معاملے میں بھی یہی اختلاف ہوا تھا۔ اگر تیرے رب نے پہلے ہی ایک بات طے نہ کر دی ہوتی تو ان اختلاف کرنے والوں کے درمیان فیصلہ چکا دیا جاتا۔ حقیقت یہ ہے کہ یہ لوگ اس کی طرف سے سخت اضطراب انگیز شک میں پڑے ہوئے ہیں۔ (حم السجدہ- ۳۵)

اللہ تبارک و تعالیٰ کی یہ سنت ہے کہ وہ کسی کو بھی اچانک بغیر مہلت دیے عذاب نہیں دیتا۔ عذاب سے پہلے وہ مہلت ضرور دیتا ہے کسی کو کم کسی کو زیادہ مہلت مل جاتی ہے کیونکہ اللہ تبارک و تعالیٰ اتمام حجت کرتا ہے۔ جیسا کہ سورہ فاطر کی آخری آیت ۴۵ میں ارشاد ہوا ہے۔ ترجمہ ”اور اگر اللہ تعالیٰ لوگوں پر ان کے اعمال کے سبب گرفت فرماتا تو روئے زمین پر ایک بھی جاندار نہ چھوڑتا“ لیکن اللہ تعالیٰ ان کو ایک مقررہ میعاد تک مہلت دے رہا ہے اور جب ان کی وہ میعاد آ پہنچے گی تو اللہ تعالیٰ اپنے بندوں کو آپ دیکھ لے گا۔“ یعنی پھر فوراً ہی عذاب دے کر ان کو تباہ کر دے گا۔ یہود نے حضرت موسیٰ اور ان کی کتاب تورات کا انکار اپنی عقل و بصیرت کی وجہ سے نہیں کیا تھا بلکہ محض شک کی وجہ سے کیا تھا جو انہیں بے چین رکھتا تھا۔ اللہ کا یہ قانون ہے کہ وہ ہر

کسی کو عذاب نہیں دیتا وہ صرف انہی کو عذاب دیتا ہے جو گناہ گار ہوتے ہیں۔“ محاسبہ تو ہر ایک کا ہوگا پھر اس کے اعمال کے مطابق ہی جزایا سزا کا فیصلہ ہوگا۔ معین میعاد دنیا کی بھی ہو سکتی ہے اور یوم قیامت تو ہے ہی۔ یہ معین میعاد کی خبر اہل ایمان کے لیے تسلی اور کفار منکرین کے لیے وعید الہی ہے۔ اسی لیے ارشاد باری تعالیٰ ہوا ہے کہ انہیں وہ عہد یاد دلاؤ جو اہل کتاب سے اللہ تعالیٰ نے ان سے لیا تھا جیسا کہ آنے والی آیت میں ارشاد ہوا ہے۔

وَإِذَا أَخَذَ اللَّهُ مِيثَاقَ الَّذِينَ أُوتُوا الْكِتَابَ لَتُبَيِّنُنَّهُ لِلنَّاسِ وَلَا تَكْتُمُونَهُ

فَنَبَذُوا وَكُورًا ظُهُورِهِمْ وَاشْتَرَوْا بِهِ ثَمَنًا قَلِيلًا فَبَيَّسَ مَا يَشْتَرُونَ ﴿۱۸۷﴾

ترجمہ:- اور جب اللہ تعالیٰ نے اہل کتاب سے عہد لیا کہ تم اسے سب لوگوں سے ضرور بیان کرو گے اور اسے چھپاؤ گے نہیں، تو پھر بھی ان لوگوں نے اس عہد کو اپنی پیٹھ پیچھے ڈال دیا اور اسے بہت کم قیمت پر بیچ ڈالا۔ ان کا یہ بیوپار بہت ہی برا ہے۔ (آل عمران - ۱۸۷)

آیت کریمہ میں جس عہد کا ذکر کیا گیا ہے اس کا ذکر جگہ جگہ بائبل میں بھی آیا ہے۔ خصوصاً بائبل کی کتاب استثناء میں حضرت موسیٰ علیہ السلام کی جو آخری تقریر نقل کی گئی ہے اس میں تو وہ بار بار اپنی قوم بنی اسرائیل سے عہد لیتے ہیں کہ ”جو احکام میں نے تمہیں پہنچا دیے ہیں انہیں خوب اچھی طرح اپنے ذہن و قلب پر نقش کر لو اور اپنی آئندہ آنے والی نسلوں کو انہیں سکھانا گھر میں بیٹھے ہوئے راستہ چلتے ہوئے لیتے ہوئے اٹھتے ہوئے ہر وقت ہر دم ان کا ذکر ان کا چرچا کرتے رہنا اور اپنے گھر کے دروازوں، پھاٹکوں پر ان کو لکھ دینا۔“ (انجیل استنباب ۶- آیات ۹ تا ۱۴) (تورات)

آیت کریمہ میں اہل کتاب کو ڈانٹ ڈپٹ اور ملامت کی گئی ہے کہ ان سے اللہ تعالیٰ نے یہ عہد لیا تھا کہ وہ کتاب الہی (تورات اور انجیل) میں بیان کی گئی ہیں انہیں آئندہ آنے والے لوگوں کے سامنے بیان کریں گے۔ اپنی آنے والی نسلوں کو ان سے باخبر رکھیں گے انہیں چھپائیں گے نہیں۔ لیکن ان لوگوں نے دنیا کے تھوڑے سے فائدے کے لیے اللہ تعالیٰ سے کیے ہوئے اس عہد کو بھلا دیا، پس پشت ڈال دیا۔ گویا یہ بنی اسرائیل کے اہل علم کو تلقین و تنبیہ ہے کہ ان کے پاس جو نافع علم تھا، جس سے لوگوں کے عقائد کی اعمال کی اصلاح ہو سکتی تھی جسے لوگوں تک ضرور پہنچانا چاہیے تھا لیکن انہوں نے دنیاوی مفادات و اغراض کی خاطر اس کو چھپا لیا، یہ بہت بڑا جرم ان سے سرزد ہوا جس کی قیامت والے دن انہیں آگ کی لگام پہنا کر سزا دی جائے گی۔

انجیل کے حصہ تورات میں ہی حضرت موسیٰ علیہ السلام کی آخری وصیت اس طرح نقل کی گئی ہے۔ ”پھر اپنی آخری وصیت میں انہوں نے (حضرت موسیٰ علیہ السلام) نے تاکید کی کہ فلسطین کی سرحد میں داخل ہونے کے بعد سب سے پہلا کام یہ کرنا کہ کوہ عیبال پر بڑے بڑے پتھر نصب

کر کے تورات کے احکام ان پر کندہ کر دینا۔“ (استثنا باب ۲۷۔ آیات ۲ تا ۴) ایک اور جگہ اس طرح آیا ہے کہ حضرت موسیٰ علیہ السلام نے قبیلہ بنی لاوی کو تورات کا ایک نسخہ دیتے وقت یہ ہدایت فرمائی تھی ”کہ ہر ساتویں سال عید خیام کے موقع پر قوم کے تمام مردوں، عورتوں، بچوں، سب کو ایک جگہ جمع کر کے یہ پوری کتاب (تورات) لفظ بہ لفظ سناتے رہنا۔ (سلاطین باب ۲۲۔ آیات ۸ تا ۱۳) لیکن اس پر بھی کتاب اللہ تورات سے بنی اسرائیل کی غفلت اس قدر بڑھی کہ حضرت موسیٰ علیہ السلام کے صرف سات سو سال بعد ہی کل سلیمانی کے سجادہ نشین اور یروشلم کے یہودی فرماں روا تک کو یہ معلوم نہیں تھا کہ ان کے ہاں تورات نامی کتاب بھی موجود ہے۔ (سلاطین)

تورات کے بارے میں یہ بات کہ وہ تحریف کا شکار ہوئی صرف قرآن حکیم ہی نہیں کہہ رہا بلکہ خود علمائے یہود و نصاریٰ بھی اب اس بات کو تسلیم کرنے لگے ہیں۔ عہد قدیم کے دیگر صحائف سے بھی یہ بات واضح ہوتی ہے کہ تحریف کا آغاز بہت ابتدائی زمانے سے ہی شروع ہو گیا تھا۔ بعض انبیاء بنی اسرائیل نے بھی اس کی مذمت کی ہے اور اس فعل کو مذموم قرار دیا ہے۔ جیسا کہ کتاب اشعیاء میں آیا ہے۔

”سرزمین ان کے نیچے جو اس پر بستے ہیں، نجس ہوئی کہ انہوں نے شریعتوں کو عدول کیا۔ قانون کو بدلا، عہد ابدی کو توڑا۔“ (اشعیاء نیا نام۔ یسعیاہ باب ۲۲۔ آیت ۵)

”تم نے زندہ خدا رب الافواج، ہمارے خدا کی باتوں کو بگاڑ ڈالا۔ (ارمیا نیا نام یرمیاہ۔ باب ۲۳۔ آیت ۳۶)

خود یہود کے بڑے اہم عالم عزارجس نے نینوا، بابل کی قید سے رہائی کے بعد تورات کو از سر نو لکھایا لکھوایا جو ہسپانوی نژاد تھا اس کی تحقیق ہے صحائف خمسہ (تورات) حضرت موسیٰ علیہ السلام کے بعد تالیف کی گئی۔

ایسے ہی فرانسیسی یہودی عالم پیلو نے یہ ثابت کیا ہے کہ تورات کا اصل متن عبرانی میں بغیر ماثوری اعراب کے اور طریقوں پر بھی پڑھا جاسکتا ہے۔ اس میں جو عبرانی متن موجود ہے وہ بھی حتمی طور پر درست نہیں ہے۔ ایک اور جرمن فاضل عالم راعماروس نے ۱۷۷۷ء میں اپنی ضخیم کتاب میں بائبل کے من جانب اللہ ہونے سے انکار کیا ہے۔

تورات کے بارے میں ان نظریات کا حامل کوئی ایک فرد نہیں ہے بلکہ علمائے یہود و نصاریٰ کی اکثریت کا یہی نظریہ تھا۔ جدید تحقیق و تنقید نے بالآخر یہ ثابت کر دیا ہے کہ موجودہ تورات اور دیگر صحائف عہد قدیم اللہ کا کلام یا وحی من جانب اللہ نہیں ہیں بلکہ ان تمام مختلف صحائف کو مختلف ادوار میں مختلف اشخاص نے تصنیف و تالیف کیا ہے۔

تحقیق و تنقید جدید نے اس بات کو پایہ ثبوت کو پہنچا دیا کہ موجودہ تورات منزل من اللہ کتاب

نہیں ہے تو پھر اس بات کی جستجو شروع ہوگئی کہ ان صحائف کے حقیقی مصنفین کون ہیں ان کا پتہ لگانے کی کوشش شروع کر دی گئی۔ محققین تورات وزبور اور دیگر صحائف آسمانی کے خیال کے مطابق کہ عہد قدیم کی ثلاثی تقسیم اور اس کی تدوین تین مختلف ادوار میں ہوئی ہے۔ سب سے پہلے تورات کو مدون کیا گیا اس کے بعد دیگر صحائف انبیاء اور پھر صحائف مقدسہ کی تدوین ہوئی ہے۔

اس بارے میں کہ موجودہ تورات کس سن میں مرتب کی گئی اب تک کوئی تحقیقی ثبوت میسر نہیں آئے لیکن اندرونی شہادت کی بنا پر اسکی تدوین ۴۴۴ قبل از مسیح ہو سکتی ہے۔ کیونکہ صحائف انبیاء کی ترتیب کا زمانہ تقریباً ۲۰۰ دو سو قبل از مسیح اور ڈھائی سو سال (۲۵۰) قبل از مسیح کے درمیان کا ہے۔ جبکہ صحائف مقدسہ کے بارے میں گمان ہے کہ وہ سو سال (۱۰۰) قبل از مسیح سے لے کر ایک سو پچاس (۱۵۰) سال قبل از مسیح کے درمیانی عرصے میں مرتب و مدون کیے گئے۔

قرآن کریم نے تو چودہ سو سال قبل ہی اس بات کی تصدیق کر دی تھی کہ تورات مجملًا منزل من اللہ ہونے اس میں یہودیوں نے تحریف کر دی ہے اس کے بعض حصے خود ہی تصنیف کر لیے ہیں۔ موجودہ دور کے محققین یہود اس بات کو تسلیم کرنے پر مجبور ہو گئے اور قرآن کریم کے دعوے کو درست تسلیم کر لیا بلکہ کچھ نے موجودہ تورات کا وحی الہی ہونے سے ہی انکار کر دیا۔

حالانکہ محققین یہود و نصاریٰ نے جس انتہا پسندی کا مظاہرہ کرتے ہوئے موجودہ تورات کو یکسر رد کرتے ہوئے اس کا وحی الہی ہونے سے ہی انکار کر دیا ہے وہ بھی درست نہیں ہے۔ جہاں جہاں تورات وزبور اور انجیل میں انسانی ذہن اور ہاتھوں نے کام دکھایا اور اپنی طرف سے تحریف و تالیف سے کام لیا ہے وہ اپنے لب و لہجے اور ہیئت سے الگ محسوس کیے جاسکتے ہیں اور کلام الہی نمایاں نظر آ سکتا ہے۔ یقیناً وہاں تک عام قاری بمشکل پہنچ پائے گا لیکن جو لوگ آسمانی کتب کی بصیرت رکھتے ہیں اور تفسیر و شرح سے واقف ہیں وہ بڑی حد تک تورات اور دیگر صحائف الہی صحت کے ساتھ معلوم کر سکتے ہیں اور یہ بھی کہ وہ کون کون سے اجزا ہیں جن کا اضافہ کیا اور ملحق کر دیے گئے ہیں۔ قرآن کریم میں اللہ تبارک و تعالیٰ نے بھی ان ہی اصل اور حقیقی حصوں کو تورات کے نام سے پکارا ہے اور ان کی ہی تصدیق بھی کی ہے۔ حقیقت تو یہ ہے کہ ہم آج بھی ان اجزائے تورات کا قرآن کریم سے موازنہ کر سکتے ہیں۔ بجز اس کے کہ کہیں کہیں جزوی احکامات میں اختلاف ہے لیکن اصولی تعلیمات دونوں کتابوں کے درمیان یکساں پائے جاتے ہیں۔ کیونکہ خود قرآن کریم اور دین اسلام تو ان ہی اصل صحائف الہی کا تسلسل ہیں۔

زبور

اللہ تبارک و تعالیٰ کی کتاب جو اللہ تعالیٰ کے برگزیدہ پیغمبر حضرت داؤد علیہ السلام پر نازل ہوئی جو ان کے ماننے والوں اور ایمان لانے والوں کے لیے اللہ تبارک و تعالیٰ کی جانب سے الہی ہدایت نامہ تھی اس کتاب میں کوئی شرعی حکم نہیں تھا۔ اس سے قبل کہ ہم آسمانی کتاب زبور کے بارے میں جانیں سمجھیں بہتر ہوگا کہ اللہ کے پیغمبر حضرت داؤد علیہ السلام کے بارے میں کچھ جان لیں۔ زبور کو دراصل حضرت داؤد علیہ السلام کے گیت کہا جاتا ہے اصل کتاب ناپید ہے اس کا کچھ حصہ توریت میں شامل ہے جو خود انجیل کا حصہ بن چکی ہے۔

زبور کا تعارف کتاب مقدس یعنی خود انجیل میں اس طرح دیا گیا ہے۔ زبور (مزامر) کی کتاب بائبل مقدس میں گیتوں اور دعاؤں (مناجات) کی کتاب ہے ایک طویل عرصہ کے دوران مختلف مصنفین (اور شاعروں) نے ان کو لکھے اور تالیف کیے۔ بنی اسرائیل نے ان گیتوں اور دعاؤں (مناجات) کو اکٹھا اور مرتب کیا۔ وہ انہیں عبادتوں میں استعمال کرتے تھے۔ آخر انہیں نوشتوں میں شامل کر لیا گیا۔

یہ مذہبی نظمیں مختلف قسموں کی ہیں۔ کچھ خدا کی حمد و ثنا اور پرستش کے گیت ہیں، کچھ مدد اور حفاظت اور نجات (چھٹکارے) کے لیے دعائیں ہیں کچھ معافی کے لیے التجائیں ہیں، کچھ خدا کی برکتوں کے لیے شکرگزاری اور احسان مندی کے گیت ہیں اور کچھ دشمنوں کو سزا دینے کی درخواستیں ہیں۔ یہ دعائیں شخصی و ذاتی اور قومی و اجتماعی بھی ہیں۔ بعض ایک فرد واحد کے گہرے جنسی اور دلی احساسات کو پیش کرتی ہیں جبکہ دوسری خدا کے سارے لوگوں کی ضروریات اور احساسات کی نمائندگی کرتی ہیں۔

یہ زبور یسوع مسیح نے بھی استعمال کیئے۔ نئے عہد نامہ کے مصنفین نے انہیں اقتباس کیا۔ یہ زبور مسیحی کلیسیا کے ابتدائی دنوں ہی سے عبادت و پرستش کی گرانقدر اور قیمتی کتاب بن گئی۔ زبور میں کل ۱۵۰ حصے یا سورتیں ہیں جو پانچ مجموعوں یا کتابوں میں یکجا کئے گئے ہیں۔

حضرت داؤد علیہ السلام کا سلسلہ نسب گیارہ پشتوں میں حضرت ابراہیم علیہ السلام سے جا ملتا ہے۔ اللہ تعالیٰ نے اپنے برگزیدہ اور محترم پیغمبر کا ذکر قرآن کریم کی نوسورتوں میں سولہ مقامات پر فرمایا ہے۔ اللہ تبارک و تعالیٰ نے حضرت داؤد علیہ السلام کے لیے پہاڑوں اور پرندوں کو ان کا مطیع و فرمانبردار بنا دیا تھا جو صبح و شام ان کے ساتھ مل کر اللہ تعالیٰ کی حمد و ثنا کیا کرتے تھے۔

وَلَقَدْ آتَيْنَا دَاوُدَ مِنَّا فَضْلًا يُجِبَالٌ أَوْ بِي مَعَهُ وَالطَّيْرُ وَالنَّعْلَةُ الْحَدِيدُ ⑩

ترجمہ:- اور ہم نے داؤد پر بڑا فضل کیا (ہم نے حکم دیا) اے پہاڑو! اس کے ساتھ رغبت سے تسبیح پڑھا کرو اور (یہی حکم ہم نے) پرندوں کو بھی دیا۔ اور ہم نے اس کے لیے لوہے کو نرم کر دیا۔ (سبا۔ ۱۰)

إِنَّا سَخَّرْنَا الْجِبَالَ مَعَهُ يُسَبِّحْنَ بِالْعُشِيِّ وَالْإِشْرَاقِ ⑪ وَالطَّيْرَ مَحْشُورَةً كُلٌّ لَّآءِ آوَابٍ ⑫

ترجمہ:- ہم نے پہاڑوں کو اس کے تابع کر رکھا تھا کہ اس کے ساتھ شام کو اور صبح کو تسبیح خوانی کریں۔ اور پرندوں کو بھی کہ جمع ہو کر سب کے سب اس کے زیر فرمان تھے۔ (ص۔ ۱۹)

فَفَهَّمْنَاهَا سُلَيْمِينَ وَكُلًّا آتَيْنَاهَا حُكْمًا وَعِلْمًا وَسَخَّرْنَا مَعَ دَاوُدَ الْجِبَالَ

يُسَبِّحْنَ وَالطَّيْرَ وَكُنَّا فَاعِلِينَ ⑬

ترجمہ:- داؤد کے ساتھ ہم نے پہاڑوں اور پرندوں کو مسخر کر دیا تھا جو تسبیح کرتے تھے۔ اس فعل کے کرنے والے ہم تھے۔ (الانبیاء۔ ۷۹)

ان تمام آیات الہی میں ربِّ کائنات نے حضرت داؤد علیہ السلام پر اپنے بے شمار بے حد و حساب عنایات و نعمتوں کا ذکر فرمایا ہے۔ حضرت داؤد علیہ السلام بیت اللحم کے رہنے والے تھے۔ وہ اپنے قبیلے یہودہ کے ایک عام سے معمولی جوان تھے۔ بنو اسرائیل کا ایک لشکر طالوت کی قیادت میں جالوت کے خلاف برسر پیکار تھا اسی جنگ میں جب انہوں نے بنو اسرائیل کو پس و پیش کرتے دیکھا تو طالوت کی اجازت سے جالوت کے مقابلے پر کود پڑے اور اسے قتل کر دیا۔ یہ حضرت داؤد علیہ السلام ہی تھے۔ یہ قصہ سورۃ البقرہ ۲۴۷ تا ۲۵۱ میں بھی مذکور ہے۔

ترجمہ:- ”اور انہیں ان کے نبی نے فرمایا کہ اللہ تعالیٰ نے (حضرت) طالوت کو تمہارا بادشاہ بنا دیا ہے۔ تو کہنے لگے بھلا اس کی ہم پر حکومت کیسے ہو سکتی ہے؟ اس سے تو بہت زیادہ حق دار بادشاہت کے ہم ہیں اس کو تو مالی کشادگی بھی نہیں دی گئی۔ نبی نے فرمایا سنو اللہ تعالیٰ نے اسی کو تم پر برگزیدہ کیا ہے اور اسے علمی اور جسمانی برتری بھی عطا فرمائی ہے۔ بات یہ ہے کہ اللہ جسے چاہے اپنا ملک دے اللہ تعالیٰ کشادگی والا اور علم والا ہے۔ ان کے نبی نے انہیں پھر کہا کہ اس کی بادشاہت کی ظاہری نشانی یہ ہے کہ تمہارے پاس وہ صندوق آجائے گا جس میں تمہارے رب کی طرف سے دل جمعی ہے اور آل موسیٰ اور آل ہارون کا بقیہ ترک ہے فرشتے اسے اٹھا کر لائیں گے۔ یقیناً یہ تمہارے لیے کھلی دلیل ہے اگر تم ایمان والے ہو۔

جب (حضرت) طالوت لشکروں کو لے کر نکلے تو کہا، سنو اللہ تعالیٰ تمہیں ایک نہر سے آزمانے والا ہے جس نے اس میں سے پانی پی لیا وہ میرا نہیں اور جو اسے نہ چکھے وہ میرا ہے ہاں یہ اور بات ہے کہ اپنے ہاتھ سے ایک چلو بھر لے۔ لیکن سوائے چند کے باقی سب نے وہ پانی پی لیا (حضرت)

طالوت مومنین سمیت جب نہر سے گزر گئے تو وہ لوگ کہنے لگے آج تو ہم میں طاقت نہیں کہ جالوت اور اس کے لشکر سے لڑیں۔ لیکن اللہ تعالیٰ کی ملاقات پر یقین رکھنے والوں نے کہا بسا اوقات چھوٹی اور تھوڑی سی جماعتیں بڑی اور بہت سی جماعتوں پر اللہ کے حکم سے غلبہ پالیتی ہیں اللہ تعالیٰ صبر کرنے والوں کے ساتھ ہے۔

جب ان کا جالوت اور اس کے لشکر سے مقابلہ ہوا تو انہوں نے دعا مانگی کہ اے پروردگار ہمیں صبر دے، ثابت قدمی دے اور قوم کفار پر ہماری مدد فرما۔

چنانچہ اللہ تعالیٰ کے حکم سے انہوں نے جالوتیوں کو شکست دے دی اور (حضرت) داؤد (علیہ السلام) کے ہاتھوں جالوت قتل ہوا اور اللہ تعالیٰ نے (حضرت) داؤد (علیہ السلام) کو مملکت و حکمت اور جتنا کچھ چاہا علم بھی عطا فرمایا۔ اگر اللہ تعالیٰ بعض لوگوں سے دفع نہ کرتا تو زمین میں فساد پھیل جاتا۔ لیکن اللہ تعالیٰ دنیا والوں پر بڑا فضل و کرم کرنے والا ہے۔“ (البقرہ: ۲۴۷ تا ۲۵۱)۔

جالوت جیسے گرانڈیل دشمن کو قتل کر کے حضرت داؤد علیہ السلام کا ایک بنی اسرائیل کی آنکھوں کا تارا بن گئے۔ اسی واقعے سے ان کا عروج شروع ہوا اور پھر انہیں حضرت طالوت کی وفات کے بعد پہلے جبرون میں یہودیہ کا حکمراں بنایا گیا۔ پھر چند سال میں ہی بنی اسرائیل کے تمام قبائل نے مل کر مشترکہ طور پر انہیں اپنا بادشاہ تسلیم کر لیا پھر حضرت داؤد علیہ السلام نے یروشلم کو فتح کر کے اسے اسرائیل کا دار الحکومت بنا لیا۔ ان کی قیادت میں پہلی مرتبہ ایک حق پرست حکومت وجود میں آئی جس کی حدود خلیج عقبہ سے دریائے فرات کے مغربی کناروں تک پھیلی ہوئی تھی۔

اللہ تعالیٰ نے حضرت داؤد علیہ السلام کو نبوت کے ساتھ ساتھ بادشاہت اور کئی نمایاں اور اہم اعزازات سے نوازا تھا۔ انہیں ایک خوبصورت رسیلی آواز عطا فرمائی تھی۔ لہٰذا داؤدی آج بھی ضرب المثل ہے جب وہ اللہ تعالیٰ کی تسبیح پڑھتے تو پتھر کے ٹھوس پہاڑ تک ان کے ساتھ تسبیح خوانی میں مصروف ہو جاتے تھے اڑتے ہوئے پرندے ٹھہر جاتے اور ان کی آواز میں آواز ملا کر تسبیح خواں ہو جاتے۔ ایسا پہاڑ پرندے اللہ تعالیٰ کی خصوصی عنایت اور حکم سے کرتے جیسا کہ آیات الہی سے بھی ظاہر ہو رہا ہے کہ پہاڑ پرندے بھی ان کے تابع کر دیے گئے تھے۔ (فتح القدر)

حضرت سلیمان علیہ السلام ان کے بیٹے تھے۔ اللہ تعالیٰ نے ان دونوں باپ بیٹوں کو پرندوں کی بولیوں کی تعلیم و فہم عطا فرمائی تھی۔ جیسا کہ صورت النمل میں ارشاد ہوا ہے۔

وَوَرِثَ سُلَيْمٰنُ دَاوُدَ وَقَالَ يَا أَيُّهَا النَّاسُ عَلِمْنَا مَنطِقَ الطَّيْرِ وَأَوْتَيْنَا

مِنْ كُلِّ شَيْءٍ إِنْ هَذَا لَهُوَ الْفَضْلُ الْمُبِينُ ﴿۱۶﴾

ترجمہ:- اور داؤد کے وارث سلیمان ہوئے اور کہنے لگے لوگو! ہمیں پرندوں کی بولی سکھائی گئی ہے اور

ہم کو سب کچھ میں سے دیا گیا ہے۔ بے شک یہ بالکل کھلا ہوا فضل الہی ہے۔ (النمل-۱۶)

حضرت سلیمان علیہ السلام حضرت داؤد علیہ السلام کے سب سے چھوٹے بیٹے تھے ان کا اصل عبرانی نام سولومون تھا جو سلیم کا ہم معنی ہے۔ وہ ۹۶۵ قبل مسیح میں حضرت داؤد علیہ السلام کے جاں نشین ہوئے تھے اور تقریباً چالیس سال تک انہوں نے نبوت کے ساتھ ساتھ بادشاہی کی۔

اللہ تبارک و تعالیٰ نے حضرت داؤد علیہ السلام کے لیے لوہے کو موم کی مانند نرم کر دیا تھا وہ لوہے کو جس طرح چاہتے تھے موز لیتے تھے جیسا کہ سورہ صبا آیت ۱۰ اور سورہ الانبیاء ۸۰ میں آیا ہے۔ ”کہ ہم نے انہیں ایسا لباس تیار کرنے کا فن سکھایا جو تمہیں شدت جنگ کے وقت محفوظ رکھتا ہے۔“ (الانبیاء۔ ۸۰) ایک اور جگہ سورہ ص کی آیت ۲۵ میں ارشاد ہوا ہے اللہ تعالیٰ نے انہیں منصب نبوت و خطابت کی فصاحت اور صحیح فیصلے کی قوت بخشی۔“ حضرت داؤد علیہ السلام کو زبور عطا کیے جانے کا ذکر اللہ تبارک و تعالیٰ نے قرآن کریم میں رسول برحق نبی کریم صلی اللہ علیہ وسلم کو اطلاع اور خبر کرنے کے انداز میں کیا ہے۔ جس میں دیگر انبیاء علیہ السلام کے اسمائے گرامی کا تذکرہ بھی فرمایا گیا ہے۔

إِنَّا أَوْحَيْنَا إِلَيْكَ كَمَا أَوْحَيْنَا إِلَى نُوحٍ وَالنَّبِيِّينَ مِنْ بَعْدِهِ وَأَوْحَيْنَا
إِلَى إِبْرَاهِيمَ وَإِسْمَاعِيلَ وَإِسْحَاقَ وَيَعْقُوبَ وَالْأَسْبَاطِ وَعِيسَى
وَأَيُّوبَ وَيُونُسَ وَهَارُونَ وَسُلَيْمَانَ وَآتَيْنَا دَاوُدَ زَبُورًا ﴿۱۳﴾

ترجمہ:- (اے محمد! صلی اللہ علیہ وسلم) یقیناً ہم نے آپ کی طرف اسی طرح وحی بھیجی ہے جس طرح نوح (علیہ السلام) اور ان کے بعد والے نبیوں کی طرف کی تھی ہم نے وحی کی ابراہیم اور اسماعیل اور اسحاق اور یعقوب اور ان کی اولاد پر اور عیسیٰ اور ایوب اور یونس اور ہارون اور سلیمان کی طرف وحی کی تھی اور ہم نے داؤد (علیہ السلام) کو زبور عطا فرمائی۔ (النساء۔ ۱۶۳)

حضرت ابن عباس رضی اللہ تعالیٰ عنہ سے مروی ہے کہ بعض لوگوں نے کہا کہ حضرت موسیٰ علیہ السلام کے بعد کسی انسان پر اللہ تعالیٰ نے کچھ نازل نہیں کیا اور یوں انہوں نے نبی اکرم صلی اللہ علیہ وسلم کی رسالت (وحی) سے بھی انکار کیا جس پر یہ آیت کریمہ نازل ہوئی۔ (ابن کثیر) آیت مبارکہ میں انکار کرنے والوں کے قول کو نہ صرف رد کیا گیا ہے اور انبیاء سابقین کے حوالے سے نبی کریم صلی اللہ علیہ وسلم پر نزول وحی کی تصدیق کی گئی ہے۔ زبور کا جو حصہ موجودہ بائبل میں پایا جاتا ہے وہ پوری کی پوری زبور داؤد علیہ السلام نہیں ہے اس میں حضرت داؤد کی زبور کی آیات جنہیں مزامیر داؤد کہا جاتا ہے کے علاوہ دیگر افراد کی مزامیر یعنی آیات بھی جمع کر دی گئی ہیں یعنی اصل زبور میں تحریف کر دی گئی ہے وہ تمام مزامیر (آیات) اپنے اپنے مصنفین کی طرف منسوب ہیں۔ البتہ جن مزامیر پر تصریح ہے کہ وہ حضرت داؤد علیہ السلام کے ہیں ان میں حقیقت میں کلام حق کی روشنی محسوس ہوتی ہے اسی طرح بائبل میں امثال سلیمان علیہ السلام کے نام سے جو کتاب موجود ہے اس

میں بھی بڑی حد تک تحریف کی گئی ہے خصوصاً اس کے دونوں آخری ابواب صریحاً الحاقی ہیں اس کے باوجود امثال کا ایک بڑا حصہ صحیح و برحق معلوم ہوتا ہے۔ ان دونوں کتابوں کے ساتھ ایک کتاب حضرت ایوب علیہ السلام کے نام سے بھی بائبل میں موجود ہے۔ جو حکمت و دانائی لیے ہونے کے باوجود اسے پڑھتے ہوئے یہ احساس نہیں ہوتا کہ یہ واقعی حضرت ایوب علیہ السلام سے نسبت رکھتی ہے۔ کیونکہ قرآن حکیم کے ذریعے اللہ تبارک و تعالیٰ نے حضرت ایوب علیہ السلام کے جس صبر اور استقامت کا اظہار فرمایا ہے اور ان کے صبر عظیم کی جس طرح رب کائنات نے تعریف فرمائی ہے۔ بائبل میں شامل ان کے مزامیر کے قطعی برعکس اور مختلف ہیں۔ اس میں اظہار کیا گیا ہے حضرت ایوب علیہ السلام اپنی مصیبت و ابتلا کے سارے زمانے میں اللہ تعالیٰ کے خلاف سراپا شکایت بنے رہے اور ان کے ہم نشین ساتھی انہیں مطمئن کرنے کے لیے انہیں سمجھاتے رہے کہ اللہ تعالیٰ ظالم نہیں ہے جسے وہ (حضرت ایوب) کسی طرح ماننے کو تیار نہیں ہوتے۔

بائبل کے اس حصے میں جوزبور کے نام سے جانا جاتا ہے میں انبیاء بنی اسرائیل کے سترہ (۱۷) دیگر صحائف اور بھی درج ہیں جن کا بیشتر حصہ صحیح معلوم ہوتا ہے۔ خصوصاً ”یسعیاہ“ اور ”یرمیاہ“ حزقی ایل، عاموس اور بعض دوسرے صحیفے جن میں الہامی کلام کی شان واضح طور پر محسوس ہوتی ہے کیونکہ ان کی اخلاقی تعلیمات ان کا شرک کے خلاف جہاد اور توحید الہی کے حق میں پر زور استدلال اور قوم بنی اسرائیل کے اخلاقی زوال پر سخت تنقید ایسا محسوس ہوتا ہے جیسے حضرت عیسیٰ مسیح کے واعظ تقریر اور قرآن حکیم کی آیات اور یہ صحیفے سب کا ایک ہی سرچشمہ ہو۔

جو لوگ کتب آسمانی کی حقیقی تعلیم سے واقف ہیں اور جاہلانہ تعصب، ضد، آبائی تقلید اور نفس کی بندگی سے آزاد ہو کر اس امر حق کو سچے دل سے مانتے ہیں جس کا ثبوت آسمانی کتابوں سے ملتا ہے ان کی روش، یہودیوں، کافروں کی عام روش سے بالکل مختلف ہوتی ہے کیونکہ وہ اپنی وسعت نظری اور وسعت علم کے باعث سمجھ لیتے ہیں کہ جس دین حق کی تعلیم انبیاء علیہم السلام نے دی تھی وہی تعلیم قرآن مجید دے رہا ہے۔ قرآن حکیم کی اس آیت کے آخر میں زبور کے لیے ”زبور کا لفظ آیا ہے جو نکرہ ہے جبکہ ایک زبور (کتاب) قرآن کریم میں لفظ زبور آیا ہے وہ مفرد صرف حضرت داؤد علیہ السلام پر نازل ہونے والی کتاب کے لیے مخصوص ہے۔

حضرت امام راغب اصفہانی کا قول ہے کہ بعض علمائے محقق کا قول ہے کہ زبور اس کتاب کا نام ہے جو صرف عقلی حکمتوں پر محیط ہو اس میں شرعی احکامات نہ ہوں اور کتاب وہ ہے جس میں احکام اور حکمتیں دونوں ہوں۔ حضرت داؤد علیہ السلام کی کتاب زبور میں کوئی شرعی حکم نہیں تھا، اسے صحیفہ حکمت ہونے کی وجہ سے زبور کہا گیا، جبکہ قرآن کریم میں زبور کے بارے میں ارشاد باری تعالیٰ

یوں ہوا ہے۔

وَلَقَدْ كَتَبْنَا فِي الزَّبُورِ مِنْ بَعْدِ الذِّكْرِ أَنَّ الْأَرْضَ يَرِثُهَا عِبَادِيَ الصَّالِحُونَ ﴿۱۰۵﴾

ترجمہ:- اور زبور میں ہم پسند و نصیحت کے بعد یہ لکھ چکے ہیں کہ زمین کے وارث میرے نیک بندے ہی ہوں گے۔ (الانبیاء-۱۰۵)

ارشاد باری تعالیٰ ہوا ہے کہ زبور جو حضرت داؤد علیہ السلام پر نازل کی گئی تھی اس میں تمام ہدایات و احکامات درج کر دیے گئے تھے جیسا کہ امام راغب اور دیگر محققین کا قول ہے کہ زبور شرعی امور کی نہیں احکام اور حکمتوں کی کتاب ہے اس کی تصدیق خود ارشاد باری تعالیٰ سے ہو رہی ہے کہ اللہ تعالیٰ نے زبور میں بنی اسرائیل کے لوگوں کے لیے جو ہدایات و احکامات دیے تھے دنیاوی معاملات کو درست کرنے اور ایک اکیلے اللہ کی عبادت و اطاعت کرنے کے بارے میں تھے کچھ مفسرین نے ”ذکر“ سے مراد پسند و نصیحت لیا ہے تو کچھ نے اس سے تورات مراد لی ہے جو زبور سے پہلے حضرت موسیٰ علیہ السلام پر نازل ہوئی تھی اور کچھ کے نزدیک ذکر سے مراد لوح محفوظ ہے جو ایک مکمل کتاب ہے جس پر اللہ ذوالجلال نے اپنی تمام منصوبہ بندی تحریر کر رکھی ہے۔ اور تمام آسمانی کتابیں بھی اس میں درج ہیں۔ بہر حال یہ مسئلہ غور طلب ہے اور یہ سمجھنا ہے کہ آیت مبارکہ میں اس سے کیا مراد ہے؟ یہی بات تھوڑے سے لہجے کے فرق سے زبور میں درج ہے۔ حوالہ زبور باب ۳۷- آیات ۹-۱۰-۱۱-۱۸-۲۹۔

زیر تشریح آیت کا اگر زبور کی آیات سے موازنہ کیا جائے تو یہ حقیقت کھل جاتی ہے کہ اصل زبور میں کیا کیا اور کتنا اضافہ کیا گیا ہے۔

۳۷ داؤد کا مزمور۔ آیت نمبر ۹:- کیونکہ بد کردار کاٹ ڈالے جائیں گے لیکن جن کو خداوند کی آس ہے ملک کے وارث ہوں گے۔

آیت نمبر ۱۰:- کیونکہ تھوڑی دیر میں شریر نابود ہو جائے گا تو اس کی جگہ کو غور سے دیکھے گا پروہ نہ ہوگا۔

آیت نمبر ۱۱:- لیکن حلیم ملک کے وارث ہوں گے اور سلامتی کی فراوانی سے شادمان رہیں گے۔

آیت ۱۸:- کامل لوگوں کے ایام کو خداوند جانتا ہے۔ ان کی میراث ہمیشہ کے لیے ہوگی۔

آیت ۲۹:- صادق زمین کے وارث ہوں گے۔ اور اس میں ہمیشہ بے رہیں گے۔ (باب ۳۷- داؤد کا مزمور۔ از: زبور)

(نوٹ) زبور کا حوالہ زیر تشریح آیت الانبیاء-۱۰۵ سے بہ طور موازنہ دیا گیا ہے)

زمین کے وارث نیک بندے ہوں گے اور وہی نیک بندے زمین پر اللہ تبارک و تعالیٰ کے نائب و خلیفہ فی الارض ہوں گے۔ آیت کریمہ میں اللہ تبارک و تعالیٰ نے تمام اہل ایمان لوگوں کو آگاہ فرما دیا ہے کہ جو احکامات آج قرآن کریم کے ذریعے نبی کریم صلی اللہ علیہ وسلم ہمیں بتا رہے

سمجھا رہے ہیں یہ ہم سے پہلی امت حضرت داؤد علیہ السلام کو بھی ان کی کتاب زبور کے ذریعے بتا اور سمجھا دیئے گئے تھے۔ یہ کوئی نئی بات ہے نہ ہی نئے احکامات الہی ہیں۔ اہل ایمان جب تک اللہ کا نیک بندہ بن کر رہے گا وہ زمین پر اقتدار کا مالک رہے گا کیونکہ یہ سنت الہی ہے کہ وہ اپنے نیک و صالح بندوں کی ہر طرح سے مدد و معاونت فرماتا ہے۔ جب بھی مسلمان اس خوبی سے محروم ہوئے وہ اقتدار زمین سے بھی محروم کر دیئے گئے۔ اللہ کا یہ وعدہ مشروط ہے کہ صالحین عباد کے ساتھ آیت کریمہ کو اگر پوری طرح سمجھا جائے تو یہ حقیقت خوب واضح ہو کر سامنے آ جاتی ہے کہ اللہ اپنے بندوں سے کوئی چیز پوشیدہ نہیں رکھتا سب کھول کر بیان فرمادیتا ہے۔ اس طرح گویا حصول اقتدار کا طریقہ بتلادیا گیا ہے اور وہ ہے صالحت یعنی رسول اللہ صلی اللہ علیہ وسلم کے احکامات کے مطابق زندگی گزارنا اور تمام حدود و ضابطوں کی پابندی کرنا جیسا کہ زبور کے انگلش ایڈیشن ”نیو انگلش بائبل باب ۳۷- آیت ۷۔

Rest in the Lord, and wait patiently for him.

Do not fret because of him who prospers in his way,

Because of the man who brings wicked schemes to pass.

میں ہے اس نبی کے انتظار کا بیان ہے۔ قرآن حکیم میں ذکر سے مراد کتاب الہی لیا گیا ہے جیسے انجیل میں ارشاد ہوا ہے۔

بِالْبَيِّنَاتِ وَالزُّبُرِ وَأَنْزَلْنَا إِلَيْكَ الذِّكْرَ لِتُبَيِّنَ لِلنَّاسِ مَا نُزِّلَ

إِلَيْهِمْ وَلَعَلَّهُمْ يَتَفَكَّرُونَ ﴿۴۳﴾

ترجمہ:- (پچھلے رسولوں کو بھی ہم نے) دلیلوں اور کتابوں کے ساتھ بھیجا اور اب یہ ذکر (کتاب) ہم نے تم پر اتارا ہے کہ لوگوں کے سامنے اس تعلیم کی تشریح و توضیح کرتے جاؤ جو ان کے لیے اتاری گئی ہے۔ (انجیل-۴۳)

آیت کریمہ میں رب کائنات کی حکمت بیان کر دی گئی ہے ”کہ اللہ تبارک و تعالیٰ نے زمین پر رہنے والے انسانوں کی رہنمائی و ہدایت کے لیے اسی قوم قبیلے سے ایک انسان کو منتخب کر کے بھیجا تا کہ جب یہ ہدایت دینے والا ہدایت دے تو نہ وہ خود نہ اس کی زبان لہجہ اجنبی ہو جب بھی کسی علاقے میں کوئی نبی کوئی پیغمبر مبعوث ہوا تو اس نے اعلان نبوت یونہی نہیں کر دیا کہ لو میں آ گیا ہوں اللہ کا پیغام لے کر نہیں اللہ تبارک و تعالیٰ نے جیسا کہ آیت کریمہ میں ارشاد فرمایا ہے جب کسی کو ہدایت و رہنمائی کی ذمہ داری سونپی گئی تو ہر قسم کے دلائل و برہان کے ساتھ بھیجا گیا ہے حضور نبی کریم صلی اللہ علیہ وسلم پر جس طرح وحی کے ذریعے قرآن نازل کیا گیا ایسے ہی آپ صلی اللہ علیہ وسلم سے پہلے رسولوں پر بھی کلام الہی نازل کیا گیا۔ حضرت آدم علیہ السلام سے لے کر

حضرت نبی آخر الزماں صلی اللہ علیہ وسلم تک۔ رب کائنات کے لیے کچھ مشکل نہیں تھا کہ وہ اپنے ایک ہی حکم سے سب کو راہ راست پر چلنے والا صراطِ مستقیم کا مسافر بنا دیتا یا اپنی ہدایت و رہنمائی کے لیے فرشتوں کو استعمال کرتا یا یہ بھی کر سکتا تھا کہ کوئی بھی کتاب کوئی صحیفہ چھاپ کر براہ راست ہر انسان کے ہاتھ تھما دیتا اس کے لیے تو سب کچھ ممکن ہے۔ مگر ذکر بھیج کر مقصد الہی پورا نہیں ہوتا۔ اس لیے ضروری تھا اور اللہ کی حکمت و ربوبیت کی تزیل اسی کی متقاضی تھی کہ اللہ کے ذکر (کتاب) کو ایک قابل ترین انسان ہی لے کر آئے۔ جو اس کو تھوڑا تھوڑا کر کے لوگوں کے سامنے پیش کرے یہی عمل تمام اہل کتب رسولوں کے لیے اختیار فرمایا۔ کہ اپنے اپنے لوگوں کے سامنے خود اپنی زندگی کو نمونہ بنا کر پیش کریں اس طرح اپنی امت کی انفرادی و اجتماعی تربیت کریں۔

وَرَبُّكَ أَعْلَمُ بِمَنْ فِي السَّمَوَاتِ وَالْأَرْضِ وَلَقَدْ فَضَّلْنَا بَعْضَ

النَّبِيِّينَ عَلَى بَعْضٍ وَآتَيْنَا دَاوُدَ زَبُورًا ﴿٥٥﴾

ترجمہ:- تیرا رب زمین اور آسمانوں پر جو بھی ہے سب کو بخوبی جانتا ہے، ہم نے بعض پیغمبروں کو بعض پر بہتری اور برتری دی ہے اور ہم نے داؤد کو زبور دی تھی۔ (بنی اسرائیل۔ ۵۵)

آیت مبارکہ میں رب کائنات اپنی قدرتِ کاملہ کے بابت اظہار فرما رہا ہے کہ وہ نہ صرف ہر نفس سے بلکہ اس کے دسواں تک سے پوری طرح باخبر رہتا ہے وہ یہ بھی خوب اچھی طرح جانتا ہے کہ کس کو کس فضیلت کے باعث کس پر فوقیت و برتری دینا ہے۔ گو کہ آیت کریمہ میں کفار مکہ کو مخاطب کیا گیا ہے کیونکہ وہ نبی کریم صلی اللہ علیہ وسلم کو اپنے جیسا ایک معمولی انسان ہی سمجھتے تھے اس لیے آپ کی جانب سے نبوت کا دعویٰ سن کر وہ اعتراض کیا کرتے تھے ان کا کہنا تھا اگلے وقتوں کے پیغمبروں کا سکہ تو بڑے بڑے مانتے تھے یہ کیسا شخص ہے جس میں ہمیں کوئی فضل و شرف نظر نہیں آتا۔

آیت کریمہ میں دراصل اللہ تبارک و تعالیٰ نے ان ہی کو ایک مختصر اور جامع جواب دیا ہے کہ ”زمین و آسمان کی ساری مخلوق ہماری نظر میں ہے۔ تم نہیں جانتے کہ کون کیا ہے اور کس کا کیا مرتبہ ہے۔ اپنے فضل کے ہم خود مالک ہیں پہلے بھی ایک سے بڑھ کر ایک عالی مرتبہ نبی پیدا کر چکے ہیں۔“

آیت کریمہ میں حضرت داؤد علیہ السلام کو زبور دینے کا ذکر کیا گیا ہے جس سے صرف زبور کا کلام الہی ہونا ہی ثابت نہیں ہو رہا بلکہ حضرت داؤد علیہ السلام کی پیغمبری و بزرگی کا اظہار بھی ہو رہا ہے کہ وہ کتنے عالی مرتبت پیغمبر تھے کہ اللہ تعالیٰ نے انہیں بڑی بزرگی اور شرف عطا فرمایا تھا تو نبی آخر الزماں صلی اللہ علیہ وسلم کو تو براہ راست آسمانوں پر بلا کر معراج سے سرفراز فرمایا ہے۔ اللہ ہی خوب جانتا ہے کہ وہ کس پر کس کو فوقیت عطا فرماتا ہے۔ ہمارے لیے تو سب ہی انتہائی معزز اور محترم ہستیاں ہیں۔

عہد نامہ عتیق

عہد نامہ عتیق میں کل انتالیس (۳۹) کتابیں (صحیفے) شامل ہیں، علمائے یہود نے انہیں چوبیس (۲۴) کتابیں شمار کر کے تین سلسلوں میں مرتب کیا ہے۔ ان میں سے پہلی پانچ کتابوں کے مجموعے کو تورات کہا جاتا ہے۔ یہ کتابیں ابتدا میں ایک ہی وحدت کی حیثیت رکھتی تھیں۔ تورات جس کو قانون بھی کہتے ہیں اس میں پانچ اسفار یعنی کتابیں شامل ہیں۔ (۲۱) تکوین یا پیدائش (۲) خروج (۳) احبار۔ (۴) اعداد (۵) توراتِ نئی۔ سن ۸۵-۲۸۴ قبل مسیح میں تقریباً بہتر (۷۲) علمائے یہود نے اس کتاب کا عبرانی سے یونانی زبان میں ترجمہ کیا اور کتاب کو ان کے مضامین کے اعتبار سے مندرجہ بالا پانچ حصوں میں تقسیم کر دیا۔

ابواب و آیات کی تقسیم۔ ۱۲۴ ق م میں کارڈینیل ہوگونے کی اصل کتاب عبرانی میں تھی جو اب دنیا میں کہیں بھی دستیاب نہیں ہے کیونکہ بنی اسرائیل پر آمدہ عذابِ الہی اور اقتدار کی رسہ کشی کے باعث ہونے والی تباہیوں نے ان کے علمی مذہبی سرمائے کو ضائع کر دیا ہے جسے وہ بار بار مرتب کرتے رہے یہی وجہ ہے کہ آج تک علمائے یہود کسی متفقہ مجموعے پر یکجا نہیں ہو سکے، اس کے علاوہ ان کے مستند اور غیر مستند ہونے کا مسئلہ الگ ہے۔

عہد نامہ عتیق کا دوسرا سلسلہ ”نبیم“ ہے۔ اس میں ان کے بارہ چھوٹے پیغمبر شامل ہیں۔ (۱) جویشوع (۲) قضاة (۳) سموئیل اول اور دوم (۴) سلاطین یا ملوک اول اور دوم (۵) یشعیاء (۶) یرمیاہ (۷) حزقی اہل اور دیگر بارہ چھوٹے پیغمبر شامل ہیں۔

عہد نامہ عتیق کا تیسرا سلسلہ ”کیتیم“ ہے اس میں (۱) زبور (۲) امثال سلیمان (۳) ایوب (۴) رعوت (۵) لنوحہ یرمیاہ (۶) اداعظہ (۷) آستر (۸) دانیال (۹) عزرا (۱۰) نحمیاں (۱۱) ایام قول یا تواریخ اول اور دوم۔

عہد نامہ عتیق کے موجودہ مجموعے سے یہ معلوم ہوتا ہے کہ اور بھی کچھ آسمانی کتب رہی ہوں گی جو اب معدوم ہو چکی ہیں، کیونکہ ان کا حوالہ عہد نامہ عتیق میں موجود ہے۔

وہ صحیفے جو اب دستیاب نہیں معدوم ہو چکے ہیں۔

(۱)۔ عہد نامہ موسیٰ۔ اس کا تعلق سلسلہ اول کی کتاب خروج سے ہے۔

(۲)۔ جنگ نامہ خداوند۔ اس کا تعلق بھی سلسلہ اول کی کتاب اعداد سے ہے۔

(۳)۔ کتابِ یسیر۔ اس کا تعلق عہد نامہ عتیق کے دوسرے سلسلہ نبیم کی کتاب یوشع یا یوشوع سے ہے۔

(۴)۔ کتاب ناتن بنی واجیہ ومکاشفاتِ یعدو کاہن یہ عہد نامہ عتیق کے سلسلہ سوم کتیم میں شامل کتاب ایام دوم سے ہے۔

(۵)۔ کتاب یاہو بن حنانی اور کتاب اشعیاء بن عموص۔ ان کا تعلق بھی کتاب کتیم میں شامل کتاب ایام دوم سے ہے۔

(۶) امثال و نعماتِ سلیمان و کتابِ خواص نباتات و حیوانات و اعمالِ سلیمان۔ اس کتاب میں حضرت سلیمان علیہ السلام کی تین ہزار امثال اور ان کے ایک ہزار پانچ سو نعمات شامل تھے اس میں لبنان میں اگنے والے تمام درختوں کا شاہ بلوط سے لے کر دیوار پر اگنے والی بیلوں تک کا ذکر کیا گیا ہے اور اس میں حیوانات، پرندوں اور حشرات الارض اور مچھلی تک کا ذکر ہے اور بقیہ افعال و اعمال اور حکم حضرت سلیمان علیہ السلام اس میں درج ہیں۔

یہود یعنی حضرت یعقوب علیہ السلام کی اولاد پر نازل ہونے والی آسمانی کتب کی بربادی کا سب سے بڑا سبب خود ان کی اولادوں میں ہونے والا ہولناک تصادم ہے۔ حضرت سلیمان علیہ السلام کے بعد بنی اسرائیل میں تفرقہ پیدا ہو گیا ان کے پوتے دو الگ الگ سلطنتوں میں بٹ گئے ان کے دو پوتے یہود اور بنیامین نے رجھام بن سلیمان کی تقلید کی لیکن ان کے دیگر دس پوتوں نے بغاوت کرتے ہوئے شمال کی جانب ساریہ کو اپنا دار الحکومت بنا کر حکومت قائم کر لی اور خداوند یہواہ کی عبادت کے ساتھ ساتھ سونے کے بچھڑے کی پرستش بھی شروع کر دی۔ (ملوک اول کی آیات) ۲۲ قبل از مسیح میں اسیر یا والوں نے ساریہ پر حملہ کر کے اسے اپنے قبضے میں کر لیا اور تمام بنی اسرائیل کو گرفتار کر کے بابل لے آئے اور یوں حضرت سلیمان کے دس پوتے اس جنگ میں مارے گئے یا بت پرستوں میں شامل ہو کر ہمیشہ ہمیشہ کے لیے الگ ہو گئے۔ بابل کی اسیری ختم ہونے پر عزرائقہیہ جو بطور کاتب مشہور تھا اس نے ۲۰۴ کتابوں کو اپنی یادداشت اور حافظے کی بنا پر املا کرایا ان کتابوں کی ایک بڑی تعداد کو عوام الناس سے پوشیدہ رکھا گیا کیونکہ ان کے خیال میں عام لوگ اس قابل نہیں تھے کہ ان کے سامنے یہ علوم پیش کیے جاسکیں۔ صرف خواص یعنی اس وقت کی روحانی پیشوا ہی ان کی سینہ بہ سینہ تعلیم حاصل کر سکتے تھے۔ ایسی کتابوں کی تعداد ستر (۷۰) تھی لیکن اس کے برعکس یہودیوں کے مستند مؤرخ جوزفس جو پہلی صدی عیسوی میں گزرا ہے اور مشہور کتاب ANTINUSOJEWS کا مصنف ہے اس کے مطابق ان کی تعداد صرف بائیس ۲۲ ہے۔ موجودہ انتالیس کتابوں میں سے صرف سترہ کتابوں کے نام درج ہیں جو آج ناپید ہیں۔ اس لیے محققین مغرب اور کلیسا کا یہ کہنا ہے کہ یہودیوں نے اپنی بے پروائی اور دینی غفلت کی

وجہ سے اپنی متعدد دینی کتابوں کو ضائع کر دیا ہے۔

ان کے علاوہ پینتیس (۳۵) یا اڑتیس (۳۸) (اس پر اختلاف ہے) ایسی کتابیں تھیں جو کسی نہ کسی وقت میں عہد نامہ عتیق میں شامل رہی تھیں اور عبادت گاہوں میں ان کی تلاوت بھی ہوتی رہی تھی۔ لیکن پروٹسٹنٹ فرقے نے انہیں اپوکریفہ یعنی پوشیدہ مکتوب قرار دے کر اپنی عبادت سے اور مذہبی کتب سے خارج کر دیا جن پینتیس کتب کو پروٹسٹنٹ نے روکیا۔

یہ سب کتابیں عہد نامہ عتیق کے یونانی ترجمہ نسخہ تبلیغہ میں موجود ہیں اور آج بھی یونانی کلیسا میں مقدس کتابوں میں شامل ہیں جبکہ پروٹسٹنٹ کلیسا نے انہیں خارج کر دیا ہے۔

ان کتابوں کے علاوہ کچھ اور کتب بھی تھیں جو اسی زمانے میں معدوم ہو گئی تھیں۔ ان کا حوالہ ان کتب میں پایا جاتا ہے۔ جیسے (۱) تاریخ یوجن (۲) ہرکنیس جس کا حوالہ کتاب اول مقابیان میں موجود ہے۔ اور کتاب یوسف و اسینت ان سب کتابوں کو پوشیدہ یا ”اپوکریفہ“ کہا گیا ہے یہ اہل یہود کلیسا کی خفیہ کتب تھیں یا ہیں جن کا علم صرف کلیسا سے متعلق علماء کو ہی ہو سکتا ہے لیکن اب موجودہ دور کے علمائے کلیسا ان کی اہمیت کو ماننے لگے ہیں کیونکہ ان کتب کے ذریعے حضرت عیسیٰ علیہ السلام سے قبل کے تقریباً دو سو سال سے لے کر تین سو سال کی تاریخ پر کافی معلومات حاصل ہوتی ہیں اور سب سے اہم بات جسے علمائے کلیسا نے محسوس کیا وہ یہ ہے کہ تورات اور انجیل کے درمیان کے وقفے میں یہ کتب آسمانی یا صحیفے مذہبی رہنمائی پیشوائی کا کام سرانجام دیتے رہے ہیں۔ عہد نامہ عتیق سے پروٹسٹنٹوں نے جو کتب آسمانی خارج کی ہیں وہ سب کی سب تعصب اور فرقہ وارانہ اختلافات کے باعث ہوا ہے۔ اور انفرادی رجحانات کے مطابق جسے انہوں نے اپنی مرضی و منشاء کے مطابق پایا اسے رہنے دیا جس پر ان کو اختلاف ہوا ان کا دل نہیں ٹھکا اسے نکال دیا اور اسے گھڑا ہوا قرار دے دیا۔ اب مشکل یہ درپیش آگئی کہ اصل عہد نامہ عتیق اور ردوبدل کے بعد تیار کردہ جعلی عہد نامے کی پہچان مشکل ہو گئی ہے۔

اپوکریفہ یعنی وہ ”جعلی کتابیں“ جن کو یہود نے مسترد کر دیا تھا اور انہیں عہد نامہ عتیق سے نکال دیا تھا وہ بھی اس میں شامل ہیں اور یہ بھی کہ کتاب امثال سلیمان اور یرمیاہ اور زبور کی ترتیب بھی بدلی ہوئی ہے زبور میں ایک نغمے کا اضافہ کیا گیا ہے ترجمہ لفظی نہیں ہے بعض مقامات پر فاش غلطیاں ہیں۔ کتاب دانیال کا پورا ترجمہ ہی لغو تھا جسے تبدیل کر دیا گیا ہے۔

بہت سے مقامات پر تصرف کیا گیا ہے خصوصاً ان مقامات پر جہاں خدا کی عظمت اور روحانیت میں کچھ شبہ نہ ہو جیسے کتاب پیدائش کے باب ۱۸ آیت ۳۰ کی اصل عبرانی میں اس طرح تحریر ہے ”ہاں خداوند خفا نہ ہونا میں عرض کرتا ہوں“ جبکہ موجودہ ترجمہ بدل کر اس طرح کر دیا گیا ہے ”خداوند کیا یہ ایسی بات نہیں کہ میں کچھ عرض کروں“ یہ وہ مقام ہے جہاں حضرت ابراہیم علیہ

السلام قوم لوط علیہ السلام کے لیے سفارش کرتے ہو۔ ۷۰ عرض کرتے ہیں اور دس دس کم کرتے جاتے ہیں اور ہر مرتبہ خداوند کو اطمینان دلاتے ہیں آخری دس پر وہ خاموش ہو جاتے ہیں۔ قرآن کریم میں اس واقعہ کو سورۃ ہود میں اس طرح پیش کیا گیا ہے۔

فَلَمَّا ذَهَبَ عَنْ إِبْرَاهِيمَ الرَّوْعُ وَجَاءَتْهُ الْبُشْرَىٰ يُجَادِلُنَا فِي قَوْمِ لُوطٍ ﴿٤٧﴾

ترجمہ: جب ابراہیم (علیہ السلام) کا ڈر خوف جاتا رہا اور اُسے بشارت بھی پہنچ چکی تو ہم سے قوم لوط کے بارے میں کہنے سننے لگے۔ (ہود: ۷۰)

عہد نامہ قدیم:۔ اس میں تین قسم کے صحائف ہیں (۱) پیغمبروں کے تاریخی صحائف (۲) دعائیہ زبور (۳) امثال۔ حضرت عیسیٰ علیہ السلام سے پہلے کے تمام انبیائے کرام اور رسولوں کی کتابیں صحیفے خاص طور سے حضرت موسیٰ علیہ السلام سے لے کر حضرت زکریا علیہ السلام تک کی تمام کتب عہد نامہ قدیم کہلاتی ہیں۔ عہد نامہ قدیم کا اطلاق جزوی طور پر عہد نامہ عتیق پر بھی ہوتا ہے۔ عہد نامہ قدیم کی کتابیں اصلاً عبرانی میں لکھی ہوئی ہیں اور عہد نامہ جدید کی کتابیں یونانی زبان میں لکھی ہوئی ہیں۔

اپوکریفا APOCRYPHA کے غیر مستند غیر متروک یعنی پوشیدہ مکتوب یا صحیفے جو بائبل کے عہد نامہ عتیق کے یونانی نسخے میں تو موجود ہیں لیکن اصل عبرانی نسخوں میں ان کا ذکر نہیں ہے یہی وجہ ہے کہ ثقہ عیسائی فرقہ جو پروٹسٹنٹ کا ہے وہ انہیں نہیں مانتے ایسے ہی یہودی بھی انہیں الہامی یا مقدس نہیں مانتے۔ صرف رومن کیتھولک عیسائیوں کی بائبل کا یہ جزو ہیں جو صحیفے رومن کیتھولک عیسائیوں کی بائبل میں شامل ہیں۔

عہد نامہ جدید:۔ حضرت عیسیٰ علیہ السلام کے پردہ کرنے (بلکہ زندہ اٹھائے جانے) کے بعد تقریباً بیس سال تک کسی کو ہوش نہیں تھا اور نہ یہ خیال آیا کہ نئی کتاب کی تدوین کی جائے اور جب خیال آیا تو عہد نامہ قدیم کا نمونہ ان کے سامنے تھا اسے ہی سامنے رکھ کر عہد نامہ جدید کی تدوین شروع کی گئی۔ (انسائیکلو پیڈیا برٹیکا)

عہد نامہ جدید میں حضرت عیسیٰ علیہ السلام جامع شخصیت والوہیت اور ناسوتیت (شریعت کی ظاہر عبادت، علم اجسام) میں بڑی اہمیت رکھتی تھی اس لیے بڑی جدوجہد کر کے عہد نامہ جدید کی تالیف و تدوین کی گئی جسے موجودہ شکل دینے کے لیے ۳۶۷ء میں کام شروع کیا گیا جو ۳۸۲ء میں مکمل ہوا۔

عہد نامہ جدید میں بڑی زبردست اور اہم تحریف ہوئی ہے گو کہ کلیسائی علماء نے اس عہد نامے کی تصحیح کے لیے بڑی کوششیں کی ہیں کہ ایک متفق عہد نامہ تیار ہو جائے جس پر کسی کو کوئی اعتراض نہ

رہے لیکن ہوا اس کے برعکس ہمیشہ اختلافات بڑھتے ہی گئے کچھ محققین نے عہد نامہ جدید کے چند مختلف نسخوں کا موازنہ کیا تو ان میں تقریباً ۲۳ ہزار کے قریب اختلافات شمار کئے گئے اور جب کلیسائی محقق جان جیمس ویٹسٹین نے مختلف ممالک میں جا کر وہاں استعمال ہونے والے نسخوں کی جانچ پڑتال کی اور خود تحقیق کی اور مقابلہ کیا تو تقریباً دس لاکھ کے قریب اختلافات سامنے آئے۔ جن میں زیادہ تر اختلافات قرأت، کتابت اور چھپائی کے ہیں لیکن ان میں بکثرت ایسے اہم اختلافات بھی ہیں جن سے حق و باطل اور اصل اور غیر اصل عبارت اور مضامین میں تمیز کرنا ممکن نہیں رہا۔ کہیں کچھ حصوں کو تبدیل کر دیا گیا ہے تو کہیں عبارت کو ہی تبدیل کر دیا گیا ہے۔ عہد نامہ جدید کے نسخوں کے اس اختلاف نے انجیل سے تعلق رکھنے والے متعدد مسائل پیدا کر دیے۔

یہودیوں کے مطابق تو عہد نامہ جدید کوئی الہامی اور دینی صحیفہ ہی نہیں ہے اور نہ وہ اس کے تقدس کو تسلیم کرتے ہیں۔ کیونکہ عہد نامہ جدید کے جو قدیم ترین نسخے اب تک دستیاب ہو سکے ہیں وہ سب کے سب یونانی میں ہیں ان میں سے کوئی بھی عبرانی، سریانی اور آرامی میں نہیں ہیں۔ تمام اناجیل کا ترجمہ یونانی نسخوں سے ہی کیا جا رہا ہے۔ جبکہ حضرت عیسیٰ علیہ السلام اپنی نسل، مذہب اور وطن کے اعتبار سے اسرائیلی تھے ان کی مادری زبان جو ان کی مذہبی اور وطنی زبان بھی تھی وہ عبرانی زبان تھی۔ اس سے یہ ثابت ہوتا ہے کہ اناجیل کے اصل نسخے تو ضائع ہو گئے تھے اور موجودہ نسخے جو یونانی نسخوں سے ترجمہ کیے گئے ہیں وہ اصل نہیں ہیں۔ (انسائیکلو پیڈیا برٹینیکا جلد نمبر ۱)

بیت المقدس کی آخری تباہی کے بعد جب یہودیت کا شیرازہ بکھر گیا تو احبار (یہودیوں کے علماء) نے دوسری صدی عیسوی میں چوبیس (۲۴) مروجہ کتابوں کو جو اہل کلیسا یعنی عیسائیوں میں عہد عتیق کے نام سے مشہور ہیں ترتیب دے کر یک جا کرنا شروع کیا ان کے بارے میں عیسائی دنیا کا مؤرخ ریورنڈ یارن اپنی کتاب علوم بائبل کے پہلے حصے میں لکھتا ہے ”عہد عتیق کی اصل کتابیں عبرانی زبان میں ہیں جو دو ناموں سے پکاری جاتی ہیں ایک ”اپوگرافس“ یعنی وہ کتابیں جن کو خود الہامی لکھنے والوں نے لکھا تھا جو اب قطعی ناپید ہو چکی ہیں دوسرے ”اپوگرافس“ یعنی وہ نسخے جو اصل نسخوں سے نقل ہوئے تھے اور بعد میں بھی بار بار نقل ہوتے رہے۔ عہد عتیق کی کتابیں گو کہ دوسری صدی عیسوی میں مرتب ہو گئی تھیں لیکن ان پر اختلاف ہوتا رہا جو بتدریج وقت کے ساتھ بڑھتا چلا گیا۔

پہلی صدی عیسوی کے آخر تک عیسائی یہ امید کرتے تھے کہ حضرت مسیح علیہ السلام آسمان سے دوبارہ ضرور تشریف لے آئیں گے اسی باعث انہوں نے انجیل کی تالیف و تصنیف کو موقوف و معطل رکھا، البتہ ان کے حواریوں (یعنی حضرت عیسیٰ علیہ السلام کے وفادار دوست یا شاگرد جو تعداد میں

دس یا بارہ تھے) کے اقوال و افعال بطور حدیث روایت کرتے تھے جب دوسری صدی عیسوی میں عیسائیوں کے دو ابتدائی فرقے یا گروہوں کے درمیان کش مکش شروع ہوئی اور فرقہ بندی عمل میں آئی تو پھر ہر فرقے نے اپنی اپنی انجیلیں مرتب کر لیں جن کی تعداد تقریباً ۳۴ ہے ان کے نام انسائیکلو پیڈیا برٹینیکا میں اپوکریفل لٹریچر میں اس طرح اس ترتیب سے درج ہیں۔ یہاں ان کے نام کا ترجمہ دیا جا رہا ہے۔ (۱) انجیل طفولیت جو متی نے لکھی (۲) انجیل پطرس (۳) انجیل پوچنا اول (۴) انجیل یوحنا دوم (۵) انجیل اندریاہ (۶) انجیل فلپ (۷) انجیل بارتھالومی (۸) انجیل توما (۹) انجیل طفولیت توشہ توما اول اور دوم (۱۰) انجیل یعقوب (۱۱) انجیل نیتودیمیا (۱۲) انجیل متھی آز (۱۳) انجیل مرقس مصریوں کی (۱۴) انجیل مرقس مروجہ (۱۵) انجیل برناباس (۱۶) انجیل لوقا (۱۷) انجیل متی (۱۸) انجیل تھی ڈس (۱۹) انجیل پال (۲۰) انجیل بسی لیڈس (۲۱) انجیل سرنتھس (۲۲) انجیل ایبانی (۲۳) انجیل یہود (۲۴) انجیل جوڈ (۲۵) انجیل مارشین (۲۶) انجیل ناصرین (۲۷) انجیل ٹائپاں (۲۸) انجیل ولسن ٹیلس (۲۹) انجیل تھینس (۳۰) انجیل اپلس (۳۱) انجیل انکار ٹیلس (۳۲) انجیل ولادت مریم (۳۳) انجیل جواڈس (۳۴) انجیل کالمیٹ۔

حضرت عیسیٰ علیہ السلام اور ان کے احباب خاص جنہیں حواری کہا جاتا ہے ان کی مادری قومی زبان ”مغربی اراک“ تھی مندرجہ بالا فہرست میں سے صرف انجیل یہود جو ۲۳ نمبر پر ہے وہی اس زبان میں لکھی گئی تھی جو ناصرین اور ایبانی قبائل میں ۱۵۰ عیسوی تک رائج رہی پھر ان فرقوں کے تباہی و بربادی کے ساتھ یہ انجیل بھی گم ہو گئی۔ اس کے علاوہ سب دیگر اناناجیل یونانی زبان میں لکھی گئی تھیں۔ کلام الہی کی کتاب تو حضرت عیسیٰ اور ان کی قوم کی مادری زبان اراک میں ہی نازل ہوئی تھیں۔ جو حواریت زمانہ کے باعث محفوظ نہ رہ سکیں۔

ان اناناجیل کے علاوہ بڑی تعداد ایسے خطوط کی تھی جو حواریوں کی طرف منسوب کیے جاتے تھے جن کی تعداد ایک سو تیرہ تھی انہیں ہر فرقہ اپنے طور پر الگ الگ بطور سند پیش کیا کرتا تھا۔ ان کے مضامین میں ہی بہت زیادہ اختلافات پائے جاتے تھے۔ باقی تفصیل انجیل کے باب میں ملاحظہ کیجیے۔

انجیل..... بائبل

کتاب مقدس

HOLY BIBLE

The old Testament

عہد نامہ قدیم

انجیل عیسائیوں کی مذہبی کتاب ہے۔ جو حضرت عیسیٰ علیہ السلام پر نازل ہوئی تھی قرآن مجید کی سورۃ القصف ۶ میں اسے بشارت قرار دیا گیا ہے۔ یونانی زبان میں بھی انجیل کے معنی بشارت ہی کے ہیں۔ یہ وہ احکام اور خطبات ہیں جو حضرت عیسیٰ علیہ السلام نے اپنی زندگی کے آخری تین برسوں میں ارشاد فرمائے تھے۔ انہیں ان کی زندگی میں لکھا گیا یا نہیں اس کی کوئی تصدیق نہیں ہے نہ ہی کچھ معلومات ہیں۔ کیونکہ ابتدا میں حضرت عیسیٰ علیہ السلام کے شاگردوں اور ان کے حواریوں (قریبی ساتھیوں) کی ایک بڑی تعداد تو موجود تھی جو لوگوں کے سامنے حضرت عیسیٰ علیہ السلام کے ارشادات و احکامات کو بیان کیا کرتے تھے۔ ایک مدت تک یونہی یہ سلسلہ چلتا رہا لیکن جب کافی عرصہ گزر جانے کے بعد ان کا یہودیوں سے اختلاف بڑھنے لگا تو انہوں نے ان تمام معتقدین سمیت حضرت عیسیٰ علیہ السلام کو ایک الگ امت قرار دے دیا اور حضرت عیسیٰ علیہ السلام کی نسبت سے عیسائی کہلائے جانے لگے تو پھر انہوں نے اپنی مذہبی ضرورت اور عبادت کے لیے حضرت عیسیٰ علیہ السلام کی زندگی اور تعلیمات پر کتابیں تصنیف کرنا شروع کیں جو ان مصنفین تک زبانی روایات کے ذریعے پہنچی تھیں۔ ہر فرقے نے اپنی الگ کتاب تحریر کی اور اسے ہی انجیل کا نام دیا جن کی تعداد چوبیس تک جا پہنچی۔ ان میں صرف ایک انجیل یہودیہ ہی سریانی زبان میں لکھی گئی تھی، دیگر تمام انجیل یونانی زبان میں لکھی گئی تھیں جن کی تعداد تقریباً ۳۱ ہے ان میں ایک قسم کی عبارت تو وہ ہے جو یہودی اور عیسائی مصنفین نے خود لکھی تھی اور دوسری وہ ہے جو ان کے ارشادات یا حضرت عیسیٰ علیہ السلام کے اقوال پر مبنی ہے یعنی اللہ نے ایسا کہا یا موسیٰ یا عیسیٰ نے کہا اس طرح بہ آسانی اصل عبارت جو واقعی کلام الہی ہے سامنے آ جاتی ہے۔

وہ اناجیل جو سریاتی زبان میں لکھی گئیں اور پائی گئیں۔

(۱) طفولیت متی (۲) پطرس (۳) یوحنا اول (۴) یوحنا دوم (۵) اندریاہ (۶) فلپ (۷) بارتھالومی (۸) اول توما (۹) دوم توما (۱۰) متی (۱۱) تھی ڈیٹس (۱۲) پال (۱۳) بسی لیڈس (۱۴) سرتھس (۱۵) ایبانی (۱۶) یہودیہ (۱۷) مارشین (۱۸) ناصرین (۱۹) ٹائیٹان (۲۰) ولن ٹینس (۲۱) سی تھیٹس (۲۲) اپلس (۲۳) انکارٹیس (۲۴) ولادت مریم (۲۵) یعقوب (۲۶) نیقودیس (۲۷) متھی آنو (۲۸) مرقس (۲۹) مرقس عام (۳۰) جوڈاس (۳۱) کالیٹ کی اناجیل۔

ان تمام اناجیل میں سے کوئی بھی انجیل ۷۰ء سے پہلے نہیں لکھی گئی سب سے پہلے مرقس کی انجیل ۷۰ء میں تحریر کی گئی جبکہ انجیل یہودیہ تو اپنے ابتدائی دور میں ہی لاپتہ ہو گئی تھی۔ ان کے علاوہ ایک بڑی تعداد تقریباً ایک سو تیرہ (۱۱۳) ایسے مکاتب کی ہے جو حواریوں سے منسوب ہیں۔ آج کل عیسائیوں کے نزدیک بنیادی طور پر چار اناجیل، مرقس، متی، لوقا، یوحنا اور تیرہ (۱۳) مکاتب رائج ہیں۔ باقی اناجیل اور مکاتب ۳۲۵ عیسوی میں منعقد ہونے والے تمام کلیسوں کے پیشواؤں کی مجلس نیقہ نے متفقہ قرار دیا پاس کر کے متروک قرار دے دیں۔ ان میں یوحنا کے مکاشفات شامل کر کے اس کا نام عہد نامہ جدید رکھ دیا گیا۔

موجودہ بائبل میں شامل چاروں اناجیل ان یونانی زبان بولنے والے عیسائیوں کی لکھی ہوئی ہیں جو حضرت عیسیٰ علیہ السلام کے بعد اس مذہب میں داخل ہوئے تھے۔ ان تک حضرت عیسیٰ علیہ السلام کے اقوال و اعمال کی تفصیلات زبانی کلامی ہی پہنچی تھیں۔ اور یہ بھی کہ اناجیل کا کوئی بھی اصل نسخہ اس یونانی زبان میں محفوظ نہیں ہے جس میں ابتدا میں یہ تصانیف ہوئی تھیں۔ اس معاملہ کو جو چیز خصوصاً مشتبہ بنا دیتی ہے وہ یہ ہے کہ عیسائی اپنی اناجیل میں اپنی پسند کے مطابق دانستہ طور پر تغیر و تبدل کو بالکل جائز سمجھتے رہے ہیں۔ یہ تغیرات و تبدل صریحاً کچھ لوگوں نے دانستہ بالقصد کی جنہیں اصل کتاب میں شامل کرنے کے لیے کہیں سے کوئی مواد مل گیا اسے شامل کر لیا گیا۔ بہت سے اضافے تو دوسری صدی عیسوی میں ہی ہو گئے تھے۔

انجیل میں تقریباً دس لاکھ سے بھی زیادہ شدید اختلافات بلکہ تضادات پائے جاتے تھے۔ انہیں دور کرنے کے لیے اہل کلیسا بار بار کانفرنسیں منعقد کرتے رہے لیکن اختلافات کسی طرح کم ہونے میں نہیں آ رہے تھے۔ ۱۵۱۰ء سے لے کر ۱۵۶۳ء تک منعقد کونسل ٹرینٹ نے ویلکٹ کے نسخے کو الہامی قرار دے کر ایک کمیٹی کے ذریعے نسخے کو مرتب کیا مگر اس میں بھی بار بار رد و بدل ہوتا

رہا کسی ایک متن پر اتفاق کے بجائے اختلاف ہوتا رہا پھر ۱۷۰۷ء میں مل نے اور ۱۷۵۱ء میں ویٹسٹائن نے یہ ثابت کیا کہ انجیل زبردست تحریف و تصرف کا شکار ہوئی ہے۔

انجیل میں تحریف ہونے کی سب سے بڑی وجہ تو سریانی اور یونانی زبانوں کے بیشتر حروف کی مشابہت کو بتایا جاتا ہے جن کے معنوں میں فرق کی وجہ سے ایک لفظ کی جگہ دوسرا لفظ لکھ کر مفہوم میں اختلاف پیدا کر دیا گیا ہے دوسرا سب سے بڑا سبب یہ ہے کہ ہر انجیل نویس نے اسے اپنی طرف سے تذکرے کی صورت تحریر کیا ہے جس سے صحیح تعلیمات مسخ ہو گئیں۔ تیسرا سبب نکتہ چینوں نے جب مفہوم کی اصلاح کی کوشش کی تو انہوں نے از خود بہت سی تبدیلیاں کر دیں۔

انجیل کے موجودہ دور کے شارحین میں ایک بڑا طبقہ بائبل کو لفظ بلفظ اللہ کی الہامی کتاب سمجھتا ہے۔ جبکہ کچھ علمائے عیسائیت ایسے بھی ہیں جو انجیل کو محض مذہبی اخلاق کی رہنما کتاب سمجھتے ہیں۔ ان کے خیال کے مطابق عہد نامہ جدید سینٹ پال کے خیالات کا آئینہ دار ہے جو زیادہ تر حضرت عیسیٰ علیہ السلام کی زندگی کے آخری تین برسوں کے گرد گھومتا ہے۔ اس میں معاملات دنیا کا فقدان ہے یہ کسی بھی طرح اصلی انجیل نہیں ہے۔

قرآن کریم میں جس انجیل کا ذکر ہے اس سے مراد یہ موجودہ انجیل نہیں ہے۔ بلکہ اس سے مراد وہ کتاب یا تعلیم ہے جو حضرت عیسیٰ علیہ السلام پر نازل ہوئی تھی۔ امام رازیؒ کے قول کے مطابق زمانے کی ابتری اور جنگ و جدل کے باعث اصل انجیل ضائع ہو گئی تھی۔ مولانا عبدالحق حقانی لکھتے ہیں کہ آنحضرت صلی اللہ علیہ وسلم کے زمانے میں دراصل نہ تو تورات اور نہ ہی انجیل موجود تھی۔ اسی باعث قتادہؒ جیسے تابعین کے بقول انجیل سے وہ کتاب احکامات مراد ہیں جو حضرت عیسیٰ علیہ السلام پر بذریعہ وحی نازل ہوئے۔

اب مختصر طور پر انجیل اربعہ کا ذکر کرتے چلیں جن پر عیسائی مذہب اعتقاد کرتا ہے۔ ان انجیل میں سب سے قدیم انجیل مرقس کی ہے۔ اس کا مصنف یونان کا ایک یہودی مارک تھا۔ یہ شخص یہودی عالم پال اور برناباس کے ساتھیوں میں سے تھا۔ اس نے اپنے ان ساتھیوں کو چھوڑ کر پطرس کی رفاقت اختیار کر لی پطرس کے قتل کے بعد مرقس نے یہ انجیل لکھی اس کی تصنیف کا زمانہ حضرت عیسیٰ علیہ السلام کے مصلوب ہونے کے کافی عرصے بعد کا ہے۔ یوں تو حضرت عیسیٰ علیہ السلام پیدائشی نبی تھے لیکن باقاعدہ ان کو تیس (۳۰) سال کی عمر میں نبوت سے نوازا گیا اور تین سال بعد انہیں مصلوب کر دیا گیا ان کی عمر ۳۳ برس تھی جبکہ مرقس کی انجیل کا زمانہ تحریر ۶۵ء تا ۷۰ء عیسوی کا ہے۔ یہ انجیل یونانی زبان میں لکھی گئی تھی اس میں کل سولہ ابواب ہیں۔

دوسری انجیل متی کی ہے اس کے متعلق محققین کا خیال ہے کہ اس کا مصنف متی تھا مگر اس کا اپنا لکھا ہوا سب ضائع ہو چکا ہے۔ اس کے نام سے لکھی ہوئی موجودہ کتاب متی کسی اور ہی مصنف کی تالیف ہے یہ کتاب بھی ۶۵ تا ۷۰ عیسوی کے درمیان لکھی گئی ہے جبکہ مشہور محقق پروفیسر ہارنگ کے مطابق متی کے یہ انجیل ۸۰ تا ۱۰۰ کے درمیان لکھی گئی ہے۔ اس میں کل اٹھائیس (۲۸) ابواب ہیں۔

تیسری انجیل لوقا کی ہے اس کا زمانہ تالیف بھی ۸۰ تا ۹۰ عیسوی کا ہے۔ اسے اٹلی کے ایک باشندے لوقا نے لکھا تھا جو پولوس کا ایک طبیب تھا۔ اس انجیل میں کل چوبیس ابواب ہیں۔ عہد نامہ جدید کا حصہ ”رسولوں کے اعمال“ بھی اسی شخص کا لکھا ہوا ہے۔

چوتھی انجیل گو کہ حضرت عیسیٰ علیہ السلام کے شاگرد یوحنا سے منسوب ہے لیکن خود اہل کلیسا کی جدید تحقیق کے مطابق یوحنا کوئی اور شخص تھا جو حضرت عیسیٰ کا شاگرد نہیں تھا وہ ایشیائے کوچک کا باشندہ تھا کیونکہ اسلوب اور مضامین کے لحاظ سے یہ انجیل بالکل مختلف ہے۔ اس کا سن تصنیف ۱۰۰ سے ۱۳۰ عیسوی کے درمیان کا ہے۔ اس میں یونانی فلسفے کی نمایاں جھلک پائی جاتی ہے۔ ان چاروں اناجیل کے علاوہ بھی عیسائی دنیا میں ایک اور انجیل جس کا تذکرہ خاصہ پایا جاتا ہے وہ ہے انجیل برناباس جو اپنے متن اور اسلوب کے لحاظ سے اصل انجیل سے زیادہ قریب دکھائی دیتی ہے۔ مگر عیسائی علماء اسے انجیل مانتے ہی نہیں اس سے انکار کرتے ہیں۔

انجیل برناباس: یہ انجیل حضرت عیسیٰ علیہ السلام کے حقیقی شاگرد اور ساتھی برناباس کی لکھی ہوئی انجیل ہے۔ قدیم عیسائی کلیسائی ادب میں اس کتاب کا ذکر ایک گمشدہ کتاب کے طور پر ملتا ہے۔ مسیحی کلیسا نے جن اناجیل کو متروک قرار دیا تھا ان میں سے ایک یہ انجیل بھی ہے برناباس حضرت عیسیٰ علیہ السلام کا حواری تھا جس نے ان کے بعد اس انجیل کو لکھا تھا برناباس کے متعلق لوقا کی کتاب اعمال میں اس طرح تذکرہ کیا گیا ہے۔ ”عیسائی علماء برناباس کو ایک مرتد عیسائی کہتے ہیں ان کے نزدیک برناباس کی لکھی ہوئی انجیل کا کوئی وجود نہیں جو وقت کے ساتھ ساتھ برباد اور ختم ہو چکی ہے اب اگر کوئی نسخہ کہیں دستیاب بھی ہے تو وہ کسی مسلمان کا لکھا ہوا ہے۔“ عیسائی کلیسائی ادب میں جہاں کہیں اس انجیل کا تذکرہ آگرا بھی جاتا ہے تو اسے ایک جعلی انجیل کہہ کر رد کر دیا جاتا ہے۔ عیسائی کلیسا دراصل اس انجیل کو کسی مسلمان کی لکھی ہوئی اور جعلی انجیل محض اس لیے کہتا ہے کیونکہ اس میں جگہ جگہ بہ صراحت حضور نبی آخر الزمان صلی اللہ علیہ وسلم کے متعلق پیش گوئیاں ملتی ہیں۔ اول تو اسے پڑھتے ہی بخوبی اندازہ ہو جاتا ہے کہ وہ کتاب کسی مسلمان کی ہرگز لکھی ہوئی نہیں ہے۔ دوسرے یہ بھی ہے کہ اس کا ذکر کسی بھی مسلمان کے یہاں نہیں ملتا نہ کوئی ایسا اشارہ ہی ملتا

ہے۔ جبکہ خود عیسائی محققین اس بات کا اعتراف کرتے ہیں کہ قدیم عیسائی ادب میں انجیل برناباس کا ذکر ملتا ہے۔

حضرت عیسیٰ علیہ السلام کے حواریوں میں صرف برناباس ہی ایسا حواری ہے جو ان کے بارہ حواریوں میں سے ایک ہے جو شروع سے لے کر حضرت عیسیٰ کے آخری لمحوں تک ان کے ساتھ رہا تھا جبکہ موجودہ انجیل یا کتاب مقدس کی چاروں اناجیل کے لکھنے والوں میں سے کوئی ایک بھی شخص حضرت عیسیٰ علیہ السلام کا حواری نہیں تھا اور نہ ہی ان میں سے کسی نے حضرت عیسیٰ کا حواری ہونے کا دعویٰ کیا ہے۔ جبکہ برناباس کا کہنا ہے کہ وہ مسیح کے اولین بارہ حواریوں میں سے ایک ہے اور شروع سے آخر تک وہ ان کے ساتھ رہا ہے۔ اور اس نے خود اپنی آنکھوں سے دیکھے واقعات اور کانوں سے سنے ہوئے اقوال مسیح علیہ السلام اس انجیل میں درج کی ہیں۔ اس میں حضرت عیسیٰ علیہ السلام کے متعلق سب سے زیادہ معلومات ملتی ہیں۔ اور اسی انجیل میں حضرت عیسیٰ علیہ السلام کی زبانی نبی آخر الزماں کی تشریف آوری کی بشارتیں دی گئی ہیں۔ اسی کتاب میں بہت واضح اور صاف طور پر نبی کریم صلی اللہ علیہ وسلم کو محمد رسول اللہ کے نام سے یاد کیا گیا ہے۔

انجیل کا اردو میں ترجمہ کتاب مقدس کیا گیا ہے جو پرانے اور نئے عہد ناموں یعنی عہد نامہ عتیق اور عہد نامہ جدید پر محیط ہے۔ اس کو بائبل کا نام دیا گیا ہے اور اس میں زبور تورات اور انجیل کو جمع کر دیا گیا ہے۔ کتاب مقدس کے ابتدا میں تعارف کے عنوان سے اردو ترجمے کے بارے میں تفصیل دی گئی ہے اس میں یہ بھی ذکر کیا گیا ہے۔ اردو بائبل کی تاریخ گواہ ہے کہ ہر بیس پچیس سال بعد ترجمے پر نظر ثانی کی جاتی ہے لیکن ۱۹۳۰ء سے اب تک اس میں مزید کوئی کام نہیں کیا گیا۔ قرآن کریم مکمل نبی آخر الزماں حضرت محمد صلی اللہ علیہ وسلم پر نازل ہوا جبکہ بائبل تقریباً ۳۹ کتب جنہیں قرآن کے تقابل میں سورتیں بھی کہہ سکتے ہیں انبیاء نبی اسرائیل پر نازل ہوئی تھیں یا ان کی طرف منسوب کی گئی ہیں۔ قرآن کریم میں بھی اللہ تعالیٰ نے اپنے انبیاء کرام علیہم السلام کے نام سے سورتوں کو منسوب فرمایا ہے لیکن ان تمام کا نزول نبی آخر الزماں حضرت محمد صلی اللہ علیہ وسلم پر ہی ہوا ہے۔

موجودہ انجیل کا پرانا عہد نامہ تمام کا تمام تقریباً تورات، زبور اور دیگر انبیاء کے صحائف پر محیط بتایا گیا ہے۔ اس میں کل ۳۹ صحائف اور کتب شامل ہیں جن کی تفصیل آئندہ صفحات پر ملاحظہ کیجیے۔

The first Book of Miosses Called

GENESIS

(۱) کتابِ پیدائش

(تورات)

لفظ پیدائش سے مراد خلقتِ عام، تکوین، آغازیہ کتاب کائنات کی تخلیق کے بارے میں اور بنی نوع انسان کے وجود میں آنے کے بارے میں اور دنیا میں گناہوں، دکھوں کے آغاز کو بتاتی ہے اور یہ بھی کہ اللہ تعالیٰ لوگوں سے کیسے معاملہ کرتا ہے۔ اس کتاب کے دو بڑے حصے ہیں۔

(۱) دنیا کی تخلیق اور نسل انسانی کی ابتدا اور قدیم تاریخ کے بارے میں ہے اس میں حضرت آدم علیہ السلام اور حضرت حوا علیہ السلام، قابیل، ہابیل، نوح علیہ السلام اور طوفانِ نوح اور ہابیل کے برج کے حالات و واقعات شامل ہیں۔

(۲) اس حصے میں اسرائیلوں کے آباؤ اجداد کی تاریخ اور سب سے پہلے مسلمان یعنی اللہ پر ایمان لانے والے حضرت ابراہیم علیہ السلام (ابراہام) ان کے بیٹے حضرت اسحاق علیہ السلام (اسحاق) اور حضرت ابراہیم کے پوتے حضرت یعقوب علیہ السلام جو اسرائیل کہلائے ان کے بارے میں ان کے بارہ بیٹوں کے بارے میں جن سے بنی اسرائیل کے بارہ قبائل وجود میں آئے خصوصاً ان کے بیٹے حضرت یوسف علیہ السلام کا ذکر ہے اور حضرت یعقوب علیہ السلام کا اپنے بیٹوں کو اپنے خاندان سمیت مصر لانے اور رہائش اختیار کرنے کا ذکر ہے۔

اگرچہ یہ کتاب لوگوں کے حالات و واقعات بتاتی ہے۔ لیکن سب سے پہلے یہ روداد ہے ”سب کچھ“ کی جو خدا نے کیا۔ یہ شروع ہوتی ہے اس اثباتی بیان سے کہ خدا نے کائنات کو تخلیق کیا اور ختم ہوتی ہے اس وعدے پر کہ خدا اپنے لوگوں سے تعلق قائم رکھے گا اور ان کی فکر کرتا رہے گا کتاب کے شروع سے آخر تک بڑا اور مقدم کردار خدا ہے۔ جو بدی کرتے ہیں وہ ان کی عدالت کرتا ہے اور انہیں سزا دیتا ہے۔ اپنے لوگوں کی رہنمائی اور مدد کرتا اور ان کی تاریخ کی تشکیل کرتا ہے۔ یہ قدیم کتاب لوگوں کے ایمان کی کہانی کو قلم بند کرنے اور ایمان کو زندہ رکھنے میں مدد دینے

کے لیے لکھی گئی ہے۔ اس میں زمین و آسمان کی تخلیق سے لے کر حضرت آدم علیہ السلام، حضرت نوح علیہ السلام، حضرت ابراہیم علیہ السلام، حضرت اسحاق علیہ السلام اور حضرت یوسف علیہ السلام کے زمانے کی تاریخ ہے اور یہ حضرت یوسف علیہ السلام کی وفات پر ختم ہوتی ہے اس کتاب کے پچاس ابواب ہیں۔

قرآن حکیم میں بہت سی آیات اس کتاب سے مماثل موجود ہیں جن سے ان کی اصلیت کا اظہار ہو رہا ہے اور یہ بھی کہ اس میں کتنا کلامِ الہی ہے اور کتنی اور کیسی تحریف کی گئی ہے۔ اللہ تبارک و تعالیٰ جو بڑا ہی سمیع و علیم اور خبر رکھنے والا ہے وہ ہر چیز یہاں تک کہ خورد بینی جراثیم تک کی پوری طرح خبر رکھتا ہے۔ اس نے اپنی آخری کتاب میں جو کچھ فرمایا وہی مکمل درست اور سچائی ہے۔ حضرت آدم علیہ السلام کی تخلیق کے بارے میں جو کچھ قرآن میں آیا اور جو کچھ اس عظیم کائنات کے بارے میں ہے وہی درست ہے۔ بائبل کے اس حصے یا کتابِ پیدائش میں درحقیقت کئی آسمانی صحیفے شامل کیے گئے ہیں اس کی ابتدا میں صحیفہ حضرت آدم علیہ السلام جس میں حضرت آدم علیہ السلام کو اور ان کی اولاد کو زندگی بسر کرنے کا سلیقہ و ہدایت دی گئی تھیں اور انہیں یہ بتایا سمجھایا گیا تھا کہ ان کی تخلیق یا پیدائش کیسے ہوئی تاکہ وہ کسی غلط فہمی کا شکار نہ ہوں اور اپنی اصلیت کو ہمیشہ مد نظر رکھیں اور احکامِ الہی کی پابندی کریں اس وقت چونکہ اولادِ آدم اس قدر نہیں تھی کہ ان میں کسی قسم کے مذہبی اختلافات جنم لیتے اس لیے ان کے صحیفے میں تمام تر ہدایات و احکامات انسان کو زمین پر کیسے رہنا تھا بلکہ افزائشِ نسل کس طرح کرنا ہے اور آدم علیہ السلام کو اپنی ہونے والی اولاد کے مسائل یعنی کس طرح جوڑے بنانا ہے یا ان میں اگر کوئی اختلاف ہو تو اسے کس طرح حل کرنا ہے جیسے ہابیل اور قابیل کا واقعہ رونما ہوا تو اس کے لیے انہوں نے حکمِ الہی کے مطابق ہی فیصلہ کیا یہ سب کچھ انجیل کی اس کتابِ پیدائش میں بھی ہے لیکن تحریف شدہ ہے جبکہ یہی سب کچھ اپنی اصل حیثیت میں قرآن کریم میں دیا گیا ہے تاکہ بنی اسرائیل کی تحریفات کا درست طور پر پتہ چلے اور اسی سبب اللہ تعالیٰ نے تمام انبیاء پر نازل کردہ صحائف کو قرآن کریم میں شامل کر دیا ہے۔

دوسرا صحیفہ میں شیث علیہ السلام اور حضرت نوح علیہ السلام کا بیان شامل کیا گیا ہے ان کو بھی اصل حالت میں اللہ تعالیٰ نے قرآن میں جمع فرما دیا ہے خصوصاً حضرت نوح علیہ السلام کا صحیفہ جس میں ان کی قوم کا احوال اور طوفانِ نوح کا واقعہ ہونا اور ان کی قوم کی تباہی کے احوال شامل کر دیے گئے ہیں جتنا اور جو کچھ قرآن میں اس کے بارے میں دیا گیا ہے وہی درست اور حقیقی ہے اس باب میں انجیل میں جو کچھ دیا گیا ہے اس کا بخوبی اندازہ ہو جاتا ہے کہ بنی اسرائیل کے کاہنوں راہبوں

نے کس قدر اور کیسی تحریف کی ہے۔

تیسرا صحیفہ کتاب پیدائش میں حضرت ابراہیم علیہ السلام اور حضرت لوط علیہ السلام کا بیان ہے۔ ان کے صحائف میں بھی ترمیم و تحریف کی جس کا اندازہ قرآن کریم سے ہو رہا ہے۔ قرآن کریم اللہ تبارک و تعالیٰ کی آخری اور جامع کتاب ہے تمام آسمانی صحائف پہلے بھی اللہ تعالیٰ کی ہی طرف سے آئے تھے وہی ابتدا سے لے کر انتہا تک قادر الکلام ہے اس لیے اس قادر نے اپنا کلام جس میں بنی اسرائیل نے تحریف و ترمیم کر دی تھی اسے ویسے ہی جیسا کہ ان انبیاء پر نازل کیا تھا قرآن کریم میں دہرا دیا تاکہ آخری نبی کی آخری امت کی آخری کتاب میں تمام اغلاط کی درستی ہو جائے۔ جیسا کہ سب سے اہم اور بڑی تحریف بنی اسرائیل کے لوگوں نے یہ کی تھی کہ حضرت اسمعیل علیہ السلام کی قربانی کے حکم کو انہوں نے حضرت اسحاق سے بدل دیا۔

چوتھا صحیفہ جو اس کتاب پیدائش میں ہے وہ صحیفہ حضرت یعقوب علیہ السلام ہے اور حضرت یوسف علیہ السلام سے اس صحیفے کی ابتدا میں ہی تحریف کر کے حضرت یعقوب علیہ السلام اور ان کے بھائی عیص کے بارے میں ان کی پیدائش کے بارے میں تفصیل دی ہے جبکہ قرآن اس بارے میں خاموش ہے۔ لیکن بنی اسرائیل نے اس صحیفے میں خوب خوب تحریف کی ہیں کیونکہ قرآن کریم میں حضرت یعقوب علیہ السلام اور ان کے بیٹوں کے بارے میں سب کچھ ہی بتا دیا ہے۔ حضرت یوسف علیہ السلام کے صحیفے میں جو کچھ اصل رہا ہو گا وہ سب اللہ تبارک و تعالیٰ نے قرآن حکیم میں ارشاد فرما دیا ہے۔ ویسے بھی وہ سارے صحیفے کلام الہی ہی تھے پھر صاحب کلام اگر اس کی درستی کرے تو کون ہو گا جو اس کی کسی طرح تردید کر سکے۔ بائبل کے اس حصے میں بھی تمام تحریفات الگ پہچان لی جاتی ہیں بس قرآنی آیات سے ان کا تقابل کرنے کی ضرورت ہے کہ دودھ کا دودھ اور پانی کا پانی الگ نظر آنے لگتا ہے۔ کتاب پیدائش میں شامل حضرت یوسف علیہ السلام کا صحیفہ آخری صحیفہ ہے۔ اس کے بعد انجیل کا دوسرا باب شروع ہوتا ہے۔ حیرانی کی بات یہ ہے کہ حضرت ابراہیم علیہ السلام جن کی ذات والا صفات پر ساری انسانیت کے تمام زندہ الہامی سلسلہ مذاہب کے پیروکار جن میں مسلمانوں کے علاوہ یہودی نصرانی حضرت ابراہیم علیہ السلام سے یکساں وابستگی رکھتے ہیں اس کے باوجود حضرت ابراہیم علیہ السلام کی زندگی کے اہم واقعات کا بائبل میں ذکر نہیں کیا گیا۔ ان کی زندگی کے عراقی دور تک کو بائبل میں نظر انداز کیا گیا ہے جن میں نمرود سے ان کی مڈ بھینڑ والہ اور قوم سے کشمکش بت پرستی کے خلاف جدوجہد آگ میں ڈالے جانے کا واقعہ اور ملک چھوڑنے پر مجبور ہونا۔ یہ سب کتاب پیدائش کے مصنف کی نظر میں غیر اہم تھا

اس نے صرف حضرت ابراہیم علیہ السلام کی ہجرت کا ذکر کیا ہے وہ بھی اس انداز میں کہ جیسے وہ تلاش معاش کے سلسلے میں اپنا ملک چھوڑ کر دوسرے ملک میں جا کر آباد ہو گئے۔ قرآن کریم اور بائبل کا سب سے دلچسپ اختلاف یہ ہے کہ قرآن کے بیان کی رو سے (جو یقیناً درست ہے کہ براہ راست اللہ تعالیٰ کا ارشاد ہے) کہ حضرت ابراہیم علیہ السلام کا مشرک باپ ان پر ظلم کرنے میں پیش پیش تھا۔ جیسا کہ سورہ مریم کی آیت ۴۶ میں ارشاد ہوا ہے۔

قَالَ أَرَأَيْتَ إِنْ كُنْتُ نَادٍ مُنَادٍ يَدْعُكَ يَا إِبْرَاهِيمَ لِيُنَادِيَكَ وَأَهْجُرَنِي مَلِيًّا ۝۴۶

ترجمہ:- اس نے کہا (حضرت ابراہیم کے والد نے) کہ اے ابراہیم کیا تو ہمارے معبودوں سے پھر گیا ہے۔ تو سن اگر تو باز نہ آیا تو میں تجھے پتھروں سے مار ڈالوں گا جا ایک مدت دراز تک مجھ سے الگ ہو جا۔ (سورہ مریم: ۴۶)

قَالَ سَلَامٌ عَلَيْكَ سَأَسْتَغْفِرُ لَكَ رَبِّي إِنَّهُ كَانَ بِي حَفِيًّا ۝۴۷

ترجمہ: کہا اچھا تم پر سلام ہو میں تو اپنے پروردگار سے تمہاری بخشش کی دعا کرتا رہوں گا وہ مجھ پر حد درجہ مہربان ہے۔ (مریم: ۴۷)

جبکہ اسی واقعہ کو بائبل میں پیدائش کے باب میں یوں لکھا گیا ہے ”اور تاریخ (حضرت ابراہیم کا باپ) نے اپنے بیٹے ابرہام کو اور اپنے پوتے لوط کو جو حاران کا بیٹا تھا اور اپنی بہوساری کو جو اس کے بیٹے ابرہام کی بیوی تھی کو ساتھ لیا اور سب کو کسد یوں کی طرف لے کر روانہ ہوا اور کنعان کے ملک میں جا بسا“ (بائبل پیدائش باب ۱۱- آیت ۳۱) اس سے بخوبی اندازہ کیا جاسکتا ہے کہ بائبل کی اس کتاب میں کیسی اور کس قدر تبدیلیاں کی گئی ہیں۔

The second book of Mosas called

EXODUS

(۲) کتاب خروج

(تورات)

اس کا مطلب ہے برآمد ہونا، باہر نکلنا، روانگی، کوچ، انجیل کی یہ کتاب اسرائیلی قوم کی تاریخ کے سب سے اہم واقعہ کا بیان کرتی ہے۔ یعنی بنی اسرائیل کا مصر سے نکلنے اور فرعون مصر کی غلامی سے آزادی کا ذکر کرتی ہے۔ اس کتاب کے چار بڑے حصے ہیں۔ اس میں حضرت موسیٰ علیہ السلام کی پیدائش سے لے کر ان کی دعوتِ اسلام اور فرعون کا غرق دریا ہونا اور کوہ سینا پر اللہ سے ہم کلام ہونے کے واقعات اور تورات کے احکام مذکور ہیں۔ یہ کتاب بنی اسرائیل کے صحرائے سینا میں خیمہ زن ہونے پر ختم ہوتی ہے۔ اسے خروج اس لیے کہتے ہیں کہ اس میں بنی اسرائیل کے مصر سے نکلنے کا واقعہ مذکور ہے۔

(۱)۔ بنی اسرائیل کا عبرانیوں کی غلامی سے آزاد ہونا۔

(۲)۔ مصر سے کوہ سینا کا سفر۔

(۳)۔ کوہ سینا پر اللہ تعالیٰ کا بنی اسرائیل سے عہد باندھنا جس میں ان کو اخلاقی، سیاسی، مذہبی، آئین

وقوانین دیے گئے جن کے مطابق انہیں زندگی بسر کرنا تھی۔

(۴)۔ اسرائیلیوں کو اپنی عبادت کے لیے ایک جگہ بنا کر اسے آراستہ کرنا، کاہنوں کے اور اللہ کی پرستش

و عبادت کے آئین و احکامات۔

اس کتاب کا سب سے اہم ترین حصہ وہ ہے جس میں بتایا گیا ہے کہ اللہ تعالیٰ نے کیا کیا جب اس نے

اپنے (بنی اسرائیل کے) غلام لوگوں کو آزاد کر لیا اور انہیں ایک قوم بنایا اور انہیں مستقبل کی امید دلائی۔ اس

کتاب کا مرکزی کردار حضرت موسیٰ علیہ السلام ہیں جنہیں اللہ تعالیٰ نے لوگوں کی رہنمائی اور ہدایت کے

لیے جن لیا تھا اور انہیں اپنی قوم کو مصر سے نکالنے کی ذمہ داری سونپی تھی اس حصے کے باب ۲۰ میں دس احکام

ہیں۔ اس کتاب کے کل چالیس ابواب ہیں۔

اسی کتاب میں من و سلویٰ کا ذکر بھی آیا ہے کچھ مضامین قرآن مختلف انداز میں بیان کئے گئے ہیں۔

در اصل یہ اور اس کے بعد کی کئی ابواب خروج احبار گنتی استثناء یہ سب کے سب حضرت موسیٰ علیہ السلام

پر نازل ہونے والی کتاب الہی تورات کے نسخ اور تحریف شدہ ابواب ہیں تورات کے بارے میں قرآن حکیم

میں جو ذکر آیا ہے اس کی تفصیل گزشتہ صفحات میں سورۃ البقرہ۔ ۵۷ میں آپ کی نظر سے گزر چکی ہے۔

یہاں کتاب الہی تورات کا پہلا حصہ خروج مکمل ہوتا ہے۔ تورات کا کتنا حصہ قرآن کریم میں دیا گیا ہے

اور کتنا حصہ انجیل میں اس میں اضافی اور تحریف شدہ ہے۔ تورات کا دوسرا حصہ احبار ہے جس کی ہلکی سی تشریح

آ رہی ہے۔

The third book of mosas called

(۳) کتاب احبار تورات

(۳)۔ احبار۔ کا مطلب ”یہودیوں کے علما“ اسے کاہنوں کا صحیفہ اور ”لاویوں کی کتاب“ اور ”کاہنوں کے قوانین“ بھی کہا جاتا ہے اس کتاب میں اسرائیلیوں کے لیے عبادت اور پرستش کے قواعد و ضوابط اور مذہبی رسومات کے لیے آئین و احکامات درج ہیں۔ اور کاہنوں کے لیے ہدایات ہیں جو ان سارے احکام پر عمل کرنے اور کرانے کے ذمہ دار تھے۔

اس کتاب کا خاص موضوع اللہ کی قدوسیت ہے اور وہ طریقے ہیں جن کے مطابق لوگوں کو عبادت کرنی اور زندگی بسر کرنی چاہیے تاکہ اسرائیلیوں کا ”قدوس خدا“ کے ساتھ رشتہ قائم ہو سکے۔ اس کے علاوہ اس میں بنی اسرائیل کا صحرائے سینا میں خیمہ زن ہونے کے دوران دیے گئے احکامات مذکور ہیں اس کے ۲۷ ابواب ہیں۔

بائبل میں شامل یہ کتاب دراصل تورات کا دوسرا حصہ ہے اس کے عنوانات کہیں یا سورتیں یا موضوعات کیونکہ بائبل نے انہیں موضوعات ہی کہا ہے۔

اس میں تورات کے وہ احکامات ہیں جو انجیل مقدس میں موجود ہیں ان سے ہی بخوبی اندازہ کیا جاسکتا ہے کہ ان میں کس قدر اوپر کیسے تحریف کی گئی ہے تقابل کے لیے ہمارے سامنے قرآن کریم موجود ہے اس کے احکامات کا انجیل کے احکامات سے بخوبی موازنہ کیا جاسکتا ہے اور انجیل کی صداقت کھل کر سامنے آجاتی ہے۔ انجیل یا بائبل میں شامل تورات کا تیسرے حصے کا نام گنتی ہے۔

جیسا کہ اس کتاب اجبار کے باب نمبر ۲۶ کی پہلی آیت میں آیا ہے۔ (۱) تم اپنے لیے بت نہ بنانا اور نہ کوئی تراشی ہوئی مورت یا لاٹ اپنے لیے کھڑی کرنا اور نہ اپنے ملک میں کوئی شبیہ دار پتھر رکھنا کہ اسے سجدہ کرو اس لیے کہ میں خداوند تمہارا خدا ہوں۔ (۲) تم میرے سبت کو ماننا اور میرے مقدس کی تعظیم کرنا۔ میں خداوند ہوں۔ (۳) اگر تم میری شریعت پر چلو اور میرے حکموں کو مانو اور ان پر عمل کرو۔ (۴) تو میں تمہارے لیے ہر وقت بینہ برسوں اور زمین سے اناج پیدا ہوگا اور میدان کے درخت پھیلیں گے۔“ (احبار باب ۲۶۔ آیات ۱ تا ۴)

یہ فرمانبرداری کی برکات تھی نافرمانی کی سزا کا ذکر اس طرح کیا گیا ہے (۱۴) لیکن اگر تم میری نہ سنو اور ان سب حکموں پر عمل نہ کرو۔ (۱۵) اور میری شریعت ترک کر دو اور تمہاری روحوں کو میرے فیصلوں سے نفرت ہو اور تم میرے سب حکموں پر عمل نہ کرو بلکہ میرے عہد کو توڑو۔ (۱۶) تو میں تمہارے ساتھ اسی طرح پیش آؤ گا کہ تپ دق اور بخار کو تم پر مقرر کر دوں جو تمہاری آنکھوں کو چوہٹ کر دیں گے۔ اور تمہاری جان کو کھلا ڈالیں گے اور تمہارا بیج بونا فضول ہوگا کیونکہ تمہارے دشمن اس فصل کو کھائیں گے۔ (اجبار باب ۲۶۔ آیات ۱۴ تا ۱۶)

The fourth book Of Mosas called

NUMBERS

(۴) کتابِ گنتی

(تورات)

یہ کتاب اسرائیلیوں کے ان چالیس برسوں کی تاریخ بیان کرتی ہے جس کے دوران وہ سینا سے روانہ ہو کر اس ملک کی مشرقی سرحد تک پہنچے تھے جس کو اللہ نے انہیں دینے کا وعدہ کیا تھا۔ کتاب کا نام تاریخ کی نمایاں خصوصیت کی طرف نشاندہی کرتا ہے۔ یعنی اسرائیلی قوم کی مردم شماری ہے جو کوہ سینا سے روانہ ہونے سے پہلے حضرت موسیٰ علیہ السلام کے حکم سے کی گئی تھی پھر دوبارہ ایک پشت گزرنے پر یردن کے مشرق میں موآب کے میدان میں کی گئی۔ گنتی کی کتاب اسرائیلی قوم کا مشکلات کے سامنے کمزور پڑنے بے حوصلہ ہو جانے بدل ہونے اور ڈر و خوف کو بیان کر رہی ہے۔ دونوں مردم شماری کے درمیانی عرصہ میں اسرائیلی کنعان کی جنوبی سرحد پر قادم برنج کے مقام پر آئے مگر وہاں سے ملک موعود میں داخل ہونے میں ناکام رہے اس علاقے میں کافی سال گزارنے کے بعد وہ دریائے یردن کے مشرقی علاقے میں پہنچے کچھ لوگ وہیں بس گئے تھے اور کچھ نے دریا پار کر کے کنعان میں داخل ہونے کی تیاری کی۔ اس طرح یہ کتاب اللہ اور اللہ کے رسول حضرت موسیٰ علیہ السلام سے بغاوت و سرکشی کو بیان کر رہی ہے اور یہ بھی کہ اللہ تعالیٰ ان کی بے وفائی نافرمانی کمزوری کے باوجود ان لوگوں کی مسلسل نگہداشت اور پروا کرتا رہا۔ اور یہ تاریخ ہے حضرت موسیٰ علیہ السلام کی ثابت قدمی کی اس کتاب کے کل ۱۳۶ ابواب ہیں۔

بائبل کی یہ کتاب بھی حضرت موسیٰ علیہ السلام پر نازل ہونے والی اللہ کی کتاب تورات کا ہی حصہ ہے۔ یہ کتاب بنی اسرائیل کے حالات بیان کرتی ہے۔ جو مشکلات کے سامنے اکثر بے حوصلہ اور بدل ہوتے اور ڈرتے رہتے تھے۔ اور اکثر خدا اور حضرت موسیٰ علیہ السلام کے خلاف جن کو خدا نے ان کی رہبری کے لیے مقرر کیا تھا بغاوت و سرکشی اختیار کرتے تھے۔ دراصل یہ کتاب ان کی اس حقیقت کا بیان ہے کہ ان کی کمزوری اور نافرمانی کے باوجود خدا و فاداری سے اپنے لوگوں کی مسلسل نگہداشت اور پروا کرتا رہا۔ یہ تاریخ ہے حضرت موسیٰ علیہ السلام کی ثابت قدمی کی گوکہ وہ کئی دفعہ بے صبرے ہو جاتے تھے گنتی کے باب ۱۱ کی آیت گیارہ میں اسی طرح آیا ہے (۱۱) تب موسیٰ نے خداوند سے کہا کہ تو نے اپنے خادم سے یہ سخت برتاؤ کیوں کیا؟ اور مجھ پر تیرے کرم کی نظر کیوں نہیں ہوئی جو تو ان سب لوگوں کا بوجھ مجھ پر ڈالتا ہے۔ جبکہ وہ خدا اور اپنی قوم دونوں کے جاں نثار تھے۔ قوم بنی اسرائیل جو حضرت یعقوب علیہ السلام کی اولادوں پر محیط ہے حضرت یعقوب علیہ السلام جب اپنے گمشدہ بیٹے حضرت یوسف علیہ السلام کے بلاوے پر اپنے وطن کنعان سے مصر تشریف لائے تھے اس وقت ان کی اولادوں کی کل تعداد خود بائبل کی کتاب

پیدائش کے باب ۴۶ کی آیات کے مطابق اس طرح ہے (۲۶) یعقوب کے صلب سے جو لوگ پیدا ہوئے اور اس کے ساتھ مصر میں آئے وہ اس کی بہوؤں کو چھوڑ کر شمار میں چھیا سٹھ تھے۔ (۲۷) اور یوسف کے دو بیٹے جو مصر میں پیدا ہوئے۔ سو یعقوب نے گھرانے کے جو لوگ مصر میں آئے وہ سب مل کر ستر ہوئے۔ (کتاب پیدائش باب ۴۶ آیات ۲۶-۲۷)۔

یہی بیان کتاب خروج کے باب اول میں بھی آیا ہے۔ بنی اسرائیل کی مصر میں قیام کی مدت کا ۲۱۵ برس ہے جبکہ بائبل کی ہی کتاب خروج میں آیا ہے کہ بنی اسرائیل کے مصر سے نکلنے سے اسی برس قبل مصر کا بادشاہ فرعون ان کے بیٹوں کو قتل کرتا رہا تھا۔ اس کی شہادت قرآن حکیم میں بھی ملی ہے۔ جبکہ اس کتاب کنتی کے باب اول کی آیت ۴۵ میں بنی اسرائیل کی تعداد مصر سے نکلنے وقت چھ لاکھ تیس ہزار پانچ سو پچاس بتائی گئی ہے۔ وہ بھی جنگ کرنے کے قابل مردوں کی تعداد ہے جیسا کہ آیت میں اظہار ہو رہا ہے۔ ”(۴۵) سو بنی اسرائیل میں جتنے آدمی بیس برس یا اس سے اوپر کی عمر کے اور جنگ کرنے کے قابل تھے وہ سب لیے گئے۔ (۴۶) اور ان سب کا شمار چھ لاکھ تین ہزار پانچ سو پچاس تھا۔“ قوم بنی اسرائیل کا قیام مصر میں کل ۲۱۵ برس رہا اس میں سے کتنے برس تک فرعون بنی اسرائیل کے لڑکوں کو قتل کرتا رہا اس سے ان کی نسل کی افزائش یقیناً رکی ہوگی۔ اس طرح کی گئی تعداد میں مبالغہ کیا گیا ہے۔ کیونکہ کتاب خروج کے باب نمبر ۱۲ آیت ۳۸ کے مطابق بنی اسرائیل کے ہمراہ ان کے بے شمار جانور گائے بکری بھی ساتھ تھے۔ اسی کتاب میں یہ بھی بتایا گیا ہے۔ بنی اسرائیل نے ایک ہی شب میں دریا پار کر لیا تھا۔ جبکہ ان کے ساتھ ایک لشکر جبار تھا پھر جب وہ طور سینا کے ارد گرد جمع ہوئے جہاں ایلیم کے مقام پر بارہ چشموں کا مقام تھا جہاں کھجور کے ستر (۷۰) درخت بھی تھے وہ اتنا بڑا میدان نہیں تھا کہ وہاں چھ لاکھ تین ہزار پانچ سو پچاس جنگ کے قابل نو جوانوں کے ساتھ ان کے خاندانوں کے دیگر افراد جن کی تعداد ان سے کہیں زیادہ ہوگی جن کے ساتھ ان کے جانور بھی رہتے تھے۔ قیام کر سکیں اس کا ذکر کتاب خروج میں اس طرح آیا ہے۔ (۲۷) ”پھر ایلیم میں آئے جہاں پانی کے بارہ چشمے اور کھجور کے ستر درخت تھے اور وہیں پانی کے قریب انہوں نے اپنے ڈیرے لگائے۔“ (باب ۱۵- آیت ۲۷: کتاب خروج) ابن خلدون نے اپنے مقدر مہ تاریخ میں اس تعداد کا انکار کیا ہے۔ اور یہ بھی لکھا ہے کہ محققین کے قول کے مطابق موسیٰ علیہ السلام اور حضرت یعقوب میں صرف تین پشتوں کا ہی فاصلہ ہے صرف چار پشتوں میں کسی نسل کا اس قدر پھیل جانا کہ اس تعداد کو پہنچے درست نہیں ہو سکتا۔

یہاں تک تو رات کا تیسرا حصہ تمام ہوا انجیل کی اس کتاب یا حصے میں زیادہ تر کاہنوں کے لاویوں کے انتظامی حکمرانی احکامات دیے گئے ہیں ابتدائی حصے میں کچھ واقعات ایسے بھی ہیں جن کا ذکر قرآن حکیم میں حضرت موسیٰ علیہ السلام کے حوالے سے موجود ہے۔ اب ہم تورات کے آخری حصے استثنا کی طرف بڑھیں گے۔

The fifth book of Moses called
DEUTERONOMY

(۵) کتاب استثنا

(تورات)

انجیل کی اس کتاب میں بہت ہی اہم معاملات درج ہیں۔ اس میں حضرت موسیٰ علیہ السلام کے وہ خطابات ہیں جو انہوں نے کنعان میں داخل ہونے سے پہلے موآب کے مقام پر قیام کے دوران جب اسرائیلی قوم بیابان کے طویل سفر کے بعد وہاں پڑاؤ ڈالے ہوئے تھی دیے اور حضرت موسیٰ علیہ السلام کے موعظ جن میں وہ اسرائیلیوں کو ان کا اللہ سے کیا گیا وعدہ اور گزشتہ چالیس سال کے چیدہ چیدہ اور اہم واقعات اپنی قوم کو یاد دلاتے ہیں اور لوگوں کی تاکید کرتے ہیں کہ وہ لوگ یاد کریں کہ خدا نے کس طرح بیابان میں ان کی رہنمائی اور نگہداشت کی اور اب ضروری ہے کہ وہ خدا کے فرمانبردار اور وفادار رہیں۔ حضرت موسیٰ علیہ السلام ان دس احکام کو دہراتے ہیں اور پہلے حکم کے معنی و مقصد پر زور دیتے ہیں اور لوگوں سے کہتے ہیں کہ صرف خداوند اور خدا کے جاں نثار رہو۔ اس کے بعد وہ ان مختلف آئین و قوانین کو دہراتے ہیں جن کے مطابق اسرائیلیوں کو ملک موعود میں زندگی بسر کرنی ہوگی۔

حضرت موسیٰ علیہ السلام اپنے پیروکاروں کو سمجھاتے ہیں کہ تمہارے ساتھ خدا کے عہد کا کیا مطلب ہے اور تاکید کرتے ہیں کہ اس کے فرائض کو ادا کرنے میں اپنے آپ کو از سر نو مخصوص کرو۔ عہد یاد دلا یا اور قوانین الہی کو دہرایا اور لوگوں کو سمجھایا کہ اللہ تعالیٰ کے ساتھ کیے گئے عہد کا کیا مطلب ہے اس کتاب میں حضرت موسیٰ علیہ السلام کی وفات کو موضوع بنایا گیا ہے اور ان کے بعد یثوع علیہ السلام کا ذکر ہے جو حضرت موسیٰ علیہ السلام کے بعد اس قوم کے نبی ہوئے حضرت یثوع علیہ السلام کو قوم کا اگلا رہنما مقرر کیا جاتا ہے۔ سب سے پہلے وہ خدا کی وفاداری پر خوشی منانے کے لیے ایک گیت گاتے ہیں حضرت موسیٰ علیہ السلام دریائے یردن کے مشرق میں ملک موآب میں وفات پاتے ہیں اس کتاب کا اہم ترین موضوع و مضمون یہ ہے کہ خدا اپنے لوگوں (بنی اسرائیل) کو جن سے وہ محبت رکھتا ہے برکت دی ہے۔ اس کے لوگوں کا فرض ہے کہ اسے یاد رکھیں۔ خدا سے محبت رکھیں اور اس کے فرمانبردار رہیں تاکہ زندگی اور مسلسل برکت پاتے رہیں۔ باب ۶ آیت ۴-۶ اس کتاب کی کلید آیات ہیں جو اس طرح تحریر کی گئی ہیں۔۔۔ (۴) سن اے

اسرائیل خداوند ہمارا خدا ایک ہی ہے خداوند ہے۔ (۵) تو اپنے سارے دل اور اپنی ساری جان اور اپنی ساری طاقت سے اپنے خدا سے محبت رکھ۔ (۶) اور یہ باتیں جن کا حکم آج میں تجھے دیتا ہوں تیرے دل پر نقش رہیں۔ (استثنا باب ۶ آیت ۴-۶)۔ اس کتاب میں حضرت یثوع علیہ السلام کے صحیفے بھی شامل ہیں۔ اس کے کل ۳۴ باب ہیں۔ اس میں وہ واقعات و احکام مذکور ہیں جو بنی اسرائیل کی ”گنتی“ کے بعد حضرت موسیٰ علیہ السلام کی وفات تک پیش آئے تھے۔

بائبل کی یہ کتاب دراصل تورات کا آخری حصہ ہے جو بائبل میں استثنا کے نام سے شامل کیا گیا ہے اس کتاب میں جیسا کہ اوپر ذکر کیا جا چکا ہے حضرت موسیٰ علیہ السلام کے خطابات اور واعظ شامل ہیں جو انہوں نے اپنے آخری دور میں اپنی قوم کے سامنے بیان کیے۔

اس کتاب کے باب نمبر ۱۸ کی آیات ۱۵ تا ۱۸ میں نبی اکرم صلی اللہ علیہ وسلم کی پیش گوئی موجود ہے۔ (۱۵) خداوند تیرا خدا تیرے لیے تیرے ہی درمیان سے یعنی تیرے ہی بھائیوں میں سے میری مانند ایک نبی برپا کرے گا۔ تم اس کو سننا۔ (۱۸) میں ان کے لیے ان ہی کے بھائیوں میں سے تیری مانند ایک نبی برپا کروں گا اور اپنا کلام اس کے منہ میں ڈالوں گا اور جو کچھ میں اسے حکم دوں گا وہی وہ ان سے کہے گا۔

اس کے ساتھ ہی حضرت موسیٰ علیہ السلام پر نازل ہونے والی کتاب تورات مکمل ہوتی ہے۔ جس تورات کو حضرت موسیٰ علیہ السلام کی طرف منسوب کیا جاتا ہے اس کی نسبت کوئی ایسی سند موجود نہیں ہے کہ یہ ان تصانیف میں سے ہے۔ جو حضرت موسیٰ علیہ السلام پر نازل ہوئی تھیں۔ کیونکہ کسی بھی کتاب کے آسمانی اور واجب التسلیم ہونے کے لیے یہ نہایت ضروری ہے کہ پہلے تو وہ ٹھوس اور پختہ دلیل سے ثابت ہو کہ یہ کتاب فلاں پیغمبر کے واسطے سے لکھی گئی ہے۔ اس کے بعد کسی سند متصل کے ساتھ بغیر کمی بیشی اور تغیر و تبدل کے پہنچی ہے۔ کسی بھی صاحب الہام کی جانب محض وہم و گمان کی بنیاد پر نسبت کر دینے سے منسوب الیہ کی تصنیف نہیں ہو سکتی۔ (حضرت تفتی عثمانی)۔

اس کے بعد آنے والی کتاب حضرت موسیٰ علیہ السلام کے بعد آنے والے ان کے جاں نشین کی کتاب ہے۔

The book of JOSHUA

(۶) کتاب

(یشوع)

کتاب کا یہ حصہ دراصل حضرت یشوع علیہ السلام کے صحیفے سے تعلق رکھتا ہے۔ حضرت یشوع بن نون جن کا تعلق حضرت یوسف علیہ السلام کی اولاد سے ہے۔ یہ حضرت موسیٰ علیہ السلام کے خاص رفیقوں میں سے تھے۔ ہر دم ان کے ساتھ رہتے تھے اور ان کے بعد نبی ہوئے۔ بنی اسرائیل میں تقریباً ۲۸ برس تبلیغ کرتے رہے۔ قرآن حکیم میں ان کا نام لئے بغیر حضرت موسیٰ علیہ السلام کے ساتھی کے بطور ذکر آیا ہے۔ سورۃ الکہف آیت ۶۰ اور اس کے بعد کی آیتوں میں ان کے شاگرد اور نوجوان رفیق کا ذکر ہے جب حضرت موسیٰ نے حضرت خضرؑ سے ملاقات کے لیے سفر کیا تو یہی حضرت یشوع ان کے ساتھ تھے۔ انجیل کی اس کتاب میں ان کی وفات اور موعظ شامل ہیں۔ اسلامی تاریخ میں ان کا نام یوشع ہے۔

حضرت یشوع علیہ السلام حضرت موسیٰ علیہ السلام کے جاں نشین کے طور پر بنی اسرائیل میں مبعوث ہوئے یہ بھی جلیل القدر نبی تھے تاہم تاریخ اسلام میں ان کا ذکر آیا ہے کہ ایک دفعہ عمالقہ کے جباروں سے جمعہ کے دن جنگ ہو رہی تھی دوسرا دن سبت کا تھا۔ جس میں جنگ جاری نہیں رکھی جاسکتی تھی اور فتح مکمل نہیں ہو سکتی تھی کہ لڑتے لڑتے شام ہو گئی اور سورج ڈوبنے کو ہوا تو انہوں نے چاہا کہ اللہ سورج کا ڈوبنا موخر کر دے تو انہوں نے دعا کی جس کے سبب سورج ڈوبنے سے رک گیا اور تاریکی پھیلنے سے رک گئی۔ چنانچہ اللہ کے حکم سے غروب آفتاب موخر کر دیا گیا۔ اسے یوں بھی کہا جاسکتا ہے کہ اللہ تعالیٰ نے انہیں سورج غروب ہونے سے پہلے ہی فتح نصیب فرما دی تھی انہوں نے شام کا ملک فتح کیا۔ یہ ایک سو دس برس کی عمر میں فوت ہوئے۔

حضرت یشوع علیہ السلام حضرت موسیٰ علیہ السلام کے جاں نشین تھے ان کی یہ کتاب دراصل ان کی زیر قیادت بنی اسرائیل کی کنعان پر یلغار کی تاریخ ہے۔ اس کتاب میں جواہم اور قابل توجہ واقعات لکھے گئے ہیں ان میں دریائے یردن کو عبور کرنا اور سقوط یریحو اورعی کے مقام پر جنگ اور

خدا اور اس کے لوگوں کے درمیان عہد کی تجدید کا بیان ہے اس کتاب کا مشہور ترین حصہ وہ ہے جہاں لکھا گیا ہے کہ ”آج ہی تم اسے جس کی تم پرستش کرو گے چن لو۔ خواہ وہ وہی دیوتا ہوں جن کی پرستش تمہارے باپ دادا بڑے دریا کے اس پار کرتے تھے۔ یا اموریوں کے دیوتا ہوں جن کے ملک میں تم بستے ہو اب رہی میری میرے گھرانے کی بات تو ہم تو خداوند کی پرستش کریں گے۔“ (یشوع باب ۲۴ آیت ۱۵)

ان پر نازل ہونے والے صحائف کو بائبل میں ان کے نام سے ہی جمع کیا گیا۔ ان کی کتاب ان کے نام یشوع سے ہی منسوب کی گئی ہے اس کتاب میں چوبیس باب ہیں۔

تورات جو اسرائیلی مذہب کی اصل اور جڑ ہے جب اس کا یہ حال ہے تو کتاب یوشع جو تورات کے بعد دوسرے نمبر پر شمار ہوتی ہے اس کا حال بھی عجب ہی ہے۔ اس کتاب کے ماننے والوں کو آج تک نہ تو اس کے مصنف کا اور نہ اس زمانے کا جس میں اسے لکھا گیا ہے پتہ چل سکا ہے اس کے بارے میں خود قوم بنی اسرائیل کے عالم فاضلوں کے پانچ اقوال ہیں۔ پیٹرک اور ٹاملائن ڈاکٹر کری کے مطابق یہ کتاب یشوع علیہ السلام کی ہی لکھی ہوئی ہے جبکہ ڈاکٹر لائٹ فٹ کے مطابق یہ کتاب فیخاس کی لکھی ہوئی ہے جبکہ کالون کا خیال ہے کہ یہ کتاب عزار کی لکھی ہوئی ہے اور مراٹل کے مطابق یہ خیال ہے کہ یہ کتاب شموئیل علیہ السلام کی لکھی ہوئی ہے۔ ہنری کا بیان ہے کہ ارمیا علیہ السلام کی لکھی ہوئی ہے۔

یہ تھیں یشوع کی کتاب جو ان کے نام سے منسوب کی گئی ہے۔ ان کے بعد کالب ان کے نائب اور خلیفہ ہوئے ان کے بعد تاریخ اسلام کے مطابق حضرت حزقیل علیہ السلام بنی اسرائیل میں مبعوث ہوئے۔ ان کی دعا سے ہزاروں مردانے والے زندہ ہو گئے تھے۔ یہ واقعہ ان کے نام کے بغیر سورۃ البقرہ کی آیت ۲۴۳ میں آیا ہے اس کی تفصیل آئندہ صفحات میں دی جائے گی۔ حزقیل علیہ السلام کے بعد حضرت شموئیل علیہ السلام لاوی بن یعقوب علیہ السلام کی اولاد سے تھے یہ حضرت موسیٰ علیہ السلام کے چار سو تیرہ سال بعد قریہ شیلو کہ میں پیدا ہوئے تھے اس کا شمار بنی اسرائیل کے انبیاء میں ہوتا ہے ان پر نازل ہونے والے صحیفے کو بائبل کی زینت بنایا گیا ہے۔

The book of JUDGES

(۷) کتاب قضاة

انجیل کی اس کتاب یا سورۃ کے معنی ایک حصے یا ٹکڑے کے ہیں۔ اس میں اسرائیلیوں کی تاریخ کے ان واقعات کا ذکر کیا گیا ہے جو ان کی کنعان پر یلغار اور فتح کے متعلق ہیں اور وہ واقعات جو ملک کنعان میں شہنشاہیت کے قیام کے عرصے میں پیش آئے۔ یہ دور دراصل لا قانونیت کا دور تھا۔ کتاب کے واقعات دراصل ان قومی مشاہیر کے معرکوں اور کارناموں کے تذکرے ہیں جو ”قاضی“ کہلاتے تھے۔ ان میں اکثر فوجی سردار یا سربراہ تھے جو قانونی اور اصطلاحی معنوں میں ”قاضی“ کہلاتے تھے۔ ان میں سب سے زیادہ مشہور اور نامور ”شمسون“ تھا اس کے کارنامے اس کتاب کے باب ۱۳ سے ۱۶ تک درج ہیں۔ اس کتاب کا سب سے اہم موضوع اسرائیلی قوم کے وجود و بقا کا انحصار اللہ تعالیٰ سے وفاداری پر تھا اور بے وفائی اور انحراف ہمیشہ ناگہانی آفات اور بلاؤں کی صورت ہوتا ہے۔ جب ان کی قوم توبہ کرتی اور خدا کی طرف رجوع کرتی تو خدا اپنی امت کو بچانے پر آمادہ ہو جاتا تھا اس میں یشوع کی وفات کے واقعات اور فوجی سرداروں کا بطور قاضی ذکر ہے۔

تاریخ اسلام جن پیغمبر کو سمویل علیہ السلام کے نام سے یاد کرتی ہے بائبل میں انہیں شمعون کے نام سے یاد کیا گیا ہے لیکن یہاں ان کے ساتھ یہوداہ کو شامل کر دیا گیا ہے۔ دراصل جس کتاب کو بائبل میں قضاة کے عنوان سے شامل کیا گیا ہے وہ حضرت سمویل علیہ السلام کا صحیفہ ہے۔ اس کتاب کے کل ۲۱ ابواب ہیں۔

کتاب قضاة کے بعد بائبل میں کتاب روت آئی ہے یہ ایک مختصر سی کتاب ہے جو بائبل کے تقریباً ڈھائی صفحات پر محیط ہے۔

The Book of

RHTH

(۸) کتاب (روت)

انجیل کی یہ کتاب ایک موآبی عورت روت سے تعلق رکھتی ہے۔ جو حضرت داؤد علیہ السلام کے دادا عوبید کی والدہ تھیں۔

شوہر کی وفات کے بعد اپنی اسرائیلی ساس کے ساتھ غیر معمولی اور بے مثال وفاداری کا ثبوت دیا اور غیر مہذب ہونے کے باوجود اسرائیلیوں کے خدا سے بھی بے پناہ مثالی لگاؤ قائم کر لیا اور زندگی بھر اس کی اطاعت کرتی رہیں۔ آخر میں انہیں مرحوم شوہر کے رشتہ داروں میں سے ایک شخص بوعز مل گیا جس نے ان سے بیاہ کر لیا۔ اس شادی کے تعلق کے باعث ہی وہ خاتون روت بنی اسرائیل کے عظیم بادشاہ اور رسول حضرت داؤد علیہ السلام کی پڑدادی بنیں چونکہ وہ ایک غیر قوم کی عورت تھیں جن کا تعلق اسرائیلی قوم سے نہیں تھا اس کے باوجود انہوں نے اسرائیل کے خدا کی طرف رجوع ہو کر ان کے خدا کے وفاداروں میں اپنے آپ کو شامل کر لیا۔ اس کتاب کے چار ابواب اور تین حصے ہیں۔ (۱)۔ نعومی روت کے ساتھ بیت لحم میں واپس آتی ہے۔ (۲)۔ روت بوعز سے ملتی ہے (۳)۔ بوعز روت سے بیاہ کرتا ہے۔

انجیل کی یہ ایک مختصر سی کتاب ہے اس کے موضوعات درج ذیل ہیں۔

- (۱)۔ ایملک اور ان کا خاندان موآب کو ہجرت کرتے ہیں (۲)۔ نعومی روت کے ساتھ بیت لحم واپس آتی ہے (۳) روت بوعز کے کھیت میں بالیں چنتی ہے (۴) روت کو شوہر مل جاتا ہے (۵) بوعز روت کو بیاہ لیتا ہے (۶)۔ بوعز کی نسل۔

اس سے پہلی کتاب قضاة کے واقعات اس مصیبت اور تباہی کے مظہر تھے جو خدا کے لوگوں پر اس وقت آتی تھی جب وہ نافرمان ہو کر اس سے دور ہٹ جاتے تھے۔ جبکہ یہ کتاب روت اس برکت کی مظہر ہے جو ایک غیر قوم کو اسرائیل کے خدا کی طرف رجوع ہونے پر حاصل ہوئی اور اس طرح وہ خدا کے وفادار لوگوں کا ایک حصہ بن گئی۔

The first book of SAMULE

(۹) کتاب سموئیل اول

یہ کتاب اسرائیلیوں کے اس دور پر منحصر ہے جب بنی اسرائیل سے قاضیوں کا نظام ختم ہوا اور شہنشاہیت قائم ہوئی۔ اسرائیلیوں کی قومی زندگی میں عظیم تبدیلی کا موجب تین شخصیتوں کو مانا جاتا ہے اول سموئیل علیہ السلام جو عظیم قاضیوں میں سے آخری قاضی تھے انہی کے دور میں طالوت اسرائیل کا بادشاہ بنا تھا ساؤل (بائبل میں طالوت کو ہی ساؤل کہا گیا ہے) جو اسرائیلیوں کا پہلا بادشاہ تھا اور تیسری شخصیت حضرت داؤد علیہ السلام کی تھی جن کے برسر اقتدار آنے سے پہلے جالوت اور طالوت کی معرکہ آرائی کا ذکر ہے۔ جس میں حضرت داؤد علیہ السلام نے جالوت کو قتل کیا تھا اور اسی کتاب میں طالوت کی وفات تک کے واقعات بھی تحریر ہیں اس کتاب کے ۳۱ باب ہیں۔

پرانے عہد نامہ کی تاریخ کی مانند اس کتاب کا موضوع بھی اللہ سے وفاداری کا نتیجہ کامیابی اور نافرمانی کا نتیجہ خواری و بربادی ہے۔ یہ کتاب شہنشاہیت کے قیام پر ملے جلے تاثرات کو بیان کرتی ہے۔ خداوند کو اسرائیل کا حقیقی بادشاہ مانا جاتا تھا لیکن لوگوں کی درخواست کے جواب میں خداوند نے ان کے لیے ایک بادشاہ چنا سب سے اہم بات یہ تھی کہ اسرائیلی قوم اور ان کا بادشاہ دونوں ہی خدا کی حاکمیت مطلق اور انصاف کی اطاعت کرتے تھے۔ اس کے پانچ ابواب ہیں (۱)۔ سموئیل بہ حیثیت اسرائیل کا قاضی (۲۰)۔ ساؤل کا بادشاہ بننا (۳)۔ ساؤل کے دور حکومت کے پانچ سال (۴)۔ حضرت داؤد علیہ السلام اور ساؤل (۵)۔ ساؤل اور اس کے بیٹوں کی وفات۔

سموئیل :- متحدہ اسرائیل کے زمانے میں کوہستانی ملک داماتیم صوفیم کے ایک شخص القانہ جس کی دو بیویاں تھیں ایک کا نام حنہ اور دوسری کا فنہ تھا۔ ان میں فنہ کے یہاں اولاد تھی جبکہ حنہ بے اولاد تھی اس کا شوہر القانہ ہر سال سیلا میں رب الافواج کے حضور سجدہ کرنے اور قربانی

دینے جاتا تھا حنہ نے وہیں منت مانی کیونکہ حنہ کو اس کی سوت چھیڑا کرتی تھی اس لیے اس نے شیلو کے معبد میں منت مانی کہ اگر میرے بیٹا ہوا تو میں خداوند کی نذر کر دوں گی۔ اسے روتے دیکھ کر اس کے شوہر القانہ نے اسے تسلی دی پھر جب حنہ کے یہاں بیٹا ہوا تو اس نے اپنی منت پوری ہونے پر اپنے بیٹے سموئیل کو شیلو کے معبد کی نذر کر دیا اس کی پرورش وہیں معبد میں ہوئی پھر وہ بڑے ہونے پر اس معبد کا بڑا اور اہم کاہن بن گیا سموئیل علیہ السلام بڑے عالم فاضل کتب نویس اور اللہ کے نبی تھے انہوں نے ہی زبور کی یہ دو ابتدائی کتب تحریر کی ہیں۔ یہ یہودیوں کے بہت بڑے عالم اور مصنف مانے جاتے تھے ان کی لکھی ہوئی کتابیں جو دراصل ان کی یادداشتیں ہیں انجیل کا حصہ ہیں اس کے کل ۱۳۱ ابواب ہیں۔

دراصل یہ کتاب اور اس کے بعد آنے والی دوسری کتاب زبور کا تحریف شدہ حصہ کہا جاسکتا ہے جبکہ زبور کے نام سے اہل انجیل نے ایک دعائیہ گیتوں کی کتاب الگ مرتب کی ہے جس کا ذکر آگے آئے گا۔ زبور کے متعلق گزشتہ صفحات میں تفصیل سے ذکر کیا جا چکا ہے۔

یہاں تک سموئیل کی کتاب اول مکمل ہوئی۔ یہ کتاب الہی زبور کا پہلا حصہ ہے۔ جیسا کہ قرآن کریم میں سورۃ الانبیاء کی آیت ۱۰۵ میں ارشاد الہی ہوا ہے (ترجمہ) ”ہم زبور میں پسند و نصیحت کے بعد لکھ چکے ہیں کہ زمین کے وارث میرے نیک بندے (ہی) ہوں گے۔“ (الانبیاء ۱۰۰) زبور میں اس کے برخلاف بڑی تحریف و تبدیلی نظر آ رہی ہے۔ بائبل میں زبور کے نام سے جو کتاب اس وقت پائی جاتی ہے اس کے بارے میں یہ کہنا مشکل ہے کہ یہ کتنی اصلی، غیر محرف صورت میں ہے یا نہیں کیونکہ اصل نسخہ تو کہیں دستیاب نہیں ہے اس میں کتنی آمیزش ہے یہ کچھ نہیں کہا جاسکتا۔ اس کتاب کے بعد آنے والی کتاب اسی کا دوسرا حصہ ہے جسے بائبل میں سموئیل دوم کا عنوان دیا گیا ہے۔

The second book of

SAMULE-2

(۱۰) کتاب سموئیل دوم

انجیل کی یہ کتاب حضرت سموئیل علیہ السلام کی طرف منسوب ہے اس میں حضرت داؤد علیہ السلام کا بحیثیت بادشاہ یہوداہ پر اور پھر اسرائیل پر حکومت کی تاریخ درج ہے۔ اس کتاب میں حضرت داؤد علیہ السلام کے حالات کی واضح تصویر دکھائی دیتی ہے۔ انہوں نے اپنی حکومت و سلطنت کی توسیع و استحکام کی خاطر اپنی قوم کے اندر کے دشمنوں اور بیرونی طاقتوں سے کیسے زور آزمائی کی اس کا ذکر ہے۔ یہ کتاب دراصل حضرت داؤد علیہ السلام کی زندگی اور ان کی کارگزاریوں کا مایا بیوں پر محیط ہے۔ یہ سموئیل اول کا تسلسل ہے۔ اور ان پر نازل ہونے والی کتاب الہی زیور کا حصہ دوم ہے جسے بائبل میں سموئیل دوم کے عنوان سے شامل کیا گیا ہے اس کے مضامین سے قاری بخوبی اندازہ کر سکتا ہے کہ ایک صاحب کتاب نبی کے بارے میں بنی اسرائیل کے کیا خیالات و سوچ فکر تھی اور کتنا اس میں درست حصہ ہے اور کتنا غلط ہے کیونکہ اس کتاب کو لکھنے والے نے حضرت داؤد علیہ السلام کے بارے میں یوں لکھا ہے کہ پہلے اُس نے جنوب میں یہوداہ پر حکومت کی (باب: ۱ تا ۴) اور پھر پوری قوم پر جس میں شمال میں واقع اسرائیل بھی شامل تھا (باب: ۵ تا ۲۴) اس باب میں حضرت داؤد علیہ السلام کے حالات کی واضح اور صاف تصویر پیش کی گئی ہے کہ انہوں نے اپنی بادشاہی میں توسیع اور استحکام کے لئے اپنی قوم کے اندر اور بیرونی دشمنوں سے طاقت آزمائی کی۔ سارے حالات سے ثابت ہوتا ہے کہ حضرت داؤد علیہ السلام کا ایمان گہرا، پختہ اور مضبوط تھا۔ وہ خداوند کے وفادار اور جاں نثار تھے اور انہوں نے اپنی قوم کے دل اور وفاداریاں

جیت لیں۔ لیکن ساتھ ہی یہ بھی ثابت ہوتا ہے کہ بعض اوقات وہ سنگ دل ہو جاتے تھے۔ اور اپنی ہوس، ارادہ اور خواہش پوری کرنے کے لیے خوفناک گناہ کرنے پر راضی ہو جاتے تھے لیکن جب خداوند (یہوداہ کے نبی ناتن نے اس کے گناہ اس کے سامنے رکھے تو اس نے مانا اور اس کا اقرار کیا اور خداوند نے جو سزا اس پر نازل کی اسے قبول کیا۔ (باب ۲۴ آیات ۱۰ تا ۱۴) اس کا بخوبی اندازہ قرآن کریم کا ہر طالب علم کر سکتا ہے کہ بنی اسرائیل نے اپنی کتابوں میں اپنے پیغمبر تک کو نہیں چھوڑا جبکہ قرآن کریم میں ایسا کچھ نہیں ہے۔ اس سے پہلے کہ ہم آگے بڑھیں بہتر ہوگا کہ یہ جان لیں کہ سموئیل علیہ السلام جن کے نام سے دونوں کتابیں منسوب کی گئی ہیں، کون تھے۔

سموئیل اول دوم دراصل اسرائیل کے ایک بڑے اور اہم مصنف سموئیل کی لکھی ہوئی کتابیں ہیں ان کا شمار اسرائیل کے اہم مصنفوں میں کیا جاتا ہے یہ سب سے آخری اسرائیلی مصنف ہیں ان کا بچپن شیلو کے معبد میں ہی گزرا ہے وہ وہیں پلے بڑھے کیونکہ ان کی پیدائش کے لیے ان کی ماں نے یہی منت مانی تھی کہ اسے خدا کی نذر کر دے گی۔ اس نے فلسطینی ظالموں کے خلاف بغاوت میں اپنی قوم کی قیادت کی تھی۔ بڑھاپے میں اس نے ساؤل کو اسرائیل کے پہلے بادشاہ کی حیثیت سے مسموح کیا اور پھر بعد میں حضرت داؤد علیہ السلام کو ساؤل کا جاں نشین بنانے کے وقت مسموح کیا تھا۔

دراصل اس کتاب میں طالوت کی وفات کے بعد حضرت داؤد علیہ السلام کی حکومت اور طالوت کے بیٹوں سے ان کی لڑائی کا احوال مذکور ہے اس کتاب کے ۲۴ باب ہیں۔ سموئیل دوم یہاں تک مکمل ہوئی۔ اس کے بعد کی کتاب سلاطین اول ہے جو حضرت سلیمان علیہ السلام کے صحائف ہیں۔ اب ہم کتاب سلاطین اول کا تذکرہ کرتے ہیں۔

The first book of the

KINGS1

(۱۱) کتابِ سلاطین اول

سموئیل کی دونوں کتابوں میں یہ بیان ہوا ہے کہ اسرائیل میں شہنشاہیت کیسے شروع ہوئی سلاطین کی اس پہلی کتاب میں بھی شہنشاہیت کی تاریخ کا سلسلہ جاری ہے اسے تین حصوں میں تقسیم کیا جاسکتا ہے۔ اس میں حضرت داؤد علیہ السلام کے بڑھاپے اور وفات کا ذکر ہے اور حضرت سلیمان علیہ السلام کی تخت نشینی ان کے دور حکومت ان کی وفات اور ان کے بیٹوں کا احوال ہے اور شاہ انخی اب کی وفات تک کا ذکر ہے۔ اسی میں حضرت الیاس علیہ السلام کا ذکر بھی ہے اس کے کل ۲۲ ابواب ہیں۔

(۱) اسرائیل اور یہوداہ کے بادشاہ کی حیثیت سے سلیمان علیہ السلام کی جاں نشینی اور ان کے والد داؤد علیہ السلام کی وفات۔

(۲) حضرت سلیمان علیہ السلام کا دور حکومت اور ان کے کارنامے۔ خاص قابل ذکر کارنامے اور یروشلم میں ہیكل کی تعمیر۔

(۳) قوم دو حصوں یعنی شمالی سلطنت اور جنوبی سلطنت میں تقسیم ہوگئی اور نویں صدی قبل از مسیح تک ان کے فرمانرواؤں اور بادشاہوں کے حالات۔

سلاطین کی دونوں کتابوں میں ہر فرمانروا کا فیصلہ اس لحاظ سے ہوتا ہے کہ وہ کہاں تک خدا کا وفادار رہا کیونکہ قوم کی کامیابی کا انحصار بادشاہ کی وفاداری پر ہوتا ہے۔ اور اس کے برعکس بادشاہ کی نافرمانی اور بت پرستی تباہی و بربادی کا باعث بنتی تھیں۔ شمالی سلطنت کے سارے بادشاہ اس امتحان میں ناکام ہوئے جبکہ یہوداہ کے بادشاہوں کی روداد ملی جلی ہے۔

سلاطین کی ان کتابوں میں نمایاں اور سرکردہ ہستیاں خداوند کے نبی ہیں کیونکہ یہ جرأت مند اشخاص خدا کی طرف سے بولتے تھے اور قوم کو آگاہ اور خبردار کرتے تھے۔

اس کتاب کا اگر ہم قرآن کریم سے موازنہ کریں تو حقیقت کھل کر سامنے آ جائے گی کیونکہ جس طرح بنی اسرائیل نے کچھ بے ہودہ غزلیات اُن کے نام سے منسوب کی ہیں جو کسی بھی طرح کسی اللہ کے نبی کو زیب نہیں دیتیں تفصیل آگے آرہی ہے کہ اس کتاب میں یہودی علماء نے کتنی دروغ گوئی کی ہے۔ حضرت سلیمان علیہ السلام اللہ تعالیٰ کے جلیل القدر پیغمبر تھے ان کے بارے میں قرآن کریم کی سورتوں میں ذکر آیا ہے حضرت سلیمان علیہ السلام حضرت داؤد علیہ السلام کے صاحبزادے تھے ان کے انتقال کے بعد یہ بادشاہ ہوئے۔ اللہ تعالیٰ نے ان کے لیے ہوا کو مسخر کر دیا تھا اور پگھلے ہوئے تانبے کا چشمہ جاری کر دیا تھا۔ اللہ کے تمام منتخب نمائندے ہی پیغمبر رسول اور نبی بنائے جاتے ہیں جو معصوم اور ہر طرح کی غلاظتوں سے پاک ہوتے ہیں ایسے جلیل القدر پیغمبر کے لیے بائبل میں اس کے مصنفین نے حضرت سلیمان علیہ السلام کی جس طرح کردار کشی کی ہے ایسی تو انہوں نے اپنے کسی دشمن کی بھی نہیں کی جو سب کچھ قرآن کی روایات و احکام کے قطعی خلاف ہیں۔ جیسا کہ ان کے نام سے منسوب غزلیات کے پہلے باب کی ابتدا یوں کی گئی ہے۔ ”عورت سے خطاب“ وہ اپنے منہ کے چوموں سے مجھے چومے کیونکہ تیرا عاشق مئے سے بہتر ہے تیری عطر کی خوشبو لطیف ہے تیرا نام عطر ریختہ ہے۔ اسی لئے کنوریاں تجھ پر عاشق ہیں۔ ہمیں کھینچ لے ہم تیرے پیچھے دوڑیں گی۔ اس سے بھی اندازہ ہوتا ہے کہ جو قوم اپنے نبی کے بارے میں فاسد خیال رکھتی ہو جو قوم اپنے پیغمبروں کو ہلاک کرتی رہی ہو پھر بھی ان کی تعلیمات ہدایات و احکام کو اپنی مذہبی دینی کتاب میں جگہ دے رہی ہے اس کتاب میں ایک اور جلیل القدر پیغمبر حضرت الیاس علیہ السلام (ایلیا) کا بھی ذکر ان کے نام سے ساتھ دو جگہ آیا ہے۔

اس کتاب میں حضرت سلیمان علیہ السلام کے ساتھ اور کئی انبیاء علیہ السلام کا ذکر ہوا ہے جن میں حضرت الیاس علیہ السلام اور یثوع علیہ السلام کا ذکر قرآن کریم میں ہوا ہے۔ اس کے ساتھ ہی بائبل میں شامل سلاطین دوم کے بارے میں بائبل سے استفادہ کریں گے۔

The second book of the

KINGS-2

(۱۲) کتابِ سلاطین دوم

سلاطین دوم سلاطین اول کا ہی تسلسل ہے پہلی کتاب میں اسرائیلیوں کی دونوں سلطنتوں کی تاریخ کو جہاں چھوڑا گیا ہے وہیں سے یہ دوسری کتاب شروع ہوئی ہے۔ اس کتاب کو دو حصوں میں تقسیم کیا جاسکتا ہے اس کتاب میں انہی اب کی وفات سے صد قیام کی سلطنت کے احوال ہیں اور حضرت الیاس علیہ السلام اور حضرت ایشع علیہ السلام کے احوال بھی ہیں اس کے کل ابواب ۲۵ ہیں۔

(۱) نویں صدی قبل از مسیح سے لے کر ۲۲۷ قبل از مسیح تک دونوں سلطنتوں کی تاریخ۔ ۲۲۷ قبل از مسیح میں سقوط سامریہ اور شمالی سلطنت کے خاتمے کے ساتھ یہ دور ختم ہو جاتا ہے۔

(۲) اسرائیل کی سلطنت کے خاتمے کے بعد یہوداہ کی سلطنت کی تاریخ۔ یہ دور ۵۸۶ قبل از مسیح میں ختم ہوتا ہے جب شاہ بابل بنو کد نھر نے یروشلم پر قبضہ کر کے اسے تباہ و برباد کر دیا۔ آخر میں اس کتاب میں دو اشخاص کا ذکر آیا ہے ایک جدلیاہ جو شاہ بابل کے ماتحت یہوداہ کا حاکم (گورنر) تھا۔ دوسرا یہوداہ کا بادشاہ یہویاکین جسے بابل کے قید خانہ سے نکال کر سرفراز کیا گیا۔

اسرائیلیوں اور یروشلم کی تباہی و بربادی اس لیے نازل ہوئی کہ یہوداہ کے بادشاہ اور لوگ خدا کے وفادار نہیں رہے تھے۔ یروشلم کی تباہی و بربادی اور یہوداہ کے بہت سے لوگوں کی گرفتاری اسرائیلی تاریخ کا ایک زبردست موڑ ہے۔ سلاطین دوم کی اس کتاب میں حضرت الیاس علیہ السلام (ایلیاہ) کے جانشین حضرت ایشع علیہ السلام نمایاں نظر آتے ہیں۔

ایشع علیہ السلام نبی جن کا ذکر اس کتاب میں ہے تاریخ اسلام میں انہیں ایشع علیہ السلام کے نام سے یاد کیا گیا ہے تورات کے مطابق یہ حضرت الیاس علیہ السلام کے بعد مبعوث ہوئے ان کے جاں نشین کے طور پر قرآن کریم میں ان کے نام کے ساتھ دو جگہ سورۃ الانعام آیت ۸۶ تا ۸۹ اور سورہ ص ۴۸ میں آیا ہے۔ یہ نبی صاحب شریعت نبی تھے عہد عتیق میں ان کا ہی ایشع کے نام سے ذکر آیا ہے۔ سلاطین اول میں ہے کہ ایلیاہ (الیاس علیہ السلام) نے اپنی چادر ساخطہ کے بیٹے ایشع پر ڈال دی۔ تب سے وہ ایلیاہ کی خدمت میں رہنے لگے۔ اور سلاطین دوم کی اس کتاب میں ان کے معجزات کا ذکر کیا گیا ہے۔ تاریخ سے تورات کے بیانات کی بہت کم تصدیق ہوتی ہے۔

سلاطین یہودیائی اسرائیل کے تسلسل میں ہی آنے والی دونوں کتابیں تواریخ اول اور دوم جیسا کہ ان کے نام سے ظاہر ہے یہ بھی اسرائیل اور یہوداہ کی تاریخ ہے جسے دہرایا گیا ہے۔

The First book of the

CHRONICLES-1

(۱۳) کتاب تواریخ اول

تواریخ کی ان دونوں کتابوں میں کثرت سے ان واقعات کو دوبارہ تحریر کیا گیا ہے جو سموئیل اول دوم اور سلاطین اول دوم میں پہلے ہی درج ہیں۔ ان کا مقصد صرف یہی ہے کہ اسرائیل اور یہوداہ کی سلطنتوں پر آفات اور تباہیوں کے باوجود اللہ ان اقوام سے اپنے وعدے پر قائم رہا اور انہیں پورا کرتا رہا ہے۔ اس کتاب کا ایک اہم حصہ یروشلیم کی ہیکل میں عبادت اور پرستش کی شروعات کے بیان پر منحصر ہے، خصوصاً وہاں کا ہنوں اور لادیوں کے نظام کو بیان کیا گیا ہے۔ جن کے ذریعے عبادت و پرستش کی رسومات ادا کی جاتی تھیں۔ اس میں حضرت داؤد علیہ السلام کو ہیکل کا اور ان کی رسومات کا اصل بانی ظاہر کیا گیا ہے جبکہ ہیکل کی تعمیر حضرت سلیمان علیہ السلام نے کی تھی۔ اس کتاب میں حضرت آدم علیہ السلام سے لے کر حضرت سلیمان علیہ السلام تک کا شجرہ نسب اور حضرت داؤد علیہ السلام کے اجمالی حالات اور ان کا دور حکومت کا ذکر کیا گیا ہے اس کے کل ابواب ۲۹ ہیں۔

جس طرح انجیل کی اس کتاب تواریخ اول میں حضرت داؤد علیہ السلام کے بارے میں تمام واقعات و حالات کو دہرایا گیا ہے بالکل اسی طرح کچھ سلاطین سے پہلے والی کتب میں بھی آچکا ہے ایک آدھ واقعہ کے سوا سب کچھ وہی ہے جو پہلے بھی آچکا ہے ایسا ہی کچھ اس کے دوسرے حصہ تواریخ نمبر ۲ میں بھی ہوا۔

The second book of the

CHRONICLES-2

(۱۴)۔ کتاب تواریخ دوم

تواریخ کی پہلی کتاب جہاں ختم ہوئی ہے وہیں سے یہ دوسری کتاب تواریخ آگے کی تاریخ بیان کرتی ہے۔ اس کتاب میں حضرت سلیمان علیہ السلام کے دور حکومت اور ان کے بعد آنے والے مختلف بادشاہوں کے احوال صد قیام تک آئے ہیں اور بنوکدنصر کا یروشلم پر چڑھائی کا ذکر بھی آیا ہے کل ابواب ۳۶ ہیں۔ اس میں جو واقعات مرقوم ہیں وہ درج ذیل ہیں۔ (۱) سلیمان بادشاہ کا دور حکومت (۲) یربعام کی سربراہی میں شمالی قبیلوں کی رجعام کے خلاف بغاوت (۳) سلیمان کا بیٹا جاں نشین ہوتا ہے (۴) ۵۸۶ قبل از مسیح میں سقوط یروشلم تک یہوداہ کی سلطنت کی تاریخ: اس میں درج ذیل موضوعات دیے گئے ہیں۔

(۱) سلیمان بادشاہ کا دور حکومت (۲) حکومت کے ابتدائی سال (۳) ہیکل کی تعمیر (۴) آخری سال (۵) شمالی قبیلوں کی بغاوت (۶) یہوداہ کے بادشاہ (۷) سقوط یروشلم۔

تمام اہل کتاب کا یہ مسلک ہے کہ تواریخ کی دونوں کتابیں تو تاریخ اول اور تواریخ دوم حضرت عزراء علیہ السلام حضرت ججی اور حضرت زکریا پیغمبروں کی اطاعت سے لکھی ہیں جبکہ ان نبیوں کی تاریخوں کی تواریخ اول کے باب ۷ میں بنیمین کی اولاد کے بارے میں ایک دوسرے کے خلاف ہے۔ کیونکہ ایک جگہ بنیمین کے تین بیٹے تھے تو باب آٹھ میں پانچ بیان کیے گئے ہیں۔ (۶) بنی بنیمین یہ ہیں۔ (بالع اور بکر اور یدیعیل یہ تینوں تواریخ باب ۷ آیت ۶) (۱) اور بنیمین سے اس کا پہلو ٹھا بالع پیدا ہوا۔ دوسرا اشبیل تیسرا اخرج۔ (۲) چوتھا نوحہ اور پانچواں رفا۔ (تواریخ بائبل باب ۸۔ آیات ۱-۲)۔

موجودہ تورات ہرگز وہ تورات نہیں ہے جس کو حضرت موسیٰ علیہ السلام نے تصنیف کیا تھا یا انہیں وحی ہوئی تھی اور نہ ہی وہ تورات ہے جس کو حضرت عزراء علیہ السلام نے لکھا تھا۔ یہ تو ان قصہ کہانیوں کا حصہ ہے جو یہودیوں میں مشہور و مقبول تھے۔

اس کے بعد نئی کتاب ”عزرا“ کا آغاز ہوتا ہے جو تواریخ کی ان کتابوں کی اگلی کڑی ہے۔

The book of

“EZRA”

(۱۵)۔ کتاب عزرا

قیاس کیا جاتا ہے کہ عزرا سے مراد حضرت عزیر علیہ السلام ہیں۔ قرآن مجید میں حضرت عزیر علیہ السلام کا ذکر صرف ایک بار سورہ توبہ میں اس طرح آیا ہے۔ (ترجمہ) یہود کہتے ہیں عزیر اللہ کا بیٹا ہے اور نصرانی (عیسائی) کہتے ہیں مسیح اللہ کا بیٹا ہے یہ قول صرف ان کے منہ کی بات ہے۔ اگلے منکروں کی بات کی یہ بھی نقل کرنے لگے اللہ انہیں غارت کرے وہ کیسے پلٹائے جاتے ہیں۔ (توبہ ۳۰)۔

ابن کثیر نے حضرت عزیر علیہ السلام کا نسب اس طرح نقل کیا ہے عزیر بن جرودہ (یا سروخایا سوریق) بن عدیا بن ایوب بن درزنا بن عری بن تقی بن اسبوع بن فنحاص بن العاز بن ہارون بن عمران۔

ان کی زندگی کے تفصیلی حالات کے بارے میں کتب سیرت و تاریخ زیادہ تر خاموش ہیں اور جو روایات ملتی ہیں ان میں سے اکثر اسرائیلی ہیں جو سند کے اعتبار سے کمزور ہیں۔ بعض روایات سے معلوم ہوتا ہے کہ جب بخت نصر نے بیت المقدس پر حملہ کیا تھا تو یہ بہت چھوٹے اور کم سن تھے۔ اکیس سال کی عمر میں اللہ تبارک و تعالیٰ نے انہیں حکمت و منصب نبوت سے سرفراز فرمایا۔ حضرت عزیر علیہ السلام کو اللہ تعالیٰ نے بڑا حافظہ عطا فرمایا تھا۔ وہ اپنے دور کے تورات کے سب سے بڑے عالم تھے۔ بخت نصر نے جب بیت المقدس کی اینٹ سے اینٹ بجادی تھی اور بنو اسرائیل کے بچوں، بوڑھوں، مردوں، عورتوں سب کو قیدی بنا کر لے گیا تھا۔ تو اس وقت اس نے تورات کے تمام نسخوں کو اس طرح نذر آتش کیا کہ کوئی نسخہ باقی رہنے ہی نہیں دیا۔ چنانچہ زمانہ اسیری میں قوم بنی اسرائیل تورات سے بالکل محروم رہی۔ پھر جب بنی اسرائیلیوں کو رہائی نصیب ہوئی اور وہ بیت المقدس میں دوبارہ آباد ہو گئے تو انہیں تورات حاصل کرنے کی جستجو اور خواہش ہوئی۔ اُس

وقت حضرت عزیر علیہ السلام کے سوا کوئی ایسا حافظ تورات کا موجود نہیں تھا جسے اول تا آخر تورات حفظ ہو تورات کو دوبارہ لکھنے اور وجود بخشنے کا شرف حضرت عزیر علیہ السلام کو ہی حاصل ہے۔

ان کی قوم بنی اسرائیل نے جب یہ دیکھا کہ حضرت عزیر علیہ السلام نے بغیر کسی نسخے یا الواح کی مدد کے محض اپنے حافظے کی مدد سے ساری تورات لکھوادی تو ان میں سے بعض علمائے یہود نے جو یہ جانتے اور سمجھتے تھے کہ حضرت موسیٰ علیہ السلام تو تورات کی لکھی ہوئی الواح لائے تھے جبکہ حضرت عزیر علیہ السلام نے صرف اپنی یادداشت کے سہارے پوری تورات لکھوادی تو انہوں نے اسی سبب سے حضرت عزیر علیہ السلام کو خدا کا بیٹا (ابن اللہ) کہنا شروع کر دیا جس کی تردید قرآن حکیم میں بیان کی گئی ہے۔ اس کتاب میں خسرو cyrus شاہ فارس جسے تورات میں خورس کہا گیا ہے کا بنو کد نصر کے حملے کے بعد یروشلم کی دوبارہ تعمیر کرنا پھر حضرت عزیر علیہ السلام کا جلا وطن ہونا اور یہودیوں کو اپنے وطن واپس لانا اور گناہوں سے استغفار کرانا اس میں حضرت زکریا اور جی علیہ السلام کا ذکر بھی آیا ہے۔ انجیل میں شامل یہ کتاب دراصل تورات کی دونوں کتابوں کے سلسلے کی اگلی کڑی ہے۔ اس میں بابل کی اسیری سے کچھ یہودیوں کی واپسی اور ان کی زندگی کے معمولات کی بحالی اور یروشلم کے ہیکل سلیمانی میں عبادتوں کا از سر نو جاری ہونے کا احوال ہے ان تمام واقعات کو ترتیب سے پیش کیا گیا ہے۔ اس کے ابواب ۱۰ ہیں۔ اس کتاب کے تین اہم حصے ہیں۔ (۱) شاہ فارس خورس کے فرمان سے یہودیوں کے پہلے گروہ کی بابل کی قید سے وطن واپسی کا احوال (۲۰)۔ ہیکل سلیمانی کی دوبارہ تعمیر اور یروشلم میں اسے دوبارہ عبادت کے لیے مخصوص کرنا (۳)۔ اس حصے میں عزار کی زیر قیادت گروہ کی یروشلم واپسی اور ان کا نئے سرے سے بنی اسرائیل کی مذہبی سماجی زندگی کو منظم کرنے اور اسرائیل کے روحانی ورثہ کو محفوظ کرنے کے بارے میں ذکر ہے۔ یہ کتاب بابل عہد قدیم کے ساڑھے چودہ صفحات پر محیط ہے۔

عزیر کی یہ کتاب یہاں مکمل ہوتی ہے اس کے بعد نحمیاہ کی کتاب شروع ہوتی ہے جو تقریباً انجیل مقدس کے اکیس صفحات پر محیط ہے۔

The book of
NEHEMIAH
(۱۶)۔ کتابِ نحمیاہ

اس کتاب کو انجیل میں نحمیاہ کی کتاب کہا گیا ہے۔ نحمیاہ شروع میں ارتخزر رس (Artaxerxes) تھے یہ شاہ فارس کے خادم تھے۔ جب انہیں بنو نصر کے ہاتھوں یروشلم اور بیت المقدس کے اجڑنے کی خبر ملی تو یہ بادشاہ سے اجازت لے کر یروشلم پہنچے اور حضرت عزیر علیہ السلام کے ساتھ مل کر تعمیر نو میں حصہ لیا اس کتاب میں تمام واقعات تفصیل سے دیئے گئے ہیں۔ اور اس میں ان تمام لوگوں کے نام بھی دیئے گئے ہیں جنہوں نے یروشلم کی تعمیر میں حصہ لیا تھا یہ واقعات ۴۴۵ قبل مسیح کے ہیں اس کتاب کے کل ابواب ۱۳ ہیں۔ اس کو چار حصوں میں تقسیم کیا گیا ہے۔ (۱)۔ نحمیاہ کی یروشلم واپسی۔ کیونکہ اسے شاہ فارس نے یہوداہ پر حاکم (گورنر) مقرر کر کے بھیجا تھا (۲)۔ یروشلم کی فصیلوں کی تعمیر نو (۳)۔ عزیر خدا کی شریعت سنجیدگی سے سناتا ہے اور لوگ اپنے گناہوں کا اقرار کرتے ہیں۔ (۴)۔ بہ حیثیت یہوداہ کے حاکم کی مزید کارگزاریاں۔

نحمیاہ بن حکلیاہ ایک خدا رسیدہ شخص تھا جو خدا پر بھروسہ رکھتا تھا اور بڑی دل سوزی سے دعائیں مانگا کرتا تھا اور خدا پر بڑا گہرا انحصار کرتا تھا۔ یہ کتاب بھی بائبل کے تقریباً اکیس صفحات پر محیط ہے۔ یہاں یہ کتاب مکمل ہوتی ہے اس سے آگے دوسری کتاب آستر شروع ہوتی ہے۔

The book of
ESTHER
(۱۷)۔ کتابِ آستر

انجیل کی یہ کتاب یہودیوں کی عید پوریم کا مطلب اور پس منظر واضح کرتی ہے۔ آستر کی اس کتاب میں لکھے گئے واقعات فارس کے بادشاہ کے زمستانی (سرمائی) محل میں رونما ہوئے تھے۔ ان واقعات کا مرکزی کردار ایک دلیر اور جرأت مند یہودی عورت ہے جس کا نام آستر تھا۔ اس نے اپنی جرأت اور جاں نثاری سے اپنی قوم کو دشمنوں سے بچالیا تھا۔ جو ان کا نام و نشان مٹانے پر تلے ہوئے تھے۔ اس کے بھی چار حصے ہیں۔ (۱)۔ آستر ملکہ بنتی ہے (۲)۔ ہامان کی سازش (۳)۔ ہامان کا قتل کیا جانا (۴)۔ یہودیوں کا اپنے دشمنوں پر غالب آجانا۔ انجیل مقدس کی یہ کتاب انگلش میں تقریباً سو پانچ صفحات کی ہے۔

یہاں یہ کتاب مکمل ہوتی ہے اس کے بعد ایک اور مختصر کتاب جو حضرت ایوب علیہ السلام کے نام سے منسوب ہے جسے ہم صحیفہ ایوب علیہ السلام کہہ سکتے ہیں۔

The book of

JOB-

(۱۸) کتاب ایوب

انجیل کی یہ کتاب حضرت ایوب علیہ السلام سے منسوب ہے۔ قرآن حکیم میں ان کے صبر و ضبط کی تعریف کی گئی ہے ان کی پیدائش بحریت کے مشرق میں شہر عوز میں ہوئی تھی اور وہیں آپ کو آزمائش الہی پیش آئی۔ قرآن حکیم میں ان آزمائشوں کی تفصیل نہیں بتائی گئی جبکہ تورات میں کہا گیا ہے کہ انہیں جندی امراض لاحق تھے۔ اس کتاب میں ان ہی امراض و آزمائشوں سے متعلق بیان کیا گیا ہے۔ اس کتاب کا زیادہ حصہ حضرت ایوب علیہ السلام کے تین دوستوں Eliphaz the Temanite الیفز تیمانی، Bildad the Shuhite بلد دسوخی اور Zophar the Naomathite ضوفر نعماتی کے ساتھ مکالموں پر مشتمل ہے۔ ان کے یہ تینوں دوست یہ ثابت کرنا چاہتے تھے کہ حضرت ایوب علیہ السلام پر یہ بلائیں ان کی کسی خطا کے سبب آئی ہیں۔ اور آپ انکار کرتے تھے اس کتاب کے مقدمہ میں لکھا ہے کہ یہ کسی مصنف کی لکھی ہوئی کتاب ہے اور کتاب کے مقدمے کے آخری پیرا گراف میں اسے کہانی سے تعبیر کیا گیا ہے۔ اس سے بخوبی اندازہ کیا جاسکتا ہے کہ اس کتاب کی اصل کیا ہوگی۔ جبکہ حضرت ایوب علیہ السلام اللہ تعالیٰ کے ایک برگزیدہ نبی تھے۔ اور حضرت ابراہیم علیہ السلام کے نسب سے تعلق رکھتے تھے ان کی والدہ حضرت لوط علیہ السلام کی بیٹی تھیں۔ قرآن کریم میں ان کا ذکر سورۃ النساء سورۃ انعام سورۃ الانبیاء اور سورۃ ص میں ہوا ہے۔ حضرت ایوب علیہ السلام کے پاس بے انتہا دولت تھی۔ وہ بہت زیادہ صدقات و خیرات اللہ کی راہ میں کیا کرتے تھے اور غریبوں اور مصیبت زدوں کی خوب مدد کیا کرتے تھے۔ بڑے ہی مہمان نواز تھے۔ اجنبیوں کے ساتھ بڑی شفقت سے پیش آتے تھے۔ ان کی زندگی بڑی ہی آزمائشوں میں گزری ان کا صبر بہت مشہور اور ضرب المثل بن چکا ہے۔ انجیل کی اس کتاب ایوب کی ابتدا اسی سے ہوئی ہے۔ انہیں بے پناہ دولت مند بتایا گیا ہے۔ اس میں حضرت ایوب علیہ السلام کے بارے میں تاریخی حقائق کو توڑ مروڑ کر پیش کیا گیا ہے۔ اس کی تفصیل قرآنی حصہ میں دیکھ سکیں گے جہاں ایوب علیہ السلام کا ذکر قرآن حکیم میں ہوا ہے اس میں ۴۲ ابواب ہیں۔

یہ مختصر کتاب یہاں مکمل ہوتی ہے۔ اس کے بعد آنے والی کتاب زبور کی پانچ کتابیں ہیں جنہیں بائبل میں ایک ہی عنوان کے تحت نمبر ۱۰ شامل کیا گیا ہے۔

The book of

PSALMS-

(۱۹)۔ کتاب زبور

زبور کا ذکر گزشتہ صفحات میں آچکا ہے جس میں قرآن کریم کے حوالہ جات بھی دیے گئے ہیں، لیکن یہاں یہ کتاب انجیل کے ایک حصے کے بطور آئی ہے اس لیے اس کے بارے میں جو کچھ اس کے تعارف میں انجیل کے مؤلفین نے لکھا ہے وہی دیا جا رہا ہے۔

زبور (مزامیر) کی کتاب بائبل مقدس میں گیتوں اور دعاؤں (مناجات) کی کتاب ہے۔

یہ زبور ایک طویل عرصے کے دوران مختلف مصنفین (اور شاعروں) نے لکھے اور تالیف کیے۔

بنی اسرائیل نے ان گیتوں اور دعاؤں (مناجات) کو اکٹھا اور مرتب کیا۔ وہ انہیں اپنی عبادتوں میں استعمال کرتے ہیں اور آخرا نہیں مذہبی نوشتوں میں شامل کر لیا گیا۔

یہ مذہبی نظمیں جو زبور کے حوالے سے اہل کتاب کی مذہبی نظمیں بن چکی ہیں ان میں کچھ

نظمیں خدا کی حمد و ثنا اور پرستش و ستائش کے گیت ہیں تو کچھ مدد و حفاظت اور نجات

(چھٹکارے) کی دعائیں ہیں اور کچھ معافی تلافی کی التجائیں ہیں تو کچھ خدا کی طرف سے

برکتوں کے لیے شکر گزاری اور احسان مندی کے گیت ہیں تو کچھ میں دشمنوں کے لیے سزا کی

درخواستیں ہیں۔ یہ تمام دعائیں ذاتی، شخصی، قومی، اجتماعی نوعیت کی ہیں۔

زبور کا یہ حصہ نظم بقول ان کے مصنفین کے انہیں حضرت یسوع مسیح نے بھی استعمال کیا ہے۔

اور نئے عہد نامہ کے مصنفین نے انہیں اقتباس کیا ہے یہ زبور مسیحی کلیساؤں میں اپنے ابتدائی

توں سے ہی عبادت اور پرستش کی گراں قدر اور قیمتی کتاب تصور کی جاتی ہے۔

زبور کی یہ مذہبی منظومات ایک سو پچاس ہیں انہیں مجموعی طور پر پانچ درج ذیل کتب یا مجموعوں میں مرتب کیا گیا ہے۔

- (۱) پہلی کتاب زبور۔ ۱ تا ۴۱ نظمیں اس میں شامل ہیں۔ کل ۴۱ نظمیں
 - (۲) دوسری کتاب زبور۔ اس میں ۴۲ تا ۷۲ نظمیں شامل ہیں۔ کل ۳۱ نظمیں
 - (۳) تیسری کتاب زبور۔ اس میں ۷۳ تا ۸۹ نظمیں شامل ہیں۔ کل ۱۷ نظمیں
 - (۴) چوتھی کتاب زبور۔ اس میں ۹۰ تا ۱۰۶ نظمیں شامل ہیں۔ کل ۱۷ نظمیں
 - (۵) پانچویں کتاب زبور اس میں ۱۰۷ تا ۱۵۰ نظمیں شامل ہیں۔ کل ۴۴ نظمیں
- ۱۵۰ نظمیں زبور میں ہیں۔

زبور کتب الہی میں ایک اہم کتاب ہے جو بنی اسرائیل کے نبی حضرت داؤد علیہ السلام پر رب کریم نے نازل فرمائی تھی جس کا ذکر قرآن کریم میں کئی جگہ ہوا ہے جس کے بارے میں قرآنی آیات کے حوالے سے آپ گزشتہ صفحات میں پڑھ چکے ہیں۔

ان تمام نظموں کی بابت جیسا کہ اس کتاب کی ابتدا میں تحریر کر دیا گیا ہے کہ یہ نظمیں ایک طویل عرصے میں مختلف شاعروں نے لکھی ہیں تو قیاس کیا جاسکتا ہے چونکہ اللہ تعالیٰ نے حضرت داؤد علیہ السلام کو بڑی خوش الہان اور سریلی آواز عطا فرمائی تھی۔ شاید اسی سبب ان کے ماننے والوں نے اپنی نظمیں ان سے منسوب کر کے کتاب زبور کا حصہ بنا دیا ہو۔

اب بائبل کے عہد نامہ قدیم کی ایک اور کتاب امثال کے بارے میں علم حاصل کرتے ہیں جو بائبل میں بیسویں نمبر پر درج ہے۔ اس کا نام امثال ہے۔

The book of
PROVERBS

(۲۰)۔ کتابِ امثال

انجیل کی یہ کتاب دراصل اسرائیل کے بادشاہ اور نبی حضرت سلیمان علیہ السلام بن داؤد علیہ السلام کی امثال کی کتاب ہے اس میں مقولوں اور ضرب الامثال کی صورت مذہبی اور اخلاقی تعلیمات کو یکجا کر دیا گیا ہے۔ نصرانی قوم کا دعویٰ ہے کہ اسے حضرت سلیمان علیہ السلام نے مرتب کیا ہے۔ کیونکہ بائبل کی کتاب سلاطین اول کے باب ۴ کی آیت ۳۲ میں ہے کہ ”اور اس نے تین ہزار مثالیں کہیں اور اس کے ایک ہزار پانچ گیت تھے۔“ ان میں سے اکثر و بیشتر کا تعلق روزمرہ کی عملی زندگی سے ہے اس کے چھوٹے چھوٹے مقولوں میں قدیم اسرائیلی اساتذہ اور دانشوروں کی بصیرت اور معاملہ فہمی جھلکتی نظر آتی ہے۔ ان میں سماجی معاشرتی تعلقات اور آداب مجلس کو بیان کیا گیا ہے۔ اس کتاب میں انکساری، صبر و تحمل، غریبوں کا احترام، دوستوں سے وفاداری جیسی خوبیوں کے بارے میں بھی بہت کچھ کہا گیا ہے۔ اس کتاب کے آغاز میں یاد دلایا گیا ہے کہ علم و فہم حاصل کرنے کے لیے خداوند کو بزرگ و برتر اور معظم و معزز ماننا ضروری ہے۔ اس کے بعد مذہبی اخلاقیات کی باتیں ہیں بلکہ خوش اخلاقی آداب و اطوار عقل عامہ کی بھی باتیں ہیں۔ اس کتاب کے بھی چار حصے ہیں (۱) حکمت کی تعریف و توصیف (۲)۔ سلیمان کی امثال (۳)۔ اجور کے مقالے (۴)۔ متفرق مقولے۔ اس کتاب کے کل ابواب ۳۱ ہیں۔

گوکہ اپنے عنوانات کے لحاظ سے یہ ایک مختصر کتاب محسوس ہوتی ہے لیکن یہ ایک باقاعدہ اور کافی صفحات پر محیط کتاب ہے اس میں تمام ضرب الامثال کو انگریزی حروف تہجی کے اعتبار سے تحریر کیا گیا ہے یقیناً یہ ایک اچھی کتاب تو کہی جاسکتی ہے لیکن اس میں کلامِ الہی کا کہیں گزر نظر نہیں آتا۔ یہ اہل کتاب کا ہنوں راہوں کی لکھی ہوئی ہے جسے بائبل میں شامل کر دیا گیا ہے۔ اصل و حقیقی انجیل جو کتاب مقدس ہے جس کے بارے میں تصور ہی نہیں بلکہ یقین کیا جاتا ہے کہ یہ کتاب الہی ہے۔ جس کا ذکر قرآن کریم میں اللہ تعالیٰ نے فرمایا ہے۔

The book of
ECCLESIASTES

(۲۱) کتاب واعظ

بقول بائبل نویسوں کے یہ کتاب ایک مفکر کے خیالات کا مجموعہ ہے جبکہ اس کتاب کی پہلی ہی اس طرح ہے حضرت داؤد علیہ السلام کے بیٹے واعظ کی باتیں ثابت کر رہی ہیں۔ مفکر واعظ کے افکار کے مطابق یہ دنیا اور انسانی زندگی بالکل مختصر اور عارضی ہے جو تضادات سے بھری ہوئی ہے۔ اس میں پراسرار بے انصافیاں اور جھوٹی باتیں اور نا کامیاں بھری ہیں۔ بائبل کے مصنف کے مطابق اس مفکر کے اکثر افکار منفی بلکہ افسردگی اور آ زردگی پیدا کرنے والے ہیں لیکن اس کتاب کا بائبل مقدس میں موجود ہونا یہ ثابت کرتا ہے کہ بائبل ایمان (یا کلیسائی ایمان یعنی عیسائیت) اتنا وسیع ہے کہ وہ ایسی قنوطیت اور تشکیک پر بھی غور و خوض کر سکتا ہے۔ اس کتاب میں بقول اس کے لکھنے والے کے پراسرار بے انصافیاں بطالت کی باتیں اور نا کامیاں ہیں اس لیے یہ زندگی ”بطلان“ ہے۔ وہ خدا کی راہوں کو سمجھ نہ سکا جس کے اختیار میں انسان کا انجام ہے۔ تاہم وہ انسان کو نصیحت کرتا ہے کہ محنت کرو اور جب تک اور جتنا ہو سکے خدا کی نعمتوں سے لطف اٹھاتے رہو۔

اس مفکر کے اکثر افکار منفی بلکہ افسردگی اور آ زردگی پیدا کرنے والے معلوم ہوتے ہیں بہت سے لوگ اس کتاب واعظ کے آئینے میں اپنے آپ کو دیکھ کر تسلی و سکون حاصل کر سکتے ہیں بائبل مقدس ایسے خیالات سامنے لاتی ہے وہ امید بھی دیتی ہے اور زندگی کو گہرا مفہوم عطا کرتی ہے۔ اس کتاب کے بارہ ابواب اور چار موضوعات ہیں۔ (۱)۔ کیا زندگی کا کوئی مقصد ہے؟ (۲)۔ زندگی کے بارے میں مقولے (۳)۔ اختتامی نصیحت (۴)۔ حاصل کلام۔

بائبل کی یہ کتاب ایک مختصر کتاب ہے۔

کتاب واعظ یہاں مکمل ہوتی ہے۔ اس کے بعد غزلیات پر مبنی کتاب غزل الغزلات شروع ہوتی ہے یہ بھی بائبل کی ایک مختصر سی کتاب ہے۔

The Song of Solomon

(۲۲) کتاب ”غزل الغزلات“

انجیل کی یہ کتاب دراصل عشقیہ نظموں کا مجموعہ ہے۔ اس کے اکثر حصوں میں ایک مرد ایک عورت سے مخاطب ہے اور بقیہ حصے میں عورت مرد سے مخاطب ہے۔ اس کتاب کو سلیمان (علیہ السلام) کی غزل الغزلات بھی کہا گیا ہے۔ پہلے باب کی پہلی آیت یوں دی گئی ہے۔ (۱) سلیمان کی غزال الغزلات اس پہلی آیت کے بعد ایک عنوان پہلی غزل کا دیا گیا ہے۔ اس کا عنوان ہے ”عورت کا خطاب“ (۲) وہ اپنے منہ کے چوموں سے مجھے چومے۔ کیونکہ تیرا عشق مئے سے بہتر ہے۔ عبرانی نوشتوں میں اسے حضرت سلیمان علیہ السلام سے منسوب کیا گیا ہے۔ یہودی ان غزلوں کو خدا اور انسان کے درمیان تعلق کی تصویر کے طور پر پیش کرتے ہیں اور مسیحی اسے یسوع مسیح اور کلیسا کے درمیان تعلق کی تصویر کے طور پر مانتے ہیں۔ اس کتاب کے آٹھ باب ہیں۔ سب کے سب غزل کے عنوان سے منسوب ہیں۔ نوٹ ان غزلیات کے مضامین ایک نبی کو زیب نہیں دیتے نہ نبی سے ایسی لغویات کا تصور کیا جاسکتا ہے اس کی زبان و بیان نامناسب اور فحش ہے اور نہ ہی ایک عورت کے تصور کو خدا کی طرف منسوب کیا جاسکتا ہے جیسا ہمارے ہاں تصوف میں ہوتا ہے۔

چھ غزلوں پر حضرت سلیمان علیہ السلام سے منسوب یہ کتاب یہاں تمام ہوتی ہے۔ اس کے بعد بائبل کی ایک اور کتاب یسعیاہ شروع ہوتی ہے جس کی تفصیل آگے درج ہے۔

The book of

ISAIAH

(۲۳) کتاب یسعیاہ

یہ کتاب ایک بڑے نبی اشعیاہ علیہ السلام بن آموص علیہ السلام سے منسوب ہے جو آٹھویں صدی قبل از مسیح کے نصف آخر میں یروشلم میں بنی اسرائیل کی طرف مبعوث ہوئے تھے اس وقت یہوداہ کا بادشاہ حزقیاہ بن آحاز تھا۔ جس کے یہ مشیر خاص تھے۔ اس زمانے میں بنی اسرائیل کی طرف مبعوث ہوئے تھے جب شاہ اسور سحر بن سرجون نے ۷۰۵ تا ۶۸۱ بیت القدس کا محاصرہ

کیا تو یہ بھی بنی اسرائیل کے ساتھ محصور ہو گئے تھے۔ حضرت اشعیاء علیہ السلام نے حزقیاہ کی بہت مدد فرمائی جس کا ذکر کتاب سلاطین دوم کے باب ۲۵ میں اور تواریخ کے باب ۳۲ میں کیا گیا ہے۔ اس کتاب میں حضرت اشعیاء علیہ السلام کے ان الہامات کا ذکر ہے جو انہیں آئندہ حالات کے بارے میں ہوئے تھے دراصل یہ پیشگوئیاں ہیں جو انہوں نے شاہ عزیاہ اور حزقیاہ کے زمانے میں فرمائی تھی۔ حضرت اشعیاء کی پیش گوئیوں کی وجہ سے اس نے اس پر اپنے غم و غصے کا اظہار کیا اور ان کی قوم انہیں قتل کرنے پر آمادہ ہو گئی۔ انہوں نے بھاگ کر ایک درخت میں پناہ لی۔ درخت ان کے لیے جھک گیا اور انہیں اپنے نننے کے اندر چھپا لیا۔ لیکن شیطان نے ان کا لبادہ پکڑ لیا جس کا سر درخت سے باہر رہ جانے کے باعث یہودیوں کو ان کے چھپنے کی جگہ کی خبر ہو گئی۔ تو انہوں نے انہیں اس درخت سمیت آرے سے کاٹ کر قتل کر دیا۔ الطبری نے وہب بن منبہ کی سند پیش کی ہے جو دراصل تالمود کی صدائے بازگشت ہے۔ اشعیاء کی کتاب کو مظہر بن طاہر المقدس نے نقل کیا ہے۔ (کتاب البدہ والتکور)۔

انجیل کی اس کتاب میں حضرت اشعیاء علیہ السلام کو ہی یسعیاہ کا نام دیا گیا ہے۔ کیونکہ حضرت اشعیاء کی ولدیت آموص ہی تاریخ اسلام میں لکھی ہوئی ہے اور بائبل کی اس کتاب کے تعارف میں یسعیاہ بن آموص ہی لکھا گیا ہے۔ اس کتاب کو تین حصوں میں تقسیم کیا گیا ہے اس کے پہلے حصے میں ہی وہ پیش گوئی ہے کہ وہ زمانہ آئے گا جب ساری دنیا میں امن و سلامتی کا دور دورہ ہوگا اور داؤد علیہ السلام کی نسل سے وہ شخص آئے گا جو مثالی بادشاہ ہوگا۔ ان تین حصوں کے آٹھ ابواب ہیں۔ اس کتاب کی پہلی آیت یا سطر اس طرح ہیں۔ (۱) ”یسعیاہ بن آموص کی روایا جو اس نے یہوداہ اور یروشلم کی بابت یہوداہ کے بادشاہوں عزیاہ اور یوتام اور آخز اور حزقیاہ کے ایام میں دیکھی۔ (۲) سن اے آسمان اور کان لگا اے زمین کہ خداوند یوں فرماتا ہے کہ میں نے لڑکوں کو پالا اور پوسا پر انہوں نے مجھ سے سرکشی کی۔ (۳) بیل اپنے مالک کو پہچانتا ہے اور گدھا اپنے صاحب کی چرنی کو لیکن بنی اسرائیل نہیں جانتے میرے کچھ لوگ نہیں سوچتے۔ (باب آیات ۱ تا ۳)۔ اس کتاب کا آخری حصہ حوالہ باب نمبر ۶۱ تا ۶۶ کو اہل کتاب بائبل اہم تسلیم کرتے ہیں کیونکہ یہ حصہ ان کی تحقیق اور عقیدے کے مطابق حضرت یسوع سے منسوب ہی نہیں بلکہ اسے وہ ان کا خطاب مانتے ہیں۔

یہاں تک انجیل کی کتاب یسعیاہ مکمل ہو جاتی ہے اس کے بعد انجیل میں یرمیاہ کی کتاب شروع ہوتی ہے یہ بھی ایک بڑی کتاب ہے۔

The book of JEREMIAH

(۲۴) کتاب یرمیاہ

انجیل مقدس میں ایک کتاب اس نام سے شامل ہے۔ انجیل کے اس باب کے تعارف میں حضرت ارمیا علیہ السلام کو ساتویں صدی کے اواخر اور چھٹی صدی سے قبل حضرت عیسیٰ مسیح علیہ السلام کے اوائل میں گزرنے کے بارے میں تحریر کیا ہے۔ ارمیا علیہ السلام حضرت اشعیا علیہ السلام کے بعد نبی ہوئے کچھ کا کہنا ہے یہ حضرت اشعیا علیہ السلام کے خلیفہ تھے۔ یوآس اور صدقیہ کے زمانہ میں بنی اسرائیل کی بد اعمالیوں کو روکنے کے لیے مبعوث ہوئے تھے۔ مگر جب بنی اسرائیل باز نہ آئے تو آپ کو بذریعہ وحی علم ہو گیا کہ اس قوم پر نصر کا عذاب آنے والا ہے۔ آپ نے اپنی قوم بنی اسرائیل پر اس بات کو ظاہر کر دیا۔ تورات کے مطابق انہوں نے اپنی قوم کو مشورہ دیا کہ وہ بابل کے بادشاہ کے آگے ہتھیار ڈال دیں مگر ان کی قوم نے ان کا کہا ماننے کے بجائے انہیں سخت اذیتیں دیں۔ یہ کتاب دراصل ان کے نام سے ہی منسوب ہے یا ہو سکتا ہے کہ اس کی اصل کتاب میں حضرت ارمیا علیہ السلام کے واعظ اور نصیحت اور احکام الہی بھی رہے ہوں۔ ان کی نبوت اور زندگی میں ہی بابل کے بادشاہ بنوکدنصر (بخت نصر) نے یروشلم پر قبضہ کر لیا اور ہیٹل سلیمانی کو تباہ و برباد کر دیا تو آپ مصر تشریف لے گئے۔ یرمیاہ یا ارمیا بہت حساس طبیعت کے مالک تھے اور اپنی قوم سے بہت محبت رکھتے تھے اس لیے ان کے لیے سخت سزاؤں اور قہر و غضب کے اعلان کرنا انہیں پسند نہیں تھا۔ اس کتاب میں بعض بڑی اہم باتیں یرمیاہ کے افراتفری کے زمانے سے آگے کی ہیں۔ یہ اس وقت کو بیان کرتی ہیں جب ایک نیا عہد باندھا جائے گا اور خدا کے لوگ بغیر کسی سکھانے اور یاد دلانے والے استاد کے اس عہد کی پابندی کریں گے کیونکہ وہ ان کے دلوں پر لکھا ہوگا۔ (باب: ۳۱- آیت: ۳۱-۳۲)

یرمیاہ بن خلقیہ جو یوآس یہو یقیم یہویا کین اور صدقیہ کے دور حکمرانی میں تھے کچھ علمائے تحقیق کے مطابق سورۃ البقرہ کی آیت ۲۵۹ میں جس واقعہ کا اور شخص کا ذکر ہے وہ یہی حضرت ارمیا یا حضرت خضر علیہ السلام تھے۔ ”یا اس شخص کے مانند جس کا گزر اس بستی پر ہوا جو چھت کے بل اوندھی پڑی ہوئی تھی وہ کہنے لگا اس کی موت کے بعد اللہ تعالیٰ اسے کس طرح زندہ کرے گا؟ تو اللہ تعالیٰ نے سو سال کے لیے اسے مار دیا پھر اسے اٹھایا پوچھا کتنی مدت تجھ پر گزری؟ کہنے لگا ایک دن یا دن کا کچھ حصہ فرمایا تو سو سال تک رہا۔ پھر اب تو اپنے کھانے پینے کو دیکھ کہ بالکل خراب نہیں ہوا اور اپنے گدھے کو بھی دیکھ کہ ہم تجھے لوگوں کے لیے ایک نشانی بناتے ہیں تو دیکھ ہم ہڈیوں کو کس طرح اٹھاتے ہیں۔ پھر ان پر گوشت چڑھاتے ہیں جب یہ سب ظاہر ہو چکا تو کہنے لگا میں جانتا ہوں کہ اللہ تعالیٰ ہر چیز پر قادر ہے۔ (البقرہ ۲۵۹) (لقدی عثمانی بابل سے قرآن تک)

بائبل کی اس کتاب یرمیاہ کے بعد آنے والی کتاب کا نام نوحہ ہے یہ ایک مختصر سی کتاب ہے تقریباً ساڑھے آٹھ صفحات پر محیط ہے۔

The book of
LAMENTATIONS

(۲۵) کتابِ نوحہ

بائبل کی یہ کتاب دراصل ان حادثات واقعات کا نوحہ ہے جو ۵۸۶ سال قبل از مسیح میں یروشلم کی بربادی و تباہی کا باعث بنے تھے۔ جس کے نتیجے میں تمام قوم بنی اسرائیل کو بخت نصر نے قید کر دیا تھا۔ اس کتاب کا تمام ماحول و اسلوب مانتی ہے یہودی ان نظموں کو روزوں اور گریہ و ماتم کے سالانہ ایام میں استعمال کرتے ہیں۔ اس کتاب میں اللہ پر بھروسہ اور مستقبل کی امید کی جھلک بھی موجود ہے۔ ان مرثیوں اور نوحوں کو بنی اسرائیل نے حضرت ارمیاء علیہ السلام کی طرف منسوب کیا ہے۔ اس کتاب کے پانچ حصے ہیں۔ (۱) یروشلم کے غم و آلام (۲) یروشلم کی سزا (۳) سزا اور امید (۴) یروشلم کے کھنڈر (۵) رحم کے لیے دعا۔ یہ مختصری کتاب یا صفحات ایک منظوم کتاب ہے اس کے کل ۵ ابواب ہیں۔

اس کے بعد آنے والی کتاب حزقی ایل کے نام سے منسوب ہے یہ کتاب بھی حزقی ایل کے خوابوں پر مبنی کتاب ہے۔

The book of
EZEKIEL

(۲۶) کتابِ حزقی ایل

یہ کتاب حضرت حزقی ایل علیہ السلام کی طرف منسوب ہے۔ حضرت حزقی ایل علیہ السلام کی قوم بنی اسرائیل کے لوگ جب جہاد میں قتل ہونے کے ڈر سے یا وہابی بیماری طاعون کے خوف سے اپنے گھروں سے نکل کھڑے ہوئے تھے تاکہ موت کے منہ میں جانے سے بچ جائیں۔ اللہ تعالیٰ نے ان سب کو مار کر یہ جتا دیا کہ اللہ کی تقدیر سے کہیں کوئی بچ نہیں سکتا۔ دوسرے یہ کہ انسان کی آخری

جائے پناہ اللہ تعالیٰ کی ہی ذات عالی ہے تیسرا یہ کہ اللہ تعالیٰ تمہیں دوبارہ پیدا کرنے پر بھی پوری طرح قادر ہے کیونکہ قوم کے جب تمام لوگوں کو موت نے آدبوچا تو حضرت حزقیل علیہ السلام کی دعا سے اللہ تعالیٰ نے انہیں زندہ کر دیا تھا۔ اس سے یہ بات واضح ہو گئی کہ موت و حیات پر اللہ کا ہی اقتدار و قبضہ ہے۔ حزقی لیل ۵۸۶ قبل از مسیح میں یروشلم میں پھر بابل میں جلاوطن ہوئے تھے۔ یہ کالب کے جاں نشین تھے۔ ان کا ذکر قرآن حکیم کی سورۃ البقرۃ کی آیت ۲۲۳ میں آیا ہے لیکن ان کے نام سے نہیں آیا صرف اشارتا ہی ذکر ہوا ہے۔ ”کیا تم نے نہیں دیکھا جو ہزاروں کی تعداد میں تھے اور موت سے ڈر کے مارے اپنے گھروں سے نکل کھڑے ہوئے تھے۔ اللہ تعالیٰ نے انہیں فرمایا مر جاؤ“ پھر انہیں زندہ کر دیا بے شک اللہ تعالیٰ لوگوں پر بڑا فضل کرنے والا ہے لیکن اکثر لوگ ناشکرے ہیں۔“ (البقرۃ-۲۲۳)۔ اسی طرح سورۃ الانبیاء ۸۵ میں اس طرح ان کا ذکر آیا ہے۔ اور اسماعیل اور ادریس اور ذوالکفل علیہ السلام یہ سب صابر لوگ تھے (الانبیاء ۸۵) دوسری جگہ سورۃ ص میں ان کا ذکر یوں ہوا ہے۔ ”اسماعیل یسع اور ذوالکفل (علیہم السلام) کا بھی ذکر کہ یہ بہترین لوگ تھے۔“ ان آیات میں حضرت ذوالکفیل (ذوالکفل) علیہ السلام کے نام سے ذکر آیا ہے اہل تفسیر کے مطابق یہود کے نزدیک حضرت ذوالکفیل علیہ السلام ہی سے حزقی ایل مراد ہے۔

بعض مفسرین کے خیال میں یہ حضرت زکریا علیہ السلام کا دوسرا نام ہے اور کسی کے نزدیک یہ حضرت الیاس علیہ السلام کا نام ہے تو کوئی انہیں یوشع بن نون کہتا ہے اور کوئی انہیں الیسع تو کوئی انہیں یوشع علیہ السلام کا خلیفہ کہتا ہے کچھ کا کہنا ہے یہ حضرت ایوب علیہ السلام کے بیٹے تھے جو ان کے بعد نبی ہوئے اور ان کا اصل نام بشر تھا۔ ان کے والد کا نام عہد نامہ عتیق میں بوزی (Buzi) آیا ہے۔ اسرائیلی روایات میں آیا ہے کہ بوزی دراصل یرمیاہ نبی کا ہی دوسرا نام تھا۔ اگرچہ یہ بات درست ہے تو حضرت حزقی ایل نبی ہی نہیں بلکہ وہ نبی زادے بھی تھے ان کا تعلق بیت المقدس میں مقدس ہیکل کے مجاوروں یا اسرائیلی اصطلاح میں کاہنوں کے خاندان سے تھا۔ حضرت آلوسی نے اپنی کتاب روح المعانی میں لکھا ہے کہ یہودیوں کا دعویٰ کہ یہ حزقی ایل نبی ہیں جو بنی اسرائیل کی اسیری (۵۹۷ قبل از مسیح) کے زمانے میں نبوت پر سرفراز ہوئے اور نہر خابور یا کبار کے کنارے ایک بستی میں فرائض نبوت ادا کرتے رہے ہیں۔

تفہیم القرآن میں جناب سید ابوالاعلیٰ مودودی نے تحریر کیا ہے کہ یقین و اعتماد سے کچھ نہیں کہا جاسکتا کہ فی الواقع یہ کون سے نبی ہیں جبکہ موجودہ زمانے کے مفسرین نے اپنا میلان حزقی ایل نبی

کی طرف ظاہر کیا ہے، لیکن کوئی معقول دلیل ایسی نہیں ملی جس کی بنا پر یہ رائے قائم کی جاسکے۔ بائبل کے صحیفہ حزقی ایل کو دیکھنے سے معلوم ہوتا ہے کہ فی الواقع وہ اس تعریف کے مستحق ہیں۔ یعنی ان کا صابر و صالح ہونا، وہ ان لوگوں میں سے تھے جو یروشلم کی آخری تباہی سے پہلے بخت نصر کے ہاتھوں گرفتار کر لیے گئے تھے۔ دورانِ اسیری ہی انہیں نبوت سے سرفراز کیا گیا۔ بخت نصر نے عراق میں اسرائیلی قیدیوں کو ایک نوآبادی جو دریائے خابور کے کنارے آباد کی گئی تھی میں رکھا تھا۔ اسی آبادی کا اب نام تل ابیب ہے۔ اسی مقام پر حضرت حزقی ایل سن ۵۹۴ قبل از مسیح نبوت سے سرفراز کیے گئے اس وقت ان کی عمر تیس سال تھی۔ وہ مسلسل بائیس سال قید میں رہے وہ اسی قید کے زمانے میں اسرائیلی قیدیوں کو دین کی تعلیم دیتے رہے اور احکام و ہدایات سے آگاہ کرتے رہے تھے۔

اس سلسلے یعنی ذوالکفیل کے نام کے بارے میں مولانا ابوالکلام آزاد اور مولانا سید مناظر احسن گیلانی کی یہ رائے ہے کہ ذوالکفیل درحقیقت ”کپل دستو“ کا معرب ہے جو بدھ مت کا بانی گوتم بدھ کا اصل نام ہے۔

تورات کے اکثر مقامات پر یہ مضمون پایا جاتا ہے کہ بیٹے اپنے بڑوں کے گناہوں میں تین پشتوں تک ماخوذ رہیں گے جب کہ اس کتاب حزقی ایل کے باب ۱۸ کی آیت نمبر ۲۰ میں اس طرح آیا ہے۔ ”(۲۰) جو جان گناہ کرتی ہے وہی مرے گی۔ بیٹا باپ کے گناہ کا بوجھ نہ اٹھائے گا اور نہ باپ بیٹے کے گناہ کا بوجھ۔ صادق کی صداقت اسی کے لیے ہوگی اور شریر کی شرارت شریر کے لیے۔“

اس آیت سے معلوم ہوا کہ کوئی شخص کسی دوسرے کے جرم میں ماخوذ نہیں ہوگا یہی بات حق اور درست ہے۔ اسے قرآن حکیم میں سورۃ النجم میں اس طرح بیان کیا گیا۔ (ترجمہ) اور کوئی بوجھ اٹھانے والی جان دوسری جان کا بوجھ نہیں اٹھائے گی۔ (النجم۔ ۳۸)

بائبل کی اس کتاب کو حضرت ذوالکفیل یا حزقی ایل کا صحیفہ بھی تصور کیا جاسکتا ہے۔

The book of
DANIEL
(۲۷) کتابِ دانی ایل

انجیل مقدس کی یہ کتاب دراصل حضرت دانیال علیہ السلام سے منسوب ہے جسے حضرت دانیال علیہ السلام کا صحیفہ بتایا گیا ہے اسرائیلی روایات کے مطابق حضرت دانیال علیہ السلام ان کے چار اہم اکابر انبیاء میں شمار ہوتے ہیں۔ صحیفہ دانیال عہد نامہ قدیم کے بعد کے صحیفوں میں شامل ہے۔ قرآن و حدیث میں کہیں ان کا ذکر بالصراحت نہیں آیا۔ یہ حضرت ہود علیہ السلام اور حضرت صالح علیہ السلام کے درمیانی عرصے میں قوم عاد میں مبعوث ہوئے تھے۔ دجلہ اور فرات کی نہریں ان سے ہی منسوب ہیں کہ انہوں نے فرشتوں کی مدد سے تعمیر کی تھیں بقول بلاذری (فتوح البلدان) کے حضرت ابو موسیٰ اشعری رضی اللہ عنہ کو فتح سوس کے بعد وہاں قلعے سے دانیال کی نعش ملی انہوں نے حضرت عمر رضی اللہ تعالیٰ عنہ جو اس وقت خلیفہ ثانی تھے کو اطلاع دی پھر ان کے ہی حکم سے نئے کفن کے ساتھ نماز جنازہ ادا کر کے دریا کا پانی روک کر دریا کے درمیان میں دفن کر دیا اور پھر ان کی تدفین کے بعد دریا کا پانی دوبارہ جاری کر دیا۔ بلاذری کا یہ بھی کہنا ہے کہ بخت نصر حضرت دانیال کو قید کر کے بابل لے آیا تھا انہیں وہاں بادشاہ کے بعض خوابوں کی صحیح تعبیر بتانے پر صوبہ بابل کا حاکم بنا دیا گیا تھا۔ اس کتاب کا آغاز بھی بادشاہ کے خوابوں سے ہوا ہے جو ان کے مستقبل سے متعلق تھے۔ پھر حضرت دانیال علیہ السلام کے خواب ہیں جو بنی اسرائیل کے مستقبل سے متعلق ہیں ان ہی میں حضرت عیسیٰ علیہ السلام کی بشارت بھی شامل ہے۔ حضرت دانیال بابل میں ہی فوت ہو گئے تھے۔ لیکن جب اہل سوس کے ہاں قحط پڑا تو انہوں نے اہل بابل سے حضرت دانیال علیہ السلام کی نعش عاریتاً مانگ لی تاکہ ان کے ذریعے بارش حاصل کر سکیں اس طرح انکی نعش سوس والوں کے پاس پہنچی۔

حضرت دانیال علیہ السلام کے نام سے منسوب یہ کتاب بابل کے مطابق اس زمانے میں لکھی گئی جب یہودی ایک بت پرست بادشاہ کی ماتحتی میں سخت اذیتیں اور ظلم برداشت کر رہے تھے مصنف واقعات (تماثیل) اور روایاؤں (خوابوں) کے بیان کی مدد سے اپنے زمانے کے لوگوں کی حوصلہ افزائی کرتا اور ہمت بندھاتا ہے اور انہیں امید دلاتا ہے کہ خدا ظالموں اور ستم گروں کو گرائے گا اور اپنے لوگوں کی خود مختار حکومت بحال کرے گا۔

اس کتاب کے دو بڑے حصے ہیں ایک حصے میں روایاؤں کا (خوابوں) سلسلہ ہے جو دانی ایل نے دیکھے۔ جن میں علامتوں کی مدد سے یکے بعد دیگرے کئی سلطنتوں کے عروج و زوال کو پیش کیا گیا ہے۔ ان کا آغاز بابل سے ہوتا ہے اور نبوت سے بتایا گیا ہے کہ بت پرست ظالم زوال پزیر ہوگا اور خدا کے لوگوں کی فتح ہوگی۔

دوسرے حصے میں چند واقعات ہیں جن کا تعلق دانی ایل اور ان کے کچھ جلاوطن ساتھیوں سے ہے۔ وہ خدا پر ایمان اور اس کی فرمانبرداری کے وسیلے سے اپنی دشمنوں پر غالب آتے ہیں۔ یہ واقعات بابل اور فارس کی سلطنتوں کے دور میں ہوئے۔ اس کتاب کے کل بارہ ابواب ہیں۔

بابل کی یہ کتاب یہاں مکمل ہوتی ہے۔ آگے ہو سب شروع ہوتی ہے۔

The book of

HOSEA

(۲۸) کتابِ ہوسیع

ہوسیع بن بیری کا جو تعارف اس کتابِ ہوسیع کے ابتدا میں دیا گیا ہے وہ کچھ یوں ہے: ہوسیع نبی شمالی سلطنت یعنی اسرائیل میں منادی کرتا تھا۔ (ان کا ذکر کہیں اسلامی تاریخ میں نہیں ملتا) یعنی تبلیغ دین کرتا تھا وہ عاموس نبی کے بعد ہوا ۲۱۷ قبل از مسیح میں اور سقوطِ سامریہ سے پہلے بدامنی کا زمانہ تھا۔ جو یہودہ کے بادشاہ عزیاہ یوتام آخز اور حزقیاہ کے زمانوں میں رہے ہیں اسی زمانے میں ان پر کلام نازل ہوا جس میں زیادہ تر بنی اسرائیل کی بد اعمالیوں پر تنبیہ اور توبہ کی ترغیب اور نیکی کے کام کے اجر کا ذکر ہے یہ ذکر تمثیلات اور رموز میں بیان کیا گیا ہے۔ ہوسیع کو اپنے لوگوں کی بت پرستی کی خاص فکر تھی۔ وہ چاہتا تھا کہ لوگ خدا کے وفادار ہو جائیں۔ ہوسیع نے بے وفائی کی تصویر کو بڑی دلیری اور صفائی سے پیش کیا اور خود ایک بے وفاعورت سے اپنی اذیت ناک اور مصیبت بھری شادی کے حوالے سے اس کی وضاحت کی۔ جس طرح اس کی بیوی جمر نے اس سے بے وفائی کی اسی طرح خدا کے لوگوں نے خداوند کو ترک کر دیا تھا۔ اس وجہ سے اسرائیل پر غضب ہوگا۔ لیکن آخر میں اپنے لوگوں کے لیے خدا کی با وفا محبت غالب آئے گی اور وہ امت کو اپنے اوپر گرویدہ کرے گا اور باہمی تعلق بحال کرے گا۔ اس محبت کا اظہار بہت دل گداز انداز میں کیا گیا ہے۔ اس کتاب کے مضامین میں گیارہویں مضمون (باب) کے آٹھویں حصے میں اس کا اظہار اس طرح ہوا ہے ”اے افرائیم میں تجھ سے کیونکر دست بردار ہو جاؤں؟ اے اسرائیل میں تجھے کیونکر ترک کروں..... میرا دل مجھ میں پیچ کھاتا ہے۔ میری شفقت موجزن ہے۔“ (باب ۱۱- آیت ۸)

اس کتاب کی ابتدا اس طرح ہوئی ہے (باب ۱-۲)۔ جب خداوند نے شروع میں ہوسیع کی معرفت کلام کیا تو اس کو فرمایا کہ جا ایک بدکار بیوی اور بدکاری کی اولاد اپنے لیے لے کیونکہ ملک نے خداوند کو چھوڑ کر بڑی بدکاری کی ہے۔ (۱-۲) اس کتابِ ہوسیع سے بخوبی اندازہ کیا جاسکتا ہے کہ قوم اپنے نبی کو ہی بدکاری اور زنا جیسے الزامات یا تہمتوں سے وہ بھی اپنی کتاب مقدس میں نواز رہی ہے یہ ایک مختصر کتاب ہے۔

یہاں کتابِ ہوسیع مکمل ہوتی ہے اور اس کے بعد ایک مختصر سی کتاب یوایل شروع ہوتی ہے۔

The book of

JOEL

(۲۹) کتاب یوایل

بائبل کی یہ ایک مختصر سی کتاب ہے جو ایک ایسے نبی سے منسوب ہے کہ جس کا پتہ نہ بنی اسرائیل کی تاریخ میں ملتا ہے نہ تاریخ اسلام میں۔ ”یوایل نبی کے بارے میں معلومات نہ ہونے کے برابر ہیں۔“ اس کتاب کے تعارف میں یوایل بن فتوایل نبی کا ذکر اس طرح کیا گیا ہے۔ وہ باتیں بھی جو اس کتاب میں دی گئی ہیں کیونکہ تورات کے بقول یہ نبی ہیں۔ ان کے بارے میں یہ بھی واضح نہیں ہے کہ وہ کس زمانے میں پیدا ہوئے یا مبعوث ہوئے تھے۔ ”لیکن یہ بات قرین قیاس ہے کہ یہ کتاب چوتھی یا پانچویں صدی قبل از مسیح میں لکھی گئی، یہ سلطنت فارس کا زمانہ تھا جب یوایل نبی فلسطین پر ٹڈیوں کے ہولناک حملے اور تباہ کن خشک سالی کا بیان کرتے ہیں۔ ان واقعات میں اسے خداوند کے دن کی آمد کی علامات نظر آتی ہیں جب خداوند ان لوگوں کو سزا دے گا جو اس کی راست مرضی کی مخالفت کرتے ہیں۔ نبی لوگوں کو بتاتے ہیں کہ خداوند توبہ کی طرف بلاتا ہے اور اپنے لوگوں کو بحال کرنے اور برکت دینے کا وعدہ کرتا ہے۔ سب سے قابل ذکر اور قابل توجہ وعدہ یہ ہے کہ وہ اپنے لوگوں پر مرد کیا عورت کیا جوان کیا بوڑھا سب پر اپنا روح نازل کرے گا۔“ یہ کتاب تین ابواب پر مشتمل ہے۔ اس کتاب کے تین حصے ہیں۔ ان میں نازل شدہ کلام مذکور ہے جس میں بد اعمالیوں سے باز آنے اور روزے رکھنے کا حکم دیا گیا ہے اور اس کے اچھے نتائج بھی بتائے گئے ہیں۔

اس کتاب کی ابتدا اس طرح ہوتی ہے۔ (باب۔ ۱۔ آیات۔ ۱) خداوند کا کلام جو یوایل بن فتوایل پر نازل ہوا۔ (۲) اے بوڑھو سنو! اے زمین کے سب باشندوں کان لگاؤ! کیا تمہارے باپ دادا کے ایام میں کبھی ایسا ہوا؟ (۳) تم اپنی اولاد سے اس کا تذکرہ کرو اور تمہاری اولاد اپنی اولاد سے اور اس کی اولاد اپنی نسل سے بیان کرے۔ (۴) کہ جو کچھ ٹڈیوں کے غول سے بچا سے دوسرا غول نکل گیا۔ اور جو کچھ دوسرے غول سے بچا سے تیسرا غول چٹ کر گیا اور جو کچھ تیسرے سے بچا سے چوتھا غول کھا گیا۔ (۵) اے متوالوں جاگو اور ماتم کرو۔ اے مئے نوشی کرنے والوں نئی مئے کے لئے نہ چلاؤ کیونکہ وہ تمہارے منہ سے چھن گئی ہے۔ (باب۔ ۱۔ آیات۔ ۱ تا ۵)

اس کتاب کو اس کی ساخت اور تحریر کے اعتبار سے یہ سمجھا جاسکتا ہے کہ واقعی یہ کسی نبی کے اقوال ہو سکتے ہیں۔ اس سے پہلی کتاب ہوسیع کی طرح نہیں ہے اس میں اسرائیلیوں نے اپنے نبی کو ہی زانی بدکار دکھایا ہے۔ اس کے بعد ایک اور مختصر کتاب عاموس شروع ہو رہی ہے۔

The book of AMOS

(۳۰) کتابِ عاموس

بائبل کی یہ مختصری کتاب بائبل کے تقریباً سوا آٹھ صفحات پر محیط ہے۔ اس کا تعارف اس کتاب مقدس میں اس طرح دیا گیا ہے۔ ”عاموس بائبل مقدس کے پہلے نبی ہیں۔ (بقول تورات یا علمائے بنی اسرائیل) جن کا پیغام تفصیل کے ساتھ تحریر ہوا ہے۔ اگرچہ وہ یہوداہ کے ایک قصبے سے آئے تھے اور انہوں نے شمالی سلطنت میں تبلیغ دین کا کام شروع کیا انہوں نے آٹھویں صدی قبل از مسیح کے درمیانی عرصے میں تبلیغ کی ابتدا کی۔ اس وقت کا دور بڑی ہی خوش حالی اور نمایاں دین داری کا دور تھا، خدا پرستی اور بظاہر امن و محافظت کا دور تھا۔ مگر عاموس نبی نے دیکھا کہ خوشحالی صرف دولت مندوں تک محدود ہے، اور وہ غریبوں پر ظلم و بے انصافی کے باعث مزید فروغ پا رہی ہے ان کی دین داری اور خدا پرستی محض دکھاوا ہے اور ایسے ہی امن و محافظت بھی صرف دکھاوا ہی ہے اس لیے انہوں نے گہرے احساس اور دلی جذبات کے ساتھ اور بڑی ہمت و جرأت سے تبلیغ کی اور اعلان کیا کہ خدا اس قوم کو سزا دے گا، انہوں نے منادی کی کہ صداقت اور انصاف کو جاری رہنا چاہیے۔“ اس کتاب میں بنی اسرائیل کو ان کی بد کاریوں پر دھمکایا گیا ہے اور اس کی سزائیں بتائی گئی ہیں اور ان پر شاہ اسود کے اس حملے کی پیش گوئی کی ہے جس کا ذکر سلاطین دوم باب ۱۵ کی آیت ۲۹ میں کیا گیا ہے۔ (حضرت تقی عثمانی)

بنی عاموس کا تذکرہ تاریخ عالم اور تاریخ اسلام میں جستجو کے بعد کہیں نہیں مل سکا سوائے اس کتاب کے۔ اس کتاب کے تین حصے ہیں۔ اس کی ابتدا اس طرح ہوئی ہے (باب ۱- آیت ۱) تقوٰع کے چرواہوں سے عاموس کا کلام جو اس پر شاہ یہوداہ عزیاہ اور شاہ اسرائیل یربعام بن یوآس کے ایام میں اسرائیل کی بابت بھونچال سے دو سال پہلے رویا میں نازل ہوا۔ (۲) اس نے کہا کہ۔ ”خداوند صیون سے نعرہ مارے گا اور یروشلم سے آواز بلند کرے گا اور چرواہوں کی چراگاہیں ماتم کریں گی۔ اور کرمل کی چوٹی سوکھ جائے گی۔“

یہ کتاب یہاں مکمل ہوتی ہے اس کتاب میں کوئی قابل اعتراض بات تحریر نہیں کی گئی اس سے اندازہ کیا جاسکتا ہے کہ عاموس نامی شخصیت کوئی نیک اور اچھی شخصیت رہی ہوگی اس کے بعد بائبل کی نئی کتاب جو اس سے بھی مختصر کتاب ہے شروع ہوتی ہے۔

The book of

OBADIAH

(۳۱) کتاب عبدیہ

بائبل کی یہ ایک چھوٹی سی کتاب ہے جو بائبل کے تقریباً صرف پون یعنی ۲ صفحہ اور اکیس آیات پر محیط ہے بائبل لکھنے والوں کے مطابق یہ کتاب ۵۸۶ ق م میں سقوط یروشلم کے بعد کے زمانے میں کسی وقت لکھی گئی ہے۔ جس وقت یہوداہ کا پرانا دشمن ادوم یروشلم کے زوال پر خوشیاں منا رہا تھا۔ اس نے یہوداہ کی شکستہ حالی سے فائدہ اٹھا کر حملہ آوروں کی نہ صرف مدد کی بلکہ شہر کو لوٹا بھی۔ عبدیہ نے نبوت کی کہ ادوم کو سزا ملے گی اور وہ شکست کھائے گا اور اس کے ساتھ اسرائیل کی دشمن قوموں کا بھی یہی حال ہوگا۔ اس کتاب میں بنی اسرائیل کے بقول حضرت عبدیہ علیہ السلام کا ایک خواب مذکور ہے اس خواب میں شہر ادوم کے متعلق پیش گوئی کی ہے کہ آدم کو سزا ملے گی اور کچھ نہیں کہا گیا۔

اس کتاب کے دو حصے ہیں جو چار نظموں پر محیط ہیں۔ (۱) ادوم کی سزا (۲) خداوند کا دن۔ اس کے موضوعات منظوم ہیں۔ کتاب کی ابتدا اس طرح ہوئی ہے۔ (۱) باب۔ عبدیہ کی روایا۔ (۱) ہم نے خداوند سے خبر سنی اور قوموں کے درمیان ایلچی یہ پیغام لے گیا کہ چلو اس پر حملہ کریں۔ خداوند خدا ادوم کی بابت یوں فرماتا ہے۔ (۲) کہ دیکھ میں نے تجھے قوموں کے درمیان فقیر کر دیا تو نہایت ذلیل ہے۔

انجیل کی اس مختصر کتاب عبدیہ کے بعد آنے والی کتاب بھی ایک اور مختصر کتاب ہے۔

The book of
JONAH

(۳۲) کتاب یوناہ

بائبل کی یہ کتاب یوناہ بن امتی کی سوانح عمری ہے جسے اہل بائبل نبی مانتے ہیں (دراصل یہ کتاب حضرت یونس علیہ السلام کی جانب منسوب ہے) اس کا تعارف بائبل نے یوں کرایا ہے؟ یوناہ کی یہ کتاب بائبل مقدس کی دوسری کتابوں سے اس لحاظ سے مختلف ہے کہ یہ ایک شخص کی سوانح عمری ہے یہ ایک نبی کی جرأت آزمائی کا بیان ہے۔ جس نے خدا کی حکم عدولی کرنے کی کوشش کی خدا نے اسے نینوا جانے کا حکم دیا جو اسور کی عظیم سلطنت کا دارالحکومت تھا اسور اسرائیل کا جانی دشمن تھا۔ یوناہ خدا کا پیغام لے کر وہاں جانا نہیں چاہتا تھا۔ کیونکہ اسے یقین تھا کہ خدا اس شہر کو برباد اور نیست و نابود کرنے کی دھمکی پوری نہیں کرے گا۔ کئی ڈرامائی واقعات کے بعد اس نے بادل نا خواستہ خدا کے حکم کی تعمیل کی مگر جب اس کے پیغام کے مطابق شہر تباہ نہیں ہوا تو اس نے خاموشی اختیار کر لی۔ (کتاب مقدس۔ پرانا عہد نامہ)

انجیل کی یہ کتاب تقریباً نو صفحے کی ہے یہ یوناہ کی سوانح عمری ہے۔ یہ کتاب بتاتی ہے کہ خدا کو اپنی مخلوقات پر اختیار مطلق ہے لیکن سب سے بڑھ کر یہ کتاب خدا کے رحم اور محبت کو بھی پیش کرتی ہے۔ اس میں یوناہ کو نینوا میں مبعوث ہونا بتایا گیا ہے۔ جو مسلمانوں کی تاریخ سے مختلف ہے۔ اس کتاب کی ابتدا اس طرح کی گئی ہے۔ باب اول (۱) خداوند کا کلام یوناہ بن امتی پر نازل ہوا۔ (۲) کہ اٹھ اس بڑے شہر نینوا کو جا اور اس کے خلاف منادی کر کیونکہ اس کی شرارت میرے حضور پہنچی ہے۔ (۳) لیکن یوناہ خداوند کے حضور تریس کو بھاگا اور یا فام میں پہنچا اور وہاں اسے تریس کو جانے والا جہاز ملا اور وہ کرایہ دے کر اس میں سوار ہوا تاکہ خداوند کے حضور تریس کو اہل جہاز کے ساتھ جائے۔ (۴) لیکن خداوند نے سمندر میں بڑی آندھی بھیجی اور سمندر میں سخت طوفان برپا ہوا اور اندیشہ تھا کہ جہاز تباہ ہو جائے۔ (یوناہ باب: ۱- آیات: ۱ تا ۴)

اس مختصر کتاب کے بعد آنے والی نئی کتاب کو قدرے بڑی کہہ سکتے ہیں۔

The book of

MICAH

(۳۳) کتاب میکاہ

انجیل کی یہ کتاب تقریباً چھ صفحات پر مشتمل ہے۔ یہ بنی اسرائیل کے نبی میکاہ مورثی علیہ السلام سے منسوب ہے یہ ۷۳۵-۷۱۰ قبل از مسیح مورثی جات کے مقام پر شاہ حزقیہ کے زمانے میں مبعوث ہوئے تھے۔ یہ یسعیاہ کے ہم عصر تھے جن کا تاریخ اسلام میں نام اشعیا علیہ السلام ہے یہ ایک دیہاتی قصبے کے رہنے والے تھے۔ انہیں یقین تھا کہ یہوداہ پر بھی اس قسم کی قومی تباہی و بربادی آنے والی ہے جس کی پیش گوئی نبی عاموس نے شمالی سلطنت کے لیے کی تھی۔ انہوں نے بنی اسرائیل کو ان کی بد اعمالیوں سے ڈرایا اور عذاب کی دھمکی دی شاہ حزقیہ نے اسے تسلیم کیا اور نیکی اختیار کی جس سے عذاب ٹل گیا اس کا سبب بھی وہی تھا یعنی خدا لوگوں کے ساتھ نفرت انگیز بے انصافی کی سزا دے گا؛ لیکن ان کے پیغام میں لوگوں کے لیے امید کی علامت زیادہ واضح اور قابل توجہ تھی۔ اس کتاب میں سات ابواب ہیں جو دعوت و تبلیغ پر مشتمل ہیں۔

اس کتاب کے وہ حصے خاص توجہ طلب ہیں جو خدا کے ماتحت عالمگیر امن و امان کی تصویر پیش کرتے ہیں۔ (باب ۴- آیات ۱ تا ۴)۔ ایک عظیم بادشاہ کی پیش گوئی جو حضرت داؤد علیہ السلام کی نسل سے ہوگا اور قوم کے لیے امن اور چین لائے گا (باب ۵- آیات ۲ تا ۵) اور ایک اکیلی آیت باب ۶ کی آٹھویں میں ان بہت سی باتوں کا خلاصہ ہے جو بنی اسرائیل کے نبیوں نے کہیں خداوند تجھ سے اس کے سوا کیا چاہتا ہے کہ تو انصاف کرے اور رحم دلی کو عزیز رکھے اور اپنے خدا کے حضور فروتنی سے چلے۔ (بائبل کتاب میکاہ)

The book of NAHUM

(۳۴) کتابِ ناحوم

یہ مختصر سی کتاب جو ایک نظم پر مشتمل ہے نینوا کے نبی القوشی ناحوم کے خواب کی کتاب ہے جو بائبل کے تقریباً تین صفحے پر محیط ہے۔ اس میں نینوا کے زوال پر خوشی کا اظہار کیا گیا ہے۔ نینوا اسرائیل کے قدیمی اور ظالم دشمن اسوریوں کا دار الحکومت تھا۔ نینوا پر ساتویں صدی قبل مسیح میں زوال آیا اور وہ تباہ و برباد ہو گیا۔ اس کی اس تباہی کو اسرائیلی خدا کا غضب اور سرکش قوم پر خدا کا قہر قرار دیتے ہیں۔ یہ القوشی کے مقام پر مبعوث ہوئے تھے۔ بقول تورات کے لکھنے والوں کے یہ بھی نبی تھے گو کہ نہ ان کا نہ ان کے زمانے کا اور نہ ان کی سوانح کا کہیں سراغ ملتا ہے۔ ان کا تذکرہ اسی کتاب کے سلسلے میں بائبل میں موجود ہے۔ یہ علمائے یہود کے مطابق ۶۲۵ قبل از مسیح میں گزرے ہیں۔ ان پیغمبر کا تاریخ اسلام میں کہیں ذکر نہیں ملتا سوائے بائبل کے۔

The book of HABAKKUK

(۳۵) کتابِ حبقوق

بائبل میں ان نبی کا تعارف اس طرح کیا گیا ہے۔ حبقوق نبی کا تعلق کسی ایسے نامعلوم مقام سے ہے جس کا علم بائبل کی اس کتاب کے مصنف کو بھی نہیں ہے (اس کے باوجود وہ انہیں نبی تسلیم کرتے ہیں) ان کا زمانہ بعثت مشکوک ہے لیکن تورات سے معلوم ہوتا ہے کہ ان کی آمد کا سن بھی وہی ہے جو ناحوم نبی کا بتایا گیا ہے۔ یعنی ۶۲۵ قبل از مسیح۔ یعنی ساتویں صدی سے ہے اس کتاب کے ابتدائی حصے میں نبی نے اپنی ظالم قوم کے جبر و تشدد سے پریشان ہو کر اس کے بارے میں خدا سے سوال کیا تھا۔ اس کتاب میں ان کا ایک خواب مذکور ہے جس میں بنی اسرائیل کو ان کی غلط کاریوں پر روکا گیا ہے اور بنو کد نصر کے بارے میں پیش گوئی کی ہے۔ یہ کتاب بائبل نویس کے مطابق ناراستوں پر قہر و غضب کی نبوت کی کتاب ہے۔ آخر میں ایک زبور یعنی دعائیہ نظم ہے جو بقول انجیل کے مصنف کے اس میں شاعر کا غیر فانی ایمان نظر آتا ہے۔

The book of
ZEPHANIAH
(۳۶) کتابِ صفیاء

انجیل و تورات کے مصنفین کے مطابق صفیاء بن کوشی بھی بنی اسرائیل میں نبی گزرے ہیں۔ یہ ان کی تحقیق کے مطابق ساتویں صدی قبل از مسیح کے آخری ایام میں تبلیغ کے لیے مبعوث ہوئے تھے۔ غالباً وہ زمانہ ۶۲۱ ق م یوسیاہ بادشاہ کی مذہبی اصلاحات سے پہلے کے دس برسوں پر مشتمل تھا۔ اس کتاب کے موضوعات وہی ہیں جو ایک نبی کی تبلیغ کے ہوتے ہیں جن سے عام طور پر لوگ واقف تھے۔ انہوں نے لوگوں کو خبردار کیا کہ تباہی و بربادی کا دن مقرر ہے (یعنی آخرت یا قیامت سے ڈرایا ہوگا) جب یہوداہ کے غیر معبودوں کی پوجا کی سزا دی جائے گی اور خداوند دوسری قوموں کو بھی سزا دے گا۔ اور یروشلم خدا کے حکم کے مطابق اگر تباہ ہو بھی گیا تو وقت آنے پر وہ بحال ہو جائے گا اور اس میں حلیم و صادق لوگ آباد ہوں گے۔ یہ کتاب کل تین ابواب پر مشتمل ہے جس میں بنی اسرائیل کو عذاب بنو کد نصر سے ڈرایا گیا ہے۔ (نقی عثمانی بائبل سے قرآن تک)۔

یہ کتاب یہاں مکمل ہوتی ہے اس کے بعد آنے والی ایک اور کتاب حجی ہے وہ بھی مختصر سی ہی کتاب ہے۔

The book of
HAGGAI
(۳۷) کتابِ حجی

بائبل کی یہ کتاب صرف دو صفحات پر محیط ہے۔ حضرت حجی علیہ السلام کی طرف منسوب ہے جو بخت نصر کے ہاتھوں یروشلم کی تباہی کے بعد شاہ فارس دارا کے زمانے تقریباً ۵۲۲ ق م میں مبعوث ہوئے تھے انہوں نے ہی بنی اسرائیل کو یروشلم کی دوبارہ تعمیر پر آمادہ کیا جس کا ذکر کتاب عزرا میں ۵۸ میں مذکور ہے۔ حضرت حجی علیہ السلام کی یہ کتاب ان کے چھوٹے چھوٹے پیغامات کا مجموعہ ہے۔ جو ۵۲۰ یا ۵۲۲ قبل از مسیح میں تقریباً آٹھ سال کے عرصے میں خداوند نے حجی علیہ السلام کی معرفت قوم کو دیے۔ جب لوگ اسیری سے واپس آ گئے تھے اور انہیں یروشلم میں رہتے ہوئے چند سال گزر چکے تھے اور ہیکل سلیمانی کھنڈر کی صورت پڑا تھا۔ یہ اپنے پیغام سے اپنی امت کے سرداروں کو ابھارتے تھے کہ ہیکل کو از سر نو تعمیر کریں۔ اور امت کو خوش حالی اور امن چین کا پیغام دیتے تھے۔

کتاب حجی یہاں مکمل ہوئی اس کے بعد آنے والی کتاب حضرت زکریا علیہ السلام سے منسوب ہے۔

The book Of
ZECHARIAH
(۳۸) کتاب زکریا

بائبل کی یہ کتاب گیارہ صفحات پر پھیلی ہوئی ہے۔ یہ کتاب جن زکریا سے منسوب ہے وہ بنی اسرائیل کے مصنفین کی اپنی تخلیق معلوم ہوتے ہیں ان کا اصل زکریا علیہ السلام جن کا ذکر قرآن کریم میں موجود ہے سے کوئی تعلق معلوم نہیں ہوتا۔ تورات کے مطابق زکریا علیہ السلام حضرت جچی علیہ السلام کے ساتھیوں میں شامل تھے۔ اس کتاب کے بارے میں ایک ضروری وضاحت جو حضرت زکریا علیہ السلام کے بارے میں ہے، کرنا ضروری محسوس ہوتی ہے وہ یہ ہے کہ جیسا کہ اس کتاب کے تعارف میں اس کی ابتدائی سطور میں ہی یہ واضح کر دیا گیا ہے ان کا زمانہ پانچ سو سال قبل از مسیح کا ہے یعنی حضرت عیسیٰ علیہ السلام ان سے پانچ سو سال بعد پیدا ہوئے تھے جبکہ حضرت زکریا علیہ السلام جن کا ذکر قرآن کریم میں سورہ آل عمران میں آیا ہے اور وہ حضرت یحییٰ علیہ السلام کے والد اور حضرت عیسیٰ علیہ السلام کی محترم والدہ حضرت مریم علیہ السلام کے خالوتھے حضرت زکریا علیہ السلام کی اہلیہ اور حضرت یحییٰ علیہ السلام کی والدہ حضرت مریم کی خالہ علیہ السلام تھیں۔ بنی اسرائیل نے حضرت عیسیٰ علیہ السلام کی پیدائش پر ان پر تہمت لگائی تھی اور انہیں اس جرم میں شہید کرنے کی اپنی سی کوشش بھی کی تھی لیکن اللہ تعالیٰ نے انہیں زندہ ہی اٹھالیا تھا۔

اس کتاب میں زیادہ تر ان کے خواب تحریر ہیں، جن میں بنی اسرائیل کے مستقبل اور حضرت عیسیٰ علیہ السلام کی آمد کی پیش گوئیاں کی گئی ہیں، جو ۵۲۰ سے ۵۱۸ قبل از مسیح مختلف اوقات میں کی گئی تھیں اس کتاب کے چودہ ابواب ہیں اور تین موضوعات ہیں۔

اس کے بعد آنے والی کتاب بائبل کے عہد قدیم کی آخری کتاب ہے اس کتاب کے ساتھ ہی بائبل کا عہد قدیم مکمل ہو جاتا ہے۔

The book of

MALACHI

(۳۹) کتابِ ملاکی

یہ بائبل کے عہد نامہ قدیم کی آخری مختصر کتاب ہے جو تین صفحات پر محیط ہے یہ کتاب حضرت ملاخیا علیہ السلام سے منسوب ہے جو حضرت عیسیٰ علیہ السلام سے تقریباً ۴۲۰ سال قبل گزرے ہیں۔ یہ عہد قدیم کے آخری پیغمبر تھے ان کی بعثت کے بارے میں خود بائبل کے مرتبین کو کچھ زیادہ علم نہیں ان کے خیال کے مطابق ملاکی کی یہ کتاب پانچویں صدی قبل از مسیح کے کسی زمانے سے تعلق رکھتی ہے جب یروشلم تعمیر ہو چکا تھا۔ ان نبی کو زیادہ فکر کاہنوں اور لوگوں کا خدا کے عہد کے ساتھ وفاداری کی تجدید کرنے کی تھی وہ بار بار لوگوں کو اس طرف بلاتے تھے۔ انہیں صاف نظر آتا تھا کہ لوگ خدا کی عبادت کرنے میں بے توجہی اور سستی برتتے ہیں اور مذہبی پیشوا کاہن لوگوں کو اور خدا کو لوٹے ٹھگتے ہیں۔ کیونکہ جو نذرانے اور ہدیے آتے ہیں جن پر اس کا حق ہے وہ نہیں دیتے اور اس کی تعلیم اور ہدایات کے مطابق زندگی نہیں گزارتے مگر خدا اپنے لوگوں کی عدالت کرنے انہیں پاک کرنے صاف کرنے آئے گا اور وہ پہلے اپنا قاصد بھیجے گا جو اس کے لیے راہ ہموار کرے گا اور اس کے عہد کا اشتہار دے گا اس کتاب کے تین ابواب ہیں۔

یہ تمام کتابیں عیسائی کلیسا کے مطابق معتمد معتبر اور تسلیم شدہ ہیں البتہ یہودیوں کا ایک فرقہ جو سامری نانبس کے باشندے ہیں ان کے نزدیک صرف سات کتابیں معتبر اور مسلم ہیں۔ ان میں پانچ کتابیں وہ ہیں جو حضرت عیسیٰ علیہ السلام کی طرف منسوب ہیں اور یوشع بن نون کی کتاب یشوع اور کتاب قضاة ان کی تورات کا نسخہ عام یہودیوں کی تورات کے خلاف ہے۔

jesuschrist The new Testament of our lord and savio

بائبل کا عہد نامہ جدید

بنی اسرائیل کی قوم جن کے اصلاح و فلاح کے لیے اللہ تبارک و تعالیٰ نے انبیاء علیہم السلام کے سلسلے کے اہم نبی و رسول حضرت عیسیٰ علیہ السلام کو مبعوث فرمایا تھا۔ لیکن قوم بنی اسرائیل یعنی اہل یہود کو تو ان کی پیدائش سے لے کر ان کو مصلوب کرنے تک سے سخت اختلاف رہا اپنے اختلاف

اور دشمنی کی حد انہوں نے ہمیشہ اپنے انبیاء علیہم السلام کو قتل کر کے پار کی ہے ایسے ہی جب وہ اپنی دانست میں حضرت عیسیٰ علیہ السلام کو صلیب پر چڑھا چکے تو ان کا خیال تھا کہ ان کی تعلیمات بھی ان کے ساتھ ختم ہو گئیں، لیکن ایسا نہیں ہو سکا، کیونکہ حضرت عیسیٰ علیہ السلام کے بعد ان کے رفقاء ان کے حواریوں نے ان کے رفیق خاص پطرس کی رہنمائی میں ایک جماعت تشکیل دے لی۔ (پطرس سٹ یہ حضرت مسیح کے خاص اور ممتاز حواری تھے ان کا اصل نام سائمن گلیلی تھا یہ پیشے کے اعتبار سے چھیرے تھے حضرت عیسیٰ علیہ السلام نے انہیں عیسائیت کی چٹان کا لقب دیا تھا۔ بہت جذباتی انسان تھے اور تین بار دشمنوں سے ڈر کر انہوں نے حضرت مسیح علیہ السلام سے بے تعلقی کا اعلان کیا تھا۔ اپنے مذہب عیسائیت کی تبلیغ کے لیے جب روم گئے تو وہاں شہنشاہ نیرو کے حکم سے انہیں بھی صلیب پر لٹا لٹکا کر مار دیا گیا۔ انہیں پاپائیت کا بانی بھی کہا جاتا ہے، ان کی مذہبی تصاویر میں کلید یا کنجی اور تلوار ان کا امتیازی نشان ہے۔ پطرس کی رہنمائی میں غریب و مساکین اور یہودیوں کے مطابق گناہ گاروں کو جنہیں مغرور و متکبر یہودی علماء مردود کر چکے تھے کو ایک جگہ جمع کر کے ایک جماعت عیسائیت کے فروغ و تبلیغ کے لیے بنائی گئی جو بیت المقدس میں اپنی عبادات و مشاغل میں مصروف رہتے یہ جماعت باہمی اشتراک و مساوات کے اصولوں پر کام کر رہی تھی اس میں امیر و غریب سب برابر سمجھے جاتے تھے۔ عقیدے کے اعتبار سے ان کا یہودیوں سے کوئی اختلاف نہیں تھا کیونکہ حضرت عیسیٰ علیہ السلام نے تورات کے احکام کو قطعی بدلا نہیں تھا صرف یہود کی رسوم اور ظہور پر جس کے وہ پابند تھے کو روح احکام کے مطابق کرنے کی تبلیغ کی تھی۔ ابتدا میں حواریوں کا دائرہ تبلیغ صرف یہود اور ان کے شہروں تک محدود تھا، پھر جب پال جو پہلے دین عیسوی کا سخت مخالف تھا وہ حواریوں اور تبعیین کو سخت اذیتیں دیا کرتا تھا جب تائب ہو کر عیسائی حلقہ میں شامل ہوا تو وہ برنباس کے ساتھ مل کر انطاکیہ گیا اور تبلیغ کرنے لگا۔ یوں بتدریج حضرت عیسیٰ علیہ السلام کے بعد ان کے حواریوں نے عیسائیت کی تبلیغ و فروغ کے لیے کام کیا۔ حواریوں کے اس اجتہاد نے گو کہ یہودی علماء کی سخت رویوں اور پابندیوں کو توڑ کر شریعت موسوی کو آسان شکل میں غیر یہودیوں کے سامنے پیش کیا تا کہ وہ دین عیسوی میں داخل ہو سکیں۔ اس معاملے میں خرابی تب پیدا ہوئی جب ہتر برس کے اندر اندر یعنی ۷۰ عیسوی تک سب کے سب حواری یکے بعد دیگرے دنیا سے رخصت ہوتے چلے گئے اور بیت المقدس پر رومیوں کا قبضہ ہو گیا۔

پہلی صدی عیسوی کے آخر تک عیسائی حضرت عیسیٰ علیہ السلام کا آسمان سے دوبارہ اترنے کا انتظار کرتے رہے تھے۔ اس لیے انہوں تصنیف و تالیف کو معطل رکھا ویسے بھی ان میں لکھنے لکھانے کا اتنا رواج نہیں تھا۔ اتنا ضرور تھا کہ وہ حضرت مسیح علیہ السلام اور ان کے حواریوں کے اقوال و افعال کو بطور حدیث روایت کرتے تھے۔ دوسری صدی میں جب یہود اور

غیر یہود (جنٹائلز) کے درمیان کشمکش شروع ہوئی اور فرقہ بندیوں جنم لینے لگیں تو اس وقت ہر فرقے نے اپنی اپنی انجیل مرتب کر لی جس کی ایک فہرست اپوکریفل لٹریچر کے تحت دی گئی ہے جس میں چونتیس اناجیل کے نام درج ہیں۔ جو درج ذیل ہیں۔ (یہ فہرست ابتدا میں بھی دی جا چکی ہے)

(۱) انجیل طفولیت جو متی نے لکھی (۲) انجیل پطرس (۳) انجیل اول یوحنا (۴) انجیل دوم یوحنا (۵) انجیل اندریا (۶) انجیل فلپ (۷) انجیل بارتھالومی (۸) انجیل توما (۹) انجیل اول دوم طفولیت توشہ توما (۱۰) انجیل یعقوب (۱۱) انجیل نیقودیما (۱۲) انجیل متھی آاز (۱۳) انجیل مرقس مصریوں کی (۱۴) انجیل مرقس مروجہ (۱۵) انجیل برناباس (۱۶) انجیل لوقا (۱۷) انجیل متی (۱۸) انجیل متھی ڈانس (۱۹) انجیل پال (۲۰) انجیل بسی لیڈس (۲۱) انجیل سرنتھس (۲۲) انجیل ایبانی (۲۳) انجیل یہود (۲۴) انجیل جوڈ (۲۵) انجیل مارشین (۲۶) انجیل ناصرین (۲۷) انجیل ٹائیوان (۲۸) انجیل ولن ٹینس (۲۹) انجیل سی تھینس (۳۰) انجیل اپلس (۳۱) انجیل انکارٹیس (۳۲) انجیل ولادت مریم (۳۳) انجیل جوڈ اس (۳۴) انجیل کالیٹ۔

حضرت عیسیٰ علیہ السلام اور ان کے حواریوں کی مادری زبان مغربی اراک زبان تھی اس زبان میں صرف انجیل یہود لکھی گئی تھی۔ یہ انجیل فرقہ ناصرین اور ایبانیوں میں ۱۵۰ء تک رائج رہی پھر ان فرقوں کی تباہی کے ساتھ یہ انجیل بھی گم ہو گئی اس انجیل کے علاوہ تمام اناجیل یونانی زبان میں تحریر کی گئی تھیں۔ اسی لیے وہ کلام الہی جو حضرت عیسیٰ علیہ السلام پر نازل ہوا جو ان کی مادری زبان میں تھا وہ اپنی اصل شکل میں محفوظ نہیں رہ سکا۔

عہد عتیق کی وہ کتابیں جن کی صحت میں اختلاف ہے یہ کل نو کتابیں ہیں۔

(۱) کتاب آستر (۲) کتاب باروخ (۳) کتاب دانیال کا ایک جز (۴) کتاب طوبیا (۵) کتاب یہودیت (۶) کتاب دانش (۷) کلیسائی پند و نصائح (۸) کتاب المقابین اول (۹) کتاب المقابین الثانی۔

عہد جدید کی کل ۲۰ کتابیں ہیں جن کی صحت پر اتفاق ہے۔ اور ان کے علاوہ سات کتابیں ایسی ہیں جن پر اختلاف پایا جاتا ہے۔

(۱) انجیل متی (۲) انجیل مرقس (۳) انجیل لوقا (۴) انجیل یوحنا۔ یہی چار اناجیل ہیں جنہیں اناجیل اربعہ کے نام سے یاد کیا جاتا ہے (۵) ایک کتاب رسولوں کے اعمال۔ (اس کتاب کا نام اس ایڈیشن سے پہلے ایڈیشن میں کتاب اعمال حوارین تھا جسے ۲۰۱۰ء کے ایڈیشن میں بدل دیا گیا ہے) (۶) رومیوں کے نام پولس رسول کا خط (۷) گرنٹیوں کے نام پولس رسول کا پہلا خط (۸) گرنٹیوں کے نام پولس رسول کا دوسرا خط (۹) گلٹیوں کے نام پولس رسول کا خط (۱۰) افسیوں

کے نام پطرس رسول کا خط (۱۱)۔ فلپیوں کے نام پطرس رسول کا خط (۱۲)۔ کلسیوں کے نام پطرس رسول کا خط (۱۳)۔ تھستلیکیوں کے نام پطرس رسول کا پہلا خط (۱۴)۔ تھستلیکیوں کے نام پطرس رسول کا دوسرا خط (۱۵)۔ تیمتھیس کے نام پطرس رسول کا پہلا خط (۱۶)۔ تیمتھیس کے نام پطرس رسول کا دوسرا خط (۱۷)۔ ططس کے نام پطرس رسول کا خط (۱۸)۔ فلیمون کے نام پطرس رسول کا خط.....

جن کتابوں میں اختلاف پایا جاتا ہے۔ (۱۹) عبرانیوں کے نام خط (۲۰) یعقوب کا عام خط (۲۱)۔ پطرس کا پہلا عام خط (۲۲)۔ پطرس کا دوسرا عام خط (۲۳)۔ یوحنا کا پہلا عام خط (۲۴)۔ یوحنا کا دوسرا عام خط (۲۵)۔ یوحنا کا تیسرا عام خط (۲۶)۔ یہوداہ کا عام خط (۲۷)۔ یوحنا عارف کا مکاشفہ (یہ فہرست بائبل کے جدید ایڈیشن ۲۰۱۰ کے عہد جدید کی ہے اس میں اور اس سے قبل کے ایڈیشن کی فہرست کے نام میں بھی خاصا رد و بدل کیا گیا ہے)

اس سے قبل کہ ہم عہد نامہ جدید کی کتب کے بارے میں کچھ تحریر کریں بہتر ہوگا یہ جان لیں کہ اس کی چار اہم کتب جنہیں اناجیل اربعہ کے نام سے پکارا جاتا ہے کی اصلیت کیا ہے؟ اناجیل اربعہ میں شامل چار کتابیں انجیل متی، انجیل لوقا، انجیل مرقس اور انجیل یوحنا ہیں۔ تین ابتدائی کتب انجیل متی، لوقا اور مرقس کے بارے میں قدیم علمائے کلیسا اور بے شمار متاخرین اتفاق رائے کے ساتھ کہتے ہیں کہ انجیل متی عبرانی زبان میں تھی جو مختلف عیسائی فرقوں کی تحریف کی وجہ سے بالکل ہی ناپیدا ہو چکی ہے۔ موجودہ انجیل متی تو صرف اس کا ترجمہ ہی ہے وہ بھی غیر مستند کیونکہ ترجمہ کے لیے بھی ان کے پاس کوئی سند نہیں ہے۔ وہ صرف اندازوں سے ہی کہتے ہیں کہ شاید فلاں فلاں شخص نے اس کا ترجمہ کیا ہو! انسائیکلو پیڈیا انجیل متی کے بارے میں کہتا ہے۔

”یہ انجیل ۴۱ء میں عبرانی زبان میں اور اس زبان میں جو کلدانی اور سریانی کے درمیان کی زبان تھی لیکن موجودہ انجیل متی صرف یونانی اور عبرانی زبان میں جو آج نسخہ موجود ہے وہ اسی یونانی کا ترجمہ ہے۔“

وارڈ کیتھولک اپنی کتاب میں یوں کہتا ہے۔

”جیروم نے اپنے خط میں صاف صاف لکھا ہے کہ بعض علمائے متقدمین انجیل مرقس کے آخری باب میں شک کرتے تھے اور بعض متقدمین کو انجیل لوقا باب ۲۳ کی بعض آیات میں شک تھا اور بعض متقدمین اس انجیل کے پہلے دو ابواب میں شک کرتے تھے یہ دونوں ابواب فرقہ مارسیونی میں موجود نہیں ہیں۔“

کسی طرح پوری سند سے یہ بھی ثابت نہیں ہوتا کہ جو انجیل یوحنا کی جانب منسوب کی جا رہی ہے وہ واقعی اسی کی تصنیف ہے۔ (اس بارے میں حضرت تقی عثمانی نے اظہار الحق کے ترجمہ بائبل سے قرآن تک میں بڑی دلیلیں دے کر بحث کی ہے)۔

the Gospel According to Matthew

(۱) متی کی انجیل

عہد نامہ جدید کی پہلی انجیل متی سے جس کی مختصر تفصیل درج ذیل ہے۔
یہ انجیل حضرت عیسیٰ علیہ السلام کے حواری متی سے منسوب ہے یہ انجیل اربعہ کی پہلی کتاب ہے اسے مصنف نے عبرانی زبان میں لکھا تھا۔ ان کا نام لیوی کے نام کے ساتھ آتا ہے۔ جو ان دنوں فلسطین کے شہر کفرناحوم میں عشر و صول کرنے پر مامور تھا۔ ان کو یہود نے اختلاف دینی یعنی حضرت عیسیٰ علیہ السلام کے بعد ان کے افکار و احکام کی تبلیغ کرنے پر نقل کر دیا تھا۔ اس انجیل کو عیسائی قدیم ترین انجیل تسلیم کرتے ہیں۔ گوکہ حقیقت میں ایسا ہرگز نہیں ہے ان کی شخصیت سے اسے غلط منسوب کیا گیا ہے (حضرت لقی عثمانی۔ بائبل سے قرآن تک) بائبل کے عہد جدید میں اس کتاب کا تعارف اس طرح کیا گیا ہے۔

اس کتاب کی ابتدا حضرت عیسیٰ علیہ السلام کے نسب نامے سے کی گئی ہے اور اس میں عروج سماء تک کے واقعات درج ہیں۔ ضمناً اور بہت سے احکامات بھی اس میں آئے ہیں اس کے کل ابواب ۲۸ ہیں۔ یہ انجیل حضرت یسوع مسیح علیہ السلام کو ایک استاد ایک معلم کے طور پر پیش کرتی ہے جسے خدا کی شریعت کی تشریح و تفسیر کرنے کا اختیار ہے۔ اور جو خدا کی بادشاہی کی تعلیم دیتا ہے۔
متی کی معرفت انجیل یہ خوش خبری دیتی ہے کہ یسوع ہی موعودہ منجی / نجات دہندہ ہے جس کے وسیلے سے خدا نے اپنے وہ وعدے پورے کیے جو اس نے پرانے عہد نامہ میں اپنے لوگوں سے کیے تھے۔ یہ خوش خبری صرف یہودی قوم کے لیے نہیں ہے جن میں یسوع مسیح پیدا ہوا اور زندگی بسر کی بلکہ ساری دنیا کے لیے ہے۔

متی نے سارے مواد (یہاں مواد کا استعمال غلط کیا گیا ہے اس کی جگہ افکار و اقوال یا احکام شریعت آنا چاہیے تھا) کو بڑی احتیاط اور توجہ سے ترتیب دیا ہے۔ وہ یسوع کی پیدائش سے اسے شروع کرتا ہے اور ان کے پتسمہ اور آزمائش کو بیان کرتا ہے اور پھر گلیل میں اس کی تبلیغ کی خدمت، تعلیم دینے اور شفاء دینے کے کاموں کو تفصیل سے بیان کرتا ہے۔ اس کے بعد یہ انجیل اس کے گلیل سے یروشلم کے سفر اور یسوع کی زندگی کے آخری ہفتے کے واقعات بیان کرتی ہے جس کا اختتام اس کی صلیب (سولی) اور قیامت (دوبارہ جی اٹھنے) پر ہوا ہے۔ اس میں نبی کی بیشتر تعلیم و تبلیغ کو وضوع کے لحاظ سے پانچ مجموعوں میں پیش کیا گیا ہے جو درج ذیل ہیں۔

(۱) پہاڑی وعظ جو آسمان کی بادشاہی کے شہریوں کے کردار، خصوصیات، فرائض، استحقاق و اعزازات اور انجام سے متعلق ہے۔ (باب ۵-۷)

(۲) بادشاہ گردوں (حواریوں) کو ان کے مقررہ کام اور مشن کے بارے میں

ہدایات (باب-۱۰)

(۳) آسمان کی بادشاہی کے بارے میں تمثیلیں۔ (باب-۱۳)

(۴) شاگردی کے معنی و مفہوم کی تعلیم۔ (باب-۱۸)

(۵) موجودہ زمانے کے خاتمے اور آسمان کی بادشاہی کے قیام کے بارے میں تعلیم

(باب-۲۲-۲۵)

نبی آخر الزماں صلی اللہ علیہ وسلم کے بارے میں پشارت کا ذکر ایک تمثیل کے ذریعے اس کتاب متی کے باب ۲۱ کی آیات ۳۳ تا ۴۶ میں اور وہی مضمون مرقس کی انجیل کے باب ۱۲ میں آیات ۲ تا ۲۱ میں اور لوقا کی انجیل میں باب ۲۰ کی آیات ۹ تا ۱۹ میں دہرایا گیا ہے۔ جو اس طرح ہے۔

(۹) پھر اس نے لوگوں سے یہ تمثیل کہنی شروع کی کہ ایک شخص نے تانستان لگا کر باغبانوں کو ٹھیکے پر دیا اور ایک بڑی مدت کے لیے پردیس چلا گیا۔ (۱۰) اور پھل کے موسم میں اس نے ایک نوکر کو باغبانوں کے پاس بھیجا تا کہ وہ تانستان کے پھل کا حصہ اسے دیں لیکن باغبانوں نے اس کو پیٹ کر خالی ہاتھ لوٹا دیا۔ (۱۱) پھر اس نے ایک اور نوکر بھیجا۔ انہوں نے اس کو بھی پیٹ کر اور بے عزت کر کے خالی ہاتھ لوٹا دیا۔ (۱۲) پھر اس نے تیسرا بھیجا۔ انہوں نے اس کو بھی زخمی کر کے نکال دیا۔ (۱۳) اس پر تانستان کے مالک نے کہا کہ کیا کروں؟ میں اپنے پیارے بیٹے کو بھیجوں گا شاید اس کا لحاظ کریں۔ (۱۴) جب باغبانوں نے اسے دیکھا تو آپس میں صلاح کر کے کہا یہی وارث ہے۔ اسے قتل کریں کہ میراث ہماری ہو جائے۔ (۱۵) پس اس کو تانستان سے باہر نکال کر قتل کیا۔ اب تانستان کا مالک ان کے ساتھ کیا کرے گا۔ (۱۶) وہ آ کر باغبانوں کو ہلاک کرے گا اور تانستان اوروں کو دے دے گا۔ انہوں نے یہ سن کر کہا خداوند نہ کرے۔ (۱۷) اس نے ان کی طرف دیکھ کر کہا۔ پھر یہ لکھا ہے کہ جس پتھر کو معماروں نے رد کیا۔ وہی کونے کے سرے کا پتھر ہو گیا۔ (۱۸) جو کوئی اس پتھر پر گرے گا اس کے ٹکڑے ٹکڑے ہو جائیں گے لیکن جس پر وہ گرے گا اسے پس ڈالے گا۔ (متی لوقا مرقس)۔

یہ تمام آیت متی کی انجیل کے باب ۲۱ میں پہلے آئی ہیں۔ ۳۳ تا ۴۶ پھر انجیل مرقس کے باب ۱۲ میں آیات ۱ تا ۱۲ میں اسے دہرایا گیا ہے پھر ان ہی آیات کو لوقا کی انجیل کے باب ۱۲ میں ۲۰ کی آیات ۹ تا ۱۹ میں دہرایا گیا ہے اس کو سمجھنے کے لیے اس کی تشریح اس طرح کی جاسکتی ہے کہ ان آیات میں تمثیل کے ذریعہ بتایا جا رہا ہے کہ گھر کا مالک یعنی رب کائنات خدا تعالیٰ نے تانستان یعنی انگوروں کا باغ لگایا۔ یعنی یہ دنیا سجائی بنائی اس میں تمام ضروریات کی چیزیں مہیا کر دیں جب دنیا آباد ہوگئی بلکہ اپنی مقررہ راہ سے گمراہ ہوگئی تب مالک نے اپنے نوکر یعنی نمائندے جنہیں ہم نبی پیغمبر کہہ سکتے ہیں دنیا کے باغبانوں یعنی حکمرانوں اور ان کی عوام کی اصلاح کے لیے اپنے پیغام کے ساتھ بھیجے جو کہ صحائف یعنی ہدایات ناموں کے ساتھ آئے لیکن باغبانوں نے ان کی تعلیمات و ہدایات جو اس باغ میں تانستان دنیا کی دیکھ بھال کرنے والوں کے لیے وہ لائے تھے کو ماننے سے انکار کیا اور بنی اسرائیل کی تاریخ گواہ ہے کہ انہوں نے اپنے پیغمبروں کی نہ صرف تکذیب کی

بلکہ انہیں اذیتیں دیں اور ہلاک کیا۔ آیت نمبر ۱۱ میں کہا گیا ہے کہ ”پھر اس نے ایک اور نوکر بھیجا۔“ یعنی آنے والا اپنے آقا کا پیغام لے کر آیا۔ اس دوسرے سے یہاں مراد حضرت موسیٰ علیہ السلام ہیں جنہیں تورات دے کر دنیا میں بنی اسرائیل کی اصلاح کے لیے بھیجا گیا تو بنی اسرائیل نے نہ صرف ان کی تکذیب کی بلکہ ان کے ساتھ ظلم و ستم کا رویہ اپنایا اور ان کی تعلیمات سے انکار کیا ان سے انحراف کیا۔

آیت ۱۲ میں کہا گیا ہے۔ ”پھر اس نے تیسرا بھیجا انہوں نے اس کو بھی زخمی کر کے نکال دیا۔“ آیت میں جس تیسرے کی طرف اشارہ کیا گیا ہے وہ حضرت داؤد علیہ السلام کی جانب ہے کہ پہلے حضرت ابراہیم علیہ السلام کو صحائف دے کر مبعوث فرمایا ان دونوں کے بعد مالک نے اپنا تیسرا پیغمبر حضرت داؤد علیہ السلام کو زبور یعنی اپنا پیغام دے کر بھیجا لیکن بنی اسرائیل نے ان کی بھی کوئی بات نہ مانی انہیں بھی خالی ہاتھ لوٹنا پڑا یعنی ان کی تعلیمات و ہدایات کا بھی ان پر کوئی اثر نہیں ہوا پھر ان کے بعد مالک تا کستان نے بقول بائبل نویسوں کے جسے انہوں نے اس طرح لکھا ہے۔ آیت ۱۳ میں۔ (۱۳) اس پر تا کستان کے مالک نے کہا کہ کیا کروں؟ میں اپنے پیارے بیٹے کو بھیجوں گا شاید اس کا لحاظ رکھے۔ (۱۴) جب باغبانوں نے اسے دیکھا تو آپس میں صلاح کر کے کہاں یہی وارث ہے۔ اسے قتل کریں کہ میراث ہماری ہو جائے۔ (۱۵) پھر اس کو تا کستان سے باہر نکال کر قتل کیا۔“

ان تین آیات ۱۳ تا ۱۵ میں جو تمثیل بیان کی گئی ہے اس میں بہت واضح اشارہ حضرت عیسیٰ علیہ السلام کی جانب ہے ان تین آیات پر اگر غور کیا جائے تو بائبل نویسوں نے اپنی تحریف سمیت اس کے بارے میں سب کچھ ہی سمیٹ دیا ہے۔ اللہ تعالیٰ نے حضرت عیسیٰ علیہ السلام کو اپنی ہدایات و تعلیمات کے سلسلے میں انجیل دے کر بھیجا جسے اہل بنی اسرائیل نے نہ صرف انتہائی درجہ کا پریشان کیا بلکہ ظلم و ستم کے پہاڑ توڑے اور انہیں اپنے طور پر مصلوب بھی کیا اور پھر خود ہی انہیں مالک کا بیٹا قرار دے کر اپنے مذہبی عقیدے کی بنیاد بنا لیا۔ اس کی تفسیر میں زیادہ جانے کی ضرورت نہیں۔

آیت ۱۷ تا ۱۹ میں جو کچھ کہا گیا ہے اس سے اہل علم بصیرت نے یہی سمجھا ہے کہ یہ اللہ کے آخری نمائندے اور بندے رسول آخر الزماں حضرت محمد صلی اللہ علیہ وسلم کی آمد کی بشارت ہے اس ساری تمثیل کا لب لباب یہی ہے کہ تحریف و تبدیل کے باوجود بائبل نویس اس سے زیادہ کچھ نہیں ان آیات کا بگاڑ سکے۔ اس کے باوجود اہل علم و بصیرت اس کی تہہ تک پہنچنے میں کامیاب ہو گئے۔

مستی کی اس کتاب کے باب ۲۱ کی آیت ۳۳ تا ۴۶ کا مضمون جسے گزشتہ صفحات میں آپ پڑھ چکے ہیں میں حضرت محمد مصطفیٰ صلی اللہ علیہ وسلم کی آمد کے متعلق اشارات موجود ہیں۔

مستی کی یہ انجیل ان عنوانات یا موضوعات پر محیط ہے یہ عہد نامہ جدید کی پہلی انجیل ہے جو یہاں مکمل ہوئی ہے۔ اس کے بعد آنے والی انجیل مرفس کی ہے۔

The Gospel According to MARK

(۲) مرقس کی انجیل

اس سے قبل کہ ہم مرقس کی انجیل کے بارے میں کچھ بات کریں، بہتر ہوگا کہ خود مرقس کے بارے میں کچھ جان لیں کہ وہ کون تھا۔ مرقس (MARK) حضرت عیسیٰ علیہ السلام کے بارہ حواریوں میں سے ایک تھا اور انجیل نویس (Evangelist) حواریوں میں دوسرے نمبر پر تھا۔ اس کا پہلا اور اصل نام جان تھا اس کی ماں کا نام بھی اتفاق سے مریم تھا۔ یہ یروشلم کے عیسائیوں میں سے تھا اور برنابس (Barnabas) کا چچا زاد بھائی تھا اور تبلیغ کے دوران وہ ہمیشہ برنابس اور پال کے ساتھ رہتا تھا۔ بعد میں وہ روم میں بھی پال کے ساتھ رہا اور پال کی وفات کے بعد پطرس کے حواری کی خدمت میں رہنے لگا۔ اس کی مادری زبان عبرانی تھی۔

عیسائی روایات کے مطابق سکندریہ میں پہلا عیسائی گرجا اسی نے اپنے ہاتھوں سے تعمیر کیا تھا۔ یہ شخص وہیں مرا اور وہیں دفن کیا گیا انجیل مرقس اس نے ۶۵ اور ۷۰ عیسوی کے درمیان میں لکھی تھی۔ یہ کتاب سابقہ انبیاء کی بشارتوں سے شروع ہوتی ہے۔

بائبل جدید میں کتاب مرقس کی ابتدا میں مرقس کی انجیل کو اس طرح متعارف کرایا گیا ہے۔

مرقس کی معرفت انجیل اس بیان سے شروع ہوتی ہے کہ ”یسوع مسیح ابن خدا کی خوش خبری کا شروع“ یسوع کو ایک سرگرم اور باختیار شخص کی صورت پیش کیا گیا ہے۔ اس کی تعلیم دینے میں بدر و حوں پر اور لوگوں کے گناہ معاف کرنے میں اس کا اختیار نظر آتا ہے۔ یسوع اپنے آپ کو ابن آدم کہتا ہے جو اس لیے آیا کہ وہ اپنی جان دے کر لوگوں کو گناہ سے آزاد کرالے۔

مرقس یسوع کے حالات کو سیدھے سادے مگر پر زور انداز میں پیش کرتا ہے۔ وہ یسوع کے کلام اور اس کی تعلیم کی نسبت اس کے کاموں پر زیادہ زور دیتا ہے۔ وہ یوحنا پتسمہ دینے والے کا اور یسوع کے پتسمہ اور آزمائش کا مختصر ذکر کرتا ہے۔ اس مختصر تمہید کے بعد وہ فوراً یسوع کی تعلیم دینے اور شفا دینے کی خدمت کا حال لکھتا ہے۔ جوں جوں وقت گزرتا ہے یسوع کے پیروکار اسے بہتر طور سے جاننے اور سمجھنے لگتے ہیں۔ مگر اس کے دشمنوں کے غصہ میں شدت آتی جاتی ہے۔ آخری ابواب میں یسوع کی زمینی زندگی کے آخری ہفتے کے واقعات درج ہیں۔ خاص طور سے اس کی تصلیب اور قیامت (جی اٹھنے) کے واقعات درج ہیں۔ اس کتاب کے سولہ ابواب ہیں۔

مرقس کی انجیل یہاں تمام ہوتی ہے۔ مرقس نے یہ انجیل اپنی مادری زبان عبرانی میں لکھی تھی جبکہ موجودہ انجیل صرف اس کا ترجمہ ہے مگر اس ترجمے کی کوئی سند نہیں دستیاب نہیں کہ اس کا مترجم کون تھا کہاں کا تھا کیونکہ متی کی انجیل اور مرقس کی انجیلیں ترجمہ در ترجمہ کے مکمل سے گزر کر یہاں تک پہنچی ہیں جس میں مترجمین نے لفظی اور معنوی اغلاط ہی نہیں کیے بلکہ ممکن ہے کہ دانستہ تحریف بھی کی ہو۔ اس باعث عیسائیوں کا فرقہ ماریونی ان پر شک کرتا ہے کچھ گروہوں کو اس کے ابتدائی اور کچھ آخری ابواب پر شک ہے۔ اس کے بعد اب لوقا کی انجیل شروع ہوتی ہے۔

The Gospel According to LUKE

(۳)۔ لوقا کی انجیل

اس سے قبل کہ ہم لوقا کی انجیل کے بارے میں علم حاصل کریں یہ سمجھ لیں کہ خود لوقا کون تھا؟ سینٹ لوقا:۔ لوقا کی انجیل عہد جدید کی تیسری کتاب ہے، اس کا مرتب ایک طبیب اور غیر یہودی مؤرخ تھا جو حضرت عیسیٰ علیہ السلام کے بارہ حواریوں میں بھی شامل نہیں تھا۔ اور نہ ہی حضرت عیسیٰ علیہ السلام کی صحبت سے فیض یاب ہوا تھا۔ عیسائیوں کے نزدیک وہ پولوس کا شاگرد تھا۔ اس کی ملاقات پولوس سے بحیرہ روم کے ساحل پر ہوئی تھی۔ اس نے ۶۷ عیسوی میں اپنی انجیل لوقا مرتب کی جو ان لوگوں کے اقوال پر مشتمل ہے جنہوں نے حضرت عیسیٰ علیہ السلام کی خدمت کی تھی۔ اپنی اس انجیل کے علاوہ اس نے اعمال کرائس بھی ۶۸ تا ۸۵ عیسوی مرتب کی تھی، لوقا نے خود اس انجیل کے مرتب کرنے کی غرض و غایت ان الفاظ میں بیان کی ہے ”چونکہ بہتوں نے اس پر کمر باندھی ہے کہ جو باتیں ہمارے درمیان واقع ہوئی ہیں، ان کو ترتیب وار بیان کریں۔ جیسا کہ انہوں نے جو شروع شروع خود دیکھنے والے اور کلام کے خادم تھے ان کو ہم تک پہنچایا۔ اس لیے معزز تھیفلس (رومن وزیر) میں نے بھی مناسب جانا کہ سب باتوں کا سلسلہ شروع سے ٹھیک ٹھیک دریافت کر کے ان کو تیرے لیے ترتیب سے لکھوں“ (لوقا باب اول۔ آیات ۱ تا ۳) لوقا کی انجیل کا تعارف اس طرح کرایا گیا ہے۔

لوقا کی معرفت انجیل یسوع مسیح کو دو صورتوں میں پیش کرتی ہے۔

اول وہ جو اسرائیل کا موعودہ منجی ہے (نجات دہندہ)

دوم وہ سارے لوگوں کا منجی ہے۔

لوقا بیان کرتا ہے کہ خداوند کے روح نے یسوع کو بلایا کہ ”غریبوں کو خوش خبری کی منادی سنائے۔“ اور یہ انجیل سارے لوگوں کے لیے فکر سے بھری ہوئی ہے جن کی طرح طرح کی ضرورتیں ہیں۔ لوقا کی انجیل خوشی و شادمانی کی ایک راگنی بھی نمایاں ہے، خصوصاً شروع ابواب میں جہاں یسوع کی آمد کی بشارت دی گئی ہے اور آخری باب میں جہاں یسوع کے آسمان پر جانے کا بیان ہے۔ یہی مصنف اعمال کی کتاب میں یسوع مسیح کے آسمان پر اٹھائے جانے کے بعد مسیحی ایمان کی ترقی اور فروغ کا بیان کرتا ہے۔

حصہ دوم اور چھ میں بہت سا ایسا مواد ہے جو صرف اسی انجیل میں ملتا ہے، مثلاً فرشتوں کا گیت، یسوع کی پیدائش پر چرواہوں کا آنا، لڑکپن میں یسوع مسیح کا ہیكل میں آنا، نیک سامری اور گمراہ بیٹے کی تمثیل۔ اس انجیل میں شروع سے آخر تک ان باتوں پر خاص طور پر زور دیا گیا ہے۔ روح القدس، دعا، یسوع مسیح کی خدمت میں عورتوں کا کردار اور خدا گناہ معاف کرتا ہے۔

لوقا کی انجیل یہاں تمام ہوئی۔ لوقا کے بارے میں جیسا کہ اس کتاب کی ابتدا میں لکھا جا چکا ہے کہ وہ ایک غیر یہودی اور اس کا شمار حضرت عیسیٰ علیہ السلام کے حواریوں میں نہیں ہوتا تھا۔ یہ کتاب ایک ایسے شخص کی تصنیف ہے جیسا کہ خود اس کتاب کے تعارف میں بھی لکھا گیا ہے کہ یہ کتاب نہ تو کلامِ الہی ہے اور نہ ہی اقوال و افکار عیسیٰ علیہ السلام ہے۔ ایک ایسی غیر مستند کتاب ہے جو ایک غیر یہودی کی تحریر ہے جس کو اناجیل اربعہ میں جگہ دی گئی ہے؟ اس کے بعد آنے والی کتاب اناجیل اربعہ کی آخری کتاب ہے اس کے بعد تمام خطوط کا سلسلہ چلا ہے۔

The Gospel According to JOHN

(۴) یوحنا کی انجیل

بائبل کی یہ کتاب یوحنا کی انجیل جس شخصیت سے منسوب ہے یعنی یوحنا سے اس کے بارے میں خود عیسائی کلیسا اور یہودی عالموں میں بڑا تضاد اور اختلاف پایا جاتا ہے۔ کیونکہ یہ شخص یوحنا ابن زبدي ماہی گیر تھا جو ایک بہت ہی معمولی حیثیت کا مالک تھا۔ یہ شخص حضرت عیسیٰ علیہ السلام کے حواریوں میں سے نہیں تھا۔ یہ ایک ان پڑھ اور ناواقف شخص تھا۔ خود اس انجیل میں بعض اندرونی شہادتیں ایسی ہیں جن سے معلوم ہوتا ہے کہ یہ کتاب یوحنا حواری کی لکھی ہوئی نہیں ہے۔ اس کتاب کا لکھنے والا کوئی یہودی عالم ہے جو یہودی خیالات و تصورات سے پوری طرح واقف ہے۔ اس سلسلے میں حضرت تقی عثمانی نے اظہار حق جس کی تشریح بائبل سے قرآن تک کے عنوان سے کی ہے اس میں وہ لکھتے ہیں کہ اس انجیل یوحنا کے باب ۲۰ کی آیت ۲۳ جو اس طرح سے ہے۔ ”یہ وہی شاگرد ہے جو ان باتوں کی گواہی دیتا ہے اور جس نے ان کو لکھا ہے اور ہم جانتے ہیں کہ اس کی گواہی

سچی ہے۔“ جناب تقی عثمانی صاحب تحریر فرماتے ہیں کہ ”یہاں لکھنے والا یوحنا کے حق میں یہ الفاظ کہتا ہے کہ ”یہ وہ شاگرد ہے جو یہ شہادت دے رہا ہے اور اس کی شہادت (ضمیر غائب کے ساتھ ہے) اور اس کے حق میں تعلیم یعنی ہم جانتے ہیں کہ الفاظ صیغہ متکلم کے ساتھ استعمال بتاتا ہے کہ اس کا کاتب (لکھنے والا) یوحنا نہیں ہے اور ایسا معلوم ہوتا ہے کہ دوسرے شخص کو یوحنا کی لکھی ہوئی کچھ چیزیں مل گئی ہیں جن کو اس نے اپنی طرف سے ان میں کچھ حذف و اضافے کے ساتھ نقل کر دیا (واللہ اعلم)۔ انجیل یوحنا سے معلوم ہوتا ہے کہ اس کا مصنف کسی بڑے صاحب رسوخ اور اقتدار والے خاندان سے تعلق رکھتا ہے۔ بائبل کی یہ چوتھی انجیل اپنے مضامین کے لحاظ سے پہلی تین انجیلوں سے تضاد رکھتی ہے اور اس کا اسلوب بھی جداگانہ ہے (جبکہ اسلامی محققین کی تحقیق کے مطابق یوحنا سے مراد حضرت نجی علیہ السلام جو حضرت زکریا کے بیٹے تھے ان کی والدہ ایشاع حضرت مریم کی بہن تھیں یعنی حضرت عیسیٰ علیہ السلام کے سگے خالہ زاد بھائی تھے۔ اور حضرت عیسیٰ علیہ السلام سے چھ ماہ بڑے تھے۔ پہلے تین انجیلوں میں جو عیسائیوں کے نزدیک حضرت عیسیٰ مسیح علیہ السلام کی مکمل سوانح حیات ہے جن میں ان سے تعلق رکھنے والے معمولی سے معمولی انسان کا مفصل ذکر کیا گیا ہے لیکن ان انجیلوں میں حضرت عیسیٰ کے اس محبوب شاگرد یوحنا کا کہیں ادنیٰ سا بھی ذکر نہیں ہے (حضرت تقی عثمانی مقدمہ عیسائیت کا بانی کون ہے) اس کتاب کے باب نمبر ۱ آیت ۲۱ تا ۲۱ اور باب نمبر ۱۴ میں آیت ۱۵ تا ۲۵ میں بائبل کی اس کتاب کا تعارف خود کتاب مقدس میں اس طرح کرایا گیا ہے۔

یوحنا کی یہ انجیل یسوع کو خدا کے ازلی کلام کی صورت میں پیش کرتی ہے جو ”انسان بنا اور ہمارے درمیان رہا“ جیسا کہ یہ کتاب کہتی ہے کہ یہ انجیل اس لیے لکھی گئی تاکہ قارئین ایمان لائیں کہ یسوع موعودہ منجی (نجات دہندہ) اور خدا کا بیٹا ہے۔ اس پر ایمان لانے کے وسیلہ سے وہ نجات پائیں۔ (۳۱:۲۰) نوٹ:۔ اس سے بھی بخوبی اندازہ کیا جاسکتا ہے کہ تحریف و تبدیلی کا عمل اب تک جاری ہے کہ یہ تحریر کتاب مقدس بائبل کے ۲۰۱۰ء کے شائع شدہ ایڈیشن سے لی گئی ہے جبکہ اس میں باب نمبر ۲۱ میں آیت ۲۵ کے بعد کتاب ختم کر دی گئی ہے۔ اور یہاں حوالہ سابقہ ایڈیشن کے مطابق آیت نمبر ۳۱ کا دیا گیا ہے۔

دیباچہ میں ثابت کیا گیا ہے کہ یسوع خدا کا ازلی کلام ہے۔ اس کے بعد یہ انجیل معجزے پیش کرتی ہے جن سے ثابت ہوتا ہے کہ یسوع موعودہ منجی (نجات دہندہ) اور خدا کا بیٹا ہے۔ اس کے بعد وہ خطابات ہیں جو واضح کرتے ہیں کہ معجزے کیا ظاہر کرتے ہیں۔ کتاب کے اس حصے میں بنایا

گیا ہے کہ کس طرح کچھ لوگ مسیح پر ایمان لا کر اس کے پیروکار بن گئے، جب کہ اوروں نے اس کی مخالفت کی اور ایمان لانے سے انکار کیا۔ ابواب ۱۳-۱۷ میں تفصیل سے درج ہے کہ جس رات یسوع پکڑوایا گیا اس نے شاگردوں کے ساتھ بے تکلف باتیں کیں اور مصلوب ہونے سے ایک رات پہلے اس نے ان سے تسلی کی باتیں کہہ کر ان کی حوصلہ افزائی کی۔ اختتامی ابواب میں اس کی گرفتاری، مقدمے کی سماعت، مصلوب ہونے اور مردوں میں سے جی اٹھنے اور پھر شاگردوں پر ظاہر ہونے کا بیان ہے۔

یوحنا اس حقیقت پر زور دیتا ہے کہ ابدی زندگی کی مسیح کے وسیلے سے بخشش ہے۔ یہ بخشش ابھی شروع ہوئی ہے اور ان کو ملتی ہے جو یسوع کو راہ اور حق پر اور زندہ مانتے ہیں۔ یوحنا کی نمایاں خصوصیت یہ ہے کہ وہ عام چیزوں کو مجازی طور پر استعمال کر کے روحانی حقائق کی نشان دہی کرتا ہے۔ مثلاً پانی، روٹی، نور، چرواہا اور اس کی بھیڑیں، انگور کا درخت اور اس کا پھل۔

یوحنا کی انجیل یہاں مکمل ہوتی ہے۔ اس انجیل کو یوحنا کی تصنیف قرار دینے والا پہلا شخص آریوس ہے جس کے بارے میں کلیسا کے عیسائی علماء کا خیال ہے کہ وہ وقتِ نظر اور تنقید کے معاملے میں کوئی بہت زیادہ قابل اعتماد شخص نہیں ہے۔ خود عیسائی علماء کی ایک بڑی جماعت اس بات پر قائل تھی کہ یوحنا کی یہ انجیل جعلی تصنیف ہے۔ اسے الہامی کتب میں شامل کرنا درست نہیں ہے۔ جبکہ عیسائی علماء ہی اسے درست بھی تسلیم کرتے ہیں۔ حضرت عیسیٰ علیہ السلام کے بعد ان کے شاگردوں نے عیسائیت کی تعلیم و تبلیغ کے لیے جو سرگرمیاں دکھائیں ان کا مفصل حال آنے والی کتاب اعمال میں دیا گیا ہے۔ اس میں حضرت عیسیٰ علیہ السلام کے ممتاز شاگردوں کی سرگزشت پائی جاتی ہے لیکن اس کتاب میں یوحنا نامی کسی شخص کا ذکر تک نہیں کیا گیا جبکہ عیسائیوں میں اس وقت یہ بات مشہور ہو گئی تھی کہ چوتھی انجیل کا مصنف یوحنا قیامت تک نہیں مرے گا۔ (یوحنا ۲۱:۲۲)۔ لیکن آنے والی کتاب میں بھی یوحنا نام کا کوئی شخص نظر نہیں آتا اور نہ ہی یوحنا زبدی سے الگ کوئی دوسری شخصیت اس نام کی کہیں نظر آتی ہے۔ اس کے بعد آنے والی کتاب رسولوں کے اعمال ہے جس میں حضرت عیسیٰ علیہ السلام کے بعد ان کے شاگردوں کی کارگزاریاں اور بالخصوص پولس (پال) کے تبلیغی سفروں کا احوال دیا گیا ہے جو درج ذیل ہے۔

The ACTS of the Apostter

(۵)۔ رسولوں کے اعمال

انجیل کی یہ کتاب لوقا کے اس صحیفے پر مشتمل ہے جو اس نے اے تھیفلس جو ان کا شاگرد تھا کے نام لکھا تھا یہ کتاب حضرت عیسیٰ علیہ السلام کے بعد ۲۲ سن عیسوی تک کے احوال پر محیط ہے۔ لوقا نے اپنی اس کتاب میں حواریں کو رسولوں سے تشبیہ دی ہے۔ اس کتاب کا تعارف مرتبین نے اس طرح کرایا ہے۔

رسولوں کے اعمال لوقا کی معرفت انجیل کا تسلسل ہے۔ اس کا خاص مقصد یہ بیان کرنا ہے کہ یسوع کے ابتدائی پیروکاروں نے کس طرح روح القدس کی رہنمائی میں ”یروشلم اور تمام یہودیہ اور سامریہ میں بلکہ زمین کی انتہا تک“ اس کے بارے میں خوش خبری پھیلانی۔ (۸:۱) یہ مسیحی تحریک کی تاریخ ہے کہ وہ کس طرح یہودی قوم میں شروع ہوئی اور ساری دنیا کا دین بن گئی۔ مصنف کا مقصد یہ بھی تھا کہ وہ اپنے قارئین کے یقین کو تازہ کرے کہ مسیحی رومی سلطنت کو تہس نہس کرنے کے لیے کوئی سیاسی خطرہ نہیں ہیں اور یہ بھی کہ مسیحی دین یہودی مذہب کی تکمیل ہے۔

”اعمال“ کو تین حصوں میں تقسیم کیا جاسکتا ہے جن میں سے ان علاقوں کا عکس نظر آتا ہے جہاں یسوع کے بارے میں خوش خبری پھیلتی گئی اور کلیسا قائم ہوئی۔

(۱) یسوع کے صعود کے بعد یروشلم میں مسیحی تحریک کا آغاز (۲) فلسطین کے دوسرے علاقوں میں پھیلانا (۳)۔ بحیرہ روم کے اردگرد اور روم تک مزید پھیلانا۔

اعمال کی اس کتاب کی اہم خصوصیت روح القدس کا کام ہے جو پختکست کے دن یروشلم میں ایمانداروں پر قوت سے نازل ہوا اور ان تمام حالات و واقعات میں جو اس کتاب میں درج ہیں، کلیسا اور اس کے رہنماؤں کی رہنمائی اور تقویت کرتا رہا۔ ابتدائی مسیحی پیغام کو متعدد وعظوں میں سمودیا گیا ہے۔ اعمال میں مرقوم واقعات ثابت کرتے ہیں کہ ایمانداروں کی زندگیوں اور کلیسا کی رفاقت میں یہ پیغام کیسی قوت کا باعث تھے۔

ان تمام کتب کی تضاد بیانی اور اغلاط کے لیے حضرت تقی عثمانی کی ترجمہ کردہ کتاب بائبل سے

قرآن تک ملاحظہ کیجیے تو آنکھیں کھلی کی کھلی رہ جاتی ہیں۔ اور یہ بات حلق سے نہیں اترتی کہ یہ عیسائیوں کی کتاب مقدس کس طرح الہامی کتاب ہو سکتی ہے؟ اس کے بعد آنے والی کتاب ”رومیوں کے نام پولس کے خط“ ہے۔

The Epistle of Paul the Apostle to the ROMANS

(۶) رومیوں کے نام پولس رسول کے خط

اس سے قبل کہ ہم بائبل کی اس کتاب کی طرف بڑھیں بہتر ہے کہ یہ جان لیں کہ عیسائیوں کا یہ پولس رسول کون تھا (Saint Paul) سینٹ پال غیر یہودیوں میں مذہب کی تبلیغ کرنے والا شخص تھا جو بعد میں عیسائی مذہب کی تاریخ کی عظیم ترین شخصیتوں میں شمار ہونے لگا اس کا اصل یا ابتدائی نام ساؤل یا۔ ٹارسس (Tarsus) تھا یہ شخص خیمہ سازی کے پیشے سے منسلک تھا اور رومن شہری تھا اس نے تعلیم یروشلم میں حاصل کی تھی یہ ایک پر جوش قوم پرست یہودی تھا۔ اس کے بارے میں مفصل حالات کا پتہ لگانا مشکل ہے لیکن جو کچھ اس کے بارے میں معلومات حاصل ہو سکی ہیں وہ بائبل کی کتاب رسولوں کے اعمال اور وہ مکتوب ہیں جو خود پولس یا پال سے منسوب ہیں۔ یہ مکتوب مسیحی تعلیمات کا سرچشمہ تسلیم کیے جاتے ہیں۔ پولس کا عیسائیت قبول کرنے کی یاد کے طور پر ۲۵ جنوری کا دن منایا جاتا ہے۔ ساؤل جو بعد میں پولس کہلایا ابتدائی عیسائی مبلغوں میں سب سے بڑا مبلغ تھا وہ یونان اور مشرق قریب کے علاقوں میں لوگوں کو عیسائیت پر آمادہ کرتا اور ان کے لیے ان علاقوں میں گرجے بنواتا ہوا گھومتا پھرتا تھا۔ وہ لوگوں کو بائبل سناتا اور انہیں عیسائیت کی طرف راغب کرتا۔ ۵۷ عیسوی میں اسے یروشلم میں گرفتار کیا گیا اور دو سال کی قید کے بعد اسے روم بھیج دیا گیا جہاں وہ ۶۰ سے ۶۲ عیسوی تک قید رہا پھر روم کے شہنشاہ نیرو نے اسے عذاب دے کر قتل کر دیا۔ ۲۹ جون کو ہر سال اس کی وفات کی یاد منائی جاتی ہے۔

رومیوں کے نام پولس کا خط کا تعارف بائبل میں اس طرح کرایا گیا ہے۔

تعارف:- پولس روم کی کلیسا سے ملاقات کا ارادہ کر کے اس کی تیاری کر رہا تھا۔ اس نے یہ خط اس ملاقات کی راہ ہموار کرنے کی غرض سے لکھا تھا۔ اس کا منصوبہ تھا کہ کچھ عرصے وہاں رہ کر وہاں لوگوں کو مسیحی ایمان کے بارے میں سمجھائے اور مسیحوں کی زندگی کے لیے عملی مضمرات سے آگاہ کرے۔ اس کتاب میں پولس کے پیغام کا مکمل بیان شامل ہے۔

پولس روم کے کلیسا کو سلام لکھنے اور ان کے واسطے اپنی دعا کا ذکر کرنے کے بعد پولس خط کا نفس مضمون بیان کرتا ہے۔ انجیل مقدس واضح کرتی ہے کہ ”خدا کی راست بازی ایمان سے اور ایمان کے لیے ظاہر ہوتی ہے۔ (۱:۱۷)“

اس کے بعد پولس مضمون کی تفصیل بیان کرتا ہے۔ ضرورت اس بات کی ہے کہ سب لوگوں کا خدا کے ساتھ رشتہ بحال کیا جائے خواہ وہ یہودی ہوں خواہ غیر قوم کے کیونکہ سب یکساں طور پر گناہ کے قبضے میں ہیں۔ خدا کے ساتھ انسان کا یہ رشتہ یسوع مسیح پر ایمان لانے کے وسیلے سے بحال ہوتا ہے۔ اس کے بعد پولس مسیح کی یگانگی میں نئی زندگی کا بیان کرتا ہے۔ یہ زندگی خدا کے ساتھ نئے تعلق کا نتیجہ ہے۔ ایماندار کی خدا کے ساتھ صلح ہوتی ہے اور خدا کا روح اسے گناہ اور موت کے قبضے سے آزاد کر دیتا ہے۔ ابواب ۵-۸ میں پولس خدا کی شریعت کے مقصود اور ایماندار کی زندگی میں خدا کے روح کی قدرت پر بھی بحث کرتا ہے۔ پھر رسول اس سوال کا جواب دیتا ہے کہ خدا کی طرف سے سارے لوگوں کی نجات کے منصوبے میں یہودی اور غیر قوم والے کس طرح شامل ہیں۔ وہ اس نتیجے پر پہنچتا ہے کہ یہودیوں کا یسوع کو رد کرنا خدا کے اس منصوبے کا حصہ ہے تاکہ یسوع مسیح کے وسیلے سے خدا کا فضل ساری قوموں تک پہنچ سکے۔

پولس کو یقین ہے کہ یہودی یسوع کو ہمیشہ رد نہیں کرتے رہیں گے۔ آخر میں پولس لکھتا ہے کہ مسیحی زندگی کس طرح گزارنی چاہیے خصوصاً دوسروں کے ساتھ تعلقات میں محبت کی روش کی کیا اہمیت ہے۔ وہ کئی موضوعات پر بات کرتا ہے، مثلاً خدا کی عبادت، ملک کے لیے اور آپس میں ایک دوسرے کے لیے مسیحیوں کا فرض، ضمیر کے مسائل، وہ شخصی پیغامات اور خدا کی ستائش کے ساتھ ختم کرتا ہے۔

رومیوں کے نام پولس کے خط یہاں تمام ہوئے اس کے بعد کتنیوں کے نام پولس رسول کا پہلا خط ہے جس کی نقل درج ذیل ہے۔

The First Epistle elpaul the Apostle to the CORINTHIANS

(۷) گرنٹیہوں کے نام پولس رسول کا پہلا خط

اگر یہ کہا جائے تو غلط نہ ہوگا کہ موجودہ عیسائیت کا بانی پولس ہی ہے۔ اس بات کو واضح کرنے کے لیے کتاب اعمال اور خود پولس کے خطوط پر کتابیں جو عیسائی علما نے تحریر کی ہیں کافی ہیں۔ کیونکہ جیسا کہ اس کے بارے میں پہلے بھی تحریر کیا جا چکا ہے پولس کی سوانح حیات پر مستند مواد محدود ہے۔ پولس شروع میں یہودی تھا بعد میں وہ یسوع مسیح پر ایمان لانے کا دعویٰ کرتا ہے لیکن اس کے باوجود وہ حضرت عیسیٰ علیہ السلام کے حواریوں کے پاس سے بھی نہیں گزرتا حالانکہ جس وقت اس نے اپنے عیسائی ہونے کا دعویٰ کیا اس وقت تک حضرت عیسیٰ علیہ السلام کے شاگرد موجود تھے جو واقعی دین عیسوی کے سب سے بڑے عالم تھے۔ لیکن پولس کی سوانح حیات سے معلوم ہوتا ہے کہ اپنے نظریاتی انقلاب کے فوراً ہی بعد وہ حواریوں کے پاس یروشلم نہیں گیا بلکہ دمشق کے جنوبی علاقے گلٹیوں میں چلا گیا۔ وہاں سے دمشق واپس آیا۔

بائبل کے نئے عہد نامے کی یہ ساتویں کتاب ہے۔ بائبل میں اس کتاب کی ابتدا اس کے تعارف سے اس طرح کی گئی ہے۔ پولس نے گرنٹھس میں کلیسا قائم کی تھی۔ اس کلیسا میں مسیحی زندگی اور ایمان کے بارے میں کچھ مسائل اٹھ کھڑے ہوئے تھے۔ پولس نے گرنٹیہوں کے نام پہلا خط یہ مسائل حل کرنے کے لیے لکھا تھا۔ اس زمانے میں گرنٹھس یونان کا ایک بڑا بین الاقوامی شہر اور روم کے صوبہ اسیہ کا صدر مقام تھا۔ یہ شہر مالی اور تجارتی گہما گہمی اور قابل فخر تہذیب و ثقافت اور طرح طرح کے مذاہب کے لیے مشہور تھا مگر چاروں طرف پھیلی بدکاری اور بد اخلاقی کے لیے نہایت بدنام بھی تھا۔

پولس کو جن مسائل کی خاص فکر تھی وہ کلیسا میں تفرقہ اور حرام کاری، مخلوط شادیاں، نیت، ضمیر کے معاملات، کلیسائی نظم و نسق روح القدس کی نعمتیں اور مردوں کی قیامت۔ وہ بڑی بصیرت کے ساتھ واضح کرتا ہے کہ انجیل مقدس ان سوالات کا جواب دیتی ہے۔

باب نمبر ۱۳۔ اس کتاب کا سب سے مشہور حصہ ہے۔ جس میں بیان ہوا ہے کہ محبت خدا کی بہترین نعمت ہے۔

پولس کا یہ خط یہاں مکمل ہوا اس کے بعد پھر پولس کا دوسرا خط گرنٹیہوں کے نام ہے جس کی نقل و تعارف درج ذیل ہے۔

The Second Epistle of paul Apostle of the ROMANS

(۸) کرنتھیوں کے نام پولس رسول کا دوسرا خط

پولس کے عقائد اور دین عیسوی حضرت عیسیٰ علیہ السلام کی تعلیمات اور ان کے شاگردوں (حواریوں) کی تعلیمات سے قطعی مختلف ہی نہیں بلکہ حضرت عیسیٰ علیہ السلام کے بتائے ہوئے عقائد و تصورات سے بالکل مختلف اور متضاد نظریات کی حامل ہیں۔ پولس نے حضرت عیسیٰ علیہ السلام کے اصل دین کے بجائے ایک نئے مذہب کی داغ بیل ڈالی تھی۔ جس کے لیے اس نے حضرت عیسیٰ علیہ السلام کا نام استعمال کیا ہے۔ ایک مشہور عیسائی سوانح نگار ایف جے فوکس جیکسن (F.J.Fookes jackson) پولس کے اس عمل کی تاویل اس طرح کرتا ہے۔

”پولس کو اس بات کا یقین تھا کہ خدا نے اسے کام کا ایک مخصوص میدان دیا ہے اور کسی فانی شخص کو اس کے معاملات میں اس وقت تک دخل اندازی نہیں کرنی چاہیے جب تک کہ خدا کی روح خود اس کی رہنمائی نہ کرتی ہو۔ اگر یہ بات ذہن میں رہے تو پولس کے اس طرز عمل کو سمجھنے میں مدد ملے گی کہ اس نے زندہ یسوع مسیح کو سمجھنے کے لیے اس کے پیش رو حواریوں سے تعلیم حاصل نہیں کی۔ اور اس سلسلے میں ان کا ممنون ہونے کے بجائے اُس نے براہ راست خداوند سے رابطہ قائم رکھا۔ (ایف جے فوکس جیکسن)

پولس عیسائی دنیا کا ایسا رسول مانا جاتا ہے جس نے حضرت عیسیٰ علیہ السلام کی تعلیمات کو ان کے کسی شاگرد سے سمجھنے کی جگہ خود ہی کسی غیر معمولی طریقہ سے ان تعلیمات کا اعلان کر دیا جو حضرت عیسیٰ علیہ السلام اور ان کے حواریوں سے ان کی انجیلوں سے ثابت نہیں ہیں بلکہ پولس نے تو حضرت عیسیٰ کی تعلیمات سے انحراف کرتے ہوئے ان کی تعلیمات کی آڑ لے کر خود کو منوانے کے لیے ایک بالکل نئے دین کی ابتدا کی تھی یا یوں کہا جائے کہ اس نے دین عیسوی میں اپنی طرف سے تحریف و اختراع کی ابتدا کی تھی۔ پولس کے رسول ہونے اور وہ بھی حضرت عیسیٰ علیہ السلام کے فوراً بعد رسول ہونے کی کوئی اطلاع نہ حضرت عیسیٰ علیہ السلام نے دی اور نہ ہی کسی حواری نے ایسی کوئی خبر چھوڑی یا کسی طرح دی ہو۔ جبکہ تاریخی شواہد سے پتہ چلتا ہے کہ آخر میں پولس اور حضرت عیسیٰ علیہ السلام کے حواریوں کے درمیان شدید اور سنگین نوعیت کے اختلافات رونما ہو گئے تھے۔ (”عیسائیت کا بانی کون؟“ حضرت لقی عثمانی)

بائبل کی اس کتاب کرنتھیوں کے نام پولس رسول کا دوسرا خط کا تعارف اس کتاب کی ابتدا میں اس طرح درج کیا گیا ہے۔

کرنتھیوں کے نام پولس رسول نے دوسرا خط ان دنوں لکھا جب اس کے کلیسا کے ساتھ تعلقات

کشیہ تھے۔ کلیسا کے بعض ارکان نے پولس کے خلاف صریحا اعتراض کئے تھے مگر پولس میل ملاپ کی شدید خواہش کا اظہار کرتا رہا کہ جب ایسا ہوگا تو وہ بے حد خوش ہوگا۔ خط کے پہلے حصے میں وہ کرنتھس کی کلیسا کے ساتھ اپنے تعلق پر بحث کرتا ہے اور واضح کرتا ہے کہ اس نے کلیسا میں بے عزتی اور مخالفت کا کیوں سخت جواب دیا تھا۔ اور اس بات پر خوشی کا اظہار کرتا ہے کہ اس کی سختی کے باعث توبہ اور میل ملاپ کی نوبت آئی پھر وہ کلیسا سے درخواست کرتا ہے کہ یہودیہ کے حاجت مند مسیحیوں کے لیے دل کھول کر چندہ دیں۔ خط کے آخری ابواب میں پولس اپنی رسالت کا دفاع کرتا ہے کیونکہ کرنتھس کے چند افراد سچے رسول بن کر اس کے خلاف اٹھ کھڑے ہوئے تھے اور پولس کو جھوٹا رسول قرار دیتے تھے۔

بائبل کی یہ کتاب یہاں مکمل ہوئی یہاں تک پولس رسول کا دوسرا خط تمام ہوا۔ اب آگے پولس رسول کا خط گلٹیوں کے نام نامی کتاب شروع ہو رہی ہے۔

The Epistle of paul Apostle of the GALATIANS

(۹) گلٹیوں کے نام پولس رسول کا خط

بائبل میں یہ کتاب پولس رسول کی چوتھی کتاب کے طور پر شامل ہے جبکہ ان کی تمام کتب خطوط کے ناموں سے بائبل میں شامل کی گئی ہیں۔ اس کتاب کا تعارف اس طرح درج کیا گیا ہے۔

تعارف:- جب غیر یہودیوں کے درمیان یسوع کی خوش خبری کی منادی (تبلیغ) ہوئی اور انہوں نے اسے خوشی سے قبول کیا تو یہ سوال اٹھا کہ سچا مسیحی ہونے کے لیے کیا کسی شخص کا موسیٰ علیہ السلام کی شریعت کا پابند ہونا ضروری ہے یا نہیں۔ پولس نے دلیلوں سے ثابت کیا تھا اس کی ضرورت نہیں۔ فی الحقیقت مسیح ہونے کے لیے زندگی کے لیے ٹھوس بنیاد صرف ایمان ہے۔ جس کے وسیلے سے ہر انسان کا خدا سے رشتہ بحال ہو جاتا ہے۔ گلٹیہ ایشیائے کوچک میں ایک رومی صوبہ تھا۔ وہاں کی کلیساؤں میں بعض ایسے لوگ آگئے تھے جو پولس کی مخالفت کرتے تھے اور دعویٰ کرتے تھے کہ خدا کے ساتھ رشتہ بحال کرنے کے لیے موسیٰ علیہ السلام کی شریعت کی پابندی کرنا لازم ہے۔

بہت سے لوگ اس جھوٹی تعلیم سے گمراہ ہو رہے تھے۔ پولس نے ان لوگوں کو سچے ایمان اور عمل پر واپس لانے کی غرض سے گلٹیہ کی کلیسیا کو یہ خط لکھا۔ پہلے پولس یسوع مسیح کا رسول کہلانے کے لیے اپنے حق کا دفاع کرتا ہے۔ وہ بالاصرار کہتا ہے کہ مجھے خدا نے رسول ہونے کو بلایا ہے۔ میں کسی انسانی اختیار سے رسول نہیں بنا اور میری خاص ذمہ داری غیر یہودیوں کو خوش خبری سنانا ہے۔ پھر وہ صراحت سے یہ دلیل دیتا ہے کہ صرف ایمان ہی کے وسیلے سے انسان کا خدا کے ساتھ رشتہ

بحال ہوتا ہے۔ آخری ابواب میں پولس ثابت کرتا ہے کہ مسیحی چال چلن فطری طور پر اس محبت سے پیدا ہوتا ہے جو مسیح پر ایمان لانے کا نتیجہ ہے۔ یہ خط تقریباً ۵۷ عیسوی میں لکھا گیا تھا۔
پولس کا یہ خط یا کتاب یہاں تمام ہوتی ہے اس کے بعد پولس کا ایک اور خط افسیوں کے نام ہے جو درج ذیل ہے۔

The Epistle of paul Apostle of the EPHSIANS

افسیوں کے نام پولس رسول کا خط

بائبل کی یہ مختصر سی کتاب یا خط کہیں پولس کی طرف سے (Ephesus) جو ایشیائے کوچک کا ایک اہم تجارتی شہر تھا یہاں ڈیانا (Diana) کے نام سے ایک عظیم عبادت گاہ تھی پولس نے تقریباً تین سال یہاں تبلیغ کی جس سے یہ عیسائیوں کا ایک اہم مرکز بن گیا۔ اس کتاب یا خط کا تعارف بائبل میں اس طرح کیا گیا ہے۔

تعارف :- افسیوں کے نام یہ خط خاص اس نکتہ کو اجاگر کرتا ہے کہ ”خدا کا انتظام ہے کہ مسیح میں سب چیزوں کا مجموعہ ہو جائے۔ خواہ وہ آسمان کی ہوں خواہ زمین کی (۱۰:۱) اور مسیح ان کا سر ہو۔ یہ خط خدا کے لوگوں سے درخواست بھی ہے کہ وہ اس منصوبہ کے مقصد و مدعا کے مطابق زندگی گزاریں۔ منصوبہ یہ ہے کہ یسوع مسیح کے ساتھ حقیقی یگانگی کے وسیلے سے کل نسل انسانی ایک ہو جائے۔“

افسیوں کے نام خط کے پہلے حصے میں مصنف یگانگی کے موضوع کی وضاحت کرتے ہوئے بتاتا ہے کہ خدا نے اپنے لوگوں کو کس طرح چنا اور اس کے بیٹے یسوع مسیح کے وسیلے سے انہیں کس طرح اپنے گناہوں سے معافی اور خلاصی ملی اور روح القدس کے وسیلے سے اس عظیم وعدہ کی کیسی ضمانت ملی۔ دوسرے حصے میں وہ قارئین سے التماس کرتا ہے کہ اس طرح سے زندگی بسر کریں کہ ان کی باہمی زندگی میں ان کی مسیح کے ساتھ یگانگی بن جائے۔

مسیح کے ساتھ یگانگی کے وسیلے سے خدا کے لوگوں کی آپس میں یگانگی کی وضاحت کرنے کے لیے مصنف نے کئی صنائع بدائع استعمال کیے ہیں۔ کلیسا ایک بدن ہے اور مسیح اس کا سر ہے یا کلیسا ایک عمارت کی مانند ہے جس کے کونے کے سرے کا پتھر مسیح ہے۔ یا کلیسا بیوی ہے اور مسیح شوہر ہے۔ جب مصنف مسیح کے وسیلے سے خدا کے فضل کا بیان کرتا ہے تو ان کا انداز بیان بے حد زور دار ہو جاتا ہے۔ وہ ہر بات مسیح کی محبت، قربانی، معافی، فضل اور پاکیزگی کی روشنی میں دیکھتا ہے۔

پولس کا یہ خط یا بائبل کی یہ کتاب یہاں مکمل ہوتی ہے اس کے بعد ایک اور مختصر سی کتاب یا پولس

کا خط فلپیوں کے نام ہے۔

The Epistle of paul Apostle of the PHILIPPIANS

(۱۱) فلپیوں کے نام پاپس رسول کا خط

بائبل کی یہ کتاب یا خط فلپی (Philippi) کے باشندوں کے نام ہے فلپی مقدونیا کا ایک شہر تھا۔ یہ یورپ کا پہلا شہر تھا جہاں پاپس نے انجیل کی تعلیم دی تھی اور گرفتار کر لیا گیا تھا۔ (اعمال ۱۶-۱۳:۱۳) اس خط میں اتحاد اور دوسری اخلاقی ہدایات دی گئی ہیں۔ یہ مختصر سی کتاب ہے اس کے کل چار باب ہیں۔ اس کا تعارف بائبل میں اس طرح دیا گیا ہے۔

تعارف:- یورپ کی سرزمین پر پاپس نے پہلی کلیسا رومیوں کے صوبے مقدونیا کے شہر فلپی میں قائم کی تھی۔ پاپس نے اس کلیسا کو یہ خط اس وقت لکھا جب وہ قید تھا۔ یہ وہ زمانہ تھا جب کئی دوسرے مسیحی خادم اس کی مخالفت کر کے اسے دکھی اور پریشان کر رہے تھے اور وہ فلپی کی کلیسا میں پھیلتی ہوئی جھوٹی تعلیم کے باعث پریشان تھا۔ تاہم اس خط سے خوشی اور اعتماد جھلکتا ہے جو یسوع مسیح پر پاپس کے گہرے اور مضبوط ایمان کا مظہر ہے۔

یہ خط لکھنے کی فوری وجہ یہ تھی کہ پاپس کو فلپی مسیحیوں کا شکر یہ ادا کرنا تھا کہ انہوں نے ضرورت کے وقت اس کی مدد کی تھی۔ وہ اس موقع کو ان کی یقین دہانی کے لیے استعمال کرتا ہے وہ اس کی اور اپنی مشکلوں اور مصیبتوں کے باوجود حوصلہ اور اعتماد رکھیں۔ وہ ان سے درخواست کرتا ہے کہ مسیح جیسا حلیمی رویہ رکھو اور خود غرض اور غرور سے مغلوب نہ ہو۔ وہ انہیں یاد دلاتا ہے کہ مسیح کے ساتھ یگانگی میں تمہاری زندگی خدا کے فضل کی بخشش ہے جو تمہاری یہودی شریعت کی رسومات کی تعمیل سے نہیں بلکہ ایمان سے ملی ہے۔ وہ اس خوشی اور اطمینان کے بارے میں لکھتا ہے جو خدا انہیں عطا کرتا ہے۔ جو مسیح کی یگانگی میں عمر گزارتے ہیں۔

اس خط کی خصوصیت یہ ہے کہ خوشی، اعتماد، اتحاد اور یگانگی، مسیحی ایمان اور زندگی میں ثابت قدم رہنے پر زور دیتا ہے۔ یہ فلپی کی کلیسا کے لیے پاپس کی گہری اور سچی محبت کا بھی مظہر ہے۔

The Epistle of paul Apostle of the COLOSSOANS .

(۱۲) کُلسیوں کے نام پولس رسول کا خط

بائبل کے ایک اور مختصر سی کتاب جسے خط کا عنوان دیا گیا ہے۔ اس کتاب کا تعارف بائبل کے عہد جدید میں پارہویں نمبر پر دیا گیا ہے اس کا تعارف درج ذیل ہے۔

تعارف:- کُلسے افسس کے مشرق میں ایشیائے کوچک کا ایک شہر تھا۔ پولس نے یہ خط کُلسے کی کلیسا کو لکھا تھا۔ اس کلیسا کو پولس نے تو قائم نہیں کیا تھا لیکن اس علاقے میں اس نے اپنے کچھ ذمہ دار ساتھیوں کو بھیجا تھا۔ اس لیے اس کلیسا کا وہ خود کو ذمہ دار سمجھتا تھا۔ اس کلیسا کے بارے میں جب پولس کو یہ خبر ملی کہ وہاں کچھ جھوٹے استاد آگئے ہیں اور وہ لوگ اس بات پر زور دیتے ہیں کہ خدا کی پہچان اور کامل نجات پانے کے لیے ”بعض“ روحانی حکاموں اور اختیار والوں کی پرستش کرنا بھی ضروری ہے۔ وہ یہ بھی کہتے تھے کہ ہمیں خاص رسومات کی پابندی کرنا بھی ضروری ہے۔ مثلاً ختنہ اور کھانے پینے اور دوسرے معاملات میں سخت احکام و قوانین کو ماننا ضروری ہے۔

پولس نے ان تعلیمات کی مخالفت میں لکھتے ہوئے سچا اور خالص مسیحی پیغام پیش کیا۔ اس کے جواب کا مرکزی نکتہ یہ ہے کہ مسیح پوری اور کامل نجات دینے کے قابل ہے۔ اور یہ اعتقادات اور رسومات دراصل مسیح سے دور لے جاتی ہیں۔ خدا نے مسیح کے وسیلے سے دنیا کو خلق کیا اور اسی کے وسیلے سے وہ اسے اپنے پاس واپس لا رہا ہے۔ صرف مسیح میں یگانگی سے دنیا کی نجات کی امید ہو سکتی ہے۔ اس کے بعد پولس ایمانداروں کی زندگی کے لیے تعلیم کے مضمرات کی وضاحت کرتا ہے۔

پولس کی طرف سے اس کا شاگرد کُلسے یہ خط لے کر کُلسے گیا تھا اور اٹیسس نامی ایک غلام اس کے ساتھ تھا جس کی خاطر پولس نے یہ خط فلمون کو لکھا تھا۔
یہ کتاب یا خط یہاں تمام ہوا اس کے بعد دوسرا خط شروع ہوتا ہے۔

The First Epistle of paul the Apostle of the

THESSALONIANS

(۱۳) - تھسلیون کے نام پولس کا پہلا خط

بائبل کی یہ مختصر کتاب یا خط تھسلیونکے (تسالونیقی) والوں کے نام ہے جو بائبل کے صرف دو ہی صفحات پر محیط ہے۔ تھسلیونکے مقدونیہ کا ایک شہر ہے جو آج کل ترکی میں ہے اس شہر کے باشندوں کے نام پولس نے اپنا یہ پہلا خط لکھا ہے۔ اس کا تعارف بائبل میں تیرہویں نمبر پر اس طرح دیا گیا ہے۔

تعارف :- تھسلینکے مقدونیہ کے رومی صوبے کا صدر مقام تھا۔ فلپی سے جانے کے بعد پولس نے یہاں کلیسا قائم کی۔ بہت جلد یہودیوں کی طرف سے اس کی مخالفت شروع ہو گئی کیونکہ وہ غیر یہودیوں کے درمیان پولس کے مسیحی پیغام کی منادی (تبلیغ) کی کامیابی سے حسد کرنے لگے تھے۔ اور یہ غیر یہودی یہودیت میں دلچسپی لینے لگے تھے۔ پولس کو مجبوراً تھسلینکے چھوڑ کر پیر یہ جانا پڑا تھا۔ بعد میں اس کے کرٹھس پہنچنے پر پولس کو اپنے ساتھی اور خدمت گار تھیس سے ذاتی طور پر خبر ملی کہ تھسلینکیوں کی کلیسا کے حالات کیسے ہیں؟

اس موقع پر پولس نے وہاں کے مسیحیوں کی حوصلہ افزائی اور اعتماد کی بحالی کی غرض سے یہ پہلا خط لکھا۔ وہ ان کے ایمان اور محبت کی خبر کے لیے ان کا شکر یہ ادا کرتا ہے۔ اور انہیں کہتا ہے کہ یاد کرو کہ جب میں تمہارے پاس تھا تو کیسی زندگی گزارتا تھا۔ اس کے بعد وہ ان سوالوں کا جواب دیتا ہے جو مسیح کی دوسری آمد کے بارے میں اس کلیسا میں پیدا ہو گئے تھے۔ جو ایماندار مسیح کی دوسری آمد سے پہلے مر جائے گا وہ اس ابدی زندگی میں شریک ہوگا جو اس کی دوسری آمد کے وسیلے سے ہوگی اور مسیح دوبارہ کب آئے گا؟ پولس انہیں بتاتا ہے کہ صبر سے کام لے جاؤ اور مسیح کی دوسری آمد کی امید سے انتظار کرتے رہو۔

The Second Epistle of paul the Apostle of the

THESSALONIANS

(۱۳) تھسلینکیوں کے نام پولس کا دوسرا خط

بائبل جدید کی یہ مختصر سی کتاب یا خط بائبل کے پونے تین تین صفحہ پر محیط ہے جس کے تین ابواب ہیں۔ اس خط یا کتاب کا تعارف بائبل جدید میں اس طرح کرایا گیا ہے۔
تعارف :- مسیح کی آمد ثانی کے بارے میں الجھن کے باعث تھسلینکے کی کلیسا میں پریشانیاں بڑھتی گئی تھیں۔ بعض لوگوں کا اعتقاد تھا اور وہ یہی تعلیم بھی دیتے تھے کہ خداوند کی آمد ثانی کا دن آچکا ہے۔ پولس اس نظریہ کی درستی کرتا اور توجہ دلاتا تھا کہ مسیح کے دوبارہ آنے سے پہلے ضروری ہے کہ بدی اپنے عروج پر پہنچ جائے۔ اور یہ عمل ایک پراسرار شخص کی قیادت میں ہوگا جسے ”گناہ کا شخص“ کہا گیا ہے اور جو مسیح کا سخت مخالف ہوگا۔

پولس اپنے قارئین پر زور دیتا ہے کہ دکھوں، ایذاؤں اور مشکلات کے باوجود اپنے ایمان پر قائم اور مضبوط رہیں، پولس اور اس کے ہم خدمتوں کی مانند اپنی روزی کمانے کے لیے کام کریں اور نیک کام کرنے میں مشغول رہیں۔

پولس کا یہ خط یہاں مکمل ہوا۔ اس کے بعد پولس کے دو خطوط تیمتھیس والے نام ہیں۔

The First Epistle of paul the Apostle to TIMOTHY

(۱۴) تیمتھیس کے نام پولس کا پہلا خط

بائبل جدید کی یہ کتاب یا خط چودہویں نمبر پر کتاب مقدس یا نیا عہد نامہ میں شامل ہے۔ اس کا تعارف بائبل نویسوں نے اس طرح کرایا ہے۔

پولس کا شاگرد تیمتھیس ایشیائے کوچک کا ایک قابل اعتبار مسیحی نوجوان تھا۔ اس کی ماں یہودی اور باپ یونانی تھا۔ وہ پولس کے بشارتی (تبلیغی) کام میں اس کے ساتھ ہوتا تھا۔ تیمتھیس کے نام پولس کا یہ پہلا خط ہے جو خاص تین باتوں کے بارے میں ہے۔

پولس کا یہ خط اول تو کلیسا میں جھوٹی تعلیمات کے خلاف خبردار کرتا ہے۔ یہ تعلیم یہودی اور غیر یہودی نظریات کا ملغوبہ تھی اور اس عقیدہ پر مبنی تھی کہ مادی دنیا بری اور انسان خاص خفیہ علم اور چند ضوابط مثلاً بعض کھانوں سے پرہیز اور بیاہ نہ کرنے کے ذریعے نجات حاصل کر سکتا ہے، اس خط میں کلیسائی نظم و نسق اور عبادت کے بارے میں ہدایات بھی موجود ہیں، نیز پولس بیان کرتا ہے کہ کلیسا کے قائدین اور معاونین کا کردار کیسا ہونا چاہیے۔ آخر میں وہ اپنے شاگرد تیمتھیس کو ہدایت کرتا ہے کہ وہ کیسے یسوع مسیح کا ایک اچھا خادم بن سکتا ہے اور ایمانداروں کے مختلف گروہوں اور ان کی ذمہ داریوں کے بارے میں نصیحت کی گئی ہے۔

پولس کا یہ خط یہاں ختم ہوتا ہے اس کے بعد اپنے اسی شاگرد کے لیے دوسرا خط یہاں سے شروع ہوتا ہے جو عہد نامہ جدید میں شامل ہے۔

The Second Epistle of paul the Apostle to TIMOTHY

(۱۵) تیمتھیس کے نام پولس کا دوسرا خط

جدید بائبل کا یہ خط یا کتاب چار ابواب پر مشتمل ہے اس خط کا تعارف عہد نامہ جدید کے حصے میں اس طرح کرایا گیا ہے۔

تعارف: تیمتھیس کے نام پولس کا یہ دوسرا خط ہے اس خط میں زیادہ تر پولس نے اپنے شاگرد کو شخصی مشورے اور نصیحتیں کی ہیں، اس کا یہ شاگرد نوجوان اور اس کا ہم خدمت اور معاون تھا۔ اس خط کا خاص مضمون ”برداشت“ ہے پولس اسے نصیحت کرتا ہے اور اس کا حوصلہ بڑھاتا ہے اور لکھتا

ہے کہ دیانت داری اور وفاداری سے یسوع مسیح کی گواہی دیتا رہ اور خوش خبری کی اور پرانے عہد نامے کی درست اور سچی تعلیم پر قائم رہ کر مبشر اور معلم کی حیثیت سے اپنا فرض ادا کرتا رہ اور دکھوں اور مخالفت کا مقابلہ کرتا رہ۔

اس خط میں ^{یکم}تھیس کو خاص طور سے تنبیہ کی گئی ہے کہ ”بے وقوفی، نادانی کی حجتوں“ سے کنارہ کیے رہو۔ ان سے کچھ فائدہ نہیں ہوتا بلکہ ان کے سننے والے برباد ہو جاتے ہیں۔

ساری باتوں میں ^{یکم}تھیس کو یہ یاد دلایا گیا ہے کہ مصنف کی اپنی زندگی، مقصد، ایمان، صبر، محبت، برداشت، دکھوں اور ستائے جانے کو بطور نمونہ اپنے ذہن میں محفوظ رکھے۔

پولس کا یہ خط یہاں تمام ہوا۔ بائبل کے آگے آنے والا خط ططس کے نام ہے وہ بھی ایک مختصر سا خط ہے جو بائبل میں بطور کتاب شامل کیا گیا ہے۔

The Epistle of paul the Apostle to TITUS

(۱۶) ططس کے نام پولس کا خط

پولس کا یہ خط بائبل کے صرف پونے تین صفحے پر محیط ہے۔ ططس غیر قوم سے عیسائی ہوا تھا، پولس اس سے بہت محبت رکھتا تھا۔ وہ بشارتی (تبلیغی) کام میں اس کا ہم سفر تھا۔ وہ ہمیشہ اس کے ساتھ رہتا تھا۔ یہ پولس کا خدمت گار و معاون و رفیق تھا۔ پولس نے اپنے اس نوجوان مددگار کو کریتے (Crete) شہر میں چھوڑا تھا تا کہ وہ وہاں کلیسا کے کام کی نگرانی کرے۔ یہ خط پولس نے اس کے نام کریتے بھیجا تھا۔ یہ خط تین خاص باتوں کے بارے میں ہے۔

(۱) ططس کو یاد دلایا گیا ہے کہ کلیسا کے قائدین کا کردار کیسا ہونا چاہیے خصوصاً بہت سے کریتوں کے برے کردار کے مقابلے میں۔

(۲) ططس کو مشورہ دیا گیا ہے کہ کلیسا میں مختلف گروہوں کو تعلیم کیسے دینی ہے یعنی بوڑھے مردوں کو، بوڑھی عورتوں کو، جوانوں اور غلاموں کو۔

(۳) مصنف ططس کو مسیحی چال چلن کے بارے میں نصیحت کرتا ہے۔ وہ زور دیتا ہے کہ صلح جو اور دوستانہ رویہ رکھنے کی بہت ضرورت ہے۔ نیز یہ کہ نفرت اور بحث مباحثہ سے احتراز کرو اور کلیسا میں پھوٹ نہ پڑنے دو۔

یہ خط یہاں مکمل ہوا اس کے بعد پولس کا ایک اور خط بائبل میں کتاب کی صورت شامل ہے۔ جو فلیمون کے نام ہے۔

The Epistle of paul the Apostle to PHILEMON

(۱۷) فلیمون کے نام پولس کا خط

پولس کا یہ خط بائبل کے دو صفحہ پر محیط ہے۔ فلیمون بھی پولس کا ہم سفر و معاون مددگار تھا۔ فلیمون ایک نامی گرامی مسیحی تھا وہ غالباً گلے کے کلیسا کارکن تھا۔ اور انیمس نامی ایک شخص اس کا غلام تھا۔ یہ غلام اپنے مالک کے پاس سے بھاگ گیا اور پھر کسی طرح اس کا رابطہ پولس سے ہوا جو اس وقت قید میں تھا۔ پولس کے وسیلے سے وہ مسیحی ہوا اور فلیمون کے نام پولس کا یہ خط جس میں فلیمون سے درخواست کی گئی ہے کہ وہ اپنے غلام سے صلح کر لے جسے پولس اس کے پاس واپس بھیج رہا ہے اور نہ صرف اسے ایک معافی یافتہ غلام کے طور پر بلکہ اپنے ایک مسیحی بھائی کی حیثیت سے اسے خوش آمدید کہے۔

پولس کا یہ مختصر سا خط یہاں تمام ہوا۔

The Epistle to the HEBREWS

(۱۸) عبرانیوں کے نام کا خط

عبرانیوں کے نام کا یہ خط مسیحیوں کے ایک گروہ کو لکھا گیا ہے جن کو روز افزوں مخالفت کا سامنا تھا اور خطرہ تھا کہ وہ مسیحی ایمان کو ترک کر دیں گے۔ ان کی حوصلہ افزائی اور ایمان کی مضبوطی کے لیے مصنف بنیادی طور پر یہ ثابت کرتا ہے کہ یسوع مسیح خدا کا آخری اور قطعی مکاشفہ ہے۔ اس مقصد کے لیے وہ تین سچائیوں پر زور دیتا ہے۔ (۱) یسوع مسیح خدا کا ازلی بیٹا ہے جس نے دکھنہ کے ذریعے سے اپنے باپ کی حقیقی فرمانبرداری سیکھی۔ خدا کا بیٹا ہونے کے باعث یسوع مسیح پرانے عہد نامے کے نبیوں فرشتوں اور خود موسیٰ علیہ السلام سے بھی افضل ہے۔

(۲) خدا نے اعلان کر دیا ہے کہ یسوع مسیح ازلی کا ہن ہے اور وہ پرانے عہد نامے کے کاہنوں سے افضل ہے۔

(۳) یسوع مسیح کے وسیلے سے گناہ گار ڈر اور موت سے نجات پاتا ہے اور سردار کاہن کی حیثیت سے یسوع مسیح حقیقی نجات مہیا کرتا ہے۔ جبکہ عبرانی مذہب کی رسومات اور جانوروں کی قربانیاں اس کا فقط عکس تھیں۔

مصنف بنی اسرائیل کی تاریخ سے چند مشہور افراد کے ایمان کی مثالیں دے کر باب نمبر ۱۱ میں

اپنے قارئین سے التماس کرتا ہے کہ وہ ایمان پر قائم رہیں اور باب نمبر ۱۲ میں وہ اپنے قارئین کو ابھارتا ہے کہ آخر تک وفادار رہیں نگاہیں یسوع پر مرکوز رکھیں اور جو کچھ دکھ ایذائیں اور مصیبتیں آئیں انہیں صبر سے برداشت کرتے رہیں۔ یہ کتاب نصیحت اور انتباہ کی باتوں پر ختم ہوتی ہے۔

The Epistle of JAMES

(۱۹) یعقوب کا عام خط

یعقوب بروعی حارث بن جبلہ غسانی کی کوشش سے اڈیسہ کا اسقف مقرر ہوا اس نے چالیس برس کی مسلسل کوشش سے اپنا ایک الگ فرقہ تشکیل دے لیا تھا۔ اس نے اپنے فرقے کے مدارس اور راہب خانے مختلف مقامات پر قائم کیے۔ عیسائیوں کے اس فرقے کے لوگوں کا عقیدہ ہے کہ لاہوتی اور ناسوتی (عالم ذات الہی اور عالم اجسام) دونوں طبیعتیں حضرت عیسیٰ علیہ السلام کی ذات واحد میں موجود تھیں۔ یہ فرقے جو یعقوبی کہلاتا ہے اس فرقے کے لوگ شام میں بکثرت پائے جاتے ہیں۔ بائبل میں اس کا تعارف اس طرح دیا گیا ہے۔

تعارف :- یعقوب کا یہ عام خط ہے جو عملی ہدایات کا مجموعہ ہے۔ ”یہ ان بارہ قبیلوں کو جو جا بجا رہتے تھے لکھا گیا ہے، مصنف نے مسیحی رویوں اور چال چلن اور عملی حکمت میں رہنمائی کی خاطر بہت سے جاندار اور شگفتہ صنائع بدائع استعمال کیے ہیں۔ وہ بہت سے موضوعات پر مسیحی تناظر میں بات کرتا ہے۔ مثلاً دولت، غربت، اچھی چال چلن، تعصب، ایمان اور اعمال، اسی طرح وہ زبان کے استعمال، حکمت، جھگڑے اور تکرار، غرور اور حلیمی دوسروں کی عیب جوئی، صبر اور دعا کے بارے میں بھی بات کرتا ہے۔

یہ خط ایمان کے ساتھ ساتھ اعمال پر بھی زور دیتا ہے، کیونکہ مسیحی مذہب پر اسی طرح عمل مکمل ہوتا ہے۔

The First Epistle of PETER

(۲۰) پطرس کا پہلا خط

پطرس کا یہ پہلا عام خط ہے جس میں اس نے مسیحیوں کو مخاطب کیا ہے جنہیں ”خدا کا برگزیدہ“ کہا گیا ہے یہ ایشیائے کوچک کے سارے شمالی علاقوں پنطس، گلتیم، کپدکیدا اور تیمھیا میں بکھرے ہوئے تھے۔ اس خط کا مقصد ان قارئین کی ہمت بندھانا ہے جنہیں اپنے ایمان کی

خاطر ایذاؤں اور دکھوں کا سامنا کرنا پڑ رہا تھا۔ اس مقصد کے لیے مصنف اپنے قارئین کو یسوع مسیح کی خوش خبری یاد دلاتا ہے۔ جس کی موت قیامت (مردوں میں سے جی اٹھنے) اور دوبارہ آنے کے وعدے نے ان کو امید دلائی ہے اس روشنی میں انہیں اپنے دکھوں کو قبول کرنا اور برداشت کرنا ہے اور اعتماد رکھنا ہے کہ یہ ہمارے ایمان کی سچائی کا امتحان ہے۔ ”یسوع مسیح کی نظر سے ہر دن“ اس کا اجر ملے گا۔

مصیبت کے زمانے میں حوصلہ دینے کے ساتھ ساتھ مصنف اپنے قارئین کو تاکید کرتا ہے کہ ان لوگوں کی طرح زندگی گزاریں جو یسوع مسیح کے ہیں۔

The Second Epistle of PETER

(۲۱) پطرس کا دوسرا عام خط

پطرس کا یہ دوسرا عام خط ابتدائی مسیحیوں کے ایک وسیع حلقے کے نام ہے۔ اس کا خاص مقصد جھوٹے استادوں یعنی کاہنوں کی تعلیم اور اس کے نتیجے میں پیدا ہونے والی بدکاری کا قلع قمع کرنا تھا۔ ان مسائل کا حل خداوند یسوع مسیح کی سچی تعلیم پر قائم رہنے میں ہے یہ تعلیم وہ ہے جو ان لوگوں کے وسیلے سے پہنچی ہے جنہوں نے خود یسوع مسیح کو دیکھا اور اسے تعلیم دیتے ہوئے سنا۔ مصنف کو خاص ان لوگوں کی فکر ہے جو دعویٰ کرتے ہیں کہ یسوع دوبارہ نہیں آئے گا۔ وہ کہتا ہے کہ یسوع مسیح کے آنے میں بظاہر دیر کی وجہ یہ حقیقت ہے کہ ”خدا کسی کی ہلاکت نہیں چاہتا بلکہ یہ چاہتا ہے کہ سب کی توبہ تک نوبت پہنچے“ یعنی وہ گناہوں سے پھریں۔

پطرس کے بعد یوحنا کے خطوط شروع ہوتے ہیں جو درج ذیل ہیں۔ یوحنا کے بارے میں تفصیل ابتدائی صفحات میں آپ کی نظر سے گزر چکی ہے۔

The first Epistle of JOHN

(۲۲) یوحنا کا پہلا عام خط

یوحنا کے پہلے عام خط کے دو بڑے مقصد ہیں۔

(۱) اپنے قارئین کو تلقین کرنا کہ خدا اور اس کے بیٹے یسوع مسیح کی رفاقت میں زندگی گزاریں۔

(۲) اس جھوٹی تعلیم سے خبردار کرنا جو اس رفاقت کو برباد کر دیتی ہے۔ اس تعلیم کی بنیاد اس عقیدہ پر تھی کہ ساری دنیا کے ساتھ میل ملاپ سے برائی پیدا ہوتی ہے۔ اس لیے خدا کا بیٹا یسوع

دراصل انسان نہیں بن سکتا۔ ان استادوں کا دعویٰ تھا کہ نجات پانے کا مطلب ہے کہ اس دنیا کی زندگی کے تعلقات سے آزاد ہونا۔ وہ یہ تعلیم بھی دیتے تھے کہ نجات کا اخلاقی معاملات یا دوسروں کے ساتھ محبت سے کچھ تعلق نہیں۔

اس تعلیم کے برعکس مصنف صاف طور پر بیان کرتا ہے کہ یسوع مسیح واقعی انسان تھا۔ وہ اس بات پر بھی زور دیتا ہے کہ جتنے لوگ یسوع مسیح پر ایمان رکھتے اور خدا سے محبت رکھتے ہیں ان سب کو آپس میں بھی محبت رکھنی چاہیے۔

The Second Epistle of JOHN

(۲۳) یوحنا کا دوسرا خط

یوحنا نے یہ دوسرا خط ایک برگزیدہ خاتون کو اور اس کے فرزندوں کو لکھا تھا (لیکن اس کا نام نہیں معلوم ہو سکا) غالباً اس سے مراد ہے کوئی مقامی کلیسا اور اراکین۔ یہ مختصر سا پیغام ایک دوسرے سے محبت رکھنے کی تلقین اور جھوٹے استادوں (کاہنوں) اور ان کی تعلیم سے خبردار رہنے کی آگاہی ہے۔

The Therd Epistle of JOHN

(۲۴) یوحنا کا تیسرا خط

یوحنا کا یہ تیسرا خط بہت ہی مختصر سا ہے۔ یہ خط اس نے کلیسا کے ایک رہنما کو لکھا ہے جس کا نام گیس تھا۔ مصنف دوسرے مسیحیوں کی مدد کرنے پر گیس کی تعریف کرتا ہے اور اسے دیترفیس نامی ایک شخص سے خبردار رہنے کو کہتا ہے۔

The Epistle of JUDE

(۲۵) یہوداہ کا عام خط

یہوداہ کا یہ خط ان جھوٹے استادوں سے خبردار کرنے کی غرض سے لکھا گیا تھا جو ایماندار ہونے کا دعویٰ کرتے تھے۔ یہ مختصر سا خط اپنے موضوع اور مواد کے لحاظ سے پطرس کے دوسرے خط جیسا ہی ہے۔ اس میں مصنف اپنے قارئین کی حوصلہ افزائی کرتا ہے کہ ”اس ایمان کے واسطے جاں فشانی کرو جو مقدسوں کو ایک بار ہی سونپا گیا تھا۔“

The Revelation of Jesus christ

(۲۶) یوحنا عارف کا مکاشفہ

یوحنا کا یہ مکاشفہ اس دور میں لکھا گیا ہے، جب مسیحی یسوع مسیح کو خداوند ماننے اور اس پر ایمان رکھنے کے باعث سخت ایذاؤں کا شکار تھے۔ مصنف کا خاص مقصد اپنے قارئین کو حوصلہ اور امید دلانا اور ابھارنا ہے تاکہ وہ دکھوں کے زمانے میں وفادار رہیں۔

اس کتاب کا اکثر و بیشتر حصہ مکاشفوں اور روایوں (خوابوں) کے کئی سلسلوں پر مشتمل ہے جو استعاراتی زبان میں پیش کیے گئے ہیں۔ اس زمانہ کے مسیحی اس انداز اور بیان کے مفہوم کو سمجھ سکتے تھے جبکہ باقی سب کے لیے یہ بالکل پراسرار باتیں تھیں۔ جس طرح سازینہ میں صوتی ہم آہنگی اور راگ کی موزونیت کے لحاظ سے سروں کو بار بار دہرایا جاتا ہے اسی طرح اس کتاب کے مضامین کو روایوں کے مختلف سلسلوں کے ذریعے بار بار دہرایا گیا ہے۔ اگرچہ اس کتاب کی تشریح و تفسیر کی تفصیلات کی بابت اختلاف رائے پائے جاتے ہیں پھر بھی مرکزی مضمون واضح ہے مسیح خداوند کے وسیلے سے خدا آخر کار شیطان سمیت اپنے سارے دشمنوں کو حتمی اور مکمل شکست دے گا اور اپنے وفادار لوگوں کو نئے آسمان اور نئی زمین کی برکتوں سے مالا مال کرے گا۔

حضرت مولانا رحمت اللہ صاحب کیرانوی کی مشہور آفاق تالیف اظہار الحق جس کا ترجمہ حضرت مولانا اکبر علی صاحب نے کیا اور جس کی شرح اور تحقیق حضرت مولانا جسٹس تقی عثمانی نے بائبل سے قرآن تک کے عنوان سے کی ہے کے بائبل کی مطابق ان میں سے کوئی بھی کتاب مستند نہیں ہے۔ ”کسی کتاب کے آسمانی اور واجب التسلیم ہونے کے لیے یہ بات نہایت ضروری ہے کہ پہلے تو ٹھوس اور پختہ دلیل سے یہ بات ثابت ہو جائے کہ یہ کتاب فلاں پیغمبر کے واسطے سے لکھی گئی اس کے بعد ہمارے پاس مستند مفصل دلیل کے ساتھ بغیر کسی کمی بیشی اور تغیر و تبدل کے پہنچی ہے۔ اور کسی صاحب الہام کی جانب محض گمان و وہم کی بنیاد پر نسبت کر دینا اس بات کے لیے کافی نہیں کہ وہ منسوب الہیہ کی تصنیف کردہ ہے۔ مختلف کتب کو قوم بنی اسرائیل نے گو کہ کئی انبیاء علیہم السلام کی طرف منسوب کیا ہے۔ عہد قدیم یا Old Testament کی ابتدائی پانچ کتابیں جو تورات حضرت موسیٰ علیہ السلام سے منسوب ہیں۔ (۱)۔ کتاب عزرا حضرت عزرا علیہ السلام کی جانب منسوب ہے اور کتاب یسعیاہ جسے پہلے ایڈیشنوں میں کتاب اشعیا لکھا گیا ہے حضرت اشعیا کی جانب منسوب ہے اور کتاب یرمیا جسے پہلے ارمیا بھی لکھا گیا یہ حضرت ارمیا علیہ السلام سے منسوب ہے اور کتاب حقوق جو حضرت حقوق علیہ السلام سے

منسوب ہے۔ ایسے ہی عہد نامہ جدید کی ستر سے زائد کتب جو حضرت عیسیٰ علیہ السلام اور ان کی محترم والدہ حضرت مریم علیہ السلام اور ان کے حواریوں اور ان کے تابعین سے منسوب ہیں۔ ان سب کے بارے میں خود عیسائی کہتے ہیں کہ یہ تمام کتابیں من گھڑت اور جھوٹ پر مبنی ہیں یعنی جعلی مذہبی کتب ہیں ان کا اصل الہامی کتب الہیہ سے کوئی واسطہ نہیں ہے۔ وہ تمام کتب جو وقتاً فوقتاً انبیاء علیہم السلام پر نازل ہوئی تھیں پے درپے تحریفوں تبدیلیوں کا شکار ہو کر اپنی اصل تحریروں اجکامات و قوانین شریعت سے محروم ہو چکی ہیں۔ ایسے ہی جس کتاب کو حضرت موسیٰ علیہ السلام کی جانب منسوب کیا جا رہا ہے یعنی تورات تو وہ بھی مستند نہیں ہے اس لیے علمائے تحقیق کا متفقہ فیصلہ ہے کہ موجودہ تورات بھی حضرت موسیٰ کی کتاب نہیں ہے۔ (حضرت جسٹس تقی عثمانی نے بائبل سے قرآن تک میں بڑی سیر حاصل بحث اور تحقیق سے اسے ثابت بھی کیا ہے۔)

اگر موجودہ تورات حضرت موسیٰ علیہ السلام کی لکھی ہوئی کتاب ہوتی یا ان پر نازل ہونے والی اصل کتاب ہوتی تو حضرت موسیٰ علیہ السلام اپنی ذات کے لیے یقیناً متکلم کا صیغہ استعمال کرتے۔ اگر ہر جگہ نہیں تو کہیں نہ کہیں تو صیغہ متکلم استعمال ہوتا۔ ایسا محسوس ہوتا ہے کہ مصنف خود اپنے ذاتی حالات اور اپنے چشم دید واقعات لکھتا تو دیکھنے والے کو پتہ چل جاتا کہ وہ اپنے حالات یا اپنے دیکھے ہوئے حالات بیان کر رہا ہے لیکن ایسا تورات میں کہیں بھی نظر نہیں آ رہا۔ بلکہ اس کی تمام تحریر سے صاف محسوس ہو رہا ہے کہ اس تورات کا لکھنے والا حضرت موسیٰ کے علاوہ کوئی دوسرا شخص ہے جس نے اس وقت یہودیوں میں پھیلے ہوئے قصوں کہانیوں کو کتابی شکل میں جمع کر کے ان میں امتیاز قائم کرنے کے لیے کہ یہ قول خدا کا اور یہ قول موسیٰ کا ہے کو خدا نے کہا اور موسیٰ نے کہا کے تحت درج کر دیا ہے اسی نے تمام مقامات پر حضرت موسیٰ علیہ السلام کے لیے صیغہ متکلم کے بجائے صیغہ غائب استعمال کیا ہے۔

اس سے بخوبی اندازہ کیا جاسکتا ہے کہ تورات جو اسرائیلی مذہب کی بنیاد اور اصل ہے جب اس کا یہ حال ہے تو باقی کتب اور صحائف کا حال جو بھی ہو وہ کم ہی ہوگا۔ کتاب یشوع یا یوشع جو تورات کے بعد اسرائیلیوں کی دوسرے نمبر پر مذہبی اہمیت کی کتاب ہے اس کا حال بھی موجودہ تورات سے مختلف نہیں ہے کیونکہ یقین کے ساتھ اس کے مصنف کا پتہ ہی نہیں ہے اور نہ ہی اس کی تصنیف کے زمانے کا کچھ پتہ چلتا ہے اس سلسلے میں عیسائیوں کے پانچ قول ہیں۔

(۱) جبر ہارڈ پیٹرک ٹاملائن اور ڈاکٹر کری رائے میں یہ یوشع علیہ السلام کی تصنیف ہے۔

(۲) ڈاکٹر لائٹ فٹ کا کہنا ہے کہ یہ فیخاس کی تصنیف ہے (فیخاس حضرت ہارون علیہ السلام

کے پوتے کا نام ہے جن کا ذکر کتاب کنتی میں آیا ہے۔ ۱۲۵ء کنتی ۱۰۶/۳۰ زبور۔

(۳) کالون کا یہ خیال ہے کہ یہ عزرا کی تصنیف ہے۔

(۴) داغمل کے خیال کے مطابق یہ اسمعیل علیہ السلام کی تصنیف کردہ ہے۔

(۵) ہنری کے بیان کے مطابق یہ کتاب ارمیاء علیہ السلام کی لکھی ہوئی ہے۔ (یوشع علیہ السلام

اور حضرت ارمیاء علیہ السلام کے درمیان تقریباً آٹھ سو پچاس برسوں کا فاصلہ ہے۔) (بائبل سے قرآن تک۔ تقی عثمانی)

یہ کتاب یوشع بھی اصل مؤلف یا نبی کے بجائے کسی اور ہی شخصیت کی تالیف یا تصنیف معلوم ہوتی ہے۔ (تفصیل کے لیے حضرت تقی عثمانی صاحب کی کتاب بائبل سے قرآن تک ملاحظہ کیجئے) بائبل کے عہد نامہ قدیم کی تمام ہی کتب اپنی اصل سے محروم ہیں یا پھر پے در پے عبرانی سے یونانی میں اور یونانی سے دیگر زبانوں میں تراجم کے باعث مترجمین کے رحم و کرم کے باعث کچھ سے کچھ بن چکی ہیں جن کا اپنی اصل سے دور دور کا بھی واسطہ نہیں ہے۔ ان تمام کتب میں لفظی ہی نہیں بلکہ معنوی تحریف اور تبدیلی بھی خوب جم کر کی گئی ہے۔

ان میں سوچی سمجھی جانی بوجھی تحریفات بھی موجود ہیں اور بے سمجھی سے کی گئی تحریفات بھی بے شمار و بے حساب کی گئی ہیں خود عیسائیوں کو بھی اس سے انکار نہیں ہے۔ ان میں معنوی اختلافات بھی موجود ہیں لیکن عیسائی محققین و مفسرین میں وہ قوت نہیں کہ انہیں درست کر سکیں ہاں ان کا اعتراف ضرور کرتے ہیں اور اس کا الزام کتاب کی کتابت یا ٹائپ سیٹ کرنے والوں پر ڈال دیتے ہیں جبکہ اصل قصہ کچھ اور ہی ہے کیونکہ عبرانی زبان جس میں زبور تورات اور انجیل کا نزول ہوا اس کے حروف اور آواز اور صورتیں یونانی حروف و آواز سے خاصی مشابہ ہیں اسی سبب زبان کی باریکیوں اور اہمیت سے مترجمین نے اپنی غفلت اور بے علمی کے باعث ایک لفظ یا حرف کے بجائے دوسرے لفظ یا حرف کو لکھ کر عبارت میں اختلاف و تحریف کے عمل کو جاری کر دیا۔

عہد جدید یا عہد عتیق کی تمام کتب بھی قطعی الہامی نہیں ہیں وہ سب کی سب بھی بعد کے لوگوں کی تصانیف ہیں اور مسیحی تاریخ کا اصل متن بے شمار الحاقات کے باعث ایسا گڈمڈ ہو چکا ہے کہ اس میں کوئی امتیاز بھی باقی نہیں رہا کہ اصل کیا ہے اور جھوٹ کیا ہے۔ یہ سب کچھ اس طرح گھل مل چکا ہے کہ اصل حقیقت گم ہو کر رہ گئی ہے۔

بائبل کے عہد جدید کے تمام اصلی نسخے چونکہ معدوم ہو چکے ہیں البتہ ان کی نقول جو مختلف زبانوں میں کی گئیں وہ اب بھی کہیں نہ کہیں پائی جاتی ہیں ان کی تعداد بھی تقریباً پانچ سو کے قریب ہے۔ ان میں تین نسخے مشہور ہیں۔ (۱) نسخہ ویٹیکن (۲) نسخہ اسکندریہ (۳) نسخہ سینا۔

بائبل میں تمام تر تحریفات دانستہ بھی کی گئی ہیں ایسا کرنے والوں نے اپنی دانست میں اصلی متن کتاب کو بہتر انداز میں درست کرنے کی کوشش کے طور پر کیا تا کہ سننے والے لوگ اسے آسانی سے سمجھ سکیں اور دین کو قبول کر لیں اپنی اس کوششوں میں انہوں نے بیشتر احکام و قوانین الہی بھی بدل کر رکھ دیے جس سے کتب الہیہ کی اصلیت ختم ہو کر تبدیل ہو گئی اور پھر تو یہ رسم چل پڑی ہر نیا مبلغ اپنی آسانی کے لیے اختراع کرتا رہا ہے یوں اصل کتب الہیہ کہیں دور پرے گم ہو کر رہ گئیں۔ یہاں دانستہ کتب الہیہ کی تحریفات اور ان کی اغلاط و تراجم پر کوئی بحث نہیں کر رہے۔ ایک انتہائی دقت طلب اور بڑا طویل کام ہے اس کام کو حضرت جسٹس لقی عثمانی نے بہت ہی جامع انداز میں بائبل سے قرآن تک کے ذریعے انجام دے دیا ہے۔

اب آئندہ صفحات میں اللہ کے آخری نبی کریم صلی اللہ علیہ وسلم پر نازل ہونے والی اللہ کی آخری کتاب قرآن کے بارے میں جستجو کریں گے جس میں اللہ تعالیٰ نے تمام کتب الہیہ اور صحائف میں دی گئی ہدایات و احکامات الہی کو جو حضرت آدم علیہ السلام سے لے کر نبی آخر الزماں صلی اللہ علیہ وسلم کے ذریعے مکمل ہونے والی کتاب الہی میں جمع فرمادے ہیں۔ قرآن کریم کی تکمیل کے ساتھ ہی تمام ادیان سابقہ کی شریعتیں از خود منسوخ ہو گئیں۔ جبکہ سنت ابراہیمی کو اللہ تعالیٰ نے برقرار رکھا ہے کیونکہ دین اسلام تمام عالم انسانیت کے لیے مکمل کیا گیا ہے تمام عالم انسانیت اب ایک امت بن چکی ہے۔ تمام امتیں ایک امت بنا دی گئی ہیں امت مسلمہ اسی امت واحدہ کے لیے قرآن کریم کو مکمل کر دیا گیا ہے۔

اس حصے کے اختتام سے پہلے مناسب ہوگا کہ سورت البقرہ کی آیت ۱۳۵ پر ایک نظر ڈال لیں جس میں یہود و نصاریٰ کے بارے میں کہ وہ کیا سوچتے ہیں کیا سمجھتے ہیں اپنے اپنے بارے میں اللہ تعالیٰ تو ہر بات سے ہر سوچ سے پوری طرح باخبر رہنے والی ذات عالی ہے۔

وَقَالُوا كُونُوا هُودًا أَوْ نَصْرًا يَهْتَدُوا قُلْ بَلْ مِلَّةَ إِبْرَاهِيمَ حَنِيفًا

وَمَا كَانَ مِنَ الْمُشْرِكِينَ ﴿۱۳۵﴾

ترجمہ:- یہ کہتے ہیں کہ یہود و نصاریٰ بن جاؤ تو ہدایت پاؤ گے۔ تم کہو بلکہ صحیح راہ پر ملت ابراہیمی والے ہیں۔ اور ابراہیم خالص اللہ کے پرستار تھے مشرک نہیں تھے۔ (البقرہ۔ ۱۳۵)

آیت کریمہ میں اللہ تبارک و تعالیٰ نے خوب وضاحت سے ارشاد فرمادیا ہے اور یہ تاریخی حقیقت اور سند ہے۔ یہودیت اور نصرانیت تو تورات اور انجیل کے نزول کے بعد ہی پیدا ہوئی ہیں اور حضرت ابراہیم علیہ السلام ان دونوں کتب الہیہ کے نزول سے بہت پہلے بلکہ کئی عہد پہلے

گزر چکے تھے یہ سیدھی سچی سی بات ہے کہ حضرت ابراہیم علیہ السلام جس مذہب پر تھے وہ کسی بھی طرح نہ تو یہودیت تھا نہ ہی نصرانیت تھا۔ حضرت ابراہیم علیہ السلام یقیناً راہِ راست پر تھے۔ اس سے یہ بات اللہ تعالیٰ نے واضح فرمادی کہ انسان کا راہِ راست پر ہونا اور نجات پانے کے لیے یہودی یا عیسائی ہونا قطعی شرط نہیں ہے۔

یہودیت نے اپنے اس نام اور مذہبی رسوم و قواعد اور خصوصیات کے ساتھ حضرت موسیٰ علیہ السلام کے بعد وجود پایا جو تیسری یا چوتھی صدی قبل از مسیح مبعوث ہوئے تھے ایسے ہی عیسائیت جن عقائد اور مذہبی تصورات کے مجموعے کا نام ہے وہ بھی حضرت عیسیٰ علیہ السلام کے کافی عرصے بعد وجود میں آئی تھی۔ عیسائیت میں حضرت عیسیٰ کی تعلیمات سے کہیں زیادہ ان کے حواریوں کا عمل دخل ہے۔

جیسا کہ یہود و نصاریٰ کہتے ہیں کہ انسان کی نجات اور راہِ راست پانے کے لیے ضروری ہے کہ وہ یہودی ہوں یا عیسائی ان کی اسی غلط فہمی کو اللہ تعالیٰ نے قرآن حکیم کی اس آیت مبارکہ کے ذریعے دور فرما دیا ہے۔ اگر ہدایت پانے کے لیے یہودی اور عیسائی ہونا ضروری ہے تو پھر حضرت آدم علیہ السلام سے لے کر حضرت موسیٰ علیہ السلام سے پہلے تک کے تمام انبیاء حضرت شیث علیہ السلام حضرت نوح علیہ السلام حضرت ہود علیہ السلام حضرت دانیال علیہ السلام حضرت صالح علیہ السلام حضرت ابراہیم علیہ السلام حضرت لوط علیہ السلام حضرت اسماعیل علیہ السلام حضرت اسحاق علیہ السلام حضرت یعقوب علیہ السلام حضرت ایوب علیہ السلام حضرت ذوالکفل علیہ السلام حضرت داؤد علیہ السلام حضرت یوسف علیہ السلام حضرت شعیب علیہ السلام اور جانے اتنے عرصے میں کتنے مزید انبیاء زمین کے کن کن خطوں میں گزرے ہوں جن کو خود عیسائی بھی ہدایت یافتہ مانتے ہیں اس فہرست کے کئی انبیاء جو حضرت موسیٰ سے پہلے گزر چکے ہیں وہ آج بھی بائبل کا حصہ ہیں تو جب وہ نہ یہودی تھے نہ عیسائی تو پھر وہ کیسے اور کس طرح سے ہدایت یافتہ تھے۔ اس سے یہ بات واضح ہوگئی کہ ہدایت یافتہ ہونے کے لیے یہودی ہونا اور نہ ہی عیسائی ہونا شرط ہے۔ بلکہ انسان کا ہدایت یافتہ ہونے کا تمام تر دار و مدار اس عالم گیر صراطِ مستقیم کو اختیار کرنے پر ہے جسے اللہ تعالیٰ نے ہر زمانے میں ہدایت پانے کا ذریعہ بنایا ہے۔

خود بائبل اس بات پر گواہ ہے کہ حضرت ابراہیم علیہ السلام ایک اللہ کے سوا کسی دوسرے کی پرستش، تقدس، بندگی اور اطاعت کے قائل نہیں تھے۔ ان کا مشن ہی یہ تھا کہ اللہ کی خصوصیات و صفات میں اللہ کے ساتھ کسی کو شریک نہ ٹھہرایا جائے۔ جبکہ یہودیت اور نصرانیت دونوں ہی اس راہِ راست سے بھٹک گئے، منحرف ہو گئے، جس پر حضرت ابراہیم علیہ السلام چلتے تھے۔ کیونکہ دونوں مذاہب میں شرک کی شدید آمیزش ہوگئی ہے۔ قرآن کریم میں اللہ تعالیٰ نے یہود و نصاریٰ

کے تمام جھوٹ اور من گھڑت تاویلات کو کھول کر بیان فرما کر ان کے شرک جھوٹ اور مذہبی فریب کا پردہ چاک فرما دیا ہے۔ یہود و نصاریٰ نبی اکرم صلی اللہ علیہ وسلم کے متعلق خود تورات و انجیل میں ذکر اور پیش گوئی موجود ہونے کو تسلیم کرنے کے لیے تیار نہیں تھے۔ کیوں کہ جزیرہ نما عرب میں حضرت ابراہیم اور حضرت شعیب علیہ السلام کے تقریباً دو ہزار سال بعد نبی اکرم صلی اللہ علیہ وسلم کی بعثت ہوئی تھی۔ آپ صلی اللہ علیہ وسلم سے قبل تمام انبیاء مصر اور اس کے ارد گرد ہی مبعوث ہوئے تھے۔ حضرت ابراہیم اور شعیب علیہ السلام مصر سے ہی چل کر آئے تھے جبکہ نبی اکرم پہلے اور آخری نبی تھے جو جزیرہ نما عرب میں ہی پیدا ہوئے وہیں پلے بڑھے اور نبوت سے سرفراز فرمائے گئے۔ آپ کا تعلق بنی اسحاق سے نہیں تھا بلکہ آپ بنی اسماعیل سے تعلق رکھتے تھے۔ اسی وجہ سے تمام اہل کتاب یہود و نصاریٰ نے آپ صلی اللہ علیہ وسلم کو تسلیم کرنے سے انکار کر دیا تھا۔ اس کے باوجود کہ تورات و انجیل میں انہیں بشارت کے طور پر اطلاع کر دی گئی تھی۔

تورات اور انجیل میں بعثت سرور کونین صلی اللہ علیہ وسلم کے متعلق پیش گوئیاں :-
حضرت عیسیٰ علیہ السلام نے نبوت محمد صلی اللہ علیہ وسلم کی جو بشارت دی تھی قرآن حکیم میں اللہ تعالیٰ نے اس کا ذکر فرمایا ہے۔

وَإِذْ قَالَ عِيسَى ابْنُ مَرْيَمَ يَبْنِي إِسْرَائِيلَ إِنِّي رَسُولُ اللَّهِ إِلَيْكُمْ
مُصَدِّقًا لِمَا بَيْنَ يَدَيَّ مِنَ التَّوْرَةِ وَمُبَشِّرًا بِرَسُولٍ يَأْتِي مِنْ بَعْدِي
اسْمُهُ أَحْمَدٌ فَلَمَّا جَاءَهُمْ بِالْبَيِّنَاتِ قَالُوا هَذَا سِحْرٌ مُّبِينٌ ﴿٦﴾

ترجمہ:- اور جب مریم کے بیٹے عیسیٰ نے کہا اے (میری قوم) بنی اسرائیل! میں تم سب کی طرف اللہ کا رسول ہوں مجھ سے پہلے کی کتاب تورات کی میں تصدیق کرنے والا ہوں اور اپنے بعد آنے والے ایک رسول کی میں تمہیں خوش خبری سنانے والا ہوں جن کا نام احمد ہے پھر وہ ان کے پاس کھلی دلیلیں لائے تو یہ کہنے لگے یہ تو کھلا جادو ہے۔ (الصف-۶)

قرآن کریم کی یہ ایک اہم آیت ہے۔ اس پر مخالفین اسلام نے بڑی لے دے بھی کی ہے بدترین خیانت مجرمانہ سے بھی کام لیا گیا ہے۔ کیونکہ آیت کریمہ میں ارشاد الہی ہو رہا ہے کہ حضرت عیسیٰ علیہ السلام نے رسول اللہ صلی اللہ علیہ وسلم کا نام نامی صاف صاف لے کر آپ صلی اللہ علیہ وسلم کی آمد کی بشارت دی تھی۔ اس سلسلے میں بحث اس لیے بھی ضروری ہے کہ اہل کتاب کی خیانت مجرمانہ کو سامنے لایا جاسکے۔ ان کی مذہبی بددیانتی اور احکام الہی سے انحراف کو سمجھا جاسکے اور یہ بھی کہ انہوں نے قرآن کا جتنا حصہ بھی اللہ تعالیٰ نے ان کی ہدایت و رہنمائی کے لیے نازل

فرمایا تھا اس میں کس قدر تحریف کی اس کا بھی پتہ قرآن کریم کے ذریعے صاحب کلام خالق کائنات خود دے رہا ہے۔

آیت کریمہ میں نبی آخر الزماں صلی اللہ علیہ وسلم کا نام نامی ”احمد“ بتایا گیا ہے تاریخ سے یہ بھی ثابت ہے کہ حضور نبی کریم صلی اللہ علیہ وسلم کا اسم مبارک محمد (صلی اللہ علیہ وسلم) ہی نہیں تھا بلکہ احمد بھی تھا۔ عرب کا پورا ادب اس بات سے خالی ہے کہ حضور نبی کریم سے پہلے کسی کا نام ”احمد“ رکھا گیا ہو۔ انجیل یوحنا اس بات پر گواہ ہے کہ مسیح کی آمد کے زمانے میں بنی اسرائیل کی قوم تین شخصیتوں کے منتظر تھے۔ ایک مسیح، دوسرے ایلیاہ (یعنی حضرت الیاس کی آمد ثانی) اور تیسرے ”وہ نبی“ انجیل کے الفاظ یہ ہیں۔

”اور یوحنا کی گواہی یہ ہے کہ جب یہودیوں نے یروشلم سے کاہن اور لاوی یہ پوچھنے کو اس کے پاس بھیجے کہ تو کون ہے تو اس نے اقرار کیا اور انکار نہ کیا بلکہ اقرار کیا کہ میں تو مسیح نہیں ہوں۔ انہوں نے اس سے پوچھا پھر کون ہے؟ کیا تو ایلیاہ ہے؟ اس نے کہا میں نہیں ہوں۔ کیا تو وہ نبی ہے؟ اس نے جواب دیا کہ نہیں۔ پس انہوں نے اس سے کہا پھر تو ہے کون.....؟ اس نے کہا میں بیابان میں ایک پکارنے والے کی آواز ہوں کہ تم خداوند کی راہ سیدھی کرو..... انہوں نے اس سے سوال کیا کہ اگر تو نہ مسیح ہے نہ ایلیاہ نہ وہ نبی تو پھر ہتسمہ کیوں دیتا ہے۔ (کتاب یوحنا باب نمبر ۱۹ تا ۲۵)

اناجیل اربعہ کے بارے میں یہ بات جاننا نہایت ضروری ہے کہ بائبل کی یہ چاروں کتابیں ان یونانی بولنے والے عیسائیوں کی لکھی ہوئی ہیں جو حضرت عیسیٰ علیہ السلام کے بعد اس مذہب میں داخل ہوئے تھے۔ اور ان تک حضرت عیسیٰ علیہ السلام کے اقوال و اعمال کی تفصیلات سریانی بولنے والے عیسائیوں کے ذریعے سے زبانی کلامی پہنچی تھیں باقاعدہ کسی تحریر کی صورت میں نہیں پہنچی تھیں ان ہی سریانی روایات کو مصنفین نے اپنی زبان یونانی میں ترجمہ کر کے ان کتب میں درج کیا ہے۔ اور انجیل یوحنا تو حضرت عیسیٰ علیہ السلام کے ایک صدی بعد ایشیائے کوچک کے شہر افسس میں لکھی گئی تھی۔ پھر ان تمام اناجیل کا یونانی نسخہ بھی محفوظ نہیں رہے جتنے بھی مسودات اب تک شائع کیے جا چکے ہیں ان میں سے کوئی بھی چوتھی صدی سے پہلے کا نہیں ہے اس لیے یہ کہنا نہایت ہی مشکل ہے کہ تین صدیوں میں ان میں کیا کچھ رد و بدل کی گئی۔ اس سارے معاملے کو جو چیز مشکوک تر بنا دیتی ہے وہ ہے کلیسا کے رہنماؤں کا رویہ جو اپنی انجیلوں میں اپنی پسند کے مطابق دانستہ تبدیلی کو بالکل جائز سمجھتے ہیں۔

آیت کریمہ میں لفظ سحر آیا ہے۔ گو کہ سحر کے معنی جادو کے ہیں لیکن یہاں اس آیت میں سحر

کے معنی میں نہیں استعمال ہوا بلکہ دھوکے اور فریب کے معنی میں استعمال ہوا ہے یعنی ارشاد باری تعالیٰ ہو رہا ہے کہ بنی اسرائیل نے دلیلوں کو بھلا کر بشارت سے عیسیٰ علیہ السلام سے انحراف و انکار کیا بنی اسرائیل ایک ظالم اور فریبی قوم ہے جس نے ہمیشہ اپنے نبیوں کو قتل ہی کیا ہے اور بعد میں مگر مجھ کے آنسو بہائے ہیں۔

بنی اسرائیل کے جن انبیاء کے صحیفے اور کتب بائبل کے عہد نامہ قدیم میں شامل ہیں ان کی ترتیب زمانہ اور مقام مرکزی تعلیم اور آیات کو یہاں مختصراً تحریر کیا جا رہا ہے۔

(۱) نبی ایلیاہ:- عبرانی زبان میں اور بائبل میں ایلیاہ کا لفظ استعمال ہوا ہے جسے مفسرین نے حضرت الیاس علیہ السلام کا نام قرار دیا ہے۔ قرآن کریم میں ان کا ذکر دو جگہ نام کے ساتھ آیا ہے۔ سورۃ الانعام۔ ۸۵ اور سورۃ الصفت ۱۲۳۔ حضرت الیاس علیہ السلام حضرت نوح علیہ السلام کی اولاد میں سے تھے۔ یہ ۸۷۵ سے ۸۵۰ قبل از مسیح تشریحی کے مقام پر مبعوث ہوئے تھے ان کی تعلیم کا مرکز اللہ کی وحدانیت تھا اس وقت بنی اسرائیل بعل نامی بت کی پرستش و پوجا کر رہے تھے۔ بائبل میں اس طرح ہے ”بعل نہیں یہودا خدا ہے“

(۲) میکایاہ:- یہ نام انجیل نے حضرت میکائیل علیہ السلام کا بتایا ہے حضرت میکائیل اللہ تعالیٰ کے چاراہم اور مقرب فرشتوں میں شمار ہوتے ہیں۔ انجیل میں انہیں ۸۵۶ قبل از مسیح میں سامریہ کے مقام پر بطور نبی مبعوث دکھایا گیا ہے۔ اس کی مرکزی تعلیم کو نبوت کا ثبوت لکھا گیا ہے۔

(۳) اشع نبی:- یہ ایلیل محولہ کے مقام پر مبعوث ہوئے ان کی تعلیم کا مرکز خدا کی قدرت تھا یہ ۸۵۵ تا ۸۰۰ قبل از مسیح کے درمیان گزرے ہیں۔

(۴) یوناہ نبی:- یہ ۷۷۵ قبل از مسیح جات حضر میں مبعوث ہوئے ان کی تعلیم کا مرکز و محور خدا کی عالم گیر فکر تھا۔

(۵) عاموس نبی:- یہ تقوٰع کے مقام پر ۷۶۵ قبل از مسیح میں مبعوث ہوئے ان کی تعلیم کا مرکز ”عدالت اور صداقت کے لیے بلاہٹ (تبلیغ)“ تھا۔

(۶) ہوسیع نبی:- یہ اسرائیل میں ۷۵۰ سال قبل از مسیح مبعوث ہوئے تھے ان کی تعلیم کا مرکز ”خدا کی محبت“ تھا۔

(۷) یسعیاہ نبی:- یہ یروشلم میں ۷۴۰ اور ۶۹۸ ق م کے درمیان مبعوث ہوئے ان کی تعلیم کا محور ”دکھ اور مصیبت میں امید تھا۔“

(۸) میکاہ نبی:- یہ مورثی جات کے مقام پر ۷۳۵ تا ۷۱۰ مبعوث ہوئے ان کی تعلیم کا مرکز ”انصاف کے لیے بلاہٹ“ تھا۔

(۹) عود نبی:- یہ سامریہ کے مقام پر مبعوث ہوئے ان کی بعثت ۳۳ ق م ہوئی ان کی تعلیم کا مرکز ”خدا کے حکم سے تجاوز مت کرو“ تھا۔

(۱۰) صلیباہ نبی:- یہ ۶۳۰ میں مبعوث ہوئے یہ پتہ نہیں کہ کس علاقے میں مبعوث ہوئے ان کی تعلیم کا مرکز ”حکیم لوگوں کے لیے امید“ تھا۔

(۱۱) ناحوم نبی:- یہ القوشی میں ۶۲۵ ق م مبعوث ہوئے ان کی تعلیم کا مرکز ”خدا محافظ ہے“ تھا۔

(۱۲) جقوق نبی:- یہ بھی نامعلوم مقام پر ۶۲۵ میں مبعوث ہوئے ان کی تعلیم کا محور ”وفاداری کی بلاہٹ“ تھا۔

(۱۳) یرمیاہ نبی:- یہ عنوت یا یروشلیم کے مقام پر ۶۲۶ تا ۵۸۴ ق م مبعوث ہوئے ان کی تعلیم ”نیا عہد“ ہے۔

(۱۴) خلدہ نبی:- یہ ۶۲۱ قبل از مسیح میں یروشلیم میں مبعوث ہوئے ان کی تعلیم کا محور ”لا خطا کلام“ ہے۔

(۱۵) حزقی ایل نبی:- یہ ۵۹۳ تا ۵۶۱ قبل از مسیح میں گزرے ہیں۔ قرآن حکیم میں ان کا ذکر ذوالکفل کے نام سے آیا ہے۔ ان کی تعلیم کا مرکز ”مستقبل کی امید“ تھا۔

(۱۶) یواہل نبی:- یہ ۵۸۸ قبل از مسیح میں شاید یروشلیم میں مبعوث ہوئے تھے ان کی تعلیم تھی ”توبہ کے لیے بلاہٹ“۔

(۱۷) عبدیہ نبی:- یہ ۵۸۰ میں یروشلیم میں تعلیم دے رہے تھے ان کی تعلیم کا مرکزی خیال ”ادوم پر فتویٰ تھا۔

(۱۸) حچی نبی:- یہ ۵۲۰ میں یروشلیم میں تبلیغ کا کام سرانجام دے رہے تھے ان کی تعلیم کا مرکزی خیال ”خدا کے گھر کی اولیت“ تھا۔

(۱۹) زکریاہ نبی:- یہ ۵۲۰ تا ۵۱۴ قبل از مسیح یروشلیم میں ہی مبعوث ہوئے ان کی تعلیم کا مرکزی خیال ”وفاداری“ تھا۔

(۲۰) ملاکی نبی:- یہ ۴۳۳ قبل از مسیح میں یروشلیم میں ہی موجود تھے ان کی تعلیم کا محور ”خدا کی تعظیم“ تھا۔

نوٹ:- یہ فہرست انبیاء کتاب مقدس یعنی پرانا اور نیا عہد نامہ (انجیل) کے آخر میں اسی طرح دیا گیا ہے۔ اس میں بہت سے جید انبیاء کا ذکر تک نہیں کیا گیا جس کا ذکر خود بائبل میں موجود ہے۔ مثلاً حضرت داؤد علیہ السلام، حضرت ابراہیم علیہ السلام، حضرت یعقوب علیہ السلام، حضرت یعقوب علیہ السلام، حضرت یوسف علیہ السلام اور دیگر انبیاء علیہم السلام۔

ایک ضروری وضاحت

جن لوگوں کو یہ گمان ہے کہ قرآن کے آجانے کے باوجود دیگر ادیان اور آسمانی کتب بھی اپنی جگہ موجود اور برقرار ہیں انہیں منسوخ نہیں کیا گیا ان کے لیے یہ وضاحت کی گئی ہے۔

آج بھی بہت سے پڑھے لکھے افراد کو دین اسلام کے مقابلے میں دیگر ادیان کے بارے میں یہ گمان ہے کہ وہ اپنی ہیئت اور حیثیت میں موجود ہیں انہیں اسلام کے آنے کے بعد کہیں منسوخ نہیں کیا گیا اور نہ ہی کہیں قرآن میں اللہ تبارک و تعالیٰ نے یہ واضح اعلان فرمایا ہے کہ قرآن حکیم کے آجانے کے بعد تمام دیگر کتب الہیہ منسوخ کر دی گئی ہیں۔ ان کا یہ بھی گمان ہے کہ جس طرح اسلام ایک دین ہے اسی طرح دیگر ادیان خصوصاً زبور، توریت، انجیل جن کا ذکر خود قرآن کریم میں بھی متعدد جگہ آیا ہے اور ان کتب پر ایمان لانا اور تمام انبیاء پر ایمان لانے کا اور انہیں تسلیم کرنے کا پھر کیا مطلب ہے اگر اللہ تعالیٰ نے انہیں منسوخ کیا ہوتا تو جب اس نے اپنی آیات اور سورتیں نازل فرمائیں اور واقعات عبرت کا ذکر کیا ہے، کیا یہ واضح طور پر اعلان نہیں فرما سکتا تھا کہ اب صرف اسلام ہی تمام دنیا کے لوگوں کے لیے دین ہے اور تمام ادیان ختم کر دیئے گئے، تمام کتب منسوخ کر دی گئی ہیں۔

ایسے اہل علم افراد کے لیے اور خصوصاً قرآن کریم سے ہدایت پانے والوں کے لیے اللہ رب العزت نے اپنے مخصوص اسلوب بیان اور حکمت و تدبیر سے ان تمام سوالوں کا بھرپور اور مختصر جواب سورہ آل عمران ۸۵ تا ۸۱ میں ارشاد فرما دیا ہے۔

وَإِذْ أَخَذَ اللَّهُ مِيثَاقَ النَّبِيِّينَ لَمَا آتَيْتُكُمْ مِنْ كِتَابٍ وَحِكْمَةٍ ثُمَّ جَاءَكُمْ رَسُولٌ مُصَدِّقٌ لِمَا مَعَكُمْ لَتُؤْمِنُنَّ بِهِ وَلَتَنْصُرُنَّهُ قَالَ أَأَقْرَضْتُمْ وَآخَذْتُمْ عَلَىٰ ذَلِكُمْ إِصْرِي قَالُوا أَقْرَضْنَا قَالَ فَاشْهَدُوا وَإِنَّمَا مَعَكُمْ مِنَ الشَّاهِدِينَ ۗ ۝۸۱ فَمَنْ تَوَلَّىٰ بَعْدَ ذَلِكَ فَأُولَٰئِكَ هُمُ الْفَاسِقُونَ ۝۸۲ أَفَغَيَّرِ دِينَ اللَّهِ يَبْغُونَ وَلَهُ أَسْلَمَ مَنْ فِي السَّمَاوَاتِ وَالْأَرْضِ طَوْعًا وَكَرْهًا وَإِلَيْهِ يُرْجَعُونَ ۝۸۳ قُلْ أَمَّا بِاللَّهِ وَمَا أُنزِلَ عَلَيْنَا وَمَا أُنزِلَ عَلَىٰ إِبْرَاهِيمَ وَإِسْمَاعِيلَ وَإِسْحَاقَ وَيَعْقُوبَ وَالْآسْبَاطِ وَمَا أُوتِيَ مُوسَىٰ وَعِيسَىٰ وَالنَّبِيُّونَ مِنْ رَبِّهِمْ لَا نُفَرِّقُ بَيْنَ أَحَدٍ مِنْهُمْ وَنَحْنُ لَهُ مُسْلِمُونَ ۝۸۴ وَمَنْ يَبْتَغِ غَيْرَ الْإِسْلَامِ دِينًا فَلَنْ يُقْبَلَ مِنْهُ وَهُوَ فِي الْآخِرَةِ مِنَ الْخَاسِرِينَ ۝۸۵

ترجمہ: جب اللہ تعالیٰ نے نبیوں سے عہد لیا کہ جو کچھ میں تمہیں کتاب و حکمت دوں پھر تمہارے پاس وہ رسول آئے جو تمہارے پاس کی چیز کو سچ بتائے تو تمہارے لیے اس پر ایمان لانا اور اس کی مدد کرنا ضروری ہے۔ فرمایا کہ تم اس کے اقراری ہو اور اس پر میرا ذمہ لے رہے ہو؟ سب نے کہا کہ ہمیں اقرار ہے، فرمایا تو اب گواہ زہو اور خود میں بھی تمہارے ساتھ گواہوں میں ہوں۔ پس اس کے بعد بھی جو پلٹ جائیں وہ یقیناً نافرمان ہیں۔ کیا وہ اللہ تعالیٰ کے دین کے سوا اور دین کی تلاش میں؟ حالانکہ تمام آسمانوں والے اور سب زمین والے اللہ تعالیٰ ہی کے فرمانبردار ہیں، خوشی سے ہوں یا ناخوشی سے سب اسی کی طرف لوٹائے جائیں گے۔ آپ کہہ دیجیے کہ ہم اللہ تعالیٰ پر اور جو کچھ ہم پر اتارا گیا ہے اور جو کچھ ابراہیم (علیہ السلام) اور اسماعیل (علیہ السلام) اسحاق (علیہ السلام) اور یعقوب (علیہ السلام) اور ان کی اولاد پر اتارا گیا اور جو کچھ موسیٰ و عیسیٰ (علیہم السلام) اور دوسرے انبیاء (علیہم السلام) اللہ تعالیٰ کی طرف سے دیے گئے ان سب پر ایمان لائے، ہم ان میں سے کسی کے درمیان فرق نہیں کرتے اور ہم اللہ تعالیٰ کے فرمانبردار ہیں۔ جو شخص اسلام کے سوا اور دین تلاش کرے اس کا دین قبول نہیں کیا جائے گا اور وہ آخرت میں نقصان پانے والوں میں ہوگا۔ (آل عمران ۸۵ تا ۸۱)

ان آیات کریمہ میں اللہ تبارک و تعالیٰ نے اپنے انبیاء سے بظاہر ایک نہایت خوف ناک اور پختہ عہد لیا ہے یا معاہدہ کیا ہے اور اس معاہدے میں وہ خود گواہ بن گیا ہے اور تمام انبیاء علیہم السلام کو بھی اس پر گواہ بنا دیا ہے۔ یعنی ہر نبی سے اللہ تعالیٰ نے یہ وعدہ لے لیا ہے کہ اس کی زندگی اور دو رنبوت میں اگر دوسرا کوئی نبی آجائے تو اس کے لیے اس پر ایمان لانا اور اس کی مدد کرنا ضروری ہوگا، جب کسی نبی کی موجودگی میں آنے والے نئے نبی پر ایمان لانا ضروری کر دیا گیا ہے تو ان کی امتوں کے لیے تو اس نبی پر ایمان لانا بطریق اولیٰ ضروری ہے۔ بعض مفسرین نے ”رسول مصدق“ سے ”الرسول“ کا مفہوم مراد لیا ہے یعنی نبی آخر الزماں حضرت محمد صلی اللہ علیہ وسلم کہ تمام نبیوں سے نبی کریم صلی اللہ علیہ وسلم کی بابت عہد لیا گیا ہے۔ اگر غور کیا جائے تو یہ مفہوم پہلے معنوں میں بھی از خود ہی موجود ہے کہ نبوت محمد صلی اللہ علیہ وسلم کے بعد کسی بھی نبی کا چراغ نہیں جل سکتا۔ جیسا کہ حدیث میں آیا ہے کہ ایک مرتبہ حضرت عمر فاروق رضی اللہ تعالیٰ عنہ تورات کے اوراق پڑھ رہے تھے تو نبی اکرم صلی اللہ علیہ وسلم یہ دیکھ کر غضب ناک ہوئے اور ارشاد فرمایا کہ ”قسم ہے اس ذات کی جس کے ہاتھ میں محمد (صلی اللہ علیہ وسلم) کی جان ہے کہ اگر موسیٰ علیہ السلام بھی زندہ ہو کر آجائیں اور تم مجھے چھوڑ کر ان کے پیچھے لگ جاؤ تو یقیناً گمراہ ہو جاؤ گے۔“ (مسند احمد بحوالہ ابن کثیر)۔ نبی کریم کی اس حدیث سے یہ واضح ہو گیا کہ نبی آخر الزماں کے آنے کے بعد تمام انبیاء علیہم السلام کی شریعتیں اور کتب الہیہ کا عدم قرار دے دی گئیں، جیسا کہ قول رسول کریم سے ظاہر ہو رہا ہے کہ اگر موسیٰ علیہ السلام بھی زندہ ہو کر آجائیں تو

تب بھی ان کی اتباع کرنے والا گمراہ یعنی کافر ہو جائے گا کیونکہ نبی اکرم صلی اللہ علیہ وسلم کی اتباع تو اب قیامت تک کے لیے واجب ہو چکی ہے اب نجات حضرت محمد صلی اللہ علیہ وسلم کی اطاعت پر منحصر ہے۔ کسی بھی پیغمبر کا سکھنا اب نہیں چل سکتا۔ اہل کتاب یہود و نصاریٰ اور دیگر اہل مذاہب کو تنبیہ ہے کہ بعثت محمد رسول اللہ صلی اللہ علیہ وسلم کے بعد ان پہ ایمان لانے کے بجائے اپنے اپنے مذہب پر قائم رہنا اس عہد کے خلاف ہے جو اللہ تعالیٰ نے نبیوں کے واسطے سے ہر امت سے لیا اور اس عہد سے انحراف کفر ہے۔ آیت نمبر ۸۲ میں فسق کفر کے معنی میں آیا ہے کیونکہ نبوت محمد رسول اللہ صلی اللہ علیہ وسلم سے انکار صرف فسق نہیں بلکہ سراسر کفر ہے۔

اس بات کو ہم دوسرے انداز سے اپنے موجودہ نظام تعلیم کو سامنے رکھتے ہوئے اس طرح کہہ سکتے ہیں کہ بچہ جب کچھ بولنے اور چلنے کے قابل ہو جاتا ہے یعنی تقریباً دو یا ڈھائی سال کا تو ہم اسے نرسری میں داخل کر دیتے ہیں وہاں تعلیم کتابوں سے نہیں کھلونوں اور چارٹوں کی مدد سے دی جاتی ہے پھر بچہ بڑا ہوتا ہے وہ کھلونوں اور چارٹوں کو سمجھنے لگتا ہے اور اسے اگلے درجے میں ترقی دے دی جاتی ہے۔ کے جی ون اور پھر کے جی ٹو پھر پہلی دوسری اور تیسری جماعت پانچویں تک وہ پرائمری یعنی ابتدائی تعلیم مکمل کر لیتا ہے پھر اسے سیکنڈری کلاسوں میں تعلیم کے مدارج سے گزرنا پڑتا ہے جب اس سے فارغ ہو جاتا ہے تو مدارج طے کرتا ہوا وہ بی اے یا ایم اے کر کے اپنی تعلیم مکمل کر لیتا ہے تو کیا بی اے یا ایم اے کرنے والا فرد پلٹ کر اپنے ماضی کے تعلیمی نصاب سے کوئی کتاب پڑھنا پسند کرتا ہے، قطعاً نہیں کرتا بالکل اسی طرح جب اللہ تبارک و تعالیٰ نے انسان کو پیدا فرمایا اور اسے زمین پر بھیجا تو تمام ضروری ابتدائی علوم کے ساتھ ساتھ یہ بھی تاکید فرمادی تھی کہ میں تمہاری ہدایت و رہنمائی کے لیے اپنے نمائندے یعنی پیغمبر بھی بھیجتا رہوں گا۔ اس طرح ہم کہہ سکتے ہیں کہ حضرت آدم سے حضرت یونس علیہ السلام تک کے ابتدائی دور انسان کی نرسری کی کلاس تھی اس کا نصاب تعلیم بھی نرسری کا ہی تھا۔ جسے تاریخ دان پتھر کے زمانے سے تشبیہ دیتے ہیں۔ حضرت یونس علیہ السلام اور حضرت ابراہیم علیہ السلام تک کے دور کو ہم پرائمری کلاسوں کا دور کہہ سکتے ہیں ان میں جتنے صحائف اور کتب الہیہ نازل ہوئی ہوں گی وہ ان ہی لوگوں کی تعلیم و ہدایت کے لیے اللہ تعالیٰ نے نازل فرمائی ہوں گی۔ ایسے ہی حضرت ابراہیم علیہ السلام سے لے کر حضرت موسیٰ علیہ السلام کے دور کو ہم مڈل کلاس کا دور کہہ سکتے ہیں ان کی کتب الہیہ صحائف کی تعلیمات کا اگر جائزہ لیا جائے تو یقیناً وہ اپنے سے پہلے صحائف کی تردید یا نفی تو نہیں کرتے لیکن ان کا اعادہ بھی نہیں کیا گیا پھر حضرت موسیٰ علیہ السلام سے لے کر حضرت داؤد علیہ السلام کو ہم سیکنڈری کلاس یا میٹرک تک کے تعلیمی دورے تشبیہ دے سکتے ہیں اس طرح ہم دیکھتے ہیں کہ آج بھی نظام تعلیم میں گزشتہ کلاسوں کے نصاب کو دہرایا نہیں جاتا، آگے بڑھ

جاتے ہیں ایسے ہی دینی مذہبی تعلیمات میں ہوتا ہے کہ ہر نیا آنے والا نبی، نئی کتاب، نئی ہدایت تو لاتا ہے لیکن نظام تعلیم یعنی توحید الہی اطاعت الہی کے ہی احکام لے کر آتا ہے پھر حضرت داؤد علیہ السلام سے لے کر حضرت عیسیٰ علیہ السلام کے دور نبوت کو ہم انٹر کی تعلیمات سے تشبیہ دے سکتے ہیں۔ حضرت عیسیٰ علیہ السلام سے لے کر حضرت نبی آخر الزماں صلی اللہ علیہ وسلم تک کے دور نبوت دور رسالت کو ہم گریجویٹ یا ماسٹر ڈگری کا دور کہہ سکتے ہیں۔ طالب علم اپنے دور تعلیم میں یا اس کے بعد بھی اپنی ابتدائی تعلیمات یا تعلیمی دور کی کتب کی طرف نہیں پلٹتا ایسے ہی جب تمام اُمتوں کو اللہ تعالیٰ نے ایک حکم سے ایک اُمت بنا دیا اور ان کی رہنمائی تعلیمات و ہدایت کے لیے اپنے آخری نبی کو مبعوث فرمادیا تو ان سے پہلے کے تمام ہی ادیان (جو دین اسلام کا ہی تسلسل ہیں) دین اسلام مکمل ہونے کے ساتھ ہی از خود کالعدم ہو گئے۔

سورہ آل عمران کی آیت ۸۳ میں جیسا کہ ارشاد ہوا ہے۔ ”کیا وہ اللہ تعالیٰ کے دین کے سوا کسی اور دین کی تلاش میں ہیں“ کیونکہ اللہ تعالیٰ نے اسی سورہ آل عمران کی آیت 19 میں ارشاد فرمایا ہے۔ ”ان الدین عند اللہ الاسلام“، ”اللہ کے نزدیک دین صرف اسلام ہے۔“ یعنی اللہ تعالیٰ کے نزدیک انسانوں کے لیے صرف ایک ہی نظام تعلیم یا نظام زندگی اور طریقہ حیات اسلام ہے جو یہ ہے کہ انسان اللہ تعالیٰ کو اپنا مالک و معبود تسلیم کرے اور اس کی بندگی و غلامی میں اپنے آپ کو پوری طرح سپرد کر دے۔ یہی وجہ ہے کہ آنے والی سورہ آل عمران کی مذکورہ آیت نمبر ۸۵ میں دو ٹوک حکم دے دیا گیا ہے کہ جو شخص اسلام کے سوا کوئی اور دین تلاش کرے گا اس کا دین قبول نہیں کیا جائے گا۔ یہ دو ٹوک تاریخی و جغرافیائی حقیقت ہے کہ حقیقی نفس الامری کے اعتبار سے اُمت مسلمہ ہی وہ اُمت ہے جس نے اس عہد کو پوری اور اچھی طرح اپنا لیا ہے جو اللہ تعالیٰ نے اپنے نبیوں سے لیا تھا وہ معاہدہ جو آیت کریمہ کے مطابق اللہ تعالیٰ اور اس کے نبیوں کے درمیان طے پایا تھا۔ یہی وجہ ہے کہ اللہ تعالیٰ کے تمام انبیاء علیہم السلام نے ہمیشہ اس واحد دین کو پیش کیا جس کا حکم نبی آخر الزماں نے نافذ فرمایا ہے یعنی دین اسلام اللہ تعالیٰ کی وحدانیت و توحید اور اسے معبود تسلیم کرنا۔ آئیں ان آیات پر فکر کریں قرآن کریم نے تاریخ انسانی کے ایک بڑے عظیم معاملے کو مختصر آپیش کر دیا ہے تمام رسولوں کو ایک جگہ جمع کر دیا ہے۔

حکم ہو رہا ہے ”واذا اخذ اللہ میثاق النبین“ ترجمہ: ”یاد کرو جب اللہ نے پیغمبروں سے عہد لیا تھا کہ اس منظر نامہ میں تمام رسول ایک جگہ جمع ہیں اور اللہ جل شانہ ان سب کو ایک ساتھ مخاطب فرما رہا ہے اور ان سے دریافت کر رہا ہے۔ اگلے ہی لمحے منظر تبدیل ہوتا ہے۔ اللہ تعالیٰ نے ان رسولوں سے وضاحت کے لیے تصدیق کے لیے سوال فرمایا۔ ”قال اقرارتم و اخذتم علی ذلکم اصری“ ترجمہ: ”کیا تم اس کا اقرار کرتے ہو اور اس پر میری طرف سے عہد کی بھاری ذمہ داری اٹھاتے ہو؟“ اللہ کے سوال پر رسولوں نے اقرار فرمایا۔ ”قالوا اقررنا“ ترجمہ:

”ہم اقرار کرتے ہیں۔ پس رب ذوالجلال پھر اس معاہدے پر خود بھی گواہ بن جاتا ہے اور ان رسولوں کو بھی گواہ بناتا ہے۔“ ”قال فاشهدوا انا معکم من الشہدین“ ترجمہ: ”فرمایا تم گواہ رہو اور میں بھی تمہارے ساتھ گواہ ہوں۔ دین اسلام کے اس تصور اور اللہ تعالیٰ کے ساتھ اس سلسلے میں طے پانے والے اس معاہدے یا عہد کے نتیجہ میں اللہ کا دین خالص ہو جاتا ہے۔ اس میں کوئی ذاتی عصیت داخل نہیں ہوتی یعنی رسول کی ذات بھی اس پر اثر انداز نہیں ہوتی نہ اس کی قوم قبیلے کا نہ ہی اس کے پیروکاروں کا ماننے والوں کا دین اسلام ایک ایسا دین ہے جس میں ہر معاملہ اللہ تبارک و تعالیٰ کے اختیار میں ہوتا ہے۔ دین بھی ایک اللہ تعالیٰ بھی ایک ہے۔ جو لوگ نبی آخر الزماں حضرت محمد صلی اللہ علیہ وسلم پر ایمان نہیں لائے اور پیچھے رہ گئے وہ یہ بھی کہتے ہیں کہ ہم اپنے دین کی وجہ سے ایمان نہیں لائے حالانکہ خود ان کے حقیقی دین کا تقاضا یہ ہے کہ وہ نبی آخر الزماں پر ایمان لائیں ان کی نصرت و تائید کے لیے اٹھ کھڑے ہوں۔ جو لوگ نبی آخر الزماں پر ایمان نہیں لاتے وہ درحقیقت فاسق اور بدکار ہیں۔ عہد شکن ہیں۔ اس کائنات کے نظام کو توڑنے والے ہیں کیونکہ تمام رسول ایک ہی دین یعنی توحید الہی لے کر آئے ہیں۔ سب نے اس پر ہی پختہ عہد کیا تھا۔ اس عہد کے فریق تمام رسول ہیں لہذا اس دین پر ایمان لانا اور آخری رسول پر ایمان لانا ان کی اتباع کرنا اسلامی نظام قائم کرنا اور تمام دوسرے نظاموں سے مقابلہ کرنا اس عظیم عہد کی پاسداری ہے۔

قُلْ اٰمَنَّا بِاللّٰهِ وَمَا اُنزِلَ عَلَيْنَا وَمَا اُنزِلَ عَلٰى اٰبْرٰهِيْمَ وَاِسْمٰعِيْلَ وَاِسْحٰقَ
وَيَعْقُوْبَ وَاَلْسَباطِ وَمَا اُوْتِيَ مُوسٰى وَعِيسٰى وَالنَّبِيُّوْنَ مِنْ بَيْنِهِمْ
لَا نُفَرِّقُ بَيْنَ اَحَدٍ مِنْهُمْ وَنَحْنُ لَهُ مُسْلِمُوْنَ ﴿۸۴﴾ وَمَنْ يَّبْتَغِ غَيْرَ الْاِسْلَامِ
دِيْنًا فَلَنْ يُّقْبَلَ مِنْهُ وَهُوَ فِي الْاٰخِرَةِ مِنَ الْخٰسِرِيْنَ ﴿۸۵﴾

ترجمہ: ”آپ کہہ دیجیے کہ ہم اللہ تعالیٰ پر اور جو کچھ ہم پر اتارا گیا ہے اور جو کچھ ابراہیم (علیہ السلام) اور اسماعیل (علیہ السلام) اسحاق (علیہ السلام) اور یعقوب (علیہ السلام) اور ان کی اولاد پر اتارا گیا ہے اور جو کچھ موسیٰ و عیسیٰ (علیہ السلام) اور دوسرے انبیاء (علیہم السلام) کو اللہ تعالیٰ کی طرف سے دیئے گئے ان سب پر ایمان لائے ہم ان میں سے کسی کے درمیان فرق نہیں کرتے اور ہم اللہ تعالیٰ کے فرمانبردار ہیں۔“

جو شخص اسلام کے سوا اور کوئی دین تلاش کرے اس کا دین قبول نہیں کیا جائے گا اور وہ آخرت میں نقصان پانے والوں میں ہوگا۔ (آل عمران ۸۴-۸۵)

ان آیات ربانی میں ایمان لانے کا طریقہ تعلیم کیا گیا ہے کہ ہر نبی اور ہر منزل کتاب پر بغیر تفریق کے ایمان لانا ضروری ہے۔ زمین و آسمان کی کوئی چیز اللہ تعالیٰ کی مشیت سے باہر نہیں ہے

انسان چاہے خوشی سے یا ناخوشی سے احکام تو مانتا ہی ہے پھر اللہ کے پسندیدہ دین اسلام کو قبول کرنے سے گریز کیوں کرتا ہے۔ رہی بات یہ کہ تمام سچے نبیوں پر ایمان لانا جو اپنے اپنے وقت پر اللہ کی طرف سے مبعوث کے گئے تھے نیز ان کتابوں اور صحیفوں کی بابت بھی یہ عقیدہ رکھنا کہ وہ آسمانی کتابیں تھیں وہ واقعی اللہ تعالیٰ کی طرف سے نازل ہوئی تھیں۔ فرشتوں پر ایمان لانے کا مقصد یہ ہے کہ اللہ کی ذات عالی جو ان تمام مخلوقات کی خالق و مالک ہے اس کے اقتدار و اختیار کو تسلیم کرنا ہے اس کے اختیار و اقتدار کو تسلیم کرنے کا مطلب اس کے آگے سر تسلیم خم کرنا اس کے ہر حکم کو بالکل اسی طرح ماننا، تسلیم کرنا جیسا کہ وہ حکم دے۔ جب اللہ تبارک و تعالیٰ نے ایک کے بعد ایک رسول کا سلسلہ جاری فرمایا تو وہ مخصوص علاقوں قوموں کے لیے مبعوث ہوئے تھے تاکہ دنیا کے کونے کونے میں علم کی دین کی روشنی پہنچ جائے لوگ بے خبری میں نہ رہیں اور آنے والی کسی بڑی خبر کسی بڑی تبدیلی کے منتظر رہیں۔ جب دنیا کے کونے کونے میں دین کی خبر دین کی روشنی پہنچ گئی تو اللہ تعالیٰ نے نبیوں کے سلسلے کی تکمیل کے ساتھ ساتھ اپنے پسندیدہ دین اسلام کی بھی تکمیل فرمادی۔

ان آیات پر غور و فکر کرنے سے معلوم ہو رہا ہے کہ اللہ تبارک و تعالیٰ نے پہلی آیت کریمہ میں ارشاد فرمایا ہے کہ اللہ کی ذات پر ایمان لا۔ یعنی ”اے نبی (صلی اللہ علیہ وسلم) کہو ہم اللہ کو مانتے ہیں“ پھر اس کتاب پر ایمان لانے کا حکم ہے (ایمان کا مطلب ہے تصدیق کرنا، تسلیم کرنا) جو مسلمانوں پر نازل ہوئی اور پھر ان تمام کتابوں پر ایمان لانے کا ذکر ہے جو مسلمانوں سے قبل دوسرے انبیاء پر نازل ہوئیں۔ اسلام کا مفہوم سر تسلیم خم کرنا ہے اطاعت کرنا ہے اور خشوع و خضوع ہے۔ حکم الہی کا اتباع اور اسلامی نظام اور طریقہ کار اور ناموس کی اطاعت کرنا ہے کیونکہ اسلام محض عبادات اور شعائر زندگی تک محدود نہیں ہے اور نہ ہی کسی مراقبہ اور ذکر و اذکار تک محدود ہے۔ اسلام میں نظام حیات ایک منظم عملی شکل میں ظاہر ہوتا ہے۔ جس کی اساس الہی تعلیمات پر ہو جس میں دل اللہ تعالیٰ کی طرف متوجہ ہو۔ اسلامی تصور حیات بہت وسیع ہے اس میں تمام سابقہ رسالتیں شامل ہیں اور اسلام کے پرچم تلے تمام رسول جمع ہیں جنہوں نے کبھی بھی رسالت الہیہ کا فریضہ انجام دیا کیونکہ اسلامی عقیدے کی اساس توحید الہی پر ہے اور اسی کے مطابق تمام انبیاء کا منبع ہدایت ایک ہے یعنی ذات باری تعالیٰ نے ان آیات الہی میں یہ بات واضح فرمادی ہے کہ ”جو شخص بھی اسلام کے سوا کوئی اور طریقہ بطور دین اختیارات کرے گا۔“ اس کا وہ طریقہ ہرگز قبول نہیں کیا جائے گا اور وہ آخرت میں ناکام و نامراد رہے گا۔“ جیسا کہ رب کریم نے سورہ آل عمران کی آیت 19 جس کا ذکر پچھلے صفحہ پر ہو چکا ہے اور سورہ مائدہ کی آیت نمبر 3 میں ارشاد باری تعالیٰ ہو رہا ہے۔

الْيَوْمَ اكْمَلْتُ لَكُمْ دِينَكُمْ وَأَتْمَمْتُ عَلَيْكُمْ نِعْمَتِي وَرَضِيْتُ
لَكُمْ الْإِسْلَامَ دِينًا

ترجمہ: ”آج میں نے تمہارے لیے دین کو مکمل کر دیا ہے اور اپنی نعمت تم پر تمام کر دی ہے اور تمہارے لیے اسلام کو تمہارے دین کی حیثیت سے قبول کر لیا ہے۔“ (المائدہ ۳)

ان آیات کے بعد مسلسل لفظ اسلام کے مفہوم کی وضاحت کی گئی ہے۔ اسلام کے مفہوم میں کوئی تاویل نہیں کی جاسکتی اور نہ ہی ان آیات میں کسی قسم کی کوئی تحریف کی جاسکتی ہے نہ کوئی رد و بدل یا توڑ پھوڑ ہو سکتی ہے اور نہ ہی اسلام کا کوئی اور مفہوم بیان کیا جاسکتا ہے۔ جس کا علم قرآن کو نہ ہو۔ اسلام تو وہ ہی اسلام ہے جس کی اطاعت یہ پوری کائنات کر رہی ہے جسے ایک نظام کی صورت میں اس کے لیے اللہ تعالیٰ نے واضح فرما دیا ہے۔

اسلام کا مفہوم وہ نہیں ہے جسے لوگوں کی مختلف نسلوں میں سے ایک ہی دامن نسل اپنی خواہشات نفسانیہ کے دباؤ کے تحت چاہتی ہے اور نہ ہی اسلام کا وہ مفہوم ہے جو اسلام کے دشمن بتانا چاہتے ہیں۔ جو لوگ بھی اپنی خواہشات نفسانی کے تحت اسلام میں کسی بھی قسم کا رد و بدل یا تحریف کرتے ہیں وہ یقیناً آخرت میں سخت نقصان و گھائے میں ہوں گے۔

نبی آخر الزماں حضرت محمد مصطفیٰ احمد مجتبیٰ صلی اللہ علیہ وسلم کی بعثت کے بعد تمام سابقہ امتوں پر لازم ہو گیا کہ وہ ان کی اتباع و پیروی کریں کیونکہ قرآن نے پچھلی تمام کتابوں کو منسوخ کر دیا ہے۔ اللہ تبارک و تعالیٰ نے ہر رسول تب ہی بھیجا اور مبعوث فرمایا ہے جب قوموں نے ان سے پہلے نبی کی تعلیمات کو بھلا دیا اور گمراہی میں مبتلا ہو گئے اسی لیے ہر نئے آنے والے نبی کے آنے کے بعد ان سے پہلے نبی کی امت اور کتاب یا صحیفہ از خود منسوخ ہو جاتا تھا اور دوبارہ نئے دلائل پر مبنی اور اسلوب کے ساتھ پیش کیا جاتا تھا۔ یہ اور بات کہ اکثر لوگ امتحان میں فیل ہو جانے والے طالب علموں کی طرح پچھلی ہی کلاسوں میں پڑے رہ جاتے ہیں۔ جیسا کہ پچھلے صفحات میں آچکا ہے کہ اہل کتاب یعنی یہود و نصاریٰ اور دیگر مذاہب عالم کو ان آیات کے ذریعے سخت تنبیہ کی گئی ہے کہ نبی آخر الزماں رسول اللہ صلی اللہ علیہ وسلم کی بعثت کے بعد بھی ان پر ایمان لانے کے بجائے اپنے اپنے قدیمی مذاہب یہ قائم رہنا گویا اس عہد کی خلاف ورزی ہے جو اللہ تعالیٰ نے ان تمام نبیوں کے واسطے سے ہر امت سے لیا اور عہد سے انحراف کفر ہے۔

قرآن کی جمع اور تدوین

قرآن کریم الفاظ و معانی زبان و بیان اور عظمت و رفعت کا عظیم مظہر اور پیغمبر آخرا زمان حضرت محمد صلی اللہ علیہ وسلم کا عظیم معجزہ ہے۔ جس طرح اسلام تمام ادیان سابقہ کو منسوخ کرتا ہے بالکل اسی طرح اس کتاب مبین نے بھی تمام سابقہ آسمانی صحیفوں اور کتابوں کو منسوخ کر دیا اور تمام احکامات تو حید کو اپنے میں ضم کر لیا ہے۔ قرآن کریم نے ہدایت و اخلاق کے جو بنیادی اصول پیش کیے ہیں وہ لازوال ہیں اور قیامت تک انسانیت کے لیے رہنما ہیں۔ قرآن آخری حتمی، مکمل، محفوظ، غیر مبدل، غیر محرف، معجزہ اور مکمل منشور ہے۔ قرآن نسخہ شفا اور دستور حیات ہے۔ قرآن ہی وہ آسمانی کتاب ہے جس کے ایک حرف میں بھی کوئی تبدیلی، تصرف، تحریف نہ ہو سکی اللہ تعالیٰ نے آسمانی کتابوں میں صرف قرآن کی حفاظت کا وعدہ فرمایا ہے چنانچہ ارشاد باری ہے۔

ترجمہ: ”بے شک ہم نے ہی اس قرآن کو نازل کیا ہے اور ہم ہی اس کی حفاظت کرنے والے ہیں۔“ (الحجر: 9)

تدوین قرآن:

رسول کریم صلی اللہ علیہ وسلم کے وصال کے بعد جنگ یمامہ میں مسلمہ بن کذاب سے مقابلہ کرتے ہوئے 70 حفاظ قرآن شہید ہو گئے۔ ان حالات میں حضرت عمر فاروق رضی اللہ عنہ کو فکر دامن گیر ہوئی کہ جہاد اور شہادت کا سلسلہ تو جاری رہے گا کہیں حفاظ قرآن کی شہادت سے حفاظت قرآن میں دشواری پیش نہ آجائے آپ نے خلیفہ اول حضرت ابو بکر صدیق رضی اللہ عنہ کو اس جانب متوجہ کیا کہ قرآن کو جمع کر لیا جائے بڑے غور و فکر کے بعد خلیفہ اول اس پر آمادہ ہو گئے اور حضرت زید بن ثابت کا انتخاب کیا گیا جو فن کتابت کے بڑے ماہر اور حضور صلی اللہ علیہ وسلم کے سامنے کاتب وحی تھے اس وقت وہ جوان تھے پورا قرآن انہیں یاد تھا۔ قرآن قریش کے رسم الخط میں لکھا جانا تھا کیونکہ وہ قریش کی قرأت میں نازل ہوا تھا اور حضرت زید کی قرأت بھی قریش ہی کی تھی۔ اس لیے ان سے زیادہ موزوں کوئی دوسرا نہ تھا۔

چنانچہ عام اعلان کر دیا گیا کہ جس صحابی نے رسول اللہ سے براہ راست سُن کر قرآن کا کچھ حصہ لکھا ہو تو اسے پیش کرے، صحابہ اس اعلان کو سنتے ہی مختلف چیزوں پر جو حصہ لکھا ہوا تھا لے آئے ان کے ساتھ حفاظ قرآن کی ایک جماعت بھی بٹھادی گئی تھی کہ ان کی مدد کرے حضرت زید

خود بھی بہترین حافظ قرآن تھے لیکن جب کوئی صحابی لکھی ہوئی آیات پیش کرنا تو اس سے پہلے پوچھتے کہ کیا اس نے یہ نوشتہ خود حضور اکرم صلی اللہ علیہ وسلم سے سُن کر لکھا ہے پھر کم از کم دو حفاظ قرآن کی شہادت لیتے اس کے بعد اسے تحریر کرتے۔

اس طرح قرآن حکیم کو ایک جلد میں قلمبند کیا گیا اور نسخہ حضرت ابو بکرؓ کے سپرد کر دیا گیا۔ اس کے بعد یہ نسخہ خلیفہ دوم حضرت عمر فاروقؓ کے پاس رہا ان کے بعد ام المومنین حضرت حفصہؓ کے پاس محفوظ کر دیا گیا۔

حضرت عمرؓ کے بعد جب حضرت عثمانؓ کا دور خلافت آیا تو اس زمانے میں دُور دُور کے علاقے فتح ہو چکے تھے اور اسلام دوزدراز مقامات تک پھیل چکا تھا۔ جب عرب دور کے علاقوں میں گئے تو انہوں نے دیکھا کہ لوگ مختلف لہجوں میں قرآن کی تلاوت کر رہے تھے انہوں نے یہ صورت حال حضرت عثمانؓ کو بتائی، حضرت عثمانؓ نے صدیقی مرتبہ نسخہ حضرت حفصہؓ سے منگوا لیا اور زید بن ثابتؓ کو حکم دیا کہ اس کی نقلیں تیار کی جائیں ان کی مدد کے لیے صحابہ کرام کی ایک جماعت مقرر کی تاکہ نسخوں میں فرق نہ آنے پائے پھر ان کی نقلیں ہر صوبہ میں بھیج دی گئیں اور ساتھ ہی حکم دے دیا گیا کہ اگر کوئی اور نسخہ لکھا گیا ہو تو اسے ضائع کر دیا جائے۔ یہی وجہ ہے کہ حضرت عثمانؓ عیؓ کو یہ کام انجام دینے پر ”جامع القرآن“ کے لقب سے یاد کیا جاتا ہے۔

ابتدائیہ

گزشتہ صفحات میں کوشش کی ہے کہ بائبل میں شامل تمام کتب کے بارے میں خود بائبل کے صفحات میں جو کہا گیا ہے جیسا کہا گیا ہے اپنے محترم قارئین کی خدمت میں پیش کر دوں۔ بائبل شائع کرنے والوں (میں یہاں لکھنے والوں نہیں لکھ رہا) کہ جو شائع کیا جیسا شائع کیا گیا اس کو مختصر اُپیش کر دیا ہے۔ اب اللہ کی آخری کتاب قرآن حکیم کے بارے میں خود رب العزت جو ارشاد فرما رہا ہے اور سابقہ کتب الہیہ کے بارے میں کیا ارشاد ہوا ہے اسے مستند تفاسیر کی مدد سے پیش کرنے کی کوشش کر رہا ہوں۔ قرآن کریم اللہ کی آخری اور مکمل کتاب ہے جو نبی آخر الزماں حضرت محمد مصطفیٰ صلی اللہ علیہ وسلم کے ذریعے پوری انسانیت کی فلاح و بہبود کے لیے نازل کی گئی ہے۔ اور مکمل کی گئی نبی کریم صلی اللہ علیہ وسلم کے ذریعے نا صرف کتاب الہی اپنی تکمیل کو پہنچی بلکہ دین حق اسلام بھی مکمل ہوا ہے۔

جیسا کہ تمام اہل ایمان مسلمان بخوبی واقف ہیں کہ اسلام کی دعوت حق کی ابتدا ہجرت سے قبل مکہ کے مشرکین عرب سے کی گئی اس لیے کہ ان کے لیے اسلام کی آواز کوئی نئی یا غیر مانوس نہیں تھی پھر ہجرت کے بعد یہودیوں سے سابقہ پڑا۔ جن کی بستیاں مدینہ منورہ سے متصل ہی واقع تھیں۔ یہ لوگ توحید رسالت وحی آخرت اور ملائکہ کے قائل تھے اور اس ضابطہ شرعی کو تسلیم کرتے تھے جو اللہ کی طرف سے ان کے نبی حضرت موسیٰ علیہ السلام پر نازل ہوا تھا اور اصولاً ان کا اصل دین وہی اسلام تھا جس کی تعلیم حضرت نبی کریم صلی اللہ علیہ وسلم دے رہے تھے لیکن صدیوں کے مسلسل انحطاط نے ان کو اصل دین سے بہت دور کر دیا تھا۔ (اس وقت جب نبی کریم صلی اللہ علیہ وسلم کو ۶۱۰ عیسوی میں منصب نبوت پر سرفراز کیا گیا تو حضرت موسیٰ علیہ السلام کو گزرے ہوئے تقریباً انیس صدیاں بیت چکی تھیں کیونکہ اسرائیلی تاریخ کے مطابق حضرت موسیٰ علیہ السلام ۱۲۲۷ قبل از مسیح میں وفات پا چکے تھے) ان کے عقائد میں بہت سے غیر اسلامی عناصر شامل ہو چکے تھے جیسا کہ گزشتہ صفحات میں بائبل کے مطالعہ سے بخوبی اندازہ ہو چکا ہے۔ ان تمام غیر اسلامی عناصر کی تورات میں کوئی سند موجود نہیں تھی نہ اب ہے۔ ان کی زندگی میں بہ کثرت ایسے رسوم اور طریقے رواج پا چکے تھے جو اصل دین میں کہیں نہیں پائے جاتے تھے اور نہ ان کا تورات میں کوئی ثبوت ملتا ہے۔ خود تورات کو انہوں نے انسانی کلام سے غلط ملط کر دیا تھا اور کلام الہی جس حد تک لفظاً یا معنی میں محفوظ تھا اس کو بھی انہوں نے من مانی تاویلوں اور تفسیروں سے مسخ کر کے رکھ دیا تھا دین کی حقیقی روح اُس سے نکل چکی تھی۔ اور وہ کتاب ظاہری مذہبیت کا محض ایک بے جان ڈھانچہ ہی رہ گئی تھی جسے یہودی اپنے سینے سے لگائے ہوئے تھے۔

ان کے علماء و مشائخ سرداران قوم اور عوام سب کے سب کی اعتقادی اخلاقی اور عملی حالت بگڑی ہوئی تھی۔ اور اپنے اس بگاڑ پر وہ پوری قوت سے مویشگافیوں فرقہ بندیوں خدا فروشی کی بدولت انحطاط کا اس حد تک شکار ہو چکے تھے کہ اپنا اصل مذہب نام ”مسلم“ تک کو بھول چکے تھے اور محض یہودی بن کر رہ گئے تھے۔ اللہ کے دین کو محض اسرائیلی نسل کا آبائی دین بنا رکھا تھا۔ پھر جب نبی کریم صلی اللہ علیہ وسلم ہجرت کر کے مدینہ تشریف لے گئے تو اللہ تعالیٰ نے آپ صلی اللہ علیہ وسلم کو ہدایت فرمائی کہ ان اہل کتاب یہودیوں کو ان کے اصل دین اسلام کی دعوت دیں گو کہ اس سے قبل نبی کریم صلی اللہ علیہ وسلم حکم الہی کے مطابق کفار اور مشرکین مکہ کو دعوت حق اور قرآن کریم کی آیات کی تعلیم دے چکے تھے۔ قرآن کریم جو اللہ تعالیٰ کی کتاب ہے اس کے بارے میں خود رب العزت کیا فرما رہا ہے خود قرآن کے آئینے میں قرآن کے بارے میں اور تمام سابقہ کتب آسمانی کے بارے میں قرآن حکیم میں رب کائنات کا کیا ارشاد ہو رہا ہے اس پر سیر حاصل روشنی ڈالنے کی کوشش کرتے ہیں تاکہ قرآن اور سابقہ کتب آسمانی کے

بارے میں جو کچھ گزشتہ صفحات میں گزر چکا ہے کے سلسلے میں کوئی کارآمد اور نافع کام ہو سکے جو بندگان الہی کے لیے صراطِ مستقیم کا باعث بن سکے۔

صحیفے کیوں ضروری تھے.....؟

اللہ تبارک و تعالیٰ نے جب حضرت آدم علیہ السلام کی تخلیق فرمائی اور انہیں اعلیٰ ترین جگہ جنت میں رکھا تو انہیں جنت میں رہنے کے بارے میں کچھ ہدایات بھی دے دیں تاکہ وہ بہ آسانی وہاں رہیں اور آرام کی زندگی بسر کریں۔ اللہ تعالیٰ نے ان کے آرام اور تنہائی کو مد نظر رکھتے ہوئے ان کی دل جوئی کے لیے ان کی جوڑی حوا علیہ السلام کو پیدا فرمایا اور ان دونوں کو تاکید حکم (بطور امتحان) دیا کہ ”اس مخصوص درخت کے پاس مت جانا اور نہ ظالموں میں ہو جاؤ گے۔“ (البقرہ۔ ۳۵)

جنت میں ہر طرف ہر طرح کا عیش ہی عیش آرام ہی آرام تھا لیکن حضرت آدم اور حوا علیہ السلام نے تاکید حکم کے باوجود جبکہ انہیں خوب بتا دیا سمجھا دیا گیا تھا کہ شیطان تمہارا دشمن ہے۔ انہوں نے ٹھوکر کھائی اور شیطان کے دوسے کا شکار ہو کر گناہ گار ہو گئے اور اللہ اپنے مالک و آقا کی نہ فرمانی اور ناراضگی کا موجب بن گئے پھر جب اللہ تعالیٰ نے انہیں زمین پر اتارا تو یہ کیسے ممکن تھا کہ زمینی زندگی کے لیے کوئی ہدایت نہ دی گئی ہو جبکہ انسان کا اولین دشمن شیطان بھی ساتھ ہی زمین پر بھیجا گیا ہو۔

اللہ تعالیٰ نے تو روز اول ہی جب فرشتوں کے سامنے حضرت آدم کو لایا تھا اس وقت ہی انہیں تمام امور کے بارے میں تعلیم و علم سے آراستہ کر دیا تھا۔ زمین پر پہنچانے کے بعد زمین کی زندگی بسر کرنے کی ہدایات انہیں بتدریج پہنچتی رہی تھیں جس کا اظہار قرآن کریم میں سورہ طہ کی آیت ۱۲۳ میں کیا گیا ہے ”جب کبھی میری طرف سے ہدایت پہنچے تو جو میری ہدایت پر عمل کرے گا نہ تو وہ بہکے گا نہ تکلیف میں پڑے گا۔“ اللہ تعالیٰ نے حضرت آدم علیہ السلام کو زمین پر زندگی بسر کرنے اور اپنے اولین دشمن سے خود اپنے آپ اور اپنی آل اولاد کو بچائے رکھنے کے لیے جو ہدایت نامہ عطا فرمایا اسے ہم صحیفہ آدم کہہ سکتے ہیں۔ اللہ تعالیٰ نے اپنے تمام نائب اور خلیفہ جنہیں ملک و قوم کی ہدایت کی ذمہ داریاں سونپ کر دنیا میں مبعوث کیا انہیں ہم رسول اور انبیاء کہتے ہیں۔

آج بھی ہم دیکھتے ہیں کہ انسان اپنی مصنوعات کے ساتھ ان کی تفصیل اور پرچہ ترکیب استعمال دیتا ہے جنہیں گائیڈ بک یا مینول وغیرہ کے نام دیے جاتے ہیں یہاں تک کہ دوا کی شیشی کے ساتھ بھی پرچہ ترکیب استعمال ہوتا ہے جس میں ہدایات ہوتی ہیں کہ دوا کو کیسے اور کب استعمال کرنا چاہیے اور کن

چیزوں سے پرہیز کرنا ضروری ہے۔ غرض اب تو ہر چیز کے ساتھ اس کی آپریٹنگ بک ملتی ہے جسے ہم ان کا صحیفہ کہہ سکتے ہیں۔

اس لیے اگر یہ کہا جائے کہ ہر رسول کو جو صحیفہ دیا گیا وہ انسانیت کی بھلائی و بہتری اور اس کی زمینی زندگی کو آسان بنانے اور اس کی دائمی زندگی یعنی آخرت کی بھلائی کے نسخے ہدایات و احکامات سے آراستہ کیا گیا ہے تو غلط نہ ہوگا۔ آئندہ صفحات میں ہم کوشش کریں گے کہ قرآن کریم میں جمع شدہ مختلف انبیائے کرام علیہ السلام کے صحیفہ سماوی کی جس حد تک بھی ممکن ہے نشاندہی کر سکیں۔ اللہ تعالیٰ اس مشکل کام کو آسان بنانے والا ہے اللہ کرے کہ میں اپنی کوشش میں کسی طرح کامیاب ہو سکوں۔ اور اہل نظر اہل ایمان کو متفق کر سکوں۔

تمام آسمانی کتابوں کے نزول کا مقصد لوگوں کی ہدایت و رہنمائی ہے اور یہ مقصد اسی وقت حاصل ہو سکتا ہے جب وہ کتاب اس زبان اس لہجے میں ہو جن کی ہدایت کے لیے وہ نازل کی گئی ہے تاکہ وہ اسے بخوبی سمجھ سکیں۔ اسی لیے ہر آسمانی کتاب اسی قومی زبان میں نازل ہوئی جس قوم کی ہدایت کے لیے وہ اتاری گئی تھی۔ قرآن کریم کے اولین مخاطب چونکہ عرب تھے اس لیے قرآن کریم عربی زبان میں نازل ہوا۔ چونکہ عربی زبان اپنی فصاحت و بلاغت اور اعجاز اور ادائے معانی میں دنیا کی بہترین زبان ہے اسی لیے اللہ تعالیٰ نے قرآن مجید کو اشرف الکتب اشرف اللغات (عربی) کو اشرف الرسل (حضرت محمد صلی اللہ علیہ وسلم) پر اشرف الملائکہ (حضرت جبرائیل) کے ذریعے نازل فرمایا۔ اور مکہ جہاں قرآن کے نزول کا آغاز ہوا وہ بھی دنیا کا اشرف ترین مقام و مرکز ہے۔ اور جس مہینے میں نازل فرمایا گیا وہ بھی رمضان کا اشرف ترین مہینہ ہے۔ قرآن حکیم کو عربی میں نازل فرمانے کے بارے میں ارشاد باری تعالیٰ یوں ہوا ہے۔

إِنَّا أَنْزَلْنَاهُ قُرْآنًا عَرَبِيًّا لَعَلَّكُمْ تَعْقِلُونَ ﴿۲﴾

ترجمہ:- یقیناً ہم نے اس قرآن کو عربی میں نازل فرمایا ہے تاکہ تم سمجھ سکو۔ (یوسف-۲)

قرآن مجید

قرآن کریم کے بارے میں سورۃ البروج میں ارشاد باری تعالیٰ ہوا ہے۔
 بَلْ هُوَ قُرْآنٌ مَّجِيدٌ ۝۱۱۱ فِي لَوْحٍ مَّحْفُوظٍ ۝۱۱۲ ترجمہ :- بلکہ یہ قرآن ہے بڑی شان والا لوح محفوظ میں
 (لکھا ہوا) (البروج - ۲۱-۲۲) لوح محفوظ اللہ تبارک و تعالیٰ کی وہ محفوظ کتاب ہے جس کو لکھنے کا اللہ
 تعالیٰ نے تمام کائنات کو پیدا کرنے سے پہلے قلم کو حکم دیا تھا کہ سب کی تقدیر لکھ دے تمام انسانوں کی
 جنون کی اور دیگر تمام مخلوقات الہی کی۔ اس آیت کریمہ میں ارشاد ہوا ہے کہ قرآن مجید لوح محفوظ پر لکھا
 ہوا محفوظ ہے۔ قرآن مجید لوح محفوظ پر قلم نے ہی تحریر کیا تھا جیسا کہ سورۃ القلم کی پہلی آیت مبارکہ میں
 ارشاد ہوا ہے۔ ن وَالْقَلَمِ وَمَا يَسْطُرُونَ ۝۱ ترجمہ :- ن قلم ہے قلم کی اور جو کچھ کہ وہ لکھتے ہیں (فرشتے)
 (القلم - ۱) آیت میں قلم کی قسم رب کائنات نے کھائی ہے اس سے اس قلم کی اہمیت کا بخوبی اندازہ کیا
 جاسکتا ہے یہ وہی خاص الہی قلم ہے جس نے لوح محفوظ پر نہ صرف انسانوں کی بلکہ کائنات کے ذرے
 ذرے کی تقدیر لکھی اور اسی قلم نے لوح محفوظ پر قرآن مجید لکھا جو وہاں رب العالمین کی تحویل میں محفوظ
 ہے روایات کے مطابق اسی محفوظ قرآن مجید سے تدریجاً نازل کیا گیا۔ لوح محفوظ کو اس لیے لوح محفوظ
 کہا گیا ہے کہ جو کچھ قلم نے حکم الہی سے لکھ دیا ہے وہ اٹل ہے اس میں نہ کوئی رد و بدل ہو سکتی ہے نہ ہی
 مٹنے یا مسخ ہونے کا کسی طرح امکان ہے وہ ہر طرح سے محفوظ ہے اسی سبب رب کائنات نے اسے
 لوح محفوظ کا نام عطا فرمایا ہے۔ قرآن مجید کے بارے میں ارشاد ہوا ہے کہ وہ لوح محفوظ میں ہے یعنی
 ہر طرح سے محفوظ ہے۔

اس لوح محفوظ والے قرآن مجید میں سے ہی ابتدا میں حضرت آدم علیہ السلام کو ہدایت و احکام دیے
 گئے جسے صحیفہ آدم کہا گیا اور بتدریج انبیاء و رسل پر حسب ضرورت اس کی آیات کا نزول ہوتا رہا اور جب
 سلسلہ انبیاء نبی اکرم صلی اللہ علیہ وسلم پر مکمل ہو گیا تو آپ صلی اللہ علیہ وسلم پر قرآن مجید بھی مکمل نازل
 کر دیا گیا اس طرح سابقہ انبیاء کی امتوں کی تحریف و تبدیلی کا ازالہ بھی کر دیا گیا۔

قرآن مجید اللہ تبارک و تعالیٰ کی پہلی اور آخری کتاب ہے جو اللہ کے آخری رسول حضرت محمد مصطفیٰ
 احمد مجتبیٰ صلی اللہ علیہ وسلم پر دنیا کی آخری امت کے لیے نازل ہوئی۔ قرآن مجید اسلامی عقیدہ اور قانون کا
 بنیادی ماخذ ہے۔ یہ کتاب الہی اسلامی نظام حیات، اسلامی معاشرت، اسلامی اقتصادیات غرض تمام
 شعبہ ہائے زندگی کا احاطہ کیے ہوئے ہے۔ قرآن کو کلام الہی تسلیم کرنا اسلام کے بنیادی عقائد میں شامل
 ہے۔ اہل اسلام کے عقیدے اور یقین کے مطابق قرآن کریم ہر قسم کی تحریف سے قطعی محفوظ
 ہے۔ کیونکہ اس کی حفاظت کی ذمہ داری کا وعدہ خود صاحب کلام یعنی اللہ تبارک و تعالیٰ نے لیا ہے۔

قرآن کریم مسلمانوں کی ہی نہیں بلکہ پوری انسانیت کی مقدس ترین کتاب ہے کیوں کہ اسلام پوری

انسانیت کے لئے مذہب اور دین ہے جو نبی آخر الزماں صلی اللہ علیہ وسلم پر تکمیل دین اسلام کے حوالے سے نازل ہوئی اور اس کتاب الہی کی تکمیل سے اللہ کا پسندیدہ دین اسلام بھی مکمل ہوا جس کی ابتدا حضرت آدم علیہ السلام سے ہوئی اور تکمیل حضرت محمد صلی اللہ علیہ وسلم پر ہوئی۔

جس طرح تمام سابقہ ادیان کے پیروکاروں نے اپنے اپنے نبی رسول اور پیغمبر کی موجودگی میں اور ان کے بعد ان پر نازل ہونے والے پیغام الہی کلام الہی سے انحراف کیا اور ان کو اپنی مرضی و منشاء کے مطابق اپنی ضروریات دنیا و زندگی کے لئے تبدیل کر دیا اور اللہ کے قوانین و شریعت کی پاس داری، حفاظت کرنے کی جگہ ان کی پامالی کے مرتکب ہوئے۔ ایسا نہ نبی آخر الزماں صلی اللہ علیہ وسلم کے ساتھ ہوا اور نہ ہی ان کی امت نے ان کی موجودگی میں اور نہ بعد میں، تا صرف ان کے احکام اور بتائے ہوئے تمام طریقوں، اصولوں کی پاسداری کی بلکہ کلام الہی قرآن مجید کی بھی پوری طرح حفاظت کی ہے۔

اس سے قبل کہ ہم قرآن کریم کے بارے میں کچھ تحریر کریں ضروری محسوس ہوتا ہے کہ اس کتاب کو سمجھنے کے لیے اُس نقطہ آغاز اور اس کی وہی اصل قبول کرنی ہوگی جو خود اس کتاب الہی اور اس کو پیش کرنے والے رسول کریم صلی اللہ علیہ وسلم نے بیان کی ہے یعنی سب سے پہلے قرآن کریم کی اصل سے واقف ہونا ضروری ہے۔ چاہے اس کتاب پر کوئی ایمان لائے یا نہ لائے۔

اللہ تبارک و تعالیٰ جو تمام عالموں اور ساری کائنات کا خالق و مالک ہے نے اپنی بے پناہ وسیع و عریض سلطنت کے اس حصے یعنی زمین پر جب انسان کو پیدا کیا اور اسے سوچنے سمجھنے کی قوتیں اور بھلائی برائی کی تمیز سے آراستہ کیا اور انتخاب اور ارادے کی آزادی عطا کر کے تصرف کا اختیار بخشا یعنی ایک طرح کی خود مختاری دے کر زمین پر بھیجا تو اس منصب پر فائز کرتے ہوئے اللہ تعالیٰ نے انسان کو یہ ذہن نشین کر دیا تھا کہ میں تمہارا اور تمام جہانوں کا مالک و معبود اور حاکم ہوں میری مملکت میں تم خود مختار نہیں ہو اور نہ ہی تم میرے سوا کسی اور کے بندے ہو اس لیے تم میرے سوا کسی اور کی نہ پرستش کرو گے نہ عبادت و اطاعت کرو گے نہ کسی دوسرے کا حکم میرے حکم کے آگے مانو گے۔ دنیا کی ساری زندگی دراصل تمہاری امتحانی زندگی ہوگی۔ تمہاری پیدائش سے لے کر تمہاری موت تک کا وقفہ ایک امتحانی وقفہ ہوگا جس میں تمہاری آزمائش کی جائے گی کہ تمہیں جو ارادے کا محدود اختیار دیا جا رہا ہے اس کا تم کس طرح استعمال کرتے ہو۔ تمہاری آزمائش کی جانچ پڑتال میں خود کروں گا کہ تم میرے امتحان میں کس قدر کامیابی یا ناکامی کے مستحق ہوتے ہو۔ یہ بات کہ انسان کو اپنی زمینی زندگی کیسے اور کس طرح گزارنی ہے اور جس زندگی کے اعمال کو اللہ تعالیٰ نے انسان کے لیے امتحان یا آزمائش قرار دیا اس کا مختصر نصاب روز اول ہی تخلیق آدم علیہ السلام کے بعد تمام انسانیت کو اپنے سامنے جمع کر کے سمجھا دیا بتا دیا تھا جیسا کہ سورۃ الاعراف کی آیت ۱۷۲ میں ارشاد باری تعالیٰ ہوا ہے۔

وَإِذَا أَخَذَ رَبُّكَ مِنْ بَنِي آدَمَ مِنْ ظُهُورِهِمْ ذُرِّيَّتَهُمْ وَأَشْهَدَهُمْ
عَلَىٰ أَنفُسِهِمْ ۖ أَلَسْتُ بِرَبِّكُمْ ۚ قَالُوا بَلَىٰ ۗ شَهِدْنَا أَن تَقُولُوا يَوْمَ
الْقِيَامَةِ إِنَّا كُنَّا عَنْ هَذَا غَافِلِينَ ﴿١٤٢﴾

ترجمہ:- اور جب آپ کے رب نے اولادِ آدم کی پشت سے ان کی (تمام) اولاد کو نکالا اور ان سے
ان ہی کے متعلق اقرار لیا کہ کیا میں تمہارا رب نہیں ہوں؟ سب نے جواب دیا کیوں نہیں! ہم سب
گواہ بنتے ہیں تاکہ تم لوگ قیامت کے روز یوں نہ کہو کہ ہم تو اس سے محض بے خبر تھے۔
(الاعراف-۱۴۲)

تمام عالم انسانیت کا اپنے رب اپنے خالق و مالک سے کیا گیا یہ عہد، عہد الست کہلاتا ہے۔ اس کی
تفصیل کا یہاں موقع نہیں ہے یہاں صرف یہ باور کرانا ہے کہ انسان کو تو روز اول ہی سمجھا دیا گیا تھا اس
کے باوجود اللہ تعالیٰ نے انسان کو اس کا یہ عہد یاد دلانے اور سمجھانے کے لیے بار بار جگہ جگہ مختلف
قوموں ملکوں میں اپنے پیغمبر بھیجے۔ یہ سلسلہ نبوت و رسالت ہزار ہا برس چلتا رہا۔ سب کا ایک ہی دین
تھا یعنی وہ صحیح رو یہ جو روز اول ہی انسان کو بتا دیا گیا تھا کہ وہ سب ایک ہی ہدایت کی پیروی کریں گے۔
یعنی اخلاق و تمدن کے وہ ازلی وابدی اصول جو آغاز میں ہی انسان کے لیے خالق نے تجویز کر دیئے
تھے۔ تمام انبیاء و رسل کا ایک ہی مشن تھا کہ اُس دین اور ہدایت کی طرف انسانوں کو بلائیں دعوت
دیں جسے لوگ بھول چکے تھے۔ انہیں اس راہِ حق پر واپس لے آئیں جسے وہ بھول گئے تھے چھوڑ بیٹھے
تھے۔ تمام پیغمبران اسلام نے اپنی اپنی قوموں امتوں کو اللہ تعالیٰ کے قوانین کا پابند بنانے اور قوانین
الہی کی اطاعت کرنے کی ہی جدوجہد کی۔ جنہوں نے دین اسلام کو قبول کیا راہِ حق اختیار کر کے وہ
امت مسلمہ کا حصہ بن گئے لیکن جنہوں نے ان پیغمبرانِ الہی کی تکذیب و انکار کیا وہ بدراہ رہے او
رعذابِ الہی کا شکار ہوئے۔

جن قوموں نے انبیاء علیہم السلام کی بات نہیں مانی اور اپنی زندگی کا پورا رویہ توحیدِ الہی رسالت اور
آخرت کے انکار پر قائم رہ کر گزارا وہ آخر کار ہلاکت کے مستحق ہو کر رہے۔ اللہ تعالیٰ نے جو قانون
اخلاق انبیاء کے ذریعے دیا اس کے مطابق ہی انسانی اعمال کی باز پرسِ آخرت میں ہوگی۔ جس قوم
نے بھی ان قوانینِ الہی سے انکار کیا ہوگا ان قوانین سے بے نیاز زندگی بسر کی ہوگی وہ آخر کار تباہی
سے دوچار ہوگی۔

پچھلی انسانی تاریخ میں جتنی بھی قومیں تباہ ہوئی ہیں ان سب کو ان کی بد اعمالی نے گرایا ہے۔ اللہ
تبارک و تعالیٰ نے انہیں اپنی نعمتوں سے نوازا اور سرفراز کیا تو وہ اپنی خوش حالی کے نشے میں مست ہو کر
احکامِ الہی اور قوانینِ الہی کو بھول گئے اور زمین میں فساد برپا کرنے لگے ان کے اجتماعی ضمیر مردہ ہو گئے
نیک اور سچی باتیں انہیں سنائی نہیں دیتی تھیں اپنے بد اعمال اور اخلاقی خرابیوں کی وجہ سے توحید سے

انکار کے سبب وہ اللہ کے غضب کے مستحق ٹھہریں۔

یقیناً اللہ تعالیٰ نے کچھلی تمام ہی اقوام کو ان کے اپنے اپنے زمانوں میں کام کرنے کا پورا پورا موقع عطا فرمایا تھا، مگر انہوں نے ظلم و بغاوت کی روش اختیار کر کے اپنے انبیاء کی تعلیمات سے انحراف و انکار کر کے خود کو اللہ کی آزمائش کے امتحان میں ناکام کر لیا تب اللہ تعالیٰ نے ہر قوم کے ساتھ اپنی حجت تمام کرتے ہوئے انہیں سزا کا مستحق ٹھہرایا اور سزا دی۔

تمام پیغمبروں نے اپنے اپنے دور میں اپنی ذمہ داریاں جو انہیں سونپی گئی تھیں انتہائی خوبی اور احکام الہی کے مطابق پوری کیں لیکن انسانوں کی ایک بڑی تعداد نے ان دعوتوں کو قبول نہیں کیا نہ ہی کسی طرح آمادہ ہو سکے اور جنہوں نے قبول بھی کر لیا تھا وہ بھی آہستہ آہستہ وقت کے ساتھ بدلتے چلے گئے اور یہاں تک پہنچے کہ ہدایت الہی کو گم کر بیٹھے اور بعض نے احکام و قوانین الہی کو اپنی تحریفات کے ذریعے مسخ کر دیا۔

آخر کار رب کائنات نے سرزمین عرب میں اپنے آخری نبی حضرت محمد صلی اللہ علیہ وسلم کو اسی کام کی تکمیل کے لیے مبعوث فرمایا جس کام کے لیے انبیاء آتے رہے تھے۔ آپ صلی اللہ علیہ وسلم بھی اسی دین کی تجدید فرمانے تشریف لائے تھے۔ آپ صلی اللہ علیہ وسلم کے مخاطب عام انسان بھی تھے اور پچھلے تمام انبیاء کے بگڑے ہوئے پیروکار بھی تھے سب کو صحیح رویہ کی طرف دعوت دینا سب کو از سر نو اللہ کی ہدایت پہنچانا اور دعوت حق قبول کرنے والوں کی ایک ایسی امت تشکیل دینا جو ایک طرف تو اپنی زندگی کا نظام اللہ کی ہدایات کے مطابق قائم کرے اور دوسری طرف دنیا کی اصلاح کے لیے جدوجہد بھی کرے۔ اسی دعوت اور ہدایت حق کی کتاب یہ قرآن مجید ہے جو اللہ تبارک و تعالیٰ نے اپنے محبوب اور نبی آخر الزماں صلی اللہ علیہ وسلم پر نازل فرمائی ہے۔

قرآن مجید آجانے سے نہ صرف تمام سابق کتب الہیہ بلکہ نبی اکرم صلی اللہ علیہ وسلم کی بعثت سے پہلے کے تمام ادیان و مذاہب اور ان کی شریعتیں اور ان کی آیتیں سب کی سب منسوخ ہو گئیں، کیونکہ اب وہ تمام ادیان و مذاہب اسی دین اول و آخر یعنی اسلام کا حصہ بن چکے ہیں۔ اللہ تعالیٰ کے احکام کا انکار کرنے والے اپنی من مانی کرنے والے چاہے کچھ ہی کہتے رہیں کرتے رہیں لیکن حقیقت الہی یہی ہے۔

اللہ تبارک و تعالیٰ جو بڑا ہی علیم و خبیر ہے اس نے تخلیق کائنات سے بہت پہلے جب تخلیق کائنات کی منصوبہ بندی کی تھی اسی وقت اس قادر مطلق مدبر نے اپنی منصوبہ بندی اول تا آخر لکھنے کا قلم کو حکم دیا۔ قلم نے تمام کائنات اور اس میں موجود تمام مخلوقات الہی کی تقدیر لوح محفوظ پر لکھ کر ہمیشہ ہمیشہ کے لیے محفوظ کر دی جیسا کہ ابتدا میں ذکر ہو چکا ہے کہ سورہ البروج ۲۱-۲۲ میں ارشاد ہوا ہے کہ قرآن لوح محفوظ پر لکھا ہوا ہے یعنی قرآن کریم اپنی مکمل صورت میں آفرینش سے بھی پہلے لکھ کر محفوظ کر دیا گیا تھا اور جب کائنات تخلیق کر دی گئی اور انسان کو تخلیق کر کے زمین پر بھیج دیا گیا تو اللہ کی منصوبہ بندی کے مطابق جو

لوح محفوظ پر تحریر تھی انسان ہی نہیں بلکہ تمام انسانیت کے لیے اللہ تعالیٰ نے دین اسلام کو پسند فرمایا جیسا کہ سورہ آل عمران میں ارشاد الہی ہوا ہے۔ **إِنَّ الدِّينَ عِنْدَ اللَّهِ الْإِسْلَامُ** اللہ کے نزدیک دین صرف اسلام ہے۔ (ال عمران - ۱۹) یعنی اللہ کے نزدیک تمام انسانوں کے لیے صرف ایک ہی نظام زندگی اور ایک ہی طریقہ حیات صحیح اور درست ہے وہ یہ کہ انسان اللہ کو اپنا مالک و معبود تسلیم کرے اور اس کی بندگی و غلامی میں اپنے آپ کو مکمل سپرد کر دے اور اللہ کی بندگی بجالانے کا کوئی بھی طریقہ کسی بھی طرح خود نہ ایجاد کرے بلکہ اللہ تعالیٰ نے اپنے پیغمبروں کے ذریعے جب جب جو ہدایت بھیجی ہے اسے ہر قسم کی کمی بیشی کے بغیر بے چوں و چرا ان کی امت اس طرح ہی جس طرح ہدایت کی گئی ہے پیروی کرے۔ اسی طرز فکر و عمل کا نام ”اسلام“ ہے اور یہ بات حکم کا درجہ رکھتی ہے کہ خالق کائنات و مالک کائنات نے اپنی مخلوق انسانی جو اس کی رعیت بھی ہے کے لیے بطور دین اور طریقہ عبادت اور طرز عمل کے لیے اسلام کا طرز حیات اور نظام حیات مقرر فرمایا ہے۔ اس طرز حیات و فکر کے علاوہ اللہ تعالیٰ کے نزدیک سب باطل ہیں۔

دین اسلام جس کی ابتداء رب کائنات نے انسان اول حضرت آدم علیہ السلام سے کی اور جب حضرت آدم علیہ السلام کو علم و دانش کی روشنی سے آراستہ کر کے زمین پر بطور خلیفہ فی الارض کے تعینات فرمایا تو انہیں جو نظام حیات اور طرز معاشرت دیا وہ اسی جامع کتاب قرآن حکیم سے دیا جو آج بھی اور ہمیشہ ہمیشہ اللہ ذوالجلال کے پاس لوح محفوظ پر موجود ہے۔ قرآن کریم کا وہ حصہ جو حضرت آدم علیہ السلام کو عطا کیا گیا اسے اہل علم نے صحیفہ آدم علیہ السلام کہا ہے جو آج بھی اپنی اصل ہیئت و صورت میں قرآن حکیم میں موجود ہے۔ حضرت آدم علیہ السلام کے بعد حضرت شیث علیہ السلام پھر حضرت نوح علیہ السلام غرض تمام رسل پر اللہ تعالیٰ نے ان کی ضرورت کے مطابق بتدریج وقتاً فوقتاً قرآن ہی نازل کیا ہے۔ تمام انبیاء و رسل کا ایک ہی دین اسلام تھا کسی نے کوئی نیا دین اسلام سے ہٹ کر نہیں دیا۔ ہاں نئے دین کی اختراع کذاب اور جھوٹے نبوت کے دعوے داروں نے کی ہے۔

نہ تو قرآن مجید کوئی نئی کتاب ہے اور نہ دین اسلام کوئی نیا مذہب اور دین ہے اور نہ نبی آخر الزماں صلی اللہ علیہ وسلم نے کسی نئے دین کی ابتدا یا اعلان کیا تھا۔ آپ صلی اللہ علیہ وسلم کے ذریعے تو اللہ تعالیٰ نے اپنے پسندیدہ دین اسلام کی تکمیل کی ہے اور دین کی تکمیل ہونے پر ہی دین کا نظام الاوقات نظام حیات نظام معاشرت و اقتصادیات قوانین الہی سب کے سب دین کے تکمیل ہوتے ہی مکمل ہو گئے تب ہی اللہ ذوالجلال کا ارشاد ہوا۔

الْيَوْمَ اكْمَلْتُ لَكُمْ دِينَكُمْ وَأَتْمَمْتُ عَلَيْكُمْ نِعْمَتِي وَرَضِيْتُ لَكُمْ الْإِسْلَامَ دِينًا

ترجمہ:- ”آج میں نے تمہارے دین کو تمہارے لیے مکمل کر دیا ہے اور اپنی نعمت تم پر تمام کر دی ہے

اور تمہارے لیے اسلام کو تمہارے دین کی حیثیت سے قبول کر لیا ہے۔“ (المائدہ-۳)

ارشاد باری تعالیٰ سے یہ بات پائے ثبوت کو پہنچتی ہے کہ نبی آخر الزماں حضرت محمد صلی اللہ علیہ وسلم کی بعثت کے ساتھ ہی اللہ تعالیٰ نے تمام سابقہ ادیان و مذاہب جن میں من مانی تحریف و تبدیلی کے ذریعے انہیں مسخ کر دیا گیا تھا جن کا اصل دین اسلام سے دور کا بھی واسطہ نہیں رہا تھا از خود منسوخ ہو گئے ختم ہو گئے تھے لیکن تمام کتب الہیہ اور صحائف الہیہ چونکہ کلام الہی تھے اصل قرآن کریم جو لوح الہی پر محفوظ ہے کا حصہ تھے وہ بھی آہستہ آہستہ نبی کریم صلی اللہ علیہ وسلم پر نزول کے ذریعے مکمل کر دیا گیا۔ اس لیے دین اسلام اور نبوت کی تکمیل کسی نئے دین کی تکمیل نہیں تھی بلکہ اس دین اول کی تکمیل تھی جس کی ابتدا حضرت آدم علیہ السلام سے کی گئی تھی۔ انبیاء اور رسل کا سلسلہ بھی وہی تھا جس کی ابتدا حضرت آدم علیہ السلام سے ہوئی تھی اور تکمیل نبی حضرت محمد صلی اللہ علیہ وسلم پر ہوئی۔ یہی وجہ ہے کہ تمام کتب الہیہ اور تمام انبیاء پر ایمان لانا ضروری اور ایمان کا لازمی حصہ ہے۔ کیونکہ نہ تو نبوت کا سلسلہ نیا تھا اور نہ کتاب الہی نئی تھی۔ نبوت بھی نبی کریم صلی اللہ علیہ وسلم پر مکمل ہوئی اور قرآن مجید بھی آپ صلی اللہ علیہ وسلم پر مکمل ہوا۔

دین اسلام کی تکمیل اور کتاب الہی قرآن مجید کی تکمیل ہوتے ہی نہ صرف تمام امتیں اور تمام شریعتیں منسوخ ہو چکی ہیں جبکہ تمام اصل کتب الہی جو اپنے اپنے وقت میں انبیاء علیہ السلام پر نازل کی گئی تھیں اپنی اصل صورت میں قرآن کا حصہ بن چکی ہیں۔ اس طرح تمام تحریف و تبدیل کردہ کتب آسمانی کے وہ تمام حصے از خود منسوخ ہو جاتے ہیں۔ ان تمام تحریف شدہ مذہبی دینی کتب کو جن پر اب اہل یہود و نصاریٰ آسمانی کتاب ہونے کا الزام لگاتے ہیں ان کی اب قرآن کی تکمیل کے بعد نہ کوئی اہمیت رہی نہ کوئی وقعت ہی رہی۔ قرآن مجید کی تکمیل تمام کتب الہیہ سے ہی کی گئی ہے یا اسے یوں بھی کہا جاسکتا ہے کہ تمام کتب سماویہ پہلے بھی قرآن کریم کا ہی حصہ تھیں پھر نبی کریم صلی اللہ علیہ وسلم پر مخصوص حالات و حوادث اور ہدایت و قوانین سے متعلق اسے مکمل کر دیا گیا ہے۔ کیونکہ جو اصل قرآن کریم آج ہمارے پاس ہے یہ وہی اصل قرآن مجید ہے جس کی خبر خود رب کائنات نے اپنے بندوں کو قرآنی آیات کے ذریعے دی ہے جو آج بھی یقیناً ایسے ہی لوح محفوظ پر لکھا ہوا موجود ہے۔ یہی وجہ ہے کہ اصل قرآن جس کی ابتدا حضرت آدم علیہ السلام سے ہوئی تھی زمانے کے سرد گرم سے گزرتا رہا اور مختلف اقوام کی دست و برد سے تحریف و تبدیل ہونے کے باوجود جب اللہ تعالیٰ نے اسے مکمل فرمانا چاہا تو اسے اس کی اصل حیثیت و صورت میں مکمل فرمادیا۔

قرآن مجید کی اصل معلوم ہو جانے کے بعد ہمارے لیے یہ سمجھنا آسان ہو جاتا ہے کہ اس کتاب الہی کا موضوع کیا ہے اور اس کا مرکزی مضمون کیا ہے اور یہ بھی کہ مدعا کیا ہے؟ قرآن کریم کا خاص موضوع انسان ہے یہ انسانوں بلکہ تمام انسانیت کے لیے ہے۔ یہ انسانوں کو بتاتا سمجھاتا اور سکھاتا ہے کہ اس کی بہتری اور فلاح کس چیز میں ہے اور نقصان اور خسارہ کس چیز میں ہے۔

قرآن کریم کا مرکزی مضمون یہ ہے کہ انسان نے اپنی ظاہر بنی قیاس آرائی یا خواہش کی غلامی کے سبب اللہ تعالیٰ اور نظام کائنات اپنی ہستی اپنی دنیاوی زندگی کے متعلق جو نظریات قائم کیے اور ان ہی نظریات کی بنا پر اپنے جو رویے قائم کیے وہ سب حقیقتِ نفس الامری کے لحاظ سے سراسر غلط بے نتیجہ اور خود انسان کے لیے تباہی و بربادی کا باعث ہیں۔ جبکہ اصل حقیقت وہی ہے جو اللہ تعالیٰ نے انسان کو روز اول اسے زمین کے لیے اپنا خلیفہ بناتے وقت سمجھا اور بتادی تھی۔ اگر انسان اس حقیقت کو سمجھ لے کہ اس کے لیے وہی رویہ درست اور خوش انجام ہے جس کی ہدایت اللہ تبارک و تعالیٰ نے کی ہے۔

قرآن کریم کا مدعا انسان کو اس صحیح رویہ کی طرف دعوت دینا اور اللہ کی اس ہدایت کو واضح طور پر پیش کرنا ہے جسے انسان اپنی غفلت سے گم کر بیٹھا ہے اور اپنی شرارت اور شیطان کے بہکائے میں پھنس کر مسخ کر چکا ہے۔ ان بنیادی امور کو سامنے رکھ کر اگر قرآن کریم کو سمجھا جائے تو یہ بات اچھی طرح سمجھ میں آ جاتی ہے کہ قرآن کریم نہ اپنے موضوع سے نہ اپنے مدعا سے اور نہ ہی مرکزی مضمون سے کہیں بھی ذرہ برابر ہٹتا ہے۔ شروع سے لے کر آخر تک تمام موضوعات و مضامین ایک دوسرے سے مربوط و مسلسل ہیں۔

قرآن مجید اپنی نوعیت کی ایک منفرد اور مکمل کتاب ہے جس کا نزول رب العالمین کی طرف سے بتدریج و متافوقاً حسب ضرورت ہوا ہے۔ اس کا طرز بیان اور اسلوب بھی اپنا ہی ہے۔ چونکہ یہ کوئی عام کتاب نہیں ہے بلکہ کتاب الہی ہے اسی باعث کچھ لوگوں کو اس میں ان کی اپنی بنائی ہوئی تصنیفی ترتیب نظر نہیں آتی اور نہ ہی مروجہ کتابی اسلوب انہیں ملتا ہے۔ دراصل قرآن تو کتاب ہدایت اور قوانین الہی ہے۔ قرآن مجید اپنی ابتدا سے ہی (حضرت آدم علیہ السلام) سے لے کر اپنی تکمیل تک ایک دعوت کے ساتھ اترنا شروع ہوا اور وہ دعوت اپنے آغاز سے لے کر اپنی انتہائی تکمیل تک جن جن مراحل اور منازل سے گزری ہے ان کی مختلف انواع ضرورتوں کے مطابق قرآن مجید کے مختلف حصے نازل ہوتے رہے یہی وجہ ہے کہ اہل دانش و بینش کو قرآن میں زمینی تصنیفی ترتیب نہیں ملتی۔

اسلام کی دعوت حق کی ارتقاء کے ساتھ ساتھ قرآن مجید کے چھوٹے بڑے حصے نازل ہوئے۔ ان کا اسلوب خطابت کا انداز تقاریر کا ہے کیونکہ داعی حق کو تبلیغ کے سلسلے میں اور دعوت و تبلیغ کی عملی تحریک کے سلسلے میں بے شمار مختلف کیفیتوں اور حالتوں کا سامنا کرنا پڑتا تھا۔ کیونکہ انہیں ہر ممکن پہلو سے لوگوں کے دلوں میں بات بٹھانے ان کے خیالات کو بدلنے کے لیے ان میں جذبات کا ابھارنا، جوش و ولولہ پیدا کرنا، ان کی اصلاح و تربیت، جوش و عزم پیدا کرنا ہوتا تھا اور اپنے مخالفین کی حجت کو ختم کرنا جو دعوت حق کے علم برداروں اور تحریک کے رہنما کے لیے ضروری تھا۔ اس لیے اللہ تعالیٰ نے اپنے پیغمبر پر جو تقریریں نازل فرمائیں ان کا طرز مضامین کا نہیں بلکہ خطابت کا ہی رکھا جو ایک دعوت کے لیے مناسب ترین ہوتا ہے۔

کچھ محققین مشرقین کو قرآن مجید میں مضامین کی تکرار پر اعتراض ہے۔ قرآن مجید کی جتنی سورتیں

نازل ہوئی ہیں اُن سب میں بالعموم ایک ہی قسم کے مضامین الفاظ و اندازِ بیان بدل بدل کر آئے ہیں۔ مگر توحیدِ الہی اور صفاتِ الہی آخرت اور اس کی باز پرس، جزا و سزا، رسالت اور ایمان بالکتاب، تقویٰ اور صبر و توکل اور اسی قسم کے دوسرے بنیادی مضامین کی تکرار پورے قرآن میں نظر آتی ہے۔ قرآن مجید کی تکرار دعوتِ حق کا فطری تقاضہ ہے۔ دعوتِ حق چونکہ ایک عملی تحریک ہے اس لیے اس کا یہ فطری تقاضہ ہے کہ وہ تحریک جس وقت جس مرحلے میں ہو اس کے مطابق ہی بات کہی جائے۔ جو اس مرحلے سے مناسبت و مطابقت رکھتی ہو اور جب تک دعوتِ ایک ہی مرحلے میں داخل رہے اس وقت تک بعد کے مراحل کی بات نہ کی جائے بلکہ اسی مرحلے کی باتوں کا اعادہ یعنی تکرار کی جاتی رہے۔ ایک ہی بات کو بار بار کہنے سے سننے والے اکتانے لگتے ہیں اور سنتے سنتے تھک جاتے ہیں اسی باعث اللہ تبارک و تعالیٰ جو انسانی فطرت سے خوب واقف ہے اس نے قرآن مجید میں دعوتِ حق کے سلسلے کی تمام تکرار کو بھی ہر بار نئے الفاظ نئے اسلوب اور نئی آن بان سے سجایا ہے۔ تاکہ نہایت خوش گو اور طریقے سے وہ بات لوگوں کے دلوں میں بیٹھ جائے اور دعوتِ حق منزل بہ منزل خوب مستحکم ہوتی چلی جائے اور ایسا ہی ہوا بھی ہے۔

جو لوگ قرآن مجید کی موجودہ ترتیب پر اعتراض کرتے ہیں وہ چونکہ اس کتابِ عظیم کے مقصد و مدعا سے قطعی نا بلد و نا واقف ہیں بلکہ بڑی غلط فہمی میں مبتلا ہیں۔ کیونکہ یہ موجودہ ترتیب خود اللہ تعالیٰ کے حکم کے مطابق نبی اکرم صلی اللہ علیہ وسلم نے ہی مرتب فرمائی تھی۔ جب جب جو جو سورۃ نازل ہوتی آپ اسی وقت اپنے کاتبوں سے اسے لکھوا لیتے اور ٹھیک ٹھیک قلم بند کرانے کے بعد ہدایت فرماتے کہ اسے فلاں سورت کے بعد اور فلاں سورت سے پہلے رکھا جائے۔ پھر اسی ترتیب کے مطابق آپ نماز میں تلاوت فرماتے اور قرآن مجید کو آپ صلی اللہ علیہ وسلم اسی ترتیب سے تلاوت فرماتے اور صحابہ کرام رضوان اللہ اجمعین کو یاد بھی کراتے تھے۔ لہذا یہ ثابت شدہ تاریخی حقیقت ہے قرآن مجید کا نزول جس روز مکمل ہوا اسی روز اس کی ترتیب بھی مکمل ہو گئی۔ اس طرح یہ کہا جاسکتا ہے کہ قرآن مجید جو کلامِ الہی ہے اسے اپنے محبوب بندے حضرت محمد صلی اللہ علیہ وسلم پر جس ذاتِ عالی نے نازل فرمایا اسی ذاتِ باری نے اسے خود ہی مرتب بھی فرمایا ہے۔ کسی دوسرے کی کوئی مجال نہیں تھی کہ اس میں کسی قسم سے مداخلت کرتا۔

آج جو قرآن مجید ہمارے ہاتھوں میں ہے یہ ٹھیک ٹھیک اسی مصحفِ صدیقی کے مطابق ہے جس کی نقلیں حضرت عثمان رضی اللہ تعالیٰ عنہ نے اپنے دورِ خلافت میں سرکاری اہتمام و انتظام سے تمام ریاستوں اور حکومتوں کو بھجوائی تھیں۔ اس وقت بھی دنیا میں متعدد مقامات پر قرآن مجید کے وہ مستند نسخے محفوظ اور موجود ہیں۔ دنیا کے کسی بھی کونے سے جہاں قرآن مجید دستیاب ہو لے کر اسے دوسرے کسی کونے کے نسخے سے مقابلہ کر لیں یا کہیں کہ کسی حافظِ قرآن سے سن لیں کہیں کسی بھی طرح کوئی فرق نہیں ملے گا یہاں تک کہ اعراب تک کا کوئی فرق نہیں ملے گا۔

قرآن مجید ایک ایسی عظیم المرتبت کتاب ہے کہ دنیا بھر میں بے شمار انسان اس سے رجوع کرتے ہیں یہ عظیم الشان کتاب بہت ہی کی ضروریات و اغراض و مقاصد کو جو الہی معاملات میں ہونڈ ہی روحانی معاملات میں ہوں یقیناً پورا اترتی ہے۔

قرآن کریم کے بارے میں اکثر لوگوں کا یہ کہنا ہے کہ قرآن مجید گو کہ ایک مفصل ہدایت نامہ اور کتاب الہی اور آئین الہی ہے مگر جب اسے پڑھتے ہیں تو اس میں معاشرت اور تمدن سیاست، معیشت و دیگر امور سے متعلق تفصیلی احکام و ضوابط نہیں ملتے۔ بلکہ کچھ تو یہاں تک کہہ جاتے ہیں کہ قرآن مجید میں تو نماز روزہ زکوٰۃ جیسے فرائض کے متعلق بھی جن کے بارے میں قرآن میں بار بار جگہ جگہ تاکید کی گئی ہے زور نہیں دیا گیا اور نہ ہی اس میں کوئی ایسا جامع ضابطہ تجویز کیا گیا ہے جس میں تمام ضروری احکام تفصیل سے درج ہوں۔ ایسا شخص اس بات سے بھی الجھتا ہے کہ اسے کیونکر ایک مکمل ہدایت نامہ ایک مکمل کتاب کہا جاتا ہے۔ درحقیقت ایسے سارے لوگ جو صرف اپنے ذہنوں سے سوچتے ہیں اور صرف قرآن مجید کو پڑھتے ہیں اس پر غور و فکر نہیں کرتے اس کے پس منظر کو نہیں دیکھتے ایسے لوگوں کی نگاہوں سے حقیقت کا ایک بڑا اہم پہلو اوجھل رہتا ہے۔ یعنی یہ کتاب اللہ تبارک و تعالیٰ نے یونہی از خود نازل نہیں فرمادی بلکہ اس کے نزول کے لیے ایک عظیم المرتبت پیغمبر نبی آخر الزماں حضرت محمد مصطفیٰ صلی اللہ علیہ وسلم کی ذاتِ عالی کو بھی مبعوث فرمایا۔

قرآن مجید جزئیات کی نہیں بلکہ اصول اور کلیات کی کتاب ہے۔ اس کا اصل کام یہ ہے کہ اسلامی نظام فکر اور اخلاقی بنیادوں کو پوری وضاحت کے ساتھ نہ صرف پیش کرے بلکہ عقل استدلال اور جذباتی اپیل دونوں کے ذریعے اسے خوب مستحکم بھی کر دے۔ قرآن کریم یقیناً انسانی زندگی کی رہنمائی اس طرح نہیں کرتا کہ اس کو ایک ایک پہلو کے مطابق تفصیلی ضابطے اور قوانین بتائے بلکہ قرآن اس کے ہر شعبہ زندگی کے حدود و اربعہ سے آگاہ کر دیتا ہے بتا دیتا ہے کہ اللہ تعالیٰ نے کن کن کاموں کے لیے کون کون سی حدود مقرر فرمادی ہیں ہدایات بتادی ہیں ان ہدایات کے مطابق ہی نبی کریم صلی اللہ علیہ وسلم نے عمل کر کے ان کی عملی تعبیر کر کے بتائی اور سمجھائی ہے یعنی نبی کریم صلی اللہ علیہ وسلم نے مسلمانوں کو صرف تھیوری ہی نہیں سمجھائی یا پڑھائی بلکہ پریکٹیکل بھی کر کے دکھایا اور سمجھایا اور اپنے ماننے والوں کو اپنے عمل اور قول و فعل سے اسلام کی انفرادی سیرت و کردار اور اسلامی معاشرت اور ریاست تک کے نمونے دکھائے جو قرآن میں دیے ہوئے اصولوں کی عملی تعبیر و تفسیر ہیں۔

قرآن مجید کی ابتدا دراصل کب اور کہاں سے ہوئی اگر یہ بات سمجھ لی جائے تو تمام اختلافات مذاہب ہی ختم ہو سکتے ہیں اس بات کو قرآن کریم کی روشنی میں بہ آسانی سمجھا جاسکتا ہے۔ اللہ تبارک و تعالیٰ نے اپنے بندوں سے کوئی بات پوشیدہ نہیں رکھی۔ جب اللہ ذوالجلال نے اپنے پہلے بندے حضرت آدم علیہ السلام اور اماں حوا علیہ السلام کو یہ حکم دیا کہ ”تم سب یہاں سے اتر جاؤ“ سورة البقرة ۳۸ میں ارشاد ہوا ہے۔

قُلْنَا اهْبِطُوا مِنْهَا جَمِيعًا فَمَا يَأْتِيَنَّكُمْ مِنِّي هُدًى فَمَنْ تَبِعَ
هُدَايَ فَلَا خَوْفَ عَلَيْهِمْ وَلَا هُمْ يَحْزَنُونَ ﴿٣٨﴾

ترجمہ:- ہم نے کہا تم سب یہاں سے چلے جاؤ پھر جب میری طرف سے کوئی ہدایت تمہارے پاس پہنچے تو لوگ میری اس ہدایت کی پیروی کریں تو ان کے لیے کوئی خوف اور کوئی رنج کا موقع نہیں ہوگا۔ (البقرہ- ۳۸)

آیت کریمہ میں ارشاد باری تعالیٰ ہوا ہے کہ ”جب میری طرف سے کوئی ہدایت تمہارے پاس پہنچے“ اس سے یہ واضح ہو رہا ہے کہ جب اللہ تبارک و تعالیٰ نے حضرت آدم علیہ السلام کو اپنا خلیفہ فی الارض بنا کر زمین پر اتارا تھا تو انہیں علم کی دولت سے سرفراز فرما دیا تھا۔ یہ بات بھی یاد دہنی چاہیے کہ خلیفہ وہ ہے جو اپنے مالک کی ملک میں اس کی طرف سے تفویض کردہ اختیارات اس کے نائب کی حیثیت سے استعمال کرتا ہے خلیفہ مالک نہیں ہوتا۔ خلیفہ کے ذاتی اختیارات نہیں ہوتے بلکہ وہ مالک کے عطا کردہ ہوتے ہیں۔ خلیفہ اپنی مرضی و منشا کے مطابق کام کرنے کا اختیار نہیں رکھتا۔ اس کا کام تو مالک کے حکم و منشا کو پورا کرنا اس کے حکم کے مطابق عمل کرنا ہوتا ہے۔ یہی سبب ہے کہ اللہ تعالیٰ نے اپنے تمام پیغمبروں رسولوں کو اپنے احکام و ہدایات کے ساتھ مبعوث فرمایا ہے کہ وہ اپنی قوم کی رہبری و رہنمائی کس طرح کریں۔

قرآن کریم نسل انسانی کے حق میں ابتدائے آفرینش سے لے کر قیامت تک کے لیے اللہ تعالیٰ کا مستقل فرمان ہے۔ اسی کو اللہ کا عہد سے تعبیر کیا گیا ہے۔ کیونکہ انسان کا کام اپنا راستہ خود تجویز کرنا نہیں ہے بندہ ہونے کی حیثیت سے اس بات کا پابند ہے کہ احکام الہی کی پابندی کرے اور اللہ کے بتائے ہوئے راستے کو اختیار کرے۔ اللہ تعالیٰ نے اپنی ہدایت کے لیے اپنے چند مخصوص بندوں کو منتخب کیا اور ان کے ذریعے اپنی ہدایات و احکامات قرآن کی صورت انسانوں کی بھلائی بہتری کے لیے نازل فرمائے ہیں۔ اللہ کی ہدایت اور راہ راست اختیار کرنے اور یہ معلوم کرنے کے لیے کہ راہ راست کیا ہے اس کی دو صورتیں ہیں ایک یہ کہ ہر انسان کے پاس اللہ کی طرف سے وحی نازل ہو یا پھر وہ اس انسان کی پیروی اور اتباع کرے جس کے پاس وحی آئی ہو۔ اس کے علاوہ اور کوئی صورت نہیں یہ معلوم کرنے کی کہ اللہ تعالیٰ کی رضا کس راہ میں ہے۔ اسی باعث رہنمائی رہبری کے لیے اللہ نے پیغمبر اور رسول جو اللہ کے منتخب نمائندے ہوتے ہیں کے ذریعے قرآنی آیات و احکام لوگوں تک پہنچانے کا اہتمام و انتظام کیا۔

حضرت آدم علیہ السلام پر نازل ہونے والی آیات و احکامات الہی کو اگر صحیفہ آدم علیہ السلام کہا جائے تو غلط نہ ہوگا کیونکہ یہ بات تو خود قرآن کریم میں رب کائنات نے ارشاد فرمادی ہے۔ سورۃ البقرہ کی آیت ۳۹ میں ارشاد باری تعالیٰ ہو رہا ہے۔

وَالَّذِينَ كَفَرُوا وَكَذَّبُوا بِآيَاتِنَا أُولَٰئِكَ أَصْحَابُ النَّارِ هُمْ فِيهَا خَالِدُونَ ﴿٣٩﴾

ترجمہ:- اور جو انکار کر کے ہماری آیتوں کو جھٹلائیں وہ جہنمی ہیں اور وہ ہمیشہ اسی میں رہیں گے۔
(البقرہ-۳۹)

آیت کے اصل معنی اس نشانی یا علامت کے ہیں جو کسی چیز کی طرف رہنمائی کرے۔ قرآن مجید میں یہ لفظ چار مختلف معنوں میں آیا ہے۔ کہیں اس سے مراد محض علامت یا نشانی ہے، کہیں آثار کائنات کو اللہ کی آیات کہا گیا ہے، کیونکہ مظاہر قدرت میں سے ہر چیز اس حقیقت کی طرف اشارہ کر رہی ہے جو اس ظاہری پردے کے پیچھے چھپی ہے۔ کہیں ان معجزات الہی کو آیات کہا گیا ہے۔ جو انبیاء علیہم السلام لے کر آئے تھے، کیونکہ وہ معجزات دراصل اس بات کی علامت ہوتے تھے کہ یہ لوگ فرماں روائے کائنات حاکم الحاکمین کے نمائندے ہیں۔ کہیں کتاب اللہ کے فقروں کو آیات کہا گیا ہے، کیونکہ وہ نہ صرف حق و صداقت کی طرف رہنمائی کرتے ہیں، بلکہ فی الحقیقت اللہ تعالیٰ کی طرف سے جو کتاب بھی آتی ہے، اس کے محض مضامین ہی میں نہیں، اس کے الفاظ اور انداز بیان اور طرز عبارت میں اس جلیل القدر ہستی کی شخصیت کے آثار نمایاں طور پر محسوس ہوتے ہیں۔ قرآن مجید میں ہر جگہ عبارت کے سیاق و سباق سے بہ آسانی معلوم ہو جاتا ہے کہ فلاں آیت کا لفظ کن معنوں میں استعمال ہوا ہے۔

آیت کریمہ میں بہت وضاحت سے اللہ تبارک و تعالیٰ نے ارشاد فرمایا کہ جو ہماری آیات کا انکار کرے گا وہ ہمیشہ جہنم میں رہے گا۔ اس آیت سے یہ واضح ہو رہا ہے کہ حضرت آدم علیہ السلام پر قرآن کا جو ابتدائی حصہ نازل ہوا تھا یہ تاکید حکم اسی کے بارے میں ہے۔ اللہ تعالیٰ نے جب حضرت آدم علیہ السلام کو زمین پر اتارا تو انہیں زمین کی زندگی بسر کرنے کے لیے احکام و قوانین کے ساتھ ساتھ آسمانی صحیفے سے بھی نوازا۔ آیت کریمہ حضرت آدم علیہ السلام کے اسی صحیفہ کی خبر دے رہی ہے۔

قرآن مجید میں حضرت آدم علیہ السلام کی پیدائش اور نوع انسانی کی ابتدا کا واقعہ سات مقامات پر آیا ہے جن میں سے پہلا مقام سورۃ البقرۃ پہلا رکوع میں دوسرا الاعراف دوسرا رکوع، الحجر تیسرا رکوع، سورۃ بنی اسرائیل ساتواں رکوع، سورۃ الکہف ساتواں رکوع، سورۃ طہ ساتواں رکوع، سورۃ ص پانچواں رکوع۔ اسی طرح یہ قصہ بائبل کی کتاب پیدائش تین ابواب اول دوم اور سوم میں بھی بیان ہوا ہے۔ لیکن دونوں کا مقابلہ کرنے سے فرق واضح ہو جاتا ہے۔ آدم علیہ السلام کی تخلیق کا ذکر اور تخلیق کے وقت اللہ تعالیٰ اور فرشتوں کی گفتگو کا ذکر تلمود میں بھی آیا ہے مگر وہ بھی اس معنوی روح سے خالی ہے جو قرآن مجید کے بیان کردہ حقیقت میں پائی جاتی ہے۔ اس میں ہے کہ جب حضرت آدم علیہ السلام کی پیدائش کے وقت فرشتوں نے اللہ سے پوچھا ”انسانوں کو آخر کیوں پیدا کیا جا رہا ہے تو اللہ تعالیٰ نے جواب دیا۔“ تاکہ ان میں نیک لوگ پیدا ہوں۔“ بد لوگوں کا ذکر اللہ تعالیٰ نے نہیں کیا (ورنہ شاید فرشتے اللہ کو انسان کی تخلیق کی منظوری ہی نہ دیتے) تو رات زبور انجیل میں تحریف کرنے والے اپنے زعم رہبانیت میں جو چاہے جیسی چاہے اپنی کتب الہیہ میں تحریف و تبدیلی کرتے رہے ہیں اس طرح دراصل انہوں نے کلام الہی میں تحریف کی ہے جس کے بارے میں قرآن کریم میں بار بار ارشاد باری تعالیٰ ہوا ہے۔ اسی بات کو ہم پچھلے صفحات میں

وضاحت سے پیش کر چکے ہیں کہ تورات سے مراد بائبل کے پرانے عہد نامے کی ابتدائی پانچ کتابیں لی جاتی ہیں اور انجیل سے مراد نئے عہد نامے کی چار مشہور انجیلیں لیتے ہیں اسی وجہ سے یہ دقت پیش آتی ہے کہ کیا واقعی یہ کتابیں کلام الہی ہیں؟ اور کیا واقعی قرآن ان سب باتوں کی تصدیق کرتا ہے جو ان میں درج ہیں؟ لیکن اصل حقیقت یہ ہے کہ تورات بائبل کی ابتدائی پانچ کتابوں کا نام نہیں ہے بلکہ وہ ان کے اندر مندرج ہے تحریف کرنے والوں نے اصل کتاب کو ان میں گڈڈ کر دیا ہے۔ اسی طرح انجیل بھی نئے عہد نامے کی انجیل اربعہ کا نام نہیں ہے بلکہ وہ بھی ان میں گڈڈ پائی جاتی ہے۔

دراصل قرآن مجید ان ہی منتشر اجزا کو "تورات" کہتا ہے اور ان ہی کی تصدیق بھی کرتا ہے اور حقیقت تو یہ ہے کہ ان اجزا کو جمع کر کے جب قرآن سے ان کا موازنہ کیا جاتا ہے تو بجز اس کے بعض بعض مقامات پر جزوی احکام میں اختلاف ہے مگر اصولی تعلیمات دونوں کے درمیان ایک ہی ہیں ان میں سرسوفرق نہیں پایا جاتا۔ آج بھی اہل نظر اہل ایمان صریح طور پر محسوس کر سکتے ہیں کہ یہ دونوں چشمے ایک ہی منبع سے نکلے ہوئے ہیں یعنی مختصراً ہم کہہ سکتے ہیں کہ وہ قرآن ہی ہے۔

اسی طرح انجیل نام ہے ان الہامی خطبات اور اقوال کا جو حضرت مسیح علیہ السلام نے اپنی زندگی کے آخری ڈھائی تین برسوں میں بحیثیت نبی ارشاد فرمائے تھے۔ وہ کلمات طیبات آپ کی زندگی میں لکھے گئے تھے یا نہیں اس کے متعلق بھی کسی کے پاس کوئی ذریعہ معلومات نہیں ہے۔ ممکن ہے کچھ لوگوں نے انہیں تحریر کر لیا ہو اور یہ بھی ممکن ہے سننے والے معتقدین نے ان کو زبانی یاد کر لیا ہو۔ بہر حال یہ بات طے ہے کہ جب حضرت عیسیٰ علیہ السلام کی سیرت پر مختلف رسالے لکھے گئے تو ان میں تاریخی بیان کے ساتھ ساتھ وہ خطبات و ارشادات بھی جگہ جگہ حسب موقع درج کر دیے گئے جو ان رسالوں کے مصنفین تک زبانی روایات اور تحریری یادداشتوں کے ذریعے پہنچے تھے۔ آج جو کتابیں حواریں اربعہ متی، مرقس، لوقا اور یوحنا کی جن کتابوں کو انجیل کہا جاتا ہے دراصل وہ انجیل نہیں ہیں بلکہ اصل انجیل تو حضرت عیسیٰ علیہ السلام کے وہ ارشادات ہیں جو ان میں درج ہو گئے ہیں یعنی ہم انہیں احادیث عیسوی کہہ سکتے ہیں۔ ان ارشادات کو پہچاننے کے لیے مصنفین سیرت کے کلام سے ممیز کرنے کا کوئی ذریعہ نہیں ہے سوائے اس کے کہ جہاں سیرت نگاریہ کہتا ہے کہ مسیح نے فرمایا لوگوں کو تعلیم دی، صرف وہی اجزائے انجیل اصل انجیل کے اجزا کہے جاسکتے ہیں۔ اگر ان ہی اجزائے منتشر کو مرتب کر کے قرآن کریم سے موازنہ کیا جائے تو دونوں میں بہت کم ہی فرق ملے گا۔ وہ بھی لکھنے والے کی اپنی کسی اختراع کے باعث ورنہ دونوں یعنی قرآن مجید اور اصل انجیل کی آیات میں کوئی واضح فرق نہیں۔

اس سے یہ بات بخوبی واضح ہو جاتی ہے کہ صاحب قرآن یعنی اللہ تبارک و تعالیٰ ایک ہے اس کا جاری کردہ نفاذ کردہ نظام دین ایک ہے اس کی کتاب یا کلام الہی ایک ہے اس کے نبیوں رسولوں کا سلسلہ ایک ہے نبی آخر الزماں حضرت محمد مصطفیٰ صلی اللہ علیہ وسلم جن کے سردار ہیں تمام انبیاء السلام ان کا ہر اول دستہ تھے۔ اللہ کے آخری نبی حضرت محمد صلی اللہ علیہ وسلم پر نازل ہونے والی آخری کتاب، الہی قرآن مجید ہی اللہ

کی پہلی کتاب بھی ہے تمام صحف سماویہ قرآن کا ہی تسلسل ہیں۔
تمام آسمانی کتب دراصل انسان کی آزمائش کا نصاب بھی تھیں جس کا اظہار اللہ تعالیٰ نے سورہ آل عمران میں ارشاد فرمایا ہے۔

مِنْ قَبْلُ هُدًى لِّلنَّاسِ وَأَنْزَلَ الْفُرْقَانَ إِنَّ الَّذِينَ كَفَرُوا بِآيَاتِ اللَّهِ
لَهُمْ عَذَابٌ شَدِيدٌ وَاللَّهُ عَزِيزٌ ذُو انْتِقَامٍ ﴿۴۰﴾

ترجمہ:- اور اس نے وہ کسوٹی اتاری ہے (قرآن) (جو حق و باطل کا فرق دکھانے والی ہے) اب جو لوگ اللہ کے فرامین (آیتوں) کو قبول کرنے سے انکار کریں گے ان کو یقیناً سخت سزا ملے گی۔ اللہ بے پناہ طاقت کا مالک ہے اور برائی کا بدلہ دینے والا ہے۔ (آل عمران-۴۰) (تفہیم القرآن)

اس آیت کریمہ میں اللہ تعالیٰ نے وضاحت فرمادی ہے قرآن کریم کا جو حصہ پہلے بھی نازل کیا جا چکا ہے پہلے انبیاء پر جو کتابیں نازل ہوئی ہیں یہ کتاب قرآن مجید اس لیے ہی ان کی تصدیق کرتی ہے کہ جو باتیں ان میں درج تھیں ان کی صداقت اور ان میں بیان کردہ پیش گوئیوں کا اعتراف کرتی ہے۔ اس سے یہ بات واضح ہو جاتی ہے کہ یہ کتاب آخر قرآن کریم بھی اسی ذاتِ کامل کا نازل کردہ ہے جس نے پہلے بھی بہت سی کتابیں نازل فرمائیں۔ جو خود اللہ تعالیٰ کے ارشادات کے مطابق لوح محفوظ سے جہاں سب کچھ محفوظ کر دیا گیا ہے اتارا جاتا رہا ہے۔ یقیناً یہ اس صاحبِ قدرِ قادرِ مطلق کا ہی نازل کردہ ہے جس نے پہلے انبیاء علیہ السلام کو بھی اپنے اس کلام میں سے جتنے جتنے کلام عطا فرمایا تھا۔ اس سے یہ بھی واضح ہو گیا کہ اپنے اپنے وقت میں تورات و انجیل بھی یقیناً لوگوں کی ہدایت کا ذریعہ رہی تھیں۔ (جب تک ان میں تحریف نہیں کی گئی وہ اپنی اصل اور حقیقی صورت میں محفوظ رہیں) اس لیے کہ ان کے بھی اتارنے کا مقصد یہی تھا۔ اس کے بعد ”وانزل الفرقان“ کہہ کر یہ وضاحت مزید کر دی گئی ہے کہ اب تورات و انجیل کا دور ختم ہو گیا۔ اب چونکہ قرآن نازل ہو چکا ہے وہ فرقان ہے اب اسی کے احکام و قوانین ہو گے جو حق و باطل کی پہچان ہوں گے اس کو سچا مانے بغیر عند اللہ اب کوئی مسلمان اور مومن نہیں ہو سکتا۔

اللہ تبارک و تعالیٰ جو کائنات کی تمام حقیقتوں کا جاننے والا ہے لہذا اب جو کتاب اس نے نازل کی ہے وہ سراسر حق ہے۔ خالص حق اسی کتاب مبارکہ سے انسان کو میسر آ سکتا ہے جو اس عظیم ترین علیم و دانایا کی طرف سے نازل ہوا ہے۔

قرآن مجید کے اسلوب اور طرز کلام کے بارے میں خود اللہ تعالیٰ کا ارشاد ہے کہ جس سے قرآن کو سمجھنا اور ہدایت پانا آسان ہو جاتا ہے۔

هُوَ الَّذِي أَنْزَلَ عَلَيْكَ الْكِتَابَ مِنْهُ آيَاتٌ مُحْكَمَاتٌ هُنَّ أُمُّ الْكِتَابِ وَأُخْرٌ مُتَشَابِهَاتٌ
ترجمہ:- وہ اللہ ہی ہے جس نے یہ کتاب تم پر نازل کی ہے۔ اس کتاب میں دو طرح کی آیات ہیں؛

ایک محکمات جو کتاب کی اصل بنیاد ہیں اور دوسری تشابہات۔ (آل عمران۔ ۷)

آیت مبارکہ میں رب ذوالجلال اپنے کلام مبارک کے بارے میں وضاحت فرما رہا ہے کہ محکم پکی اور پختہ چیز کو کہتے ہیں۔ ”آیات محکمات“ سے مراد وہ آیات ہیں جن کی زبان بالکل صاف اور واضح ہے جن کا مفہوم متعین کرنے میں کسی شک و شبہ کی گنجائش نہیں ہے جن کے الفاظ معنی و مدعا پر صاف اور صریح دلالت کرتے ہیں۔ جن میں اوامر و نواہی، احکام و مسائل اور قصص و حکایات ہیں جن کا مفہوم واضح اور اٹل ہے۔ ان کو سمجھنے میں کسی کو کوئی مشکل پیش نہیں آتی۔ یہ آیات اس عظیم ترین کتاب قرآن مجید کی اصل بنیاد ہیں۔ یعنی قرآن کریم جس غرض کے لیے نازل ہوا ہے اس غرض کو یہ آیات محکمات پورا کرتی ہیں۔ ان ہی میں اسلام کی طرف دنیا کو دعوت حق دی گئی ہے انہی میں عبرت اور نصیحت کی باتیں بیان فرمائی گئی ہیں۔ انہی میں گمراہیوں کی تردید اور راہ راست کی توضیح کی گئی ہے۔ انہی میں دین کے بنیادی اصول بیان کیے گئے ہیں۔ انہی میں عقائد عبادات، اخلاق، فرائض اور امر و نہی کے احکام ارشاد کیے گئے ہیں۔ پس جو شخص بھی حق کا طالب ہو اور یہ جاننا چاہتا ہو کہ وہ کس راہ پر چلے اور کس راہ پر نہ چلے اپنی پیاس اپنی طلب پوری کرنے کے لیے قرآن کی طرف رجوع ہو اور آیات محکمات ہی سے ماورا حقائق جن کی حقیقت کو سمجھنے سے انسانی عقل قاصر ہو۔ ان میں ایسی تاویل کی گنجائش ہو یا کم از کم ایسا ابہام ہو جس سے عوام کو گمراہی میں ڈالنا ممکن ہو۔

انسان کے لیے زندگی کا کوئی راستہ تجویز نہیں کیا جاسکتا جب تک کائنات کی حقیقت اور اس کے آغاز و انجام اور اس میں انسان کی حیثیت اور ایسے ہی دوسرے بنیادی امور کے متعلق کم سے کم ضروری معلومات انسان کو حاصل نہ ہوں اور یہ بھی ظاہر ہے کہ جو چیزیں انسان کے حواس سے ماورا ہیں جو انسانی علم کی گرفت میں نہ کبھی آئی ہیں اور نہ ہی آسکتی ہیں جن کو اس نے نہ کبھی دیکھا نہ چھوا نہ چکھا ان کے لیے انسانی زبان میں نہ ایسے الفاظ مل سکتے ہیں جو ان کے لیے وضع کیے گئے ہوں۔

آیات تشابہات:۔ کلام الہی کا اعجاز ہے۔ ان آیات کے مفہوم کو متعین کرنے کی جتنی زیادہ کوشش کی جائے گی اتنے ہی زیادہ اشتباہات اور احتمالات سے سابقہ پڑے گا اور انسان حقیقت سے قریب تر ہونے کے بجائے اور زیادہ دور ہوتا چلا جائے گا۔ قرآن کریم کے کلام اللہ ہونے کا یقین تو آیات محکمات کے مطالعہ سے ہی حاصل ہو جاتا ہے۔ اور جب انسان آیات محکمات پر غور و فکر کرتا ہے تو اسے یہ اطمینان حاصل ہو جاتا ہے کہ واقعی یہ کتاب قرآن مجید اللہ تبارک و تعالیٰ کی ہی کتاب ہے تو پھر ایسے شخص کے دل میں آیات تشابہات کوئی خلجان پیدا نہیں کرتیں۔ اور وہ شیطان کے بہکائے میں نہیں پھنستا۔

وَأَنْزَلْنَا إِلَيْكَ الْكِتَابَ بِالْحَقِّ مُصَدِّقًا لِّمَا بَيْنَ يَدَيْهِ مِنَ الْكِتَابِ وَمُهَيِّبًا

ترجمہ:۔ اور ہم نے آپ کی طرف حق کے ساتھ یہ کتاب (قرآن) نازل فرمائی ہے جو اپنے سے اگلی کتابوں کی تصدیق کرنے والی ہے اور ان کی محافظ ہے۔ (المائدہ۔ ۴۸)

آیت مبارکہ کے اس حصے میں اللہ تبارک و تعالیٰ ایک اہم حقیقت کی طرف اشارہ فرما رہا ہے اگرچہ اس مضمون کو یوں بھی ادا کیا جاسکتا تھا کہ ”پچھلی کتابوں“ میں جو کچھ اپنی اصلی اور صحیح صورت پر باقی ہے قرآن حکیم اس کی تصدیق کرتا ہے لیکن اللہ تعالیٰ نے ”پچھلی کتابوں“ کے بجائے ”الکتب“ کا لفظ استعمال فرمایا ہے۔ اس سے یہ راز منکشف ہوتا ہے کہ قرآن مجید اور وہ تمام کتابیں جو مختلف زمانوں اور مختلف زبانوں میں اللہ تعالیٰ کی طرف سے نازل کی گئیں سب کی سب فی الاصل ایک ہی کتاب قرآن ہیں ان کا ایک ہی مصنف ہے ان کا ایک ہی مدعا و مقصد ہے ان سب کی ایک ہی تعلیم اور ایک ہی علم ہے جو ان کے ذریعے سے نوع انسانی کو عطا کیا گیا ہے۔ فرق اگر سے تو عبارت کا ہے جو ایک ہی مقصد کے لیے مختلف مخاطبوں کے لحاظ سے مختلف طریقوں سے اختیار کی گئیں۔ حقیقت اتنی ہی ہے کہ یہ کتابیں (تورات، زبور، انجیل، صحیفہ ابراہیم وغیرہ) ایک دوسرے کی مخالف نہیں بلکہ موید ہیں، تردید کرنے والی نہیں تصدیق کرنے والی ہیں۔ بلکہ اصل حقیقت تو یہ ہے کہ وہ سب کتب الہیہ ایک ہی ”الکتب“ کے مختلف ایڈیشن ہیں۔

آیت کریمہ کے اس حصے میں اللہ جل شانہ نے مہمین کا لفظ استعمال فرمایا ہے جس کے معنی محافظت، نگرانی، شہادت، امانت، تائید اور حمایت کے ہیں۔ قرآن کریم میں ”مہمین“ لفظ استعمال کرنے کا مطلب ہے اللہ کریم نے جو تعلیمات برحق اپنی پچھلی کتابوں میں دی تھیں انہیں اس قرآن عظیم میں محفوظ فرمادیا ہے۔ قرآن کریم کا ان تمام کتب الہیہ پر نگہبان ہونے کے معنی ہیں کہ جس طرح اللہ تبارک و تعالیٰ نے قرآن کی حفاظت کا اعلان فرمادیا ہے اس کا مقصد ہے کہ اب وہ تمام تعلیمات الہیہ جو پچھلی کتب الہیہ کے ذریعے نافذ کی گئی تھیں جن کو اہل کتاب نے اپنی حماقت و تکبر کے باعث تحریف کے ذریعے گڈمڈ کر دیا، اب قرآن کریم میں اپنی اصل ہیئت و صورت میں محفوظ ہو چکی ہیں۔ اب ان کا یا خود قرآن کریم کا کوئی حصہ بھی ضائع نہیں ہونے پائے گا۔ وہ ان کا موید ہے اس معنی میں کہ ان کتب میں کلام الہی جس حد تک موجود ہے قرآن سے اس کی تصدیق ہوتی ہے۔ اور وہ ان پر ہی گواہ ہے۔ اور ان معنوں میں بھی کہ ان کتب الہیہ میں اللہ کے کلام میں لوگوں نے جو آمیزش کی ہوئی ہے۔ قرآن کی شہادت سے اسے چھانٹا جاسکتا ہے الگ کیا جاسکتا ہے۔ یعنی جو کچھ ان کتب میں قرآن مجید کے مطابق ہے وہی کلام الہی ہے اور جو قرآن کے خلاف ہے وہ لوگوں کا اپنا کلام ہے۔

بہت سے لوگوں کو یہ اعتراض ہوتا ہے کہ جب ابتدا سے لے کر آخر تک دین اسلام ایک ہی ہے کتاب الہی قرآن بھی ایک ہی ہے تو پھر شریعتیں کیوں الگ الگ تھیں اس کا جواب بھی اللہ تبارک و تعالیٰ نے اسی آیت مبارکہ کے اگلے حصے میں اس طرح دیا ہے۔

جَعَلْنَا مِنْكُمْ شِرْعَةً وَمِنْهَا جَاوِلُوشَاءَ اللّٰهُ لِيَجْعَلَ لَكُمْ اُمَّةً وَّاحِدَةً وَّلٰكِنْ
لِّيَبْلُوَكُمْ فِي مَا آتٰكُمْ فَاسْتَبِقُوا

ترجمہ:- ہم نے تم میں سے ہر ایک کے لیے ایک شریعت اور راہ عمل مقرر کی۔ اگرچہ تمہارے رب کو منظور ہوتا تو تم سب کو ایک ہی امت بھی بنا سکتا تھا، لیکن اس نے یہ اس لیے کیا کہ جو کچھ اس نے تم لوگوں کو دیا ہے وہ اس میں تمہاری آزمائش کرے۔ (المائدہ-۴۸)

آیت کریمہ کا یہ حصہ گو کہ اپنی جگہ خود اپنی تشریح و تفسیر ہے اگر اس بات کو سمجھ لیا جائے کہ جب تمام انبیاء اور تمام کتابوں کا دین ایک ہی ہے اور سب کے سب ایک دوسرے کی تصدیق و تائید کرنے والے ہیں تو پھر ان شریعتوں کی تفصیلات میں ان کے درمیان فرق کیوں ہے؟ کیا بات ہے کہ عبادت کی صورتوں میں حرام و حلال کی قیود میں اور قوانین تمدن و معاشرت کے فروغ میں مختلف انبیاء اور کتب آسمانی شریعتوں کے درمیان تھوڑا بہت ہی اختلاف پایا جاتا ہے۔ بے شک اللہ تبارک و تعالیٰ کے لیے ممکن تھا اس کے لیے یہ بہت ہی آسان تھا کہ شروع سے ہی تمام انسانوں کے لیے ایک ہی ضابطہ مقرر فرما کر سب کو ایک امت بنا دیتا جیسا کہ دیگر مخلوقات کے لیے کیا گیا ہے۔ لیکن وہ فرق جو اللہ تعالیٰ نے مختلف انبیاء کی شریعتوں میں رکھا ہے اس میں دوسری مصلحتوں کے ساتھ ایک بڑی مصلحت جس کا اعلان آیت کریمہ میں کیا جا رہا ہے کہ اللہ تعالیٰ اپنے بندوں کی آزمائش کرنا چاہتا تھا جو لوگ اصل دین اور اس کی حقیقت اور روح کو سمجھتے ہیں اور دین کے حقیقی ضوابط کو جانتے ہیں اور وہ کسی قسم کے تعصب کا شکار نہیں ہیں وہ حق کو جس صورت میں بھی ہو پہچان لیں گے اور قبول کر لیں گے۔ لوگوں کو اللہ کی طرف سے بھیجے ہوئے سابق احکام کی جگہ بعد میں آنے والے احکام کو تسلیم کرنے میں کوئی تاثر نہیں ہوگا لیکن جو لوگ دین کی اصل روح سے ہی بے گانہ ہوں اور ضوابط اور ان کی تفصیلات کو ہی اصل دین سمجھ لیتے ہیں اور جو اللہ کی طرف سے آئے ہوئے احکامات و قوانین پر اپنی مرضی سے ان کا رخ موڑ لیتے ہیں اور ان پر جمود و تعصب اختیار کر لیتے ہیں اور ہر ہدایت کا انکار کرتے چلے جاتے ہیں تو ایسے تمام لوگوں کی دونوں اقسام کی الگ الگ شناخت کے لیے دونوں کی آزمائش ضروری تھی اسی لیے رب کائنات نے شراعی میں اختلاف رکھا۔

تمام شراعی سے اصل مقصد تو نیکیوں اور بھلائیوں کو پانا ہے جو اسی طرح حاصل ہو سکتا ہے کہ جس وقت اللہ کا جو حکم ہو اس کی اسی طرح پیروی کی جائے لہذا جو لوگ اصل مقصد پر نگاہ رکھتے ہیں ان کے لیے شراعی کے اختلافات اور مناجح کے فرق پر جھگڑا کرنے کے بجائے صحیح طرز عمل یہ ہے کہ مقصد کی طرف اس طرح پیش قدمی کی جائے جس کو اللہ تبارک و تعالیٰ نے پسند فرمایا ہے۔ جو اختلافات انسانوں نے اپنے جمود و تعصب، ہٹ دھرمی اور اپنی ذہنی اوج سے یا شیطان کے بہکائے میں آ کر خود پیدا کر لیے ہیں ان کا آخری فیصلہ اللہ تبارک و تعالیٰ خود ہی فرمائے گا جبکہ تمام حقیقتیں بے نقاب ہو جائیں گی سب کے سب روزِ محشر اس کے روبرو جمع کر دیے جائیں گے۔

قرآن مجید کی حفاظت کا انتظام

اکثر غیر مسلموں کو یہ اعتراض رہا ہے کہ جب قرآن کریم ہی اصل کتاب اللہ ہے اور اسلام ہی دین اولین ہے اور تمام آسمانی کتب اسی اصل قرآن کا حصہ رہی ہیں جو جتہ جتہ بتدریج نازل کیا گیا ہے۔ اور اگر تمام سابقہ کتب الہیہ اسی قرآن مجید کا حصہ ہیں اور ان میں تحریف و تبدیلی ہو چکی ہے تو پھر مسلمانوں کا قرآن مجید اس سے کیسے محفوظ و مامون ہے؟ اگر یہ کتاب الہی ہونے کے باعث محفوظ ہے تو وہ تمام کتب بھی محفوظ ہی رہی ہوں گی۔

تمام غیر مسلموں، خصوصاً برصغیر کے ہندو و انشور جن کا مسلم اقلیت کے ساتھ چولی دامن کا ساتھ ہے صدیوں سے ساتھ رہنے سہنے کے باوجود آج بھی اکثریت میں ہونے کے باوجود ہندو مسلمانوں سے خوف زدہ رہتے ہیں اسی سبب وہ مسلمانوں پر ریک مذہبی حملے کرتے رہتے ہیں اور اپنے تعصب و بغض کا اظہار بھی کرتے رہتے ہیں جو سراسر ان کی جاہلیت اور دین اسلام سے ناواقفیت پر دلالت کرتا ہے۔

سورۃ النجر کی آیت نمبر ۹ میں ارشاد باری تعالیٰ ہے کہ:-

إِنَّا نَحْنُ نَزَّلْنَا الذِّكْرَ وَإِنَّا لَهُ لَحَافِظُونَ ﴿۹﴾

ترجمہ:- ہم نے ہی اس قرآن کو نازل فرمایا ہے اور ہم ہی اس کے محافظ ہیں۔ (النجر-۹)

آیت کریمہ کے ذریعے اللہ تبارک و تعالیٰ واضح فرما رہا ہے کہ اس کتاب قرآن مجید کو زمانے کے دست برد سے اور ہر قسم کی تحریف و تغیر سے بچانا یہ ہمارا کام ہے۔ قرآن آج تک اسی طرح محفوظ ہے جس طرح یہ نبی آخر الزماں صلی اللہ علیہ وسلم پر نازل ہوا تھا۔ تمام پچھلی کتابوں کی طرح یہ نہ صرف لفظی تحریف اور تغیر سے محفوظ ہے بلکہ اپنی معنوی اہمیت کے اعتبار سے بھی محفوظ ہے۔ گوکہ مترجمین اپنی اپنی زبانوں میں اس کے اپنی اہمیت و نظریات کے مطابق تراجم کرتے ہیں لیکن آیات ربانی کی معنویت اور اثر پذیری میں کسی طرح کا کوئی اختلاف نہیں ہوتا۔ قرآن کریم ایک الہی معجزہ ہے یہی وجہ ہے کہ ابتدائے آفرینش سے لے کر نبی کریم صلی اللہ علیہ وسلم تک اور آپ صلی اللہ علیہ وسلم کے بعد بھی آج تک قرآن میں کسی قسم کی تحریف ممکن نہیں ہو سکی۔ کیونکہ اللہ ذوالجلال جو بڑا ہی صاحب قدرت و قوت ہے وہ ہر دور میں قرآن کی حفاظت و اشاعت کے لیے ایک جماعت بندگان الہی کی تیار کر دیتا ہے جو ہر قسم کی تحریفات باطل کی معنوی تک کا پردہ چاک کرتی رہتی ہے ایسی جماعت الحمد للہ ہر دور میں موجود رہتی ہے جو ہر قسم کے گمراہ عقائد اور استدلال کو سامنے لاتی رہتی ہے اور ان کا تدارک کرتی رہتی ہے۔

قرآن کریم کو آیت کریمہ ذکر یعنی نصیحت کے لفظ سے تعبیر کیا گیا ہے۔ جس سے یہ معلوم ہوتا ہے کہ قرآن کریم اہل ایمان اہل جہاں کے لیے یاد دہانی اور نصیحت کی کتاب ہے۔ اللہ تعالیٰ نے اپنے محبوب

اور آخری رسول اللہ صلی اللہ علیہ وسلم کی سیرت اور آپ صلی اللہ علیہ وسلم کے فرمودات و معمولات کو بھی محفوظ فرما کر قیامت تک کے لیے باقی رکھا ہے۔ تاکہ قرآن کریم اور سیرت نبوی صلی اللہ علیہ وسلم کے حوالے سے لوگوں کو دعوت حق دعوت اسلام دینے کا راستہ ہمیشہ ہمیشہ کھلا رہے۔ یہ شرف محفوظیت کا مقام آپ صلی اللہ علیہ وسلم سے پہلے نہ کسی رسول کو نہ ہی کسی کتاب کو حاصل تھا۔

غیر مسلموں اور کم فہم اہل ایمان لوگوں کو جو بھی اعتراض سابقہ کتب الہیہ کے بارے میں ہے اس کا جواب علمائے حق نے یہ دیا ہے کہ سابقہ کتب الہیہ میں ترمیم و تحریف اس لیے بھی کی گئی یا از خود ہوتی چلی گئی کیونکہ پہلے نہ تو کسی فرد نے اور نہ ہی خود نبی نے اور نہ ان کے کسی پیروکار نے یہ اہتمام و انتظام کیا کہ جو جو وحی الہی جب جب نازل ہو اسے فوراً ہی لکھ لیا جائے اگر لکھتے رہتے تو نہ کوئی ابہام ہوتا نہ تحریف کا اس قدر امکان رہتا۔ گزشتہ اقوام کے احوال سے نبی کریم صلی اللہ علیہ وسلم کو آگاہ کر دیا گیا تھا کہ گزشتہ قوموں نے اپنے رسولوں انبیاء کے ساتھ کیسا سلوک روا رکھا اور اپنی مذہبی کتب کا یعنی قرآن کا وہ حصہ جو ان کے رسول پر وحی کیا گیا اس کے ساتھ کیسا سلوک کیا۔ اب چونکہ نبی آخر الزماں کے بعد مزید کوئی نبی رسول نہیں آنے والا تھا اور قرآن کریم اپنی تکمیل کے مراحل طے پا رہا تھا اور نبی آخر الزماں پر اسے مکمل ہونا تھا اس لیے ہی آپ صلی اللہ علیہ وسلم نے حکم الہی کے مطابق ابتدا سے ہی قرآن جیسے جیسے اترتا گیا اسے مسلمانوں کو یاد کراتے چلے گئے اور کاتبان وحی اور دیگر صحابہ کرام رضوان اللہ جمیعین اسے چمڑے کے ٹکڑوں پر کھجور کے پتوں پر ہڈی اور جھلی پر لکھتے بھی گئے اور ساتھ ساتھ مسلمان حفاظ بھی اپنے سینوں میں اسے محفوظ کر رہے تھے۔ نبی اکرم صلی اللہ علیہ وسلم قرآن کی آیات کو اپنے کاتبوں سے قلم بند کرایا کرتے تھے پھر یہ بھی کہ نماز چونکہ مسلمانوں پر ابتدا میں ہی فرض ہو گئی تھی (پنج وقتہ نماز تو بعثت کے کئی سال بعد فرض ہوئی لیکن نماز بجائے خود روز اول سے ہی فرض تھی۔ دین اسلام کی کوئی ساعت کبھی بھی ایسی نہیں گزری جس میں نماز فرض نہیں تھی۔) اور تلاوت قرآن کریم نماز کا ایک ضروری اور اہم جزو ہمیشہ سے ہی رہا ہے۔ اس لیے نزول قرآن کے ساتھ ہی مسلمان اسے یاد کر لیتے اور جو پڑھے لکھے تھے وہ اسے لکھ بھی لیتے تھے۔ ان صحابہ کرام رضوان اللہ جمیعین میں حضرت عثمان، حضرت علی، حضرت عبداللہ بن مسعود، حضرت عبداللہ بن عمرو بن عاص، حضرت سالم مولیٰ، حضرت حذیفہ، حضرت زید بن ثابت، حضرت معاذ بن جبل، حضرت ابی بن کعب اور ابو زید قیس بن السکن رضی اللہ عنہم کی تصریح ملتی ہے۔

نبی کریم صلی اللہ علیہ وسلم کی رحلت کے بعد جب عرب میں ارتداد کا طوفان اٹھا تو اس کو روکنے کے لیے صحابہ کرام کو سخت خون ریز معرکہ آرائیاں کرنی پڑیں تو ان معرکوں میں ایسے بہت سے صحابہ کرام شہید ہو گئے جنہیں پورا پورا قرآن حفظ تھا۔ لہذا حضرت عمر رضی اللہ تعالیٰ عنہ کو یہ خیال آیا کہ قرآن کی حفاظت کے معاملے میں صرف ایک ہی ذریعہ پر اعتماد کر لینا مناسب نہیں ہے بلکہ الواح قلوب کے ساتھ قرآن کو صفحات قرطاس پر بھی محفوظ کر لیا جائے۔ چنانچہ اس عظیم کام کے لیے انہوں نے حضرت ابو بکر صدیق رضی اللہ تعالیٰ عنہ پر اپنا خیال واضح کیا تو انہوں نے کچھ تامل کے بعد اس سے اتفاق کر کے حضرت زید بن

ثابت انصاری رضی اللہ عنہ کو جو رسول اللہ صلی اللہ علیہ وسلم کے قریبی معاون و کاتب رہ چکے تھے کو اس خدمت پر مامور کیا۔ قرآن کریم کو یکجا کر کے ایک کتاب کی صورت دینے کے لیے تمام اہم اور بڑے صحابہ کرام رضی اللہ عنہم نے یہ قاعدہ مقرر کیا کہ تمام لکھے ہوئے اجزا جس جس کے پاس بھی ہیں اور جتنے بھی ہیں وہ حاصل کیے جائیں اور جو نبی کریم صلی اللہ علیہ وسلم نے خود تحریر کرائے تھے وہ موجود تھے۔ تمام صحابہ کرام میں سے جن جن کے پاس بھی قرآن یا اس کا کچھ حصہ یا آیات ہی لکھی ہوئی ہو لے لیا جائے اور اس کے بعد حفاظ قرآن سے بھی مدد لی جائے۔ ان تینوں ذرائع کی متفقہ شہادت پر کامل صحت کا اطمینان کرنے کے بعد ہی قرآن کا ایک ایک لفظ مصحف میں لکھا جائے۔ اس تجویز کے مطابق قرآن مجید کا ایک مستند نسخہ تیار کر کے ام المؤمنین حضرت حفصہ رضی اللہ عنہا کے ہاں رکھوا دیا گیا۔ اور تمام مسلمانوں کو عام اجازت دے دی گئی کہ جو چاہے اس کی نقل کر لے اور جو چاہے اس سے اپنے نسخے کا مقابلہ کر کے صحیح کر لے۔

اس کے باوجود بھی صحابہ کرام نے مزید احتیاط کا مظاہرہ کرتے ہوئے قرآن کے تلاوت کو بھی ایک لہجے کا پابند بنایا کیونکہ عرب کے مختلف علاقوں اور قبیلوں کی بولیاں اور لہجوں میں فرق پایا جاتا تھا جیسا ہر ملک کے مختلف علاقوں شہروں میں ہوتا ہے کیونکہ یہ فطرت ہے کہ ہر پچیس تیس میل کے فاصلے کے بعد زبان کا لہجہ بدلنا شروع ہو جاتا ہے ایسا ہی عرب میں بھی تھا۔ ابتدا میں تو اس بات کی اجازت دی گئی تھی کہ لوگ اپنے اپنے علاقوں اور لہجوں اور محاورے کے مطابق قرآن کو پڑھ لیا کریں لیکن جوں جوں اسلام پھیلتا گیا اور عرب سے نکل کر دور دراز کے علاقوں کے لوگ اسلام قبول کرنے لگے تو بڑے پیمانے پر عرب و عجم کے اختلاط سے عربی زبان متاثر ہونے لگی۔ اس لیے یہ خطرہ پیدا ہونے لگا کہ زبانوں کے اختلاط سے عربی زبان میں جو بگڑاؤ پیدا ہوگا اس سے قرآن میں تصرف کر کے لوگ اس کے حسن کلام کو بگاڑ دیں گے۔ اسی وجہ سے حضرت عثمان غنی رضی اللہ تعالیٰ عنہ نے صحابہ کرام کے مشورے سے یہ طے کیا کہ تمام ممالک اسلامیہ میں صرف اس معیاری نسخے سے ہی قرآن کی نقلیں شائع کی جائیں جو حضرت ابو بکر صدیق رضی اللہ عنہ کے حکم سے ضبط تحریر میں لایا گیا تھا۔ باقی تمام دوسرے نسخوں اور محاوروں اور دوسرے لہجوں میں لکھے گئے تھے یک لخت منسوخ کر دیا گیا۔ آج جو قرآن ہمارے ہاتھوں میں ہے وہ اسی مصحف صدیقی کے مطابق ہے۔ قرآن کی محفوظیت کے لیے بڑا کام بڑا مجاہدہ اور کوشش کی گئی ہے۔ صحابہ کرام رضوان اللہ جمیعین نے اللہ کے حکم اور توفیق خاص سے ہی قرآن کو اس قدر محفوظ بنایا ہے کہ صدیوں بعد بھی آج تک اس میں حرف اور لفظوں کی رد و بدل تو دور کی بات زیر بر کی تبدیلی بھی ممکن نہیں ہو سکی۔

جبکہ دوسری طرف بنی اسرائیل اور ان سے بھی پہلے کی اقوام میں اول تو لکھنے پڑھنے کا ایسا خاص رواج تھا ہی نہیں جیسا کہ حضرت موسیٰ علیہ السلام کا واقعہ قرآن مجید میں آیا ہے۔ سورۃ البقرۃ میں ارشاد باری تعالیٰ ہو رہا ہے۔

وَإِذْ آتَيْنَا مُوسَى الْكِتَابَ وَالْفُرْقَانَ لَعَلَّكُمْ تَهْتَدُونَ ﴿۵۲﴾

ترجمہ: اور ہم نے (حضرت) موسیٰ (علیہ السلام) کو تمہاری ہدایت کے لیے کتاب اور فرقان عطا فرمائے۔ (البقرہ-۵۳)

اس آیت میں اور اس کے بعد والی اور اس سے پہلی آیات میں حضرت موسیٰ علیہ السلام کا اور بنی اسرائیل کا ذکر فرمایا گیا ہے جب حضرت موسیٰ اپنی قوم بنی اسرائیل کو فرعون کی قید سے چھڑالائے تھے اور فرعون نے جب حضرت موسیٰ کا پیچھا کیا تو وہ دریا میں غرق ہو گیا مصر سے نجات پانے کے بعد جب بنی اسرائیل کو لے کر حضرت موسیٰ علیہ السلام جزیرہ نما سینا میں پہنچ گئے تو اللہ تعالیٰ نے حضرت موسیٰ علیہ السلام کو چالیس شب و روز کے لیے کوہ طور پر بلا لیا۔ (البقرہ-۵۱) تاکہ اس قوم کے لیے جو آزاد ہو چکی ہے قوانین شریعت اور عملی زندگی کے لیے ہدایات عطا کی جائیں جیسا کہ آیت مبارکہ میں ارشاد ہوا ہے اس کا ذکر بائبل کی کتاب خروج میں بھی آیا ہے۔ (خروج باب ۲۴ تا ۳۱) لیکن جب حضرت موسیٰ علیہ السلام چالیس شب و روز کوہ طور پر گزار کر اور کتاب الہی فرقان لے کر واپس نیچے وادی سینا میں آئے تو ان کی قوم نے گائے کے پھڑے کی پرستش جو بنی اسرائیل کے ہم سایہ اقوام میں پھیلی ہوئی تھی سے متاثر ہو کر اپنی عورتوں کے زیورات سے ایک سونے کا پھڑا بنا کر اس کی پرستش شروع کر دی تھی۔ (خروج باب ۳۲ تا ۳۵)

وہ کتاب و فرقان جو اللہ تعالیٰ نے براہ راست حضرت موسیٰ علیہ السلام کو عطا فرمائی تھی پتھر کی تختیوں پر کندہ تھی جسے حضرت موسیٰ نے جب اپنی قوم کو پیش کیا تو وہ اس عرصے میں سونے کے پھڑے کی پرستش شروع کر چکے تھے۔ اس پر حضرت موسیٰ علیہ السلام ایک دم غصے سے بھڑک اٹھے اور انہوں نے وہ تمام لوحیں جن پر فرقان کندا تھا ہاتھ سے پہاڑ کے نیچے پھینک دیں۔ (الاعراف-۱۵۰) بعض مفسرین نے ان الواح کو پھینکنے سے تعبیر کیا ہے اور بعض نے رکھنے سے غالباً ان الواح کو پھینکنے سے حضرت موسیٰ علیہ السلام کے غصے کے اظہار کے طور پر کیا گیا ہے۔ جو سب کی سب ٹوٹ گئی تھیں اور بعد میں جو لوحیں (پتھر کی سلیں) قرآن یا فرقان یا تورات کا نام دیا گیا ہے انہیں ایک صندوقِ سیکنہ میں محفوظ کر کے کہیں گم کر دیا گیا تھا۔ حضرت موسیٰ کے بعد جو تورات وجود میں آئی وہ بھی ان کے اقوال پر مبنی تھی جسے ان کے پیروکاروں شاگردوں نے ان کی وفات کے بہت بعد میں انفرادی طور پر اپنی یادداشت کی بنیاد پر لکھا تھا پھر ان میں تحریف و تبدیلی کا عمل اس وقت شروع ہوا جب ان کی اصل جو عبرانی زبان میں تحریر کی گئی تھی کے ترجمے ہوئے سب سے پہلے عبرانی سے یونانی اور حمیری میں ترجمے ہوئے پھر ہر کسی نے اپنی اپنی زبانوں میں اپنی اپنی مرضی سے معنوں میں تبدیلی کرنے کا سلسلہ شروع کر دیا جو بتدریج کچھ سے کچھ ہوتا چلا گیا اس بات کو سمجھنے کے لیے اگر ہم قرآن کریم کی ایک ہی آیت کے مختلف افراد کے کیے ہوئے تراجم کو دیکھیں تو بات بہ آسانی سمجھ میں آسکے گی کہ عربی سے اردو میں ترجمہ کرنے والوں نے کیسے کیسے ترجمے کیے ہیں تو پھر عبرانی سے حمیری اس سے یونانی میں ترجمے ہونے میں کیا کچھ نہیں کیا گیا ہوگا۔ قرآن کریم کی جو آیت نبی کریم صلی اللہ علیہ وسلم پر سب سے پہلے نازل ہوئی سورۃ العلق کی پہلی

آیت ہے۔

اقْرَأْ بِاسْمِ رَبِّكَ الَّذِي خَلَقَ ۝ (العلق - ۱)

(۱)۔ اے پیغمبر آپ قرآن اپنے رب کا نام لے کر پڑھا کیجیے جس نے پیدا کیا۔ (حکیم الامت حضرت اشرف علی تھانویؒ)

(۲)۔ آپ پڑھیے اپنے رب کے نام کے ساتھ جس نے سب کو پیدا کیا۔ (پیر محمد کرم شاہ الازہریؒ)

(۳)۔ پڑھیے (اے نبی) اپنے رب کا نام لے کر جس نے پیدا کیا۔ (مولانا ابولکلام احمد آزاد)

(۴)۔ پڑھیے اپنے رب کے نام سے جو سب کا بنانے والا ہے۔ (حضرت مولانا محمود الحسن شیخ الہندؒ۔ مفتی اعظم پاکستان حضرت مولانا محمد شفیعؒ)

(۵)۔ اے پیغمبر آپ اپنے رب کا نام لے کر پڑھا کیجیے جس نے سب کو پیدا کیا ہے۔ (حضرت مولانا محمد احمدؒ)

(۶)۔ پڑھو (اے نبی) اپنے رب کے نام کے ساتھ جس نے پیدا کیا ہے۔ (سید معروف شاہ شیرازی۔ حضرت مولانا ابوالاعلیٰ مودودیؒ)

(۷)۔ پڑھا اپنے رب کے نام کے ساتھ جس نے پیدا کیا۔ (مولانا محمد جونا گڑھیؒ)

(۸)۔ (اے رسول) اپنے پروردگار کا نام لے کر پڑھو جس نے ہر چیز کو پیدا کیا۔ (مولانا حافظ سید فرمان علی)

ایسے ہی ہر مترجم نے اپنے اپنے انداز سے ترجمہ کیا ہے۔ قرآن کریم کے صرف اردو میں تراجم کی تعداد تقریباً ایک سو دس ہے جبکہ دیگر زبانوں کے تراجم کی تعداد میں بھی ایسا ہی فرق ہو سکتا ہے۔ یہاں آیت مبارکہ کے ان تراجم کے دینے کا مقصد صرف یہ ہے کہ جب اللہ کی محفوظ ترین کتاب قرآن مجید جس کی تدوین و تحریر میں ابتدا سے لے کر انتہا تک احتیاط در احتیاط برتی گئی اور خود رسول اللہ صلی اللہ علیہ وسلم نے پوری توجہ سے نہ صرف اسے خود اپنی موجودگی میں تحریر کرایا بلکہ اس کی پوری پوری ترتیب بھی فرمائی۔

پھر وہ جن کتابوں کو نہ تو بروقت تحریر کیا گیا نہ صاحب کتاب انبیاء علیہ السلام نے ان کی کسی بھی طرح تصدیق یا تردید کی ہو وہ تمام کتب انبیاء کی وفات کے برسوں بعد لکھی گئیں اس لیے ہر لکھنے والے نے جتنا اسے جس طرح میسر آ سکا وہ لے لیا باقی اپنی قوت تخیل سے تحریر کر کے کتاب کو پورا کر دیا یقیناً تمام کتب جو بائبل یا کتاب مقدس میں جمع کر دی گئی ہیں اسی لیے ان کے عنوانات و موضوعات اور ان کا وہ تعارف جو بائبل میں ان کتابوں کی تعداد میں دیا گیا ہے جسے گزشتہ صفحات میں آپ کے سامنے رکھ دیا ہے۔

کتب الہیہ یا آسمانی کتب میں قرآن کریم جو نبی آخر الزماں حضرت محمد مصطفیٰ صلی اللہ علیہ وسلم پر نازل ہوا وہ واحد آسمانی کتاب ہے جس میں نبی اکرم صلی اللہ علیہ وسلم نے صرف وہی الفاظ جو بذریعہ وحی نازل ہوئے شامل کرائے ہیں جن کے متعلق آنحضرت صلی اللہ علیہ وسلم نے ارشاد فرمایا کہ یہ مجھ پر وحی کے ذریعے نازل ہوئے ہیں اور کلام الہی ہیں ان کے علاوہ اور جو کچھ بھی آپ صلی اللہ علیہ وسلم سے منقول ہے وہ خطبات یا ادعیہ ماثورہ یا صحابہ سے آپ صلی اللہ علیہ وسلم کی گفتگو جو سوالوں کے جواب میں ہوئی جسے احادیث کا نام دیا گیا ہے۔ حضرت مسلم ابی سعید رضی اللہ عنہ سے ایک حدیث روایت ہے کہ نبی اکرم صلی اللہ علیہ وسلم نے ارشاد فرمایا کہ ”میری باتوں میں سے قرآن کے سوا کسی اور چیز کو نہیں لکھو۔“ یہی وجہ ہے کہ احادیث نبوی صلی اللہ علیہ وسلم نہ تو باقاعدہ عہد خلفائے راشدین میں کتابی شکل میں لکھی گئیں اور نہ ہی حیات نبی اکرم صلی اللہ علیہ وسلم میں ہی لکھی گئیں، لیکن صحابہ کرام رضوان اللہ علیہم اجمعین کو اللہ تعالیٰ نے حافظے کی بے پناہ قوت سے نوازا تھا جو ایک بار قرآن یا قول رسول صلی اللہ علیہ وسلم سن لیتے اسے وہ یاد کر لیتے۔ یہی وجہ ہے کہ ایک عرصے بعد جب ضرورت کے تحت احادیث نبوی جمع کی گئیں تو ان کی تعداد لاکھوں میں بھی جو غیر مرتب حالت میں جمع کی گئی تھیں پھر ایک طویل عرصے بعد سب سے پہلے محدثین نے انہیں مرتب کیا۔ کیونکہ نبی اکرم صلی اللہ علیہ وسلم کے بارے میں قرآن میں ارشاد ہوا ہے کہ ”نبی نہ اپنی طرف سے کچھ کہتا ہے نہ کرتا ہے“ یعنی اللہ کے رسول صلی اللہ علیہ وسلم جو کچھ کہتے تھے اور جو کچھ کرتے تھے وہ سب حکم الہی کے طابح کرتے کہتے تھے یہی وجہ ہے کہ ان کے اقوال و افعال کو بھی حدیث کی شکل میں اللہ تعالیٰ نے محفوظ فرمادیا تاکہ اہل ایمان اس کی روشنی سے اپنے سینے منور رکھیں۔ احادیث مبارکہ کو بھی اہل تحقیق نے وحی خفی سے تعبیر کیا ہے۔

ایک طرف تو یہ صورت حال ہے کہ رسول اللہ صلی اللہ علیہ وسلم نے خود اپنی موجودگی اور نگرانی میں کاتبین وحی سے قرآن کو لکھوایا اور اسے مرتب فرمایا۔ دوسری طرف آپ صلی اللہ علیہ وسلم سے پہلے کے تمام ہی انبیاء علیہ السلام نے نہ تو ایسا کوئی اہتمام و انتظام کیا نہ ہی کوشش کی یہی وجہ ہے کہ تمام کتب آسمانی اپنے نزول کے بہت بعد تاخیر سے دوسرے لوگوں نے مرتب کی ہیں اسی وجہ سے اصل قرآن کے ساتھ ساتھ انہوں نے اقوال رسول اور اعمال رسول کو بھی اپنی کتب کا حصہ ہی نہیں بنایا بلکہ حواریین (صحابہ) رسول کے اعمال و اقوال بھی اس میں شامل کر دئے گئے اس طرح ہر کتاب اپنی ابتدا میں ہی جب اسے مرتب کیا گیا تو اپنی اصل کھو بیٹھی تھی اور تحریف و تغیر کا شکار ہو گئی تھیں لیکن وہ تمام کتب جو کتب آسمانی کے نام سے موسوم ہیں ان میں جتنا قرآن محفوظ تھا اسے اللہ قادر مطلق جو بڑا علیم و خبیر ہے نے جب یہ فیصلہ فرمایا کہ اب اسے مکمل کر دینا ہے تو اپنے محبوب اور آخری نبی صلی اللہ علیہ وسلم کے ذریعے قرآن کے ابتدا سے ہی نازل ہونے والے تمام حصوں کو ان کی اصل کے مطابق جمع فرمادیا اور کتاب الہی قرآن کو لوح محفوظ کے اصل نسخے کے مطابق زمین پر نبی اکرم صلی اللہ علیہ وسلم کے ذریعے پہنچا دیا۔ تاکہ رہتی دنیا تک نہ صرف لوگوں کی فلاح و بہتری اور سیدھی سچی راہ کی رہنمائی

ورہبری کا کام سرانجام دے اور اس کی حفاظت کا بڑا ہی عجیب انتظام اللہ تبارک و تعالیٰ نے فرمادیا کہ ایک دو نہیں ہزاروں بھی نہیں بلکہ لاکھوں کی تعداد میں دنیا کے ہر گوشے میں اہل ایمان کے سینوں میں اسے محفوظ فرمادیا ہے۔

جبکہ یہودی اور عیسائی کلیساؤں کا دعویٰ ہے کہ تورات کی ابتدائی پانچ کتابیں لفظاً معناً کلام الہی ہیں جنہیں حضرت موسیٰ علیہ السلام نے خود تحریر کیا ہے جبکہ خود قرآن میں ارشاد باری تعالیٰ موجود ہے کہ اللہ تعالیٰ نے حضرت موسیٰ علیہ السلام کو چالیس شب و روز کے لیے کوہ طور پر بلایا اور وہاں انہیں پتھر کی چالیس تختیاں (الواح) عطا فرمائی جن پر کلام الہی کندہ تھا لیکن جب حضرت موسیٰ علیہ السلام واپس کوہ طور سے اتر کر وادی سینا میں پہنچے تو یہ دیکھ کر حیرت زدہ رہ گئے کہ ان کے پیروکاروں نے تو سونے کے پچھڑے کی پرستش شروع کر دی ہے یہ دیکھ کر انہوں نے جوش غضب سے مغلوب ہو کر تمام تختیاں ہاتھ سے چھوڑ دی تھیں یا رکھ لیں تھیں پھر دوبارہ جب انہیں مزید تختیاں عطا کی گئیں تو انہیں ان کی قوم نے صندوق میں (تابوت سیکنہ) بند کر کے گم کر دیا تھا۔ کلیساؤں کا یہ دعویٰ خود ان کی یہ کتابیں ہی غلط ثابت کر رہی ہیں جیسے حضرت موسیٰ علیہ السلام کی وفات کا واقعہ کیا انہوں نے خود اپنے ہاتھ سے تحریر کیا ہوگا جیسا کہ بائبل میں حصہ تورات کی کتاب استثناء کے ۳۴ نمبر کے باب میں درج ہے ایسے ہی کتاب پیدائش اور خروج میں اور کتاب اعداد یا گنتی کے مختلف ابواب میں ایسے تاریخی واقعات اور اسمائے گرامی مذکور ہیں جو حضرت موسیٰ کی وفات کے بہت عرصے بعد رونما ہوئے۔ مثلاً کتاب پیدائش ۱۸/۱۳-۱۱۲/۳۷-۳۶/۳۱ کتاب خروج ۳۵/۳۶-۱۶/۳۱ کتاب اعداد ۳۱/۳-۳۲/۳۱ وغیرہ وغیرہ اس سے ثابت ہو جاتا ہے اناجیل کی تمام کتابیں متعلقہ رسولوں کی نہیں بلکہ ان کے بعد ان کے دوسرے لوگوں نے انہیں لکھا اور جو جی چاہا جیسے جی چاہا لکھا لیکن قرآن کریم کا معاملہ ان سب سے بالکل مختلف ہے۔ اب جبکہ تمام سابقہ کتب الہی اپنی اصل شکل و صورت میں اللہ تبارک و تعالیٰ نے اپنی اس آخری کتاب قرآن مجید میں جمع فرمادی ہیں تو اب کوشش کرتے ہیں کہ اپنے مضامین اور اپنی ساخت کے اعتبار سے جو جو کتب الہیہ جن جن محترم انبیاء علیہم السلام پر نازل ہوئی میری کوشش تو قرآن کریم کی روشنی میں انبیاء علیہم السلام کی تعلیمات یا اس سے ملتی جلتی تعلیمات جو ان صحف میں ہوں گی جو اللہ تعالیٰ نے اپنے ان انبیاء علیہم السلام پر اتارے تھے۔ قاری کرام خصوصاً یہ بات نوٹ فرمائیں کہ نہ تو میرا ایسا کوئی دعویٰ ہے نہ ہی کوشش اور نہ ہی یہ یقین ہے کہ میرے خیال میں یہ کہا جاسکتا ہے کہ قرآن کریم کی روشنی میں انبیاء کی تعلیمات یہ تھیں چونکہ سب سے اولین پیغمبر حضرت آدم علیہ السلام تھے لہذا ان کے صحیفے کے بارے میں جستجو کرتے ہیں۔ اللہ تبارک و تعالیٰ سے دعا ہے کہ وہ اس کار خیر میں اپنی توفیق خاص سے مدد و رہنمائی فرمائے یقیناً یہ ایک مشکل اور اہم کام ہے جو توفیق الہی سے ہی ممکن ہے۔ اے مالک الملک، اے علیم و خبیر میری مدد فرما۔ آمین

قرآن مجید میں صحیفہ آدم علیہ السلام
(ہو سکتا ہے کہ ان آیات سے ملتی جلتی تعلیمات اس صحیفے میں رہی ہو یہ صرف اندازے اور توفیق
الہی ہی ہے یہ تمام صحیفے قطعی غیر یقینی اور غیر مصدقہ ہیں)

قرآن مجید کی موجودہ ترتیب یقیناً وہی ہے جو نبی آخر الزماں حضرت محمد مصطفیٰ صلی اللہ علیہ وسلم نے
خود حکم الہی کے مطابق کرائی ہے لیکن ہو سکتا ہے کہ اللہ رب العزت نے حضرت آدم سے لے کر ان دیگر
صاحب کتب انبیاء پر ان کی ضرورت اور اہمیت کی اعتبار سے قرآن نازل فرمایا ہو۔ (ہو سکتا ہے کہ مختلف
صحائف میں وہ ترتیب قرآنی جو آج ہم دیکھتے ہیں نہ رہی ہو۔ میری کوشش تو یہی ہے کہ قرآن کی اصل
ترتیب برقرار رہے اگر کہیں ٹھوکر کھائی ہو تو اس کے لیے اللہ مجھے معاف فرمادے۔ آمین۔)

ابو البشر حضرت آدم علیہ السلام سب سے پہلے انسان ہی نہیں تھے وہ اولین پیغمبر اور خلیفہ فی الارض
بھی تھے۔ اللہ نے انہیں صغی اللہ کے لقب سے سرفراز فرمایا تھا۔ وہ آج کی دنیا کے تمام لوگوں کے باپ
بھی ہیں۔ قرآن مجید میں تخلیق آدم کا قصہ کوئی آٹھ سورتوں میں آیا ہے جن کے نام یہ ہیں (۱) البقرة
(۲) آل عمران (۳) اعراف (۴) حجر (۵) بنی اسرائیل (۶) کہف (۷) طہ (۸) ص۔

جب ساری دنیا بلکہ ساری کائنات بن کر تیار ہو گئی۔ آسمان کی چھت قائم ہو چکی زمین پر انواع
اقسام کی مخلوقات سانس لینے لگیں تو اللہ تعالیٰ نے مناسب سمجھا اور اپنے طے شدہ منصوبے کے
مطابق ان تمام اشیاء سے استفادہ کرنے والا کوئی ان پر حکومت کرنے والا اس دنیا میں آئے۔ جو
زمین پر اللہ تعالیٰ کی نیابت و خلافت کے فرائض انجام دے۔ تو اللہ تعالیٰ نے حضرت آدم علیہ السلام
کی نہ صرف تخلیق فرمائی بلکہ انہیں تمام علوم سے آراستہ فرما کر زمین پر اتار دیا۔ تب زمین پر زندگی بسر
کرنے کے لیے اللہ تبارک و تعالیٰ نے انہیں ہدایات و احکام بھی بتائے اور سکھائے۔ اللہ تعالیٰ کی ان
ہی تعلیمات الہی کا نام صحیفہ آدم علیہ السلام ہے۔ یہ صحیفہ انفرادی طور پر تو کبھی بھی کہیں بھی دستیاب
نہیں ہوا لیکن اللہ تعالیٰ نے حضرت آدم علیہ السلام کے سینے میں اسے اتار دیا تھا جو ان کے بعد ان
کے بیٹوں پوتوں اور مختلف حوادث کا شکار ہوتا ہوا آگے ہی آگے چلتا رہا۔ اس کی تفصیل بتدریج آگے
آتی رہے گی یہاں ہم کوشش کریں گے کہ صحیفہ آدم علیہ السلام کے جو آثار قرآن کریم میں مکمل اور دیگر
صحیف سماویہ میں محرف کچھ ٹکڑے ملتے ہیں ان کا ذکر کریں جنہیں قرآن کریم میں تمام صحف سماویہ کو

اللہ تبارک و تعالیٰ نے یکجا فرما کر قرآن مجید کی تکمیل فرمادی ہے۔

بائبل کی کتاب پیدائش جو دراصل تورات کی پہلی کتاب ہے اس میں صحفِ آدم کے نہ صرف محروف آثار موجود ہیں بلکہ قرآنی آیات سے بھی یہ موازنہ بخوبی ہو جاتا ہے کہ گردشِ زمانہ اور شیطانی محرکات نے ان اصل آیات میں کتنا اور کیسا تغیر کیا ہے بائبل کی کتاب پیدائش کا آغاز بھی کائنات کی تخلیق سے ہوا ہے یہی قرآن میں بھی صحیفہ آدم کا نقطہ آغاز ہے۔ حضرت آدم علیہ السلام پر پچاس صحیفے نازل ہوئے۔

هُوَ الَّذِي خَلَقَ لَكُمْ مِّنَ الْأَرْضِ جَمِيعًا ثُمَّ اسْتَوَىٰ إِلَى السَّمَاءِ فَسَوَّاهُنَّ
سَبْعَ سَمَاوَاتٍ وَهُوَ بِكُلِّ شَيْءٍ عَلِيمٌ ﴿۲۹﴾

ترجمہ:- وہ اللہ جس نے تمہارے لیے زمین کی تمام چیزوں کو پیدا کیا پھر آسمان کی طرف قصد کیا اور ان کو ٹھیک ٹھاک سات آسمان کو بنایا اور وہ ہر چیز کو جانتا ہے۔ (البقرة- ۲۹)

بعض سلفِ امت نے ”آسمان کی طرف چڑھ گیا“ ترجمہ کیا ہے (صحیح بخاری) اللہ تعالیٰ کا آسمانوں کے اوپر عرشِ عظیم پر چڑھنا اور خاص خاص مواقع پر آسمان دنیا پر نزول اللہ تعالیٰ کی صفات میں سے ہے جن پر اسی طرح بغیر تاویل ایمان رکھنا ضروری ہے جس طرح قرآن یا حدیث میں بیان ہوا ہے۔

بائبل کی کتاب پیدائش میں بھی تخلیق کائنات کا ذکر آیا ہے لیکن وہ قرآن کی آیت سے مختلف انداز لیے ہوئے ہے جیسے کتاب پیدائش میں ہے۔

”اور خدا نے کہا کہ آسمان کے نیچے پانی ایک جگہ جمع ہو کر خشکی نظر آئے اور ایسا ہی ہوا اور خدا نے خشکی کو زمین کہا اور جو پانی جمع ہو گیا تھا اس کو سمندر اور خدا نے دیکھا کہ اچھا ہے خدا نے کہا کہ زمین گھاس اور بیج دار بوٹیوں کو اور پھل دار درختوں کو جو اپنی اپنی جنس کے موافق پھلیں اور جو زمین میں اپنے آپ میں بیج رکھیں اگائے اور ایسا ہی ہوا۔“ (کتاب پیدائش باب اول آیات ۹ تا ۱۱)

سورۃ البقرة کی آیت ۳۰ سے لے کر ۳۹ تک کی تمام آیات ایک تسلسل میں ہیں جن میں قصہ آدم علیہ السلام ہی کا ذکر ہے اس سے اندازہ کیا جاسکتا ہے کہ یہ آیات صحیفہ آدم کی ہی ہیں۔ ذیل میں ہم ان آیات اور ان کا صرف ترجمہ ہی دے رہے ہیں تاکہ موازنہ کرنے میں آسانی رہے۔ فی الحال تفسیر و تشریح کی یہاں ضرورت نہیں۔

وَإِذْ قَالَ رَبُّكَ لِلْمَلٰٓئِكَةِ إِنِّي جَاعِلٌ فِي الْأَرْضِ خَلِيفَةً قَالُوا أَتَجْعَلُ فِيهَا مَنْ
يُفْسِدُ فِيهَا وَيَسْفِكُ الدِّمَآءَ وَيَمْنُنُ نُسْبِحُ بِحَمْدِكَ وَنُقَدِّسُ لَكَ قَالَ إِنِّي
أَعْلَمُ مَا لَا تَعْلَمُونَ ﴿٣٠﴾ وَعَلَّمَ آدَمَ الْأَسْمَاءَ كُلَّهَا ثُمَّ عَرَضَهُمْ عَلَى الْمَلٰٓئِكَةِ فَقَالَ
أَنْبِئُونِي بِأَسْمَاءِ هٰٓؤُلَاءِ إِنْ كُنْتُمْ صٰٓدِقِينَ ﴿٣١﴾ قَالُوا سُبْحٰنَكَ لَا عِلْمَ لَنَا بِأَسْمَائِكَ إِلَّا مَا عَلَّمْتَنَا
إِنَّكَ أَنْتَ الْعَلِيمُ الْحَكِيمُ ﴿٣٢﴾ قَالَ يَا آدَمُ أَنْبِئْهُمْ بِأَسْمَائِهِمْ فَلَمَّا أَنْبَأَهُمْ
بِأَسْمَائِهِمْ قَالَ أَلَمْ أَقُلْ لَكُمْ إِنِّي أَعْلَمُ غَيْبَ السَّمٰوٰتِ وَالْأَرْضِ وَأَعْلَمُ مَا
تُبْدُونَ وَمَا كُنْتُمْ تَكْتُمُونَ ﴿٣٣﴾ وَإِذْ قُلْنَا لِلْمَلٰٓئِكَةِ اسْجُدُوا لِآدَمَ فَسَجَدُوا إِلَّا
إِبْلِيسَ أَبَىٰ وَاسْتَكْبَرَ وَكَانَ مِنَ الْكٰفِرِينَ ﴿٣٤﴾ وَقُلْنَا يَا آدَمُ اسْكُنْ أَنْتَ وَزَوْجُكَ
الْجَنَّةَ وَكُلَا مِنْهَا رَغَدًا حَيْثُ شِئْتُمَا وَلَا تَقْرَبَا هٰذِهِ الشَّجَرَةَ فَتَكُونَا مِنَ
الظَّٰلِمِينَ ﴿٣٥﴾ فَأَزَلَّهُمَا الشَّيْطٰنُ عَنْهَا فَأَخْرَجَهُمَا مِمَّا كَانَا فِيهِ وَقُلْنَا اهْبِطُوا
بَعْضُكُمْ لِبَعْضٍ عَدُوٌّ وَلَكُمْ فِي الْأَرْضِ مُسْتَقَرٌّ وَمَتَاعٌ إِلَىٰ حِينٍ ﴿٣٦﴾ فَتَلَقَىٰ
آدَمُ مِنْ رَبِّهِ كَلِمَةً فَتَلَبَّ عَلَيْهِ وَأِنَّهُ هُوَ التَّوَابُ الرَّحِيمُ ﴿٣٧﴾ قُلْنَا اهْبِطُوا مِنْهَا
جَمِيعًا فَإِمَّا يَأْتِيَنَّكُمْ مِنِّي هُدًى فَمَنْ تَبِعَ هُدَايَ فَلَا خَوْفٌ عَلَيْهِمْ وَلَا هُمْ
يَحْزَنُونَ ﴿٣٨﴾ وَالَّذِينَ كَفَرُوا وَكَذَّبُوا بِآيَاتِنَا أُولٰٓئِكَ أَصْحَابُ النَّٰرِ هُمْ فِيهَا خٰلِدُونَ ﴿٣٩﴾

ترجمہ:- اور جب تیرے رب نے فرشتوں سے کہا میں زمین میں خلیفہ بنانے والا ہوں تو
انہوں نے کہا ایسے شخص کو کیوں پیدا کرتا ہے جو زمین میں فساد کرے اور خون بہائے؟ اور ہم تیری
تسبیح، حمد اور پاکیزگی بیان کرنے والے ہیں۔ اللہ تعالیٰ نے فرمایا، جو میں جانتا ہوں تم نہیں
جانتے۔ (۳۰)

اور اللہ تعالیٰ نے آدم کو تمام نام سکھا کر ان چیزوں کو فرشتوں کے سامنے پیش کیا اور فرمایا، کہ اگر
تم سچے ہو تو ان چیزوں کے نام بتاؤ۔ (۳۱)

ان سب نے کہا اے اللہ! تیری ذات پاک ہے ہمیں تو صرف اتنا ہی علم ہے جتنا تو نے ہمیں
سکھا رکھا ہے پورے علم و حکمت والا تو تو ہی ہے۔ (۳۲)

اللہ تعالیٰ نے (حضرت) آدم (علیہ السلام) سے فرمایا تم ان کے نام بتا دو۔ جب انہوں نے
بتا دیے تو فرمایا کہ کیا میں نے تمہیں (پہلے ہی) نہیں کہا تھا کہ زمین اور آسمانوں کا غیب میں ہی
جانتا ہوں اور میرے ہی علم میں ہے جو تم ظاہر کر رہے ہو اور جو تم چھپاتے تھے۔ (۳۳)

اور جب ہم نے فرشتوں سے کہا آدم کو سجدہ کرو تو ابلیس کے سوا سب نے سجدہ کیا۔ اس نے انکار کیا اور تکبر کیا اور وہ کافروں میں ہو گیا۔ (۳۴)

اور ہم نے کہہ دیا کہ اے آدم! تم اور تمہاری بیوی جنت میں رہو اور جہاں کہیں سے چاہو با فراغت کھاؤ پیو؛ لیکن اس درخت کے قریب بھی نہ جانا اور نہ ظالم ہو جاؤ گے۔ (۳۵)

لیکن شیطان نے ان کو بہکا کر وہاں سے نکلوا ہی دیا اور ہم نے کہہ دیا کہ اتر جاؤ! تم ایک دوسرے کے دشمن ہو، اور ایک وقت مقررہ تک تمہارے لیے زمین میں ٹھہرنا اور فائدہ اٹھانا ہے۔ (۳۶)

(حضرت) آدم (علیہ السلام) نے اپنے رب سے چند باتیں سیکھ لیں اور اللہ تعالیٰ نے ان کی توبہ قبول فرمائی بے شک وہی توبہ قبول کرنے والا اور رحم کرنے والا ہے (۳۷)

ہم نے کہا تم سب یہاں سے چلے جاؤ جب کبھی تمہارے پاس میری ہدایت پہنچے تو اس کی تابعداری کرنے والوں پر کوئی خوف و غم نہیں۔ (۳۸)

اور جو انکار کر کے ہماری آیتوں کو جھٹلائیں وہ جہنمی ہیں اور ہمیشہ اسی میں رہیں گے۔ (۳۹) (البقرہ: ۳۰ تا ۳۹)

قُلْ إِنْ كُنْتُمْ تُحِبُّونَ اللَّهَ فَاتَّبِعُونِي يُحْبِبْكُمُ اللَّهُ وَيَغْفِرْ لَكُمْ ذُنُوبَكُمْ وَاللَّهُ غَفُورٌ رَحِيمٌ ﴿۳۱﴾ قُلْ أَطِيعُوا اللَّهَ وَالرَّسُولَ فَإِنْ تَوَلَّوْا فَإِنَّ اللَّهَ لَا يُحِبُّ الْكٰفِرِينَ ﴿۳۲﴾

ترجمہ: کہہ دیجئے! اگر تم اللہ تعالیٰ سے محبت رکھتے ہو تو میری تابعداری کرو خود اللہ تعالیٰ تم سے محبت کرے گا اور تمہارے گناہ معاف فرمادے گا اور اللہ تعالیٰ بڑا بخشنے والا مہربان ہے۔ (ال عمران: ۳۱)

کہہ دیجئے! کہ اللہ تعالیٰ اور رسول کی اطاعت کرو اگر یہ منہ پھیر لیں تو بے شک اللہ تعالیٰ کافروں سے محبت نہیں کرتا۔ (ال عمران: ۳۲)

وَلَقَدْ مَكَّنَّاكُمْ فِي الْأَرْضِ وَجَعَلْنَا لَكُمْ فِيهَا مَعَايِشَ قَلِيلًا مَّا تَشْكُرُونَ ﴿۱۰﴾

ترجمہ:- اور بیشک ہم نے تم کو زمین پر رہنے کی جگہ دی اور ہم نے تمہارے لیے اس میں سامانِ رزق پیدا کیا، تم لوگ بہت ہی کم شکر کرتے ہو۔ (الاعراف: ۱۰)

وَلَقَدْ خَلَقْنَاكُمْ ثُمَّ صَوَّرْنَاكُمْ ثُمَّ قُلْنَا لِلْمَلٰٓئِكَةِ اسْجُدُوا لِآدَمَ فَسَجَدُوا ۗ إِلَّا إِبْلِيسَ ۖ لَمْ يَكُنْ مِنَ السَّٰجِدِينَ ﴿۱۱﴾

ترجمہ:- اور ہم نے تم کو پیدا کیا، پھر ہم ہی نے تمہاری صورت بنائی پھر ہم نے فرشتوں سے کہا کہ آدم کو سجدہ کرو سوا سب نے سجدہ کیا بجز ابلیس کے وہ سجدہ کرنے والوں میں شامل نہ

ہوا۔ (الاعراف۔ ۱۱)

قَالَ مَا مَنَعَكَ إِلَّا تَسْجُدَ إِذْ أَمَرْتُكَ قَالَ أَنَا خَيْرٌ مِّنْهُ خَلَقْتَنِي

مِنْ نَّارٍ وَخَلَقْتَهُ مِنْ طِينٍ ⑫

ترجمہ:- حق تعالیٰ نے فرمایا تو جو سجدہ نہیں کرتا تو تجھ کو اس سے کون امر مانع ہے، جبکہ میں تجھ کو حکم دے چکا کہنے لگا میں اس سے بہتر ہوں، آپ نے مجھ کو آگ سے پیدا کیا ہے اور اس کو خاک سے پیدا کیا ہے۔ (الاعراف۔ ۱۲)

قَالَ فَاهْبِطْ مِنْهَا فَمَا يَكُونُ لَكَ أَنْ تَتَكَبَّرَ فِيهَا فَاخْرُجْ إِنَّكَ مِنَ الصَّاغِرِينَ ⑬

ترجمہ:- حق تعالیٰ نے فرمایا تو آسمان سے اتر تجھ کو کوئی حق حاصل نہیں کہ تو آسمان میں رہ کر تکبر کرے سو نکل بے شک تو ذیلیوں میں سے ہے۔ (الاعراف۔ ۱۳)

قَالَ أَنْظِرْنِي إِلَى يَوْمِ يُبْعَثُونَ ⑭

ترجمہ:- اس نے کہا مجھے مہلت دیجیے قیامت کے دن تک۔ (الاعراف۔ ۱۴)

قَالَ إِنَّكَ مِنَ الْمُنظَرِينَ ⑮

ترجمہ:- اللہ تعالیٰ نے فرمایا تجھ کو مہلت دی گئی۔ (الاعراف۔ ۱۵)

قَالَ فِيمَا آغَاوَيْتَنِي لَأَقْعُدَنَّ لَهُمْ صِرَاطَكَ الْمُسْتَقِيمَ ⑯

ترجمہ:- اس نے کہا بہ سبب اس کے کہ آپ نے مجھ کو گمراہ کیا ہے، میں قسم کھاتا ہوں کہ میں ان کے لیے آپ کی سیدھی راہ پر بیٹھوں گا۔ (الاعراف۔ ۱۶)

ثُمَّ لَا تِيْبَهُمْ مِّنْ بَيْنِ أَيْدِيهِمْ وَمِنْ خَلْفِهِمْ وَعَنْ أَيْمَانِهِمْ وَعَنْ

شَمَائِلِهِمْ وَلَا تَجِدُ أَكْثَرَهُمْ شَاكِرِينَ ⑰

ترجمہ:- پھر ان پر حملہ کروں گا ان کے آگے سے بھی اور ان کے پیچھے سے بھی اور ان کی داہنی جانب سے بھی اور بائیں جانب سے بھی اور آپ ان میں سے اکثر کو شکر گزار نہیں پائے گے۔ (الاعراف۔ ۱۷)

قَالَ اخْرُجْ مِنْهَا مَذْءُومًا مَّدْحُورًا لَمَنْ تَبِعَكَ مِنْهُمْ لَأَمْلَأَنَّ

جَهَنَّمَ مِنْكُمْ أَجْمَعِينَ ⑱

ترجمہ:- اللہ تعالیٰ نے فرمایا کہ یہاں سے ذلیل و خوار ہو کر نکل جا جو شخص ان میں سے تیرا کہنا مانے گا میں ضرور تم سب سے جہنم کو بھر دوں گا۔ (الاعراف۔ ۱۸)

وَيَادْمُ اسْكُنْ أَنْتَ وَزَوْجُكَ الْجَنَّةَ فَكُلَا مِنْ حَيْثُ شِئْتُمَا وَلَا تَقْرَبَا

هَذِهِ الشَّجَرَةَ فَتَكُونَا مِنَ الظَّالِمِينَ ﴿١٩﴾

ترجمہ:- اور ہم نے جو حکم دیا کہ اے آدم! تم اور تمہاری بیوی جنت میں رہو پھر جس جگہ سے چاہو دونوں کھاؤ اور اس درخت کے پاس مت جاؤ ورنہ تم دونوں ظالموں میں سے ہو جاؤ گے۔ (الاعراف-۱۹)

فَوَسْوَسَ لَهُمَا الشَّيْطَانُ لِيُبْدِيَ لَهُمَا مَا وَّرِىٰ عَنْهُمَا مِنْ سَوْآتِهِمَا
وَقَالَ مَا نَهَاكُمَا رَبُّكُمَا عَنْ هَذِهِ الشَّجَرَةِ إِلَّا أَنْ تَكُونَا مَلَكَتَيْنِ أَوْ

تَكُونَا مِنَ الْخَالِدِينَ ﴿٢٠﴾

ترجمہ:- پھر شیطان نے ان دونوں کے دلوں میں وسوسہ ڈالا تاکہ ان کی شرم گاہیں جو ایک دوسرے سے پوشیدہ تھیں دونوں کے روبرو بے پردہ کر دے اور کہنے لگا کہ تمہارے رب نے تم دونوں کو اس درخت سے اور کسی سبب سے منع نہیں فرمایا، مگر محض اس وجہ سے کہ تم دونوں کہیں فرشتے ہو جاؤ یا کہیں ہمیشہ زندہ رہنے والوں میں سے ہو جاؤ۔ (الاعراف-۲۰)

وَقَا سَمَهُمَا آتِي لَكُمْ آلِينَ النَّصِيحِينَ ﴿٢١﴾

ترجمہ:- اور ان دونوں کے روبرو قسم کھالی کہ یقین جانے میں تم دونوں کا خیر خواہ ہوں۔ (الاعراف-۲۱)

فَدَلَّهُمَا بِعُرْوَةٍ فَلَمَّا ذَاقَا الشَّجَرَةَ بَدَتْ لَهُمَا سَوْآتُهُمَا وَطَفِقَا
يَخْصِفْنَ عَلَيْهِمَا مِنْ وَّرَقِ الْجَنَّةِ وَنَادَاهُمَا رَبُّهُمَا أَلَمْ أَنْهَكُمَا عَنْ
تِلْكَ الشَّجَرَةِ وَأَقُلْتُ لَكُمَا إِنَّ الشَّيْطَانَ لَكُمْ عَدُوٌّ مُبِينٌ ﴿٢٢﴾

ترجمہ:- سو ان دونوں کو فریب سے نیچے لے آیا پس ان دونوں نے جب درخت کو چکھا دونوں کی شرم گاہیں ایک دوسرے کے روبرو بے پردہ ہو گئیں۔ اور دونوں اپنے اوپر جنت کے پتے جوڑ جوڑ کر رکھنے لگے اور ان کے رب نے ان کو پکارا، کیا میں تم دونوں کو اس درخت سے منع نہیں کر چکا تھا اور یہ بھی کہہ چکا تھا کہ شیطان تمہارا صریح دشمن ہے؟ (الاعراف-۲۲)

قَالَا رَبَّنَا ظَلَمْنَا أَنْفُسَنَا وَإِنْ لَمْ تَغْفِرْ لَنَا وَتَرْحَمْنَا لَنَكُونَنَّ

مِنَ الْخَاسِرِينَ ﴿٢٣﴾

ترجمہ:- دونوں نے کہا اے ہمارے رب! ہم نے اپنا بڑا نقصان کیا اور اگر تو ہماری مغفرت نہیں کرے گا اور ہم پر رحم نہیں کرے گا تو واقعی ہم نقصان پانے والوں میں سے ہو جائیں گے۔ (الاعراف-۲۳)

قَالَ اهْبِطُوا بَعْضُكُمْ لِبَعْضٍ عَدُوٌّ وَلَكُمْ فِي الْأَرْضِ مُسْتَقَرٌّ
وَمَتَاعٌ إِلَىٰ حِينٍ ﴿٢٣﴾

ترجمہ:- حق تعالیٰ نے فرمایا کہ نیچے ایسی حالت میں جاؤ کہ تم باہم ایک دوسرے کے دشمن ہو گے اور تمہارے واسطے زمین میں رہنے کی جگہ ہے اور نفع حاصل کرنا ہے ایک وقت تک۔ (الاعراف- ۲۳)

قَالَ فِيهَا تَحْيَوْنَ وَفِيهَا تَمُوتُونَ وَمِنْهَا تُخْرَجُونَ ﴿٢٤﴾

ترجمہ:- فرمایا تم کو وہاں ہی زندگی بسر کرنا ہے اور وہاں ہی مرنا ہے اور اسی میں سے پھر نکالے جاؤ گے۔ (الاعراف- ۲۴)

يَبْنِي آدَمَ قَدْ أَنْزَلْنَا عَلَيْكُمْ لِبَاسًا يُورِي سَوَاتِكُمْ وَرِيثًا وَلِبَاسِ

التَّقْوَىٰ ذَلِكُمْ خَيْرٌ ذَلِكُمْ مِنْ آيَةِ اللَّهِ لَعَلَّهُمْ يَذَّكَّرُونَ ﴿٢٥﴾

ترجمہ:- اے آدم (علیہ السلام) کی اولاد ہم نے تمہارے لیے لباس پیدا کیا جو تمہاری شرم گاہوں کو بھی چھپاتا ہے اور موجب زینت بھی ہے اور تقوے کا لباس یہ اس سے بڑھ کر ہے۔ یہ اللہ تعالیٰ کی نشانیوں میں سے ہے تاکہ یہ لوگ یاد رکھیں۔ (الاعراف- ۲۵)

يَبْنِي آدَمَ لَا يَفْتِنَنَّكُمُ الشَّيْطَانُ كَمَا أَخْرَجَ أَبَوَيْكُمُ مِنَ الْجَنَّةِ يَنْزِعُ

عَنْهَا لِبَاسَهَا لِيُرِيَهُمَا سَوَاتِيهَا إِنَّهُ يَرَاكُمْ هُوَ وَقَبِيلُهُ مِنْ حَيْثُ

لَا تَرَوْنَهُمْ إِنَّا جَعَلْنَا الشَّيْطَانَ أَوْلِيَاءَ لِلَّذِينَ لَا يُؤْمِنُونَ ﴿٢٦﴾

ترجمہ:- اے اولاد آدم! شیطان تم کو کسی خرابی میں نہ ڈال دے جیسا اس نے تمہارے ماں باپ کو جنت سے باہر کر دیا ایسی حالت میں ان کا لباس بھی اترواد پاتا کہ وہ ان کو ان کی شرم گاہیں دکھائے۔ وہ اور اس کا لشکر تم کو ایسے طور پر دیکھتا ہے کہ تم ان کو نہیں دیکھتے ہو۔ ہم نے شیطان کو ان ہی لوگوں کا دوست بنایا ہے جو ایمان نہیں لاتے۔ (الاعراف- ۲۶)

(ان آیات کا مضمون بائبل میں کتاب پیدائش کے باب ۳ میں آیت نمبر ۳ تا ۲۳ میں آیا ہے جسے

انہوں نے اپنے ہی انداز میں قلم بند کیا ہے۔)

هُوَ الَّذِي خَلَقَكُمْ مِنْ نَفْسٍ وَاحِدَةٍ وَجَعَلَ مِنْهَا زَوْجَهَا لِيَسْكُنَ

إِلَيْهَا فَلَمَّا تَغَشَّاهَا حَمَلَتْ حَمْلًا خَفِيًّا فَمَرَّتْ بِهِ فَلَمَّا أَثْقَلَتْ

دَعَا اللَّهَ رَبَّهُمَا لِيُنْزِلَ إِلَيْنَا مِصْرًا لِنَكُونَ مِنَ الشَّاكِرِينَ ﴿٢٧﴾

ترجمہ:- وہ اللہ تعالیٰ ایسا ہے جس نے تم کو ایک تین واحد سے پیدا کیا اور اسی سے اس کا جوڑا بنایا تاکہ وہ اس اپنے جوڑے سے انس حاصل کرنے پھر جب میاں نے بیوی سے قربت کی تو اس کو حمل رہ گیا ہلکا سا سو وہ اس کو لیے ہوئے چلتی پھرتی رہی پھر جب وہ بو جھل ہو گئی تو دونوں میاں بیوی اللہ سے جوان کا مالک ہے دعا کرنے لگے کہ اگر تو نے ہم کو صحیح سالم اولاد دے دی تو ہم خوب شکر گزاری کریں گے۔ (الاعراف۔ ۱۸۹)

فَلَمَّا أَتَاهَا صَاحِبًا جَعَلَا لَهُ شُرَكَاءَ فِيمَا آتَاهُمَا فَتَعَلَى اللَّهُ عَمَّا يُشْرِكُونَ ﴿۱۹۰﴾

ترجمہ:- سو جب اللہ نے دونوں کو صحیح سالم اولاد دے دی تو اللہ کی دی ہوئی چیز میں وہ دونوں اللہ کے شریک قرار دینے لگے سو اللہ پاک ہے ان کے شرک سے۔ (الاعراف۔ ۱۹۰)

پہلی آیت کریمہ میں اللہ تبارک و تعالیٰ نے تخلیق انسانی کے مکمل عمل کو سمیٹ دیا ہے کہ کس طرح ایک جوڑے سے انسان کی پیدائش کا نظام قائم فرمایا گیا ہے۔ اللہ تعالیٰ نے مرد و عورت کے جوڑے میں ایک کشش رکھی ہے، فطری تقاضے محفوظ کر دیئے ہیں تاکہ وہ ایک دوسرے کی قربت سے نہ صرف لطف اندوز ہو سکیں اور اُس لذت کو نسل انسانی کا سلسلہ جاری رکھنے کا سبب بنا دیا اور جب باہم ملاپ کے نتیجے میں حمل ٹھہر جاتا ہے تو اُس کیفیت کو بھی بتا دیا گیا ہے کہ حاملہ عورت یا کسی مخلوق الہی کی مادہ کس طرح چلتی پھرتی ہے اور جب بچے کی پیدائش قریب آ جاتی ہے تو جو درد و عورت محسوس کرتی ہے اُس کا اظہار بھی اللہ تعالیٰ نے فرما دیا ہے اور اس کا تدارک بھی بتا دیا گیا ہے۔

دوسری آیت کریمہ میں بھی انسانی فطرت کو اجاگر کیا گیا ہے کہ جب انسان کسی تکلیف میں مبتلا ہوتا ہے تو اُسے اللہ یاد آتا ہے لیکن تکلیف کے دور ہوتے ہی وہ اللہ تعالیٰ کی مہربانیوں کو بھول جاتا ہے اور اپنے بچوں کے نام بھی وہ ایسے رکھتا ہے جو کھلے کھلے شرک کے آئینہ دار ہوتے ہیں۔

حضرت آدم علیہ السلام زمین پر لگ بھگ ایک ہزار سال زندہ رہے۔ اس طویل عرصے میں اُن کی اولادوں میں ہی نہیں بلکہ اُن کی اولادوں کی اولادوں میں بھی اضافہ ہوتا رہا اور طویل عرصہ گزرنے کے بعد اللہ تعالیٰ نے اولادِ آدم علیہ السلام کو باخبر رکھنے کے لیے ایک بار پھر حضرت آدم علیہ السلام کی تخلیق کے عمل کو دہرا کر اہل زمین اولادِ آدم کو ان کی اصل اور تخلیق سے آگاہ فرمایا تاکہ انہیں احساس رہے کہ ان کی اپنی حقیقت کیا ہے اللہ تبارک و تعالیٰ نے ان کی تخلیق کیسے فرمائی ہے تاکہ وہ شیطان کے بہکائے میں آنے سے خود کو بچا سکیں اور اپنے بارے میں کسی غلط فہمی میں مبتلا نہ ہوں۔

وَلَقَدْ خَلَقْنَا الْإِنْسَانَ مِنْ صَلْصَالٍ مِنْ حَمَإٍ مَسْنُونٍ ﴿۲۶﴾

ترجمہ:- یقیناً ہم نے انسان کو کالی اور سڑی ہوئی کھنکھاتی مٹی سے پیدا فرمایا ہے۔ (الحجر۔ ۲۶)

آیت میں مٹی کی مختلف حالتوں کا ذکر کیا گیا ہے قرآن میں اسے کئی ناموں سے پکارا گیا ہے۔ خشک

مٹی کو تراب کہا گیا ہے بھیگی ہوئی مٹی کو طین اور گوندھی ہوئی بدبودار مٹی کو جما مسنون کہا گیا ہے اور جو خشک ہو کر کھن کھن بولے اسے صلصال اور جب آگ میں پکا دیا جائے تو اسے فجار (ٹھیکری) کہا گیا ہے۔ آیت میں انسان کی تخلیق جما مسنون یعنی گوندھی اور سڑی ہوئی بدبودار مٹی سے کی گئی ہے۔ اس کے بعد آنے والی آیت میں ارشاد ہوا ہے۔

وَالْجَانَّ خَلَقْنَاهُ مِنْ قَبْلُ مِنْ نَارِ السَّمُومِ ۝۲۷

ترجمہ:- اور اس سے پہلے جنات کو ہم نے لو والی آگ سے پیدا کیا۔ (الحجر۔ ۲۷)
آیت کریمہ میں اللہ تبارک و تعالیٰ انسانوں کو مطلع فرما رہا ہے خبر دے رہا ہے کہ تم سے پہلے ہم ایک اور مخلوق کو آگ کی لو سے پیدا کر چکے ہیں اللہ تعالیٰ نے اپنی قدرتِ کاملہ کا بھرپور اظہار فرمایا ہے تاکہ انسان جو اس وقت قطعی طور پر شیطان کے حربوں و وسوسوں سے بے خبر تھا بے آسانی اس کے بہکائے میں آسکتا تھا اس لیے اسے اللہ نے مکمل طور پر اس کی اصل حقیقت سے باخبر فرمادیا ہے تاکہ وہ اپنا ہر قدم خوب سوچ سمجھ کر اٹھائے اور احکامِ الہی سے کسی طرح بغاوت و انحراف نہ کر سکے۔

وَإِذْ قَالَ رَبُّكَ لِلْمَلٰٓئِكَةِ إِنِّي خَالِقٌ بَشَرًا مِّنْ صَلْصَالٍ مِّنْ حَمَإٍ مَّسْنُونٍ ۝۲۸

ترجمہ:- اور جب تیرے پروردگار نے فرشتوں سے فرمایا کہ میں ایک انسان کو کالی اور سڑی ہوئی کھنکھاتی مٹی سے پیدا کرنے والا ہوں۔ (الحجر۔ ۲۸)

فَإِذَا سَوَّيْتُهُ وَنَفَخْتُ فِيهِ مِنْ رُّوحِي فَقَعُوا لَهُ سٰجِدِينَ ۝۲۹

ترجمہ:- تو جب میں اسے پورا بنا چکوں اور اس میں اپنی روح پھونک دوں تو تم سب اس کے لیے سجدے میں گر پڑنا۔ (الحجر۔ ۲۹)
یہ مضمون سورۃ الاعراف کی آیت نمبر ۱۱ میں بھی آچکا ہے لیکن یہاں تھوڑے سے مختلف انداز و اسلوب میں ہے۔

فَسَجَدَ الْمَلٰٓئِكَةُ كُلُّهُمْ اٰجْمَعُونَ ۝۳۰ اِلَّا اِبٰلِيسَ ۗ اَبٰی اَنْ يَّكُوْنَ مَعَ

السَّٰجِدِيْنَ ۝۳۱ قَالَ يَا اِبٰلِيسُ مَا لَكَ اَلَّا تَكُوْنَ مَعَ السَّٰجِدِيْنَ ۝۳۲

ترجمہ:- چنانچہ تمام فرشتوں نے سب کے سب نے سجدہ کر لیا۔ مگر ابلیس کے کہ اس نے سجدہ کرنے والوں میں شمولیت کرنے سے (صاف) انکار کر دیا۔ (اللہ تعالیٰ نے) فرمایا! اے ابلیس تجھے کیا ہوا تو سجدہ کرنے والوں میں شامل نہ ہوا؟ (الحجر۔ ۳۰ تا ۳۲)

قَالَ لَمَّا كُنْ لَّا سَجُدًا لِّبَشَرٍ خَلَقْتَهُ مِنْ صَلْصَالٍ مِّنْ حَمَإٍ مَّسْنُونٍ ۝۳۳

قَالَ فَاخْرِجْ مِنْهَا فَاِنَّكَ رَجِيْمٌ ۝۳۴

ترجمہ:- وہ بولا میں ایسا نہیں کہ اس انسان کو سجدہ کروں جسے تو نے کالی اور سرخی ہوئی کھنکھاتی مٹی سے پیدا کیا ہے۔ فرمایا اب تو بہشت سے نکل جا کیوں کہ تو راندہ درگاہ ہے۔ (الحجر-۳۳-۳۴)

اللہ تبارک و تعالیٰ اپنے بندوں کی ہر طرح نگہداشت و نگہبانی فرماتا ہے وہ انہیں کسی حال میں کسی بھی طرح بے خبر نہیں چھوڑتا اور نہ ہی کسی طرح انہیں تاریکی میں رہنے دیتا ہے۔ یہی وجہ ہے کہ ابتدائے آفرینش سے لے کر تاقیامت اللہ تبارک و تعالیٰ نے اپنے بندوں کی رہنمائی کا پورا پورا بندوبست فرمادیا ہے حضرت آدم علیہ السلام کا دور ابتدائی دور تھا جب آبادی بھی اس قدر نہیں تھی لیکن شیطان مردود تو روز اول ہی آدم اور نسل آدم سے اپنی دشمنی کا اظہار کر چکا تھا اسی باعث اللہ تعالیٰ نے حضرت آدم علیہ السلام اور ان کی اولاد کو ہوشیار کرنے خبردار کرنے کے لیے اپنا ہدایت نامہ قرآن کا ایک خاص حصہ حضرت آدم علیہ السلام پر نازل فرمایا تاکہ وہ اپنی اولاد کی بھرپور انداز میں رہنمائی کر سکیں اور انہیں اللہ کی اطاعت و بندگی کا درس دے کر صراطِ مستقیم پر چلنے والا بننے میں ان کی مدد و معاونت کر سکیں۔ قرآن حکیم کا یہ حصہ ہو سکتا ہے کہ صحیفہ آدم کا حصہ رہا ہو اور بعد میں تورات میں شامل کر دیا گیا لیکن بنی اسرائیل کے علمائے نے جب اپنی مصلحتوں کے باعث تورات (قرآن) میں تحریف کی تو اس کلام کو کچھ سے کچھ کر دیا مندرجہ بالا آیات میں جو مکالمہ رب کائنات نے ارشاد فرمایا ہے ابلیس کے اور اپنے درمیان تو ان کا ذکر یقیناً کلام اولین جو حضرت آدم علیہ السلام کو عطا کیا گیا ہو گا جن کا ثبوت قرآن مجید کی یہ آیات ہیں جن کا کچھ نہ کچھ حصہ بائبل کی کتاب پیدائش میں کسی نہ کسی طرح آج بھی موجود ہے لیکن ابلیس کے یہ مکالمے نہیں ہیں اور ابلیس کو سانپ کا روپ دے دیا گیا ہے جبکہ قرآن وحدیث میں شیطان کو شیطان یا ابلیس ہی کہا گیا ہے سانپ یا کسی اور جانور سے تشبیہ نہیں دی گئی۔ اور نہ ہی تخلیق آدم کا وہ سارا عمل جس کا تذکرہ رب کائنات متعدد آیات قرآن میں فرما رہا ہے نہ کہیں ذکر ملتا ہے۔ جبکہ یہ بات قطعی تسلیم شدہ اور طے ہے کہ اللہ تعالیٰ نے قرآن کو لوح محفوظ پر پہلے ہی سے محفوظ فرمادیا تھا اس لیے اس میں بنی اسرائیل کے علمائے یہود نے جتنی بھی تحریفات کی سب کی قلعی قرآن مجید کے ذریعے کھول دی گئی اور تمام کتب الہیہ کی اصل تحریریں قرآن کریم کے ذریعے آشکار کر دی گئی ہیں۔ اللہ تعالیٰ جو بڑا باخبر علیم وخبیر ہے اس سے کوئی چیز نہ چھپی ہے نہ چھپ سکتی ہے اور نہ ہی وہ مالک وخالق کبھی کچھ ذرا بھی نہیں بھولتا اسی باعث جب اللہ کو منظور ہوا کہ اب تکمیل دین کرنا ہے تو اس نے اپنے محبوب ترین نبی آخر الزماں کو مبعوث فرمایا اور ان پر قرآن مجید کی تکمیل فرمادی جو رہتی دنیا کے لیے ایک اٹل حقیقی قانون و احکام الہی کی جامع کتاب ہے قرآن کریم میں سورۃ الحجر کی مزید آگے آنے والی آیات و مکالمات کا تذکرہ بھی تورات و انجیل میں کہیں نہیں ملتا۔

وَإِنَّ عَلَيْكَ اللَّعْنَةَ إِلَى يَوْمِ الدِّينِ ﴿۳۵﴾

ترجمہ:- اور تجھ پر میری پھٹکار ہے قیامت کے دن تک۔ (الحجر-۳۵)

قَالَ رَبِّ فَأَنْظِرْنِي إِلَى يَوْمٍ يُبْعَثُونَ ﴿٣٦﴾

ترجمہ:- کہنے لگا اے میرے رب! مجھے اس دن تک کی مہلت دے کہ جب لوگ دوبارہ اٹھا کر کھڑے کیے جائیں۔ (الحجر-۳۶)

قَالَ فَإِنَّكَ مِنَ الْمُنظَرِينَ ﴿٣٧﴾

ترجمہ:- فرمایا اچھا تو ان میں سے ہے جنہیں مہلت ملی ہے۔ (الحجر-۳۷)

إِلَى يَوْمِ الْوَقْتِ الْمَعْلُومِ ﴿٣٨﴾

ترجمہ:- روز مقرر کے وقت تک کی۔ (الحجر-۳۸)

قَالَ رَبِّ بِمَا أَغْوَيْتَنِي لَأُزَيِّنَنَّ لَهُمْ فِي الْأَرْضِ وَلَا أُغْوِيَنَّهُمْ أَجْمَعِينَ ﴿٣٩﴾

الْإِعْبَادَكَ مِنْهُمْ الْمُخْلِصِينَ ﴿٤٠﴾

ترجمہ:- (شیطان نے) کہا اے میرے رب! چونکہ تو نے مجھے گمراہ کیا ہے مجھے بھی قسم ہے کہ میں بھی زمین میں ان کے لیے معاصی کو مزین کروں گا اور ان سب کو بہکاؤں گا بھی۔ سوائے تیرے ان بندوں کے جو منتخب کر لیے گئے ہیں۔ (الحجر-۳۹-۴۰)

قَالَ هَذَا صِرَاطٌ عَلَيَّ مُسْتَقِيمٌ ﴿٤١﴾ إِنَّ عِبَادِي لَيْسَ لَكَ عَلَيْهِمْ

سُلْطَنٌ إِلَّا مَنْ اتَّبَعَكَ مِنَ الْغَوِينَ ﴿٤٢﴾

ترجمہ:- ارشاد ہوا کہ ہاں یہی مجھ تک پہنچنے کی سیدھی راہ ہے۔ میرے بندوں پر تجھے کوئی غلبہ نہیں، لیکن ہاں جو گمراہ لوگ تیری پیروی کریں۔ (الحجر-۴۱-۴۲)

وَإِنَّ جَهَنَّمَ لَمَوْعِدُهُمْ أَجْمَعِينَ ﴿٤٣﴾ لَهَا سَبْعَةُ أَبْوَابٍ لِكُلِّ بَابٍ

مِنْهُمْ جُزْءٌ مَّقْسُومٌ ﴿٤٤﴾

ترجمہ:- یقیناً ان سب کے وعدے کی جگہ جہنم ہے جس کے سات دروازے ہیں ہر دروازے کے لیے ان کا ایک حصہ بنا ہوا ہے۔ (الحجر-۴۳-۴۴)

إِنَّ الْمُتَّقِينَ فِي جَنَّاتٍ وَعُيُونٍ ﴿٤٥﴾ أَدْخُلُوهَا بِسَلَامٍ آمِنِينَ ﴿٤٦﴾ وَنَزَعْنَا

مَا فِي صُدُورِهِمْ مِنْ غَلٍّ إِخْوَانًا عَلَى سُرُرٍ مُتَقَابِلِينَ ﴿٤٧﴾ لَا يَمَسُّهُمْ فِيهَا

نَصَبٌ وَمَا هُمْ مِنْهَا بِمُخْرَجِينَ ﴿٤٨﴾ نَبِيِّ عِبَادِي أَنِّي أَنَا الْغَفُورُ الرَّحِيمُ ﴿٤٩﴾

ترجمہ:- پرہیزگار جنتی لوگ باغوں اور چشموں میں ہوں گے۔ (ان سے کہا جائے گا) سلامتی

اور امن کے ساتھ اس میں داخل ہو جاؤ۔ ان کے دلوں میں جو کچھ رنجش و کینہ تھا ہم سب کچھ نکال دیں گے وہ بھائی بھائی بنے ہوئے ایک دوسرے کے آمنے سامنے تختوں پر بیٹھے ہوں گے۔ نہ تو وہاں انہیں کوئی تکلیف چھوسکتی ہے اور نہ وہ وہاں سے کبھی نکالے جائیں گے۔ میرے بندوں کو خبر دے دو کہ میں بہت بخشنے والا اور بڑا ہی مہربان ہوں۔ (الحجر ۴۵ تا ۴۹)

وَأَنَّ عَذَابِي هُوَ الْعَذَابُ الْأَلِيمُ ﴿۵۰﴾

ترجمہ:- اور ساتھ ہی میرے عذاب بھی نہایت دردناک ہیں۔ (الحجر-۵۰)

جو مضمون الحجر کی آیات ۲۶ تا ۴۲ میں ارشاد ہوا ہے وہی مضمون سورہ بنی اسرائیل کی آیات ۶۱ تا ۶۳ میں بھی دہرایا گیا ہے۔ اور اس سے قبل بقرہ اور سورہ اعراف کی آیات میں بھی آچکا ہے۔ اب یہاں چوتھی مرتبہ اسے بیان کیا جا رہا ہے اور آئندہ بھی سورہ کہف، سورہ طہ اور سورہ ص میں بھی یہی ذکر آیا ہے۔ ایسا اس لیے کیا گیا کہ اول تو یہ قرآن کا مخصوص اسلوب بیان ہے اس میں دہرائی جانے والی آیات ہیں دوسرے یہ بھی کہ بالکل ابتدائی دور میں نہ تعلیم کا کوئی باقاعدہ انتظام تھا نہ ہی کچھ لکھنے لکھانے کا بندوبست کلام الہی قرآن کریم بھی بذریعہ وحی حضرت آدم علیہ السلام پر نازل ہوتا تھا جسے وہ اپنی ذہانت و یادداشت سے زبانی دہرا کر اپنی اولاد کو سنا دیا کرتے اور ان تک پیغام الہی کو پہنچانے کی ذمہ داری ادا کر دیا کرتے تھے یہی سبب ہے کہ ان ہی آیات الہی کی بار بار تکرار ہوئی ہے کہ اللہ کے بندے جو بھی اور جتنے بھی تھے اولاد آدم علیہ السلام میں ان کی نصیحت و تعلیم کا اس طرح بندوبست اللہ تعالیٰ نے فرمایا تھا۔

اس کے باوجود اولاد آدم علیہ السلام اپنی بالکل ابتدا میں ہی شیطان کے بہکائے میں پھنسے لگے تھے جیسے ان کے اولین بیٹے قابیل اور ہابیل کے درمیان اختلاف کا پیدا ہونا جس کا ذکر قرآن مجید میں سورہ المائدہ میں اللہ تبارک و تعالیٰ نے ارشاد فرمایا ہے۔

وَآتَلُّ عَلَيْهِمْ نَبَأَ ابْنِي آدَمَ بِالْحَقِّ إِذْ قَرَّبَا قُرْبَانًا فَتُقْبِلَ مِنْ أَحَدِهِمَا وَلَمْ

يُتَقَبَّلْ مِنَ الْآخَرِ قَالَ لَأَقْتُلَنَّكَ قَالَ إِنَّمَا يَتَقَبَّلُ اللَّهُ مِنَ الْمُتَّقِينَ ﴿۲۷﴾

ترجمہ:- آدم (علیہ السلام) کے دونوں بیٹوں کا کھرا کھرا حال بھی انہیں سناؤ ان دونوں نے ایک نذرانہ پیش کیا ان میں سے ایک کی نذر تو قبول ہو گئی اور دوسرے کی مقبول نہیں ہوئی تو وہ کہنے لگا کہ میں تجھے مار ہی ڈالوں گا اس نے کہا اللہ تعالیٰ تقویٰ والوں کا ہی عمل قبول کرتا ہے۔ (المائدہ: ۲۷)

لَئِنْ بَسَطْتَ إِلَيَّ يَدَكَ لِتَقْتُلَنِي مَا أَنَا بِبَاسٍ بِيَدَيْكَ إِيَّاكَ لَأَقْتُلَنَّكَ

إِنِّي أَخَافُ اللَّهَ رَبَّ الْعَالَمِينَ ﴿۲۸﴾

ترجمہ:- گو تو میرے قتل کے لیے دست درازی کرے لیکن میں تیرے قتل کی طرف ہرگز اپنے ہاتھ

نہیں بڑھاؤں گا میں تو اللہ تعالیٰ پروردگارِ عالم سے خوف کھاتا ہوں۔ (المائدہ-۲۸)

إِنِّي أُرِيدُ أَنْ تَبُوَ آبَائِي مُعِي وَإِثْمِكَ فَتَكُونَ مِنَ أَصْحَابِ النَّارِ وَذَلِكَ جَزَاءُ الظَّالِمِينَ ﴿۲۸﴾

ترجمہ:- میں تو چاہتا ہوں کہ تو میرا گناہ اور اپنے گناہ اپنے سر پر رکھ لے اور دوزخیوں میں شامل ہو جائے ظالموں کا یہی بدلہ ہے۔ (المائدہ-۲۹)

فَطَوَّعَتْ لَهُ نَفْسُهُ قَتْلَ أَخِيهِ فَقَتَلَهُ فَأَصْبَحَ مِنَ الخٰسِرِينَ ﴿۳۰﴾

ترجمہ:- پس اسے اس کے نفس نے اپنے بھائی کے قتل پر آمادہ کر دیا اور اس نے اسے قتل کر ڈالا جس سے (وہ) نقصان پانے والوں میں سے ہو گیا۔ (المائدہ-۳۰)

اللہ تبارک و تعالیٰ جو بڑا ہی صاحبِ حکمت و حکیم و دانہ ہے مدبر ہے اس نے کس حکمت و دانائی سے قاتل کی تعلیم کا بندوبست فرمایا جو رہتی دنیا تک کے لیے کارآمد رہا۔ کیونکہ قابیل کے قتل سے پہلے کسی انسان کی موت واقع نہیں ہوئی تھی اس لیے مرنے والے کی تدفین کا علم بھی کسی کو کسی طرح نہیں تھا۔ اللہ اکبر اللہ تعالیٰ اپنے بندوں کا کس طرح اور کیسا خیال رکھتا ہے کہ اس نے قاتل کو مقتول کی تدفین کس طرح سکھائی اس کا اظہار ارشادِ باری تعالیٰ کے ذریعے قرآن کریم میں اس طرح سے ہوا ہے۔

فَبَعَثَ اللّٰهُ غُرَابًا يَبْحَثُ فِي الْاَرْضِ لِيُرِيَهُ كَيْفَ يُوَارِي سَوْءَةَ اَخِيهِ

قَالَ يُوَيْلَتِي اَعْجَزْتُ اَنْ اَكُوْنَ مِثْلَ هٰذَا الْغُرَابِ فَاُوَارِي سَوْءَةَ

اَخِي فَاَصْبَحَ مِنَ التّٰدِمِيْنَ ﴿۳۱﴾

ترجمہ:- پھر اللہ تعالیٰ نے ایک کوئے کو بھیجا جو زمین کھود رہا تھا تاکہ اسے دکھائے کہ وہ کس طرح اپنے بھائی کی نعش کو چھپا دے وہ کہنے لگا ہائے افسوس! کیا میں ایسا کرنے سے بھی گیا گزرا ہو گیا کہ اس کوئے کی طرح اپنے بھائی کی لاش دفن دیتا؟ پھر تو (وہ بڑا ہی) پشیمان اور شرمندہ ہو گیا۔ (المائدہ-۳۱)

سورۃ المائدہ کی ان آیات کی بعض جزئیات وضاحت طلب ہیں۔ کیونکہ قرآن کریم کا ایک اہم حصہ جو حضرت آدم علیہ السلام سے شروع ہو کر حضرت عیسیٰ علیہ السلام تک نازل ہوا وہ سب کا سب ایک طویل عرصے تک بنی اسرائیل کے علما کی تحویل میں رہا جس میں انہوں نے من مانی تحریفات اور تصریحات کیں جس کی وجہ سے اسرائیلیات جو یہودی علما کی فن کاری کا نمونہ ہیں مفسرین قرآن مجید پر بھی اکثر و بیشتر حاوی نظر آتی ہیں اس لیے اس سلسلے میں وضاحت کی شدید ضرورت محسوس کی جا رہی ہے۔

قرآن مجید کی سورۃ المائدہ کی ان آیات میں حضرت آدم علیہ السلام کے دونوں بیٹوں کے نام اللہ تبارک و تعالیٰ نے قطعی ظاہر نہیں فرمائے اسی طرح احادیث میں بھی ان کے نام لیے بغیر نہیں

بنی آدم کی ترکیب ہی استعمال ہوئی ہے۔ تاہم مفسرین نے اس سے حضرت آدم علیہ السلام کے دو بیٹے ہابیل (مقتول) اور قابیل (قاتل) ہی مراد لیے ہیں۔ غالباً اس ضمن میں مفسرین کرام کا اصل مآخذ اسرائیلی روایات اور بالخصوص تورات رہی ہے کیونکہ تورات میں کتاب پیدائش باب چار کی آیت ۱۰ تا ۱۶ میں ان کے نام ہابیل یا ہابل (ABEL) اور قابیل کو قائن (CAIN) لکھا گیا ہے (دیکھیے عہد نامہ قدیم پیدائش)

محقق الطبری نے اپنی تاریخ میں ہر جگہ قابیل کو قائن ہی لکھا ہے۔ جبکہ بعض مفسرین حسن و ضحاک نے انہیں بنی آدم ہی لکھا ہے۔ جبکہ صحابہ کرام رضوان اللہ اجمعین اور تابعین رحمہم اللہ نے اس ترکیب سے حضرت آدم علیہ السلام کے دو حقیقی بیٹے ہی مراد لئے ہیں۔ ایسے ہی کوئے کے واقعے کے بارے میں بھی اسرائیلی روایات بہت کچھ کہتی ہیں، لیکن حقیقت صرف اتنی ہی ہے جو کلام الہی کے ذریعے قرآن مجید کی زینت بنی ہے۔ ایسے ہی ان دونوں کی قربانی یا نیاز کے بارے میں بھی مختلف روایات پائی جاتی ہیں جو سب کی سب ہی اسرائیلی رنگ میں رنگی ہوئی ہیں۔ اگر قرآن کی آیت پر غور و فکر کریں تو اس سے یہ بات واضح ہو رہی ہے کہ دونوں کے درمیان مقابلہ قربانی یا نیاز کی قبولیت اور عدم قبولیت کے بارے میں تھا۔ مشہور مفسر الطبری کے مطابق جو انہوں نے صحابہ کرام اور تابعین رحمہم اللہ سے نقل کیا ہے کہ یہ قربانی انہوں نے اپنی مرضی سے حکم الہی کے تحت کی تھی۔ انہیں حکم ہوا تھا کہ اپنا عمدہ اور بہتر مال اللہ کی راہ میں صدقہ کرو۔ جیسا کہ سورۃ البقرہ۔ ۲۶۷۔ سورۃ آل عمران ۹۴ میں اہل ایمان کو ایسا ہی حکم الہی ہوا ہے۔

ہابیل نے اپنے والد حضرت آدم کے حکم اور حکم الہی کے مطابق اپنا موٹا تازہ جانور (بھیڑیا مینڈھا) دیا جبکہ قابیل نے گھٹیا قسم کا غلہ بطور نیاز دیا۔ اللہ تعالیٰ نے ہابیل کی قربانی ان کی حسن نیت اور خلوص کی وجہ سے قبول فرمائی اور قابیل کی قربانی غیر مقبول ٹھہری، کیونکہ اس میں اس کا خلوص نیت شامل نہیں تھا۔ یہ قبولیت الہی آگ کے ذریعے ظاہر ہوئی کہ ہابیل کی قربانی کو آگ نے جلا ڈالا اور قابیل کی جوں کی توں پڑی رہ گئی۔ (تفسیر ابن کثیر)

قتل کا سبب اسی سے ہی سمجھا جاسکتا ہے کہ قربانی کی قبولیت اور نامقبولیت نے ان دونوں میں مخالفت پیدا کر دی۔ شیطان جو انسان کا ازلی دشمن قرار پا چکا تھا اس نے اپنی کارروائی مکمل کر لی اور قابیل کے دل میں حسد پیدا کر دیا۔ (ابن کثیر) اور خود تورات سے بھی اس کی تائید ہوتی ہے (پیدائش باب ۴ آیات ۱ تا ۱۶)

چونکہ ہابیل کی موت یا قتل دنیا میں کسی بھی انسان کی پہلی موت تھی اسی بنا پر قاتل کا پریشان ہونا اور سرگرداں ہونا اس کا فطری عمل تھا۔ اسے پریشانی یہ تھی کہ مقتول کی لاش کا کیا کرے؟ اسے کہاں اور کیسے ٹھکانے لگائے۔ چنانچہ اسے سمجھانے سکھانے کے لیے ایک کوئے یا کوؤں کی جوڑی کو اس کے سامنے لایا گیا۔ دونوں آپس میں لڑنے پھر ایک نے دوسرے کو مار ڈالا۔ اور

مارنے والے کوئے نے زمین کرید کر مرنے والے کوئے کو دفن دیا اس طرح اولاد آدم کو مردوں کی تدفین کے طریقہ کی تعلیم دی گئی۔ (روح المعانی)

سورۃ المائدہ کی آیات ۲۷ تا ۳۱ میں مذکور واقعہ قرآن مجید اور تورات دونوں میں آیا ہے کیونکہ دونوں ایک ہی کتاب ہیں لیکن اس کی جزئیات کے سلسلے میں بہت سی باتیں اسرائیلیات کی بلا حیل و حجت قبول کر لی گئی ہیں جن میں بطور خاص حضرت آدم علیہ السلام کے ان دونوں بیٹوں جن کو یہود نے ہابیل و قابیل کے نام دے کر مخالفت کے سلسلے میں دوسرے اور تیسرے درجے کی اسرائیلی بے سرو پا حکایات قصے کہانیوں اور اساطیر جو دونوں بھائیوں کے سلسلے میں بیان کیا گیا ہے کہ دونوں بھائیوں میں یہ جھگڑا عورتوں کی وجہ سے ہوا۔ کیونکہ حضرت آدم علیہ السلام کے یہاں تو ام بچے (لڑکا لڑکی) پیدا ہوا کرتے تھے نسل انسانی کے محدود ہونے کی بنا پر ایک بار پیدا ہونے والے جڑواں بچوں کا نکاح اگلی بار پیدا ہونے والے جڑواں بچوں (لڑکا لڑکی) سے کر دیا جاتا تھا۔ اسی اصول کے مطابق قابیل کی بہن جو بڑی حسین و جمیل تھی کا نکاح ہابیل سے ہونا تھا اور ہابیل کی جڑواں بہن جو بد صورت تھی کا نکاح قابیل سے ہونا تھا مگر اس فیصلے کو قابیل نے منظور نہیں کیا اس پر آتشِ قربانی کے ذریعے تصفیے کا فیصلہ کرنے کو کہا گیا یہ فیصلہ بھی قابیل کے خلاف ہوا اس پر اس نے غصے کے مارے اپنے بھائی کو قتل کر دیا۔ اس واقعے کی اس طرح کی تفصیل نہ احادیث سے ثابت ہے نہ کسی اور اسلامی ذریعے سے ثابت ہے یعنی نہ صحابہ سے نہ تابعین سے اور نہ ہی خود تورات یا بائبل کے عہد نامہ قدیم یا جدید کے کسی صحیفے میں موجود ہے۔ یہ سب اسرائیلیات میں سے ہے جو محض داستان طرازی ہے اس کی حقیقت ایک افسانے سے زیادہ نہیں ہے۔ وہ بھی سنئے سنائے افسانے سے۔

چونکہ ہابیل کا قتل نسل انسانی کا پہلا قتل تھا اور قابیل نسل انسانی کا پہلا قاتل۔ مرفوع روایات میں آنحضرت صلی اللہ علیہ وسلم سے مروی ہے کہ دنیا میں جہاں کہیں بھی کوئی قتل ہوگا تو اس قتل کا گناہ قاتل کے علاوہ حضرت آدم علیہ السلام کے بیٹے (قابیل) کو بھی ضرور پہنچے گا کیونکہ اس نے ہی قتل کرنے کے طریقے کو رواج دیا۔ (مسند احمد بن حنبل)

قرآن مجید کا یہ حصہ جس کے بارے میں قیاس کیا جاسکتا ہے کہ یہ صحیفہ آدم علیہ السلام ہو سکتا ہے کیونکہ تورات سے کافی مماثلت آمیز آیات ملتی ہیں۔

صحیفہ حضرت شیث علیہ السلام
(شاید گزشتہ تعلیمات یا اس سے ملتی جلتی تعلیمات اس صحیفے میں رہی ہوں)

حضرت شیث علیہ السلام حضرت آدم علیہ السلام کے تیسرے بیٹے تھے جو ان کے ایک بیٹے (ہابیل) کے قتل کے پانچ سال بعد پیدا ہوئے جبکہ آدم علیہ السلام کی عمر تقریباً ایک سو بیس سال تھی چونکہ حضرت شیث علیہ السلام حضرت آدم علیہ السلام کے یہاں ان کے ایک بیٹے کے قتل ہو جانے کے بعد پیدا ہوئے تھے اسی نسبت سے ان کا نام شیث یعنی اللہ کا عطیہ رکھا گیا تھا۔ ابن اثیر کی تصریح کے مطابق وہ اللہ کے نبی تھے جن پر پچاس صحیفے نازل ہوئے اور حضرت آدم علیہ السلام کی وفات پر حضرت آدم علیہ السلام کے حکم پر انہیں ہی ان کا وارث اور وصی مقرر کیا گیا۔ حضرت شیث علیہ السلام کی نسل سے آج دنیا آباد ہے کیونکہ حضرت آدم کے مقتول بیٹے (ہابیل) نے کوئی اولاد نہیں چھوڑی تھی اور قابیل کے وارث سیلاب میں غرق ہو گئے تھے۔ یہ بھی کہا جاتا ہے کہ حضرت شیث علیہ السلام مکہ میں رہتے تھے انہوں نے ہی ان صحائف کو ایک جگہ اکٹھا کیا جو خود ان پر اور حضرت آدم علیہ السلام پر نازل ہوئے تھے۔ انہوں نے ہی خانہ کعبہ کو زمین پر پہلی بار پتھر اور چکنی مٹی سے تعمیر کیا تھا۔

حضرت شیث کی پیدائش کے بعد حضرت آدم علیہ السلام تقریباً آٹھ سو یا ساڑھے آٹھ سو سال زندہ رہے۔ حضرت آدم علیہ السلام کے بارے میں کہا جاتا ہے کہ انہوں نے اپنی زندگی کے تقریباً چالیس سال جنت میں گزارے۔ اس طرح ان کی کل عمر تقریباً ایک ہزار سال کی تھی۔ ان کے چہرے پر بال نہیں تھے وہ بے ریش تھے۔ جبکہ حضرت شیث کے چہرے پر داڑھی تھی اور ان کی زبان سریانی تھی اور تمام وحی قرآن سریانی زبان میں ہی نازل ہوا کرتی تھی۔ انہیں شیث کے علاوہ ”پا“ بھی کہا جاتا تھا جس کے سریانی میں معنی ”استاذ“ کے ہیں۔ ان کے زمانے میں ہی انسان (ان کی اولاد) دو حصوں میں بٹ گئے تھے ایک گروہ وہ تھا جو اللہ کا فرماں بردار اور اطاعت گزار تھا ایک گروہ وہ تھا جو قابیل کی اولاد کے پیروکار تھے یعنی اللہ کے باغی تھے۔ بائبل کی کتاب پیدائش کے باب چار کی آیت ایک میں شیث علیہ السلام کو سیت یا CAIN کا نام دیا گیا ہے۔

حضرت شیث حضرت آدم علیہ السلام کے بہت ہی چہیتے بیٹے تھے۔ اسی باعث حضرت آدم نے انہیں اپنا جاں نشین مقرر کیا تھا اور اپنے تمام علوم حکم الہی سے انہیں سکھائے۔ ان کی اولادوں میں اکیس مرد اور بیس لڑکیاں تھیں اور ان کی اولادوں کی اولادیں ان کے نواسے نواسی پوتے پوتیاں تقریباً چالیس ہزار کے لگ بھگ تھے۔ انہوں نے اپنے بڑے بیٹے انوش (Enoch) کو اپنا جاں نشین بنایا تھا ان کا انتقال ۹۱۲ برس کی عمر میں ہوا ان کو کوہ البوقیس کے دامن میں ان کے والدین کے پہلو میں دفن کیا گیا تھا۔ وہ مکہ میں رہتے تھے اور ہر سال حج کی رسم ادا کیا کرتے تھے۔ حضرت شیث علیہ السلام کا ایک قول

بہت مشہور ہوا تھا۔ ”اے شیث دنیا میں غفلت و آرام کا راستہ مت اختیار کرو جو راستہ اختیار کرو سوچ کر مشورہ ضرور کرنا ماں باپ کا حق پہچاننا، مصائب پر صبر کرنا اور نعمتوں پر شکر کرنا۔“

قرآن کا وہ تمام حصہ جو مختلف صحائف کی صورت حضرت آدم علیہ السلام پر نازل ہو چکا تھا انہوں نے نہ صرف اسے جمع کیا اور خود ان پر جو وحی نازل ہوئی ان کی تعداد پچاس ہے۔ اسے بھی حکم الہی کے مطابق محفوظ کیا۔ قرآن مجید کی وہ آیات اور حصہ جو آپ گزشتہ صفحات میں ملاحظہ کر چکے ہیں اس کے علاوہ وہ قرآنی احکام و آیات جو حضرت شیث پر نازل ہوئیں (اس کا امکان یہ ضروری نہیں ہے لیکن امر اللہ تعالیٰ ہی جاننے والا ہے یہاں ہم ممکنات کے سہارے ہی چل رہے ہیں۔) درج ذیل ہیں۔ یہاں سے صحیفہ شیث علیہ السلام شروع ہو رہا ہے۔

وَإِذْ قُلْنَا لِلْمَلٰٓئِكَةِ اسْجُدُوْا لِاٰدَمَ فَسَجَدُوْۤا اِلَّا اِبْلِیْسَ ۗ قَالَ ؕ اَسْجُدْ

لِمَنْ خَلَقْتَ طٰٓیْنًا ۗ

ترجمہ:- جب ہم نے فرشتوں کو حکم دیا کہ آدم کو سجدہ کرو تو ابلیس کے سوا سب نے کیا اس نے کہا کہ کیا میں اسے سجدہ کروں جسے تو نے مٹی سے پیدا کیا ہے۔ (بنی اسرائیل - ۶۱)

گوکہ گفتگو کے اعتبار سے تو آیت کا مطلب وہی ہے جو گزشتہ آیات میں گزر چکا ہے لیکن لب و لہجہ اور اسلوب مختلف ہے اسی بات کو نئے انداز سے دہرایا گیا ہے۔

حضرت شیث علیہ السلام کے زمانے میں اولاد آدم علیہ السلام نیک و بد دو گروہوں میں تقسیم ہو چکی تھی اس لیے بھی اُسے اُس کی اصل حقیقت سے آگاہ کرنا ضروری تھا۔

قَالَ اَرَاۤءَ یٰۤاٰدَمُ هٰذَا الَّذِیْ كَرَّمْتَ عَلٰی لٰٓئِنِ اٰخَرْتَنِ اِلٰی یَوْمِ الْقِیٰمَةِ لَآحْتَنِبَنَّ
ذُرِّیَّتَهُۥ اِلَّا قَلِیْلًا ۗ

ترجمہ:- اچھا دیکھ لے اسے تو نے مجھ پر بزرگی تو دی ہے لیکن اگر مجھے بھی قیامت تک تو نے ڈھیل دی تو میں اس کی اولاد کو بجز بہت تھوڑے لوگوں کے اپنے بس میں کر لوں گا۔ (بنی اسرائیل - ۶۲)

قَالَ اِذْهَبْ فَمَنْ تَبِعَكَ مِنْهُمْ فَاِنَّ جَهَنَّمَ جَزَاۗءٌ وَّكَمٌ جَزَاۗءٌ مَّقُوْرًا ۗ

ترجمہ:- ارشاد ہوا کہ جان میں سے جو بھی تیرا تابعدار ہو جائے گا تو تم سب کی سزا جہنم ہے جو پورا پورا بدلہ ہے۔ (بنی اسرائیل - ۶۳)

وَاسْتَفْزِزْ مَنِ اسْتَطَعْتَ مِنْهُمْ بِصَوْتِكَ وَاَجْلِبْ عَلَيْهِمُ بِخَيْلِكَ وَرَجِلِكَ

وَوَسَّارِكُهُمْ فِی الْاَمْوَالِ وَالْاَوْلَادِ وَعِدْهُمْ وَمَا یَعِدُ هُمُ الشَّیْطٰنُ اِلَّا غُرُوْرًا ۗ

ترجمہ:- ان میں سے تو جسے بھی اپنی آواز سے بہکا سکے بہکا لے اور ان پر اپنے سوار اور

پیادے چڑھالا اور ان کے مال اور اولاد میں سے اپنا بھی سا جھا لگا اور انہیں (اپنے جھوٹے) وعدے دے لے ان سے جتنے بھی وعدے شیطان کے ہوتے ہیں (وہ) سب کے سب سراسر فریب ہیں۔ (بنی اسرائیل - ۶۳)

حضرت شیث علیہ السلام کی اولاد اور ان کے بھائی قابیل کی اولاد دو مختلف گروہوں میں تقسیم ہو چکی تھی اور ایک نیکو کار تھے تو قابیل کی اولاد شیطان کے چنگل میں پھنس کر بدراہ ہو چکی تھی۔ وہ شیطان کے جھانے میں آ کر احکام الہی سے منحرف ہو چکے تھے۔ یوں تو خود قابیل نے ہی احکام الہی سے انحراف کی ابتدا کی تھی اور شیطان کے بہکائے میں آ کر بھٹک چکے تھے۔ اللہ تعالیٰ ایسے ہی بدراہ اور گمراہ لوگوں کے بارے میں مطلع فرما رہا ہے کہ ان کا حشر بھی شیطان جیسا اور شیطان کے ساتھ ہی ہوگا اور نیک اور صالح افراد کے لیے انعامات الہی اور فضل و کرم ہوگا۔ ایسے ہی سچے لوگوں کے بارے میں بھی اللہ تعالیٰ اہل خیر کو مطلع فرما رہا ہے کہ وہ مطمئن رہیں کہ ان کا رب ان کے ساتھ ہے ان کا کارساز و مددگار ہے۔

إِنَّ عِبَادِي لَيْسَ لَكَ عَلَيْهِمْ سُلْطٰنٌ وَكَفٰى بِرَبِّكَ وَكِيلًا ﴿٦٥﴾

ترجمہ:- میرے سچے بندوں پر تیرا کوئی قابو اور بس نہیں۔ تیرا رب کارساز کرنے والا کافی ہے۔ (بنی اسرائیل - ۶۵)

آیت کریمہ میں اللہ تعالیٰ گو کہ بظاہر تو شیطان کو جواب دے رہا ہے لیکن اپنے نیک اور صالح افراد کے لیے خوش خبری کا اعلان عام فرما رہا ہے اور بندوں کی نسبت اپنی طرف کر کے انہیں شرف و اعزاز سے نواز رہا ہے۔ جس سے معلوم ہو رہا ہے کہ اللہ تعالیٰ کے خاص بندے نیک و صالح سچے افراد کو شیطان بہکانے میں ناکام و نامراد ہی رہے گا۔

آنے والی آیت میں اللہ تبارک و تعالیٰ ایسے لوگوں کو مخاطب فرما رہا ہے جو شیطان کے بہکائے میں آ کر گمراہ ہو گئے اور احکام و قوانین الہی سے منحرف ہو گئے ایسے لوگوں کو ان کی اصل حقیقت کا آئینہ دکھایا گیا ہے کہ تمہاری اوقات و حیثیت تو یہ ہے پھر بھی تم تکبر کرتے ہو اور اپنے مالک و آقا اور خالق و پروردگار سے بغاوت کرتے ہو اور اپنے دشمن اولیٰین کے ہم جولی بنے پھرتے ہو ایسے لوگوں کو ظالم کہا گیا ہے اور انہیں برے بدلے کی وعید سنائی جا رہی ہے۔

وَإِذْ قُلْنَا لِلْمَلٰٓئِكَةِ اسْجُدُوْا لِآدَمَ فَسَجَدُوْا اِلَّا اِبْلٰسَ كَانَ مِنَ الْجٰنِ

فَفَسَقَ عَنْ اَمْرِ رَبِّهِۦۙ فَتَخٰذَلُوْنَہٗ وَذَرٰیۡتَہٗۙ اَوْلِیَآءَۙ مِنْ دُوْنِیْ وَهَمُّ

لَکُمْ عَدُوٌّۭۙ بٰٔسٌ لِّلظٰلِمِیۡنَۙ بَدَا ﴿٥٠﴾

ترجمہ:- اور جب ہم نے فرشتوں کو حکم دیا کہ تم آدم کو سجدہ کرو تو ابلیس کے سوا سب نے سجدہ کیا یہ جنوں میں سے تھا اس نے اپنے پروردگار کی نافرمانی کی کیا پھر بھی تم اسے اور اس کی اولاد کو مجھے چھوڑ کر

اپنا دوست بنا رہے ہو؟ حالانکہ وہ تم سب کا دشمن ہے۔ ایسے ظالموں کا کیا ہی برابر ہے۔
(الکہف۔ ۵۰)

اللہ تعالیٰ ایسے تمام لوگوں کو متنبہ فرما رہا ہے کہ شیطان جس کی دشمنی انسان اولین حضرت آدم علیہ السلام کی تخلیق کے وقت سے ہی شروع ہو گئی تھی۔ جس کے بارے میں بار بار مطلع کیا جاتا رہا ہے کہ وہ تمام انسانوں کے باپ حضرت آدم علیہ السلام کا دشمن ہے اور تمام کائنات کے خالق تمہارے رب کا بھی دشمن ہے پھر بھی جو اللہ کی اطاعت اور اس کی دوستی کو چھوڑ کر شیطان کی اطاعت اور دوستی اختیار کرے گا ایسے لوگوں کے لیے شیطان کی دوستی کا بہت ہی بُرے بدلے کا اعلان کر دیا گیا ہے اور ایسے بد راہ لوگوں کو ظالم کہہ کر ان کی بری سزا کی اطلاع بھی کر دی تاکہ اگر ان برے خوگر لوگوں میں سے کوئی سیدھی راہ اختیار کرنا چاہے تو وہ شیطان کے چنگل سے نکل آئے اور سیدھی راہ اپنالے۔

آنے والی آیات میں ایک بار پھر اللہ تعالیٰ شیطان کی دشمنی کا سبب کھول کر بیان کر رہا ہے اور تخلیق آدم کے وقت کی کارروائی کو دہرا رہا ہے تاکہ اس کے بندے شیطان کی اصل حقیقت کو خوب اچھی طرح سمجھ سکیں اور راہ راست کو اپنا سکیں اور شیطان سے پیچھا چھڑالیں۔

وَلَقَدْ عٰهَدْنَا اِلٰى اٰدَمَ مِنْ قَبْلُ فَنَسِيَ وَلَمْ نَجِدْ لَهُ عَزْمًا ۝

ترجمہ:- ہم نے آدم کو پہلے ہی تاکید کی تھی کہ اس کے بندے شیطان کی اصل حقیقت کو خوب اچھی طرح سمجھ سکیں اور راہ راست کو اپنا سکیں اور شیطان سے پیچھا چھڑالیں۔
(طہ۔ ۱۱۵)

وَ اِذْ قُلْنَا لِلْمَلٰٓئِكَةِ اسْجُدُوْا لِاٰدَمَ فَسَجَدُوْا اِلَّا اِبْلِیْسَ ۝

ترجمہ:- اور جب ہم نے فرشتوں سے کہا کہ آدم (علیہ السلام) کو سجدہ کرو تو ابلیس کے سوا سب نے کیا اس نے صاف انکار کر دیا۔ (طہ۔ ۱۱۶)

فَقُلْنَا اٰدَمُ اِنَّ هٰذَا عَدُوُّكَ وَ لِزَوْجِكَ فَلَا يُخْرِجَنَّكُمَا مِنَ الْجَنَّةِ فَتَشْقٰۤی ۝

ترجمہ:- تو ہم نے کہا اے آدم! یہ تیرا اور تیری بیوی کا دشمن ہے (خیال رکھنا) ایسا نہ ہو کہ وہ تم دونوں کو جنت سے نکلوا دے کہ تو مصیبت میں پڑ جائے۔ (طہ۔ ۱۱۷)

اِنَّ لَكَ اِلَّا تَجُوْعُ فِيْهَا وَ لَا تَعْرِی ۝ وَاَنْتَ لَا تَظْمُوْا فِيْهَا وَ لَا تَصْحٰۤی ۝

ترجمہ:- یہاں تو تجھے یہ آرام ہے کہ نہ تو بھوکا ہوتا ہے اور نہ ہی ننگا۔ اور نہ تو یہاں پیاسا ہوتا ہے نہ دھوپ سے تکلیف اٹھاتا ہے۔ (طہ۔ ۱۱۸-۱۱۹)

جب تک انسان (حضرت آدم علیہ السلام) جنت میں رہا اسے نہ تو کوئی محنت و مشقت کرنا پڑتی تھی نہ ہی اسے لباس کی رہنے سہنے کی اور نہ ہی کھانے پینے کی حاجت ہوتی تھی نہ ہی ضرورت بغیر کسی محنت کے اسے سب کچھ حاصل تھا۔ جبکہ جنت سے نکلنے کے بعد ان تمام چیزوں کی نہ صرف ضرورت پیش آئی

بلکہ انہیں حاصل کرنے کے لیے شدید محنت و مشقت بھی کرنی پڑی۔ جنت کی زندگی میں انہیں صرف ایک درخت کا پھل کھانے سے روکا گیا تھا (جو دراصل اُن کا پہلا امتحان یا پہلی آزمائش تھی) اور ساتھ یہ ہدایت و تاکید بھی کر دی گئی تھی کہ ہوشیار رہنا تمہارا دشمن شیطان تمہیں کہیں جنت سے نہ نکلوادے لیکن حضرت آدم علیہ السلام سے وہی غلطی سررز ہوگئی جس سے انہیں ان کے خالق و مالک نے روکا تھا اور شیطان جس نے پہلے ہی کہہ دیا تھا کہ میں معصیت کو خوبصورت بنا کر پیش کروں گا تو اس نے ایسا ہی کیا اور حضرت آدم اور حضرت حوا علیہ السلام کو اپنے وسوسے سے پھسلا لیا جیسا کہ آنے والی آیات میں ارشاد باری تعالیٰ ہو رہا ہے جو بر زبان ابلیس کرایا گیا ہے۔

فَوَسْوَسَ إِلَيْهِ الشَّيْطَانُ قَالَ يَا آدَمُ هَلْ أَدُلُّكَ عَلَى شَجَرَةِ الْخُلْدِ

وَمُلْكٍ لَا يَبْلَى ۗ ﴿١٣٠﴾

ترجمہ:- لیکن شیطان نے انہیں وسوسہ ڈالا کہنے لگا کہ کیا میں تجھے دائمی زندگی کا درخت اور بادشاہت بتلاؤں کہ جو کبھی پرانی نہ ہو۔ (طہ - ۱۳۰)

آیت کریمہ سے بخوبی اندازہ کیا جاسکتا ہے کہ شیطان مردود نے جو کہا تھا اسے اس نے پورا کر دکھایا اور حضرت آدم اور حضرت حوا علیہ السلام اغوائے شیطانی کا کس خوبصورتی سے شکار ہو گئے۔ شیطان نے کتنے موثر انداز میں انہیں اپنے حسین جال میں دل فریب انداز سے الجھالیا اس سے دوسرا پہلو جو سامنے آیا وہ انسان کی فطرت میں اللہ تعالیٰ نے جو بھول، عصیان کا عنصر رکھا تھا جس کے باعث وہ بھول کا شکار بھی ہوئے اور بہک بھی گئے اور بھول کر شیطان کے جال میں پھنس گئے اس کا رد عمل کیا اور کیسا ہوا اس غلطی نے کیا گل کھلایا اس کا اظہار رب العزت نے اس طرح فرمایا ہے۔

فَاكَلَا مِنْهَا فَبَدَتَ لَهَا سَوْآتُهَا وَطَفِقَا يَخْصِفْنَ عَلَيْهِمَا مِنْ وَّرَقِ

الْجَنَّةِ وَعَصَى آدَمُ رَبَّهُ فَغَوَى ﴿١٣١﴾

ترجمہ:- چنانچہ ان دونوں نے اس درخت سے کچھ کھا لیا پس ان کے ستر کھل گئے اور بہشت کے پتے اپنے اوپر ٹانگنے لگے (آدم علیہ السلام) نے اپنے رب کی نافرمانی کی پس بہک گیا۔ (طہ - ۱۳۱)

ثُمَّ اجْتَبَاهُ رَبُّهُ فَتَابَ عَلَيْهِ وَهَدَى ﴿١٣٢﴾

ترجمہ:- پھر اُن کے رب نے نوازا اُن کی توبہ قبول کی اور اُن کی رہنمائی کی۔ (طہ - ۱۳۲)

قَالَ اهْبِطَا مِنْهَا جَمِيعًا بَعْضُكُمْ لِبَعْضٍ عَدُوٌّ فَمَا يَأْتِيَنَّكُمْ مِنِّي

هُدًى فَمَنِ اتَّبَعَ هُدَايَ فَلَا يَضِلُّ وَلَا يَشْقَى ﴿١٣٣﴾

ترجمہ:- فرمایا تم دونوں یہاں سے اتر جاؤ تم آپس میں ایک دوسرے کے دشمن ہوؤ اب تمہارے

پاس جب کبھی میری طرف سے ہدایت پہنچے تو جو میری ہدایت کی پیروی کرے گا نہ تو وہ بہکے گا اور نہ ہی تکلیف میں پڑے گا۔ (طہ-۱۲۳)

وَمَنْ أَعْرَضَ عَنْ ذِكْرِي فَإِنَّ لَهُ مَعِيشَةً ضَنْكًا وَنَحْشُرُهُ يَوْمَ

الْقِيَامَةِ أَعْمَى ﴿١٢٣﴾

ترجمہ:- اور (ہاں) جو میری یاد سے روگردانی کرے گا اس کی زندگی تنگی میں رہے گی اور ہم اسے روز قیامت اندھا کر کے اٹھائیں گے۔ (طہ-۱۲۳)

قَالَ رَبِّ لِمَ حَشَرْتَنِي أَعْمَى وَقَدْ كُنْتُ بَصِيرًا ﴿١٢٤﴾

ترجمہ:- وہ کہے گا کہ الہی! مجھے تو نے اندھا بنا کر کیوں اٹھایا حالانکہ میں تو دیکھتا بھالتا تھا؟ (طہ-۱۲۴)

قَالَ كَذَلِكَ أَتَتْكَ آيَاتُنَا فَنَسِيتَهَا وَكَذَلِكَ الْيَوْمَ تُنْسَى ﴿١٢٥﴾

ترجمہ:- (جواب ملے گا کہ) اسی طرح ہونا چاہیے تھا تو میری آئی ہوئی آیتوں کو بھول گیا تھا تو آج تو بھی بھلا دیا جاتا ہے۔ (طہ-۱۲۵)

يَا أَيُّهَا النَّاسُ إِنَّا خَلَقْنَاكُمْ مِنْ ذَكَرٍ وَأُنْثَىٰ وَجَعَلْنَاكُمْ شُعُوبًا وَقَبَائِلَ

لِتَعَارَفُوا ۗ إِنَّ أَكْرَمَكُمْ عِنْدَ اللَّهِ أَتَقْوَاهُ ۗ إِنَّ اللَّهَ عَلِيمٌ خَبِيرٌ ﴿١٢٦﴾

ترجمہ:- اے لوگو! ہم نے تم سب کو ایک ہی مرد و عورت سے پیدا کیا ہے اور اس لیے کہ تم آپس میں ایک دوسرے کو پہچانو، کنبے اور قبیلے بنا دیئے ہیں، اللہ کے نزدیک تم سب میں باعزت وہ ہے جو سب سے زیادہ ڈرنے والا ہے یقین مانو کہ اللہ دانا اور باخبر ہے۔ (الحجرات-۱۲۶)

مندرجہ بالا آیات بائبل کے عہد نامہ قدیم کی کتاب پیدائش میں بھی مذکور ہیں۔ باب ۳ آیات ۱ تا ۱۳۔ میں پائی جاتی ہیں لیکن تحریف اور تصرف کے ساتھ بالکل ایسے ہی جیسے زمانے کے سرد و گرم سہتے سہتے آثار قدیمہ کا حلیہ بگڑ جاتا ہے قرآن کریم کے اس ابتدائی حصے کے ساتھ بھی بنی اسرائیل کے علماء اور مصنفین نے یہی کچھ کیا اور اسے کچھ سے کچھ بنا دیا لیکن کلام الہی کے آثار موجود نظر آتے ہیں شاید اسی باعث اللہ تعالیٰ نے قرآن کریم کی اصل جو اس کے پاس لوح محفوظ پر موجود و محفوظ ہے کو اپنے آخری نبی کریم صلی اللہ علیہ وسلم پر مکمل فرما دیا ہے۔

کوشش کی گئی ہے کہ قرآن کے اس حصے کی جو حضرت شیث اور حضرت آدم علیہ السلام پر نازل ہوا ترتیب برقرار رکھ سکوں اگر کہیں کوئی غلطی ہوئی ہے یا ٹھوکر کھائی ہے تو اللہ مجھے معاف فرمائے۔ (آمین)

آنے والے صفحات میں حضرت ادریس علیہ السلام پر نازل ہونے والے صحیفہ کا ذکر کیا

جار ہے۔

صحیفہ حضرت ادریس علیہ السلام

(تمام صحائف توفیق الہی سے مرتب کئے جا رہے ہیں ان سے متفق ہونا ضروری نہیں)

حضرت ادریس علیہ السلام اللہ کے پیغمبر تھے ان پر تیس صحیفے نازل ہوئے ایک سو پانچ برس منصب نبوت پر فائز رہے۔ عرب انہیں ہر مس اور ادریس اور مثلث بانجمہ بھی کہتے تھے۔ حضرت ادریس کب اور کہاں پیدا ہوئے اور کس قوم میں مبعوث ہوئے اس کی بابت کوئی بات وثوق سے نہیں کہی جاسکتی لیکن کچھ حوالوں میں خصوصاً مصری تاریخ کی قدیم کتابوں میں ان کا نسب اس طرح آیا ہے۔ جسے علامہ عبدالوہاب نجار مصری نے اس طرح لکھا ہے۔ ادریس بن یردیار بن مہلائیل بن قتیان بن اش بن شیث بن آدم علیہ السلام۔ حضرت ادریس کا ایک نام افنوخ بھی تھا لیکن وہ (بائبل میں مہلائیل کو محلل اور یردیار کو یار لکھا ہے) وہ حضرت ادریس کے نام سے مشہور ہوئے (یہی نسب نامہ بائبل میں بھی ہے) حضرت آدم علیہ السلام کے ہبوط یعنی انہیں زمین پر آئے ہوئے چودہ سو ستر سٹھ ۱۲۶۷ سال ہوئے تھے کہ حضرت ادریس کو اللہ تعالیٰ نے نبوت سے سرفراز کیا اس وقت ان کی عمر تین سو ساٹھ ۳۶۰ برس کی تھی۔ علم ہیئت ریاضی اور طبعی والہی علوم کے موجد تھے۔ سلطنت و حکومت کے قواعد بنانے والے بھی یہی تھے اور باقاعدہ درس و تدریس دینے کا رواج قائم کیا۔ آپ نے ایک سو اسی شہر بنائے اور انہیں آباد کیا اور اپنے دور میں کسی کو بھی حضرت آدم علیہ السلام کی شریعت سے انحراف و مخالفت نہیں کرنے دی۔ صحیفہ آدم اور صحیفہ شت دونوں کو جمع کیا۔ ان کے ایک بیٹے کا نام متوح تھا دوسرا بیٹا لایخ تھا اور ان کے بیٹے حضرت نوح علیہ السلام تھے۔ حضرت نوح علیہ السلام ہبوط آدم کے ایک ہزار چھ سو سال بعد لایخ کے گھر پیدا ہوئے تھے۔ حضرت ادریس علیہ السلام حضرت نوح علیہ السلام کے دادا تھے۔

حضرت ادریس علیہ السلام حضرت نوح علیہ السلام سے ۵۱۸ سال بڑے تھے اللہ کے نیک اور صالح نبی تھے۔ بائبل میں انہیں حنوک کے نام سے یاد کیا گیا ہے۔ (پیدائش باب ۵ آیات ۱۸ تا ۲۳) حضرت ابن عباس رضی اللہ عنہ کے کہنے کے مطابق حنوک یا اخنوخ ایک ہی نام ہے۔ ان کے سلسلے میں اسرائیلی افسانے بہت زیادہ گھڑے گئے ہیں۔ بائبل میں پولوس نے لکھا ہے کہ ایمان ہی سے حنوک اٹھالیا گیا تا کہ موت کو دیکھے چونکہ خدا نے اٹھالیا تھا اس لیے ان کا پتہ نہیں ملا۔ اسی سبب ہمارے مفسرین نے بھی حضرت ادریس کے بارے میں یہی کچھ لکھ ڈالا یہ محض اسرائیلی افسانے ہیں جو مسلمانوں نے بھی نقل کر لیے ہیں۔

طبری نے ایک روایت نقل کی ہے کہ حضرت انس بن مالک رضی اللہ عنہ کے بقول معراج کی شب چوتھے آسمان پر حضرت رسول اللہ صلی اللہ علیہ وسلم کی ملاقات حضرت ادریس علیہ السلام سے ہوئی۔ حضرت ابوذر رضی اللہ عنہ نے بھی حضرت ادریس کی اس ملاقات کا ذکر کیا ہے مگر حضرت ادریس کا آسمان پر اٹھائے جانے کی بابت کہیں کچھ نہیں آیا۔ غالباً یہ واقعہ یہودی علما نے حضرت عیسیٰ علیہ السلام کے آسمان

پرزندہ اٹھائے جانے کی خبر پا کر رو بدل کے طور پر کیا ہوگا۔
حضرت ادریس علیہ السلام پر جو تیس (۳۰) صحیفے نازل ہوئے ان کے بارے میں حتمی یا قطعی رائے
کا تو کوئی امکان نہیں ہاں قیاس کیا جاسکتا ہے کہ حضرت آدم علیہ السلام اور حضرت شیث علیہ السلام کے
مصحف میں ہی کچھ اضافہ اللہ تعالیٰ نے حضرت ادریس علیہ السلام کے زمانے میں فرمادیا ہو۔

وَإِذْ كُنَّا فِي الْكِتَابِ اِدْرِيسَ إِنَّهُ كَانَ صِدِّيقًا نَبِيًّا ﴿٥٦﴾ وَرَفَعْنَاهُ مَكَانًا عَلِيًّا ﴿٥٧﴾

ترجمہ:- اور اس کتاب میں ادریس (علیہ السلام) کا بھی ذکر کروہ بھی نیک کردار پیغمبر تھا۔ ہم نے اسے
بلند مقام پر اٹھالیا۔ (مریم- ۵۶- ۵۷)

قرآن کریم میں ان ہی دو آیات مبارکہ میں حضرت ادریس علیہ السلام کا ذکر خاص ہوا ہے اسی سے
ہمارے علمائے کرام نے اسرائیلی روایات کو اپنالیا ہے اور یہ لکھنے لگے کہ حضرت ادریس علیہ السلام کو بھی اللہ
تعالیٰ نے حضرت عیسیٰ علیہ السلام کی طرح آسمان پر اٹھالیا، لیکن قرآن کے الفاظ پر تھوڑی سی توجہ مرکوز کی
جائے تو یہ بات واضح ہو جاتی ہے کہ قرآن کے الفاظ اس مفہوم کے لئے صریح نہیں ہیں اور ایسا کسی
حدیث سے بھی ثابت نہیں ہے۔ اس سے مراد ان کی بلند مرتبت ہے جو نبوت سے سرفراز کیے جانے سے
انہیں عطا کی گئی۔ باقی سب اسرائیلیات اور روایات ہیں۔

إِذْ قَالَ رَبُّكَ لِلْمَلٰٓئِكَةِ اِنِّیْ خَالِقٌ بَشَرًا مِّنْ طِیْنٍ ﴿٤١﴾ فَاِذَا سَوَّيْتُهُ وَنَفَخْتُ

فِیْهِ مِنْ رُّوْحِیْ فَقَعُوْا اِلَیْهِ سٰجِدٰتٍ ﴿٤٢﴾

ترجمہ:- جبکہ آپ کے رب نے فرشتوں سے ارشاد فرمایا کہ میں مٹی سے انسان کو پیدا کرنے والا
ہوں۔ سو جب میں اسے ٹھیک ٹھاک کر لوں اور اس میں اپنی روح پھونک دوں تو تم سب اس کے سامنے
سجدے میں گر پڑنا۔ (ص- ۴۱- ۴۲)

فَسَجَدَ الْمَلٰٓئِكَةُ كُلُّهُمْ اٰجْمَعُوْنَ ﴿٤٢﴾ اِلَّا اِبْلِیْسَ اِسْتَكْبَرَ وَكَانَ مِنَ الْكٰفِرِیْنَ ﴿٤٣﴾

ترجمہ:- چنانچہ تمام فرشتوں نے سجدہ کیا۔ مگر ابلیس نے (نہیں کیا) اس نے تکبر کیا اور وہ تھا کافروں
میں سے۔ (ص- ۴۳- ۴۴)

قَالَ يَا اِبْلِیْسُ مَا مَنَعَكَ اَنْ تَسْجُدَ لِمَا خَلَقْتُ بِیْدَیْ اَسْتَکْبَرْتَ

اَمْ كُنْتَ مِنَ الْعٰلِیْنَ ﴿٤٥﴾

ترجمہ:- (اللہ تعالیٰ نے) فرمایا ابلیس! تجھے اسے سجدہ کرنے سے کس چیز نے روکا جسے میں نے اپنے
ہاتھوں سے پیدا کیا، کیا تو کچھ گھمنڈ میں آ گیا ہے؟ یا تو بڑے درجے والوں میں سے ہے۔ (ص- ۴۵)

قَالَ اَنَا خَيْرٌ مِّنْهُ خَلَقْتَنِیْ مِنْ نَّارٍ وَخَلَقْتَهُ مِنْ طِیْنٍ ﴿٤٦﴾

ترجمہ:- اس نے جواب دیا کہ میں اس سے بہتر ہوں تو نے مجھے آگ سے بنایا اور اسے مٹی سے بنایا

ہے۔ (ص۔ ۷۶)

قَالَ فَاخْرُجْ مِنْهَا فَإِنَّكَ رَجِيمٌ ﴿٤٧﴾ وَإِنَّ عَلَيْكَ لَعْنَتِي إِلَى يَوْمِ الدِّينِ ﴿٤٨﴾

ترجمہ:- ارشاد ہوا کہ تو یہاں سے نکل جا تو مردود ہوا۔ اور تجھ پر قیامت کے دن تک میری لعنت و پھٹکار ہے۔ (ص۔ ۷۷-۷۸)

قَالَ رَبِّ فَأَنْظِرْنِي إِلَى يَوْمِ يُبْعَثُونَ ﴿٤٩﴾

ترجمہ:- کہنے لگا میرے رب مجھے لوگوں کے اٹھ کھڑے ہونے کے دن تک کی مہلت دے۔ (ص۔ ۷۹)

قَالَ فَإِنَّكَ مِنَ الْمُنْظَرِينَ ﴿٥٠﴾ إِلَى يَوْمِ الْوَقْتِ الْمَعْلُومِ ﴿٥١﴾

ترجمہ:- (اللہ تعالیٰ نے) فرمایا تو مہلت والوں میں سے ہے۔ متعین وقت کے دن تک۔ (ص۔ ۸۰-۸۱)

قَالَ فَبِعِزَّتِكَ لَا أُغْوِيَنَّهُمْ أَجْمَعِينَ ﴿٥٢﴾ إِلَّا عِبَادَكَ مِنْهُمُ الْمُخْلَصِينَ ﴿٥٣﴾

ترجمہ:- کہنے لگا پھر تو تیری عزت کی قسم! میں ان سب کو یقیناً بہکا دوں گا۔ بجز تیرے ان بندوں کو جو چیدہ اور پسندیدہ ہوں۔ (ص۔ ۸۲-۸۳)

قَالَ فَالْحَقُّ وَالْحَقُّ أَقْوَلُ ﴿٥٤﴾ لَا مَلَكَ جَهَنَّمَ مِنْكَ وَمَنْ تَبِعَكَ مِنْهُمْ أَجْمَعِينَ ﴿٥٥﴾

ترجمہ:- فرمایا سچ تو یہ ہے اور میں سچ ہی کہا کرتا ہوں کہ تجھ سے اور تیرے تمام ماننے والوں سے میں (بھی) جہنم کو بھردوں گا۔ (ص۔ ۸۳-۸۵)

کہتے ہیں کہ حضرت آدم علیہ السلام کے بعد یہ پہلے رسول تھے اور جیسا کہ اس باب کی ابتدا میں آچکا ہے نوح علیہ السلام کے والد لائخ کے والد تھے۔ انہوں نے ہی سب سے پہلے کپڑے سے تھے۔ اور سلے ہوئے کپڑے پہننے کا رواج ڈالا اس سے پہلے لوگ جانوروں کی کھالیں بطور لباس استعمال کیا کرتے تھے۔ آپ ہی فن کتابت، معلم نجوم اور علم حساب کے موجد ہیں۔ ناپ تول کے پیمانے اور آلات آپ کی ایجاد ہیں اور اسلحہ سازی کا ہنر بھی آپ نے ہی لوگوں کو سکھایا۔ (ضیاء القرآن پیر کرم شاہ)

تلمود کی اسرائیلی روایات میں ان کے حالات زیادہ تفصیل کے ساتھ بتائے گئے ہیں ان کا خلاصہ یہ ہے کہ حضرت نوح علیہ السلام سے پہلے جب بنی آدم میں بگاڑ کی ابتدا ہوئی تو خدا کے فرشتے نے حنوک کو جو لوگوں سے الگ تھلگ زاہدانہ زندگی بسر کرتے تھے کو پکارا کہ اے حنوک اٹھو گوشہ عزلت سے نکلو اور زمین کے باشندوں میں چل پھر کر ان کو وہ راستہ بتاؤ جس پر انہیں چلنا چاہیے۔ اور وہ طریقہ بتاؤ جن پر انہیں عمل کرنا چاہیے۔ یہ حکم پا کر وہ نکلے اور انہوں نے جگہ جگہ لوگوں کو جمع کر کے وعظ و تلقین کی اور نسل انسانی نے ان کی اطاعت قبول کر کے اللہ کی بندگی اختیار کر لی۔ حنوک ۳۵۳ برس تک نسل انسانی پر حکمرانی کرتے رہے۔ ان کی حکومت انصاف اور حق پرستی کی حکومت تھی۔ ان کے عہد میں زمین پر خدا کی رحمتیں برسی رہیں۔ (تلمود۔ ۲۱-۱۸)

صحیفہ حضرت نوح علیہ السلام

(تمام صحائف توفیق الہی سے قرآن مجید کی روشنی میں مرتب کیے جا رہے ہیں

ان سے متفق ہونا ضروری نہیں.....!)

حضرت نوح علیہ السلام اور حضرت آدم علیہ السلام کے درمیان آٹھ پشتوں کا واسطہ ہے۔ حضرت اور لیس علیہ السلام کے بیٹے لائخ کے گھر حضرت نوح علیہ السلام پیدا ہوئے۔ بہو ط آدم کو گزرے ہوئے تقریباً ایک ہزار چھ سو برس گزر چکے تھے۔ قرآن کریم کے اشارات اور بائبل کی تصریحات سے یہ بات معلوم ہوتی ہے کہ حضرت نوح علیہ السلام کی قوم جس علاقے میں رہتی تھی۔ آج بھی وہاں نوح علیہ السلام کے زمانے کے آثار کی نشاندہی پائی جاتی ہے۔ آپ کی عمر کسی نے ۹۵۰ سال اور کہیں ۱۲۵۰ لکھی ہے۔

حضرت نوح علیہ السلام پہلے صاحب شریعت پیغمبر تھے (شوری: آیت ۱۳) قرآن مجید میں ان کا ذکر تقریباً چالیس مقامات پر آیا ہے اور سورہ ہود میں قدرے تفصیل سے آیا ہے۔ (آیات ۲۵ تا ۲۸) اور سورہ نوح تو پوری کی پوری انہی سے متعلق ہے۔ ان کا وطن عراق کا بالائی حصہ موصل تھا اور جس قوم کے لیے وہ مبعوث کیے گئے تھے وہ اعتقادی، عملی اور اجتماعی خرابیوں میں ڈوبی ہوئی تھی، فسق و فجوریت پرستی اور شرک کا دور دورہ تھا۔ اجتماعی زندگی میں ظلم و جور اور فتنہ و فساد عام تھا۔ معاشرے میں اونچ نیچ کے امتیازات نہایت بری شکل اختیار کر چکے تھے۔ (سورہ ہود۔ ۲۵-۲۸)

قرآن کریم میں سورہ نوح سے معلوم ہوتا ہے کہ آپ طویل مدت تک اپنی قوم میں تبلیغ و تلقین کرتے رہے لیکن قوم ٹس سے مس نہیں ہوئی اور مسلسل سرکشی پر قائم رہی۔ اس کے باعث اللہ تعالیٰ نے ان پر اپنے عذاب طوفان کی شکل میں نازل فرمایا۔ نوح علیہ السلام کے چار بیٹے تھے سام، حام، یافت اور چوتھ نافرمان بیٹا کنعان تھا جو آپ پر ایمان نہیں لایا تھا اور طوفان میں ہلاک ہو گیا۔

بائبل کے عہد نامہ قدیم کے حصہ کتاب پیدائش میں چار ابواب چھ تا نو حضرت نوح علیہ السلام کے بارے میں ہیں جس میں ان کا نسب، بعثت دعوت و تبلیغ اور طوفان کا اور از سر نو تعمیر آبادی کا ذکر کیا گیا ہے طوفان نوح کا واقعہ انجیل اور قرآن دونوں میں تفصیل سے ملتا ہے۔ جب نوح علیہ السلام کی قوم نے اور اس کے پیغمبر نوح پر ایمان لانے سے قطعی انکار کر دیا تو حضرت نوح علیہ السلام نے اپنے رب سے درخواست کی کہ منکرین کو سزا دے دی جائے۔ اللہ تبارک و تعالیٰ نے ان کی دعا قبول فرمائی اور حکم دیا کہ جب ان کی سرکش قوم پر طوفان آئے تو وہ اپنے اہل ایمان ساتھیوں اور اپنے بیوی بچوں کے ساتھ میں بیٹھ جائیں اور اپنے ساتھ جانوروں کی ہر قسم کا ایک ایک جوڑا بھی ساتھ رکھ لیں تب زبردست طوفان آیا اور سیلاب کے باعث ساری دنیا ہی غرق آب ہو گئی مگر ان کی کشتی کو کوئی نقصان نہیں پہنچا۔

طوفان سات روز بعد تھم گیا۔ جبکہ ایک اور روایت میں ہے کہ ۱۵۰ دن میں پانی چڑھا اور ۱۵۰ دن میں اتر۔ اور کشتی کوہ ارارت یا کوہ جودی پر جا لگی۔ زمین کے خشک ہونے پر حضرت نوح علیہ السلام کی اولاد روئے زمین پر پھیل گئی ان کے بیٹے سام سے سامی نسل کے لوگ زمین پر پھیلے اور حام سے حامی نسل (حبشی) اور یافت سے آریا نسل نے جنم لیا۔

بائبل کی کتاب پیدائش کے مطابق حضرت نوح علیہ السلام کی کشتی تین سو ہاتھ (cubits) لمبی اور پچاس ہاتھ چوڑی اور نیس ہاتھ اونچی تھی یعنی حضرت نوح کی کشتی تقریباً ۲۵۰ فٹ لمبی ۷۵ فٹ چوڑی اور ۲۵ فٹ اونچی تھی۔

کتاب پیدائش کی روایت جو آٹھویں صدی قبل از مسیح میں مرتب ہوئی وہ عراق کی داستانوں سے ماخوذ ہے۔ عراق میں سومیری (سامری) اور اکادی زبانوں کے جو کتبے دستیاب ہوئے ہیں ان میں بھی ایک زبردست طوفان کا ذکر تفصیل سے موجود ہے۔ ان میں سے بعض کتبے تقریباً تین ہزار سال قبل از مسیح کے ہیں۔ ان سے یہ ثابت ہوتا ہے کہ یہ واقعہ کم از کم پانچ ہزار سال پرانا ضرور ہے۔ ان کتبوں میں تمام تر تفصیل حرف بہ حرف وہی ہے جو کتاب پیدائش میں بیان کی گئی ہے۔

قرآن مجید میں حضرت نوح کا ذکر آل عمران آیت ۳۳ الانعام ۸۴ الاعراف ۶۴ تا ۵۹۔ یونس ۷۱ تا ۷۴۔ ہود ۲۵ تا ۴۹۔ ابراہیم ۹۔ بنی اسرائیل ۳۔ انبیاء ۷۶ تا ۷۷۔ مومنون ۲۳ تا ۳۰۔ فرقان ۳۷۔ شعراء ۱۰۵ تا ۱۲۲۔ عنکبوت ۱۲ تا ۱۵۔ الصفت ۷۵ تا ۸۲۔ الذریت ۲۶۔ النجم ۵۲۔ القمر ۹ تا ۱۶۔ الحدید ۲۶۔ التحریم ۱۰۔ الحاقہ ۱۱۔ نوح ۱۔ ۱۸ تا مکمل سورہ۔

حضرت نوح نے تقریباً ایک ہزار سال کی عمر پائی جس میں سے ساڑھے نو سو سال انہوں نے تبلیغ دعوت میں صرف کیے (۱۳ عنکبوت)

إِنَّا أَرْسَلْنَا نُوحًا إِلَىٰ قَوْمِهِ أَنْ أَنْذِرْ قَوْمَكَ مِنْ قَبْلِ أَنْ يَأْتِيَهُمْ عَذَابٌ أَلِيمٌ ①

ترجمہ:- یقیناً ہم نے نوح (علیہ السلام) کو ان کی قوم کی طرف بھیجا کہ وہ اپنی قوم کو ڈرائیں (اور خبردار کریں) اس سے پہلے کہ ان کے پاس دردناک عذاب آجائے۔ (نوح-۱)

قَالَ يَقَوْمِ إِنِّي لَكُمْ نَذِيرٌ مُّبِينٌ ② أَنْ اعْبُدُوا اللَّهَ وَاتَّقُوهُ وَأَطِيعُوا ③

ترجمہ:- (نوح علیہ السلام) نے کہا اے میری قوم! میں تمہیں صاف صاف ڈرانے والا ہوں۔ کہ تم اللہ کی عبادت کرو اور اسی سے ڈرو اور میرا کہنا مانو۔ (نوح-۲-۳)

يَغْفِرْ لَكُمْ مِنْ ذُنُوبِكُمْ وَيُؤَخِّرْكُمْ إِلَىٰ أَجَلٍ مُّسَمًّى إِنَّ أَجَلَ اللَّهِ إِذَا

جَاءَ لَا يُؤَخَّرُ لَوْ كُنْتُمْ تَعْلَمُونَ ④

ترجمہ:- تو وہ تمہارے گناہ بخش دے گا اور تمہیں ایک وقت مقررہ تک چھوٹ دے گا یقیناً اللہ کا وعدہ

جب آجاتا ہے تو وہ موخر نہیں ہوتا، کاش کہ تمہیں سمجھ ہوتی۔ (نوح-۴)

قَالَ رَبِّ إِنِّي دَعَوْتُ قَوْمِي لَيْلًا وَنَهَارًا ۝ فَلَمْ يَزِدْهُمْ دُعَائِي إِلَّا فِرَارًا ۝

ترجمہ:- (نوح علیہ السلام) نے کہا اے میرے پروردگار! میں نے اپنی قوم کو رات دن تیری طرف بلایا ہے۔ مگر میرے بلانے سے یہ لوگ اور زیادہ بھاگنے لگے۔ (نوح-۵-۶)

وَإِنِّي كُلَّمَا دَعَوْتُهُمْ لِتَغْفِرَ لَهُمْ جَعَلُوا أَصَابِعَهُمْ فِي آذَانِهِمْ وَاسْتَغْشَوْا

ثِيَابَهُمْ وَأَصْرُوا وَاسْتَكْبَرُوا وَاسْتَكْبَرُوا ۝

ترجمہ:- میں نے جب بھی انہیں تیری بخشش کے لیے بلایا، تو انہوں نے اپنی انگلیاں اپنے کانوں میں ڈال لیں اور اپنے کپڑوں کو اوڑھ لیا اور اڑ گئے اور بڑا تکبر کیا۔ (نوح-۷)

ثُمَّ إِنِّي دَعَوْتُهُمْ جِهَارًا ۝ ثُمَّ إِنِّي أَعْلَنْتُ لَهُمْ وَأَسْرَرْتُ لَهُمْ إِسْرَارًا ۝

فَقُلْتُ اسْتَغْفِرُوا رَبَّكُمْ إِنَّهُ كَانَ غَفَّارًا ۝

ترجمہ:- پھر میں نے انہیں با آواز بلند بلایا۔ اور بے شک میں نے ان سے اعلانیہ بھی کہا اور چپکے چپکے بھی۔ اور میں نے کہا کہ اپنے رب سے اپنے گناہ بخشو اور (معافی) مانگو وہ یقیناً بڑا بخشنے والا ہے۔ (نوح-۸-۱۰)

يُرْسِلِ السَّمَاءَ عَلَيْكُمْ مِدْرَارًا ۝ وَيُمْدِدْكُمْ بِأَمْوَالٍ وَبَنِينَ وَيَجْعَلْ

لَكُمْ جَنَّاتٍ وَيَجْعَلْ لَكُمْ أَنْهَارًا ۝

ترجمہ:- وہ تم پر آسمان کو خوب برستا ہوا چھوڑ دے گا۔ اور تمہیں خوب بچے درپے مال اور اولاد میں ترقی دے گا اور تمہیں باغات دے گا اور تمہارے لیے نہریں نکال دے گا۔ (نوح-۱۱-۱۲)

مَا لَكُمْ لَا تَرْجُونَ لِلَّهِ وَقَارًا ۝ وَقَدْ خَلَقَكُمْ أَطْوَارًا ۝ أَلَمْ تَرَوْا

كَيْفَ خَلَقَ اللَّهُ سَبْعَ سَمَوَاتٍ طِبَاقًا ۝

ترجمہ:- تمہیں کیا ہو گیا ہے کہ تم اللہ کی برتری کا عقیدہ نہیں رکھتے۔ حالانکہ اس نے تمہیں طرح طرح سے پیدا کیا ہے۔ کیا تم نہیں دیکھتے کہ اللہ تعالیٰ نے اوپر تلے کس طرح سات آسمان پیدا کر دیے ہیں۔ (نوح-۱۳-۱۵)

وَجَعَلَ الْقَمَرَ فِيهِنَّ نُورًا وَجَعَلَ الشَّمْسُ سِرَاجًا ۝ وَاللَّهُ أَنْبَتَكُمْ مِّنَ

الْأَرْضِ نَبَاتًا ۝

ترجمہ:- اور ان میں چاند کو خوب جگمگاتا بنایا ہے اور سورج کو روشن چراغ بنایا ہے۔ اور تم کو زمین سے ایک (خاص اہتمام سے) اگایا ہے (اور پیدا کیا ہے) (نوح-۱۶-۱۷)

ثُمَّ يُعِيدُكُمْ فِيهَا وَيُخْرِجُكُمْ إِخْرَاجًا ۝ وَاللَّهُ جَعَلَ لَكُمْ الْأَرْضَ بِسَاطًا ۝
ترجمہ:- پھر تمہیں اسی میں لوٹا لے جائے گا اور (ایک خاص طریقے) سے نکالے گا۔ اور تمہارے لیے زمین کو اللہ تعالیٰ نے فرش بنا دیا ہے۔ (نوح-۱۸-۱۹)

لِتَسْلُكُوا مِنْهَا سُبُلًا فِجَاجًا ۝ قَالَ نُوحُ رَبِّ إِنَّهُمْ عَصَوْنِي وَاتَّبَعُوا
مَنْ لَمْ يَزِدْهُ مَالَهُ وَوَلَدَهُ إِلَّا خَسَارًا ۝

ترجمہ:- تاکہ اس کی کشادہ راہوں میں چلو پھرو۔ نوح (علیہ السلام) نے کہا اے میرے پروردگار! ان لوگوں نے میری تو نافرمانی کی اور ایسوں کی فرمانبرداری کی جن کے مال و اولاد نے ان کو (یقیناً) نقصان ہی میں بڑھایا ہے۔ (نوح-۲۰-۲۱)

وَمَكْرًا وَمَكْرًا كَبِيرًا ۝ وَقَالُوا لَا تَذَرُنَّ آلِهَتَكُمْ وَلَا تَذَرُنَّ وَدًّا وَلَا
سُوَاعًا وَلَا يَغُوثَ وَيَعُوقَ وَنَسْرًا ۝

ترجمہ:- اور ان لوگوں نے بڑا سخت فریب کیا۔ اور کہا انہوں نے کہ ہرگز اپنے معبودوں کو نہیں چھوڑیں گے اور نہ وڈ اور سواع اور یغوث اور یعوق اور نسر کو (دیوتاؤں کو نہیں چھوڑنا) (نوح-۲۲-۲۳)

وَقَدْ أَضَلُّوا كَثِيرًا ۝ وَلَا تَزِدِ الظَّالِمِينَ إِلَّا ضَلَالًا ۝ مَّا خَطَبْتَهُمْ أُغْرَقُوا
فَأَدْخَلُوا نَارًا فَلَمْ يَجِدُوا لَهُمْ مِنْ دُونِ اللَّهِ أَنْصَارًا ۝

ترجمہ:- اور انہوں نے بہت سے لوگوں کو گمراہ کیا۔ (الہی) تو ان ظالموں کی گمراہی اور بڑھا۔ یہ لوگ اپنے گناہوں کے سبب ڈبو دیے گئے اور جہنم میں پہنچا دیئے گئے اور اللہ کے جیسا اپنا کوئی مددگار انہوں نے نہیں پایا۔ (نوح-۲۴-۲۵)

وَقَالَ نُوحٌ رَبِّ لَا تَذَرْنِي عَلَى الْأَرْضِ مِنَ الْكٰفِرِينَ دَيَّارًا ۝ إِنَّكَ

إِنْ تَذَرْنَهُمْ يُضِلُّوا عِبَادَكَ وَلَا يَلِدُوا إِلَّا فَٰجِرًا كَفَّارًا ۝

ترجمہ:- اور (حضرت) نوح (علیہ السلام) نے کہا اے میرے پالنے والے! تو روئے زمین پر کسی کافر کو رہنے بسنے والا نہ چھوڑ۔ اگر تو انہیں چھوڑ دے گا تو (یقیناً) یہ تیرے (اور) بندوں کو (بھی) گمراہ کر دیں گے اور یہ فاجروں اور ڈھیٹ کافروں ہی کو جنم دیں گے۔ (نوح-۲۶-۲۷)

رَبِّ اغْفِرْ لِي وَلِوَالِدَيَّ وَلِمَنْ دَخَلَ بَيْتِي مُؤْمِنًا وَلِلْمُؤْمِنِينَ

وَالْمُؤْمِنَاتِ وَلَا تَزِدِ الظَّالِمِينَ إِلَّا تَبَارًا ۝

ترجمہ:- اے میرے پروردگار! تو مجھے اور میرے ماں باپ اور جو بھی ایماندار ہو کر میرے گھر میں

آئے اور تمام مومن مردوں اور کل ایماندار عورتوں کو بخش دے اور کافروں کو سوائے بربادی کے اور کسی بات میں نہ بڑھا۔ (نوح-۲۸)

یہ آیات کلام الہی ہیں ان میں کوئی بھی قصہ یا واقعہ محض قصہ گوئی کی خاطر بیان نہیں کیا گیا ہے اہل ایمان کو یہ بتانا سمجھانا بھی مقصود ہے کہ جو روئے حضرت نوح کی قوم نے اختیار کیا وہ احکام الہی کے سراسر خلاف اور کفر تھا۔ یہ قصہ دراصل دعوتِ حق دعوتِ دین کا کام کرنے والوں کے لیے ایک رہنمائی ایک تجربہ بھی ہے کہ کبھی کبھی انسانیت پر ایسا دور بھی آتا ہے کہ خیر و شر ہدایت و ضلالت حق و باطل کی کشمکش تو دائمی ہے حق کو ایسے حالات سے گزرنا ہی پڑتا ہے۔

یہ سورہ نوح پوری کی پوری ایک ایسی انسانی سوسائٹی کا نقشہ کھینچ رہی ہے جو حد درجہ ہٹ دھرم ضدی، گمراہ اور باطل پرستوں پر محیط تھی۔ لوگ پوری طرح گمراہ تھے۔ کسی طرح راہِ حق دعوتِ حق کو سمجھنے کے لیے تیار ہی نہیں ہوتے تھے۔ دوسرا پہلو یہ بھی ہے کہ اس سورہ میں ایک تھکا دینے والی جدوجہد اور ناقابل برداشت بوجھ صبر جمیل اور جہد مسلسل اور حق پر قائم رہنے کے نظریہ پر اصرار کا ایک بہترین نمونہ پیش کر رہی ہے۔ حضرت نوح علیہ السلام نے اللہ کے حکم کے مطابق اپنی قوم کو ساڑھے نو سو سال تک مسلسل راہِ نجات کی خبر دینے کی بھرپور کوشش کی اور جب انہوں نے دیکھ لیا کہ صدیوں کی محنت کے باوجود وہ اپنی جگہ سے ہلنے کو تیار نہیں ہوتے تو اپنی کارگزاری اپنی رپورٹ اپنے مالک و آقا کے روبرو پیش کر دی اور اپنی سفارش بھی کہ ان کو سزا دے۔

وَلَقَدْ أَرْسَلْنَا نُوحًا إِلَىٰ قَوْمِهِ إِنِّي لَكُمْ نَذِيرٌ مُّبِينٌ ﴿٢٥﴾ أَنْ لَا تَعْبُدُوا

إِلَّا اللَّهَ إِنِّي أَخَافُ عَلَيْكُمْ عَذَابَ يَوْمِ الْيَوْمِ ﴿٢٦﴾

ترجمہ:- یقیناً ہم نے نوح (علیہ السلام) کو اس کی قوم کی طرف رسول بنا کر بھیجا کہ میں تمہیں صاف صاف ہوشیار کر دینے والا ہوں۔ کہ تم صرف اللہ ہی کی عبادت کرو مجھے تو تم پر دردناک دن کے عذاب کا خوف ہے۔ (نوح-۲۵-۲۶)

فَقَالَ الْمَلَأُ الَّذِينَ كَفَرُوا مِنْ قَوْمِهِ مَا نَرِيكَ إِلَّا بَشَرًا مِثْلَنَا وَمَا نَرِيكَ

اتَّبَعَكَ إِلَّا الَّذِينَ هُمْ أَرَادُوا بِادِّئِ الرَّأْيِ وَمَا نَرِي لَكُمْ عَلَيْنَا مِنْ

فَضْلٍ بَلْ نُنظِّكُمْ كَذِبِينَ ﴿٢٥﴾

ترجمہ:- اس کی قوم کے کافروں کے سرداروں نے جواب دیا کہ ہم تو تجھے اپنے جیسا انسان دیکھتے ہیں اور تیرے تابعداروں کو بھی ہم دیکھتے ہیں کہ یہ لوگ واضح طور پر سوائے نیچ لوگوں کے اور کوئی نہیں جو بے سوچے سمجھے (تمہاری پیروی کر رہے ہیں) ہم تو تمہاری کسی قسم کی برتری اپنے اوپر نہیں دیکھ رہے

بلکہ ہم تو تمہیں جھوٹا سمجھ رہے ہیں۔ (ہود۔ ۲۷)

آیت مبارکہ میں ایک بہت ہی اہم بات کی طرف توجہ دلائی گئی ہے۔ اہل ایمان چونکہ اللہ اور اللہ کے رسول کے احکام کے مقابلے میں اپنی عقل و دانش اور رائے کا اس طرح استعمال نہیں کرتے جس طرح اہل باطل اور کفار سمجھتے سوچتے ہیں اس کے برعکس وہ لوگ اہل حق کو بے سمجھ بے سوچ کے لوگ کہتے اور سمجھتے ہیں۔ کیونکہ اللہ کا رسول انہیں جس طرف موڑ دیتا ہے لے چلتا ہے وہ چلتے چلے جاتے ہیں۔ جس چیز سے وہ روکتا ہے وہ رک جاتے ہیں۔ یہ اہل ایمان کی بڑی خوبی بلکہ ایمان کا لازمی تقاضا ہے لیکن اہل کفر و باطل کے نزدیک یہ خوبی نہیں ان کا عیب ہے۔

قَالَ يَقَوْمِ أَرَأَيْتُمْ إِنْ كُنْتُ عَلَىٰ بَيْتِنَا مِنْ رَبِّي وَأَتَيْنِي رَحْمَةً مِنْ عِنْدِهِ

فَعَبَّيْتُ عَلَيْكُمْ أَنْزِلُكُمْ مَوَاهِبًا وَأَنْتُمْ لَهَا كَرِهُونَ ﴿٢٨﴾

ترجمہ:- نوح نے کہا اے میری قوم والو! مجھے بتاؤ تو اگر میں اپنے رب کی طرف سے کسی دلیل پر ہوا اور مجھے اس نے اپنے پاس کی کوئی رحمت عطا کی ہو پھر وہ تمہاری نگاہوں میں نہیں آئی تو کیا زبردستی میں اسے تمہارے گلے منڈھ دوں حالانکہ تم اس سے بیزار ہو۔ (ہود۔ ۲۸)

وَيَقَوْمِ لَا أَسْأَلُكُمْ عَلَيْهِ مَا لَالِئِ الْاِحْرَارِ اِنْ اَجْرِي اِلَّا عَلَىٰ اللّٰهِ وَمَا اَنَا بِطَارِدِ الدّٰيِنِ

اَمْنُوا اِنَّهُمْ مُّلقُوا رِبِّهِمْ وَلَكِنِّي اَرِكُمْ قَوْمًا تَجْهَلُونَ ﴿٢٩﴾

ترجمہ:- میری قوم والو! میں تم سے اس پر کوئی مال نہیں مانگتا میرا ثواب تو صرف اللہ تعالیٰ کے ہاں ہے نہ میں ایمان والوں کو اپنے پاس سے نکال سکتا ہوں انہیں اپنے رب سے ملنا ہے لیکن میں دیکھتا ہوں کہ تم لوگ جہالت کر رہے ہو۔ (ہود۔ ۲۹)

وَيَقَوْمِ مَنْ يَنْصُرُنِي مِنَ اللّٰهِ اِنْ طَرَدْتُّهُمْ اَفَلَا تَذَكَّرُونَ ﴿٣٠﴾

ترجمہ:- میری قوم کے لوگو! اگر میں ان مومنوں کو اپنے پاس سے نکال دوں تو اللہ کے مقابلے میں میری مدد کون کر سکتا ہے؟ کیا تم کچھ بھی نصیحت نہیں پکڑتے۔ (ہود۔ ۳۰)

وَلَا اَقُولُ لَكُمْ عِنْدِي خَزَائِنُ اللّٰهِ وَلَا اَعْلَمُ الْغَيْبِ وَلَا اَقُولُ اِنِّي مَلَكٌ

وَلَا اَقُولُ لِلَّذِينَ تَزْدَرِيْ اَعْيُنُكُمْ لَنْ يُؤْتِيَهُمُ اللّٰهُ خَيْرًا اِنَّ اللّٰهَ اَعْلَمُ بِمَا

فِيْ اَنْفُسِهِمْ اِنِّي اِذَا لِيْنَ الظّٰلِمِيْنَ ﴿٣١﴾

ترجمہ:- میں تم سے نہیں کہتا کہ میرے پاس اللہ کے خزانے ہیں (سنو) میں غیب کا علم بھی نہیں رکھتا، نہ میں یہ کہتا ہوں کہ میں کوئی فرشتہ ہوں نہ میرا یہ قول ہے کہ جن پر تمہاری نگاہیں ذلت سے پڑ رہی ہیں انہیں اللہ تعالیٰ کوئی نعمت دے گا ہی نہیں ان کے دل میں جو ہے اسے اللہ خوب جانتا ہے اگر میں ایسی

بات کہوں تو یقیناً میرا شمار ظالموں میں ہو جائے گا۔ (ہود۔ ۳۱)

قَالُوا يَنْوُحُ قَدْ جَدَلْتَنَا فَاكْثَرْتَ جِدَالَ النَّافِئِينَ مَا تَعِدُنَا اِنْ كُنْتَ

مِنَ الصّٰدِقِيْنَ ﴿۳۱﴾

ترجمہ:- (قوم کے لوگوں نے) کہا اے نوح! تو نے ہم سے بحث کر لی اور خوب بحث کر لی۔ اب تو جس چیز سے ہمیں دھمکا رہا ہے وہی ہمارے پاس لے آ، اگر تو سچوں میں ہے۔ (ہود۔ ۳۲)

قَالَ اِنَّمَا يَأْتِيكُمْ بِهٖ اللّٰهُ اِنْ شَاءَ وَمَا اَنْتُمْ بِمُعْجِزِيْنَ ﴿۳۲﴾

ترجمہ:- جواب دیا کہ اسے بھی اللہ تعالیٰ ہی لائے گا اگر وہ چاہے اور ہاں تم اسے ہرانے والے نہیں ہو۔ (ہود۔ ۳۳)

وَلَا يَنْفَعُكُمْ نُصْحِيْ اِنْ اَرَدْتُمْ اَنْ اَنْصَحَ لَكُمْ اِنْ كَانَ اللّٰهُ يُرِيْدُ اَنْ

يُغْوِيَكُمْ هُوَ رُبُّكُمْ وَاِلَيْهِ تُرْجَعُوْنَ ﴿۳۳﴾

ترجمہ:- تمہیں میری خیر خواہی بھی کچھ نفع نہیں دے سکتی، گو میں کتنی ہی تمہاری خیر خواہی کیوں نہ چاہوں، بشرطیکہ اللہ کا ارادہ تمہیں گمراہ کرنے کا ہو، وہی تم سب کا پروردگار ہے اور اسی کی طرف لوٹائے جاؤ گے۔ (ہود۔ ۳۴)

اَمْ يَقُولُوْنَ افْتَرٰهُ قُلْ اِنْ افْتَرَيْتُهُ فَعَلَيْ اِجْرَامِيْ وَاَنَا بَرِيْءٌ مِّمَّا تُجْرِمُوْنَ ﴿۳۴﴾

ترجمہ:- کیا یہ کہتے ہیں کہ اسے خود اسی نے گھڑ لیا ہے؟ تو جواب دے دو کہ اگر میں نے اسے گھڑ لیا ہو تو میرا گناہ مجھ پر ہے اور میں گناہوں سے بری ہوں جو تم کر رہے ہو۔ (ہود۔ ۳۵)

وَاَوْحٰى اِلٰى نُوْحٍ اِنَّهٗ لَنْ يُؤْمِنَ مِنْ قَوْمِكَ اِلَّا مَنْ قَدْ اٰمَنَ فَلَا تَبْتَئِسْ

بِمَا كَانُوْا يَفْعَلُوْنَ ﴿۳۵﴾

ترجمہ:- نوح کی طرف وحی بھیجی گئی کہ تیری قوم میں سے جو ایمان لائے ہیں ان کے سوا اور کوئی اب ایمان لائے گا ہی نہیں، پس تو ان کے کاموں پر غمگین نہ ہو۔ (ہود۔ ۳۶)

ہر قسم کی ہدایت و گمراہی اللہ کے ہی اختیار میں ہے سب کو اسی کی طرف لوٹ کر جانا ہے جہاں وہ سب کے اعمال کی جزا و سزا دے گا نیکوں کو ان کے نیک اعمال کی جزا اور بروں کو ان کے برے اعمال کی سزا دے گا۔ وہی جملے جو حضرت نوح علیہ السلام کی قوم نے ان سے کہے تھے کہ یہ سب کچھ تم اپنی طرف سے گھڑ گھڑا کر ہمیں مرعوب کرنے ڈرانے کے لیے کہتے ہو، وہی جملے کفار مکہ نے بھی نبی کریم صلی اللہ علیہ وسلم سے کہے تھے۔ اور بالکل اسی طرح جس طرح قوم حضرت نوح علیہ السلام نے عذاب الہی کا مطالبہ کیا ایسے ہی نبی برحق حضرت محمد مصطفیٰ صلی اللہ علیہ وسلم سے بھی کفار مکہ و قریش نے کیا تھا۔ آیات

میں حضرت نوح علیہ السلام نے اپنی قوم کے رویوں سے تنگ آ کر ان کے لیے بددعا کی جبکہ نبی آخر الزماں جنہیں اللہ تعالیٰ نے ہی رحمتہ للعالمین بنایا تھا اس طرح سے کبھی بددعا نہیں فرمائی۔ یقیناً انہیں بھی ایسا کرنے کے لیے حکم الہی ہوا ہوگا جیسا کہ اوپر کی آیت سے بھی ظاہر ہے کہ اللہ تعالیٰ اپنے نبی کو اطلاع دے رہا ہے کہ اس قوم میں سے اب مزید لوگ ایمان نہیں لانے والے تم ان کے لیے عملگین مت ہو۔

وَاصْنَعِ الْفُلْكَ بِأَعْيُنِنَا وَوَحْيِنَا وَلَا تُخَاطِبُنِي فِي الْذِينِ ظَلَمُوا إِنَّهُمْ مُخْرَقُونَ ﴿٣٧﴾

ترجمہ:- اور ایک کشتی ہماری آنکھوں کے سامنے اور ہماری وحی سے تیار کر اور ظالموں کے بارے میں ہم سے کوئی بات چیت نہ کر وہ پانی میں ڈبو دیے جانے والے ہیں۔ (ہود۔ ۳۷)

آیت کریمہ میں بہت واضح الفاظ میں ارشاد باری تعالیٰ ہو رہا ہے کہ جس کشتی کو بنانے کا اللہ تعالیٰ نے حضرت نوح علیہ السلام کو حکم دیا تھا اس کے بارے میں تمام معلومات اور طریقہ کشتی سازی اللہ تعالیٰ نے وحی کے ذریعے حضرت نوح علیہ السلام کو تعلیم فرمایا۔ اکثر مفسرین نے بائبل کے حوالے سے کشتی کی پیمائش لمبائی، چوڑائی اور اونچائی وغیرہ کا ذکر کیا ہے لیکن وہ سب اسرائیلیات میں شمار ہوتی ہیں اللہ کے بھید اللہ خود ہی جانتا ہے۔ اس باب کی ابتدا میں ہم نے بھی بائبل کے حوالے سے نقل کر دیا ہے جبکہ حقیقت میں نہ قرآن کریم میں نہ احادیث میں اس کشتی کی کوئی ایسی تفصیل آئی ہے۔

وَيَصْنَعِ الْفُلْكَ ۚ وَكَلَّمَا مَرْعَلِيهِ مَلَأْمِن قَوْمِهِ سَخِرُوا مِنْهُ قَالَ إِنْ تَسْخَرُونَ

مِنَّا فَإِنَّا نَسْخَرُ مِنْكُمْ كَمَا تَسْخَرُونَ ﴿٣٨﴾

ترجمہ:- وہ (نوح) کشتی بنانے لگے ان کی قوم کے جو سرداران کے پاس سے گزرتے وہ ان کا مذاق اڑاتے وہ کہتے اگر تم ہمارا مذاق اڑاتے ہو تو ہم بھی تم پر ایک دن نہیں گے جیسے تم ہم پر ہنستے ہو۔ (ہود۔ ۳۸)

فَسَوْفَ تَعْلَمُونَ ۚ مَنْ يَأْتِيهِ عَذَابٌ يُخْزِيهِ وَيَحِلُّ عَلَيْهِ عَذَابٌ مُّقِيمٌ ﴿٣٩﴾

ترجمہ:- تمہیں بہت جلد معلوم ہو جائے گا کہ کس پر عذاب آتا ہے جو اسے رسوا کرے اور اس پر ہمیشگی کی سزا آئے۔ (ہود۔ ۳۹)

حَتَّىٰ إِذَا جَاءَ أَمْرُنَا وَفَارَ التَّنُورُ ۖ قُلْنَا احْمِلْ فِيهَا مِنْ كُلِّ زَوْجَيْنِ اثْنَيْنِ

وَأَهْلِكَ إِلَّا مَنْ سَبَقَ عَلَيْهِ الْقَوْلُ وَمَنْ آمَنَ وَمَا آمَنَ مَعَهُ إِلَّا قَلِيلٌ ﴿٤٠﴾

ترجمہ:- یہاں تک کہ جب ہمارا حکم آپہنچا اور تنورا بلنے لگا ہم نے کہا کہ اس کشتی میں ہر قسم کے (جانداروں میں سے) جوڑے (یعنی دو) (جانور ایک نر اور ایک مادہ) سوار کرا لے اور اپنے گھر کے لوگوں کو بھی سوائے ان کے جن پر پہلے سے بات پڑ چکی ہے اور سب ایمان والوں کو بھی اس کے ساتھ

ایمان لانے والے بہت ہی کم تھے۔ (ہود۔ ۴۰)

وَقَالَ ارْكَبُوا فِيهَا بِسْمِ اللَّهِ هَجْرًا وَمُرْسًا إِنِّي رَأَيْتُ لَعْنُورًا رَحِيمًا ۝۴۱

ترجمہ:- نوح نے کہا اس کشتی میں بیٹھ جاؤ اللہ ہی کے نام سے اس کا چلنا اور ٹھہرنا ہے یقیناً میرا رب بڑی بخشش اور بڑے رحم والا ہے۔ (ہود۔ ۴۱)

وَهِيَ تَجْرِي بِهِمْ فِي مَوْجٍ كَالْجِبَالِ وَنَادَى نُوحٌ ابْنَهُ وَكَانَ فِي مَعْزِلٍ يُبْنَىٰ

ارْكَبْ مَعَنَا وَلَا تَكُنْ مَعَ الْكَافِرِينَ ۝۴۲

ترجمہ:- وہ کشتی انہیں پہاڑوں جیسی موجوں پر لے کر جا رہی تھی اور نوح (علیہ السلام) نے اپنے لڑکے کو جو کنارے پر تھا پکار کر کہا اے میرے پیارے بچے ہمارے ساتھ سوار ہو جا اور کافروں میں شامل نہ رہ۔ (ہود۔ ۴۲)

قَالَ سَآوِي إِلَىٰ جَبَلٍ يَعْصِمُنِي مِنَ الْمَاءِ قَالَ لَا عَاصِمَ الْيَوْمَ مِنْ أَمْرِ اللَّهِ

إِلَّا مَنْ رَحِمَ وَحَالَ بَيْنَهُمَا الْمَوْجُ فَكَانَ مِنَ الْمُهْرَقِينَ ۝۴۳

ترجمہ:- اس نے جواب دیا کہ میں تو کسی بڑے پہاڑ کی طرف پناہ میں آ جاؤں گا جو مجھے پانی سے بچالے گا نوح نے کہا آج اللہ کے امر سے بچانے والا کوئی نہیں صرف وہی بچیں گے جن پر اللہ کا رحم ہو۔ اسی وقت ان دونوں کے درمیان موج حائل ہو گئی اور وہ ڈوبنے والوں میں سے ہو گیا۔ (ہود۔ ۴۳)

وَقِيلَ يَا أَرْضُ ابْلَعِي مَاءَكِ وَيَسْبَأْ أَقْلِعِي وَغِيضَ الْمَاءِ وَقُضِيَ الْأَمْرُ

وَاسْتَوَتْ عَلَىٰ الْجُودِيِّ وَقِيلَ بُعْدَ اللَّقَوْمِ الظَّالِمِينَ ۝۴۴

ترجمہ:- فرما دیا گیا اے زمین اپنے پانی کو نگل جا اور اے آسمان بس کر تھم جا اسی وقت پانی سکھنا دیا گیا اور کام پورا کر دیا گیا اور کشتی ”جودی“ نامی پہاڑ پر جا لگی اور فرما دیا گیا کہ ظالم لوگوں پر لعنت نازل ہو۔ (ہود۔ ۴۴)

وَنَادَىٰ نُوحٌ رَبَّهُ فَقَالَ رَبِّ إِنَّ ابْنِي مِنْ أَهْلِي وَإِنَّ وَعْدَكَ الْحَقُّ

وَأَنْتَ أَحْكَمُ الْحَكِمِينَ ۝۴۵

ترجمہ:- نوح نے اپنے پروردگار کو پکارا اور کہا کہ میرے رب میرا بیٹا تو میرے گھر والوں میں سے ہے یقیناً تیرا وعدہ بالکل سچا ہے اور تو تمام حاکموں سے بہتر حاکم ہے۔ (ہود۔ ۴۵)

قَالَ يٰنُوحُ إِنَّهُ لَيْسَ مِنْ أَهْلِكَ إِنَّهُ عَمَلٌ غَيْرُ صَالِحٍ فَلَا تَسْأَلْنِي مَا

لَيْسَ لَكَ بِهِ عِلْمٌ إِنِّي أَعِظُكَ أَنْ تَكُونَ مِنَ الْجَاهِلِينَ ۝۴۶

ترجمہ:- اللہ تعالیٰ نے فرمایا! اے نوح یقیناً وہ تیرے گھرانے سے نہیں ہے اس کے کام بالکل ہی

ناشائستہ ہیں، تجھے ہرگز وہ چیز نہیں مانگی چاہیے جس کا تجھے مطلقاً علم نہ ہو، میں تجھے نصیحت کرتا ہوں کہ تو جاہلوں میں سے اپنا شمار کرانے سے باز رہے۔ (ہود۔ ۴۶)

قَالَ رَبِّ إِنِّي أَعُوذُ بِكَ أَنْ أَسْأَلَكَ مَا لَيْسَ لِي بِهِ عِلْمٌ وَإِلَّا تَغْفِرْ لِي

وَتَرْحَمَنِي أَكُنْ مِنَ الْخَسِرِينَ ﴿۴۷﴾

ترجمہ:- نوح نے کہا میرے پالنہار میں تیری ہی پناہ چاہتا ہوں، اس بات سے کہ تجھ سے وہ مانگو جس کا مجھے علم ہی نہیں، اگر تو مجھے نہ بخشے گا اور تو مجھ پر رحم نہیں فرمائے گا، تو میں خسارہ پانے والوں میں ہو جاؤں گا۔ (ہود۔ ۴۷)

قِيلَ يٰنُوحُ اهْبِطْ بِسَلَامٍ مِنَّا وَبَرَكَاتٍ عَلَيْكَ وَعَلَىٰ أُمَمٍ مِّمَّنْ مَعَكَ

وَ أُمَّةٌ سَنُنَبِّئُ عَنْهُمُ اثْمًا مِّمَّنْهُمْ مِّنْ عَذَابِ آلِيمٍ ﴿۴۸﴾

ترجمہ:- فرمادیا گیا کہ اے نوح! ہماری جانب سے سلامتی اور ان برکتوں کے ساتھ اتر، جو تجھ پر ہیں اور تیرے ساتھ کی بہت سی جماعتوں پر اور بہت سی وہ امتیں ہوں گی جنہیں ہم فائدہ تو ضرور پہنچائیں گے لیکن پھر انہیں ہماری طرف سے دردناک عذاب پہنچے گا۔ (ہود۔ ۴۸)

تِلْكَ مِنْ أَنْبَاءِ الْغَيْبِ نُوحِيهَا إِلَيْكَ مَا كُنْتَ تَعْلَمُهَا أَنْتَ وَلَا قَوْمُكَ

مِنْ قَبْلِ هَذَا فَاصْبِرْ إِنَّ الْعَاقِبَةَ لِلْمُتَّقِينَ ﴿۴۹﴾

ترجمہ:- یہ خبریں غیب کی خبروں میں سے ہیں، جن کی وحی ہم آپ کی طرف کرتے ہیں، انہیں اس سے پہلے آپ جانتے تھے اور نہ آپ کی قوم اس لیے آپ صبر کرتے رہیے (یقین مانیے) کہ انجام کار پر ہیزگاروں کے لیے ہی ہے۔ (ہود۔ ۴۹)

اللہ تبارک و تعالیٰ نے ہر بات کھول کھول کر بیان کر دی ہے۔ باپ بیٹے کے درمیان کی گفتگو سے لے کر خود اپنی طرف سے جاری کردہ احکام بھی۔ نوح علیہ السلام کا چوتھا بیٹا جس کا نام ”کنعان“ اور ”ریام“ تھا اسے حضرت نوح علیہ السلام نے دعوت حق دی کہ مسلمان ہو جا اور کافروں کے ساتھ شامل مت ہو ورنہ غرق ہو جائے گا۔ اس کا خیال تھا کہ وہ کسی بلند پہاڑ پر چڑھ کر اپنی جان بچالے گا۔ باپ بیٹے کے درمیان ابھی گفتگو ہو ہی رہی تھی کہ ایک طوفانی موج نے اسے اپنی زد میں لے لیا۔ حضرت نوح علیہ السلام نے شفقت پداری کے جذبے سے مغلوب ہو کر بارگاہ الہی میں اپنے بیٹے کے لیے دعا کی تھی لیکن اللہ تبارک و تعالیٰ نے انہیں سمجھا دیا کہ ایمان کی بنیاد قرابت نہیں ہے۔ اسی لیے اللہ نے ایک کافر بیٹے کے لیے ان کی دعا رد فرمائی قبول نہیں کی۔ ایمان دار تو وہی ہوگا جو نبی پر ایمان لائے گا چاہے وہ کوئی بھی ہو اگر کوئی ایمان نہ لائے تو اس سے چاہے کسی طرح کی بھی قرابت رشتہ داری کیوں نہ ہو چاہے وہ باپ بیٹا ہو یا میاں بیوی ہوں، وہ سب جب ہی رشتہ دار قرابت دار قرار پاتے ہیں جب وہ

ایمان لے آئیں اور جب اللہ کا عذاب آجاتا ہے تو پھر اسے روکنے پر کوئی بھی کسی طرح قادر نہیں ہو سکتا پھر عذاب سے کسی کو اللہ کا نبی بھی بچانے پر قادر نہیں ہو سکتا۔

مندرجہ بالا آیات قرآنی کا عکس (ہم عکس ہی کہہ سکتے ہیں) کسی حد تک تحریف و تصرف شدہ بائبل کے عہد نامہ قدیم کی کتاب پیدائش کے باب ۶ کی آیات ۹ تا ۲۲ باب ۷ کی آیات ۱ تا ۲۲ میں نظر آتا ہے۔

لَقَدْ أَرْسَلْنَا نُوحًا إِلَىٰ قَوْمِهِ فَقَالَ يٰقَوْمِ اعْبُدُوا اللَّهَ مَا لَكُمْ مِنِّ إِلٰهِ

غَيْرُهُ إِنِّي أَخَافُ عَلَيْكُمْ عَذَابَ يَوْمٍ عَظِيمٍ ﴿٥٩﴾

ترجمہ:- ہم نے نوح (علیہ السلام) کو ان کی قوم کی طرف بھیجا تو انہوں نے فرمایا اے میری قوم! تم اللہ تعالیٰ کی عبادت کرو اس کے سوا کوئی تمہارا معبود ہونے کے قابل نہیں ہے مجھ کو تمہارے لیے ایک بڑے دن کے عذاب کا اندیشہ ہے۔ (الاعراف-۵۹)

قَالَ الْمَلَأُ مِنْ قَوْمِهِ إِنَّا لَنَرَاكَ فِي ضَلٰلٍ مُّبِينٍ ﴿٦٠﴾

ترجمہ:- ان کی قوم کے بڑے لوگوں نے کہا کہ ہم تم کو صریح غلطی میں دیکھتے ہیں۔ (الاعراف-۶۰)

قَالَ يٰقَوْمِ لَيْسَ بِي ضَلٰلَةٌ وَّلٰكِنِّي رَسُوْلٌ مِّن رَّبِّ الْعٰلَمِيْنَ ﴿٦١﴾

ترجمہ:- انہوں نے فرمایا کہ اے میری قوم! مجھ میں تو ذرا بھی گمراہی نہیں ہے لیکن میں پروردگار عالم کا رسول ہوں۔ (الاعراف-۶۱)

أَبَلِّغُكُمْ رِسٰلَتِ رَبِّيْ وَاَنْصَحُ لَكُمْ وَاَعْلَمُ مِنَ اللّٰهِ مَا لَا تَعْلَمُوْنَ ﴿٦٢﴾

ترجمہ:- تم کو اپنے پروردگار کے پیغام پہنچاتا ہوں اور تمہاری خیر خواہی کرتا ہوں اور میں اللہ کی طرف سے ان امور کی خبر رکھتا ہوں جن کی تم کو خبر نہیں۔ (الاعراف-۶۲)

أَوْ عَجِبْتُمْ اَنْ جَاءَكُمْ ذِكْرٌ مِّن رَّبِّكُمْ عَلٰى رَجُلٍ مِّنكُمْ لِيُنذِرَكُمْ وَلِتَتَّقُوْا

وَلَعَلَّكُمْ تَرْحَمُوْنَ ﴿٦٣﴾

ترجمہ:- اور کیا تم اس بات سے تعجب کرتے ہو کہ تمہارے پروردگار کی طرف سے تمہارے پاس ایک ایسے شخص کی معرفت جو تمہاری ہی جنس کا ہے کوئی نصیحت کی بات آگئی تاکہ وہ شخص تم کو ڈرائے اور تاکہ تم ڈرجاؤ اور تاکہ تم پر رحم کیا جائے۔ (الاعراف-۶۳)

فَكَذَّبُوْهُ فَاَتَّخِذُوْهُ وَالَّذِيْنَ مَعَهُ فِي الْفُلْكِ وَاَعْرَفْنَا الَّذِيْنَ كَذَّبُوْا بِآيٰتِنَا

اِنَّهُمْ كَانُوْا قَوْمًا عٰمِيْنَ ﴿٦٤﴾

ترجمہ:- سو وہ لوگ ان کی تکذیب ہی کرتے رہے تو ہم نے نوح (علیہ السلام) کو اور ان کو جو ان کے ساتھ کشتی میں تھے بچالیا اور جن لوگوں نے ہماری آیتوں کو جھٹلایا تھا ان کو ہم نے غرق کر دیا بے شک وہ لوگ اندھے ہو رہے تھے۔ (الاعراف-۶۴)

شک اس طرح انسانی عقل کو ماؤف کر دیتا ہے کہ انسان کو ہدایت گمراہی اور گمراہی ہدایت نظر آنے لگتی ہے۔ ایسا ہی قوم نوح علیہ السلام کے ساتھ بھی ہوا۔ حضرت نوح علیہ السلام اللہ کی توحید کی طرف اپنی قوم کو دعوت دے رہے تھے تو وہ قوم کے سرداروں کو گمراہ نظر آ رہے تھے اور خود کو وہ تمام لوگ حق پر سمجھ رہے تھے جب کہ حقیقت بالکل برعکس تھی تب ہی تو اللہ نے ان کی ہدایت اور رہنمائی کے لیے ان کی ہی قوم سے ایک بندے نوح کو منتخب کر کے انہیں سیدھی راہ دکھانے کا بندوبست کیا تھا لیکن قوم نوح علیہ السلام کی سمجھ میں کوئی سیدھی سچی بات نہیں سارہی تھی۔

حضرت آدم علیہ السلام کے تقریباً سولہ سو سال بعد حضرت نوح علیہ السلام تشریف لائے اس طرح حضرت آدم علیہ السلام اور حضرت نوح علیہ السلام کے درمیان اس وقت کی عمروں کے لحاظ سے دس قرون یا دس پشتوں کا فاصلہ حائل ہے۔ حضرت نوح علیہ السلام سے کئی سو سال پہلے تک تمام ہی لوگ اسلام پر قائم تھے پھر بتدریج شیطان کے جال میں پھنستے چلے گئے اور توحید سے انحراف ان میں اس طرح آیا کہ جب اس قوم کے صالحین فوت ہو گئے تو لوگوں نے ان کی عقیدت و احترام میں ان پر سجدہ گاہیں (عبادت خانے) قائم کر لیے اور ان کی یادگار کے طور پر ان کی تصاویر کو ان عبادت خانوں میں سجایا۔ اس سے ان کا مقصد ابتدا میں یہ رہا ہوگا کہ وہ ان کی یاد سے ان کی ہی طرح وہ بھی اللہ کا ذکر و عبادت کریں اور ذکر الہی میں ان کی مشابہت اختیار کریں۔

لیکن وقت کے ساتھ ساتھ قوم شیطانی و سواس میں جگرتی چلی گئی اور پھر ان تصاویر کو لوگ پوجنے لگے اور پھر وقت کے ساتھ ساتھ ان کا انداز عقیدت و عبادت میں شدت آتی چلی گئی۔ اور انہوں نے شیطان کے بہکائے میں پھنس کر ان تصاویر کے سنگی مجسمے بنائے اور یوں بتوں نے ان تصاویر کی جگہ لے لی اور قوم نوح کے گزشتہ صالحین کو انہوں نے اپنا معبود بنا لیا۔ ایسے حالات میں اللہ تعالیٰ نے حضرت نوح علیہ السلام کو پیغمبر بنا کر ان میں مبعوث فرمایا، حضرت نوح علیہ السلام ساڑھے نو سو سال کی طویل مدت تک اپنی قوم کو سیدھی سچی راہ دکھاتے رہے لیکن چند لوگوں کے سوا کسی نے حق قبول نہیں کیا بلکہ ان کی قوم تو اپنی حیرت کا برملا اظہار کرتی تھی کہ خود ہم میں سے ہی ہمارا ایک آدمی نبی بن کر آ گیا ہے جو ہمیں اللہ کے عذاب سے ڈراتا ہے۔

قرآن مجید کی آیات و اشارات سے بھی اور بائبل کی تصریحات سے بھی یہ بات واضح ہو رہی ہے حضرت نوح علیہ السلام کی قوم میں سب سے پہلے بگاڑ شروع ہوا اس سے پہلے تک لوگ اسی صالح نظام کی پابندی کر رہے تھے جسے حضرت آدم علیہ السلام اور حضرت ادریس علیہ السلام نے چھوڑا تھا ان کے بگاڑ کے باعث ہی اللہ نے ان کی رہنمائی اور ہدایت کے لیے حضرت نوح علیہ السلام کو نبوت سے سرفراز کیا

تھا سب سے اہم بات اس سے یہ واضح ہو رہی ہے کہ جس طرح کا معاملہ حضرت نوح علیہ السلام اور ان کی قوم کے درمیان پیش آیا تھا بالکل ویسا ہی معاملہ نبی آخر الزماں حضرت محمد صلی اللہ علیہ وسلم اور ان کی قوم کے درمیان بھی پیش آیا جبکہ درمیان میں کئی ہزار برسوں کا فاصلہ حائل تھا جس طرح سرداران قوم نے نوح علیہ السلام کے ساتھ کیا بالکل اسی طرح نبی کریم صلی اللہ علیہ وسلم کے ساتھ بھی ہوا۔ چونکہ تمام انبیاء ایک ہی دین کی تبلیغ و تعلیم لے کر آئے تھے اس لیے ان کا طریقہ کار اور ان سے ان کے مخالفین کے رویوں کا انداز بالکل ایک جیسا ہی رہا۔

وَاتْلُ عَلَيْهِمْ نَبَأَ نُوحٍ إِذْ قَالَ لِقَوْمِهِ يٰقَوْمِ اِنْ كَانَ كَبُرَ عَلَيْكُمْ مَّقَامِي
وَتَذٰكِرِيْ بِآيٰتِ اللّٰهِ فَعَلَى اللّٰهِ تَوَكَّلْتُ فَاَجْمَعُوْا اَمْرَكُمْ وَشُرْكَاءُكُمْ تُمْ لَآيْكُنْ
اَمْرَكُمْ عَلَيْكُمْ غُمَّةٌ ثُمَّ اَقْضُوْا اِلَيَّ وَلَا تَنْظُرُوْنَ ۝۴۱

ترجمہ:- اور آپ ان کو نوح (علیہ السلام) کا قصہ پڑھ کر سنائیے کہ جب انہوں نے اپنی قوم سے فرمایا تھا کہ اے میری قوم! اگر تم کو میرا رہنا اور احکام الہی کی نصیحت کرنا بھاری معلوم ہوتا ہے تو میرا تو اللہ ہی پر بھروسہ ہے۔ تم اپنی تدبیر مع اپنے شرکا کے پختہ کر لو پھر تمہاری تدبیر تمہاری گھٹن کا باعث نہیں ہونا چاہیے پھر میرے ساتھ کرگزرو اور مجھ کو مہلت نہ دو۔ (یونس- ۷۱)

فَاِنْ تَوَلَّيْتُمْ فَمَا سَأَلْتُكُمْ مِنْ اَجْرٍ اِنْ اَجْرِيْ اِلَّا عَلَى اللّٰهِ وَاُمِرْتُ اَنْ
اَكُوْنَ مِنَ الْمُسْلِمِيْنَ ۝۴۲

ترجمہ:- پھر بھی اگر تم اعتراض ہی کئے جاؤ تو میں نے تم سے کوئی معاوضہ تو نہیں مانگا میرا معاوضہ تو صرف اللہ تعالیٰ ہی کے ذمہ ہے اور مجھ کو حکم کیا گیا ہے کہ میں مسلمانوں میں سے رہوں۔ (یونس- ۷۲)

فَكَذَّبُوْهُ فَانْتَبِهْ وَرَمَى فِي الْفُلْكِ وَجَعَلْنٰهُمْ خَلْفًا وَاغْرَقْنَا
الَّذِيْنَ كَذَّبَ بِآيٰتِنَا فَاَنْظُرْ كَيْفَ كَانَ عَاقِبَةُ الْمُنْذَرِيْنَ ۝۴۳

ترجمہ:- سو وہ لوگ ان کو جھٹلاتے رہے پس ہم نے ان کو اور جو ان کے ساتھ کشتی میں تھے ان کو نجات دی اور ان کو جاں نشین بنایا اور جنہوں نے ہماری آیتوں کو جھٹلایا تھا ان کو غرق کر دیا۔ سو دیکھنا چاہیے کیسا انجام ہوا ان لوگوں کا جو ڈرائے جا چکے تھے۔ (یونس- ۷۳)

ثُمَّ بَعَثْنَا مِنْۢ بَعْدِهِ رُسُلًا اِلَى قَوْمِهِمْ فَجَاءُوْهُمْ بِالْبَيِّنٰتِ فَمَا كَانُوْا لِيُؤْمِنُوْا
بِمَا كَذَّبُوْا بِهِ مِنْۢ قَبْلُ كَذٰلِكَ نَنْطَبِعُ عَلَى قُلُوْبِ الْمُعْتَدِيْنَ ۝۴۴

ترجمہ:- پھر نوح (علیہ السلام) کے بعد ہم نے اور رسولوں کو ان کی قوموں کی طرف بھیجا سو وہ ان کے پاس روشن دلیلیں لے کر آئے پس جس چیز کو انہوں نے اول میں جھوٹا کہہ دیا یہ نہ ہوا کہ پھر وہ ان کو مان

لیتے، اللہ تعالیٰ اسی طرح حد سے بڑھنے والوں کے دلوں پر مہر لگا دیتا ہے۔ (یونس - ۷۴)

آیات مبارکہ میں حضرت نوح کے ذریعے اللہ تعالیٰ نے اس بات کی تصدیق فرمادی کہ تمام انبیاء کا دین اسلام ہی رہا ہے۔ گوان کی شرائع مختلف اور مناجح متعدد رہے جیسا کہ سورۃ المائدہ کی آیت - ۴۸ میں ارشاد باری تعالیٰ ہوا ہے جس میں اللہ تعالیٰ اپنے محبوب نبی برحق آخر الزماں صلی اللہ علیہ وسلم سے مخاطب ہے۔

ترجمہ:- ”اور ہم نے آپ کی طرف حق کے ساتھ یہ کتاب نازل فرمائی ہے جو اپنے سے اگلی کتابوں کی تصدیق کرنے والی ہے اور ان کی محافظ ہے۔ اس لیے آپ ان کے آپس کے معاملات میں اسی اللہ کی اتاری ہوئی کتاب کے ساتھ حکم کیجئے، اس حق سے ہٹ کر ان کی خواہشوں کے پیچھے نہ جائیئے تم میں سے ہر ایک کے لیے ہم نے ایک ہی دستور اور راہ مقرر کر دی ہے۔“ (المائدہ: ۴۸)

اس سے یہ بات پایہ تکمیل کو پہنچ رہی ہے کہ ہر آسمانی کتاب اپنے سے پہلے کتاب کی تصدیق کرنے والی رہی ہے جس طرح قرآن مجید کچھلی تمام کتب الہیہ کی تصدیق کرنے والی کتاب ہے اس سے یہ بھی واضح ہو گیا ہے کہ تمام کتب الہیہ فی الواقع اللہ تعالیٰ کی ہی نازل کردہ ہیں جبکہ قرآن کریم مصداق ہونے کے ساتھ ساتھ ”تھیمن“ یعنی امین، محافظ، شاہد اور حاکم بھی ہے۔ یعنی کچھلی تمام کتب الہیہ میں چونکہ تحریف و تغیر اور تصرف ہوا ہے اس لیے قرآن کا فیصلہ ہی ناطق ہے۔ جس کو یہ صحیح قرار دے بس وہی صحیح اور درست ہے باقی سب باطل، اختراع ہے۔ ابتدا یعنی حضرت آدم علیہ السلام سے تمام انبیاء کا دین اسلام ہی تھا۔ اللہ کے کسی بھی نبی نے کبھی بھی کوئی نیا دین پیش نہیں کیا اور نہ ہی توحید الہی کے علاوہ کسی اور چیز کی تبلیغ کی جیسا کہ قرآن گواہی دے رہا ہے سورۃ النمل ۱۹ تا ۴۴ سورۃ البقرہ ۱۳۱-۱۳۲- سورۃ یوسف ۱۰۱- سورۃ یونس ۸۴- سورۃ الاعراف ۱۲۶- سورۃ المائدہ ۱۱۱ تا ۱۱۴- سورۃ الانعام ۶۲- ۱۶۹ میں دیکھا جاسکتا ہے۔

حضرت نوح علیہ السلام کا ذکر قرآن کریم میں حضرت موسیٰ علیہ السلام، حضرت عیسیٰ علیہ السلام، حضرت ابراہیم علیہ السلام کے سلسلے میں متعدد جگہ آیا ہے۔ مثلاً سورۃ آل عمران ۳۳ میں سورۃ انعام ۸۵ میں سورۃ ابراہیم ۹ میں سورۃ بنی اسرائیل ۳ میں سورۃ انبیاء ۶ تا ۷ میں سورۃ مومنون ۲۳ تا ۳۰ میں سورۃ فرقان ۳۷ میں سورۃ شعرا ۱۲-۱۵ میں سورۃ الصفت ۵ تا ۸۲ میں سورۃ زاریات ۳۶ میں سورۃ النجم ۵۲ میں سورۃ القمر ۹ تا ۱۶ میں سورۃ الحدید ۲۶ میں سورۃ التحریم ۱۰ میں اور سورۃ الحاقہ ۱۱ میں حضرت نوح علیہ السلام کا ذکر آیا ہے۔

صحیفہ حضرت ہود علیہ السلام

ہود علیہ السلام قوم عاد اولیٰ کی طرف اللہ کے پیغمبر تھے۔ یہ حضرت نوح کے بعد اور حضرت ابراہیم علیہ السلام سے پہلے مبعوث ہوئے تھے۔ یہ تقریباً دو ہزار سال قبل از مسیح کے زمانے میں گزرے ہیں۔ قرآن کریم کی نو سورتوں میں ان کا ذکر آیا ہے اور ایک مکمل گیارہویں سورۃ بارہویں پارے میں ان کے نام پر ہے۔ سورۃ ہود۔ وہ پہلے نبی تھے جو عرب میں پیدا ہوئے۔ آپ کا نسب نامہ اس طرح تحریر ہوا ہے۔ ہود بن عابر بابل کی کتاب پیدائش میں ان کا نام عبر دیا گیا ہے۔ اور نوح علیہ السلام کا نام حیح ہے عابر بن شالخ (ان کا نام صالح آیا ہے کتاب پیدائش باب ۱۱ آیت ۱۵) شالخ بن قینان (ان کا نام ہی کتاب پیدائش سے غائب ہے) بن ارفخشذ۔ (ان کو ارفکسد کہا گیا ہے کتاب پیدائش) بن سام (ان کو کتاب پیدائش میں سم لکھا گیا ہے) بن نوح علیہ السلام۔ جب حضرت نوح کی نسل میں رفتہ رفتہ گمراہی پھیلنے لگی تو اللہ تعالیٰ نے ہود علیہ السلام کو ارم بن سام کی اولاد کی طرف رسول بنا کر بھیجا۔ اس قوم کا ذکر قرآن مجید میں تفصیل سے آیا ہے۔ حضرت ہود علیہ السلام کو بیس برس کی عمر میں نبوت سے سرفراز کیا گیا۔ کیونکہ ان کی قوم عاد اولیٰ بت پرستی میں مبتلا ہو چکی تھی۔ حضرت ہود علیہ السلام نے انہیں دعوت حق دعوت اسلام دی اور توحید الہی کی طرف سب کو بلایا، لیکن ان کی قوم نے ان کی تکذیب کی۔ قوم عاد اولیٰ بلند ترین قامت کی حامل تھی۔ اس قوم کے تیرہ قبیلے تھے جو مواضع احقاف عمان اور حوت میں شام اور مدینہ کے درمیانی علاقے میں آباد تھے کہتے ہیں کہ ان کے قد ستر سے اسی فٹ تک بلند ہوتے تھے اور وہ بڑے قوی اور طاقتور تھے۔ اس قوم کے لوگ ستارہ پرستی بھی کیا کرتے تھے اور ہر قسم کے شرک میں پھنسے ہوئے تھے۔ انہوں نے اپنے پیغمبر حضرت ہود علیہ السلام کو جھوٹ بولنے والا کہہ کر ان کی تکذیب کی تو انہوں نے کہا کہ میں نہ تو احمق ہوں نہ ہی جھوٹ بولتا ہوں۔ میں تو اس تمام جہانوں کے پروردگار کا پیامبر ہوں اس کا ہی پیغام تم تک پہنچاتا ہوں اور دیانت داری سے تمہیں نصیحت کرتا ہوں کہ اللہ تعالیٰ کا یہ احسان یاد کرو کہ اس نے تمہیں حضرت نوح علیہ السلام کا جاں نشین بنایا اس پر ان کی قوم کے سرداروں نے کہا کہ تم چاہتے ہو کہ ہم اپنے باپ دادا کی روش چھوڑ کر صرف ایک اکیلے اللہ کی پوجا پر سہم کریں ایسا ہم ہرگز کرنے والے نہیں ہیں۔

حضرت ہود علیہ السلام اپنی قوم سے بالکل ہی مایوس ہو گئے تو انہوں نے اللہ تعالیٰ سے دعا مانگی کہ وہ ان کی قوم کو اپنی کوئی کھلی نشانی دکھائے۔ حضرت ہود علیہ السلام کی دعا اللہ نے قبول فرمائی جس کے نتیجے میں ملک میں شدید قحط پڑ گیا تقریباً تین برس تک بارش نہیں ہوئی ہر شے تجلس کر رہ گئی اور سب چوپائے مارے گئے تب ان کی قوم نے ان کی طرف رجوع کیا تو انہوں نے کہا وہ سب اپنے رب اپنے پروردگار سے اپنے تصور کی معافی مانگیں اور آئندہ کے لیے توبہ کر لیں لیکن انہوں نے ایسا نہیں کیا، حضرت ہود علیہ السلام کی مسلسل تبلیغ کے باوجود ان پر ان کی باتوں کا کوئی اثر نہیں ہوا تو اللہ تعالیٰ نے قوم عاد پر مسلسل

آٹھ روز تک خوفناک آندھی کا عذاب نازل کیا آندھی سے پہلے آسمان آبر آلود ہوا یا گرد آلود ہوا تو انہیں بارش کی امید ہو گئی اور قوم کے لوگ خوشی کا اظہار کرنے لگے مگر آسمان کے ابر میں تو آگ بھری ہوئی تھی آندھی نے سب کو اڑا کر اٹھا اٹھا کر پھینکا ان کے جسم بغیر سر کے رہ گئے۔ ہوانے اتنے قد آدر لوگوں کو اتنی بلندی سے زمین پر پھینکا کہ ان کا جسم زمین میں دور تک دھنس گئے اور چاروں طرف بکھیر دیا یہ طوفان باد تقریباً آٹھ رات و دن رہا۔ ہو د علیہ السلام کے ساتھ پانچ وہ لوگ رہ گئے جو ان پر ایمان لے آئے تھے۔ باقی تمام سرکش انسان ہلاک کر دیئے گئے تھے۔ حضرت ہو د علیہ السلام نے ایک سو پچاس سال کی عمر پائی جبکہ کچھ کے خیال میں ان کی عمر ۶۵ برس تھی۔ ان کا مزار حضرت حوت کے شمالی حصے جامع دمشق میں ہے۔

وَالِی عَادِ اٰخَاهُمْ هُوْدًا قَالَ یَقَوْمِ مَا عَبُدُ وَاللّٰهُ مَا لَکُمْ مِّنْ اِلٰہٍ غَیْرَہٗ

اَفَلَا تَتَّقُوْنَ ①۵

ترجمہ:- اور ہم نے قوم عاد کی طرف ان کے بھائی ہو د (علیہ السلام) کو بھیجا انہوں نے فرمایا اے میری قوم! تم اللہ کی عبادت کرو اس کے سوا کوئی تمہارا معبود نہیں سو کیا تم نہیں ڈرتے۔ (الاعراف- ۶۵)

قَالَ الْمَلَاۗلِذِیْنَ کَفَرُوْا مِّنْ قَوْمِہٖ اِنَّا لَنَرٰکَ فِیْ سَفَاہَۃٍ وَّاِنَّا لَنَظُنُّکَ مِنَ الْکٰذِبِیْنَ ①۶

ترجمہ:- ان کی قوم میں جو بڑے لوگ کافر تھے انہوں نے کہا، ہم تم کو کم عقلی میں دیکھتے ہیں اور ہم بے شک تم کو جھوٹے لوگوں میں سمجھتے ہیں۔ (الاعراف- ۶۶)

قَالَ یَقَوْمِ لَیْسَ بِیْ سَفَاہَۃٍ وَّلٰکِنِّیْ رَسُوْلٌ مِّنْ رَّبِّ الْعٰلَمِیْنَ ①۷

ترجمہ:- انہوں نے فرمایا کہ اے میری قوم! مجھ میں ذرا بھی کم عقلی نہیں، لیکن میں پروردگار عالم کا بھیجا ہوا پیغمبر ہوں۔ (اعراف- ۶۷)

اُبَلِّغُکُمْ رِسٰلٰتِ رَبِّیْ وَاِنَّا لَکُمْ نٰصِحٌ اٰمِیْنٌ ①۸

ترجمہ:- تم کو اپنے پروردگار کے پیغام پہنچاتا ہوں اور میں تمہارا امانت دار خیر خواہ ہوں۔ (الاعراف- ۶۸)

اَوْ عَجِبْتُمْ اَنْ جَاءَکُمْ ذِکْرٌ مِّنْ رَبِّکُمْ عَلٰی رَجُلٍ مِّنْکُمْ لَیْسَ ذِکْرٌ وَّاذْکُرُوْا

اِذْ جَعَلْکُمْ خُلَفَآءَ مِنْۢ بَعْدِ قَوْمِ نُوْحٍ وَّاَزَادْکُمْ فِی الْخَلْقِ بَصۜطَةً فَاذْکُرُوْا

الْاٰءَ اللّٰهِ لَعَلَّکُمْ تَفْلِحُوْنَ ①۹

ترجمہ:- اور کیا تم اس بات سے تعجب کرتے ہو کہ تمہارے پروردگار کی طرف سے تمہارے پاس ایک ایسے شخص کی معرفت جو تمہاری ہی جنس کا ہے کوئی نصیحت کی بات آگئی تاکہ وہ شخص تم کو ڈرائے اور تم یہ حالت یاد کرو کہ اللہ نے تم کو قوم نوح کے بعد جاں نشین بنایا اور ذیل ڈول میں تم کو پھیلاؤ زیادہ دیا، سو اللہ

کی نعمتوں کو یاد کرو تا کہ تم کو فلاح حاصل ہو۔ (الاعراف۔ ۶۹)

قَالُوا أَجِئْتَنَا لِنَعْبُدَ اللَّهَ وَحْدَهُ وَنَذَرَ مَا كَانَ يَعْبُدُ آبَاؤُنَا فَأِنِّتُمْ مَا تَعْبُدُونَ

إِنْ كُنْتُمْ مِنَ الصَّادِقِينَ ﴿۷۰﴾

ترجمہ:- انہوں نے کہا کہ کیا آپ ہمارے پاس اس واسطے آئے ہیں کہ ہم صرف اللہ ہی کی عبادت کریں اور جن کو ہمارے باپ دادا پوجتے تھے ان کو چھوڑ دیں، پس ہم کو جس عذاب کی دھمکی دیتے ہو اس کو ہمارے پاس منگو اور اگر تم سچے ہو۔ (الاعراف۔ ۷۰)

قوم عاد کی زور آوری کے بارے میں اللہ تعالیٰ نے سورۃ النجر: ۸ میں اس طرح ارشاد فرمایا ہے۔
ترجمہ:- ”اس جیسی قوت والی قوم پیدا نہیں کی گئی۔“ اپنی اسی قوت کے گھمنڈ میں مبتلا اس قوم نے کہا تھا۔
”ہم سے زیادہ طاقت ور کون ہے؟“

اس پر اللہ تعالیٰ نے فرمایا۔ ”جس نے انہیں پیدا کیا ہے وہ ان سے بہت زیادہ قوت والا ہے۔“ (ہم سجدہ۔ ۱۵)

آباؤ اجداد کی تقلید ہر دور میں گمراہی کی بنیاد بنتی رہی ہے، قوم عاد نے بھی یہی ”دلیل“ پیش کی اور شرک کو چھوڑ کر توحید کا راستہ اختیار کرنے پر آمادہ نہیں ہوئے۔ بد قسمتی سے مسلمانوں میں بھی اپنے بڑوں کی تقلید کی یہ بیماری عام ہے۔ اسی طرح قریش نے بھی رسول اللہ صلی اللہ علیہ وسلم کی دعوت حق کے جواب میں کہا تھا۔ ترجمہ ”اے اللہ! اگر یہ حق (قرآن) ہے تیری طرف سے ہے تو ہم پر آسمان سے پتھروں کی بارش برسایا کوئی اور دردناک عذاب ہم پر بھیج دے۔“ (الانفال۔ ۳۲) شرک کرتے کرتے مشرکوں کی تو مت ہی ماری جاتی ہے۔ حالانکہ عقل مندی کا تقاضا یہ تھا کہ وہ کہتے کہ اے اللہ اگر یہ سچ ہے اور واقعی تیری طرف سے ہے تو ہمیں اسے قبول کرنے کی توفیق عطا فرما لیکن چونکہ شیطان کا ان کی عقل و خرد پر قبضہ ہوتا ہے اس لیے ابتدا سے انتہا تک سب کا ایک ہی طرز عمل ایک ہی جواب رہا ہے جو روٹیہ قوم عاد نے اپنے پیغمبر حضرت ہود علیہ السلام کے ساتھ اپنایا تھا۔

قَالَ قَدْ وَقَعَ عَلَيْكُمْ مِنْ رَبِّكُمْ رِجْسٌ وَغَضَبٌ أَتُجَادِلُونَنِي فِي أَسْمَاءِ

سَمِيئَتِي هِيَ أَنْتُمْ وَآبَاؤُكُمْ مَا نَزَّلَ اللَّهُ بِهَا مِنْ سُلْطٰنٍ فَاٰنْتَظِرُوْا اِلَيّْٖ مَعَكُمْ

مِّنَ الْمُنْتَظِرِينَ ﴿۷۱﴾

ترجمہ:- انہوں نے فرمایا کہ بس اب تم پر اللہ کی طرف سے عذاب اور غضب آیا ہی چاہتا ہے کیا تم مجھ سے ایسے ناموں کے بارے میں جھگڑتے ہو جن کو تم نے اور تمہارے باپ دادوں نے ٹھہرایا ہے؟ ان کے معبود ہونے کی اللہ نے کوئی دلیل نہیں بھیجی۔ سو تم منتظر رہو میں بھی تمہارے ساتھ انتظار کر رہا ہوں۔ (الاعراف۔ ۷۱)

وَالِی عَادِ أَخَاهُمْ هُودًا قَالَ یُقَوْمِ اعْبُدُوا اللّٰهَ مَا لَکُمْ مِّنْ إِلٰهِ غَیْرِہٖ ۚ إِنَّ
 أَنْتُمْ لَآ مُفْتَرُونَ ﴿۵۰﴾

ترجمہ:- اور قوم عاد کی طرف ان کے بھائی ہود (علیہ السلام) کو ہم نے بھیجا، اس نے کہا میری قوم والو! اللہ ہی کی عبادت کرو اس کے سوا تمہارا کوئی معبود نہیں، تم صرف بہتان باندھ رہے ہو۔ (ہود- ۵۰)

آیت کریمہ کا مضمون اس سے قبل سورۃ الاعراف کی آیت ۶۵ میں اوپر آچکا ہے یہاں دہرایا گیا ہے یہ قرآن کریم کا مخصوص اسلوب بیان ہے۔

یُقَوْمِ لَا أَسْأَلُکُمْ عَلَیْہِہٖ أَجْرًا ۚ إِنَّ أَجْرَیَ الْاَعْلٰی الَّذِیْ فَطَرَنِیْۙ اَفَلَا تَعْقِلُوْنَ ﴿۵۱﴾

ترجمہ:- اے میری قوم! میں تم سے اس کی کوئی اجرت نہیں مانگتا، میرا اجر اس کے ذمے ہے جس نے مجھے پیدا کیا ہے تو کیا پھر بھی تم عقل سے کام نہیں لیتے۔ (ہود- ۵۱)

وَلِیُقَوْمِ اسْتَغْفِرُوْا رَبَّکُمْ ثُمَّ تَوْبُوْا اِلَیْہِ یُرْسِلِ السَّمَآءَ عَلَیْکُمْ مِّدْرَارًا

وَّیَزِیْدُکُمْ قُوَّةً اِلٰی قُوَّتِکُمْ وَلَا تَتَوَلَّوْا مَجرِمِیْنَ ﴿۵۲﴾

ترجمہ:- اے میری قوم کے لوگو! تم اپنے پالنے والے سے اپنی غلطیوں خطاؤں کی معافی مانگ لو اور اس کی جناب میں توبہ کرو تا کہ وہ برسنے والے بادل تم پر بھیج دے اور تمہاری طاقت پر اور طاقت قوت بڑھادے اور تم جرم کرتے ہوئے روگردانی نہ کرو۔ (ہود- ۵۲)

قَالُوْا یٰہُوْدُ مَا جِئْتَنَا بِبَیِّنٰتٍ وَّ مَا نَحْنُ بِتَارِکِی الْہِتِنَا عَن قَوْلِکَ وَّ مَا نَحْنُ

لَکَ بِمُؤْمِنِیْنَ ﴿۵۳﴾

ترجمہ:- انہوں نے کہا اے ہود! تو ہمارے پاس کوئی دلیل تو لایا نہیں اور ہم صرف تیرے کہنے سے اپنے معبودوں کو چھوڑنے والے نہیں اور نہ ہم تجھ پر ایمان لانے والے ہیں۔ (ہود- ۵۳)

اِنَّ نَقُوْلُ الْاِلٰہِ اَعْتَرٰکَ بَعْضُ الْہِتِنَا بِسُوْءٍ قَالَ اِنِّیْ اُشْہِدُ اللّٰهَ وَاُشْہِدُوْا

اِنِّیْۤ اَبْرِیْۤ عَمَّا تُشْرِکُوْنَ ﴿۵۴﴾

ترجمہ:- بلکہ ہم تو یہی کہتے ہیں کہ تو ہمارے کسی معبود کے برے جھوٹے میں آ گیا ہے۔ اس نے جواب دیا کہ میں اللہ کو گواہ کرتا ہوں اور تم بھی گواہ رہو کہ میں تو اللہ کے سوا ان سب سے بیزار ہوں، جنہیں تم شرک بنا رہے ہو۔ (ہود- ۵۴)

مِنْ دُوْنِہٖ فَکِیْدُوْنِیْ جَمِیْعًا ثُمَّ لَا تُنْظَرُوْنَ ﴿۵۵﴾

ترجمہ:- اچھا تم سب مل کر میرے خلاف چالیں چل لو اور مجھے بالکل مہلت بھی نہ دو۔ (ہود- ۵۵)

إِنِّي تَوَكَّلْتُ عَلَى اللَّهِ رَبِّي وَرَبِّكُمْ مَا مِنْ دَابَّةٍ إِلَّا هِيَ آخِذٌ بِنَاصِيَتِهَا إِنَّ رَبِّي عَلَى صِرَاطٍ مُسْتَقِيمٍ ﴿٥٦﴾

ترجمہ:- میرا بھروسہ صرف اللہ تعالیٰ پر ہی ہے جو میرا اور تم سب کا پروردگار ہے جتنے بھی پاؤں دھرنے والے ہیں سب کی پیشانی وہی تھا مے ہوئے ہے یقیناً میرا رب بالکل صحیح راہ پر ہے۔ (ہود۔ ۵۶)

فَإِنْ تَوَلَّوْا فَقَدْ أَبْلَغْتُكُمْ مَا أُرْسِلْتُ بِهِ إِلَيْكُمْ وَيَسْتَخْلِفُ رَبِّي قَوْمًا غَيْرَكُمْ وَلَا تَضُرُّوْنَ شَيْئًا إِنَّ رَبِّي عَلَى كُلِّ شَيْءٍ حَفِيظٌ ﴿٥٧﴾

ترجمہ:- پس تم اگر روگردانی کرو تو کرو میں تو تمہیں وہ پیغام پہنچا چکا جو دے کر مجھے تمہاری طرف بھیجا گیا تھا۔ میرا رب تمہارا قائم مقام اور لوگوں کو کر دے گا اور تم اس کا کچھ بھی نہیں بگاڑ سکو گے یقیناً میرا پروردگار ہر چیز پر نگہبان ہے۔ (ہود۔ ۵۷)

وَلَمَّا جَاءَ أَمْرُنَا نَجَّيْنَا هُودًا وَالَّذِينَ آمَنُوا مَعَهُ بِرَحْمَةٍ مِنَّا وَنَجَّيْنَا هُم مِّنْ عَذَابِ غَلِيظٍ ﴿٥٨﴾

ترجمہ:- اور جب ہمارا حکم آیا پہنچا تو ہم نے ہود کو اور اس کے مسلمان ساتھیوں کو اپنی خاص رحمت سے نجات عطا فرمائی اور ہم نے ان سب کو سخت عذاب سے بچالیا۔ (ہود۔ ۵۸)

وَتِلْكَ عَادٌ جَحَدُوا بِآيَاتِ رَبِّهِمْ وَعَصَوْا رُسُلَهُ وَاتَّبَعُوا أَمْرَ كُلِّ جَبَّارٍ عَنِيدٍ ﴿٥٩﴾

ترجمہ:- یہ تھی قوم عاد جنہوں نے اپنے رب کی آیتوں کا انکار کیا اور اس کے رسولوں کی نافرمانی کی اور ہر ایک سرکش نافرمان کے حکم کی تابعداری کی۔ (ہود۔ ۵۹)

وَأُتْبِعُوا فِي هَذِهِ الدُّنْيَا لَعْنَةً وَيَوْمَ الْقِيَامَةِ أَلَّا إِنَّ عَادًا كَفَرُوا رَبَّهُمْ أَلَّا

بُعْدَ الْعَادِ قَوْمٍ هُودٍ ﴿٦٠﴾

ترجمہ:- دنیا میں بھی ان کے پیچھے لعنت لگا دی گئی اور قیامت کے دن بھی دیکھ لو قوم عاد نے اپنے رب سے کفر کیا، ہود کی قوم عاد پر دوری ہو۔ (ہود۔ ۶۰)

ان آیات کریمہ کے ساتھ ساتھ حضرت ہود علیہ السلام کا ذکر سورہ ابراہیم ۹ میں سورہ الفرقان ۳۸ میں سورہ الشعرا ۱۳۱ تا ۱۴۰ میں ان کا ذکر نام لیے بغیر آیا ہے قوم عاد کے حوالے سے سورہ ص ۳۸ میں سورہ حم السجدہ ۱۳ تا ۱۶ میں سورہ الحاقاف ۲۱ تا ۲۳ میں سورہ النجم ۵۰ میں سورہ القمر ۱۸ تا ۲۱ میں سورہ الحاقہ ۴ تا ۸ میں ذکر آیا ہے۔

(نوٹ) تمام صحائف قرآن کریم سے ہی مرتب کیے جا رہے ہیں ترتیب میں کسی غلطی کا امکان بھی ہو سکتا ہے۔ اس کے لیے اللہ تعالیٰ سے اپنے قارئین سے معافی کا خواستگار ہوں۔

حضرت دانیال علیہ السلام (دانی ایل)

حضرت دانیال کا ذکر نہ قرآن کریم میں ہے نہ ہی احادیث میں ہے۔ اسلامی تاریخ میں حضرت ابو موسیٰ اشعری رضی اللہ عنہ کے حوالے سے صرف اتنا ہے کہ عراق میں سوس کے مقام پر جب وہ جہاد کر رہے تھے تو قلعہ سوس کے فتح کے موقع پر انہیں ایک تابوت ملا جس میں حضرت دانیال علیہ السلام کی نعش ملی جسے انہوں نے خلیفہ راشد حضرت عمر رضی اللہ عنہ جو اس زمانے میں مسند خلافت پر جلوہ افروز تھے کے حکم کے مطابق ان کو نیا کفن پہنا کر ان کی نماز جنازہ ادا کرنے کے بعد دریا کا پانی روک کر دریا کے بیچ میں انہیں دفن کر دیا پھر پانی کھول دیا۔

بخت نصر حضرت دانیال علیہ السلام کو قیدی بنا کر بابل لے گیا تھا وہ وہیں فوت ہوئے تھے لیکن جب سوس کے علاقے میں قحط پڑا تو اہل سوس نے اہل بابل سے حضرت دانیال علیہ السلام کی لاش عاریتاً مانگ لی تھی تاکہ ان کے ذریعے بارش حاصل کر سکیں اور قحط سالی کا خاتمہ ہو۔ اس طرح ان کی نعش سوس والوں کے پاس پہنچی تھی۔ ان کے بارے میں کہیں یہ تذکرہ نہیں ہے اس کی تفصیل بابل کی کتاب دانی ایل کی ابتدا میں دی گئی ہے۔ اسرائیلی روایات کے مطابق حضرت دانیال کا شمار (دانی ایل) ان کے چار بڑے اہم اکابر انبیاء میں کیا جاتا ہے بابل میں موجود صحیفہ دانی ایل کے بعض حصے صرف یونانی زبان میں پائے گئے ہیں اور بابل کے مصدقہ نسخے میں انہیں بھی مشکوک قرار دیا گیا ہے۔ صحیفہ دانی ایل درحقیقت ان کا قصہ بیان کرتی ہے۔ انہیں چھٹی صدی قبل از مسیح میں یہودی حکمران بنوں کد نصر (بخت نصر) کے دربار میں قیدی بنا کر لایا گیا تھا وہیں ان کا انتقال ہو گیا تھا۔ ان کا زمانہ حضرت ہود کے بعد اور حضرت صالح علیہ السلام سے پہلے کا ہے ان کا تعلق بھی قوم عاد سے تھا ان کا شمار ان لوگوں کی اولادوں میں ہوتا ہے جو حضرت ہود پر ایمان لائے تھے اور عذاب الہی کا شکار ہونے سے محفوظ رہے تھے۔ ان کے بارے میں یہ بھی کہا گیا ہے کہ انہوں نے فرشتوں کی مدد سے عراق میں نہر فرات اور دجلہ بنائی تھی۔

صحیفہ حضرت صالح علیہ السلام

قوم عاد کی بربادی و تباہی کے بعد اس قوم کے باقی ماندہ لوگ جو اسلام قبول کر چکے تھے۔ اور حضرت ہود علیہ السلام کے ذریعے مسلمان ہو چکے تھے ان کو اللہ تعالیٰ نے ترقی دی اور یہ عرب کے شمال میں الحجر کی پہاڑیوں میں آ کر آباد ہو گئے تھے۔ اس علاقے کو زمانہ قدیم میں وادی القرئی اور ام القرئی بھی کہا جاتا تھا یہ علاقہ ام القرئی مشہور قدیم شاہراہ پر واقع ہے جو یمن سے بحرہ احمر کے کنارے حجاز اور مدین سے گزر کر خلیج عقبہ کے کنارے ہوتی ہوئی شام کی طرف جاتی ہے۔ اسی راستے کو قرآن مجید میں ”امام سے گزر کر خلیج عقبہ کے کنارے ہوتی ہوئی شام کی طرف جاتی ہے۔ اسی راستے کو قرآن مجید میں ”امام

مبین“ یا کھلا راستہ کہا گیا ہے۔

قوم شمود کی رہنمائی اور ہدایت کے لیے اللہ تعالیٰ نے قوم شمود میں سے ہی اپنے منتخب نیک بندے حضرت صالح علیہ السلام کو چنا جو ان ہی میں سے تھے۔ اللہ تعالیٰ کی یہ سنت ہے کہ جس قوم کی اصلاح و ہدایت کے لیے کسی نبی پیغمبر رسول کو مبعوث فرمایا وہ اسی قوم سے منتخب کیا گیا۔ اسی لیے تمام پیغمبروں کو ان کا بھائی ہی کہا گیا ہے یعنی کسی غیر قوم یا غیر علاقے کا کوئی فرد کسی دوسری قوم قبیلے کی ہدایت و رہنمائی کے لیے مبعوث نہیں کیا گیا اسی قوم کا فرد جو ان میں ہی پیدا ہوا پلا بڑھا ہوتا ہے جسے سب اپنا ہی جانتے مانتے تھے اسے ہی اللہ نے نبوت سے سرفراز کیا تا کہ کوئی یہ اعتراض نہ کر سکے کہ یہ کون اجنبی ہماری قوم اور ہماری ہدایت کے لیے آ گیا ہے۔

حضرت ہود علیہ السلام کی طرح حضرت صالح علیہ السلام کو بھی قرآن مجید میں اللہ نے قوم شمود کا بھائی ہی کہا ہے۔ حضرت صالح علیہ السلام حضرت ہود کے پوتے تھے۔ ان کا سلسلہ نسب تاریخ میں اس طرح آیا ہے۔ حضرت صالح بن عبید بن عابر (بائبل کتاب پیدائش میں انہیں عبر لکھا گیا ہے) بن شالخ بن قینان بن ارفخشذ (ارفسد) بن سام بن نوح علیہ السلام ہود علیہ السلام کے تقریباً سو سال بعد گزرے ہیں، قوم شمود جو قوم عاد اولیٰ کے بچے کچھے افراد سے بنی تھی انہیں قوم عاد ثانی بھی کہا جاتا ہے یہ قوم قوم عاد کی مانند بڑی طاقت و قوت والی قد آور تھی۔ یہ حضرت ہود کے بعد بت پرستی میں مبتلا ہو چکی تھی حضرت صالح علیہ السلام نے جتنی انہیں ہدایت کی وہ اتنے ہی سخت مخالف ہوتے گئے قوم شمود کے چند غریب غربانے ان کی بات کو سنا سمجھا اور ایمان لے آئے تھے۔

قرآن کریم میں سورۃ الشعراء کی آیات ۱۵۴ تا ۱۵۸ میں تصریح ہے کہ قوم شمود کے لوگوں نے حضرت صالح علیہ السلام سے ایک ایسی نشانی کا مطالبہ کیا تھا جو ان کے مامور من اللہ ہونے کی کھلی دلیل ہو اس کے جواب میں حضرت صالح علیہ السلام نے اپنی قوم کے سامنے اونٹنی پیش کی۔ اسی اونٹنی کے بارے میں سورۃ الاعراف آیت ۷۳ میں اسے ”اللہ کی کھلی دلیل“ قرار دیا گیا ہے۔ اس سے قطعی یہ بات ثابت ہوگئی کہ اونٹنی کا ظہور بطور معجزہ الہی ہوا جو انبیائے کرام کی الہی روایات میں سے ہے۔ جب بھی کفار نے اپنے نبی سے نبوت کا ثبوت طلب کیا اللہ نے انہیں معجزات سے نوازا ہے۔ ایسے ہی حضرت صالح علیہ السلام کا معجزہ اونٹنی پیش کرنا تھا۔ قرآن و حدیث سے اس امر کے بارے میں کوئی تصریح نہیں ہے کہ یہ اونٹنی کیسی تھی اور کس طرح یہ وجود میں آئی اور نہ کسی صحیح حدیث میں اس معجزے کی کیفیت بیان کی گئی ہے جبکہ مفسرین نے اس کے بارے میں بہت کچھ لکھ دیا ہے قرآن سے اونٹنی کا ظہور بطور معجزہ ہی ثابت ہے۔

اس اونٹنی کے بارے میں قرآن میں متعدد آیات بھی آئی ہیں جن کا ذکر آگے آجائے گا۔ جو قوم شمود کی تباہی و بربادی کا باعث بنی۔

وَالِي مُؤَدَّاخَاهُمْ ضَلِيحًا قَالَ يَقَوْمِ اعْبُدُوا اللَّهَ مَا لَكُمْ مِنْ إِلَهٍ غَيْرُهُ قَدْ
جَاءَتْكُمْ بَيِّنَةٌ مِنْ رَبِّكُمْ هَذِهِ نَاقَةُ اللَّهِ لَكُمْ آيَةٌ فَذَرُوهَا تَأْكُلْ فِي أَرْضِ
اللَّهِ وَلَا تَمْسُوهَا بِسُوءٍ فَيَأْخُذَكُمْ عَذَابُ الْيَمِّ ④

ترجمہ:- اور ہم نے ثمود کی طرف ان کے بھائی صالح (علیہ السلام) کو بھیجا۔ انہوں نے فرمایا۔ ”اے میری قوم! تم اللہ کی عبادت کرو اس کے سوا کوئی تمہارا معبود نہیں۔ تمہارے پاس تمہارے پروردگار کی طرف سے ایک واضح دلیل آچکی ہے۔ یہ اونٹنی ہے اللہ کی جو تمہارے لیے دلیل ہے سو اس کو چھوڑ دو کہ اللہ تعالیٰ کی زمین میں کھاتی پھرے اور اس کو برائی کے ساتھ ہاتھ بھی مت لگانا کہ کہیں تم کو دردناک عذاب آپکڑے۔ (الاعراف- ۷۳)

وَإِذْ كُرُوا إِذْ جَعَلَكُمْ خُلَفَاءَ مِنْ بَعْدِ عَادٍ وَبَوَّأَكُمْ فِي الْأَرْضِ تَتَّخِذُونَ
مِنْ سُهُولِهَا قُصُورًا وَتَنْحِتُونَ الْجِبَالَ بُيُوتًا فَاذْكُرُوا الْآلَاءَ اللَّهِ وَلَا تَعْثَوْا
فِي الْأَرْضِ مُفْسِدِينَ ⑤

ترجمہ:- اور تم یہ حالت یاد کرو کہ اللہ تعالیٰ نے تمہیں عاد کے بعد (ان کا) جاں نشین بنایا اور زمین پر رہنے کا ٹھکانا دیا کہ نرم زمین پر محل بناتے ہو اور پہاڑوں کو تراش تراش کر ان میں گھر بناتے ہو سو اللہ تعالیٰ کی نعمتوں کو یاد کرو اور زمین میں فساد مت پھیلاؤ۔ (الاعراف- ۷۴)

قَالَ الْهَلَّا الَّذِينَ اسْتَكْبَرُوا مِنْ قَوْمِهِ لِلَّذِينَ اسْتَضَعُوا إِلَيْهِمْ مِنْهُمْ
أَتَعْلَمُونَ أَنَّ ضَلِيحًا مَرْسَلٌ مِنْ رَبِّهِ قَالَُوا إِنَّا بِمَا أُرْسِلَ بِهِ مُؤْمِنُونَ ⑥

ترجمہ:- ان کی قوم میں جو متکبر سردار تھے انہوں نے غریب لوگوں سے جو کہ ان میں سے ایمان لے آئے تھے پوچھا، کیا تم کو اس بات کا یقین ہے کہ صالح (علیہ السلام) اپنے رب کی طرف سے بھیجے ہوئے ہیں؟ انہوں نے کہا کہ بے شک ہم تو اس پر پورا یقین رکھتے ہیں جو ان کو دے کر بھیجا گیا ہے۔ (اعراف- ۷۵)

قَالَ الَّذِينَ اسْتَكْبَرُوا إِنَّا بِالَّذِي آمَنْتُمْ بِهِ كَفِرُونَ ⑦

ترجمہ:- وہ متکبر لوگ کہنے لگے کہ تم جس بات پر یقین لائے ہوئے ہو، ہم تو اس کے منکر ہیں۔ (الاعراف- ۷۶)

فَعَقَرُوا النَّاقَةَ وَعَتَوْا عَنْ أَمْرِ رَبِّهِمْ وَقَالُوا يُصْلِحُ ائْتِنَا بِمَا تَعِدُنَا إِنْ كُنْتَ
مِنَ الْمُرْسَلِينَ ⑧

ترجمہ:- پس انہوں نے اس اونٹنی کو مار ڈالا اور اپنے پروردگار کے حکم سے سرکشی کی اور کہنے لگے کہ اے

صالح! جس کی آپ ہم کو دھمکی دیتے تھے اس کو منگوائیے اگر آپ پیغمبر ہیں۔ (اعراف۔ ۷۷)

فَأَخَذَتْهُمُ الرَّجْفَةُ فَأَصْبَحُوا فِي دَارِهِمْ جُثَيِّنَ ﴿٤٨﴾

ترجمہ:- پس ان کو زلزلہ نے آ پکڑا اور وہ اپنے گھروں میں اوندھے پڑے رہ گئے۔ (الاعراف۔ ۷۸)

فَتَوَلَّى عَنْهُمْ وَقَالَ يَا قَوْمِ لَقَدْ أَبْلَغْتُكُمْ رَسُولَ رَبِّي وَنَصَحْتُ لَكُمْ

وَلَكِنْ لَا تُحِبُّونَ النَّصِيحِينَ ﴿٤٩﴾

ترجمہ:- اس وقت (صالح علیہ السلام) ان سے منہ موڑ کر چلے اور فرمانے لگے کہ اے میری قوم! میں نے تو تم کو اپنے پروردگار کا حکم پہنچا دیا تھا اور میں نے تمہاری خیر خواہی کی لیکن تم لوگ خیر خواہوں کو پسند ہی نہیں کرتے۔ (اعراف۔ ۷۹)

قوم شموذ عرب کی قدیم ترین اقوام میں سے دوسری اہم قوم ہے جو قوم عاد کے بعد سب سے زیادہ مشہور و معروف ہوئی، نزول قرآن کریم سے پہلے تک اس کے قصے اہل عرب میں زبان زد عام تھے۔ زمانہ جاہلیت کے اشعار اور خطبوں میں بکثرت ان کا ذکر ملتا ہے۔ اسیریا کے کتبات اور یونان، اسکندریہ اور روم کے قدیم مؤرخین بھی ان کا ذکر کرتے ہیں۔ حضرت عیسیٰ علیہ السلام کی پیدائش سے کچھ عرصے پہلے تک اس قوم کے کچھ باقیات موجود تھیں۔

اوٹنی کو مارا تو ایک شخص نے ہی تھا جیسا کہ سورۃ القمر اور سورۃ الشمس میں ارشاد ہوا ہے لیکن چونکہ اس کے جرم میں اس کی پوری قوم شریک جرم تھی وہ تو اپنی قوم کا آلہ کار تھا اس لیے الزام پوری ہی قوم پر عائد کیا گیا۔ اس سے ایک بات واضح ہو گئی ہے کہ جو جرم یا گناہ قوم کی خواہش کے مطابق کیا جائے یا جس کا ارتکاب قوم کی رضامندی اور پسندیدگی سے کیا جائے، خواہ اس کا ارتکاب کرنے والا فرد واحد ہی ہو وہ پوری قوم کا گناہ ہوگا، قرآن تو یہاں تک کہتا ہے کہ جو جرم یا گناہ قوم کی سامنے علی الاعلان کیا جائے اور قوم اسے گوارا کرے تو وہ بھی قومی گناہ ہوگا۔

آیت میں شموذ پر نازل ہونے والے عذاب کو ”جفہ“ یعنی اضطراب انگیز ہلا جانے والی کہا گیا ہے۔ جبکہ قرآن کریم میں دوسرے مقام پر اسی عذاب کے لیے اللہ تعالیٰ نے صیغہ یعنی چیخ، صاعقہ یعنی کڑا کا اور طاغیہ یعنی سخت زور کی آواز کے الفاظ استعمال کئے ہیں۔ اس سے اندازہ کیا جاسکتا ہے کہ قوم شموذ پر بیک وقت دو قسم کا عذاب نازل ہوا تھا یعنی سخت ترین گرج یا کڑا کے ساتھ زلزلہ آیا ہوگا۔ ان دونوں ہی عذابوں نے انہیں تہس نہس کر کے رکھ دیا۔

بائبل میں اس قوم کے صدر مقام کا نام سدوم بتایا گیا ہے جو بحیرہ مردار کے قریب کہیں واقع تھا جس کا اب کوئی نشان نہیں ملتا۔ تلمود میں لکھا ہے کہ سدوم کے علاوہ قوم شموذ کے چار بڑے بڑے شہر اور بھی تھے ان شہروں کے درمیان کا علاقہ ایسا گلزار تھا کہ اس میں میلوں تک باغ ہی باغ تھے جس کے حسن و جمال کو دیکھ کر انسان پر مستی طاری ہونے لگتی تھی۔ مگر آج اس قوم کا نام و نشان دنیا سے بالکل ہی مٹ چکا ہے۔

وَالِي شَمُودَ أَخَاهُمْ صَالِحًا قَالَ يَا قَوْمِ اعْبُدُوا اللَّهَ مَا لَكُمْ مِنْ إِلَهٍ غَيْرُهُ هُوَ
أَنْشَأَكُمْ مِنَ الْأَرْضِ وَاسْتَعَبَرَكُمْ فِيهَا فَاسْتَغْفِرُوا لَهُمْ تَتُوبُوا إِلَيْهِ إِنَّ

رَبِّي قَرِيبٌ مُجِيبٌ ﴿٦١﴾

ترجمہ:- اور قوم شمود کی طرف ان کے بھائی صالح کو بھیجا اس نے کہا اے میری قوم تم اللہ کی عبادت کرو اس کے سوا تمہارا کوئی معبود نہیں اسی نے تمہیں زمین سے پیدا کیا ہے اور اسی نے اس زمین میں تمہیں بسایا ہے پس تم اس سے معافی طلب کرو اور اس کی طرف رجوع کرو بے شک میرا رب قریب اور دعاؤں کا قبول کرنے والا ہے۔ (ہود- ۶۱)

آیات کا ابتدائی حصہ بالکل وہی ہے جو الاعراف ۷۳ میں بھی آچکا ہے قرآن کریم کا یہ خصوصی انداز و اسلوب ہے قرآن میں آیات کو بار بار دہرایا جاتا ہے لیکن ساتھ ہی کچھ مزید اور نئی بات یا تاکید و حکم بھی دیا جاتا ہے۔ تاکہ اہل ایمان اسے سمجھیں اور اس پر عمل کریں اسے یاد رکھیں۔

قَالُوا يَا صَالِحُ قَدْ كُنْتَ فِينَا مَرْجُوًّا قَبْلَ هَذَا أَتَنْهَانَا أَنْ نَعْبُدَ مَا يَعْبُدُ

أَبَاؤُنَا وَإِنَّا لَفِي شَكِّ مِمَّا تَدْعُونَا إِلَيْهِ مُرِيبٌ ﴿٦٢﴾

ترجمہ:- انہوں نے کہا اے صالح! اس سے پہلے تو ہم تجھ سے بہت سی امیدیں لگائے ہوئے تھے کیا تو ہمیں ان کی عبادتوں سے روک رہا ہے جن کی عبادت ہمارے باپ دادا کرتے چلے آئے ہیں ہمیں تو اس دین میں حیران کن شک ہے جس کی طرف تو ہمیں بلارہا ہے۔ (ہود- ۶۲)

قَالَ يَا قَوْمِ أَرَأَيْتُمْ إِنْ كُنْتُ عَلَىٰ بَيِّنَةٍ مِّنْ رَبِّي وَآتَنِي مِنْهُ رَحْمَةً فَمَنْ

يَنْصُرُنِي مِنَ اللَّهِ إِنْ عَصَيْتُهُ فَمَا تَزِيدُونَنِي غَيْرَ تَخْسِيرٍ ﴿٦٣﴾

ترجمہ:- انہوں نے جواب دیا کہ اے میری قوم کے لوگو! ذرا بتاؤ تو اگر میں اپنے رب کی طرف سے کسی مضبوط دلیل پر ہوں اور اس نے مجھے اپنے پاس سے رحمت عطا کی ہو پھر اگر میں نے اس کی نافرمانی کر لی تو کون ہے جو اس کے مقابلے میں میری مدد کرے؟ تم تو میرا نقصان ہی بڑھا رہے ہو۔ (ہود- ۶۳)

وَيَقَوْمِ هَذِهِ نَاقَةُ اللَّهِ لَكُمْ آيَةٌ قَدْ رُؤِيَ هَاتَا تَأْكُلُ فِي أَرْضِ اللَّهِ وَلَا تَمَسُّوهَا

بِسُوءٍ فَيَأْخُذْكُمْ عَذَابٌ قَرِيبٌ ﴿٦٤﴾

ترجمہ:- اور اے میری قوم والو! یہ اللہ کی بھیجی ہوئی اونٹنی ہے جو تمہارے لیے ایک معجزہ ہے اب تم اسے اللہ کی زمین میں کھالی ہوئی چھوڑ دو اور اسے کسی طرح کی ایذا نہ پہنچاؤ ورنہ فوری عذاب تمہیں پکڑ لے گا۔ (ہود- ۶۴)

فَعَقَرُوا هَاقَالَ تَمَتَّعُوا فِي دَارِكُمْ ثَلَاثَةَ أَيَّامٍ ذَلِكَ وَعْدٌ غَيْرُ مَكْدُوبٍ ﴿٦٥﴾

ترجمہ:- پھر بھی ان لوگوں نے اس اونٹنی کے پاؤں کاٹ ڈالے اس پر صالح نے کہا کہ اچھا تم اپنے گھروں میں تین تین دن تک تورہ سے لویہ وعدہ جھوٹا نہیں ہے۔ (ہود۔ ۶۵)

فَلَمَّا جَاءَ أَمْرُنَا نَجَّيْنَا صَالِحًا وَالَّذِينَ آمَنُوا مَعَهُ بِرَحْمَةٍ مِنَّا وَمِن خِزْيِ

يَوْمِئِذٍ إِنَّ رَبَّكَ هُوَ الْقَوِيُّ الْعَزِيزُ ﴿٦٦﴾

ترجمہ:- پھر جب ہمارا فرمان آ پہنچا، ہم نے صالح کو اور ان پر ایمان لانے والوں کو اپنی رحمت سے بچا لیا اور اس دن کی رسوائی سے بھی۔ یقیناً تیرا رب ہی نہایت توانا اور غالب ہے۔ (ہود۔ ۶۶)

وَأَخَذَ الَّذِينَ ظَلَمُوا الصَّيْحَةَ فَأَصْبَحُوا فِي دِيَارِهِمْ جُثَيِّنَ ﴿٦٧﴾

ترجمہ:- اور ظالموں کو بڑے زور کی چنگھاڑ نے آدبوچا، پھر تو وہ اپنے گھروں میں اوندھے پڑے ہوئے رہ گئے۔ (ہود۔ ۶۷)

كَانَ لَّمْ يَغْنَوْا فِيهَا الْآلِ إِنَّ مَمُودًا كَفَرُوا رَبَّهُمْ إِلَّا بَعْدَ الشُّؤْدِ ﴿٦٨﴾

ترجمہ:- ایسے کہ گویا وہ وہاں کبھی آباد ہی نہیں تھے آگاہ رہو کہ قوم شمود نے اپنے رب سے کفر کیا، سن لو! ان شمودیوں پر پھٹکار ہے۔ (ہود۔ ۶۸)

فَأَخَذَتْهُمُ الصَّيْحَةُ مُشْرِقِينَ ﴿٦٩﴾ فَجَعَلْنَا عَالِيَهَا سَافِلَهَا وَأَمْطَرْنَا عَلَيْهِمْ

حِجَارَةً مِّن سِجِّيلٍ ﴿٧٠﴾

ترجمہ:- پس سورج نکلنے نکلنے نہیں ایک بڑے زور کی آواز نے پکڑ لیا۔ بلا آخر ہم نے شہر کو اوپر تلے کر دیا، اور ان لوگوں پر کنکر والے پتھر برسائے۔ (الحجر۔ ۷۰-۷۱)

إِنَّ فِي ذَلِكَ لَآيَاتٍ لِّمَن تَوَسَّيْتُمْ ﴿٧١﴾ وَإِنَّهَا لِبِسْبِيلٍ مُّقِيمٍ ﴿٧٢﴾

إِنَّ فِي ذَلِكَ لَآيَةً لِّلْمُؤْمِنِينَ ﴿٧٣﴾

ترجمہ:- بلاشبہ بصیرت والوں کے لیے اس میں بہت سی نشانیاں ہیں۔ یہ بستی ایسی راہ پر ہے جو برابر چلتی رہتی ہے (عام گزرگاہ ہے) اور اس میں ایمان والوں کے لیے بڑی نشانی ہے۔ (الحجر۔ ۷۲-۷۳)

انبیاء کرام علیہ السلام سب کا ایک ہی دین اسلام اور ایک ہی مقصد تو حید الہی کا قیام تھا تمام انبیاء کے ماننے والوں ان پر ایمان لانے والوں کو قرآن کریم میں اللہ تبارک و تعالیٰ نے مسلمان کے نام سے پکارا ہے اور تو حید کی مخالفت اور اس سے انحراف کرنے والوں کو کافر اور اللہ کی ذاتِ عالی میں پاپاس کی صفات و اختیار میں کسی کو کسی طرح شریک کرنے والے کو مشرک کہا گیا ہے۔

شُرک کی ابتدا کیوں اور کیسے ہوئی یہ بالکل الگ بحث اور مسئلہ ہے یہاں ہم آج موجودہ دور کے

لوگوں کی سوچ و فکر کی بابت بات کریں گے۔ وہ لوگ جو ہمیشہ سے ہر دور اور ہر زمانے میں اللہ تعالیٰ کو بھی زمین کے حاکموں، حکمرانوں، بادشاہوں پر قیاس کرتے ہیں اور گمان کرتے ہیں کہ جس طرح کوئی بادشاہ یا حکمران اپنے محل میں بیٹھا اور عیش دیا کرتا ہے اس کے دربار میں ہر کس و نہ کس کی خصوصاً رعایا کے عام آدمی کی رسائی نہیں ہو سکتی کہ ان کے حضور میں پیش ہو کر اپنی درخواست اپنی فریاد یا مدعا پیش کر سکیں۔ وہ اللہ تعالیٰ کو جو حاکموں کا حاکم بادشاہوں کا بادشاہ بلکہ شہنشاہوں کا شہنشاہ ہے اس کے دربار میں کس طرح براہ راست پیش ہو سکتے ہیں، کیسے اپنی درخواست اپنا مدعا و فریاد پیش کر سکتے ہیں؟ جس طرح دنیا کے حاکم تک رسائی کے لیے ان کے مقربین کو وسیلہ بناتے ہیں ان کے توسط سے اپنی درخواست اپنا مدعا و فریاد پیش کرتے ہیں اور اگر کسی کی درخواست ان تک کسی طرح پہنچ بھی جائے تو وہ براہ راست سائل سے ملنا اس کا مدعا فریاد سننا گوارا ہی نہیں کرتے۔ وہ اپنا جواب دینے کے لیے بھی اپنے مقربین کو ہی وسیلہ کے طور پر استعمال کرتے ہیں۔ اس لیے اسی غلط گمانی کے باعث کچھ ہوشیار لوگوں نے (ویسے تو خود شیطان کیا کم ہوشیار ہے؟) یہ سمجھتے ہوئے کہ دربار الہی کا آستانہ اقدس بہت ہی بلند و بالا اور عام انسان کی دست رس سے دور ہے اس لیے عام آدمی کی وہاں تک پہنچ نہیں ہو سکتی۔ وہاں تک ان کی فریادوں اور دعاؤں کا پہنچنا ممکن ہی نہیں ہے۔ اس لیے ارواح کو ڈھونڈا جائے اور ان کے وسیلے سے دربار اقدس یعنی اللہ تبارک و تعالیٰ تک اپنا مدعا و دعا پہنچائی جائے۔ اور اگر ان منصب داروں کی خدمات حاصل نہ کی گئی تو ان کی دعائیں درخواستیں ان کی نذر نیازیں کون پہنچائے گا؟ اس لیے وہ ایسے مقربین یا وسیلے کو تلاش کرتے ہیں جن کے ذریعے وہ پر یقین ہو کر اپنی دعا و عرضیاں اور دیگر صدقات و خیرات کو اللہ کے حضور پیش کر سکیں۔ اسی غلط فہمی نے بندوں کو اپنے معبود حقیقی اپنے پروردگار اپنے خالق و مالک سے دور کر دیا اور شرک کا شکار بنا دیا۔

حضرت صالح علیہ السلام بھی اپنی قوم ثمود جس کا وہ خود بھی ایک فرد تھے۔ اسی سبب اللہ تعالیٰ نے آیت میں ارشاد فرمایا ہے ”اور ثمود کی طرف ہم نے ان کے بھائی صالح کو بھیجا“ حضرت صالح علیہ السلام نے جاہلیت کے پورے طلسم کو قرآن کے دو لفظوں سے توڑ کر پھینک دیا ایک یہ کہ ”اللہ قریب ہے“ دوسرے یہ کہ ”وہ مجیب ہے“ یعنی تمہارا یہ خیال قطعی غلط ہے کہ اللہ تعالیٰ تم سے دور ہے اور یہ کہ تم براہ راست اپنے مالک و آقا کو پکار کر اپنی دعاؤں کا جواب حاصل نہیں کر سکتے۔ یقیناً وہ ذاتِ عالی بہت ہی بلند و بالا ہے۔ مگر اس کے باوجود وہ تم سے بہت ہی قریب بھی ہے تم میں سے ہر شخص اس کو اپنے پاس ہی پاسکتا ہے۔ اس سے سرگوشیوں میں بات کر سکتا ہے، اپنی خلوت و جلوت دونوں میں اعلانیہ و پوشیدہ اپنی درخواستیں عرضیاں ہر شخص خود براہ راست اس کی خدمت اقدس میں پیش کر سکتا ہے۔ اور وہ مالک و آقا بھی براہ راست اپنے ہر بندے کی دعاؤں کا جواب دیتا ہے۔ اس کا دربار عالی تو عام ہے جو ہر شخص کے لیے کھلا ہے چاہے وہ اسے تسلیم کرے یا نہ کرے۔ وہ تو ہر ایک کے قریب تر ہے۔

حضرت صالح علیہ السلام کا ذکر ان آیات الہی میں بھی ہوا ہے۔ سورہ ابراہیم۔ ۹ سورہ نبی

اسرائیل۔ ۵۹۔ سورۃ الشعرا۔ ۱۵۹ تا ۱۴۱۔ سورۃ النمل۔ ۵۲ تا ۴۵۔ سورۃ عنکبوت۔ ۳۸۔ سورۃ حم
 السجدہ ۱۳ تا ۱۱۵ اور سورۃ ہود۔ ۱۸ تا ۱۷۔ سورۃ الذریات ۲۳ تا ۲۵۔ سورۃ النجم۔ ۵۱۔ سورۃ القمر۔
 ۳۰ تا ۳۱۔ سورۃ الحاقہ۔ ۵ تا ۲۔ سورۃ البروج۔ ۱۸ تا ۲۰۔ سورۃ الفجر۔ ۹۔ سورۃ الشمس۔ ۱۱ تا ۱۵۔
 عہد نامہ قدیم کی کتاب پیدائش میں ان کا ذکر حضرت نوح علیہ السلام کے بیٹے سم یا سام کے نسب
 میں آیا ہے۔

صحیفہ حضرت ابراہیم علیہ السلام

(تمام صحائف توفیق الہی کے مطابق ہی مرتب کیے گئے ہیں۔ ان سے متفق ہونا ضروری نہیں)

حضرت ابراہیم علیہ السلام دنیا کے تین بڑے اہم مذاہب یعنی یہودیت، مسیحیت اور اسلام کے پیشوا
 اور تینوں کے پیغمبروں حضرت موسیٰ علیہ السلام، حضرت عیسیٰ علیہ السلام اور حضرت محمد صلی اللہ علیہ وسلم کے
 جدِ اعلیٰ ہیں۔ قرآن میں حضرت ابراہیم علیہ السلام کا ذکر تقریباً ۶۵ مقامات پر آیا ہے اور ایک مکمل سورۃ
 بھی ان کے نام سے آئی ہے۔

حضرت ابراہیم علیہ السلام کو بڑے بلند اور اللہ کے محبوب نبی، پیغمبر اور ابوالانبیاء، خلیل اللہ، امام الناس
 کے القاب سے یاد کیا جاتا ہے۔ اللہ تعالیٰ نے اپنے اسی دوست اور برگزیدہ پیارے نبی کو قرآن مجید میں
 امتہ (النحل۔ ۱۲۰) امام الناس (البقرہ۔ ۱۲۳) حنیف اور مسلم (آل عمران۔ ۶۷) کے ناموں سے بار بار یاد
 کیا ہے۔ اکثر انبیائے کرام ان کی ہی اولاد ہیں۔ قرآن کریم میں سورۃ الانعام کی آیت ۷۴ میں ان کے
 والد کا نام آزر بتایا گیا ہے۔ (الطبری۔ ابن حبیب، المسعودی) حضرت ابراہیم علیہ السلام بن تارح بن
 ناحور بن ساروغ بن ارغوب بن فالح بن عابر بن شائع (صالح) بن قینان بن اور فحشد بن سام بن نوح دیا گیا
 ہے۔ ثعلبانی اور ابن اثیر نے بھی بائبل کا تتبع کیا ہے۔ چکہ بائبل میں آپ کا نسب نامی اس طرح درج کیا
 گیا ہے۔ ابرام بن تارح بن نحور بن سروج بن رعوب بن نج بن عبر سلح بن ارفسد بن سم بن نوح۔ بائبل میں
 ہی ان کے نام کی وجہ تسمیہ کے بارے میں بیان ہوا ہے کہ خداوندان سے مخاطب ہو کر کہتا ہے۔

- ”یہ دیکھ میرا عہد تیرے ساتھ ہے اور تو بہت قوموں کا باپ ہوگا اور تیرا نام ابرام نہیں بلکہ ابراہام ہوگا
 کیونکہ تجھے قوموں کا باپ بنایا ہے۔ (پیدائش باب ۷ آیت ۵) تورات کی رو سے حضرت ابراہیم علیہ
 السلام اکیس سو سال قبل از مسیح میں عراق کے قصبے عریار میں پیدا ہوئے ناحور اور حاران ان کے دو بھائی
 تھے۔ اور حضرت لوط علیہ السلام آپ کے بھائی حاران کے بیٹے اور آپ کے بھتیجے تھے۔ قرآن حکیم اور
 تورات اس بات پر متفق ہیں کہ ان کی قوم بت پرست تھی۔ خود ان کے والد آزر جن کا نام بائبل میں تارخ
 لکھا ہے۔ جن کی بت پرستی اور بت تراشی کے باعث قرآن مجید میں انہیں آزر کہا گیا ہے۔

قرآن حکیم میں حضرت ابراہیم علیہ السلام اور ان کے والد آزر کے اختلافات عقائد کو جس طرح رب کائنات نے نمایاں فرمایا ہے وہ بھی آپ کی عظمت کی واضح دلیل ہے اور جس طرح وہ اپنی قوم کے شرک سے متصادم و متنفر ہوئے اس سے ان کی عظمت و جلالت کا اندازہ ہوتا ہے۔ اور یہ بھی کہ انہوں نے کس طرح اپنی کوشش و کاوش سے اپنے سینے میں شمع ہدایت کو روشن کیا۔ اللہ تعالیٰ نے ایک صالح انسان کی مکمل عکاسی فرمائی ہے۔ اسی وجہ سے مسلمان ملت ابراہیمیہ ہونے پر فخر کرتے ہیں۔

قرآن حکیم میں آپ کو ان کے بچپن میں ہی ”رشد“ کہا گیا ہے (الانبیاء۔ ۵۱) اور ”قلیبسلیم“ کہا گیا ہے۔ (الصفات۔ ۸۴) کائنات کے مشاہدے سے آپ کو یقین کامل حاصل ہوا۔ (انعام۔ ۷۵) اور وہ پہلے نبی ہیں جنہوں نے براہ راست اللہ تعالیٰ سے حیات بعد الموت کے راز سے آگاہی چاہی تو اللہ تعالیٰ نے نہ صرف انہیں آگاہ فرمایا بلکہ عملی مظاہرے سے ان کی تشفی بھی فرمائی۔ (بقرہ۔ ۲۶۰)

یہودیوں کی مذہبی کتاب تالمود میں سیرت حضرت ابراہیم علیہ السلام کے سلسلے میں ان کے عراقی دور کا حوالہ ملتا ہے۔ جو قرآن حکیم کے موازنے کے مطابق قطعی خلاف واقعہ اور بے بنیاد ہے۔ تالمود کے مطابق حضرت ابراہیم علیہ السلام کی پیدائش کے روز نمرود کے نجومیوں نے آسمان پر علامت دیکھ کر اپنے بادشاہ کو مشورہ دیا کہ تارح کے یہاں جو بچہ پیدا ہو وہ اسے قتل کرادے۔ چنانچہ نمرود ان کے (حضرت ابراہیم) کے قتل کے درپے ہو گیا۔ تارح نے اپنے بیٹے کے بجائے اپنے ایک غلام کا بچہ دے کر اپنے بچے کو بچالیا۔ اس کے بعد تارح نے اپنی بیوی اور بچے کو ایک غار میں چھپا دیا جہاں وہ دس برس کی عمر تک رہے اور گیارہویں سال انہیں حضرت نوح علیہ السلام کے پاس بھیج دیا جہاں وہ انتالیس سال رہے۔ وغیرہ وغیرہ (تالمود ۱۱۔ ۲۹۔ ۱۷۔ ۱۷) (یہ تالمود کی قطعی غلط روایات ہیں، کیونکہ نوح علیہ السلام تو ان سے تقریباً دس پشت پہلے گزر چکے تھے اور طوفان نوح کے بعد دنیا پوری طرح آباد ہو چکی تھی۔)

حضرت ابراہیم علیہ السلام کی قوم ستاروں اور بتوں کی پرستش کیا کرتی تھی جبکہ آپ نے ہوش سنبھالتے ہی ایک خدا کی عبادت کا واعظ شروع کر دیا تھا اور اللہ کے حکم سے اللہ کے سوا تمام عبادتوں سے برأت کا اعلان کر دیا اور دوسروں کو بھی راہ راست کی تلقین کرنے لگے۔ (الانعام۔ ۵۶)

آپ کی قوم دشمن ہو گئی اور بادشاہ نمرود نے آپ کو آگ میں جلانے کا حکم کر دیا۔ اسی کو آتش نمرود کہا جاتا ہے۔ آپ اللہ کے حکم سے قربانی دینے کو تیار ہو گئے کیونکہ وہ جانتے تھے کہ آگ انہیں جلا تو سکتی ہے لیکن ان مورتیوں کو سورج اور چاند ستاروں کو خدا نہیں بنا سکتی انہیں اپنے رب اپنے مالک پر کامل یقین و اعتماد تھا۔ اسے یوں بھی سمجھا جاسکتا ہے کہ یہ ان کے ایمان کا الہی امتحان بھی تھا کہ وہ اپنے رب سے ڈر کر اپنے ایمان پر قائم رہتے ہیں جسے رہتے ہیں یا نمرود کی لگائی آگ جو میلوں دور سے پیش دے رہی تھی جس کے شعلے آسمان سے باتیں کر رہے تھے اس سے ڈر جاتے ہیں۔ وہ اس امتحان میں کامیاب ٹھہرے اور آگ اللہ تعالیٰ کی رحمت و مہربانی سے سرد ہو گئی اور آپ محفوظ و سلامت رہے۔ آپ کا بال

بھی بیکانہیں ہوا آپ کے جسم کارواں تک محفوظ و مامون رہا اس کا ذکر قرآن کی سورۃ الانبیاء۔ ۶۸ تا ۷۰ میں آیا ہے۔

آپ اللہ کے حکم کے مطابق اپنا وطن اپنے عزیز واقارب اور قوم کو چھوڑ کر دوسرے ملک میں جا کر آباد ہو گئے۔ وہاں آپ نے توحید الہی کی تبلیغ کا آغاز کیا۔ چھبیس برس کی عمر میں اللہ نے انہیں ایک بیٹے اسماعیل علیہ السلام سے نوازا۔ اللہ تعالیٰ اپنے نیک و صالح بندوں کے لیے درپے امتحان لیتا ہے ایک بار پھر حضرت ابراہیم کو امتحان سے گزرنا پڑا۔ انہوں نے خواب میں دیکھا کہ اپنے پیارے اور اکلوتے (اس وقت تک حضرت اسحاق پیدا نہیں ہوئے تھے) بیٹے کی قربانی کر رہے ہیں یہ ان دونوں ہی باپ بیٹے کا امتحان تھا جس کے لیے دونوں ہی بلا حیل و حجت تیار ہو گئے۔ اللہ تعالیٰ نے اپنے بندوں کی قربانی ایثار و اعتماد کو پسند فرمایا اور اسے تمام اہل ایمان کے لیے ہمیشہ ہمیشہ کے لیے محفوظ فرما دیا اور انہیں اس قربانی کا پابند فرما دیا۔ پھر اللہ نے انہیں ایک اور بیٹا اسحاق عطا فرمایا۔ اللہ تعالیٰ نے حضرت ابراہیم علیہ السلام کو دو بیٹے عطا کیے دونوں ہی کو نبوت سے سرفراز بھی فرمایا اور دونوں کو دو الگ الگ علاقوں میں مرکز توحید قائم کرنے کی ذمہ داری سونپی۔ بڑے بیٹے حضرت اسماعیل علیہ السلام کے لیے حجاز میں یعنی مکہ مکرمہ حرم اور چھوٹے بیٹے حضرت اسحاق علیہ السلام کے لیے ارض فلسطین میں حرم اقصیٰ (یروشلم) دراصل دو ایسے بیٹے جو اللہ نے انہیں ان کی عمر کے انتہائی عرصے میں عطا فرمائے انہیں بھی اپنے سے دور دو الگ الگ مقامات پر بسانا یہ بھی اللہ کی طرف سے ان کا ایک عظیم امتحان ہی تھا۔

حضرت ابراہیم علیہ السلام نے جس جگہ اللہ کے حکم کے مطابق اپنے عزیز شیرخوار بیٹے کو اس کی ماں کے ساتھ بسایا وہ ایک بے آب و گیاہ ویرانہ تھا جہاں نہ پانی تھا نہ دانہ یعنی کھیتی باڑی کا بھی کوئی انتظام نہیں تھا لیکن حکم الہی تھا اس لیے اس کے پیغمبر نے اطاعت الہی کے آگے سر تسلیم خم رکھا۔ اللہ تعالیٰ نے بھی اپنے حبیب خلیل کو مایوس نہیں فرمایا اپنی رحمت خاص سے پانی کا ایسا انتظام فرمایا جو رہتی دنیا تک جاری رہنے والا ہے اور اس علاقے کو اپنی رحمت سے ایسا نوازا کہ وہ دنیا کا مرکز نگاہ ہی نہیں مرکز تجلیات مرکز تجارت و معیشت بن گیا ہے۔

حج کا عظیم مقدس فریضہ اور قربانی جو حضرت ابراہیم علیہ السلام اور حضرت اسماعیل علیہ السلام کے عزم قربانی کی یاد تازہ کرتی ہے ہر سال پوری دنیا اور خصوصاً حج کے موقع پر مکہ مکرمہ میں ادا کی جاتی ہے ہر سال لاکھوں فرزند ان توحید تمام دنیا کے دور دراز علاقوں سے فریضہ حج ادا کرنے چلے آتے ہیں۔ اللہ تعالیٰ نے اپنے فضل و کرم سے وہاں کے رہنے والوں کے رزق کا بڑی فیاضی سے اہتمام و انتظام فرما دیا ہے۔ حضرت ابراہیم علیہ السلام نے پوری زندگی اللہ کی راہ میں قربانیوں کے لیے وقف کر رکھی تھی۔ انہوں نے دنیا کو جو توحید الہی کا درس دیا یہ اس کا اثر ہے کہ آج بہت سے دیگر مذاہب کے پیروکار بھی وحدت الہی کے قائل ہوتے نظر آنے لگے ہیں۔

وَإِبْرَاهِيمَ الَّذِي وَفَّى ﴿۲۷﴾ ۱۱۱ ﴿۲۸﴾ وَأَنْ لَّيْسَ لِلْإِنْسَانِ إِلَّا مَا سَعَى ﴿۲۹﴾

ترجمہ:- اور وفادار ابراہیم (علیہ السلام) کے صحیفوں میں تھا۔ کہ کوئی شخص کسی دوسرے کا بوجھ نہیں اٹھائے گا۔ اور یہ کہ ہر انسان کے لیے صرف وہی ہے جس کی اس نے خود کوشش کی۔
(النجم- ۳۹ تا ۳۷)

إِنَّ إِبْرَاهِيمَ كَانَ أُمَّةً قَانِتًا لِلَّهِ حَنِيفًا وَلَمْ يَكُ مِنَ الْمُشْرِكِينَ ﴿۳۷﴾ شَاكِرٌ

الْأَنْعِيَّةُ اجْتَبَاهُ وَهَدَاهُ إِلَى صِرَاطٍ مُسْتَقِيمٍ ﴿۳۸﴾

ترجمہ:- بے شک ابراہیم (علیہ السلام) پیشوا اور اللہ کے فرمانبردار اور ایک طرفہ مخلص تھے۔ وہ مشرکوں میں سے نہ تھے۔ اللہ تعالیٰ کی نعمتوں کے شکر گزار تھے اللہ نے انہیں اپنا برگزیدہ کر لیا تھا اور انہیں راہ راست سجدادی تھی۔ (النحل- ۱۲۰-۱۲۱)

وَاتَيْنَاهُ فِي الدُّنْيَا حَسَنَةً وَإِنَّهُ فِي الْآخِرَةِ لَمِنَ الصَّالِحِينَ ﴿۳۹﴾

ترجمہ:- ہم نے اسے دنیا میں بھی بہتری دی تھی اور وہ بے شک آخرت میں بھی نیکوکاروں میں ہیں۔ (النحل- ۱۲۲)

وَإِذْ قَالَ إِبْرَاهِيمُ لِأَبِيهِ إِزْرًا كَتَبْتَ خُذْ صِنَامًا إِلَهًا إِنِّي أَرَاكَ وَقَوْمَكَ فِي ضَلَالٍ مُّبِينٍ ﴿۴۰﴾

ترجمہ:- اور وہ وقت بھی یاد کرنے کے قابل ہے جب ابراہیم (علیہ السلام) نے اپنے باپ آزر سے فرمایا کہ کیا تو بتوں کو معبود قرار دیتا ہے؟ بے شک میں تجھ کو اور تیری ساری قوم کو صریح گمراہی میں دیکھتا ہوں۔ (الانعام- ۷۴)

وَكَذَلِكَ نُزِّلْنَا إِبْرَاهِيمَ مَلَائِكَةً مِنَ السَّمَوَاتِ وَالْأَرْضِ وَلِيَكُونَ مِنَ الْمُوقِنِينَ ﴿۴۱﴾

ترجمہ:- اور ہم نے ایسے ہی طور پر ابراہیم (علیہ السلام) کو آسمانوں اور زمین کی مخلوقات دکھائیں تاکہ وہ کامل یقین کرنے والوں میں سے ہو جائیں۔ (الانعام- ۷۵)

فَلَمَّا جَنَّ عَلَيْهِ اللَّيْلُ رَأَى كَوْكَبًا قَالَ هَذَا رَبِّي فَلَمَّا أَفَلَ قَالَ لَا أُحِبُّ الْإِفْلِينَ ﴿۴۲﴾

ترجمہ:- پھر جب رات کی تاریکی ان پر چھا گئی تو انہوں نے ایک ستارہ دیکھا آپ نے فرمایا کہ یہ میرا رب ہے مگر جب وہ غروب ہو گیا تو آپ نے فرمایا کہ میں غروب ہو جانے والوں سے محبت نہیں رکھتا۔ (الانعام- ۷۶)

فَلَمَّا رَأَى الْقَمَرَ بَازِغًا قَالَ هَذَا رَبِّي فَلَمَّا أَفَلَ قَالَ لَئِن لَّمْ يَهْدِنِي رَبِّي لَأَكُونَنَّ مِنَ الْقَوْمِ الضَّالِّينَ ﴿۴۳﴾

ترجمہ:- پھر جب چاند کو دیکھا چمکتا ہوا تو کہا یہ میرا رب ہے لیکن جب وہ غروب ہو گیا تو آپ نے فرمایا کہ اگر مجھ کو میرے رب نے ہدایت نہ کی تو میں گمراہ لوگوں میں شامل ہو جاؤں گا۔ (الانعام- ۷۷)

فَلَمَّا رَأَى الشَّمْسُ بَارِغَةً قَالَ هَذَا رَبِّي هَذَا أَكْبَرُ فَلَمَّا أَفَلَتْ قَالَ يُقَوْمِ إِنِّي

بَرِيٌّ عَرِّمْنَا تَشْرِكُونَ ﴿٤٨﴾

ترجمہ:- پھر جب آفتاب کو دیکھا چمکتا ہوا تو فرمایا کہ یہ میرا رب ہے یہ تو سب سے بڑا ہے پھر جب وہ بھی غروب ہو گیا تو آپ نے فرمایا بے شک میں تمہارے شرک سے بیزار ہوں۔ (الانعام- ۷۸)

سورج اور چاند طلوع ہو کر غروب ہوتے ہیں ایسے ہی ان کے ساتھ ستارے ڈوب جاتے ہیں ان کا غروب تغیر حال پر دلالت کرتا ہے جو ان کے حادث (فانی) ہونے کی دلیل ہے اور جو حادث ہو وہ معبود نہیں ہو سکتا۔ اللہ تبارک و تعالیٰ جو بڑا ہی حکیم و دانامد بر ہے اس نے اس سارے معاملے سے کئی چیزیں صاف فرمادی ہیں کہ اللہ کے نبی بشر ہی ہوتے ہیں ان انسانوں میں سے ہی ہوتے ہیں جن کے درمیان وہ پیدا ہوتے ہیں پرورش پاتے ہیں پلتے بڑھتے ہیں ان پر اپنے ارد گرد کے ماحول بھی اثر انداز ہوتے ہیں چونکہ وہ ابتدا سے ہی اللہ کے منتخب ہوتے ہیں اس لیے صراط مستقیم پر قائم رہتے ہیں انہیں ان کی ذمے داریوں کے لیے اسی ماحول معاشرے میں تربیت دی جاتی ہے تاکہ وقت آنے پر وہ مخالفین سے مقابلہ کر سکیں اور جتھے رہیں۔ ان آیات میں تمام انسانی جذبات و احساسات کو اجاگر کیا گیا ہے تاکہ لوگوں کو یہ غلط فہمی نہ ہو کہ نبی جو اللہ کے منتخب ہوتے ہیں وہ انسان نہیں فرشتے ہوتے ہیں۔ ان آیات میں اسی سوچ کی اصلاح کی گئی ہے۔

إِنِّي وَجَّهْتُ وَجْهِيَ لِلذِّكْرِ فَطَرِ السَّمَوَاتِ وَالْأَرْضِ حَنِيفًا وَمَا أَنَا مِنَ الْمُشْرِكِينَ ﴿٤٩﴾

ترجمہ:- میں اپنا رخ اس کی طرف کرتا ہوں جس نے آسمانوں اور زمین کو پیدا کیا یکسو ہو کر اور میں شرک کرنے والوں میں سے نہیں ہوں۔ (الانعام- ۷۹)

وَحَاجَّةٌ قَوْمُهُ قَالَ أَتُحَاجُّونِي فِي اللَّهِ وَقَدْ هَدَانِ وَلَا أَخَافُ مَا تُشْرِكُونَ بِهِ إِلَّا

أَنْ يَشَاءَ رَبِّي شَيْئًا وَسِعَ رَبِّي كُلَّ شَيْءٍ عِلْمًا أَفَلَا تَتَذَكَّرُونَ ﴿٨٠﴾

ترجمہ:- اور ان سے ان کی قوم نے حجت کرنا شروع کیا، آپ نے فرمایا کیا تم اللہ کے معاملے میں مجھ سے حجت کرتے ہو حالانکہ اس نے مجھ کو طریقہ بتلا دیا ہے اور میں ان چیزوں سے جن کو تم اللہ کے ساتھ شریک بناتے ہو نہیں ڈرتا ہاں اگر میرا پروردگار ہی کوئی امر چاہے میرا پروردگار ہر چیز کو اپنے علم میں گھیرے ہوئے ہے کیا تم پھر بھی خیال نہیں کرتے۔ (الانعام- ۸۰)

وَلَقَدْ أَرْسَلْنَا مِنْ قَبْلِكَ فِي شَيْعِ الْأَوَّلِينَ ﴿١٠﴾

ترجمہ:- ہم نے آپ سے پہلے اگلی امتوں میں بھی اپنے رسولین (برابر) بھیجے (ہیں) (الحجر- ۱۰)

وَمَا يَأْتِيهِمْ مِنْ رَسُولٍ إِلَّا كَانُوا بِهِ يَسْتَهْزِءُونَ ﴿١١﴾ كَذَلِكَ نَسُكُّكَ فِي قُلُوبِ الْمُجْرِمِينَ ﴿١٢﴾

ترجمہ:- اور جو رسول بھی آتا ہے وہ اس کا مذاق اڑاتے ہیں۔ گناہ گاروں کے دلوں میں ہم اسی طرح یہی رچا دیا کرتے ہیں۔ (الحجر- ۱۱-۱۲)

لَا يُؤْمِنُونَ بِهِ وَقَدْ خَلَتْ سُنَّةُ الْأَوَّلِينَ ﴿١٣﴾

ترجمہ:- وہ اس پر ایمان نہیں لاتے اور یقیناً انگوں کا طریقہ گزرا ہوا ہے۔ (الحجر- ۱۳)

وَالْأَرْضُ مَدَدُ ذُنُوبِهَا وَالْقَيْنَا فِيهَا رَوَاسِيَ وَأَنْبَتْنَا فِيهَا مِنْ كُلِّ شَيْءٍ مَّوْزُونٍ ﴿١٤﴾

ترجمہ:- اور زمین کو ہم نے پھیلا دیا ہے اور اس پر (اٹل) پہاڑ ڈال دیئے ہیں اور اس میں ہم نے ہر چیز ایک معین مقدار سے اگادی ہے۔ (الحجر- ۱۹)

وَجَعَلْنَا لَكُمْ فِيهَا مَعَايِشَ وَمَنْ لَسْتُمْ لَهُ بِرَازِقِينَ ﴿٢٠﴾

ترجمہ:- اور اسی میں ہم نے تمہاری روزیاں بنا دی ہیں اور جنہیں تم روزی دینے والے نہیں ہو۔ (الحجر- ۲۰)

وَإِنْ مِنْ شَيْءٍ إِلَّا عِنْدَنَا خَزَائِنُهُ وَمَا نُنزِلُ لَهُ إِلَّا بِقَدَرٍ مَعْلُومٍ ﴿٢١﴾

ترجمہ:- اور جتنی بھی چیزیں ہیں ان سب کے خزانے ہمارے پاس ہیں اور ہم ہر چیز کو اس کے مقررہ انداز سے اتارتے ہیں۔ (الحجر- ۲۱)

وَأَرْسَلْنَا الرِّيحَ لَوَاحٍ قَحْطٍ فَأَنْزَلْنَا مِنَ السَّمَاءِ مَاءً فَأَسْقَيْنَاكُمُوهُ وَمَا أَنْتُمْ

لَهُ بِمُحْزِنِينَ ﴿٢٢﴾

ترجمہ:- اور ہم ہی بھیجتے ہیں بوجھل ہوائیں پھر آسمان سے پانی برسا کر وہ تمہیں پلاتے ہیں اور تم اس کا ذخیرہ کرنے والے نہیں ہو۔ (الحجر- ۲۲)

وَإِنَّا لَنَحْنُ نُحْيِي وَنُمِيتُ وَنَحْنُ الْوَارِثُونَ ﴿٢٣﴾

ترجمہ:- اور ہم ہی جلاتے ہیں اور مارتے ہیں اور ہم ہی (بلا آخر) وارث ہیں۔ (الحجر- ۲۳)

وَلَقَدْ عَلِمْنَا الْمُسْتَقْدِمِينَ مِنْكُمْ وَلَقَدْ عَلِمْنَا الْمُسْتَأْخِرِينَ ﴿٢٤﴾

ترجمہ:- اور تم میں سے آگے بڑھنے والے اور پیچھے ہٹنے والے بھی ہمارے علم میں ہیں۔ (الحجر- ۲۴)

سورہ الحجر کی آیات ۲۵ تا ۵۰ صحیفہ حضرت آدم علیہ السلام کے ذیل میں پہلے ہی آچکی ہیں۔ وہ سب بھی اور پورا صحیفہ آدم علیہ السلام حضرت شیث علیہ السلام صحیفہ حضرت اور لیس علیہ السلام صحیفہ حضرت نوح علیہ السلام صحیفہ ہود علیہ السلام صحیفہ صالح علیہ السلام بھی صحف ابراہیم علیہ السلام میں شامل ہیں۔ اسی سبب

ان کو دوبارہ یہاں تحریر نہیں کیا جا رہا ہے۔ اللہ تبارک نے تمام انبیاء اکرام علیہ السلام میں حضرت نبی آخر الزماں حضرت محمد مصطفیٰ صلی اللہ علیہ وسلم سے بہت پہلے حضرت ابراہیم علیہ السلام کو بڑی عظمت و عزت سے نوازا ہے ان کو ہی تمام انبیاء کا جدِ اعلیٰ قرار دیا گیا ہے۔ ان کے بارے میں اللہ تعالیٰ ارشاد فرماتا ہے۔

وَإِذْ كُنَّا فِي الْكِتَابِ الْبُرْهِيمَ إِنَّهُ كَانَ صِدِّيقًا نَبِيًّا ﴿٣١﴾

ترجمہ:- اس کتاب میں ابراہیم (علیہ السلام) کا قصہ بیان کرے شک وہ بڑی سچائی والے پیغمبر تھے۔ (مریم- ۳۱)

إِذْ قَالَ لِأَبِيهِ يَا أَبَتِ لِمَ تَعْبُدُ مَا لَا يَسْمَعُ وَلَا يُبْصِرُ وَلَا يُغْنِي عَنْكَ شَيْئًا ﴿٣٢﴾

ترجمہ:- جبکہ انہوں نے اپنے باپ سے کہا کہ ابا جان! آپ ان کی پوجا پاٹ کیوں کر رہے ہیں جو نہ سن سکتے ہیں نہ دیکھ ہی سکتے ہیں؟ نہ آپ کو کچھ فائدہ پہنچا سکتے ہیں۔ (مریم- ۳۲)

يَأْتِي ابْنِي قَدْ جَاءَنِي مِنَ الْعِلْمِ مَا لَمْ يَأْتِكَ فَاتَّبِعْنِي أَهْدِكَ صِرَاطًا سَوِيًّا ﴿٣٣﴾

ترجمہ:- میرے مہربان باپ! آپ دیکھیے میرے پاس وہ علم آیا ہے جو آپ کے پاس آیا ہی نہیں، آپ تو میری ہی مانیں میں بالکل سیدھی راہ کی طرف آپ کی رہبری کروں گا۔ (مریم- ۳۳)

يَأْتِي لَاتَعْبُدِ الشَّيْطَانَ إِنَّ الشَّيْطَانَ كَانَ لِلرَّحْمَنِ عَصِيًّا ﴿٣٤﴾

ترجمہ:- میرے ابا جان آپ شیطان کی پرستش سے باز آ جائیں شیطان تو رحم و کرم والے اللہ تعالیٰ کا بڑا ہی نافرمان ہے۔ (مریم- ۳۴)

يَأْتِي ابْنِي إِنِّي أَخَافُ أَنْ يَمْسَكَ عَذَابُ مِنَ الرَّحْمَنِ فَتَكُونَ لِلشَّيْطَانِ وَلِيًّا ﴿٣٥﴾

ترجمہ:- ابا جان! مجھے خوف لگا ہوا ہے کہ کہیں آپ پر کوئی عذابِ الہی نہ آ پڑے کہ آپ شیطان کے ساتھی بن جائیں۔ (مریم- ۳۵)

قَالَ أَرَأَيْتَ أَنْتَ عَنْ الْهَيْتِي يَا بُرْهِيمَ لَئِنْ لَمْ تَنْتَهَ لَأَرْجُمَنَّكَ وَاهْجُرْنِي مَلِيًّا ﴿٣٦﴾

ترجمہ:- اس نے جواب دیا کہ اے ابراہیم! کیا تو ہمارے معبودوں سے روگردانی کر رہا ہے۔ سن اگر تو باز نہ آیا تو میں تجھے پتھروں سے مار ڈالوں گا، جا ایک مدت تک مجھ سے الگ رہ۔ (مریم- ۳۶)

قَالَ سَلَامٌ عَلَيْكَ سَأَسْتَغْفِرُكَ رَبِّي إِنَّهُ كَانَ بِي حَفِيًّا ﴿٣٧﴾

ترجمہ:- کہا اچھا تم پر سلام ہو میں تو اپنے پروردگار سے تمہاری بخشش کی دعا کرتا رہوں گا وہ مجھ پر حد درجہ مہربان ہے۔ (مریم- ۳۷)

وَأَعْتَزِلْكُمْ وَمَا تَدْعُونَ مِنْ دُونِ اللَّهِ وَأَدْعُوا رَبِّي عَسَىٰ أَلَّا أَكُونَ

بِدُعَاءِ رَبِّي شَقِيًّا ﴿٣٨﴾

ترجمہ:- میں تو تمہیں بھی اور جن جن کو تم اللہ تعالیٰ کے سوا پکارتے ہو انہیں بھی سب کو چھوڑ رہا ہوں، صرف اپنے پروردگار کو پکارتا رہوں گا، مجھے یقین ہے کہ میں اپنے پروردگار سے دعا مانگ کر محروم نہ رہوں گا۔ (مریم-۳۸)

فَلَمَّا اعْتَزَلْتَهُمْ وَمَا يَعْبُدُونَ مِنْ دُونِ اللَّهِ وَهَبْنَا لَهُ إِسْحَاقَ وَيَعْقُوبَ

وَكُلًّا جَعَلْنَا نَبِيًّا ﴿٣٩﴾

ترجمہ:- جب ابراہیم (علیہ السلام) ان سب کو اور اللہ کے سوا ان کے سب معبودوں کو چھوڑ چکے تو ہم نے انہیں اسحاق و یعقوب (علیہ السلام) عطا فرمائے۔ اور دونوں کو نبی بنا دیا۔ (مریم-۳۹)

وَوَهَبْنَا لَهُمْ مِنْ رَحْمَتِنَا وَجَعَلْنَا لَهُمْ لِسَانَ صِدْقٍ عَلِيًّا ﴿٤٠﴾

ترجمہ:- اور ان سب کو ہم نے اپنی بہت سی رحمتیں عطا فرمائیں اور ہم نے ان کے ذکرِ جمیل کو بلند درجے کا کر دیا۔ (مریم-۵۰)

وَلَقَدْ آتَيْنَا إِبْرَاهِيمَ رُشْدًا مِنْ قَبْلُ وَكُنَّا بِهِ عَلِيمِينَ ﴿٤١﴾

ترجمہ:- یقیناً ہم نے اس سے پہلے ابراہیم کو اس کی سمجھ بوجھ بخشی تھی اور ہم اس کے احوال سے بخوبی واقف تھے۔ (الانبیاء-۵۱)

إِذْ قَالَ لِأَبِيهِ وَقَوْمِهِ مَا هَذِهِ التَّمَاثِيلُ الَّتِي أَنْتُمْ لَهَا عِقْفُونَ ﴿٤٢﴾

ترجمہ:- جبکہ اس نے اپنے باپ سے اور اپنی قوم سے کہا کہ یہ مورتیاں جن کے تم مجاور بنے بیٹھے ہو کیا ہیں؟ (الانبیاء-۵۲)

قَالُوا وَجَدْنَا آبَاءَنَا لَهَا عِبَادِينَ ﴿٤٣﴾ قَالَ لَقَدْ كُنْتُمْ أَنْتُمْ وَآبَاؤُكُمْ فِي ضَلَالٍ مُبِينٍ ﴿٤٤﴾

ترجمہ:- سب نے جواب دیا کہ ہم نے اپنے باپ دادا کو انہی کی عبادت کرتے ہوئے پایا ہے۔ آپ نے فرمایا! پھر تو تم اور تمہارے باپ دادا سبھی یقیناً کھلی گمراہی میں مبتلا رہے۔ (الانبیاء-۵۳-۵۴)

قَالُوا اجْثِنَا بِالْحَقِّ أَمْ أَنْتَ مِنَ اللَّعِينِينَ ﴿٤٥﴾

ترجمہ:- کہنے لگے کیا آپ ہمارے پاس سچ مچ حق لائے ہیں یا یوں ہی مذاق کر رہے ہیں۔ (الانبیاء-۵۵)

قَالَ بَلْ رَبُّكُمْ رَبُّ السَّمَوَاتِ وَالْأَرْضِ الَّذِي فَطَرَهُنَّ وَأَنَا عَلَىٰ ذَلِكُمْ

مِّنَ الشَّاهِدِينَ ﴿٤٦﴾

ترجمہ:- آپ نے فرمایا نہیں درحقیقت تم سب کا پروردگار تو وہ ہے جو آسمانوں اور زمین کا مالک ہے جس نے انہیں پیدا کیا ہے، میں تو اسی بات کا گواہ اور قائل ہوں۔ (الانبیاء-۵۶)

وَتَاللّٰهِ لَا كَيْدَ لَنَا اَصْنَامَكُمْ بَعْدَ اَنْ تَوَلُّوا مُدْبِرِيْنَ ۝۵۷

ترجمہ:- اور اللہ کی قسم میں تمہارے ان معبودوں کے ساتھ جب تم علیحدہ پیٹھ پھیر کر چل دو گے تو ایک چال چلوں گا۔ (الانبیاء-۵۷)

فَجَعَلَهُمْ جُذًا اِلَّا كَبِيْرًا لَّهُمْ لَعَلَّهُمْ يَرْجِعُوْنَ ۝۵۸

ترجمہ:- پس اس نے ان سب کے ٹکڑے ٹکڑے کر دیئے ہاں صرف بڑے بت کو چھوڑ دیا یہ بھی اس لیے کہ وہ سب اس کی طرف ہی لوٹیں۔ (الانبیاء-۵۸)

قَالُوْا مَنْ فَعَلَ هٰذَا بِاِلٰهِنَا اِنَّهٗ لَيَبْنَوْنَ ۝۵۹

ترجمہ:- کہنے لگے کہ ہمارے خداؤں کے ساتھ یہ کس نے کیا؟ ایسا شخص تو یقیناً ظالموں میں سے ہے۔ (الانبیاء-۵۹)

قَالُوْا سَمِعْنَا فَتٰى يِّدْكَرُهُمْ يُقَالُ لَهٗ اِبْرٰهِيْمُ ۝۶۰

ترجمہ:- بولے ہم نے ایک نوجوان کو ان کا تذکرہ کرتے ہوئے سنا تھا جسے ابراہیم (علیہ السلام) کہا جاتا ہے۔ (الانبیاء-۶۰)

قَالُوْا فَاْتُوْا بِهٖ عَلٰى اَعْيُنِ النَّاسِ لَعَلَّهُمْ يَشْهَدُوْنَ ۝۶۱

ترجمہ:- سب نے کہا اچھا اسے مجمع میں لوگوں کی نگاہوں کے سامنے لاؤ تا کہ سب دیکھیں۔ (الانبیاء-۶۱)

قَالُوْا اَنْتَ فَعَلْتَ هٰذَا بِاِلٰهِنَا يَا اِبْرٰهِيْمُ ۝۶۲

ترجمہ:- کہنے لگے! اے ابراہیم (علیہ السلام) کیا تو نے ہی ہمارے خداؤں کے ساتھ یہ حرکت کی ہے۔ (الانبیاء-۶۲)

قَالَ بَلْ فَعَلَهُ كَبِيْرُهُمْ هٰذَا فَسَلُّوْهُمْ اِنْ كَانُوْا يَنْطِقُوْنَ ۝۶۳

ترجمہ:- آپ نے جواب دیا بلکہ اس کام کو ان کے بڑے نے کیا ہے تم اپنے خداؤں سے ہی پوچھ لو اگر یہ بولتے چالتے ہوں۔ (الانبیاء-۶۳)

فَرَجَعُوْا اِلٰى اَنْفُسِهِمْ فَقَالُوْا اِنَّكُمْ اَنْتُمْ الظّٰلِمُوْنَ ۝۶۴

ترجمہ:- پس یہ لوگ اپنے دلوں میں قائل ہو گئے اور کہنے لگے واقعی ظالم تو تم ہی ہو۔ (الانبیاء-۶۴)

ثُمَّ نَكْسُوْا عَلٰى رُءُوْسِهِمْ لَقَدْ عَلِمْتُمْ اَنْتُمْ لَهَا سَٰمِعُوْنَ ۝۶۵

ترجمہ:- پھر وہ اپنے سروں کے بل اوندھے ہو گئے (اور کہنے لگے کہ) یہ تو تجھے بھی معلوم ہے کہ یہ بولنے چاہنے والے نہیں۔ (الانبیاء-۶۵)

قَالَ أَفَتَعْبُدُونَ مِنْ دُونِ اللَّهِ مَا لَا يَنْفَعُكُمْ شَيْئًا وَلَا يَضُرُّكُمْ ۗ ﴿٦٦﴾

ترجمہ:- اللہ کے خلیل نے اسی وقت فرمایا! افسوس کیا تم اللہ کے علاوہ ان کی عبادت کرتے ہو جو نہ تمہیں کچھ بھی نفع پہنچا سکیں نہ نقصان۔ (الانبیاء-۶۶)

أَفِ لَكُمْ وَلِيَمَّا تَعْبُدُونَ مِنْ دُونِ اللَّهِ أَفَلَا تَعْقِلُونَ ۗ ﴿٦٧﴾

ترجمہ:- تف ہے تم پر اور ان پر جن کی تم اللہ کے سوا عبادت کرتے ہو۔ کیا تمہیں اتنی سی عقل بھی نہیں ہے؟ (الانبیاء-۶۷)

قَالُوا حَرِّقُوهُ وَانصُرُوا آلِهَتَكُمْ إِنْ كُنْتُمْ فاعِلِينَ ۗ ﴿٦٨﴾

ترجمہ:- کہنے لگے جلادو اور اپنے خداؤں کی مدد کرو اگر تمہیں کچھ کرنا ہی ہے۔ (الانبیاء-۶۸)

قُلْنَا يَا نَارُ كُونِي بَرْدًا وَسَلَامًا عَلَىٰ إِبْرَاهِيمَ ۗ ﴿٦٩﴾

ترجمہ:- ہم نے فرمادیا اے آگ! تو ٹھنڈی پڑ جا اور ابراہیم (علیہ السلام) کے لیے سلامتی (اور آرام کی چیز) بن جا۔ (الانبیاء-۶۹)

وَأَرَادُوا بِهِ كَيْدًا فَجَعَلْنَاهُمُ الْأَخْسَرِينَ ۗ ﴿٧٠﴾

ترجمہ:- گواہوں نے ابراہیم (علیہ السلام) کا برا چاہا لیکن ہم نے انہیں ناکام بنا دیا۔ (الانبیاء-۷۰)

آیات کی اہمیت کا بخوبی اندازہ کیا جاسکتا ہے کہ تمام آیات الہی مکالمے کی صورت میں ہیں۔ حضرت ابراہیم علیہ السلام اور ان کی قوم کے درمیان جو گفتگو ہوئی وہ تمام اللہ نے اپنی آیات میں واضح فرمادی ہے۔ حضرت ابراہیم علیہ السلام نے جب اپنی طرف سے حجت تمام کر دی اور ان کی ضلالت و سفاہت کو ایسے طریقے سے ان پر واضح کر دیا کہ وہ لاجواب ہو گئے چونکہ وہ توفیق ہدایت سے محروم تھے اور کفر و شرک نے ان کے دلوں کو اپنی گرفت میں لے کر بے نور کر دیا تھا۔ اسی لیے وہ شرک سے تائب ہونے کے بجائے الٹا حضرت ابراہیم علیہ السلام کے خلاف سخت ترین اقدام کرنے پر آمادہ ہو گئے۔ اور اپنے معبودوں کی دہائی دیتے ہوئے انہیں دکھتی ہوئی آگ میں جھونک دینے کے لیے آگ کا ایک بہت ہی بڑا لاؤ تیار کیا گیا روایات میں آیا ہے کہ اس لاؤ میں حضرت ابراہیم علیہ السلام کو بہت دور سے منجنتی کے ذریعے پھینکا گیا تھا لیکن آگ حکم الہی سے ٹھنڈی ہو گئی اور ان کے لیے سلامتی بن گئی جیسا کہ آگ کو حکم الہی ہوا تھا۔ یہ یقیناً ایک بڑا ہی اہم الہی معجزہ بھی تھا کہ آسمان سے باتیں کرتی آگ جس کی پیش میلوں دور تک محسوس کی جا رہی ہو اس دکھتی ہوئی آگ کا گل و گلزار بن جانا اللہ تعالیٰ کی مشیت کا اظہار ہی تھا اس طرح اللہ تعالیٰ نے اپنے بندے کو دشمنوں کی سازش سے بچالیا۔

آنے والی آیات میں حضرت ابراہیم علیہ السلام کا بتوں کے بارے میں اپنی قوم سے جو مناظرہ ہوا اور اللہ کی توحید کے دلائل دیئے گئے ان کو بھی اللہ تعالیٰ نے آیات میں مکالمہ کی صورت عطا فرمادی ہے جس سے یہ واضح کیا گیا ہے اور قوم ابراہیم علیہ السلام کو قائل کرنے کی کوشش کی گئی ہے کہ اللہ تعالیٰ کے سوا کوئی معبود نہیں ہے۔

إِذْ قَالَ لِأَبِيهِ وَقَوْمِهِ مَا تَعْبُدُونَ ﴿٤٦﴾ قَالُوا نَعْبُدُ أَصْنَامًا فَنَنْظِلُ لَهَا

عِكْفَيْنَ ﴿٤٧﴾ قَالَ هَلْ يَسْبِعُونَكُمْ إِذْ تَدْعُونَهُ ﴿٤٨﴾

ترجمہ:- جبکہ انہوں نے اپنے باپ اور اپنی قوم سے فرمایا کہ تم کس کی عبادت کرتے ہو۔ انہوں نے جواب دیا کہ عبادت کرتے ہیں بتوں کی، ہم تو برابراں کے مجاور بنے بیٹھے ہیں، آپ نے فرمایا کہ جب تم انہیں پکارتے ہو تو کیا وہ سنتے بھی ہیں؟ (الشعراء- ۷۰ تا ۷۲)

أَوْ يَنْفَعُونَكُمْ أَوْ يُضُرُّونَ ﴿٤٩﴾ قَالُوا بَلْ وَجَدْنَا آبَاءَنَا كَذَلِكَ يَفْعَلُونَ ﴿٥٠﴾

قَالَ أَفَرَأَيْتُمْ مَا كُنْتُمْ تَعْبُدُونَ ﴿٥١﴾

ترجمہ:- یا تمہیں نفع یا نقصان بھی پہنچا سکتے ہیں؟۔ انہوں نے کہا یہ (ہم کچھ نہیں جانتے) ہم نے تو اپنے باپ دادوں کو اسی طرح کرتے پایا ہے۔ آپ نے فرمایا کچھ خبر بھی ہے جنہیں تم پوج رہے ہو؟ (الشعراء- ۷۳ تا ۷۵)

أَنْتُمْ وَأَبَاؤُكُمْ الْأَقْدَمُونَ ﴿٥٢﴾ فَإِنَّهُمْ عَدُوٌّ لِي إِلَّا رَبَّ الْعَالَمِينَ ﴿٥٣﴾ وَالَّذِي

خَلَقَنِي فَهُوَ يَهْدِينِ ﴿٥٤﴾

ترجمہ:- تم اور تمہارے اگلے باپ دادا وہ سب میرے دشمن ہیں۔ بجز سچے اللہ تعالیٰ کے جو تمام جہانوں کا پالنے والا ہے۔ جس نے مجھے پیدا کیا ہے اور وہی میری رہبری فرماتا ہے۔ (الشعراء- ۷۶ تا ۷۸)

وَالَّذِي هُوَ يُطْعِمُنِي وَيَسْقِينِ ﴿٥٥﴾ وَإِذَا مَرِضْتُ فَهُوَ يَشْفِينِ ﴿٥٦﴾ وَالَّذِي

يُمِيتُنِي ثُمَّ يُحْيِينِ ﴿٥٧﴾

ترجمہ:- وہی مجھے کھلاتا پلاتا ہے۔ اور جب میں بیمار پڑ جاتا ہوں تو مجھے شفا عطا فرماتا ہے۔ اور وہی مجھے مار ڈالے گا پھر زندہ کر دے گا۔ (الشعراء- ۷۹ تا ۸۱)

وَالَّذِي أَطْمَعُ أَنْ يَغْفِرَ لِي خَطِيئَتِي يَوْمَ الدِّينِ ﴿٥٨﴾ رَبِّ هَبْ لِي حُكْمًا

وَالْحَقِّنِي بِالصَّالِحِينَ ﴿٥٩﴾ وَاجْعَلْ لِي لِسَانَ صِدْقٍ فِي الْآخِرِينَ ﴿٦٠﴾

ترجمہ:- اور جس سے امید بندھی ہوئی ہے کہ وہ روز جزا میں میرے گناہوں کو بخش دے گا۔

اے میرے رب! مجھے قوت فیصلہ عطا فرما اور مجھے نیک لوگوں میں ملا دے۔ اور میرا ذکرِ خیر پچھلے لوگوں میں بھی باقی رکھ۔ (الشعراء۔ ۸۲ تا ۸۴)

وَاجْعَلْنِي مِنْ وَرَثَةِ جَنَّةِ النَّعِيمِ ﴿۸۵﴾ وَاعْفِرْ لِأَيِّئِ انَّهُ كَانَ مِنَ الضَّالِّينَ ﴿۸۶﴾
وَلَا تُخْزِنِي يَوْمَ يُبْعَثُونَ ﴿۸۷﴾

ترجمہ:- مجھے نعمتوں والی جنت کے وارثوں سے بنا دے۔ اور میرے باپ کو بخش دے یقیناً وہ گمراہوں میں سے تھا۔ اور جس دن کہ لوگ دوبارہ جلائے جائیں مجھے رسوا نہ کر۔ (الشعراء۔ ۸۵ تا ۸۷)

يَوْمَ لَا يَنْفَعُ مَالٌ وَلَا بَنُونَ ﴿۸۸﴾ إِلَّا مَنْ آتَى اللَّهَ بِقَلْبٍ سَلِيمٍ ﴿۸۹﴾ وَأُزْلِفَتِ
الْجَنَّةُ لِلْمُتَّقِينَ ﴿۹۰﴾ وَبُرِّزَتِ الْجَحِيمُ لِلْغَوِيِّينَ ﴿۹۱﴾

ترجمہ:- جس دن کہ مال اور اولاد کچھ کام نہ آئے گی۔ لیکن فائدہ والا وہی ہوگا جو اللہ تعالیٰ کے سامنے بے عیب دل لے کر جائے۔ اور پرہیزگاروں کے لیے جنت بالکل نزدیک کر دی جائے گی۔ اور گمراہ لوگوں کے لیے جہنم ظاہر کر دی جائے گی۔ (الشعراء۔ ۸۸ تا ۹۱)

تمام آیات الہیہ مکالمے کی صورت میں ہیں، کہیں حضرت ابراہیم اپنی قوم سے مکالمہ و گفتگو کرتے نظر آتے ہیں تو کہیں اپنے رب اپنے مالک و خالق سے باتیں کرتے نظر آتے ہیں۔ قرآن کریم کا یہ اپنا انداز و اسلوب ہے جس سے پڑھنے والے کو اپنے رب سے براہ راست ہم کلام ہونے کا احساس ہوتا ہے۔ اس کے روبرو ہونے کا یقین آتا ہے۔ قرآن کریم کی آیات کا دہرائے جانے کا اپنا انداز ہے جس سے اہل ایمان کو بار بار یاد دہانی کرانا مقصود ہوتا ہے۔ آیات میں ارشاد ہوا ہے کہ تم سب اللہ کو چھوڑ کر دوسروں کی جو عبادت کرتے ہو اور جن کی تم اور تمہارے باپ دادا عبادت کرتے ہیں وہ سب معبودِ باطل میرے دشمن ہیں یعنی میں ان سب سے بیزار ہوں۔ اللہ تعالیٰ ہی میرا ہر حال میں معاون و مددگار ہے۔

وَقِيلَ لَهُمْ آئِينَ مَا كُنْتُمْ تُعْبُدُونَ ﴿۹۲﴾ مِنْ دُونِ اللَّهِ هَلْ يَنْصُرُونَكُمْ أَوْ يَنْتَصِرُونَ ﴿۹۳﴾

ترجمہ:- اور ان سے پوچھا جائے گا کہ جن کی تم پوجا کرتے رہے ہو وہ کہاں ہیں؟ جو اللہ تعالیٰ کے سوا تھے کیا وہ تمہاری مدد کرتے ہیں؟ یا کوئی بدلہ لے سکتے ہیں۔ (الشعراء۔ ۹۲-۹۳)

وَكَيْفَ أَخَافُ مَا أَشْرَكْتُمْ وَلَا تَخَافُونَ أَنَّكُمْ أَشْرَكْتُمْ بِاللَّهِ مَا لَمْ يُنَزِّلْ بِهِ
عَلَيْكُمْ سُلْطٰنًا فَأَمَّا الْفَرِيقَيْنِ أَحَقُّ بِالْأَمْنِ إِنْ كُنْتُمْ تَعْلَمُونَ ﴿۹۴﴾

ترجمہ:- اور میں ان چیزوں سے کیسے ڈروں جن کو تم نے شریک بنایا ہے حالانکہ تم اس بات سے نہیں ڈرتے کہ تم نے اللہ کے ساتھ ایسی چیزوں کو شریک ٹھہرایا ہے جن پر اللہ تعالیٰ نے کوئی دلیل نازل نہیں فرمائی، سو ان دو جماعتوں میں سے امن کا زیادہ مستحق کون ہے؟ اگر تم خبر رکھتے

ہو۔ (الانعام۔ ۸۱)

الَّذِينَ آمَنُوا وَلَمْ يَلْبِسُوا إِيمَانَهُمْ بِظُلْمٍ أُولَٰئِكَ لَهُمُ الْأَمْنُ وَهُمْ مُهْتَدُونَ ﴿٨٢﴾

ترجمہ:- جو لوگ ایمان رکھتے ہیں اور اپنے ایمان کو شرک کے ساتھ مخلوط نہیں کرتے ایسوں ہی کے لیے امن ہے اور وہی راہِ راست پر چل رہے ہیں۔ (الانعام-۸۲)

وَمَا كَانَ اسْتِغْفَارُ إِبْرَاهِيمَ لِأَبِيهِ إِلَّا عَن مَّوْعِدَةٍ وَعَدَاهَا آيَاتُهُ فَلَهَا تَبَيَّنَ
لَهُ أَنَّهُ عَدُوٌّ لِلَّهِ تَبَرَّأْمِنَهُ إِنَّ إِبْرَاهِيمَ لَأَوَّاهٌ حَلِيمٌ ﴿٨٣﴾

ترجمہ:- اور ابراہیم (علیہ السلام) کا اپنے باپ کے لیے دعائے مغفرت مانگنا وہ صرف وعدہ کے سبب سے تھا جو انہوں نے اس سے وعدہ کر لیا تھا۔ پھر جب ان پر یہ بات ظاہر ہو گئی کہ وہ اللہ کا دشمن ہے تو وہ اس سے محض بے تعلق ہو گئے واقعی ابراہیم (علیہ السلام) بڑے نرم دل اور بردبار تھے۔ (توبہ-۱۱۳)

وَإِذْ قَالَ إِبْرَاهِيمُ رَبِّ اجْعَلْ هَذَا الْبَلَدَ آمِنًا وَاجْنُبْنِي وَبَنِيَّ أَنْ نَعْبُدَ الْأَصْنَامَ ﴿٨٤﴾

ترجمہ:- اور جب ابراہیم (علیہ السلام) نے کہا کہ اے میرے پروردگار! اس شہر کو امن والا بنا دے اور مجھے اور میری اولاد کو بت پرستی سے پناہ دے۔ (ابراہیم-۳۵)

رَبِّ إِنَّهُمْ أَضَلُّنَ كَثِيرًا مِّنَ النَّاسِ فَمَنْ تَبِعَنِي فَإِنَّهُ مِنِّي وَمَنْ عَصَانِي
فَإِنَّكَ غَفُورٌ رَّحِيمٌ ﴿٣٦﴾

ترجمہ:- اے میرے پالنے والے معبود! انہوں نے بہت سے لوگوں کو راہ سے بھٹکا دیا۔ پس میری تابعداری کرنے والا میرا ہے اور جو میری نافرمانی کرے تو تو بہت ہی معاف اور کرم کرنے والا ہے۔ (ابراہیم-۳۶)

رَبَّنَا إِنِّي أَسْكَنْتُ مِنْ ذُرِّيَّتِي بُوَادٍ غَيْرِ ذِي زَرْعٍ عِنْدَ بَيْتِكَ الْمُحَرَّمِ رَبَّنَا
لِيُقِيمُوا الصَّلَاةَ فَاجْعَلْ أَفْئِدَةً مِنَ النَّاسِ تَهْوِي إِلَيْهِمْ وَارْزُقْهُمْ مِنَ
الثَّمَرَاتِ لَعَلَّهُمْ يَشْكُرُونَ ﴿٣٧﴾

ترجمہ:- اے ہمارے پروردگار! میں نے اپنی کچھ اولاد اس بے کھیتی کی وادی میں تیرے حرمت والے گھر کے پاس بسائی ہے۔ اے ہمارے پروردگار! یہ اس لیے کہ وہ نماز قائم رکھیں پس تو کچھ لوگوں کے دلوں کو ان کی طرف مائل کر دے۔ اور انہیں پھلوں کی روزیاں عطا فرماتا کہ یہ شکرگزار کریں۔ (ابراہیم-۳۷)

رَبَّنَا إِنَّكَ تَعْلَمُ مَا نُخْفِي وَمَا نُعْلِنُ وَمَا يَخْفَى عَلَى اللَّهِ مِنْ شَيْءٍ فِي الْأَرْضِ
وَلَا فِي السَّمَاءِ ﴿٣٨﴾

ترجمہ:- اے ہمارے پروردگار! تو خوب جانتا ہے جو ہم چھپائیں اور جو ظاہر کریں۔ زمین و آسمان

کی کوئی چیز اللہ سے پوشیدہ نہیں۔ (ابراہیم۔ ۳۸)

الْحَمْدُ لِلَّهِ الَّذِي وَهَبَ لِي عَلَى الْكِبَرِ إِسْمَاعِيلَ وَإِسْحَاقَ إِنَّ رَبِّي لَسَبِيحُ الدُّعَاءِ ﴿۳۹﴾

ترجمہ:- اللہ کا شکر ہے جس نے مجھے اس بڑھاپے میں اسماعیل اور اسحاق (علیہ السلام) عطا فرمائے۔ کچھ شک نہیں کہ میرا پروردگار دعاؤں کا سننے والا ہے۔ (ابراہیم۔ ۳۹)

رَبِّ اجْعَلْنِي مُقِيمَ الصَّلَاةِ وَمِنْ ذُرِّيَّتِي رَبَّنَا وَتَقَبَّلْ دُعَاءِ ﴿۴۰﴾

ترجمہ:- اے میرے پالنے والے! مجھے نماز کا پابند رکھ اور میری اولاد سے بھی اے ہمارے پروردگار میری دعا قبول فرما۔ (ابراہیم۔ ۴۰)

حضرت ابراہیم علیہ السلام کی دعا کی ہی تاثیر ہے کہ مکہ جیسی بے آب و گیاہ سرزمین میں جہاں نہ پانی تھا نہ کوئی پھل دار درخت تھا لیکن وہاں دنیا بھر کے میوے و پھل خوب وافر مقدار میں ہر وقت میسر ہیں اور خصوصاً حج جیسے عظیم الشان اجتماع کے موقع پر جب دنیا بھر سے لاکھوں فرزندانِ توحید فریضہ حج کی ادائیگی کے لیے آتے ہیں تو وہاں کسی بھی قسم کی کسی بھی چیز کی کمی بھی نہیں پڑتی جبکہ لاکھوں افراد وہاں رہتے بستے بھی ہیں اس کے باوجود پھلوں کی فراوانی میں کمی کوئی کمی نہیں آتی۔ اللہ تعالیٰ نے اپنے خلیل کی ہر دعا مقبول دعا بنا دی اور قرآن مجید میں شامل فرما کر ان کی مقبول ترین دعائیں رہتی دنیا تک کے لیے تمام اہل ایمان کے لیے کارآمد و مفید بنا دیں۔

رَبَّنَا اغْفِرْ لِي وَلِوَالِدَيَّ وَلِلْمُؤْمِنِينَ يَوْمَ يَقُومُ الْحِسَابُ ﴿۴۱﴾

ترجمہ:- اے ہمارے پروردگار! مجھے بخش دے اور میرے ماں باپ کو بھی بخش اور دیگر مومنوں کو بھی بخش جس دن حساب ہونے لگے۔ (ابراہیم۔ ۴۱)

نَبِيِّ عِبَادِي أَنِّي أَنَا الْغَفُورُ الرَّحِيمُ ﴿۴۲﴾

ترجمہ:- میرے بندوں کو خبر دے دو کہ میں بہت بخشنے والا اور بڑا ہی مہربان ہوں۔ (الحجر۔ ۴۲)

وَأَنَّ عَذَابِي هُوَ الْعَذَابُ الْأَلِيمُ ﴿۵۰﴾ وَنَبِّئُهُمْ عَنْ ضَيْفِ إِبْرَاهِيمَ ﴿۵۱﴾

ترجمہ:- اور ساتھ ہی میرے عذاب بھی نہایت دردناک ہیں۔ انہیں ابراہیم کے مہمانوں کا حال بھی سنا دو۔ (الحجر۔ ۵۰-۵۱)

إِذْ دَخَلُوا عَلَيْهِ فَقَالُوا سَلَامًا قَالَ إِنَّا مِنْكُمْ وَجِلُونَ ﴿۵۲﴾ قَالُوا لَا تَوْجَلْ

إِنَّا نَبَشِّرُكَ بِغُلَامٍ عَلِيمٍ ﴿۵۳﴾

کہ جب انہوں نے ان کے پاس آ کر سلام کیا تو انہوں نے کہا کہ ہم کو تو تم سے ڈر لگتا ہے۔ انہوں نے کہا ڈرو نہیں ہم تجھے ایک صاحب علم فرزند کی بشارت دیتے ہیں۔ (الحجر۔ ۵۲-۵۳)

قَالَ ابْشُرْ مُؤْمِنِي عَلَىٰ أَنْ مَسَّنِيَ الْكِبَرُ فِيمَ تُبَشِّرُونَ ﴿٥٤﴾ قَالُوا ابْشُرْنَا بِالْحَقِّ

فَلَا تَكُنْ مِنَ الْقٰنِطِيْنَ ﴿٥٥﴾

ترجمہ:- کہا، کیا اس بڑھاپے کے آجانے کے بعد تم مجھے خوش خبری دیتے ہو! یہ خوش خبری تم کیسے دے رہے ہو؟ انہوں نے کہا کہ آپ کو بالکل سچی خوش خبری سناتے ہیں آپ مایوس لوگوں میں شامل نہ ہوں۔ (الحجر- ۵۴-۵۵)

یہ واقعہ بائبل کی کتاب پیدائش کے باب ۱۸ آیت ۲ تا ۱۰ میں مختلف انداز سے دیا گیا ہے لیکن ان آیات قرآنی سے ان کی نہ صرف تصدیق ہو رہی ہے بلکہ ان میں ہونے والی تحریف کا بھی بخوبی اندازہ ہو رہا ہے۔

بائبل کتاب پیدائش (۲) اور اس نے اپنی آنکھیں اٹھا کر نظر کی اور کیا دیکھتا ہے کہ تین مرد اس کے سامنے کھڑے ہیں۔ وہ ان کو دیکھ کر خیمہ کے دروازے سے ان سے ملنے کو دوڑا اور زمین تک جھکا۔ (۳) اور کہنے لگا اے میرے خداوند اگر مجھ پر آپ نے کرم کی نظر کی ہے تو اپنے خادم کے پاس سے چلے نہ جائیں۔ (۴) بلکہ تھوڑا سا پانی لایا جائے اور آپ اپنے پاؤں دھو کر اس درخت کے نیچے آرام کریں۔ (۵) میں کچھ روٹی لاتا ہوں آپ تازہ دم ہو جائیں۔ تب آگے بڑھیں کیونکہ آپ اسی اپنے خادم کے ہاں آئے ہیں۔ انہوں نے کہا جیسا تو نے کہا ہے ویسا ہی کر۔ (۶) اور ابرہام ڈیرے میں سارہ کے پاس دوڑ گیا اور کہا کہ تین پیمانے باریک آٹا جلد لے اور اسے گوندھ کر پھلکے بنا۔ (۷) اور ابرہام گلہ کی طرف دوڑا اور ایک موٹا تازہ پچھڑا لاکر ایک جوان کو دیا اور اس نے جلدی جلدی اسے تیار کیا۔ (۸) پھر اس نے مکھن اور دودھ اور اس پچھڑے کو جو اس نے پکویا تھا لے کر ان کے سامنے رکھا اور آپ ان کے پاس درخت کے نیچے کھڑا رہا اور انہوں نے کھایا (۹) پھر انہوں نے اس سے پوچھا کہ تیری بیوی سارہ کہاں ہے؟ اس نے کہا وہ ڈیرے میں ہے۔ (۱۰) تب اس نے کہا میں موسم بہار میں پھر تیرے پاس آؤں گا اور دیکھ تیری بیوی سارہ کے بیٹا ہوگا۔ (کتاب پیدائش باب: ۱۸- آیات ۲ تا ۱۰)

قَالَ وَمَنْ يَقْنَطُ مِنْ رَحْمَةِ رَبِّهِ إِلَّا الضَّالُّونَ ﴿٥٦﴾

ترجمہ:- کہا اپنے رب تعالیٰ کی رحمت سے ناامید تو صرف گمراہ اور بہکے ہوئے لوگ ہی ہوتے ہیں۔ (الحجر- ۵۶)

حضرت ابراہیم علیہ السلام کو ان فرشتوں سے اس لیے ڈر محسوس ہوا کہ انہوں نے حضرت ابراہیم علیہ السلام کا تیار کیا ہوا بھٹا ہوا پچھڑا نہیں کھایا جیسا کہ سورۃ الہود میں تفصیل سے گزر چکا ہے۔ اس سے اللہ تعالیٰ نے اہل ایمان لوگوں پر یہ بات واضح فرمادی کہ اللہ تعالیٰ کے جلیل القدر پیغمبر کو بھی غیب کا علم نہیں ہوتا، اگر پیغمبر کو علم غیب ہوتا تو حضرت ابراہیم علیہ السلام سمجھ لیتے کہ آنے والے مہمان فرشتے ہیں تو ان کے لیے کھانا تیار کرنے کی ضرورت ہی نہیں تھی۔

وَابْرِهِمْ إِذْ قَالَ لِقَوْمِهِ اعْبُدُوا اللَّهَ وَاتَّقُوهُ ذَلِكُمْ خَيْرٌ لَّكُمْ إِنْ كُنْتُمْ تَعْلَمُونَ ﴿١٣﴾

ترجمہ:- اور ابراہیم (علیہ السلام) نے بھی اپنی قوم سے فرمایا کہ اللہ تعالیٰ کی عبادت کرو اور اس سے ڈرتے رہو اگر تم میں دانائی ہے تو یہی تمہارے لیے بہتر ہے۔ (العنکبوت- ۱۲)

إِنَّمَا تَعْبُدُونَ مِنْ دُونِ اللَّهِ أَوْثَانًا وَتَخْلُقُونَ إِفْكًا إِنَّ الَّذِينَ تَعْبُدُونَ مِنْ دُونِ اللَّهِ لَا يَمْلِكُونَ لَكُمْ رِزْقًا فَابْتَغُوا عِنْدَ اللَّهِ الرِّزْقَ وَاعْبُدُوهُ

وَاشْكُرُوا لَهُ إِلَيْهِ تُرْجَعُونَ ﴿١٤﴾

ترجمہ:- تم تو اللہ تعالیٰ کے سوا بتوں کی پوجا پاٹ کر رہے ہو اور جھوٹی باتیں دل سے گھڑ لیتے ہو سنو! جن جن کی تم اللہ تعالیٰ کے سوا پوجا پاٹ کر رہے ہو وہ تو تمہاری روزی کے مالک نہیں پس تمہیں چاہیے کہ تم اللہ تعالیٰ ہی سے روزیاں طلب کرو اور اسی کی عبادت کرو اور اسی کی شکر گزاری کرو اور اسی کی طرف تم لوٹائے جاؤ گے۔ (العنکبوت- ۱۷)

وَإِنْ كُنْتُمْ تُحِبُّونَ اللَّهَ فَاتَّبِعُوا الرِّسَالَ أَتَمًّا لَعَلَّكُمْ تُفْلِحُونَ ﴿١٥﴾

ترجمہ:- اور اگر تم جھٹلاؤ تو تم سے پہلے کی امتوں نے بھی جھٹلایا ہے رسول کے ذمے تو صرف صاف طور پر پہنچا دینا ہی ہے۔ (العنکبوت- ۱۸)

أَوَلَمْ يَرَوْا كَيْفَ يُبْدِئُ اللَّهُ الْخَلْقَ ثُمَّ يُعِيدُهُ إِنَّ ذَلِكَ عَلَى اللَّهِ يَسِيرٌ ﴿١٦﴾

ترجمہ:- کیا انہوں نے نہیں دیکھا کہ مخلوق کی ابتدا کس طرح اللہ نے کی پھر اللہ اس کا اعادہ کرے گا یہ تو اللہ تعالیٰ کے لیے بہت ہی آسان ہے۔ (العنکبوت- ۱۹)

قُلْ سِيرُوا فِي الْأَرْضِ فَانظُرُوا كَيْفَ بَدَأَ الْخَلْقَ ثُمَّ اللَّهُ يُنشِئُ النَّشْأَةَ

الْآخِرَةَ إِنَّ اللَّهَ عَلَىٰ كُلِّ شَيْءٍ قَدِيرٌ ﴿٢٠﴾

ترجمہ:- کہہ دیجیے! کہ زمین میں چل پھر کر دیکھو تو سہی کہ کس طرح اللہ تعالیٰ نے ابتداء پیدائش کی۔ پھر اللہ تعالیٰ ہی دوسری نئی پیدائش کرے گا اللہ تعالیٰ ہر چیز پر قادر ہے۔ (العنکبوت- ۲۰)

يُعَذِّبُ مَنْ يَشَاءُ وَيَرْحَمُ مَنْ يَشَاءُ وَإِلَيْهِ تُقْلَبُونَ ﴿٢١﴾

ترجمہ:- جسے چاہے عذاب کرے جس پر چاہے رحم کرے سب اسی کی طرف لوٹائے جاؤ گے۔ (العنکبوت- ۲۱)

وَمَا أَنْتُمْ بِمُعْجِزِينَ فِي الْأَرْضِ وَلَا فِي السَّمَاءِ وَمَا لَكُمْ مِنْ دُونِ اللَّهِ مِنْ

وَلِيٍّ وَلَا نَصِيرٍ ﴿٢٢﴾

ترجمہ:- تم نہ تو زمین میں اللہ تعالیٰ کو عاجز کر سکتے ہو نہ آسمان میں اللہ تعالیٰ کے سوا تمہارا کوئی والی ہے
نہ مددگار۔ (العنکبوت-۲۲)

وَالَّذِينَ كَفَرُوا بِآيَاتِ اللَّهِ وَلِقَائِهِ أُولَٰئِكَ يَئِسُوا مِن رَّحْمَتِي وَأُولَٰئِكَ لَهُمْ

عَذَابٌ أَلِيمٌ ﴿٢٣﴾

ترجمہ:- جو لوگ اللہ تعالیٰ کی آیتوں اور اس سے ملاقات کو بھلاتے ہیں وہ میری رحمت سے ناامید
ہو جائیں اور ان کے لیے دردناک عذاب ہے۔ (العنکبوت-۲۳)

فَمَا كَانَ جَوَابَ قَوْمِهِ إِلَّا أَنْ قَالُوا اقْتُلُوهُ أَوْ حَرِّقُوهُ فَأَنْجَاهُ اللَّهُ مِنَ

النَّارِ إِنَّ فِي ذَلِكَ لَآيَاتٍ لِّقَوْمٍ يُؤْمِنُونَ ﴿٢٤﴾

ترجمہ:- ان کی قوم کا جواب بجز اس کے کچھ نہ تھا کہ کہنے لگے کہ اسے مار ڈالو یا اسے جلادو۔ آخر اللہ نے
انہیں آگ سے بچالیا۔ اس میں ایمان والوں کے لیے تو بہت سی نشانیاں ہیں۔ (العنکبوت-۲۴)

وَقَالَ إِنَّمَا اتَّخَذْتُم مِّن دُونِ اللَّهِ أَوْثَانًا مَّوَدَّةَ بَيْنِكُمْ فِي الْحَيَاةِ الدُّنْيَا

ثُمَّ يَوْمَ الْقِيَامَةِ يَكْفُرُ بَعْضُكُم بِبَعْضٍ وَيَلْعَنُ بَعْضُكُم بَعْضًا وَمَأْوَا

ؤُكُمْ النَّارُ وَمَا لَكُم مِّن تَصْرِيحٍ ﴿٢٥﴾

ترجمہ:- (حضرت ابراہیم علیہ السلام نے) کہا کہ تم نے جن بتوں کی پرستش اللہ کے سوا کی ہے
انہیں تم نے اپنی آپس کی دنیوی دوستی کی بنا ٹھہرائی ہے تم سب قیامت کے دن ایک دوسرے سے کفر
کرنے لگو گے اور ایک دوسرے پر لعنت کرنے لگو گے۔ اور تمہارا سب کا ٹھکانہ دوزخ ہوگا اور تمہارا کوئی
مددگار نہ ہوگا۔ (العنکبوت-۲۵)

فَأَمِّنَ لَهُ لُوطٌ وَقَالَ إِنِّي مُهَاجِرٌ إِلَىٰ رَبِّي إِنَّهُ هُوَ الْعَزِيزُ الْحَكِيمُ ﴿٢٦﴾

ترجمہ:- پس حضرت ابراہیم (علیہ السلام) پر حضرت لوط (علیہ السلام) ایمان لائے اور کہنے لگے کہ میں
اپنے رب کی طرف ہجرت کرنے والا ہوں۔ وہ بڑا ہی غالب اور حکیم ہے۔ (العنکبوت-۲۶)

وَوَهَبْنَا لَهُ إِسْحَاقَ وَيَعْقُوبَ وَجَعَلْنَا فِي ذُرِّيَّتِهِ النُّبُوَّةَ وَالْكِتَابَ وَآتَيْنَاهُ

أَجْرًا فِي الدُّنْيَا وَإِنَّهُ فِي الْآخِرَةِ لَمِنَ الصَّالِحِينَ ﴿٢٧﴾

ترجمہ:- اور ہم نے انہیں (حضرت ابراہیم علیہ السلام کو) اسحاق و یعقوب (علیہ السلام) عطا کیے اور
ہم نے نبوت اور کتاب ان کی اولاد میں ہی کر دی۔ اور ہم نے دنیا میں بھی اسے ثواب دیا اور آخرت میں
تو وہ صالح لوگوں میں سے ہے۔ (العنکبوت-۲۷)

آیت مبارکہ میں حضرت ابراہیم علیہ السلام کی خصوصیت و اہمیت کو واضح کیا گیا ہے اور بھی بتا دیا گیا ہے کہ ان کے بعد تمام انبیاء علیہ السلام ان کی ہی نسل سے ان کی ہی اولاد سے ہوئے ہیں۔ ان ہی انبیائے کرام علیہ السلام پر کتب الہیہ کا نزول ہوا۔ تمام کتب الہیہ صحائف الہیہ حضرت ابراہیم علیہ السلام کی اولادوں پر ہی نازل ہوئیں اور آخر میں نبی آخر الزماں حضرت محمد مصطفیٰ صلی اللہ علیہ وسلم بھی حضرت ابراہیم علیہ السلام کے پہلے بیٹے حضرت اسماعیل علیہ السلام کی نسل سے نبی ہوئے اور آپ صلی اللہ علیہ وسلم پر اللہ تعالیٰ نے قرآن مجید کو مکمل نازل فرمایا۔ اس میں تمام صحائف اور کتب الہیہ کو یکجا فرما کر نبی کریم صلی اللہ علیہ وسلم کے ذریعے مکمل فرما دیا۔

وَإِنْ مِنْ شَيْعَتِهِ لِابْرَاهِيمَ ﴿٨٣﴾ إِذْ جَاءَ رَبَّهُ بِقَلْبٍ سَلِيمٍ ﴿٨٤﴾

ترجمہ:- اور اس (نوح علیہ السلام) کی تابعداری کرنے والوں میں سے (ہی) ابراہیم (علیہ السلام) بھی تھے۔ جبکہ اپنے رب کے پاس بے عیب دل لائے۔ (الصفت - ۸۳-۸۴)

إِذْ قَالَ لِأَبِيهِ وَقَوْمِهِ مَاذَا تَعْبُدُونَ ﴿٨٥﴾ أَيْفَكَ إِلَهَةٌ دُونَ اللَّهِ تُرِيدُونَ ﴿٨٦﴾

ترجمہ:- انہوں نے اپنے باپ اور اپنی قوم سے کہا کہ تم کیا پوج (عبادت) رہے ہو؟ کیا تم اللہ کے سوا گھڑے ہوئے معبود چاہتے ہو؟ (الصفت - ۸۵-۸۶)

فَمَا ظَنُّكُمْ بِرَبِّ الْعَالَمِينَ ﴿٨٧﴾ فَتَنظَرْنَاهُ فِي السُّجُومِ ﴿٨٨﴾ فَقَالَ إِنِّي سَقِيمٌ ﴿٨٩﴾

فَتَوَلَّوْا عَنْهُ مُدْبِرِينَ ﴿٩٠﴾

ترجمہ:- تو یہ (بتلاؤ کہ) تم نے رب العالمین کو کیا سمجھ رکھا ہے؟۔ اب ابراہیم (علیہ السلام) نے ایک نگاہ ستاروں کی طرف اٹھائی۔ اور کہا میں تو بیمار ہوں۔ اس پر وہ سب اس سے منہ موڑ کر واپس چلے گئے۔ (الصفت - ۸۷ تا ۹۰)

یہ واقعہ اس وقت کا ہے جب ان کی قوم جس دن باہر جا کر بطور عید اور اپنا قومی تہوار منایا کرتی تھی۔ قوم نے حضرت ابراہیم علیہ السلام کو بھی ساتھ چلنے کی دعوت دی لیکن حضرت ابراہیم علیہ السلام تو کسی ایسے ہی موقع کی تلاش میں تھے تاکہ ان بتوں کا تیا پانچہ کر سکیں۔

فَرَاغَ إِلَى إِلِهِهِمْ فَقَالَ أَلَا تَأْكُلُونَ ﴿٩١﴾ مَا لَكُمْ لَا تَنْطِقُونَ ﴿٩٢﴾ فَرَاغَ

عَلَيْهِمْ ضَرْبًا بِالْيَمِينِ ﴿٩٣﴾ فَأَقْبَلُوا إِلَيْهِ يَزْفُونَ ﴿٩٤﴾

ترجمہ:- خیر آپ (چپ چپاتے) ان کے معبودوں کے پاس گئے اور فرمانے لگے تم کھاتے کیوں نہیں؟ تمہیں کیا ہو گیا کہ بات تک نہیں کرتے ہو پھر تو (پوری قوت کے ساتھ) دائیں ہاتھ سے انہیں مارنے پر بل پڑے۔ وہ (بت پرست) دوڑے بھاگے آپ کی طرف متوجہ ہوئے۔ (الصفت - ۹۱ تا ۹۴)

قرآن مجید میں جو واقعات و حالات حضرت ابراہیم علیہ السلام کے بارے میں اللہ تبارک و تعالیٰ نے ارشاد فرمائے ہیں ان کا بائبل کی کتاب پیدائش میں کوئی ذکر نہیں ہے۔ جبکہ قرآن کریم کو اللہ کی آخری اور مستند کتاب الہی کا درجہ حاصل ہے۔ اس میں وہی کچھ ہے جو اللہ تبارک و تعالیٰ نے آفرینش سے قبل ہی لوح محفوظ پر رقم فرمادیا تھا اس لیے اس میں کسی تحریف و تبدیلی کا کوئی امکان ہی نہیں ہے۔ یہ بھی حقیقت ہے اللہ قطعی طور پر قادر مطلق ہے وہ جب چاہے جو چاہے کر سکتا ہے لیکن وہ اپنے بنائے ہوئے نافذ کیے ہوئے ضابطوں، قوانین کو تبدیل نہیں کیا کرتا اس سے یہ ثابت ہو رہا ہے کہ بائبل میں یا تورات میں کس قدر اور کیسی تحریف کی گئی ہے۔ قرآن مجید میں اللہ تعالیٰ نے اپنے جلیل القدر اور اپنے جلیل پیغمبر حضرت ابراہیم علیہ السلام کا ایک ایک عمل سوچ و فکر اور اقوال کو بالکل اسی انداز میں رقم کیا ہے جیسے جیسے وہ واقع ہوا۔ یہاں تک کہ مندرجہ بالا آیات جن کے بارے میں مفسرین کی ایک جماعت نے یہ کہنے میں بھی تامل نہیں کیا کہ انہوں نے اپنی طرف سے جھوٹ گھڑا اور اپنی قوم کے ساتھ میلے میں نہیں گئے حالانکہ انہوں نے تعریض اور تورے کا اظہار فرمایا جو جھوٹ تو نہیں ہوتا لیکن مخاطب اس کے متبادل مفہوم سے مغالطے کا شکار ہو جاتا ہے۔ حقیقت کے اعتبار سے اسے جھوٹ نہیں کہا جاسکتا۔

حضرت ابراہیم علیہ السلام کسی موقع کی تلاش میں تھے۔ تاکہ ان کے بتوں کا تیا پانچہ کر سکیں۔ اسی لیے انہوں نے وہ موقع غنیمت جانا جب ان کی ساری قوم باہر میلے کے لیے چلی گئی تو وہ اپنے منصوبے کو بروئے کار لائے۔ اور ان لوگوں کے ساتھ جانے سے یہ کہہ کر معذرت کر لی کہ میں بیمار ہوں آسمانوں کی گردش بتلاتی ہے کہ میں بیمار ہونے والا ہوں۔ یہ بات اپنی جگہ بالکل جھوٹی نہیں تھی کیونکہ ہر انسان کچھ نہ کچھ بیمار تو ہوتا ہی ہے اس کے علاوہ حضرت ابراہیم علیہ السلام تو اپنی قوم کے شرک کے باعث شدید پریشانی اور خلجان میں ہر وقت مبتلا رہتے تھے۔ محدثین کے مطابق حضرت ابراہیم علیہ السلام نے بظاہر تین جھوٹ بولے ایک ان بتوں کے بارے میں جنہیں انہوں نے خود توڑا تھا تاکہ ان کی قوم یہ جان لے کہ بت نہ بول سکتے ہیں نہ کسی چیز سے آگاہی کی صلاحیت رکھتے ہیں اور نہ ہی وہ کسی طرح معبود ہو سکتے ہیں۔ ان بتوں پر کسی بھی طرح ”الہ“ کا اطلاق نہیں ہو سکتا۔ ایک صحیح حدیث میں حضرت ابراہیم علیہ السلام کے اس قول کو کذب سے تعبیر کیا گیا ہے۔ انہوں نے تین جھوٹ بولے دو اللہ کے لیے ایک اپنی بیوی سارہ کے لیے کہ انہیں اپنی بہن کہنا۔ (صحیح بخاری) اگر واقعی یہ جھوٹ ہیں تو یہ اللہ کے لیے ہی بولے گئے ہیں۔ شاید اسی باعث قرآن کریم میں ارشاد ہوا ہے کہ ”نبی نہ اپنی طرف سے کچھ کہتا ہے نہ کرتا ہے“ کیونکہ وہ اللہ ہی کے لیے بولے گئے تھے اور کوئی بھی گناہ کا کام اللہ کے لیے نہیں ہو سکتا اور نبی تو اللہ کے خاص بندے اور معصوم ہوتے ہیں۔ حقیقت اور مقصد کے اعتبار سے وہ جھوٹ نہیں تھے لیکن اللہ کی عظمت و جلال کی وجہ سے یہ باتیں جھوٹ کے ساتھ مماثل نظر آتی ہیں۔ حدیث کا مقصد بھی حضرت ابراہیم علیہ السلام کو جھوٹا ثابت کرنا ہرگز نہیں ہے بلکہ اس کیفیت کا اظہار ہے جو قیامت والے دن حشیت الہی کی وجہ سے ان پر طاری ہوگی۔

قَالَ اتَّعْبُدُونَ مَا تَنْحِتُونَ ﴿٩٥﴾ وَاللَّهُ خَلَقَكُمْ وَمَا تَعْمَلُونَ ﴿٩٦﴾ قَالَ ابْنُ وَاٰلِهٖ
بُنْيَانًا فَاَلْقُوْهُ فِي الْبَحْرِ ﴿٩٧﴾

ترجمہ:- تو آپ نے فرمایا تم انہیں پوجتے ہو جنہیں (خود) تم تراشتے ہو۔ حالانکہ تمہیں اور تمہاری
بنائی ہوئی چیزوں کو اللہ ہی نے پیدا کیا ہے۔ وہ کہنے لگے اس کے لیے ایک مکان بناؤ اور اس (دکھتی
ہوئی) آگ میں اسے ڈال دو۔ (الصفت۔ ۹۵ تا ۹۷)

فَارَادُوْا بِهٖ كَيْدًا فَجَعَلْنٰهُمُ الْاَسْفَلِيْنَ ﴿٩٨﴾ وَقَالَ اِنِّيْ ذٰهَبٌ اِلَىٰ رَبِّيْ

سَيَهْدِيْٓنِ ﴿٩٩﴾ رَبِّ هَبْ لِيْ مِنَ الصّٰلِحِيْنَ ﴿١٠٠﴾

ترجمہ:- انہوں نے (ابراہیم علیہ السلام) کے ساتھ مکر کرنا چاہا لیکن ہم نے انہی کو نیچا کر دیا۔
اور اس (ابراہیم علیہ السلام) نے کہا ہجرت کر کے اپنے پروردگار کی طرف جانے والا ہوں۔ وہ ضرور میری
رہنمائی کرے گا۔ اے میرے رب! مجھے نیک بخت اولاد عطا فرما۔ (الصفت۔ ۹۸ تا ۱۰۰)

فَبَشِّرْنٰهٖ بِغُلْمٍ حَلِيْمٍ ﴿١٠١﴾

ترجمہ:- تو ہم نے اسے ایک بردبار بچے کی بشارت دی۔ (الصفت۔ ۱۰۱)

فَلَمَّا بَلَغَ مَعَهُ السَّعْيَ قَالَ يَبْنَئِيْ اِنِّيْ اَزِيْ فِي الْمَنَامِ اِنِّيْ اَذْبَحُكَ فَاَنْظُرْ مَاذَا

تَرَىٰ قَالَ يَا بَتِ اِفْعَلْ مَا تُوْمَرُ سَتَجِدُنِيْ اِنْ شَاءَ اللّٰهُ مِنَ الصّٰبِرِيْنَ ﴿١٠٢﴾

ترجمہ:- پھر جب وہ (بچہ) اتنی عمر کو پہنچا کہ اس کے ساتھ چلے پھرے تو اس (ابراہیم علیہ السلام)
نے کہا میرے پیارے بچے! میں خواب میں اپنے آپ کو تجھے ذبح کرتے ہوئے دیکھ رہا ہوں۔ اب تو
بتا کہ تیری کیا رائے ہے؟ بیٹے نے جواب دیا کہ ابا! جو حکم ہوا ہے اسے بجالائیے ان شاء اللہ آپ مجھے
صبر کرنے والوں میں سے پائیں گے۔ (الصفت۔ ۱۰۲)

فَلَمَّا اَسْلَمَا وَتَلَّهٗ لِلْجَبِيْنَ ﴿١٠٣﴾ وَنَادَيْتُهٗ اَنْ يَا بُرْهِيْمُ ﴿١٠٤﴾ قَدْ صَدَّقْتَ الرُّءْيَا

اِنَّا كُنَّا لَمُبْسُوْبِيْنَ ﴿١٠٥﴾

ترجمہ:- غرض جب دونوں مطیع ہو گئے اور اس نے (باپ نے) اس کو (بیٹے کو) پیشانی کے بل
گرا دیا۔ تو ہم نے آواز دی کہ اے ابراہیم! یقیناً تو نے اپنے خواب کو سچا کر دکھایا، بے شک ہم نیکی
کرنے والوں کو اسی طرح جزا دیتے ہیں۔ (الصفت۔ ۱۰۳ تا ۱۰۵)

اِنَّ هٰذَا هُوَ الْبَلَاءُ الْمُبِيْنُ ﴿١٠٦﴾ وَقَدْ اَيْنٰهُ بِذِيْجِ عَظِيْمٍ ﴿١٠٧﴾ وَتَرَكْنَا عَلَيْهِ فِي الْاٰخِرِيْنَ ﴿١٠٨﴾

ترجمہ:- درحقیقت یہ کھلا امتحان تھا۔ اور ہم نے ایک بڑا ذبیحہ اس کے فدیہ میں دے دیا۔ اور ہم نے
ان کا ذریعہ خیر پچھلوں میں باقی رکھا۔ (الصفت۔ ۱۰۶ تا ۱۰۸)

سَلَّمَ عَلَىٰ إِبْرَاهِيمَ ۖ كَذٰلِكَ نَجْزِي الْمُحْسِنِينَ ۝ اِنَّهُ مِنْ عِبَادِنَا الْمُؤْمِنِينَ ۝

ترجمہ:- ابراہیم (علیہ السلام) پر سلام ہو۔ ہم نیکوں کا وہی طرح بدلہ دیتے ہیں۔ بے شک وہ ہمارے ایمان دار بندوں میں سے تھا۔ (القصف۔ ۱۰۹ تا ۱۱۱)

حضرت ابراہیم علیہ السلام کا یہ واقعہ بابل (عراق) میں پیش آیا تھا بلا آخر وہ وہاں سے ہجرت کر کے شام چلے گئے تھے وہاں جا کر ہی انہوں نے اولاد کے لیے دعا کی تھی۔ اللہ تعالیٰ نے ان کی دعا قبول فرمائی اور انہیں ایک بیٹا (اسماعیل علیہ السلام) عطا فرمایا۔ جب وہ بچہ (اسماعیل علیہ السلام) چلنے پھرنے کے قابل ہو گئے اور دوڑ دھوپ کرنے لگے (کچھ علمائے تفسیر کا کہنا ہے) کہ جب وہ بلوغت کے قریب پہنچ گئے اور بعض کے نزدیک جب وہ تیرہ سال کے ہو گئے تو حضرت ابراہیم علیہ السلام نے خواب میں دیکھا کہ وہ اپنے اکلوتے بیٹے کو ذبح کر رہے ہیں۔

انہوں نے اپنے بیٹے سے مشورہ کیا تو بیٹا بھی امتثال امر الہی کے لیے تیار ہو گیا۔ تو حضرت ابراہیم علیہ السلام نے بیٹے کی وصیت کے مطابق اسے پیشانی کے بل زمین پر لٹا دیا۔ تو انہوں نے پورے یقین و اعتماد الہی سے اپنے بیٹے کو ذبح کرنے کے لیے زمین پر لٹا کر اپنے خواب کو سچا کر دکھایا۔ اس سے یہ واضح ہو گیا کہ اللہ کے نبی کے لیے اللہ کے حکم کے مقابلے میں کوئی چیز یہاں تک کہ بڑھاپے کی اکلوتی اولاد بھی عزیز نہیں ہے۔ اللہ نے بھی ان کی آزمائش کے لیے ہی انہیں ان کے لاڈلے اور اکلوتے بیٹے بڑھاپے کی اولاد کو ذبح کرنے کا حکم دیا تھا جس میں وہ پورے اترے۔ اسی سے اللہ تعالیٰ نے سنت ابراہیمی کو قیامت تک کے لیے قرب الہی کی حصول کا ذریعہ اور عید الاضحیٰ کا سب سے پسندیدہ عمل قرار دے دیا ہے۔

اس موقع پر یہ بھی جان لینا دلچسپی سے خالی نہیں ہوگا کہ یہ واقعہ جو حضرت ابراہیم علیہ السلام کی عظیم الشان پیغمبرانہ زندگی کا نقطہ آغاز ہے بابل میں کوئی جگہ نہیں پاسکا البتہ تلمود میں اس کا ذکر موجود ہے۔ بابل میں ذبح کا ذکر تو ہے لیکن وہ بالکل مختلف اور تبدیل شدہ ہے انہوں نے حضرت اسماعیل علیہ السلام کی جگہ وہاں حضرت اسحاق علیہ السلام کو دے دی ہے۔ کیونکہ تمام انبیاء بنی اسرائیل حضرت اسحاق علیہ السلام کی اولاد سے ہیں جبکہ صرف نبی آخر الزماں حضرت محمد صلی اللہ علیہ وسلم ہی حضرت اسماعیل علیہ السلام کے نسب سے ہیں۔ بابل کی کتاب پیدائش باب ۲۲ کی تمام آیات اسی سے متعلق ہیں۔

وَلَقَدْ جَاءَتْ رُسُلُنَا إِبْرَاهِيمَ بِالْبُشْرَىٰ قَالُوا سَلَامًا قَالَ سَلَّمَ فَمَا لَبَسَ

أَنْ جَاءَ بِعَجَلٍ حَنِينًا ۝

ترجمہ:- اور ہمارے بھیجے ہوئے پیغامبر ابراہیم کے پاس خوش خبری لے کر پہنچے اور سلام کہا انہوں نے بھی جواب سلام دیا اور بغیر کسی تاخیر کے گائے کا بھنا ہوا پھڑالے آئے۔ (ہود۔ ۶۹)

فَلَمَّا رَأَىٰ أَيْدِيَهُمْ لَا تَصِلُ إِلَيْهِ نَكِرَهُمْ وَأَوْجَسَ مِنْهُمْ خِيفَةً قَالُوا

لَا تَخَفْ إِنَّا أُرْسِلْنَا إِلَىٰ قَوْمٍ لُّوطِيٍّ ۝

ترجمہ:- مگر جب دیکھا کہ ان تو کے ہاتھ بھی کھانے کی طرف نہیں بڑھ رہے تو وہ ان سے مشتبہ ہو گئے اور دل میں ان سے خوف محسوس کرنے لگے انہوں نے کہا ڈرو نہیں ہم تو قوم لوط کی طرف بھیجے ہوئے آئے ہیں۔ (ہود۔ ۷۰)

وَأَمْرَاتُهُ قَائِمَةٌ فَضَحِكْتُمْ فَبَشِّرْنَهَا يَا اسْحَقُ وَمِنْ وَرَاءِ اسْحَقَ يَعْقُوبُ ۝۴۱

ترجمہ:- اُس کی بیوی جو کھڑی ہوئی تھی وہ ہنس پڑی تو ہم نے اسے اسحاق کی اور اسحاق کے پیچھے یعقوب کی خوش خبری دی۔ (ہود۔ ۷۱)

قَالَتْ يَوْمِئِذٍ لِّيَءَالِدُ وَأَنَا عَجُوزٌ وَهَذَا بَعْضُ شَيْخَانِ هَذَا الشَّيْءِ عَجِيبٌ ۝۴۲

ترجمہ:- وہ کہنے لگی ہائے میری کم بختی! میرے ہاں کیسے اولاد ہو سکتی ہے میں خود بڑھیا اور میرے خاوند بھی بہت بڑی عمر کے ہیں یہ تو یقیناً بڑی عجیب بات ہے۔ (ہود۔ ۷۲)

قَالُوا اتَّعَجِبِينَ مِنْ أَمْرِ اللَّهِ رَحِمَتُ اللَّهِ وَبَرَكَتُهُ عَلَيْكُمْ أَهْلَ الْبَيْتِ

إِنَّهُ حَمِيدٌ مُجِيدٌ ۝۴۳

ترجمہ:- فرشتوں نے کہا کیا تو اللہ کی قدرت سے تعجب کر رہی ہے؟ تم پر اے اس گھر کے لوگوں اللہ کی رحمت اور اس کی برکتیں نازل ہوں بے شک اللہ حمد و ثنا کا سزاوار اور بڑی شان والا ہے۔ (ہود۔ ۷۳)

فرشتوں کے انسانی شکل میں آنے کی اطلاع سے گھر کے تمام ہی لوگ پریشان ہو گئے تھے اسی پریشانی میں حضرت ابراہیم علیہ السلام کی دوسری اہلیہ حضرت سارہ بھی گھبرا کر باہر نکل آئی تھیں۔ پھر جب انہوں نے یہ سن لیا کہ ان کی بستی اور ان کے گھر پر کوئی آفت نہیں آنے والی تو یہ جان کر وہ خوشی سے ہنس پڑیں۔ اللہ جل شانہ نے ان کے خوشی کے اس اظہار کو بھی یہاں آیت کریمہ میں نقش فرما دیا ہے۔ تب ہی فرشتوں نے بھی حضرت ابراہیم علیہ السلام کے بجائے خود حضرت سارہ کو وہ خوشخبری سنائی کہ ان کے یہاں حضرت اسحاق علیہ السلام کی پیدائش ہوگی اور حضرت اسحاق کے یہاں ان کا پوتا حضرت یعقوب پیدا ہوں گے۔ فرشتوں نے حضرت سارہ کو براہ راست یہ خوش خبری اس لیے سنائی کیونکہ حضرت ابراہیم علیہ السلام کے یہاں حضرت سارہ سے پہلے ان کی دوسری بیوی حضرت ہاجرہ سے سیدنا اسماعیل علیہ السلام پیدا ہو چکے تھے اور حضرت سارہ اس وقت تک بے اولاد تھیں اس کا انہیں شدید غم بھی تھا۔ ان کے اس غم کو دور کرنے کے لیے ہی فرشتوں نے انہیں یہ خوش خبری سنائی تھی۔ لیکن حضرت سارہ اپنے بشری تقاضے کے مطابق اداس و غمگین ہو گئیں اسی رد عمل کے طور پر انہوں نے حیرت اور تعجب کا اظہار کرتے ہوئے اپنے اور حضرت ابراہیم علیہ السلام کے بڑھاپے کا ذکر کر دیا۔ کیونکہ بائبل کے مطابق اس وقت حضرت ابراہیم علیہ السلام سو برس کے تھے اور حضرت سارہ کی عمر اس وقت نوے برس کی تھی۔ یہ ایسی عمر تھی جس میں انسان کے یہاں اولاد نہیں ہوتی اسی لیے انہوں نے تعجب کا اظہار کیا

تھا لیکن اللہ جو ہر چیز پر قادر ہے اس کے لیے کچھ بھی مشکل یا ناممکن نہیں ہے نہ ہی ہو سکتا ہے۔

فَلَمَّا ذَهَبَ عَنْ إِبْرَاهِيمَ الرَّوْعُ وَجَاءَتْهُ الْبُشْرَىٰ يُجَادِلُنَا فِئ قَوْمِ لُوطٍ ﴿٤٥﴾

ترجمہ:- جب ابراہیم کا ڈر خوف جاتا رہا اور انہیں بشارت بھی پہنچ چکی تو (وہ) ہم سے قوم لوط کے بارے میں کہنے سننے لگے۔ (ہود-۷۴)

إِنَّ إِبْرَاهِيمَ لَحَلِيمٌ أَوَّاهٌ مُنِيبٌ ﴿٤٦﴾ يَا إِبْرَاهِيمُ أَعْرِضْ عَنْ هَذَا إِنَّهُ قَدْ جَاءَ أَمْرٌ

رَبِّكَ وَإِنَّهُمْ لَآتِيهِمْ عَذَابٌ غَيْرُ مَرْدُودٍ ﴿٤٧﴾

ترجمہ:- یقیناً ابراہیم بہت تحمل والے نرم دل اور اللہ کی جانب جھکنے والے تھے۔ اے ابراہیم! اس خیال کو چھوڑ دیجیے آپ کے رب کا حکم آپ پہنچا ہے اور ان پر نہ ٹالے جانے والا عذاب ضرور آنے والا ہے۔ (ہود-۷۵-۷۶)

فرشتوں کا حضرت ابراہیم علیہ السلام کے پاس آنا اور ان کا فرشتوں کی تواضع کا واقعہ قرآن مجید میں تین مقامات پر آیا ہے سورۃ الذاریت میں یہ واقعہ نبی کریم صلی اللہ علیہ وسلم کو مخاطب فرما کر انہیں مطلع کرنے کے لیے آیا ہے آیت ۲۲ تا ۳۷ میں درج ہے۔

وَإِذْ قَالَ إِبْرَاهِيمُ رَبِّ أَرِنِي كَيْفَ تُحْيِي الْمَوْتَىٰ قَالَ أُولَئِكَ تُؤْمِنُ قَالَ بَلَىٰ وَلَٰكِن لِّيَطَّهِّرَنَّ قَلْبِي قَالَ فَخُذْ أَرْبَعَةً مِّنَ الطَّيْرِ فَصُرْهُنَّ إِلَيْكَ ثُمَّ اجْعَلْ عَلَىٰ كُلِّ

جَبَلٍ مِّنْهُنَّ جُزْءًا ثُمَّ ادْعُهُنَّ يَأْتِيَنَّكَ سَعْيًا وَاعْلَمَنَّ أَن اللّٰهُ عَزِيزٌ حَكِيمٌ ﴿٢٣﴾

ترجمہ:- اور جب ابراہیم علیہ السلام نے کہا کہ اے میرے پروردگار! مجھے دکھا دے کہ تو مردوں کو کس طرح زندہ کرے گا؟ (جناب باری تعالیٰ نے) فرمایا، کیا تمہیں ایمان نہیں؟ جواب دیا ایمان تو ہے لیکن میرے دل کی تسکین ہو جائے گی، فرمایا اچھا تو چار پرندے لے (اور ان کو اپنے سے ہلانے جب وہ تیری آواز پر تیرے پاس آنے لگیں تو ذبح کر کے) ان کے ٹکڑے کر ڈالو پھر ہر پہاڑ پر ان کا ایک ٹکڑا رکھ دو پھر انہیں پکارو وہ تمہارے پاس دوڑتے ہوئے آجائیں گے اور جان رکھو کہ اللہ تعالیٰ بڑا غالب ہے اور حکمتوں والا ہے۔ (البقرہ-۲۶۰)

آیت کریمہ میں جو واقعہ بیان ہوا ہے یہ بائبل کی کتاب پیدائش کے باب ۱۵ کی آیات ۹ تا ۱۱ میں اس طرح درج ہے۔ (۹) اُس نے اُس سے کہا کہ میرے لیے تین برس کی ایک بچھیا اور تین برس کی ایک بکری اور تین برس کا ایک مینڈھا اور ایک قمری اور ایک کبوتر کا بچہ لے۔ (۱۰) اس نے ان سبھوں کو لیا اور ان کو بیچ سے دو ٹکڑے کیا اور ہر ٹکڑے کو اس کے ساتھ دوسرے ٹکڑے کے مقابل رکھا مگر پرندوں کے ٹکڑے نہ کیے۔ (۱۱) تب شکاری پرندے ان ٹکڑوں پر جھپٹنے لگے ابراہام ان کو ہنکا تا رہا۔ (کتاب پیدائش باب ۱۵- آیات ۹ تا ۱۱)۔ لیکن یہ قطعی مختلف انداز و بیان میں ہوا ہے۔ جو سراسر قرآن کی اس آیت کے منافی ہے۔

وَإِذِ ابْتَلَىٰ إِبْرَاهِيمَ رَبُّهُ بِكَلِمَاتٍ فَأَتَتْهُنَّ قَالَ إِنِّي جَاعِلُكَ لِلنَّاسِ إِمَامًا

قَالَ وَمِنْ ذُرِّيَّتِي قَالَ لَا يَنَالُ عَهْدِي الظَّالِمِينَ ﴿١٢٤﴾

ترجمہ:- یاد کرو جب ابراہیم کو اس کے رب نے کئی کئی باتوں سے آزمایا اور انہوں نے سب کو پورا کر دیا تو اللہ نے فرمایا کہ میں تمہیں لوگوں کا امام بنا دوں گا۔ عرض کرنے لگے اور میری اولاد کو فرمایا میرا وعدہ ظالموں سے نہیں ہے۔ (البقرہ- ۱۲۴)

وَإِذْ جَعَلْنَا الْبَيْتَ مَثَابَةً لِّلنَّاسِ وَأَمْنًا وَاتَّخِذُوا مِن مَّقَامِ إِبْرَاهِيمَ

مُصَلِّئًا وَعَهْدِنَا إِلَىٰ إِبْرَاهِيمَ وَإِسْمَاعِيلَ أَنَّ طَهِّرَا بَيْتِيَ لِلطَّائِفِينَ

وَالْعَاكِفِينَ وَالرُّكَّعِ السُّجُودِ ﴿١٢٥﴾

ترجمہ:- ہم نے بیت اللہ کو لوگوں کے لیے ثواب اور امن و امان کی جگہ بنائی، تم مقام ابراہیم کو جائے نماز مقرر کر لو، ہم نے ابراہیم (علیہ السلام) اور اسماعیل (علیہ السلام) سے وعدہ لیا کہ تم میرے گھر کو طواف کرنے والوں اور رکوع سجدہ کرنے والوں کے لیے پاک صاف رکھو۔ (البقرہ- ۱۲۵)

وَإِذْ قَالَ إِبْرَاهِيمُ رَبِّ اجْعَلْ هَذَا بَلَدًا آمِنًا وَارْزُقْ أَهْلَهُ مِنَ الثَّمَرَاتِ

مَنْ آمَنَ مِنْهُمْ بِاللَّهِ وَالْيَوْمِ الْآخِرِ قَالَ وَمَنْ كَفَرَ فَأُمَتِّعُهُ قَلِيلًا ثُمَّ

أَضْطَرُّهُ إِلَىٰ عَذَابِ النَّارِ وَبِئْسَ الْمَصِيرُ ﴿١٢٦﴾

ترجمہ:- جب ابراہیم (علیہ السلام) نے کہا اے میرے پروردگار! تو اس جگہ کو امن والا شہر بنا اور یہاں کے باشندوں کو جو اللہ تعالیٰ پر اور قیامت کے دن پر ایمان رکھنے والے ہوں، پھلوں کی روزیاں دے۔ اللہ تعالیٰ نے فرمایا میں کافروں کو بھی تھوڑا فائدہ دوں گا پھر انہیں آگ کے عذاب کی طرف بے بس کر دوں گا یہ پہنچنے کی جگہ بری ہے۔ (البقرہ- ۱۲۶)

وَإِذْ يَرْفَعُ إِبْرَاهِيمُ الْقَوَاعِدَ مِنَ الْبَيْتِ وَإِسْمَاعِيلُ رَبَّنَا تَقَبَّلْ مِنَّا

إِنَّكَ أَنْتَ السَّمِيعُ الْعَلِيمُ ﴿١٢٧﴾

ترجمہ:- ابراہیم (علیہ السلام) اور اسماعیل (علیہ السلام) کعبہ کی بنیادیں اور دیواریں اٹھاتے جاتے تھے اور کہتے جا رہے تھے کہ ہمارے پروردگار! تو ہم سے قبول فرما، تو ہی سننے والا اور جاننے والا ہے۔ (البقرہ- ۱۲۷)

رَبَّنَا وَاجْعَلْنَا مُسْلِمَيْنِ لَكَ وَمِنْ ذُرِّيَّتِنَا أُمَّةً مُّسْلِمَةً لَّكَ وَإِنَّا مُنَاسِكُونَ

وَتُبِّ عَلَيْنَا إِنَّكَ أَنْتَ التَّوَّابُ الرَّحِيمُ ﴿١٢٨﴾

ترجمہ:- اے ہمارے رب! ہمیں اپنا فرمانبردار بنا لے اور ہماری اولاد میں سے بھی ایک جماعت

کو اپنا اطاعت گزار رکھ اور ہمیں اپنی عبادتیں سکھا اور ہماری توبہ قبول فرما، تو توبہ قبول فرمانے والا اور رحم و کرم کرنے والا ہے۔ (البقرہ-۱۲۸)

قُلْ صَدَقَ اللَّهُ عَفَا تَبِعُوا مِلَّةَ إِبْرَاهِيمَ حَنِيفًا وَمَا كَانَ مِنَ الْمُشْرِكِينَ ﴿۹۵﴾

ترجمہ:- کہہ دیجیے کہ اللہ تعالیٰ سچا ہے تم سب ابراہیم حنیف کے ملت کی پیروی کرو جو مشرک نہ تھے۔ (آل عمران-۹۵)

إِن أَوَّلَ بَيْتٍ وُضِعَ لِلنَّاسِ لَلَّذِي بِبَكَّةَ مُبْرَكًا وَهُدًى لِلْعَالَمِينَ ﴿۹۶﴾

ترجمہ:- اللہ کا پہلا گھر جو لوگوں کے لیے مقرر کیا گیا وہی ہے جو مکہ میں ہے جو تمام دنیا کے لیے برکت و ہدایت والا ہے۔ (آل عمران-۹۶)

فِيهِ آيَاتٌ بَيِّنَاتٌ مَّقَامُ إِبْرَاهِيمَ وَمَنْ دَخَلَهُ كَانَ آمِنًا وَلِلَّهِ عَلَى النَّاسِ حُجُّ

الْبَيْتِ مَنْ اسْتَطَاعَ إِلَيْهِ سَبِيلًا وَمَنْ كَفَرَ فَإِنَّ اللَّهَ غَنِيٌّ عَنِ الْعَالَمِينَ ﴿۹۷﴾

ترجمہ:- جس میں کھلی کھلی نشانیاں ہیں مقام ابراہیم ہے اس میں جو آجائے وہ امن والا ہو جاتا ہے اللہ تعالیٰ نے ان لوگوں پر جو اس کی طرف راہ پاسکتے ہوں اس گھر کا حج فرض کر دیا ہے اور جو کوئی کفر کرے تو اللہ تعالیٰ (اس سے بلکہ) تمام دنیا سے بے پروا ہے۔ (آل عمران-۹۷)

رَبَّنَا وَابْعَثْ فِيهِمْ رَسُولًا مِنْهُمْ يَتْلُو عَلَيْهِمْ آيَاتِكَ وَيُعَلِّمُهُمُ

الْكِتَابَ وَالْحِكْمَةَ وَيُزَكِّيهِمْ إِنَّكَ أَنْتَ الْعَزِيزُ الْحَكِيمُ ﴿۹۸﴾

ترجمہ:- اے ہمارے رب! ان میں انہیں میں سے رسول بھیج جو ان کے پاس تیری آیتیں پڑھے، انہیں کتاب و حکمت سکھائے اور انہیں پاک کرے یقیناً تو غلبہ والا اور حکمت والا ہے۔ (البقرہ-۱۲۹)

وَمَنْ يُرْغَبْ عَنْ مِلَّةِ إِبْرَاهِيمَ الْأَمْنِ سَفِيهَةٌ نَفْسُهُ وَلَقَدْ اصْطَفَيْنَاهُ

فِي الدُّنْيَا وَإِنَّهُ فِي الْآخِرَةِ لَإِصْطَلِحِينَ ﴿۹۹﴾

ترجمہ:- دین ابراہیمی (اسلام) سے وہی انکار کرے گا جو حماقت و جہالت میں مبتلا ہو، ہم نے تو اسے دنیا میں بھی برگزیدہ کیا تھا اور آخرت میں بھی وہ نیکو کاروں میں سے ہے۔ (البقرہ-۱۳۰)

آیات میں رب کائنات اپنے خلیل حضرت ابراہیم علیہ السلام کی عظمت و فضیلت بیان فرما رہا ہے جو اللہ تبارک و تعالیٰ نے انہیں دنیا و آخرت میں عطا فرمائی ہے اور یہ بھی وضاحت فرمادی گئی کہ ملت ابراہیم سے بے رغبتی، انکار بے وقوفوں جاہلوں کا ہی کام ہے، کسی عقل مند سے اس کا تصور نہیں کیا جاسکتا۔

قرآن کریم میں رب کائنات نے متعدد مقامات پر تفصیل سے ارشاد فرمادیا ہے کہ ”ان الدین عند اللہ لا سلام۔“ (آل عمران-۱۹) بے شک اللہ کے نزدیک دین تو اسلام ہی ہے۔

لَا كِرَاهَ فِي الدِّينِ قَدْ تَبَيَّنَ الرُّشْدُ مِنَ الْغَيِّ فَمَنْ يَكْفُرْ بِالطَّاغُوتِ وَيُؤْمِنْ
بِاللَّهِ فَقَدِ اسْتَمْسَكَ بِالْعُرْوَةِ الْوُثْقَىٰ لَا انْفِصَامَ لَهَا وَاللَّهُ سَمِيعٌ عَلِيمٌ ﴿٢٥٦﴾

ترجمہ:- دین کے بارے میں کوئی زبردستی نہیں، ضلالت ہدایت سے روشن ہو چکی ہے اس لیے جو شخص اللہ تعالیٰ کے سوا دوسرے معبودوں کا انکار کر کے اللہ تعالیٰ پر ایمان لائے اس نے مضبوط کڑے کو تھام لیا جو کبھی نہیں ٹوٹے گا اور اللہ تعالیٰ سننے والا جاننے والا ہے۔ (البقرہ- ۲۵۶)

اللَّهُ وَلِيُّ الَّذِينَ آمَنُوا يُخْرِجُهُم مِّنَ الظُّلُمَاتِ إِلَى النُّورِ وَالَّذِينَ كَفَرُوا
أُولَئِكَمُ الطَّاغُوتُ يُخْرِجُونَهُم مِّنَ النُّورِ إِلَى الظُّلُمَاتِ أُولَئِكَ أَصْحَابُ
النَّارِ هُمْ فِيهَا خَالِدُونَ ﴿٢٥٧﴾

ترجمہ:- ایمان لانے والوں کا کارساز اللہ تعالیٰ خود ہے وہ انہیں اندھیروں سے روشنی کی طرف نکال لے جاتا ہے اور کافروں کے اولیا شیاطین ہیں۔ وہ انہیں روشنی سے نکال کر اندھیروں کی طرف لے جاتے ہیں یہ لوگ جہنمی ہیں جو ہمیشہ اسی میں پڑے رہیں گے۔ (البقرہ- ۲۵۷)

الَّذِي قَالَ لِالَّذِينَ آمَنُوا لَا تُلَاقُوا عَدُوِّي وَلَا يُلَاقُوا عَدُوِّي وَلَا تَمْسُقُوا يَدِي عَدُوِّي أَفَرَأَيْتُمْ إِيَّايَ إِذْ
قَالَ رَبِّي الذِّمِّي يُحْيِي وَيُمِيتُ قَالَ أَنَا أَحْيِي وَأُمِيتُ قَالَ إِبْرَاهِيمُ فَإِنَّ اللَّهَ يَأْتِي
بِالشَّمْسِ مِنَ الْمَشْرِقِ فَأْتِ بِهَا مِنَ الْمَغْرِبِ فَبُهِتَ الَّذِي كَفَرَ وَاللَّهُ
لَا يَهْدِي الْقَوْمَ الظَّالِمِينَ ﴿٢٥٨﴾

ترجمہ:- کیا تو نے اسے نہیں دیکھا جو سلطنت پا کر (فرعون) ابراہیم (علیہ السلام) سے اس کے رب کے بارے میں جھگڑ رہا تھا جب ابراہیم (علیہ السلام) نے کہا کہ میرا رب تو وہ ہے جو جلاتا ہے اور مارتا ہے تو وہ (فرعون) کہنے لگا میں بھی جلاتا اور مارتا ہوں ابراہیم (علیہ السلام) نے کہا اللہ تعالیٰ تو سورج کو مشرق کی طرف سے لے آتا ہے تو اسے مغرب کی جانب سے لے آ اب تو وہ کافر بھونچکا رہ گیا۔ اور اللہ تعالیٰ ظالموں کو ہدایت نہیں دیتا۔ (البقرہ- ۲۵۸)

حضرت ابراہیم کا ذکر حوالہ قرآن میں سورہ آل عمران ۶۵ تا ۶۸ اور ۹۵ تا ۹۷ میں سورہ نسا- ۱۲۵ میں توبہ- ۱۱۳ میں سورہ یوسف ۶ میں حج ۲۶ تا ۲۷ میں شعراء ۶۹ تا ۱۰۲ میں ص- ۳۳ تا ۳۷ میں ذاریات ۲۳ تا ۳۲ میں ممتحنہ ۳ تا ۶ اور اعلیٰ ۱۶ میں بھی ہوا ہے۔

نوٹ:- میری کوشش رہی ہے کہ قرآن مجید کی اصل ترتیب الہی کسی طرح متاثر نہ ہو لیکن مختلف صحائف کی اہمیت کے اعتبار سے کہیں کہیں ترتیب کچھ مختلف ہوئی ہے ایسا دانستہ نہیں کیا گیا بلکہ صحیفہ کی اہمیت کے اعتبار سے کیا گیا ہے۔ اس کے باوجود اللہ تعالیٰ سے معافی کا خواستگار ہوں۔

صحیفہ حضرت لوط علیہ السلام

(تمام صحائف توفیق الہی اور قرآن کریم کی روشنی میں ہی مرتب کیے گئے ہیں۔ ان سے متفق ہونا ضروری نہیں)

حضرت لوط علیہ السلام حضرت ابراہیم علیہ السلام کے بھائی حاران کے بیٹے تھے ان کا انتقال جلد ہی ہو گیا اس لیے حضرت لوط کی پرورش ان کے دادا تارخ (آزر) نے کی اور ان کی تعلیم و تربیت حضرت ابراہیم علیہ السلام نے کی وہ حضرت ابراہیم علیہ السلام کے بھتیجے اور نبی تھے۔ وہ اپنے چچا حضرت ابراہیم علیہ السلام کے ساتھ عراق سے حکم الہی کے مطابق ہجرت کے لیے نکلے اور کچھ عرصے تک وہ اپنے چچا حضرت ابراہیم علیہ السلام کے ساتھ رہ کر دعوتِ تبلیغ کا تجربہ حاصل کرتے رہے۔ حضرت ابراہیم علیہ السلام پر ایمان لانے والوں میں وہ پہلے مرد تھے اور عورتوں میں حضرت ابراہیم علیہ السلام کی اہلیہ حضرت سارہ علیہ السلام ملت ابراہیمی کی پہلی مسلمان خاتون تھیں۔ حضرت سارہ علیہ السلام کی اولاد حضرت اسحاق علیہ السلام سے ہی تمام انبیائے بنی اسرائیل کا سلسلہ قائم ہوا اسی بنا پر وہ ام الانبیاء یعنی انبیاءوں کی ماں بھی کہی جاتی ہیں، صرف نبی آخر الزماں حضرت محمد مصطفیٰ صلی اللہ علیہ وسلم ہی اکیلے رسول ہیں جن کا نسب حضرت ابراہیم علیہ السلام کے پہلے بیٹے حضرت اسماعیل علیہ السلام سے جا ملتا ہے۔

قرآن کریم میں حضرت لوط کا ذکر سیکس (۲۳) مقامات پر ہوا ہے۔ ان کے دو بیٹے تھے ایک کا نام عمون تھا اور دوسرے کا نام مدالی تھا اور چار بیٹیاں تھیں۔ اللہ تعالیٰ نے ان کی نسل میں بڑی برکت عطا فرمائی۔ انہوں نے جب اپنی تربیت حضرت ابراہیم علیہ السلام کے ساتھ رہ کر چل پھر کر مکمل کر لی تو انہوں نے حضرت ابراہیم سے الگ ہو کر بحیرہ مردار کے ساحل پر واقع بستی سدوم میں سکونت اختیار کر لی۔ اللہ تعالیٰ نے انہیں ان ہی بستیوں کے لیے جو سدوم اور اس کے قرب و جوار میں آباد تھیں نبی مقرر فرما دیا۔

حضرت لوط کی قوم جسے قوم لوط کے عنوان سے یاد کیا جاتا ہے۔ یہ لوگ جو سدوم میں سکونت پزیر تھے اور بدکاری اور ہم جنسیت کے روگ میں گرفتار تھے۔ حضرت لوط علیہ السلام کا ذکر بائبل کی کتاب پیدائش باب ۱۳ میں آیا ہے جس میں حضرت ابراہیم کا بھی ذکر ہے۔ سدوم کے لوگوں کو حضرت لوط نے نصیحت کی انہیں اللہ کے عذاب سے ڈرایا انہیں راہ راست پر لانے کی پوری کوشش کی لیکن قوم کے لوگ باز نہیں آئے تب انہوں نے مایوس ہو کر بستی کو چھوڑ دیا اور وہاں سے اپنے دیندار ساتھیوں کے ساتھ نکل گئے۔ اس سے پہلے اللہ تعالیٰ نے ان پر اپنی حجت پوری فرمائی اور ان کی قوم پر عذاب سے قبل اللہ تعالیٰ نے اپنے فرشتے مردوں کی صورت میں بھیجے جنہوں نے حضرت لوط علیہ السلام کو آنے والے عذاب سے نہ صرف آگاہ کیا بلکہ انہیں وہ شہر چھوڑ کر نکل جانے

کی ہدایت بھی کی۔ حضرت لوط علیہ السلام نے اپنی قوم کو آخری بار مطلع کیا کہ تم پر عذاب آنے والا ہے لیکن ان کی قوم نے نہ صرف ان کا مذاق اڑایا بلکہ ان کے پاس انسانی شکل میں آنے والے ان کے مہمان فرشتوں کو بھی اپنی ہوس کا شکار بنانے پر بضد ہو گئے اور حضرت لوط علیہ السلام کو مجبور کرنے لگے کہ مہمانوں کو ان کی ہوس پوری کرنے کے لیے ان کے حوالے کر دیا جائے یہ واقعہ اللہ تعالیٰ نے قرآن مجید میں رقم فرما دیا ہے جو اس صحیفہ کا حصہ بھی ہے۔ اللہ تعالیٰ نے قوم لوط پر آسمان سے آگ اور پتھروں کی بارش برسائی اور پورے سدوم کو الٹ پلٹ کر رکھ دیا اس کا نام و نشان تک صفحہ ہستی سے مٹا دیا۔

اسرائیلی کتب میں اور بائبل میں حضرت لوط کی بیوی کا بھی ذکر آیا ہے جو ان پر ایمان نہیں لائی تھیں تلمود کے مطابق گو کہ وہ بھی ہجرت کے وقت حضرت لوط علیہ السلام کے ساتھ نکلی تھیں لیکن جب اس نے حسرت سے اپنی بستی پر نگاہ ڈالی تو اس کی پاداش میں وہ اپنی ہی جگہ کھڑی کی کھڑی رہ گئی اور نمک کا کھمبا بن گئی۔ کتاب پیدائش کے مطابق حضرت لوط علیہ السلام ایک مرتبہ ضغر کے بادشاہ اور عیلام کے بادشاہ کے ہاتھوں قید ہوئے تو انہیں حضرت ابراہیم نے رہائی دلائی۔ بائبل میں اس طرح آیا ہے۔ (۱۴) جب ابراہام نے سنا کہ اس کا بھائی گرفتار ہو گیا ہے تو اس نے اپنے تین سواٹھارہ مشاق خانہ زاد کو لے کر دان تک ان کا تعاقب کیا۔ (۱۵) اور رات کو اس نے اور اس کے خادموں نے غول غول ہو کر ان پر دھاوا کیا اور ان کو مارا اور خوبہ تک جو دمشق کے بائیں ہاتھ ہے پیچھا کیا۔ (۱۶) اور وہ سارے مال اور اپنے بھائی لوط کو اور اس کے مال اور عورتوں کو بھی اور دوسرے لوگوں کو واپس پھیر لایا۔ (پیدائش باب ۱۴ آیت ۱۴ تا ۱۶)۔

فَأَمِّنْ لَهُ لُوطًا وَقَالَ إِنِّي مُهَاجِرٌ إِلَىٰ رَبِّي إِنَّهُ هُوَ الْعَزِيزُ الْحَكِيمُ ﴿۲۶﴾

ترجمہ:- پس حضرت ابراہیم (علیہ السلام) پر حضرت لوط (علیہ السلام) ایمان لائے اور کہنے لگے کہ میں اپنے رب کی طرف ہجرت کرنے والا ہوں۔ وہ بڑا ہی غالب اور حکیم ہے۔ (العنکبوت- ۲۶)

حضرت لوط علیہ السلام نہ صرف حضرت ابراہیم علیہ السلام کے بھتیجے تھے (جبکہ بائبل نے انہیں بھائی لکھا ہے) بلکہ ان کے شاگرد بھی تھے اور ان پر ایمان لانے والوں میں سب سے پہلے مسلمان تھے۔ جب بستی کے لوگوں نے حضرت ابراہیم اور ان کی اہلیہ حضرت سارہ علیہ السلام اور حضرت لوط علیہ السلام پر بستی میں عبادت کرنا مشکل کر دیا تو یہ لوگ حکم الہی سے اپنی بستی ”کوٹی“ جو حران کی طرف جاتے ہوئے کوفے کی ایک بستی تھی وہاں سے وہ تینوں ہجرت کر کے شام کی علاقے میں چلے گئے تھے۔

وَإِنَّ لُوطَ الْبَنِّ الْمُرْسَلِينَ ﴿١٣٣﴾

ترجمہ:- بے شک لوط (علیہ السلام بھی) پیغمبروں میں سے تھے۔ (الصفہ- ۱۳۳)

وَنَجَّيْنَاهُ وَلُوطًا إِلَى الْأَرْضِ الَّتِي بَرَكْنَا فِيهَا لِلْعَالَمِينَ ﴿١٣٤﴾

ترجمہ:- اور ہم ابراہیم اور لوط (علیہ السلام) کو بچا کر اس زمین کی طرف لے چلے جس میں ہم نے تمام جہان والوں کے لیے برکت رکھی تھی۔ (الانبیاء- ۷۱)

وَجَعَلْنَاهُمْ آيَةً يَهْدُونَ بِأَمْرِنَا وَأَوْحَيْنَا إِلَيْهِمْ فِعْلَ الْخَيْرَاتِ وَإِقَامَ

الصَّلَاةِ وَإِيتَاءَ الزَّكَاةِ وَكَانُوا الْبَائِعِينَ ﴿١٣٥﴾

ترجمہ:- اور ہم نے انہیں پیشوا بنا دیا کہ ہمارے حکم سے لوگوں کی رہبری کریں اور ہم نے ان کی طرف نیک کاموں کے کرنے اور نمازوں کے قائم رکھنے اور زکوٰۃ دینے کی وحی (تلقین) کی اور وہ سب کے سب ہمارے عبادت گزار بندے تھے۔ (الانبیاء- ۷۳)

وَلُوطًا اتَيْنَاهُ حُكْمًا وَعِلْمًا وَنَجَّيْنَاهُ مِنَ الْقَرْيَةِ الَّتِي كَانَتْ تَعْمَلُ

الْخَبِيثَاتِ إِنَّهُمْ كَانُوا قَوْمًا سَوِيًّا فَسِيقِينَ ﴿١٣٦﴾

ترجمہ:- ہم نے لوط (علیہ السلام) کو بھی حکم اور علم دیا اور اسے اس بستی سے نجات دی جہاں کے لوگ گندے کاموں میں مبتلا تھے اور وہ تھے بھی بدترین گنہگار۔ (الانبیاء- ۷۴)

وَأَدْخَلْنَاهُ فِي رَحْمَتِنَا إِنَّهُ مِنَ الصَّالِحِينَ ﴿١٣٧﴾

ترجمہ:- اور ہم نے لوط (علیہ السلام) کو اپنی رحمت میں داخل کر لیا بے شک وہ نیکوں کا لوگوں میں سے تھا۔ (الانبیاء- ۷۵)

وَلُوطًا إِذْ قَالَ لِقَوْمِهِ أَتَأْتُونَ الْفَاحِشَةَ مَا سَبَقَكُمْ بِهَا مِنْ أَحَدٍ مِنَ الْعَالَمِينَ ﴿١٣٨﴾

ترجمہ:- اور ہم نے لوط (علیہ السلام) کو بھیجا جبکہ انہوں نے اپنی قوم سے کہا کہ تم ایسا فحش کام کرتے ہو جس کو تم سے پہلے دنیا جہاں والوں میں سے کسی نے نہیں کیا۔ (الاعراف- ۸۰)

إِنَّكُمْ لَتَأْتُونَ الرِّجَالَ شَهْوَةً مِنْ دُونِ النِّسَاءِ بَلْ أَنْتُمْ قَوْمٌ مُّسْرِفُونَ ﴿١٣٩﴾

ترجمہ:- تم مردوں سے شہوت رانی کرتے ہو عورتوں کو چھوڑ کر بلکہ تم تو حد سے ہی گزر گئے ہو۔ (الاعراف- ۸۱)

وَمَا كَانَ جَوَابَ قَوْمِهِ إِلَّا أَنْ قَالُوا أَخْرِجُوهُمْ مِنْ قَرْيَتِكُمْ إِنَّهُمْ أَنْفُسٌ يَتَطَهَّرُونَ ﴿١٤٠﴾

ترجمہ:- اور ان کی قوم سے کوئی جواب نہیں بن پڑا بجز اس کے کہ وہ آپس میں کہنے لگے کہ ان

لوگوں کو اپنی بستی سے نکال دو۔ یہ لوگ بڑے پاک صاف بنتے ہیں۔ (الاعراف-۸۲)

وَلَتَجَاۓتْ رُسُلُنَا لُوٓطًا سِیِّئٌۢ بِبَیۡهَمِهِۦ وَضَاقَ بِبَیۡهَمِهِۦ ذُرۡعَاوًا وَقَالَ هٰذَا یَوْمٌۢ مَّعۡصِیۡبٌ ۝۷۷

ترجمہ:- جب ہمارے بھیجے ہوئے فرشتے لوط کے پاس پہنچے تو وہ ان کی وجہ سے بہت غم گین ہو گئے اور دل ہی دل میں کڑھنے لگے اور کہنے لگے کہ آج کا دن بڑی مصیبت کا دن ہے۔ (ہود-۷۷)

وَجَآءَ كَا قَوْمَهُۥ یُہۡرَعُوۡنَ اِلَیۡهِ وَمِنۡ قَبۡلُ كَانُوۡا یَعۡمَلُوۡنَ السَّیِّۡاۡتِ قَالَ یَقُوۡمُ هٰۤؤُلَآءِ بِنٰتِیۡ هُنَّ اَظۡہَرُ لَکُمۡ فَاتَّقُوا اللّٰهَ وَلَا تُخۡزَوۡنِیۡ فِیۡ ضَیۡفِیۡ ۝۷۸

الَیۡسَ مِنۡکُمۡ رَجُلٌ رَّشِیۡدٌ ۝۷۹

ترجمہ:- اور ان کی قوم دوڑتی ہوئی ان کے پاس آ پہنچی وہ تو پہلے ہی سے بدکاریوں میں مبتلا تھی لوط (علیہ السلام) نے کہا اے قوم کے لوگو! یہ ہیں میری بیٹیاں جو تمہارے لیے بہت ہی پاکیزہ ہیں اللہ سے ڈرو اور مجھے میرے مہمانوں کے بارے میں رسوا نہ کرو! کیا تم میں ایک بھی بھلا آدمی نہیں ہے۔ (ہود-۷۸)

قَالُوۡا لَقَدْ عَلِمۡتۡ مَا لِنَا فِیۡ بَنٰتِکَ مِنْ حَقِّ وَاِنَّکَ لَتَعۡلَمُ مَا نُرِیۡدُ ۝۸۰

ترجمہ:- انہوں نے جواب دیا کہ تو بخوبی جانتا ہے کہ ہمیں تو تیری بیٹیوں پر کوئی حق نہیں ہے اور تو ہماری اصل چاہت سے بخوبی واقف ہے۔ (ہود-۷۹)

ان آیات الہی سے بخوبی اندازہ کیا جاسکتا ہے کہ قوم لوط نے کس طرح ایک جائز اور فطری طریقے کو بالکل ہی رد کر دیا اور اپنے بے شرمی بے حیائی کے غیر فطری کام پر اصرار کرتے رہے۔ جس سے اندازہ لگایا جاسکتا ہے کہ وہ قوم اپنی بے حیائی کی عادت خبیثہ میں کتنی آگے نکل چکی تھی اور کس قدر اندھی ہو چکی تھی کہ اللہ کے رسول نے انہیں ان کی جنسی خواہشات کی تکمیل کے لیے مشورہ دیا کہ ”میری بیٹیاں جو تمہارے لیے پاکیزہ ہیں“ جن سے تم نکاح کر سکتے ہو اور اپنا مقصد پورا کر سکتے ہو لیکن وہ نہ مانے۔ پڑھنے والوں کو یہ غلط فہمی نہیں ہونی چاہیے کہ اللہ کے رسول نے اپنے مہمانوں کو بچانے کے لیے اپنی بیٹیاں تک ان بدکاریوں کو پیش کر دیں، نہیں ہرگز نہیں پیغمبر تو اپنی امت کے لیے مشفق باپ کی مانند ہوتا ہے اس لیے اس کی قوم کی تمام عورتیں اس کی بیٹیوں کی مانند ہوتی ہیں ان کا اس سے مقصد صرف اتنا تھا کہ وہ اپنی خواہش نفس کے لیے عورتوں سے نکاح کر لیں اور اپنی فطری خواہش کو پورا کر لیں لیکن وہ مردود کسی طرح اپنی ضد سے ٹٹنے کو تیار ہی نہیں تھے۔ قرآن مجید نے اللہ کی رسول کی پریشانی کا پورا پورا نقشہ کھینچا ہے۔ اللہ تعالیٰ کس طرح اپنے نیک و صالح بندوں کی خصوصاً اپنے پیغمبروں اور رسولوں کی حفاظت فرماتا ہے۔

قَالَ لَوْ أَنَّ لِي بِكُمْ قُوَّةً أَوْ آوِيًّا إِلَىٰ رُكْنٍ شَدِيدٍ ﴿٨٠﴾

ترجمہ:- لوط (علیہ السلام) نے کہا کاش کہ مجھ میں تم سے مقابلہ کرنے کی قوت ہوتی یا میں کسی زبردست کا آسرا پکڑ پاتا۔ (ہود- ۸۰)

قَالُوا لِيُوطِ اِنَّ اَرْسُلَ رَبِّكَ لَنْ يَّصِلُوْا اِلَيْكَ فَاَسْرِ بِاَهْلِكَ بِقِطْعٍ مِّنَ اللَّيْلِ
وَلَا يَلْتَفِتْ مِنْكُمْ اَحَدٌ اِلَّا اَمْرًا تَاْتِكَ اِنَّهُ مُصِيبُهُمَا مَا اَصَابَهُمْ اِنَّ مَوْعِدَ
هُمُ الصُّبْحِ اَلَيْسَ الصُّبْحُ بِقَرِيْبٍ ﴿٨١﴾

ترجمہ:- اب فرشتوں نے کہا اے لوط! ہم تیرے پروردگار کے بھیجے ہوئے ہیں ناممکن ہے کہ یہ تجھ تک پہنچ جائیں پس تو اپنے گھر والوں کو لے کر کچھ رات رہے، نکل کھڑا ہو، تم میں سے کسی کو مڑ کر بھی نہیں دیکھنا چاہیے۔ بجز تیری بیوی کے اس لیے کہ اسے بھی وہی پہنچنے والا ہے جو ان سب کو پہنچے گا یقیناً ان کے وعدے کا وقت صبح کا ہے، کیا صبح بالکل قریب نہیں ہے۔ (ہود- ۸۱)

فَلَمَّا جَاءَ اَمْرُنَا جَعَلْنَا عَالِيَهَا سَافِلَهَا وَاَمْطَرْنَا عَلَيْهَا حِجَارَةً مِّنْ سِجِّيلٍ مَّنْضُودٍ ﴿٨٢﴾

ترجمہ:- پھر جب ہمارا حکم آپہنچا، ہم نے اس بستی کو زیر کر دیا اور پر کا حصہ نیچے کر دیا اور ان پر کنکر لے پتھر برسائے جو تہ بہ تہ تھے۔ (ہود- ۸۲)

مُسَوِّمَةٌ عِنْدَ رَبِّكَ وَمَا هِيَ مِنَ الظَّالِمِيْنَ بِبَعِيْدٍ ﴿٨٣﴾

ترجمہ:- تیرے رب کی طرف سے نشان دار تھے اور وہ ان ظالموں سے کچھ بھی دور نہ تھے۔ (ہود- ۸۳)

جو احوال قوم لوط کا اور ان کے مہمان فرشتوں کا ان آیات میں بیان کیا گیا ہے وہی سب کچھ تھوڑی سی تبدیلی کے ساتھ سورہ اعراف میں بھی بیان ہوا ہے۔ جو پہلے گزر چکا ہے یہی کچھ جو سورہ اعراف اور ہود میں بیان ہوا ہے سورہ حجر میں بھی آیا ہے گو کہ یہ آیات صحیفہ ابراہیم علیہ السلام کی ہیں اور یہ مکالمہ فرشتوں کا حضرت ابراہیم علیہ السلام سے بھی ہوا جو کلام الہی کے طور پر قرآن مجید کا حصہ ہے۔

قَالَ فَمَا خَطْبُكُمْ اَيُّهَا الْمُرْسَلُوْنَ ﴿٥٤﴾ قَالُوْا اِنَّا اُرْسِلْنَا اِلَىٰ قَوْمٍ مُّجْرِمِيْنَ ﴿٥٥﴾

اِلَّا اَل لُّوْطُ اِنَّا لَمَنْجُوْهُمْ اَجْمَعِيْنَ ﴿٥٦﴾

ترجمہ:- پوچھا کہ اللہ کے بھیجے ہوئے (فرشتوں) تمہارا ایسا کیا کام ہے؟۔ انہوں نے جواب دیا کہ ہم مجرم قوم کی طرف بھیجے گئے ہیں۔ مگر خاندان لوط کہ ہم ان سب کو تو ضرور بچالیں گے۔ (الحجر- ۵۴-۵۵-۵۶)

إِلَّا امْرَأَتَهُ قَدَرْنَا إِنَّا بَالِغِينَ ۝۶۰ فَلَمَّا جَاءَ آلَ لُوطٍ الْمُرْسَلُونَ ۝۶۱

قَالَ إِنَّكُمْ قَوْمٌ مُنْكَرُونَ ۝۶۲

ترجمہ:- سوائے اس (لوٹ) کی بیوی کے کہ ہم نے اسے رکنے اور باقی رہ جانے والوں میں مقرر کر دیا ہے۔ جب بھیجے ہوئے فرشتے آل لوط کے پاس پہنچے۔ تو انہوں نے (لوٹ علیہ السلام) کہا تم لوگ تو کچھ انجان سے معلوم ہو رہے ہو۔ (الحجر۔ ۶۰ تا ۶۲)

قَالُوا بَلْ جَعَلْنَاكَ بِمَآ كَانُوا فِيهِ يَمْتَرُونَ ۝۶۳ وَأَتَيْنَكَ بِالْحَقِّ وَإِنَّا لَصَادِقُونَ ۝۶۴

ترجمہ:- انہوں نے کہا نہیں بلکہ ہم تیرے پاس وہ چیز لائے ہیں جس میں یہ لوگ شک و شبہ کر رہے ہیں۔ ہم تو تیرے پاس (صریح) حق لائے ہیں اور ہیں بھی بالکل سچے۔ (الحجر۔ ۶۳-۶۴)

فَأَسْرِ بِأَهْلِكَ بِقِطْعٍ مِنَ اللَّيْلِ وَاتَّبِعْ أَدْبَارَهُمْ وَلَا يَلْتَفِتْ مِنْكُمْ

أَحَدٌ وَأَمْضُوا حَيْثُ تُؤْمَرُونَ ۝۶۵

ترجمہ:- اب تو اپنے خاندان سمیت اس رات کے کسی حصہ میں چل دے اور آپ ان کے پیچھے رہنا اور (خبردار) تم میں سے کوئی (پیچھے) مڑ کر بھی نہ دیکھے اور جہاں کا تمہیں حکم کیا جا رہا ہے وہاں چلے جانا۔ (الحجر۔ ۶۵)

وَقَضَيْنَا إِلَيْهِ ذَٰلِكَ الْأَمْرَ أَنَّ دَابِرَهُمْ أَوْلَاءٌ مَّقْطُوعٌ مُّصْبِحِينَ ۝۶۶ وَجَاءَ

أَهْلَ الْمَدِينَةِ يَسْتَبْشِرُونَ ۝۶۷

ترجمہ:- اور ہم نے اس کی طرف اس بات کا فیصلہ کر دیا کہ صبح ہوتے ہوتے ان لوگوں کی جڑیں کاٹ دی جائیں گی۔ اور شہر والے خوشیاں مناتے ہوئے آئے۔ (الحجر۔ ۶۶-۶۷)

قَالَ إِنَّ هَٰؤُلَاءِ ضَيْفِي فَلَا تَفْضَحُونِ ۝۶۸ وَاتَّقُوا اللَّهَ وَلَا تُخْزُونِ ۝۶۹ قَالُوا

أَوْلَمْ نَنْهَكَ عَنِ الْعَالَمِينَ ۝۷۰

ترجمہ:- (لوٹ علیہ السلام) نے کہا یہ لوگ میرے مہمان ہیں تم مجھے رسوا نہ کرو۔ اللہ تعالیٰ سے ڈرو اور مجھے رسوا نہ کرو۔ وہ بولے کیا ہم نے تجھے دنیا بھر کی (ٹھیکیداری) سے منع نہیں کر رکھا۔ (الحجر۔ ۶۸ تا ۷۰)

قَالَ هَٰؤُلَاءِ بَنَاتِي إِن كُنتُمْ فَاعِلِينَ ۝۷۱ لَعَنُوكَ إِنَّهُمْ لَفِي سَكْرَتِهِمْ

يَعْتَهُونَ ۝۷۲ فَأَخَذَتْهُمُ الصَّيْحَةُ مُشْرِقِينَ ۝۷۳

ترجمہ:- (لوٹ علیہ السلام) نے کہا اگر تمہیں کرنا ہی ہے تو یہ میری بیچیاں موجود ہیں۔ تیری عمر

کی قسم! وہ تو اپنی بد مستی میں سرگرداں تھے۔ پس سورج نکلتے نکلتے انہیں ایک بڑے زور کی آواز نے پکڑ لیا۔ (الحجر۔ ۷۱ تا ۷۳)

فَجَعَلْنَا عَالِيَهَا سَافِلَهَا وَأَمْطَرْنَا عَلَيْهِمْ حِجَارَةً مِّن سِجِّيلٍ ﴿٤٣﴾ إِنَّ فِي ذَٰلِكَ لَآيَاتٍ لِّلْمُتَوَسِّمِينَ ﴿٤٤﴾ وَإِنَّهَا لِبِسْبِيلٍ مُّقِيمٍ ﴿٤٥﴾

ترجمہ:- بالا خرہم نے اس شہر کو اوپر تلے کر دیا اور ان لوگوں پر کنکر والے پتھر برسائے بلاشبہ بصیرت والوں کے لیے اس میں بہت سی نشانیاں ہیں۔ یہ بستی ایسی راہ پر ہے جو برابر چلتی رہتی ہے۔ (عام گزرگاہ ہے) (الحجر۔ ۷۳ تا ۷۶)

وَلَقَدْ آتَوْنَا عَلَى الْقَرْيَةِ الَّتِي أَمْطَرْنَا الشَّوْءَ أَقْلَمَ يَكُونُوا يَرُونَهَا

بَلْ كَانُوا إِلَّا يَرْجُونَ نَشُورًا ﴿٤٦﴾

ترجمہ:- یہ لوگ اس بستی کے پاس سے بھی آتے جاتے ہیں جن پر بری طرح کی بارش برسائی گئی لیکن یہ پھر بھی اسے دیکھتے نہیں؟ حقیقت تو یہ ہے کہ انہیں مر کر جی اٹھنے کی امید ہی نہیں ہے۔ (الفرقان۔ ۴۰)

قوم لوط کی یہ بستیاں سدوم اور عمورہ جن پر شدید چنگھاڑ کے ساتھ کنگر اور پتھروں کی بارش کی گئی تھی یہ شام اور فلسطین کے راستے میں پڑتی ہیں ان سے ہی گزر کر لوگ مکہ آتے جاتے ہیں۔

كَذَّبَتْ قَوْمُ لُوطٍ الْمُرْسَلِينَ ﴿١١٠﴾ إِذْ قَالَ لَهُمْ أَخُوهُمْ لُوطُ أَلَا تَتَّقُونَ ﴿١١١﴾

إِنِّي لَكُمْ رَسُولٌ أَمِينٌ ﴿١١٢﴾ فَاتَّقُوا اللَّهَ وَأَطِيعُوا أَمْرًا ﴿١١٣﴾

ترجمہ:- قوم لوط نے بھی نبیوں کو جھٹلایا۔ ان سے ان کے بھائی لوط (علیہ السلام) نے کہا کیا تم اللہ کا خوف نہیں رکھتے۔ میں تمہاری طرف امانت دار رسول ہوں۔ پس تم اللہ تعالیٰ سے ڈرو اور میری اطاعت کرو۔ (الشعراء۔ ۱۶۰ تا ۱۶۳)

وَمَا أَسْأَلُكُمْ عَلَيْهِ مِنْ أَجْرٍ إِنْ أَجَرْتُمَنِ إِلَّا عَلَىٰ رَبِّ الْعَالَمِينَ ﴿١١٤﴾ أَتَأْتُونَ

الدُّكْرَانَ مِنَ الْعَالَمِينَ ﴿١١٥﴾

ترجمہ:- میں تم سے اس پر کوئی بدلہ نہیں مانگتا میرا اجر صرف اللہ تعالیٰ پر ہے جو تمام جہان کا پالنے والا ہے۔ کیا تم جہان والوں میں مردوں کے ساتھ شہوت رانی کرتے ہو۔ (الشعراء۔ ۱۶۳ تا ۱۶۵)

وَتَذَرُونَ مَا خَلَقَ لَكُمْ رَبُّكُمْ مِنْ أَرْوَاحِكُمْ بَلْ أَنْتُمْ قَوْمٌ عَادُونَ ﴿١١٦﴾

ترجمہ:- اور تمہاری جن عورتوں کو اللہ تعالیٰ نے تمہارا جوڑ بنایا ہے ان کو تم چھوڑ دیتے ہو بلکہ تم ہو

ہی حد سے گزر جانے والے۔ (الشعراء۔ ۱۶۶)

قَالُوا لَئِن لَّمْ تَنْتَه يَلُوطٌ لَتَكُونَنَّ مِنَ الْمُخْرَجِينَ ﴿۱۶۷﴾ قَالَ إِنِّي لِعَمَلِكُمْ
مِّنَ الْقَالِينَ ﴿۱۶۸﴾

ترجمہ:- انہوں نے جواب دیا کہ اے لوط! اگر تو باز نہ آیا تو یقیناً نکال دیا جائے گا۔ آپ نے کہا
میں تمہارے کام سے سخت ناخوش ہوں۔ (الشعراء۔ ۱۶۷-۱۶۸)

رَبِّ نَجِّنِي وَأَهْلِي مِمَّا يَعْمَلُونَ ﴿۱۶۹﴾ فَجَجِنَاهُ وَأَهْلَهُ أَجْمَعِينَ ﴿۱۷۰﴾ إِلَّا جُوزًا
فِي الْغَابِرِينَ ﴿۱۷۱﴾

ترجمہ:- اے میرے پروردگار! مجھے اور میرے گھرانے کو اس (وبال) سے بچالے جو یہ کرتے
ہیں۔ پس ہم نے اسے اور اس کے متعلقین کو بچالیا۔ بجز ایک بڑھیا کے کہ وہ پیچھے رہ جانے والوں
میں ہوگئی۔ (الشعراء۔ ۱۶۹-۱۷۱)

ثُمَّ دَمَرْنَا الْأَخْرِيْنَ ﴿۱۷۲﴾ وَأَمْطَرْنَا عَلَيْهِمْ مَطَرًا فِسَاءً مَّطَرُ الْمُنذِرِينَ ﴿۱۷۳﴾
ترجمہ:- پھر ہم نے باقی اور سب کو ہلاک کر دیا۔ اور ہم نے ان پر ایک خاص قسم کا مینہ برسایا
پس بہت ہی برا مینہ تھا جو ڈرائے گئے ہوئے لوگوں پر برسا۔ (الشعراء۔ ۱۷۲-۱۷۳)

إِنَّ فِي ذَلِكَ لَآيَةً وَمَا كَانَ أَكْثَرُهُمْ مُّؤْمِنِينَ ﴿۱۷۴﴾ وَإِنَّ رَبَّكَ لَهُوَ الْعَزِيزُ الرَّحِيمُ ﴿۱۷۵﴾

ترجمہ:- یہ ماجرا بھی سراسر عبرت ہے ان میں سے بھی اکثر مسلمان نہیں تھے۔ بے شک
تیرا پروردگار ہی ہے غلبے والا مہربانی والا۔ (الشعراء۔ ۱۷۴-۱۷۵)

جیسا کہ اس صحیفے کی ابتدا میں بھی آچکا ہے کہ حضرت لوط علیہ السلام جو حضرت ابراہیم علیہ
السلام کے بھائی خاران بن آزر (تاریخ) کے بیٹے تھے ان کو حضرت ابراہیم علیہ السلام کی زندگی
میں ہی نبوت سے سرفراز کر دیا گیا تھا اور انہیں ان کی قوم جو سدوم اور عمود یہ میں آباد تھی کی طرف
ہدایت و تبلیغ کے لیے بھیجا گیا ان سے پہلے حضرت ابراہیم بھی وہاں تبلیغ و ہدایت کا کام کر چکے
تھے۔ قوم لوط جس بد فعلی کی عادت میں مبتلا تھی اسی وجہ سے اس بد فعلی کو بھی لواطت سے تعبیر کیا جاتا
ہے۔ بد فعلی جس کا آغاز قوم لوط سے ہوا وہ اب پوری دنیا میں ہی عام ہوگئی ہے۔

حضرت لوط علیہ السلام کے وعظ و نصیحت کے جواب میں ان کی قوم نے ان سے کہا تو بڑا پاک
باز بنا پھرتا ہے یاد رکھ اگر تو باز نہ آیا تو ہم تجھے اپنی بستی میں نہیں رہنے دیں گے۔ اور جب عذاب
الہی کنکرتیروں کی بارش کی صورت نازل ہوا تو اس سے ان کی بیوی جو مسلمان نہیں ہوئی تھی ہلاک
کردی گئی۔ اسلام کے مقابلے میں قلبی یا نسبی رشتوں کی کوئی اہمیت نہیں ہے ایمان میں تو حید الہی
کی ہی اہمیت وقعت ہے۔ یہی کچھ سورہ نمل کی آیات ۵۳ تا ۵۹ میں بھی ذکر ہوا ہے۔ تھوری سی
بدیہی کے ساتھ سورہ عنکبوت میں بھی آیا ہے۔ یہ قرآنی اسلوب ہے اس میں آیات کو بار بار دہرایا

گیا ہے۔

وَلَوْطًا إِذْ قَالَ لِقَوْمِهِ أَتَأْتُونَ الْفَاحِشَةَ وَأَنْتُمْ تُبْصِرُونَ ﴿٥٣﴾ أَيْنَكُمْ لَمَّا تَأْتُونَ

الرِّجَالِ شَهْوَةَ مَنْ دُونَ النِّسَاءِ بَلْ أَنْتُمْ قَوْمٌ تَجْهَلُونَ ﴿٥٥﴾

ترجمہ:- اور لوط کا (ذکر کر) جبکہ اس نے اپنی قوم سے کہا کیا باوجود دیکھنے بھانسنے کی پھر بھی تم بدکاری کر رہے ہو؟ یہ کیا بات ہے کہ تم عورتوں کو چھوڑ کر مردوں کے پاس شہوت سے آتے ہو؟ حق تو یہ ہے کہ تم بڑی ہی نادانی کر رہے ہو۔ (النمل - ۵۴-۵۵)

فَمَا كَانَ جَوَابَ قَوْمِهِ إِلَّا أَنْ قَالُوا أَخْرِجُوا آلَ لُوطٍ مِّنْ قَرْيَتِكُمْ إِنَّهُمْ

أُنَاسٌ يَّتَطَهَّرُونَ ﴿٥٦﴾

ترجمہ:- قوم کا جواب اس کے سوا اور کچھ نہیں تھا وہ کہنے لگے کہ آل لوط کو اپنے شہر سے شہر بدر کر دو یہ بڑے پاک باز بن رہے ہیں۔ (النمل - ۵۶)

فَأَنْجَيْنَاهُ وَأَهْلَهُ إِلَّا امْرَأَتَهُ قَدَّرْنَا مِنَ الْغَابِرِينَ ﴿٥٧﴾ وَأَمْطَرْنَا عَلَيْهِمْ

مَطَرًا فِسَاءً مَّطَرُ الْمُنذَرِينَ ﴿٥٨﴾

ترجمہ:- پس ہم نے اسے اور اس کے اہل کو بجز اس کی بیوی کے سب کو بچالیا اس کا اندازہ تو باقی رہ جانے والوں میں ہم لگا ہی چکے تھے۔ اور ان پر ایک (خاص قسم کی) بارش برسا دی گئی پس ان دھمکائے ہوئے لوگوں پر بری بارش ہوئی۔ (النمل - ۵۷-۵۸)

وَلَوْطًا إِذْ قَالَ لِقَوْمِهِ إِنَّكُمْ لَمَّا تَأْتُونَ الْفَاحِشَةَ مَا سَبَقَكُمْ بِهَا مِنْ أَحَدٍ

مِّنَ الْعَالَمِينَ ﴿٢٨﴾

ترجمہ:- اور حضرت لوط (علیہ السلام) کا بھی ذکر کرو جب کہ انہوں نے اپنی قوم سے کہا کہ تم تو اس بدکاری پر اتر آئے ہو جسے تم سے پہلے دنیا بھر میں کسی نے نہیں کیا۔ (العنکبوت - ۲۸)

أَيْنَكُمْ لَمَّا تَأْتُونَ الرِّجَالَ وَتَقْطَعُونَ السَّبِيلَ وَتَأْتُونَ فِي نَادِيكُمُ الْمُنْكَرَ فَمَا

كَانَ جَوَابَ قَوْمِهِ إِلَّا أَنْ قَالُوا ائْتِنَا بِعَذَابِ اللَّهِ إِنْ كُنْتَ مِنَ الصَّادِقِينَ ﴿٢٩﴾

ترجمہ:- کیا تم مردوں کے پاس بد فعلی کے لیے آتے ہو اور راستے بند کرتے ہو اور اپنی عام مجلسوں میں بے حیائیوں کے کام کرتے ہو؟ اس کے جواب میں ان کی قوم نے اس کے سوا اور کچھ نہیں کہا کہ بس جا اگر تو سچا ہے تو ہمارے پاس اللہ تعالیٰ کا عذاب لے آ۔ (العنکبوت - ۲۹)

قَالَ رَبِّ انصُرْنِي عَلَى الْقَوْمِ الْمُفْسِدِينَ ﴿٣٠﴾

ترجمہ:- حضرت لوط (علیہ السلام) نے دعا کی کہ اے پروردگار! اس مفسد قوم پر میری مدد فرما۔

(العنكبوت - ۳۰)

وَلَمَّا أَنْ جَاءَتْ رُسُلُنَا لُوطًا سِئَىٰ عِيبِهِمْ وَضَاقَ بِهِمْ ذَرْعًا وَقَالُوا لَا تَخَفْ

وَلَا تَحْزَنْ ۖ إِنَّا مُنَجِّوُكَ وَأَهْلَكَ إِلَّا امْرَأَتَكَ كَانَتْ مِنَ الْغَابِرِينَ ﴿۳۰﴾

ترجمہ:- پھر جب ہمارے قاصد لوط (علیہ السلام) کے پاس پہنچے تو وہ ان کی وجہ سے غمگین ہو گئے اور دل ہی دل میں رنج کرنے لگے قاصدوں نے کہا آپ نہ خوف کھائیں نہ آزرده ہوں ہم آپ کو آپ کے ساتھیوں کے ساتھ بچالیں گے مگر آپ کی بیوی کہ وہ عذاب کے لیے باقی رہ جانے والوں میں سے ہوگی۔ (العنكبوت - ۳۳)

إِنَّا مُنْزِلُونَ عَلَىٰ أَهْلِ هَذِهِ الْقَرْيَةِ رِجْزًا مِّنَ السَّمَاءِ بِمَا كَانُوا يَفْسُقُونَ ﴿۳۱﴾

ترجمہ:- ہم اس بستی والوں پر آسمانی عذاب نازل کرنے والے ہیں اس وجہ سے کہ یہ بے حکم ہو رہے ہیں۔ (العنكبوت - ۳۲)

وَلَقَدْ تَرَكْنَا مِثْلَهَا آيَةً لِّقَوْمٍ يَعْقِلُونَ ﴿۳۲﴾

ترجمہ:- البتہ ہم نے اس بستی کو صریح عبرت کی نشانی بنا دیا ان لوگوں کے لیے جو عقل رکھتے ہیں۔ (العنكبوت - ۳۵)

وَإِنَّ لُوطًا لِّمِنَ الْمُرْسَلِينَ ﴿۳۳﴾ إِذْ نَجَّيْنَاهُ وَأَهْلَهُ أَجْمَعِينَ ﴿۳۴﴾ إِلَّا عَجُوزًا فِي

الْغَابِرِينَ ﴿۳۵﴾ ثُمَّ دَمَرْنَا الْأَخْرِينَ ﴿۳۶﴾

ترجمہ:- بے شک لوط (علیہ السلام) پیغمبروں میں سے تھے۔ ہم نے انہیں اور ان کے گھر والوں کو سب کو نجات دی۔ سوائے اس بڑھیا کے جو پیچھے رہ جانے والوں میں رہ گئی۔ پھر ہم نے اوروں کو ہلاک کر دیا۔ (الصف - ۱۳۳ تا ۱۳۶)

وَالْمُؤْتَفِكَةَ أَهْوَىٰ ﴿۳۷﴾ فَغَشَّيْنَا مَا غَشَّىٰ ﴿۳۸﴾ فَبِأَيِّ آلَاءِ رَبِّكَ تَتَمَارَىٰ ﴿۳۹﴾

ترجمہ:- اور مؤتفکہ (شہر یا الٹی ہوئی بستیوں کو) اسی نے الٹ دیا۔ پھر اس پر چھادیا جو چھایا۔ پس اے انسان تو اپنے رب کی کس کس نعمت کے بارے میں جھگڑے گا۔ (النجم - ۵۳ تا ۵۵)

مؤتفکہ سے مراد قوط لوط کی وہ بستیاں ہیں جنہیں الٹ دیا گیا تھا اور ان پر پتھروں کی بارش ہوئی تھی۔

كَذَّبَتْ قَوْمُ لُوطٍ بِالَّذِي ﴿۴۰﴾ إِنَّا أَرْسَلْنَا عَلَيْهِمْ حَاصِبًا إِلَّا آلَ لُوطٍ نَّجَّيْنَاهُمْ

بِسَعْرِ ﴿۴۱﴾ نِعْمَةٌ مِّنْ عِنْدِنَا ۖ كَذَلِكَ نَجْزِي مَنْ شَكَرَ ﴿۴۲﴾

ترجمہ:- قوم لوط نے بھی ڈرانے والوں کی تکذیب کی۔ بے شک ہم نے ان پر پتھر برسانے والی ہوا بھیجی سوائے لوط (علیہ السلام) کے گھر والوں کے انہیں ہم نے سحر کے وقت نجات دے دی۔ اپنے احسان سے ہر ہر شکر گزار کو ہم اسی طرح بدلہ دیتے ہیں۔ (القمر-۳۳ تا ۳۵)

وَلَقَدْ أَنْذَرَهُمْ بَطْشَتَنَا فَتَمَارَوْا بِالنُّذُرِ ۝۳۳

فَطَمَسْنَا أَعْيُنَهُمْ فَذُوقُوا عَذَابِي وَنُذُرِي ۝۳۴

ترجمہ:- یقیناً (لوط علیہ السلام) نے انہیں ہماری پکڑ سے ڈرایا تھا لیکن انہوں نے ڈرانے والوں کے بارے میں (شک و شبہ اور) جھگڑا کیا۔ اور ان (لوط علیہ السلام) کو ان کے مہمانوں کے بارے میں پھسلا یا۔ پس ہم نے ان کی آنکھیں اندھی کر دیں (اور کہہ دیا) میرا عذاب اور میرا ڈرانا چکھو۔ (القمر-۳۶-۳۷)

وَلَقَدْ صَبَّحَهُم بُكْرَةً عَذَابٌ مُسْتَقِرٌّ ۝۳۸ فَذُوقُوا عَذَابِي وَنُذُرِي ۝۳۹

يَسِّرْنَا الْقُرْآنَ لِلذِّكْرِ فَهَلْ مِنْ مُدَكِّرٍ ۝۴۰

ترجمہ:- اور یقینی بات ہے کہ انہیں صبح سویرے ہی ایک جگہ پکڑنے والے مقررہ عذاب نے غارت کر دیا۔ پس میرے عذاب اور میرے ڈراوے کا مزہ چکھو۔ اور یقیناً ہم نے قرآن کو پسند و وعظ کے لیے آسان کر دیا ہے۔ پس کیا کوئی ہے نصیحت پکڑنے والا! (القمر-۳۸ تا ۴۰)

قرآن کریم میں کئی جگہ قرآن کریم اور اس کے فہم کو آسان کر دینے کا ذکر کیا گیا ہے اور آیات کا بار بار دہرانا بھی اسی لیے ہے کہ سننے والے بہ آسانی یاد کر سکیں کیونکہ مکمل نزول قرآن تک یعنی نبی آخر الزماں صلی اللہ علیہ وسلم کے زمانے تک کتب کا باقاعدہ یکجا تحریر کر کے جمع کرنا راجح نہیں ہوا تھا اور لکھے پڑھے لوگوں کی تعداد بھی کم ہوا کرتی تھی جو لکھنے والے لکھتے بھی تھے تو پتھروں کی سلوں پر ہڈیوں پر درخت کی چھال پر لکھا کرتے تھے زیادہ تر لوگ آیات الہی کو زبانی یاد کر لیا کرتے، اسی باعث قرآن میں اس کا ذکر بھی کیا گیا ہے کہ قرآن کو یاد کرنا اور سمجھنا اللہ تعالیٰ نے آسان رکھا ہے۔

سورۃ التحریم کی آیت ۱۰ میں حضرت نوح علیہ السلام اور حضرت لوط علیہ السلام کی بیویوں کی ہلاکت اور ان کا جہنم واصل ہونا آیا ہے۔ اس سے یہ بات کھل کر واضح ہو گئی ہے کہ اللہ تعالیٰ کے نزدیک ایمان اور صاحب ایمان کی ہی قدر و قیمت ہے صرف ان ہی کی بخشش و مغفرت کی اللہ ضمانت دے رہا ہے جو اللہ کے احکام پر اور اس کے نبیوں پر ایمان لانے والے ہوں گے اور جو انکار کریں گے کسی بھی طرح کفر کریں گے وہ چاہے کیسے ہی رشتے ناتوں میں جکڑے ہوں ان کی قربت ان کے کسی کام نہیں آنے والی چاہے وہ اللہ کے جلیل القدر پیغمبروں کی بیویاں بیٹے بیٹیاں ہی کیوں نہ ہوں۔

صحیفہ حضرت اسماعیل علیہ السلام

حضرت اسماعیل علیہ السلام حضرت ابراہیم علیہ السلام کے بڑے فرزندِ جلیل تھے۔ ان کی والدہ حضرت ہاجرہ علیہ السلام تھیں، اللہ تعالیٰ کے پیغمبر تھے۔ ذبح اللہ کا لقب پایا۔ بنو قریش کے جد امجد تھے۔ عبرانی زبان میں اسماعیل کو شموع ایل کہتے ہیں۔ جس کے معنی ہیں ”اللہ کا سننا“ یعنی اللہ تعالیٰ نے حضرت ابراہیم علیہ السلام کی دعاسن لی اور انہیں فرزند عطا فرمایا۔

حضرت اسماعیل کے ساتھ دو اہم واقعات منسوب ہیں ایک واقعہ ان کی شیر خوارگی کے زمانے میں ان کی ضرورت کے لیے اللہ تعالیٰ نے ان کے ذریعے پانی کا ایک عظیم الشان چشمہ زم زم کا جاری کیا اور دوسرا واقعہ بھی ان کی نوعمری کا ہے جسے اللہ تعالیٰ نے رہتی دنیا تک کے لیے اہل ایمان کے لیے واجب فرما دیا وہ واقعہ ان کے ذبح کا ہے جس کی تفصیل صحیفہ ابراہیم میں قرآنی آیات کے ذریعے آچکی ہے۔ روایات کے مطابق حضرت اسماعیل علیہ السلام جب ذرا بڑے ہوئے (کہیں نو برس لکھا گیا ہے کہیں گیارہ برس کی عمر تحریر ہوا ہے) تو حضرت ابراہیم علیہ السلام نے خواب دیکھا کہ وہ اپنے اکلوتے بیٹے اسماعیل کو اللہ تعالیٰ کی خوشنودی کے لیے ذبح کر رہے ہیں۔ جب انہوں نے اپنے خواب کا ذکر اپنے اکلوتے بیٹے حضرت اسماعیل سے کیا تو انہوں نے بلا تامل خود کو حکم الہی کے مطابق اللہ کی راہ میں قربانی کے لیے پیش کر دیا۔ اسی سبب ان کا لقب ذبح اللہ ہوا جبکہ یہودی اور عیسائیوں کی مذہبی کتاب بائبل میں یہ سعادت حضرت اسحاق علیہ السلام جو حضرت ابراہیم علیہ السلام کے چھوٹے بیٹے تھے کے نام کی گئی ہے لیکن خود ان کی اسرائیلی تصریحات کے مطابق یہ سعادت حضرت ابراہیم علیہ السلام کے اکلوتے بیٹے کو حاصل ہوئی۔ یہ ذبح کا واقعہ حضرت اسحاق علیہ السلام کی پیدائش سے پہلے کا ہے۔ جب تک حضرت اسماعیل علیہ السلام ہی ان کے اکلوتے فرزند ارجمند تھے اور حضرت اسحاق تو حضرت اسماعیل علیہ السلام کے جوان ہونے کے بعد پیدا ہوئے تھے۔ اس کا ذکر قرآن مجید میں سورۃ الصفت کی آیات ۱۰۰ سے ۱۱۳ تک میں آیا ہے اسی میں آیت نمبر ۱۱۲ میں ارشاد باری تعالیٰ ہوا ہے ”اور ہم نے اس کو اسحاق (علیہ السلام) نبی کی بشارت دی جو صالح لوگوں میں سے ہوگا۔“ (الصفت - ۱۱۲) قرآن کریم کی ان آیات سے نہایت وضاحت سے یہ بات ثابت ہو رہی ہے کہ حضرت ابراہیم نے اپنے اکلوتے بیٹے جو اس وقت حضرت اسماعیل علیہ السلام ہی تھے کو ذبح کرنے کے لیے لٹایا یہ واقعہ مکمل تفصیل کے ساتھ ان آیات میں موجود ہے.....

حضرت ابراہیم علیہ السلام کی دوسری بیوی حضرت ہاجرہ علیہ السلام حضرت اسماعیل علیہ السلام کی والدہ تھیں۔ ان کا اصل عبرانی نام ”ہاغاز“ ہے جس کے لغوی معنی بے گانہ اور اجنبی کے ہیں اور عربی میں اس کے معنی ہاجرہ کے ہیں اس لیے عربی والے انہیں ہاجرہ کہتے ہیں۔ اسرائیلی روایات کے مطابق وہ فرعون مصر کی بیٹی تھیں جنہیں اس نے حضرت سارہ کو ان کی خدمت کے لیے دے دیا تھا۔ حضرت سارہ

کی اس وقت عمر تقریباً ستر سال تھی جبکہ حضرت ہاجرہ کی عمر پچھتر سال تھی۔ حضرت سارہ کے یہاں اس وقت تک کوئی اولاد نہیں ہوئی تھی وہ خود کو بانجھ سمجھتی تھیں۔ انہوں نے اپنی خادمہ کو اپنے شوہر حضرت ابراہیم علیہ السلام کو ہبہ کر دیا۔ انہوں نے ان سے نکاح کر لیا تب وہ ان سے ناراض ہو گئیں اور انہوں نے حضرت ہاجرہ کو برا بھلا کہا اور ان سے برا سلوک کیا جس پر وہ وہاں سے نکل کر قریبی جنگل میں چلی گئیں جہاں اللہ تعالیٰ نے انہیں حضرت اسمعیل علیہ السلام کی پیدائش کی بشارت سے نوازا۔

چونکہ تمام انبیاء علیہ السلام کا سلسلہ نسب حضرت اسحاق علیہ السلام کے ذریعے حضرت ابراہیم علیہ السلام سے جا ملتا ہے جبکہ نبی آخر الزماں صلی اللہ علیہ وسلم کے سلسلہ نسب میں آپ صلی اللہ علیہ وسلم اور حضرت اسمعیل علیہ السلام کے درمیان کوئی دوسرا نبی نہیں ہوا اس طرح نبی کریم صلی اللہ علیہ وسلم کا سلسلہ نبوت براہ راست حضرت اسمعیل علیہ السلام کے ذریعے حضرت ابراہیم علیہ السلام سے جا ملتا ہے۔ جسے یہود و نصاریٰ نے کبھی قبول ہی نہیں کیا ان کی حضرت اسمعیل علیہ السلام سے ناراضگی کا سبب بھی یہی ہے۔

جب حضرت ابراہیم علیہ السلام کی دوسری اہلیہ حضرت ہاجرہ جو ان کی پہلی بیوی حضرت سارہ کی لونڈی تھیں۔ (حالانکہ حضرت ہاجرہ دراصل فرعون مصر کی صاحبزادی تھیں جنہیں فرعون نے ان کی زوجیت میں دیا تھا لیکن وہ حضرت ابراہیم کی دوسری بیوی تھیں اس لیے اس وقت کے رواج کے مطابق انہیں پہلی بیوی کی لونڈی ہو کے رہنا پڑا تھا) کے یہاں حضرت سارہ سے پہلے حکم الہی کے مطابق بیٹا پیدا ہو گیا تو انہیں اس میں اپنی سبکی محسوس ہوئی کیونکہ اس وقت ان کی عمر پچھتر سال سے زائد ہو چکی تھی اور ان کی ہبہ کی گئی لونڈی (ایسا یہودی و نصاریٰ نے کہا) حضرت ہاجرہ کے یہاں بیٹا حضرت اسمعیل پیدا ہو گئے تھے۔ اس پر حضرت سارہ علیہ السلام نے حضرت ہاجرہ کے ساتھ بد سلوکی کی اور حضرت ابراہیم سے کہا انہیں ان کے بیٹے کو ان سے کہیں دور چھوڑ آئیں اس پر حضرت ابراہیم علیہ السلام نے حکم الہی کے مطابق اپنے اکلوتے بیٹے جو بڑھاپے کی اولاد ہونے کی وجہ سے بہت ہی چہیتے بھی تھے کو لے کر اپنے ملک سے سیکڑوں میل دور عرب کے اس مقام پر جہاں خانہ کعبہ ہے چھوڑ آئے۔ اس وقت حضرت اسمعیل علیہ السلام شیر خوار بچے تھے حضرت ابراہیم علیہ السلام نے ان کے لیے تھوڑا سا سامان خور و نوش کچھ کھجوریں اور پانی کا ایک مشکیزہ چھوڑا۔

اس واقعہ کو بھی قرآن نے بیان فرمایا ہے۔

جب سامان اور پانی ختم ہو گیا اور شیر خوار حضرت اسمعیل علیہ السلام نے پیاس کی شدت سے رونا شروع کر دیا تو حضرت ہاجرہ علیہ السلام نے پانی کی تلاش میں ادھر ادھر دوڑنا شروع کر دیا کہ کہیں سے پانی نظر آ جائے اپنی پریشانی کے عالم میں کبھی صفا کی پہاڑی پر چڑھ جاتیں کبھی دوڑ کر مروہ کی پہاڑی پر چڑھ جاتیں اسی طرح انہوں نے دونوں پہاڑیوں پر ادھر سے ادھر سات چکر لگائے تھے کہ اسی اثناء میں اللہ کے حکم سے اس مقام پر جہاں حضرت اسمعیل علیہ السلام لیٹے ہوئے تھے ایک چشمہ ابل پڑا۔ اللہ تعالیٰ کو حضرت ہاجرہ کی یہ ادا اس قدر پسند آئی کہ یہ ہرج کرنے والے اور عمرہ کرنے والے کے لیے لازمی عمل

قرار دے دیا گیا اب ہر عمرہ اور حج کرنے والے پر لازم ہے کہ وہ صفا اور مروہ کے سات چکر لگائے۔
بیابان صحرا میں اللہ کی قدرت سے ایک چشمہ ابل پڑا جسے آج بھی زم زم کے نام سے جانتے ہیں یہ
حضرت ہاجرہ اور حضرت اسمعیل علیہ السلام کی ملکیت تھا۔ تمام آتے جاتے قبائل ان سے ان کی
ضروریات کی چیزوں کے تبادلے میں چشمے کا پانی حاصل کرتے، یوں اللہ تعالیٰ نے اس اجازت بیابان صحرا
میں حضرت اسمعیل علیہ السلام اور ان کی والدہ محترمہ کی ضروریات زندگی کا بندوبست فرما دیا۔ پانی حاصل
کرنے والے انہی قبائل میں سے ایک قبیلہ بنو جرہم نے ان کی اجازت سے وہاں سکونت اختیار کر لی۔
اسی قبیلے کی ایک لڑکی سے حضرت اسمعیل علیہ السلام نے جوان ہونے پر نکاح کر لیا یہ نکاح اسی مقام پر
ہوا تھا جہاں بعد میں خانہ کعبہ کی تعمیر ہوئی۔ (محمد حسین ہیکل)

روایات میں آیا ہے کہ جب حضرت ابراہیم علیہ السلام اپنے بیٹے حضرت اسمعیل علیہ السلام سے
ملنے جبکہ وہ جوان ہو چکے تھے کنعان سے چل کر مکہ آئے تو مکہ کی آبادی دیکھ کر حیران ہوئے وہاں اللہ کی
قدرت سے چشمہ پیدا ہو چکا تھا۔ (آب زم زم) جس کے باعث وہاں آبادی ہو چکی تھی۔

حضرت ابراہیم علیہ السلام جب اپنے بیٹے اسمعیل علیہ السلام سے ملنے مکہ آئے تو حضرت اسمعیل
علیہ السلام گھر پر موجود نہیں تھے۔ حضرت ابراہیم علیہ السلام نے ان کی بیوی سے دریافت کیا کہ گھر میں
کھانے پینے کی کوئی چیز میسر ہے؟ اس پر ان خاتون نے نفی میں جواب دیا تب حضرت ابراہیم علیہ السلام
نے فرمایا جب تمہارا شوہر آجائے تو ان سے میرا سلام کہنا اور میرا پیغام دینا کہ گھر کی چوکھٹ بدل دیں۔
جب حضرت اسمعیل علیہ السلام گھر آئے تو ان کی بیوی نے انہیں آنے والے شخص کا پیغام دیا۔

اس کی تعمیل میں حضرت اسمعیل علیہ السلام نے اپنی بیوی کو طلاق دے دی اور اسی قبیلہ جرہم کی ایک
دوسری لڑکی سے نکاح کر لیا۔ پھر کچھ عرصہ بعد حضرت ابراہیم علیہ السلام دوبارہ اپنے لخت جگر سے ملنے
تشریف لائے تو اس روز بھی حضرت اسمعیل علیہ السلام گھر پر نہیں تھے لیکن اس دن ان کی بیوی نے بڑی
عزت و احترام سے آنے والے مہمان کا خیر مقدم کیا۔

حضرت ابراہیم علیہ السلام نے وقتِ رخصت یہ پیغام دیا کہ جب تمہارا شوہر آئے تو کہنا تمہارے
گھر کی چوکھٹ بہت خوب ہے۔ ان خاتون سے حضرت اسمعیل علیہ السلام کے بارہ بیٹے ہوئے جن کی
اولاد عرب میں خوب پھیلی اور وہ مستعربہ کہلائی۔ پھر جب حضرت ابراہیم علیہ السلام اپنے بیٹے کے پاس
آئے تو انہوں نے حکمِ الہی کے مطابق اپنے بیٹے کے ساتھ مل کر خانہ کعبہ کی تعمیر کا کام شروع کیا۔ قرآن
مجید میں آیا ہے کہ جب حضرت ابراہیم علیہ السلام نے اپنے بیٹے حضرت اسمعیل علیہ السلام کے ساتھ مل
کر خانہ کعبہ کی بنیادوں کو از سر نو تعمیر کرنا شروع کیا تو یہ دعائیں۔

وَإِذْ قَالَ إِبْرَاهِيمُ رَبِّ اجْعَلْ هَذَا بَلَدًا آمِنًا وَارْزُقْ أَهْلَهُ مِنَ الثَّمَرَاتِ
مَنْ آمَنَ مِنْهُمْ بِاللَّهِ وَالْيَوْمِ الْآخِرِ قَالَ وَمَنْ كَفَرَ فَأُمَتِّعُهُ قَلِيلًا ثُمَّ

أَضْطَرُّهُ إِلَىٰ عَذَابِ النَّارِ وَبِئْسَ الْمَصِيرُ ﴿۱۲۵﴾

ترجمہ:- جب ابراہیم نے کہا اے پروردگار! تو اس جگہ کو امن والا شہر بنا اور یہاں کے باشندوں کو جو

اللہ تعالیٰ پر اور قیامت کے دن پر ایمان رکھنے والے ہوں پھلوں کی روزی دے۔ اللہ تعالیٰ نے فرمایا میں کافروں کو بھی تھوڑا بہت فائدہ دوں گا پھر انہیں آگ کے عذاب کی طرف بے بس کر دوں گا یہ پہنچنے کی بری جگہ ہے۔ (البقرہ۔ ۱۲۶)

وَإِذْ يَرْفَعُ إِبْرَاهِيمُ الْقَوَاعِدَ مِنَ الْبَيْتِ وَإِسْمَاعِيلُ رَبَّنَا تَقَبَّلْ مِنَّا
إِنَّكَ أَنْتَ السَّمِيعُ الْعَلِيمُ ﴿۱۲۷﴾

ترجمہ:- ابراہیم (علیہ السلام) اور اسمعیل (علیہ السلام) کعبہ کی بنیادیں اور دیواریں اٹھاتے جاتے تھے اور کہتے جاتے تھے کہ ہمارے پروردگار! تو ہم سے قبول فرما تو ہی سننے والا اور جاننے والا ہے۔ (البقرہ۔ ۱۲۷)

رَبَّنَا وَاجْعَلْنَا مُسْلِمَيْنِ لَكَ وَمِنْ ذُرِّيَّتِنَا أُمَّةً مُّسْلِمَةً لَّكَ وَإِنَّا مُنَاسِكُونَ
وَتُبِّ عَلَيْنَا إِنَّكَ أَنْتَ التَّوَّابُ الرَّحِيمُ ﴿۱۲۸﴾

ترجمہ:- اے ہمارے پروردگار! ہمیں اپنا فرمانبردار بنالے اور ہماری اولاد میں سے بھی ایک جماعت کو اپنی اطاعت گزار رکھ اور ہمیں اپنی عبادتیں سکھا اور ہماری توبہ قبول فرما تو توبہ قبول فرمانے والا اور رحم و کرم کرنے والا ہے۔ (البقرہ۔ ۱۲۸)

رَبَّنَا وَابْعَثْ فِيهِمْ رَسُولًا مِّنْهُمْ يَتْلُو عَلَيْهِمْ آيَاتِكَ وَيُعَلِّمُهُمُ
الْكِتَابَ وَالْحِكْمَةَ وَيُزَكِّيهِمْ إِنَّكَ أَنْتَ الْعَزِيزُ الْحَكِيمُ ﴿۱۲۹﴾

ترجمہ:- اے ہمارے رب! ان میں انہیں میں سے رسول بھیج جو ان کے پاس تیری آیتیں پڑھے انہیں کتاب و حکمت سکھائے اور انہیں پاک کرے یقیناً تو غلبے والا اور حکمت والا ہے۔ (البقرہ۔ ۱۲۹)

یہ دعا حضرت ابراہیم علیہ السلام اور حضرت اسمعیل علیہ السلام کی آخری دعا ہے۔ یہ دعا بھی اللہ تعالیٰ نے قبول فرمائی اور حضرت اسمعیل علیہ السلام کی اولاد میں ہی نبی آخر الزماں حضرت محمد مصطفیٰ احمد مجتبیٰ صلی اللہ علیہ وسلم کو مبعوث فرمایا۔ اسی لیے نبی کریم صلی اللہ علیہ وسلم نے فرمایا کہ میں اپنے باپ حضرت ابراہیم علیہ السلام کی دعا حضرت عیسیٰ علیہ السلام کی بشارت اور اپنی والدہ کا خواب ہوں۔ (فتح الربانی۔ جلد: ۲۰، صفحہ ۱۸۱ تا ۱۸۹)

حضرت اسمعیل علیہ السلام کی پوری زندگی مکہ مکرمہ میں ہی گزری آپ کو اللہ تعالیٰ نے قبائل عین اور نضاریہ کی طرف رسول بنا کر بھیجا۔ انہوں نے تمام عمر اللہ کا پیغام اہل عرب تک پہنچایا اور انہیں بیت اللہ کے حج کی دعوت دیتے رہے۔ حضرت اسمعیل علیہ السلام نے ۱۲۷ برس کی عمر میں مکہ میں ہی انتقال فرمایا ان کی تدفین ان کی والدہ کے پہلو میں خانہ کعبہ میں حطیم کے اندر ہوئی۔ انہوں نے اپنی رسالت کا پیغام صحیفہ ابراہیم علیہ السلام کے ذریعے ادا کیا۔ خود ان پر قرآن کا کچھ حصہ نازل نہیں ہوا قرآن کا وہی حصہ جو حضرت ابراہیم علیہ السلام پر نازل ہوا اسی کو انہوں نے اپنی قوم تک پہنچایا پھیلا یا تھا۔ کہتے ہیں کہ آپ کے کہنے سے خاردار درختوں سے میوے پیدا ہو جاتے خشک چھاتیوں سے دودھ جاری ہو جاتا تھا۔

صحیفہ حضرت اسحاق علیہ السلام

حضرت اسمعیل علیہ السلام اور حضرت اسحاق علیہ السلام نے اپنے اپنے علاقوں میں ہدایات و تبلیغ دین کے لیے صحیفہ ابراہیم سے ہی رہنمائی لی اور اپنے لوگوں کی رہنمائی کی۔

حضرت اسحاق علیہ السلام حضرت ابراہیم علیہ السلام کے چھوٹے بیٹے اور حضرت اسمعیل علیہ السلام کے چھوٹے بھائی تھے اور عمر میں تقریباً چودہ برس چھوٹے تھے۔ مورخین کی تحقیق کے مطابق ان کی پیدائش حضرت ابراہیم علیہ السلام کی پہلی بیوی حضرت سارہ علیہ السلام کے لطن سے ۲۰۶۰ قبل از مسیح میں بمقام حبرون الخلیل کے مقام پر ہوئی۔ حضرت اسحاق علیہ السلام، حضرت اسمعیل علیہ السلام سے عمر میں چودہ یا تیرہ سال چھوٹے تھے۔ ان کی پیدائش کی بشارت حضرت سارہ کو ان کی پیرانہ سالی میں ہوئی تھی۔ جبکہ ان کی عمر تقریباً پچتر سال ہو چکی تھی۔ حضرت اسحاق کی پیدائش کی بشارت کا ذکر قرآن کریم میں سورۃ الذاریات میں آیا ہے۔ آپ کا قیام فلسطین کے علاقے حیرا میں رہا وہیں وہ کھیتی باڑی کرتے اور تبلیغ تو حید الہی کرتے۔ آپ نے بھی اپنی رسالت کا پیغام صحیفہ ابراہیم کے ذریعے ادا کیا اسی کی تعلیم وہ اپنے پیروکاروں کو دیا کرتے تھے۔ آخر عمر میں وہ حبرون منتقل ہو گئے۔ وہیں انہوں نے بیت ایل کے نام سے یہکل تعمیر کیا تھا ان کا انتقال حبرون میں ہوا وہیں دفن کیے گئے۔

هَلْ أَتَاكَ حَدِيثُ ضَيْفِ إِبْرَاهِيمَ الْمُكْرَمِينَ ﴿٢٣﴾ إِذْ دَخَلُوا عَلَيْهِ فَقَالُوا

سَلَامًا قَالَ سَلَامٌ قَوْمٌ مُنْكَرُونَ ﴿٢٤﴾ فَرَاغَ إِلَىٰ أَهْلِهِ فَجَاءَ بِعَجَلٍ سَمِينٍ ﴿٢٥﴾

ترجمہ:- کیا تجھے ابراہیم (علیہ السلام) کے معزز مہمانوں کی خبر بھی پہنچی ہے؟ وہ جب ان کے ہاں آئے تو سلام کیا ابراہیم نے جواب سلام دیا (اور کہا یہ تو) اجنبی لوگ ہیں پھر (چپ چاپ جلدی جلدی) اپنے گھر والوں کی طرف گئے اور ایک فریبہ نکھڑے (کا گوشت) لائے۔ (الذاریات- ۲۳ تا ۲۶)

روایات میں آیا ہے کہ حضرت ابراہیم علیہ السلام بے حد مہمان نواز تھے۔ وہ جب تک اپنے ساتھ بھوکوں ناداروں کو بٹھا کر کھانا نہیں کھلاتے تھے اس وقت تک خود کھانا نہیں کھاتے تھے۔ ایک مرتبہ تقریباً پندرہ روز تک جب کوئی مہمان نہیں آیا تو پھر ایک دن ان کے یہاں تین مہمان جوان کے لیے اجنبی تھے آگے اسی کا ذکر اللہ تبارک و تعالیٰ نے ان آیات مبارکہ میں فرمایا ہے۔ (ان آیات کا مضمون سورہ ہود آیت ۶۹ تا ۷۳ میں بھی آیا ہے)

فَقَرَّبَهُ إِلَيْهِمْ قَالَ أَلَا تَأْكُلُونَ ﴿٢٦﴾ فَأَوْجَسَ مِنْهُمْ خِيفَةً قَالُوا لَا تَمَخَّفْ

وَبَشِّرُوهُمْ بِعُلْمِ عَلِيمٍ ﴿٢٧﴾

ترجمہ:- اور اسے ان کے سامنے لا رکھا اور کہا آپ کھاتے کیوں نہیں؟۔ پھر تو دل ہی دل میں ان سے خوف زدہ ہو گئے انہوں نے کہا آپ خوف نہ کیجئے اور انہوں نے ان کو (ابراہیم علیہ السلام) ایک علم والے لڑکے کی بشارت دی۔ (الذاریات۔ ۲۷-۲۸)

فَأَقْبَلَتِ امْرَأَتُهُ فِي صَرَاطَةِ فَصَكَّتْ وَجْهَهَا وَقَالَتْ عَجُوزٌ عَقِيمٌ ﴿۲۷﴾ قَالُوا
كَذَلِكَ قَالَ رَبُّكَ إِنَّهُ هُوَ الْحَكِيمُ الْعَلِيمُ ﴿۲۸﴾

ترجمہ:- پس ان کی بیوی (حضرت سارہ) آگے بڑھی اور حیرت میں آ کر اپنے منہ پر ہاتھ مار کر کہا میں تو بڑھیا ہوں اور ساتھ ہی بانجھ بھی۔ انہوں نے (فرشتوں نے) کہا ہاں تیرے پروردگار نے اسی طرح فرمایا ہے بے شک وہ حکیم و علیم ہے۔ (الذاریت۔ ۲۹-۳۰)

قرآن حکیم کی اس خبر اور وضاحت کو اسرائیلی روایات میں بدل دیا گیا اور اسے کتاب پیدائش میں اس طرح تحریر کیا گیا ہے۔

”اور خداوند نے ابرہام سے کہا کہ ساری جو تیری بیوی ہے سو اس کو ساری نہ پکارنا۔ اس کا نام سارہ ہوگا۔ اور اس سے بھی تجھے ایک بیٹا بخشوں گا یقیناً میں اسے برکت دوں گا کہ تو میں اس کی نسل سے ہوں گی اور عالم کے بادشاہ اس سے پیدا ہوں گے۔ تب ابرہام سرنگوں ہوا اور ہنس کر دل میں کہنے لگا کیا سو برس کے بڑھے سے کوئی بچہ ہوگا اور کیا سارہ کے جنوے برس کی ہے اولاد ہوگی؟ (بائبل کتاب پیدائش باب ۱۷ آیات ۱۵-۱۸)

(سمجھنے والی بات یہ ہے کہ بائبل کے مصنفین پر جگہ حضرت اسحاق علیہ السلام کو حضرت ابراہیم علیہ السلام کا اکلوتا بیٹا یعنی پہلوٹا لکھتے ہیں جبکہ اس آیت نمبر ۱۶ میں لکھتے ہیں کہ ”اس سے بھی تجھے ایک بیٹا بخشوں گا۔“ ”اس سے بھی“ کا مطلب یہ نکلتا ہے کہ جس طرح تمہاری دوسری اہلیہ سے پہلے ہی ایک بیٹا اور پیدا ہو چکا ہے۔ اس کے باوجود اہل بائبل حضرت اسحاق علیہ السلام کو پہلوٹا لکھتے ہیں۔

حضرت اسحاق علیہ السلام کی شادی چالیس برس کی عمر میں رقبابنت تنویل (ربابابنت تنویل) سے ہوئی کچھ کا کہنا ہے کہ آپ کی شادی حضرت ابراہیم علیہ السلام کے بھائی غور کی پوتی سے ہوئی جس کا نام رقبہ تھا کچھ کا خیال ہے کہ وہ حضرت لوط علیہ السلام کی بیٹی تھیں اور کچھ کا کہنا ہے کہ وہ تنویل نامی شخص کی بیٹی تھیں۔ ان کے لطن سے حضرت اسحاق علیہ السلام کے دو بیٹے عیص یا عیسو اور حضرت یعقوب علیہ السلام پیدا ہوئے۔ عیص روم و یونان کے بادشاہ ہوئے ان کی اولاد یونان و روم میں آباد ہوئی جبکہ حضرت یعقوب علیہ السلام کو اللہ تعالیٰ نے بڑا مرتبہ عطا فرمایا اس کی بشارت اللہ تعالیٰ نے پہلے ہی دے دی تھی جو قرآن کریم کا حصہ ہے۔

وَ امْرَأَتُهُ قَائِبَةٌ فَضَحِكْتُ فَبَشَّرْنَاهَا بِإِسْحَاقَ وَمِنْ وَرَاءِ إِسْحَاقَ يَعْقُوبَ ﴿۴۱﴾

ترجمہ:- اس کی بیوی (حضرت سارہ) جو کھڑی ہوئی تھی وہ ہنس پڑی تو ہم نے اسے اسحاق کی اور

اسحاق کے پیچھے یعقوب کی خوش خبری دی۔ (ہود۔ ۷۱)
 اس آیت سے یہ تاثر ملتا ہے کہ جو اسرائیلی روایات کے مطابق بھی محسوس ہوتی ہے لیکن اس سے پہلے کہ دو آیات ۶۹ اور ۷۰ میں وہی مضمون آیا ہے جو سورہ الذاریات کی آیات ۲۴ تا ۳۰ پر آچکا ہے۔ آیات سے واضح ہے کہ خوش خبری اللہ کے پیغامبر فرشتوں نے سنائی براہ راست اللہ تعالیٰ ہم کلام نہیں ہوا جبکہ بائبل میں یہ تاثر دیا گیا ہے کہ براہ راست اللہ تعالیٰ نے خوش خبری سنائی۔

قَالَتْ يَوْمَئِذٍ ابْنِ آدَمَ إِنَّ هَذَا لَشَيْءٌ عُجِيبٌ ﴿٤٢﴾
 قَالُوا اتَّعَجِبِينَ مِنْ أَمْرِ اللَّهِ رَحِمَتُ اللَّهِ وَبَرَكَتُهُ عَلَيْكُمْ أَهْلَ الْبَيْتِ إِنَّهُ

حَمِيدٌ مُجِيدٌ ﴿٤٣﴾

ترجمہ:- وہ کہنے لگی ہائے میری کم بختی میرے ہاں اولاد کیسے ہو سکتی ہے میں خود بڑھیا اور یہ میرے خاوند بھی بہت بڑی عمر کے ہیں یہ تو یقیناً بڑی عجیب بات ہے۔ فرشتوں نے کہا کیا تو اللہ کی قدرت سے تعجب کر رہی ہے؟ تم پر اے اس گھر کے لوگوں اللہ کی رحمت اور اس کی برکتیں نازل ہوں بے شک اللہ تعالیٰ حمد و ثنا کا سزاوار اور بڑی شان والا ہے۔ (ہود۔ ۷۲-۷۳)

وَوَهَبْنَا لَهُ إِسْحَاقَ وَيَعْقُوبَ نَافِلَةً ۗ وَكُلًّا جَعَلْنَا صَالِحِينَ ﴿٤٤﴾

ترجمہ:- اور ہم نے اسے اسحق عطا فرمایا اور یعقوب اس پر مزید اور ہر ایک کو ہم نے صالح بنایا۔
 (الانبیاء۔ ۷۲)

الْحَمْدُ لِلَّهِ الَّذِي وَهَبَ لِي عَلَى الْكِبَرِ إِسْمَاعِيلَ وَإِسْحَاقَ إِنَّ رَبِّي لَسَمِيعُ الدُّعَاءِ ﴿٣٩﴾

ترجمہ:- اللہ کا شکر ہے جس نے مجھے اس بڑھاپے میں اسمعیل اور اسحاق (علیہ السلام) عطا فرمائے کچھ شک نہیں میرا پروردگار اللہ تعالیٰ دعاؤں کا سننے والا ہے۔ (ابراہیم۔ ۳۹)
 قرآن حکیم کی آیات الہی کے مطابق فرشتوں کی گفتگو براہ راست حضرت سارہ علیہ السلام نے سنی اور اس کا جواب بھی دیا جیسا کہ ہود کی آیات ۷۲ اور ۷۳ میں ارشاد ہوا ہے جبکہ اسی واقعہ کو بائبل کی کتاب پیدائش کے باب ۱۸ میں اس طرح پیش کیا گیا ہے۔

” (۹)۔ پھر انہوں نے اس سے پوچھا کہ تیری بیوی سارہ کہاں ہے؟ اس نے کہا وہ ڈیرے میں ہے۔ (۱۰) تب اس نے کہا میں پھر موسم بہار میں تیرے پاس آؤں گا اور دیکھ تیری بیوی سارہ کے بیٹا ہوگا۔ اس کے پیچھے ڈیرے کا دروازہ تھا سارہ وہاں سے سن رہی تھی۔ (۱۱) اور ابرہام اور سارہ ضعیف اور بڑی عمر کے تھے اور سارہ کی وہ حالت نہیں رہی تھی جو عورتوں کی ہوتی ہے۔ (۱۲) تب سارہ نے اپنے دل میں ہنس کر کہا کیا اس قدر عمر رسیدہ ہونے پر بھی میرے لیے شادمانی ہو سکتی ہے۔ حالانکہ میرا خاوند بھی ضعیف ہے؟

(۱۳) پھر خداوند نے ابرہام سے کہا کہ سارہ کیوں یہ کہہ کر ہنسی کہ کیا میرے جو ایسی بڑھیا ہو گئی ہوں واقعی بیٹا ہوگا۔

(۱۴)۔ کیا خداوند کے نزدیک کوئی بات مشکل ہے؟ موسم بہار میں معین وقت پر میں تیرے پاس پھر آؤں گا اور سارہ کے بیٹا ہوگا۔

(۱۵)۔ تب سارہ انکار کر گئی کہ میں نہیں ہنسی کیونکہ وہ ڈرتی تھی۔ پر اس نے کہا نہیں تو ضرور ہنسی تھی۔ (پیدائش باب ۱۸- آیات ۹ تا ۱۵)

آیت نمبر ۹ کی ابتدا میں کہا جا رہا ہے۔ ”پھر انہوں نے اس سے پوچھا۔“ یعنی کے فرشتوں نے یہاں جمع کا صیغہ استعمال ہوا ہے۔ جبکہ آیت ۱۳ میں آیا ہے کہ ”پھر خداوند نے ابرہام سے پوچھا۔“ ان جملوں کی ساخت سے بھی اندازہ کیا جاسکتا ہے کہ بائبل لکھنے والوں نے یا ترجمہ کرنے والوں نے جگہ جگہ کس طرح اور کیسی کیسی اغلاط کی ہیں۔

بائبل کی کتاب پیدائش کے باب ۲۲ میں حضرت ابراہیم علیہ السلام کو حضرت اسمعیل علیہ السلام کی جگہ حضرت اسحاق علیہ السلام کی قربانی بتائی گئی ہے۔

(۱) ان باتوں کے بعد یوں ہوا کہ خدا نے ابرہام کو آزمایا اور اسے کہا اے ابرہام! اس نے کہا میں حاضر ہوں۔

(۲) تب اس نے کہا کہ تو اپنے بیٹے اسحاق کو جو تیرا اکلوتا بیٹا ہے اور جسے تو پیار کرتا ہے ساتھ لے کر موریاہ کے ملک میں جا اور وہاں اسے پہاڑوں میں سے ایک پہاڑ پر جو میں تجھے بتاؤں گا سوختی قربانی کے طور پر چڑھا۔

ان روایات سے ہی بخوبی اندازہ کیا جاسکتا ہے کہ حضرت ابراہیم علیہ السلام نے جو قربانی کی وہ اپنے بیٹے اسمعیل علیہ السلام کی کی اس وقت وہی ان کے پیارے اور اکلوتے بیٹے تھے۔ کیونکہ حضرت اسحاق علیہ السلام میں اور حضرت اسمعیل علیہ السلام میں تقریباً تیرہ سال کا فرق ہے قربانی کے واقعہ کے وقت تک تو حضرت اسحاق علیہ السلام پیدا ہی نہیں ہوئے تھے۔ پھر سب سے اہم بات ذبیحہ کو بائبل میں سوختی قربانی سے بدل دیا گیا ہے۔ اور آگے آیات میں اس پہاڑ تک پہنچنے اور لکڑیاں جمع کرنے کا منظر دکھایا گیا ہے البتہ آیات ۱۲ تا ۱۹ میں قدرے بہتر اور قرآنی آیات کے قریب تر مضمون ہے۔

بنی اسرائیل کے یہود و نصاریٰ چونکہ حضرت یعقوب علیہ السلام اور ان کے والد حضرت اسحاق علیہ السلام کے سلسلہ نبوت سے جڑے ہوئے ہیں اس لیے انہوں نے نبی آخر الزماں کے نسب پر اپنی برتری جتانے کے لیے کلام الہی میں بے دریغ تحریفات کی ہیں جو بخوبی دیکھی جاسکتی ہیں۔

صحیفہ حضرت یعقوب علیہ السلام

حضرت یعقوب علیہ السلام حضرت اسحاق علیہ السلام کے بیٹے اور حضرت ابراہیم علیہ السلام کے پوتے اور بنی اسرائیل کے بانی تھے۔ نصب نامہ یہ ہے۔ حضرت یعقوب علیہ السلام (اسرائیل) بن حضرت اسحاق علیہ السلام بن حضرت ابراہیم علیہ السلام اللہ کے جلیل القدر پیغمبر بنی اسرائیل کا سلسلہ ان ہی کی ذات سے منسوب ہے۔ ان کا لقب اسرائیل اس وجہ سے پڑا جب ان کی والدہ ریتہ یارفتا بن تنویل نے محسوس کیا کہ ان کا بھائی عیسو اور دوم (عمیسو، عمیص اور عیص) ان کا مخالف ہو گیا ہے تو انہوں نے اپنے پیارے بیٹے یعقوب علیہ السلام کو اپنے بھائی لابان کی طرف اپنے آبائی وطن حاران (یا فدان) بھیج دیا تو آپ نے تمام راستہ اس طرح طے کیا کہ آپ تمام دن آرام کرتے اور تمام رات سفر کرتے تھے اسی باعث آپ کو رات کا سفر کرنے والا یارات کو اللہ کی طرف چلنے والا یعنی اسرائیل کا لقب عطا کیا گیا اسی لقب سے انہیں شہرت ملی اور ان کی قوم یعنی بنی اسرائیل ان کے لقب اسرائیل سے ہی منسوب ہوئی۔

جب وہ اپنے ماموں لابان کے یہاں پہنچے تو انہوں نے خوب آؤ بھگت کی وہ وہیں کے ہو کر رہ گئے سات برس تک انہوں نے اپنے ماموں کی بکریاں چرائیں جو ان کا مہران کے ماموں نے اپنی بیٹی سے نکاح کے لیے مقرر کیا تھا مدت پوری ہونے پر ان کے ماموں لابان نے ان کا نکاح اپنی بڑی بیٹی امیہ (الیاہ LEAHE) سے کرنا چاہا لیکن حضرت یعقوب علیہ السلام نے کہا کہ میں تو آپ کی چھوٹی بیٹی راحیل (راخیل) سے شادی کرنا چاہتا ہوں تو انہوں نے عذر پیش کیا کہ بڑی بیٹی کے ہوتے ہوئے چھوٹی بیٹی کے نکاح کا رواج نہیں ہے۔ چنانچہ آپ کا نکاح بہ یک وقت دونوں بہنوں راحیل اور امیہ سے کر دیا گیا (اس زمانے میں دو بہنوں سے نکاح کرنا شرعاً ممنوع نہیں تھا) دونوں بہنوں کے ساتھ ان کی کنیریں (لوٹدیاں) بھی ان کے ساتھ حضرت یعقوب علیہ السلام کی زوجیت میں آگئیں۔

ان سب کے بطن سے حضرت یعقوب علیہ السلام کے یہاں بارہ بیٹے اور ایک بیٹی پیدا ہوئی۔ (۱)۔ روبیل (۲)۔ شمعون (۳)۔ لاوی (۴)۔ یہودا (۵)۔ ایساغر (۶)۔ زبولون (۷)۔ یوسف (۸)۔ بن یامین (۹)۔ دان (۱۰)۔ نفتالی (۱۱)۔ کاڈ (۱۲)۔ اشاد (۱۳)۔ بیٹی دینہ۔

امیہ (ان کا نام بائبل میں لیاہ آیا ہے) سے حضرت یعقوب علیہ السلام کے چھ بیٹے (۱) روبیل REUBEN (۲)۔ شمعون SIMEON (۳)۔ لاوی LEVI (۴)۔ یہودا JUDAH (۵)۔ ایساغر (اشکار) ISSACKAR (۶)۔ زبولون ZEBEULUM راحیل (یاراغل) سے حضرت یوسف علیہ السلام اور ان کے بھائی بن یامین (ان کا ذکر قرآن پاک میں آیا ہے)

راحیل کی لوٹڈی بلہار جا دید سے دان اور نفتانی پیدا ہوئے اور امیہ کی لوٹڈی زلفا جا دید سے کا ذ (جدا) اور الشاد (آشر) پیدا ہوئے۔ یعقوب علیہ السلام کی تمام اولادیں فدان ارام میں پیدا ہوئیں۔

قرآن کریم میں حضرت یعقوب علیہ السلام کے ساتھ ان کے بیٹے حضرت یوسف علیہ السلام کا متعدد مقامات پر ذکر آیا ہے۔ جبکہ بائبل کی کتاب پیدائش میں سولہ ابواب میں ان کے حالات بیان ہوئے ہیں۔ بائبل کے مطابق آپ کے والد حضرت اسحاق علیہ السلام کی بیوی ربقہ یا رفقہ بانجھ تھیں انہوں نے دعا کی تو بیس سال بعد ان کے یہاں دو جڑواں بیٹے عیسو اور یعقوب پیدا ہوئے۔

حضرت یعقوب علیہ السلام بیس سال حاران میں رہے پھر وہ کنعان میں آ کر آباد ہو گئے اس وقت ان کا بھائی عیسو (ESAU) وہاں بادشاہ تھا اس نے اپنے بھائی کا بڑی گرم جوشی سے استقبال کیا۔ حضرت یعقوب علیہ السلام اپنے سب بیٹوں میں اپنے چھوٹے بیٹے حضرت یوسف علیہ السلام کو بہت چاہتے تھے جس کے سبب ان کے دوسرے بھائی ان سے حسد کرتے اور انہیں نقصان پہنچانے کی کوشش کیا کرتے۔ ایک دن ان سب نے مل کر حضرت یوسف علیہ السلام کو ایک اندھے کنوئیں میں پھینک دیا جو گھر سے دور جنگل میں تھا۔ اس حادثے کے باعث روتے روتے حضرت یعقوب علیہ السلام کی بینائی جاتی رہی۔ پھر جب ان کے چھوٹے بیٹے حضرت یوسف علیہ السلام کو مصر میں عروج حاصل ہوا اور بادشاہت ملی تو انہوں نے اپنے بھائیوں کے ہاتھ اپنا کرتا اپنے والد کو بھیجا جو کنعان میں قحط پڑنے کے باعث مصر میں غلہ لینے آئے تھے۔ جب حضرت یعقوب علیہ السلام نے اپنے پیارے بیٹے کا کرتا اپنی آنکھوں سے لگایا تو حکم الہی سے ان کی بینائی لوٹ آئی۔

مورخین کے مطابق حضرت یعقوب علیہ السلام دو ہزار سال قبل از مسیح میں پیدا ہوئے تھے ان کا مزار بیت المقدس سے تقریباً ساٹھ کلومیٹر کے فاصلے پر جرون کے مقام قلعہ سلیمان میں ہے۔ حضرت یعقوب علیہ السلام کے بارے میں بائبل کی کتاب پیدائش میں اتنا کچھ لکھا گیا ہے جس کی تصدیق اور کہیں سے نہیں ہوتی۔ قرآن میں وہ سب کچھ نہیں ہے نہ ہی تاریخ اسلام میں کوئی ذکر ہے۔

حضرت یعقوب علیہ السلام نے اپنے پیغمبری میں صحیفہ ابراہیم علیہ السلام جو انہیں ان کے والد حضرت اسحاق علیہ السلام سے منتقل ہوا تھا کے ذریعے تبلیغ و ہدایت کی ذمہ داری ادا کی۔ وہ تمام آیات جن میں حضرت یعقوب علیہ السلام کا ذکر آیا ہے تقریباً گزشتہ صفحات میں آچکی ہیں۔ یہاں صرف ان ہی آیات کی تفصیل دی جا رہی ہے جو اب تک گزشتہ صفحات میں درج نہیں ہوئیں۔ سورۃ البقرہ آیت ۱۳۲، ۱۳۳ تا ۴۰۔ سورۃ آل عمران ۸۴، سورۃ النساء ۱۶۳، سورۃ النعام ۸۴، ۸۹۔ ہود آیت ۱۷، سورۃ یوسف ۶، ۲۸، ۶۸، ۹۳، ۹۵، ۹۸۔ سورۃ مریم ۶، ۲۹۔ سورۃ ص ۲۵ تا ۲۷۔ سورۃ الانبیاء ۷۲، ۷۳۔ سورۃ عنکبوت ۶۷ میں دیگر انبیاء علیہ السلام کے ساتھ ذکر ہوا ہے۔

صحیفہ حضرت یوسف علیہ السلام

حضرت یوسف علیہ السلام حضرت یعقوب علیہ السلام کے بیٹے اور حضرت اسحاق علیہ السلام کے پوتے تھے۔ ان پر بھی تو حید الہی اور تبلیغ دین کے لیے صحیفہ ابراہیم ہی جاری رہا۔ ان کے بارے میں یا ان کے نام نامی سے قرآن مجید میں ایک مکمل سورہ بھی موجود ہے۔ اللہ تبارک و تعالیٰ نے حضرت یوسف علیہ السلام کے واقعہ یا قصے کو قرآن حکیم میں اس طرح بیان فرمایا کہ نبی آخر الزماں حضرت محمد مصطفیٰ صلی اللہ علیہ وسلم کی مخالفت جب خود ان کی قوم قبیلہ قریش نے کی تو اللہ تعالیٰ نے اپنے محبوب رسول کریم صلی اللہ علیہ وسلم کو تسلی دینے کے لیے یہ قصہ قرآن کریم کی زینت بنایا۔ حقیقت یہ ہے کہ قرآن میں حضرت یوسف علیہ السلام کے قصے کو حضرت محمد صلی اللہ علیہ وسلم اور قریش کے معاملے پر چسپاں کر کے گویا ایک صریح پیش گوئی کر دی گئی تھی جو ختم النبیین صلی اللہ علیہ وسلم کو پیش آمد واقعات پر حرف بحرف درست ثابت ہوئی۔ سورہ یوسف کے نزول کو ڈیڑھ دو سال ہی گزرے ہوں گے کہ قریش کے لوگوں نے جو حضور اکرم صلی اللہ علیہ وسلم کے اپنے بھائی بند تھے آپ صلی اللہ علیہ وسلم کے قتل کی سازش کی۔ اور آپ کو مجبوراً ہجرت کر کے مکہ چھوڑ کر مدینہ تشریف لے جانا پڑا۔ پھر جلا وطنی اور مشکلات کے بعد جس طرح حضرت یوسف علیہ السلام کو عروج و اقتدار حاصل ہوا تھا فتح مکہ کے موقع پر بالکل اسی طرح نبی کریم صلی اللہ علیہ وسلم کے ساتھ معاملہ پیش آیا۔ جس طرح حضرت یوسف علیہ السلام کے بھائی مصر کے دار الحکومت میں ان کے سامنے ہاتھ پھیلائے کھڑے کہہ رہے تھے ”ہم پر صدقہ کیجیے اللہ تعالیٰ صدقہ کرنے والوں کو نیک اجر دیتا ہے“ جس طرح حضرت یوسف علیہ السلام نے انتقام کی قوت و قدرت رکھتے ہوئے انہیں معاف کر دیا تھا۔ اسی طرح فتح مکہ کے موقع پر رسول کریم صلی اللہ علیہ وسلم نے اعلان عام فرما دیا تھا ”آج تم پر کوئی گرفت نہیں اللہ تعالیٰ تمہیں معاف فرمائے وہ سب رحم کرنے والوں سے بڑھ کر رحم کرنے والا ہے۔“ جبکہ تمام شکست خوردہ قریش و قبائل آپ صلی اللہ علیہ وسلم کے سامنے سرنگوں کھڑے کپکپا رہے تھے۔ قرآن مجید میں اللہ تبارک و تعالیٰ نے کوئی بھی قصہ محض قصہ گوئی یا تاریخ گوئی کے طور پر نہیں بیان کیا بلکہ اس کا ایک خاص مقصد ہے کہ اہل ایمان ایمان لے آئیں یا جن کے دلوں میں اللہ کا خوف پیدا ہو چکا ہو وہ ان حقیقی واقعات سے عبرت حاصل کریں اور راہ راست اختیار کر لیں۔

قصہ کی جمع قصص ہے یہ مصدر ہے۔ اس کے معنی ہیں کسی چیز کے پیچھے لگنا، قصہ محض کہانی یا طبع زاد افسانے کو ہی نہیں کہا جاتا بلکہ ماضی میں گزر جانے والے واقعے کو بیان کرنے کو بھی قصہ کہا جاتا ہے۔ گویا قصہ ماضی کے کسی واقعے کا حقیقی بیان ہوتا ہے۔ حضرت یوسف علیہ السلام کے واقع میں اللہ تعالیٰ نے حسد و عناد کا انجام تاسید الہی کی کرشمہ سازیاں، نفس لتارہ کی شورشوں اور سرکشوں کا نتیجہ اور دیگر انسانی عوارض و حوادث کا نہایت دلچسپ بیان بڑے ہی عبرت انگیز انداز میں ارشاد فرمایا ہے اسی لیے اسے

قرآن کریم نے احسن القصص یعنی بہترین بیان سے تعبیر کیا ہے۔
حضرت یوسف علیہ السلام کے بارے میں جو تفصیلات بائبل اور تلمود میں بیان کی گئی ہیں وہ اس سے مختلف ہیں جو قرآن کریم میں رب کائنات نے ارشاد فرمائی ہیں مگر قصے کے اہم اجزا میں قرآن بائبل اور تلمود متفق ہیں۔

حضرت یوسف علیہ السلام اس زمانے کے مصر کے دارالسلطنت ممفس (منف) جس کے کھنڈر آج بھی قاہرہ کے جنوب میں تقریباً چودہ میل کے فاصلے پر دیکھے جاسکتے ہیں۔ حضرت یوسف علیہ السلام جب مصر پہنچے تو ان کی عمر تقریباً ایا اٹھارہ سال تھی دو یا تین سال وہ عزیز مصر کے گھر میں رہے اور آٹھ سے نو سال ان کی زندگی جیل میں گزری اور وہ تقریباً تیس سال کی عمر میں مصر کے حکمران بن گئے تھے جس پر انہوں نے (۸۰) اسی سال بلا شرکت غیرے حکمرانی کی۔ اپنی حکمرانی کے کے نوے یا دسویں سال انہوں نے اپنے والد حضرت یعقوب علیہ السلام کو ان کے پورے خاندان کے ساتھ فلسطین سے مصر بلا لیا اور انہیں دمياط اور قاہرہ کے درمیان ایک زرخیز خطے میں آباد کر دیا۔ بائبل کی تحقیق کے مطابق ان کی عمر ایک سو دس سال بتائی گئی ہے۔

حضرت یوسف علیہ السلام کے دس بھائی تو ان کی دوسری ماؤں سے تھے جبکہ بن یامین ان کی اپنی ماں سے تھے۔ حضرت یعقوب علیہ السلام کو معلوم تھا کہ حضرت یوسف کے سوتیلے بھائی ان سے کس قدر حسد رکھتے ہیں اور وہ سب اخلاق و عادات کے لحاظ سے بھی صالح نہیں تھے۔ وہ لوگ اپنا مطلب نکلانے کے لیے کوئی بھی انتہائی قدم اٹھا سکتے تھے۔ انہیں کسی بھی ناروا کارروائی کرنے میں کوئی تامل نہیں ہوتا تھا۔ اسی لیے انہوں نے اپنے صالح بیٹے حضرت یوسف علیہ السلام کو آگاہ کر دیا تھا کہ اپنے بھائیوں سے ہوشیار رہنا۔ جب انہوں نے وہ خواب دیکھا جس کا ذکر رب کائنات نے قرآن کریم میں سورہ یوسف میں ارشاد فرمایا ہے۔

إِذْ قَالَ يُوسُفُ لِأَبِيهِ يَا أَبَتِ إِنِّي رَأَيْتُ أَحَدَ عَشَرَ كَوْكَبًا وَالشَّمْسَ وَالْقَمَرَ

رَأَيْتُهُمْ لِي سَاجِدِينَ ﴿۴﴾

ترجمہ:- جب کہ یوسف نے اپنے باپ سے ذکر کیا کہ ابا جان میں نے دیکھا ہے کہ گیارہ ستارے اور چاند سورج وہ سب مجھے سجدہ کر رہے ہیں۔ (یوسف-۴)

قَالَ يَبْنَئِي لَأَتَقُصَّ رُءْيَاكَ عَلَى إِخْوَتِكَ فَيَكِيدُوا لَكَ كَيْدًا إِنَّ

الشَّيْطَانَ لِلْإِنْسَانِ عَدُوٌّ مُّبِينٌ ﴿۵﴾

ترجمہ:- (حضرت یعقوب نے) کہا پیارے بیٹے! اپنے اس خواب کا ذکر اپنے بھائیوں سے نہ کرنا۔ ایسا نہ ہو کہ وہ تیرے ساتھ کوئی فریب کاری کریں شیطان تو انسان کا کھلا دشمن ہے۔ (یوسف-۵)

آیت مبارکہ میں سورج سے مراد حضرت یعقوب علیہ السلام اور چاند سے ان کی والدہ اور گیارہ ستاروں سے مراد گیارہ بھائی ہیں۔ اس خواب کی تعبیر ان کے سامنے چالیس یا اسی سال بعد اس وقت آئی جب ان کے سارے بھائی اپنے والدین کے ساتھ مصر پہنچے اور وہ سب حضرت یوسف علیہ السلام کے سامنے سجدہ ریز ہو گئے جیسا کہ سورہ یوسف کے آخر میں رب کائنات نے اس منظر کو بھی ارشاد فرمادیا ہے۔

وَكَذَلِكَ يَجْتَبِيكَ رَبُّكَ وَيُعَلِّمُكَ مِنْ تَأْوِيلِ الْأَحَادِيثِ وَيُتِمُّ نِعْمَتَهُ
عَلَيْكَ وَعَلَى الْيَعْقُوبِ كَمَا أَتَمَّهَا عَلَى أَبَوَيْكَ مِنْ قَبْلُ إِبْرَاهِيمَ وَإِسْحَاقَ
إِنَّ رَبَّكَ عَلِيمٌ حَكِيمٌ ﴿٦﴾

ترجمہ:- اور اسی طرح تجھے تیرا پروردگار برگزیدہ کرے گا اور تجھے معاملہ نہیں (باتوں) کی تہہ تک پہنچایا خوابوں کی تعبیر بھی سکھائے گا اور اپنی نعمت تجھے بھرپور عطا فرمائے گا اور یعقوب کے گھر والوں کو بھی جیسے کہ اس نے اس سے پہلے تیرے دادا اور پردادا یعنی ابراہیم و اسحاق کو بھی بھرپور نعمت دی یقیناً تیرا پروردگار بہت بڑے علم والا اور زبردست حکمت والا ہے۔ (یوسف- ۶)

لَقَدْ كَانَ فِي يُوسُفَ وَإِخْوَتِهِ آيَاتٍ لِلِّسَّالِئِلِينَ ﴿٧﴾

ترجمہ:- یقیناً یوسف اور اس کے بھائیوں میں دریافت کرنے والوں کے لیے (بڑی) نشانیاں ہیں۔ (یوسف- ۷)

إِذْ قَالُوا لَيُوسُفُ وَأَخُوهُ أَحَبُّ إِلَيْنَا مِمَّا نَحْنُ غُصْبَةٌ إِنَّ أَبَانَا لَفِي ضَلَالٍ مُبِينٍ ﴿٨﴾

ترجمہ:- جب کہ انہوں نے (حضرت یوسف علیہ السلام کے بھائیوں نے) کہا کہ یوسف اور اس کا بھائی بہ نسبت ہمارے والد کو بہت پیارے ہیں حالانکہ ہم (طاقتور) جماعت ہیں (جتھایا گروہ) کوئی شک نہیں کہ ہمارے والد صریح غلطی پر ہیں۔ (یوسف- ۸)

اقْتُلُوا يُوسُفَ وَأَوْاطِرْ حُوهَ أَرْضًا يَخْلُ لَكُمْ وَجْهَ أَبِيكُمْ وَتَكُونُوا مِنْ بَعْدِهِ

قَوْمًا ضَالِحِينَ ﴿٩﴾

ترجمہ:- یوسف کو تو مار ہی ڈالو یا اسے کسی (نامعلوم) جگہ پھینک دو تا کہ والد کی توجہ صرف ہماری طرف ہی ہو جائے۔ اس کے بعد پھر نیک بن جائیں گے۔ (یوسف- ۹)

قَالَ قَائِلٌ مِنْهُمْ لَا تَقْتُلُوا يُوسُفَ وَالْقَوْهَ فِي غَيْبَتِ الْجُبِّ يَلْتَقِطُهُ

بَعْضُ السَّيَّارَةِ إِنْ كُنْتُمْ فَعِلِينَ ﴿١٠﴾

ترجمہ:- ان میں سے ایک نے کہا یوسف کو قتل تو نہ کرو بلکہ اسے کسی اندھے کنوئیں کی تہ میں ڈال آؤ کہ اسے کوئی آتا جاتا قافلہ اٹھالے جائے۔ اگر تمہیں کچھ کرنا ہی ہے تو یوں کرو۔ (یوسف- ۱۰)

قَالُوا يَا أَبَانَا مَا لَكَ لَا تَأْمَنَّا عَلَى يُوسُفَ وَإِنَّا لَهُ لَنَصِحُونَ ﴿١١﴾

ترجمہ:- (اس قرار داد پر انہوں نے اپنے باپ سے کہا) ابا! آخر آپ یوسف کے بارے میں ہم پر اعتبار کیوں نہیں کرتے ہم تو اس کے خیر خواہ ہیں۔ (یوسف-۱۱)

أَرْسَلَهُ مَعَنَا غَدًا يَزْتَعُ وَيَلْعَبُ وَإِنَّا لَهُ لَحَفِظُونَ ﴿١٢﴾

ترجمہ:- کل آپ اسے ہمارے ساتھ ضرور بھیج دیجیے کہ خوب کھائے پئے اور کھیلے گا، ہم اس کی حفاظت کے ذمہ دار ہیں۔ (یوسف-۱۲)

قرآن حکیم نے نہایت وضاحت سے ارشاد فرمادیا ہے جس سے برادران یوسف علیہ السلام کے عزائم کا پتہ چل رہا ہے جبکہ تلمود کا بیان بالکل مختلف ہے ان کی روایات کے مطابق برادران یوسف علیہ السلام اپنے مویشی چرانے گئے ہوئے تھے کہ ان کے پیچھے ان کے والد نے حضرت یوسف کو بھیج دیا تھا۔

قَالَ إِنِّي لَيَحْزُنُنِي أَنْ تَذْهَبُوا بِهِ وَأَخَافُ أَنْ يَأْكُلَهُ الذِّئْبُ وَأَنْتُمْ عَنْهُ غٰفِلُونَ ﴿١٣﴾

ترجمہ:- (حضرت یعقوب علیہ السلام نے) کہا اسے تمہارا لے جانا مجھے تو سخت صدمہ دے گا اور مجھے یہ بھی کھٹکا لگا رہے گا کہ تمہاری غفلت سے اسے بھیڑیا کھا جائے۔ (یوسف-۱۳)

قَالُوا لَئِنْ أَكَلَهُ الذِّئْبُ وَنَحْنُ عُصْبَةٌ إِنَّا إِذًا لَخَسِرُونَ ﴿١٤﴾

ترجمہ:- انہوں نے جواب دیا کہ ہم جیسی (زور آور) جماعت کی موجودگی میں بھی اگر اسے بھیڑیا کھا جائے تو ہم بالکل نکلے ہی ہوئے۔ (یوسف-۱۴)

حضرت یوسف علیہ السلام کے دس کے دس بڑے بھائیوں نے اپنے والد حضرت یعقوب علیہ السلام کو یہ یقین دلایا کہ یہ کس طرح ممکن ہو سکتا ہے کہ اتنے سارے بھائیوں کی موجودگی میں بھیڑیا ہمارے بھائی (حضرت یوسف علیہ السلام) کو کھا جائے۔ قرآن کریم میں اللہ رب العزت رب کائنات نے انتہائی مختصر انداز میں یہ واقعہ بیان فرمایا ہے جب حضرت یوسف علیہ السلام کے بھائیوں نے انہیں اپنے سوچے سمجھے منصوبے کے مطابق کنوئیں میں پھینک دیا، تو اللہ تبارک و تعالیٰ نے حضرت یوسف علیہ السلام کی تسلی اور حوصلے کے لیے وحی کی کہ گھبرانے کی ضرورت نہیں ہے، ہم تیری حفاظت ہی نہیں کریں گے بلکہ تجھے ایسے بلند مقام پر فائز کریں گے کہ تیرے یہی بھائی بھیک مانگتے ہوئے تیرے پاس حاضر ہوں گے اور تو اپنے ان بھائیوں کو بتائے گا کہ تم نے اپنے ایک بھائی کے ساتھ کیسا سنگ دلانہ معاملہ کیا، جسے سن کر وہ سب حیران و پریشان ہو جائیں گے۔ اسی بات کو اللہ تبارک و تعالیٰ نے قرآن کریم میں سورہ یوسف میں اس طرح ارشاد فرمایا ہے۔

فَلَمَّا ذَهَبُوا بِهِ وَاجْتَمَعُوا أَن يُجْعَلُوا فِي غَيْبَتِ الْجُبِّ وَأَوْحَيْنَا

إِلَيْهِ لَتَنبِتَنَّهُمْ بِأَمْرٍ هَذَا وَهُمْ لَا يَشْعُرُونَ ﴿١٥﴾

ترجمہ:- پھر جب وہ اسے لے چلے اور سب نے مل کر ٹھان لیا کہ اسے غیر آباد گہرے کنوئیں کی تہ میں پھینک دیں، ہم نے یوسف (علیہ السلام) کی طرف وحی کی کہ یقیناً (وقت آ رہا ہے) کہ تو انہیں اس ماجرے کی خبر اس حال میں دے گا کہ (جیسے) وہ جانتے ہی نہ ہوں۔ (یوسف-۱۵)

جب حضرت یوسف علیہ السلام کو ان کے بھائیوں نے اس گہرے کنوئیں میں پھینکا تو اس وقت وہ نو عمر بچے تھے چونکہ وہ نبوت سے سرفراز ہونے والے تھے اللہ کے منتخب بندے تھے اسی سبب ان پر اللہ تعالیٰ نے وحی نازل فرما کر انہیں تسلی عطا فرمائی تھی جبکہ بائبل اور تلمود اس ذکر سے خالی ہیں کہ اس وقت اللہ کی طرف سے کوئی وحی حضرت یوسف علیہ السلام کو تسلی دینے کے لیے نازل کی گئی تھی۔ اس کے بجائے تلمود میں ہے کہ جب انہیں کنوئیں میں گرایا گیا تو وہ بہت روئے بلبلائے اور خوب چیخ چیخ کر انہوں نے بھائیوں سے فریاد کی قرآن حکیم نے تو تلمود کی بساط ہی الٹ کر رکھ دی ہے۔ ایک عام انسان اور ایک ہونے والے منتخب نبی کا فرق واضح کر دیا ہے تلمود انہیں ایک عام انسان کے طور پر پیش کر رہا ہے۔

قَالُوا يَا بَانَا إِنَّا ذَهَبْنَا نَسْتَبِقُ وَتَرَكْنَا يُوسُفَ عِنْدَ مَتَاعِنَا فَأَكَلَهُ الذِّئْبُ

وَمَا أَنْتَ بِمُؤْمِنٍ لَّنَا وَلَوْ كُنَّا صَادِقِينَ ﴿١٦﴾

ترجمہ:- اور (وہ) کہنے لگے کہ ابا جان ہم تو آپس میں دوڑ میں لگ گئے اور یوسف (علیہ السلام) کو ہم نے اسباب کے پاس چھوڑ دیا تھا، پس اسے تو بھیڑیا کھا گیا، آپ تو ہماری بات نہیں مانیں گے، گو ہم بالکل سچے ہی ہوں۔ (یوسف-۱۶)

وَجَاءُوا عَلَى قَمِيصِهِ بِدَمٍ كَذِبٍ قَالَ بَلْ سَوَّلَتْ لَكُمْ أَنفُسُكُمْ أَمْراً

فَصَبِّرْ بِجَمِيلٍ وَاللَّهُ الْمُسْتَعَانُ عَلَى مَا تَصِفُونَ ﴿١٨﴾

ترجمہ:- اور (حضرت) یوسف (علیہ السلام) کے کرتے کو جھوٹ موٹ کے خون سے خون آلود بھی کر لائے تھے باپ (حضرت یعقوب علیہ السلام) نے کہا یوں نہیں بلکہ تم نے اپنے دل سے ہی ایک بات بنالی ہے۔ پس صبر ہی بہتر ہے اور تمہاری بنالی ہوئی باتوں پر اللہ ہی سے مدد کی طلب ہے۔ (یوسف-۱۸)

آیت نمبر ۱۸ میں قرآن نے وہی نقشہ کھینچا ہے جو حقیقی ہے جبکہ بائبل اور تلمود میں حضرت یعقوب علیہ السلام کے تاثرات کسی عام اور معمولی درجے کے باپ کی عکاس ہیں بائبل کا بیان ہے کہ ”تب یعقوب نے اپنا پیرا ہن چاک کیا اور ٹاٹ اپنی کمر سے لپیٹا اور بہت دنوں تک اپنے بیٹے کے لیے ماتم کرتا رہا۔“ جبکہ تلمود کا بیان ہے کہ ”یعقوب بیٹے کا میس پچانتے ہی اوندھے منہ زمین پر گر پڑے اور دیر تک بے حس و حرکت پڑے رہے پھر اٹھ کر بڑے زور سے چیخے کہ ہاں میرے بیٹے ہی کا میس ہے۔“

ان آیات مبارکہ سے بخوبی اندازہ ہو رہا ہے کہ بنی اسرائیل نے اپنی کتب الہیہ میں کس قدر اور کیسی تحریف و تخفیف کی ہے۔

وَجَاءَتْ سَيَّارَةٌ فَأَسْأَلُوهَا وَارِدَهُمْ فَأَدْلَى دَلْوَةً قَالَ يُبْشِرِي هَذَا غُلْمًا
وَأَسْرُوهُ بِضَاعَةً وَاللَّهُ عَلِيمٌ بِمَا يَعْمَلُونَ ﴿١٩﴾

ترجمہ:- اور ایک قافلہ آیا اور انہوں نے اپنے پانی لانے والے کو بھیجا۔ اس نے ڈول لٹکا دیا، کہنے لگا واہ واہ خوشی کی بات ہے یہ تو ایک لڑکا ہے انہوں نے اسے مال تجارت قرار دے کر چھپا دیا اور اللہ تعالیٰ اس سے باخبر تھا جو وہ کر رہے تھے۔ (یوسف- ۱۹)

وَشَرَوْهُ بِثَمَنٍ بَخْسٍ دَرَاهِمَ مَعْدُودَةٍ وَكَانُوا فِيهِ مِنَ الزَّاهِدِينَ ﴿٢٠﴾

ترجمہ:- اور انہوں نے (قافلے والوں نے) انہیں بہت ہی ہلکی قیمت پر گنتی کے چند درہموں پر ہی بیچ ڈالا وہ تو یوسف علیہ السلام کے بارے میں بہت ہی بے رغبت تھے۔ (یوسف- ۲۰)

قرآن حکیم میں اللہ تبارک و تعالیٰ نے اس سارے معاملے کی بہت ہی سادہ اور سیدھی صورت ارشاد فرمائی ہے کہ برادرانِ یوسف علیہ السلام انہیں کنوئیں میں پھینک کر چلے گئے تو انہیں ایک قافلے والوں نے نکالا اور اپنے ساتھ لے کر چلے گئے اور مصر لے جا کر انہیں فروخت کر دیا۔ جبکہ بائبل میں اس واقعہ کو اور ہی رنگ دیا گیا ہے۔ بائبل کا بیان ہے کہ جب ان لوگوں نے یوسف علیہ السلام کو کنوئیں میں پھینک دیا اور چلے گئے تو انہوں نے اسماعیلیوں کے ایک قافلے کو دیکھا اور چاہا کہ یوسف کو نکال کر قافلے والوں کے ہاتھ بیچ دیں لیکن ان سے پہلے ہی مدین کے سوداگر انہیں کنوئیں سے نکال چکے تھے۔ ان سوداگروں نے حضرت یوسف کو بیس درہم میں اسماعیلیوں کے ہاتھ بیچ دیا۔ اس کے بعد آگے چل کر بائبل کے مصنفین یہ بھول جاتے ہیں کہ وہ پہلے اسماعیلیوں کے ہاتھ حضرت یوسف علیہ السلام کو فروخت کر چکے ہیں۔ چنانچہ آگے چل کر وہ اسماعیلیوں کے بجائے پھر انہیں مدین کے سوداگروں سے ہی مصر میں دوبارہ فروخت کر دیتے ہیں (کتاب پیدائش باب ۳۷ آیت ۲۵ تا ۲۸- آیت ۳۶) اس کے برعکس تلمود میں بیان ہے کہ مدین کے سوداگروں نے حضرت یوسف علیہ السلام کو کنوئیں سے نکال کر اپنا غلام بنا لیا پھر برادرانِ یوسف نے انہیں سوداگروں کے قبضے میں دیکھ کر ان سے جھگڑا کیا۔ آخر کار انہوں نے بیس درہم قیمت ادا کر کے برادرانِ یوسف علیہ السلام کو راضی کیا اور پھر انہوں نے بیس ہی درہم کے عوض حضرت یوسف علیہ السلام کو اسماعیلیوں کے ہاتھوں فروخت کر دیا اور اسماعیلیوں نے انہیں مصر لے جا کر فروخت کیا۔ قرآن کریم نے اس سارے واقعہ کی نہ صرف نفی و تردید فرمادی ہے بلکہ حقیقت حال بھی واضح کر دی ہے۔ قرآن کریم سے اسرائیلی روایات کی قطعی تائید نہیں ہوتی۔

وَقَالَ الَّذِي اشْتَرَاهُ مِنْ مِصْرَ لِمَرْأَتِهِ أَكْرِهِي مَثْوَاهُ عَسَىٰ أَنْ يَنْفَعَنَا
 أَوْ نَتَّخِذَهُ وَلَدًا وَكَذَلِكَ مَكَّنَّا لِيُوسُفَ فِي الْأَرْضِ وَلِنُعَلِّمَهُ مِن تَأْوِيلِ
 الْأَحَادِيثِ وَاللَّهُ غَالِبٌ عَلَىٰ أَمْرِهِ وَلَكِنَّ أَكْثَرَ النَّاسِ لَا يَعْلَمُونَ ﴿٢١﴾

ترجمہ:- مصر کے جس شخص نے اسے خریدا اس نے اپنی بیوی سے کہا ”اسے بہت عزت و احترام کے ساتھ رکھو بہت ممکن ہے کہ یہ ہمیں فائدہ پہنچائے یا اسے ہم اپنا بیٹا ہی بنا لیں یوں ہم نے مصر کی سرزمین میں یوسف کا قدم جما دیا کہ ہم اسے خواب کی تعبیر کا کچھ علم سکھا دیں۔ اللہ اپنے ارادے پر غالب ہے۔ لیکن اکثر لوگ بے علم ہوتے ہیں۔ (یوسف- ۲۱)

جب حضرت یوسف علیہ السلام اللہ تعالیٰ کی حکمت و حکم سے مصر پہنچے تو اس وقت مصر پر ریان بن ولید حکومت کر رہا تھا اور وہ شخص جس نے حضرت یوسف علیہ السلام کو خریدا تھا اس کا وزیر خزانہ یا کسی بڑے اہم منصب پر فائز تھا۔ بابل میں اسے ”نوطیفاد“ کا نام دیا گیا ہے جبکہ قرآن میں ”عزیز“ کہا گیا ہے جبکہ یہی لقب حضرت یوسف علیہ السلام کے لیے بھی استعمال ہوا ہے۔ عزیز کے معنی ایسا با اقتدار شخص کے ہیں جس کی مزاحمت نہ کی جاسکے۔ بابل اور تلمود میں اسے جلو داروں (باڈی گارڈ) کا افسر کہا گیا ہے۔ اس کی بیوی کا نام تلمود میں زلیخا لکھا ہے یہی نام مسلمانوں کی روایات میں بھی مشہور ہو گیا ہے جبکہ بعض جگہ اس عورت کا نام راعیل بھی آیا ہے (واللہ اعلم) اسرائیلی روایات میں اس عورت سے حضرت یوسف علیہ السلام کے نکاح کی روایت آئی ہے۔ اس کی کوئی حقیقت نہیں ہے۔ نہ تو قرآن کریم میں اور نہ ہی کہیں خود اسرائیلی تاریخ میں ایسا کوئی ذکر آیا ہے۔ ویسے بھی یہ بات نبی کے مرتبے کے خلاف اور بعید از قیاس ہے کہ وہ کسی ایسی عورت سے نکاح کرے جس کی بد چلنی کا اسے خود ذاتی تجربہ بھی ہو چکا ہو۔

وَلَهَا بَلَّغَ أَشَدَّهَا تَيْنُهُ حُكْمًا وَعِلْمًا

ترجمہ:- اور جب وہ (یوسف علیہ السلام) بلوغت (پوری جوانی) کو پہنچے تو ہم نے اسے قوت فیصلہ اور علم دیا، ہم نیکوں کا روں کو اسی طرح بدلہ دیتے ہیں۔ (یوسف- ۲۲)

تلمود کا بیان ہے اس وقت حضرت یوسف علیہ السلام کی عمر اٹھارہ سال کی تھی جب حضرت یوسف علیہ السلام کا ایک نئے امتحان سے پالا پڑا کہ عزیز مصر کی بیوی جس کو اس کے خاوند نے تاکید کی تھی کہ وہ حضرت یوسف علیہ السلام کو آرام و احترام کے ساتھ رکھے وہ خاتون جو عمر میں بھی ان سے کہیں بڑی تھی وہ حضرت یوسف علیہ السلام کے حسن و جمال پر فریفتہ ہو گئی۔ اللہ تعالیٰ نے حضرت یوسف علیہ السلام کو نبوت یا نبوت سے قبل کی دانائی اور قوت فیصلہ عطا فرمادی تھی۔

وَرَأَوْدَتُهُ الَّتِي هُوَ فِي بَيْتِهَا عَنْ نَفْسِهِ وَعَلَّقَتِ الْأَبْوَابَ وَقَالَتْ هَيْتَ

لَكَ قَالَ مَعَاذَ اللَّهِ إِنَّهُ رَبِّي أَحْسَنَ مَثْوَايَ إِنَّهُ لَا يُفْلِحُ الظَّالِمُونَ ﴿٢٣﴾

ترجمہ:- جس عورت کے گھر میں وہ (یوسف علیہ السلام) تھے اس نے انہیں بہلانا پھسلانا (ڈورے ڈالنا) شروع کیا تا کہ وہ اپنے نفس کی نگرانی چھوڑ دے (اور ایک روز) دروازہ بند کر کے کہنے لگی ”لو آ جاؤ“ (حضرت یوسف علیہ السلام) انہوں نے کہا ”اللہ کی پناہ! وہ میرا رب ہے مجھے اس نے بہت اچھی طرح رکھا ہے بے انصافی کرنے والے کا کبھی بھلا نہیں ہوتا۔ (یوسف-۲۳)

وَلَقَدْ هَمَّتْ بِهَا وَلَوْلَا أَنْ رَأَىٰ بُرْهَانَ رَبِّهِ كَذَلِكَ لِنَصْرِفَ عَنْهُ

السُّوءَ وَالْفَحْشَاءَ إِنَّهُ مِنْ عِبَادِنَا الْمُخْلَصِينَ ﴿۲۳﴾

ترجمہ:- اس عورت نے (یوسف علیہ السلام) کی طرف قصد کیا اور وہ (یوسف علیہ السلام) بھی اس کی طرف قصد کرتے اگر وہ اپنے پروردگار کی دلیل نہ دیکھ لیتے ایسا ہی ہوتا کہ ہم اس سے برائی اور بے حیائی کو دور کر دیں بے شک وہ ہمارے چنے ہوئے بندوں میں سے تھا۔ (یوسف-۲۳)

وَاسْتَبَقَا الْبَابَ وَقَدَّتْ قَمِيصَهُ مِنْ دُبُرٍ وَالْفَيَاسِيْدَةَ هَذَا الْبَابُ

قَالَتْ مَا جَزَاءُ مَنْ أَرَادَ بِأَهْلِكَ سُوءًا إِلَّا أَنْ يُسْجَنَ أَوْ عَذَابٌ أَلِيمٌ ﴿۲۴﴾

ترجمہ:- دونوں دروازے کی طرف دوڑے اور اس عورت نے یوسف (علیہ السلام) کا گرتا پیچھے سے کھینچ کر پھاڑ دیا اور دروازے کے پاس ہی عورت کا شوہر دونوں کو مل گیا (اسے دیکھتے ہی عورت) کہنے لگی جو شخص تیری بیوی کے ساتھ برا ارادہ کرے بس اس کی سزا یہی ہے کہ اسے قید کر دیا جائے یا اور کوئی دردناک سزا دی جائے۔ (یوسف-۲۴)

یعنی جب چالاک خاتون نے دروازے پر اپنے شوہر کو دیکھا تو ایک دم ہی پینتر ابدل لیا اور معصوم بن کر اوہلا مچانے لگی اور حضرت یوسف علیہ السلام کو نہ صرف مجرم قرار دینے لگی بلکہ ان کے لیے سزا بھی تجویز کر دی حالانکہ صورت حال اس کے برعکس تھی مجرم وہ خود تھی اور حضرت یوسف علیہ السلام بالکل بے قصور و بے گناہ تھے۔

قَالَ هِيَ رَأَوْدَتْنِي عَنْ نَفْسِي وَشَهِدَ شَاهِدٌ مِنْ أَهْلِهَا إِنْ كَانَ قَمِيصُهُ

قُدِّمَ مِنْ قَبْلِ فَصَدَقَتْ وَهُوَ مِنَ الْكٰذِبِيْنَ ﴿۲۵﴾

ترجمہ:- (حضرت) یوسف (علیہ السلام) نے کہا یہ عورت ہی مجھے پھسلا رہی تھی اس عورت کو اپنے ہی کنبہ کے ایک شخص نے گواہی دی کہ اگر اس کا کرتا آگے سے پھٹا ہوا ہو تو عورت سچی ہے اور یوسف جھوٹ بولنے والوں میں سے ہے۔ (یوسف-۲۵)

وَإِنْ كَانَ قَمِيصُهُ قُدِّمَ مِنْ دُبُرٍ فَكَذَبَتْ وَهُوَ مِنَ الصّٰدِقِيْنَ ﴿۲۶﴾

ترجمہ:- اور اگر اس کا کرتا پیچھے کی جانب سے پھاڑا گیا ہے تو عورت جھوٹی ہے اور یوسف سچوں میں سے ہے۔ (یوسف-۲۷)

فَلَمَّا رَأَىٰ قَمِيصَهُ قَدْ مِّنْ دُبُرٍ قَالَ إِنَّهُ مِّنْ كَيْدِ كُنَّ إِنَّ كَيْدَ كُنَّ عَظِيمٌ ﴿۲۸﴾

ترجمہ:- خاوند نے جو دیکھا کہ یوسف (علیہ السلام) کا کرتا پیٹھ کی جانب سے پھاڑا گیا ہے تو (اس نے) صاف کہہ دیا کہ یہ تو تم عورتوں کی چال بازی ہے بے شک تمہاری چال بازی بہت بڑی ہے۔ (یوسف-۲۸)

يُوسُفُ أَعْرَضَ عَنْ هَذَا وَاسْتَغْفِرِي لِذَنبِكِ إِنَّكِ كُنتِ مِنَ الْخَاطِئِينَ ﴿۲۹﴾

ترجمہ: یوسف اب اس بات کو آتی جاتی کرو اور (اے عورت) تو اپنے گناہ سے توبہ کر بے شک تو ہی گناہ گاروں میں سے ہے۔ (یوسف-۲۹)

آیت کریمہ میں عورتوں کے بارے میں جو قول آیا ہے وہ عزیز مصر کا قول ہے یہ اللہ تعالیٰ کا قول قطعی نہیں ہے اور نہ ہی تمام عورتوں کے بارے میں کوئی درست بات ہے قرآن نے تو عورتوں کو عزت و تکریم کا مقام عطا فرمایا ہے۔ اس سے عزیز مصر کا حضرت یوسف علیہ السلام کی پاک دامنی واضح کرنا ہے۔ بائبل میں اس سارے قصے کو بڑے بھونڈے انداز میں پیش کیا گیا ہے جو اس طرح سے بائبل میں آیا ہے۔

”تب اس عورت نے اس کا پیرا ہن پکڑ کر کہا کہ میرے ساتھ ہم بستر ہو۔ وہ اپنا پیرا ہن اس کے ہاتھ میں چھوڑ کر بھاگا اور باہر نکل گیا۔ جب اس نے دیکھا کہ وہ اپنا پیرا ہن اس کے ہاتھ میں چھوڑ کر بھاگ گیا تو اس نے اپنے گھر کے آدمیوں کو بلا کر ان سے کہا کہ دیکھو وہ ایک عبری کو ہم سے مذاق کرنے کے لیے ہمارے پاس لے آیا ہے۔ یہ مجھ سے ہم بستر ہونے کو اندر گھس آیا اور میں بلند آواز میں چلانے لگی۔ جب اس نے دیکھا کہ میں زور زور سے چلا رہی ہوں تو یہ اپنا پیرا ہن میرے پاس چھوڑ کر بھاگا اور باہر نکل گیا۔ اور وہ اس کا پیرا ہن اس کے آقا کے گھر لوٹنے تک اپنے پاس رکھے رہی..... جب اس کے آقا نے اپنی بیوی کی وہ باتیں جو اس نے اس سے کہیں سن لیں کہ تیرے غلام نے مجھ سے ایسا کیا تو اس کا غضب بھڑکا اور یوسف کے آقا نے اس کو قید خانے میں جہاں بادشاہ کے قیدی بند تھے ڈال دیا۔ (بائبل کتاب پیدائش- آیت ۱۲:۳۹-۲۰)

یہ تو ہے بائبل کی روایت جبکہ تلمود کا بیان اس سے مختلف ہے۔ تلمود میں آیا ہے کہ جب فوطیفاد (حضرت یوسف علیہ السلام کا وہ آقا جس کی بیوی نے یہ مجرمانہ فعل کیا) نے جب اپنی بیوی سے یہ شکایت سنی تو اس نے یوسف کو خوب پٹوایا پھر ان کے خلاف عدالت میں استغاثہ دائر کیا اور حکام عدالت نے حضرت یوسف علیہ السلام کے قیص کا جائزہ لے کر فیصلہ کیا کہ قصور عورت کا ہے کیونکہ قیص پیچھے سے پھٹا ہے آگے سے نہیں۔ اس سے یہ بات واضح ہو رہی ہے کہ قرآن کی روایت تلمود سے زیادہ

قرین قیاس ہے۔ لیکن اس میں یہ بات بھی عجیب ہے کہ اتنا بڑا اور یا اثر شخص خود اپنی بیوی پر اپنے غلام کی دست درازی کا معاملہ عدالت میں لے گیا ہوگا۔

در اصل یہ قرآن اور اسرائیلی روایات کے فرق کی ایک چھوٹی اور ادنیٰ مثال ہے۔ اس طرح مغربی مشرقین کے اس الزام کی لغویت بھی صاف واضح ہو جاتی ہے کہ حضرت محمد صلی اللہ علیہ وسلم نے یہ قصے بنی اسرائیل سے نقل کر لیے ہیں۔ جبکہ حقیقت تو یہ ہے کہ قرآن کریم کے ذریعے اللہ جلال شانہ نے ان کی اصلاح فرما کر اصل حقیقی واقعات سے اہل ایمان اور تمام دنیا والوں کو آگاہ فرما دیا ہے۔

وَقَالَ نِسْوَةٌ فِي الْمَدِينَةِ امْرَأَتُ الْعَزِيزِ تُرَاوِدُ فَتَاهَا عَنْ نَفْسِهِ قَدْ

شَغَفَهَا حُبًّا ۗ اِنَّا لَنَرَاهَا فِي ضَلٰلٍ مُّبِينٍ ﴿۳۰﴾

ترجمہ:- اور شہر کی عورتیں آپس میں چرچا کرنے لگیں کی عزیز کی بیوی اپنے (نوجوان) غلام کو اپنا مطلب نکالنے کے لیے بہلانے پھسلانے میں لگی رہتی ہے۔ اس کے دل میں یوسف کی محبت بیٹھ گئی ہے ہمارے خیال میں تو وہ صریح گمراہی میں ہے۔ (یوسف- ۳۰)

عزیز مصر کی بیوی کا یہ واقعہ جنگل کی آگ کی طرح شہر میں پھیل گیا اور مصر کی عورتیں طرح طرح کی باتیں بنانے لگیں ”زیخانے یہ کیا کیا کہ اپنے ہی غلام پر فریفتہ ہو گئی“

فَلَمَّا سَمِعَتْ بِمَكْرِهِنَّ أَرْسَلَتْ إِلَيْهِنَّ وَأَعْتَدَتْ لَهُنَّ مُتَّكَأً وَآتَتْ كُلَّ وَاحِدَةٍ مِّنْهُنَّ سِكِّينًا وَقَالَتِ اخْرُجْ عَلَيْهِنَّ فَلَمَّارَأَيْنَهُ أَكْبَرْتَهُ وَقَطَّعْنَ أَيْدِيَهُنَّ وَقُلْنَ حَاشَ لِلَّهِ مَا هَذَا بَشَرًا ۖ اِن هٰذَا اِلَّا مَلَكٌ كَرِيمٌ ﴿۳۱﴾

ترجمہ:- اس نے (عزیز مصر کی بیوی) جب ان کی پرفریب غیبت کا حال سنا تو انہیں بلوا بھیجا اور ان کے لیے ایک مجلس مرتب کی اور ان میں سے ہر ایک کو چھری دی اور کہا اے یوسف! ان کے سامنے چلے آؤ ان عورتوں نے جب اسے دیکھا تو بہت بڑا جانا (دنگ رہ گئیں) اور اپنے ہاتھ کاٹ لیے اور زبان سے (بے ساختہ) نکل گیا کہ حاشاء اللہ! یہ انسان تو ہرگز نہیں یہ تو یقیناً کوئی بہت ہی بزرگ فرشتہ ہے۔ (یوسف- ۳۱)

عزیز مصر کی بیوی نے فرشی نشست کا انتظام کیا تھا جس میں تکیے لگے ہوئے تھے۔ مصر کے آثارِ قدیمہ سے بھی اس کی تصدیق ہوتی ہے کہ ان کی مجلسوں میں تکیوں کا استعمال ہوتا تھا۔ بائبل میں اس ضیافت کا کوئی ذکر نہیں ہے لیکن تلمود میں یہ واقعہ بیان ہوا ہے جو قرآن حکیم کے واقعہ سے بہت مختلف ہے کیونکہ قرآن کے بیان میں جو روح ہے جو زندگی ہے جو فطرت ہے اور جو اخلاقیات پائی جاتی ہیں ان کا تلمود میں دور دور پتہ نہیں ہے۔

قرآن حکیم میں اللہ تبارک و تعالیٰ نے حضرت یوسف علیہ السلام کے حسن کے جلوے سے متاثر ہونے والی خواتین کی زبان سے ان کی عظمت و جلال شان کا اعتراف کرایا ہے دوسرے ان خواتین کی

بے خودی و افترگی کی کیفیت کا اظہار کہ انہوں نے ان چھریوں سے اپنے ہی ہاتھ کاٹ کر خود کو زخمی کر لیا۔ حدیث شریف میں آیا ہے کہ اللہ تعالیٰ نے حضرت یوسف علیہ السلام کو نصف حسن دیا ہے۔ (صحیح مسلم) اللہ تعالیٰ نے خود قرآن کریم میں انسان کے بارے میں ارشاد فرمایا ہے ”کہ ہم نے انسان کو احسن تقویم یعنی بہترین انداز میں پیدا کیا ہے“ ان عورتوں نے جب یوسف علیہ السلام کو دیکھا تو ان کے منہ سے بے ساختہ ان کی تعریف میں جو کلمات نکلے وہ بھی اللہ تعالیٰ نے قرآن کریم میں جمع فرمادیے ہیں۔ ان خواتین نے حضرت یوسف علیہ السلام کو فرشتہ اسی لیے قرار دیا کہ عام انسان کے ذہن میں فرشتے اپنی ذات و صفات میں ایسی شکل و صورت رکھتے ہیں جو انسانی شکل سے بالاتر ہے کیونکہ فرشتوں کو نور سے پیدا کیا گیا ہے جبکہ اللہ تعالیٰ نے ارشاد فرمایا ہے کہ ”یقیناً ہم نے انسان کو بہترین صورت میں پیدا کیا ہے۔“ (سورۃ التین - ۴) ان عورتوں نے حضرت یوسف علیہ السلام کی بشریت کی نفی محض اس لیے کی کہ انہوں نے حسن و جمال کا ایسا انسانی پیکر اس سے پہلے دیکھا ہی نہیں تھا۔

قَالَتْ فَاذِلْكَ الَّذِي لَمْ تُثْنِي فِيهِ وَلَقَدْ رَاوَدْتُهُ عَنْ نَفْسِهِ فَاسْتَعْصَمَ

وَلَئِنْ لَمْ يَفْعَلْ مَا أُمِرَ لَاسْتَجَانَ وَلْيَكُونَا مِنَ الصَّغِيرِينَ ﴿۳۲﴾

ترجمہ:- اس وقت عزیز مصر کی بیوی نے کہا یہی ہیں جن کے بارے میں تم مجھے طعنے دے رہی تھیں میں نے ہر چند اس سے اپنا مطلب حاصل کرنا چاہا لیکن یہ بال بال بچار ہا اور جو کچھ میں اس سے کہہ رہی ہوں اگر یہ نہ کرے گا تو یقیناً یہ قید کر دیا جائے گا اور بے شک یہ بہت ہی بے عزت ہوگا۔ (یوسف - ۳۲)

امرائے مصر کی عورتوں کی مدہوشی دیکھ کر عزیز مصر کی بیوی کو حوصلہ ہوا اور اس نے شرم و حیا کے سارے حجاب دور کر کے ان عورتوں کے سامنے ہی اپنے گندے اور برے ارادوں کا اظہار کر دیا۔ اس سے اس دور کے اعلیٰ طبقوں کی اخلاقی پستی کا بخوبی اندازہ ہوتا ہے۔

قَالَ رَبِّ السِّجْنِ أَحَبُّ إِلَيَّ مِمَّا يَدْعُونَنِي إِلَيْهِ وَإِلَّا تَصْرِفْ عَنِّي كَيْدَهُنَّ

أَصْبُ إِلَيْهِنَّ وَأَكُنَّ مِنَ الْجَاهِلِينَ ﴿۳۳﴾

ترجمہ:- یوسف نے دعا کی کہ اے میرے پروردگار! جس بات کی طرف یہ عورتیں مجھے بلارہی ہیں اس سے مجھے جیل خانہ بہت پسند ہے اگر تو نے ان کا فن فریب مجھ سے دور نہ کیا تو میں تو ان کی طرف مائل ہو جاؤں گا اور بالکل نادانوں میں جا لوں گا۔ (یوسف - ۳۳)

حضرت یوسف علیہ السلام نے یہ دعا اپنے دل میں کی تھی۔ اللہ تعالیٰ اپنے تمام بندوں کی سوچوں تک سے پوری طرح آگاہ رہتا ہے اسی لیے ان کی دعا سے بھی باخبر تھا جسے اہل ایمان کی بھلائی و فلاح کے لیے یہاں ارشاد فرمادیا گیا ہے۔ اس لیے بھی کہ دعا تو ایک مومن کے لیے ہتھیار ہے۔ حدیث شریف میں آیا ہے کہ سات افراد کو اللہ تعالیٰ قیامت والے دن اپنے عرش عظیم کا سایہ نصیب فرمائے گا۔

ان میں سے ایک وہ شخص ہوگا جسے ایک ایسی عورت دعوتِ گناہ دے جو حسن و جمال سے بھی آراستہ ہو اور جاہ و منصب کی بھی حامل ہو لیکن وہ شخص اس کے جواب میں یہ کہہ دے کہ میں تو اللہ تعالیٰ سے ڈرتا ہوں۔“ (صحیح بخاری و مسلم)

فَاسْتَجَابَ لَهُ رَبُّهُ فَصَرَفَ عَنْهُ كَيْدَهُنَّ إِنَّهُ هُوَ السَّمِيعُ الْعَلِيمُ ﴿۳۴﴾

ترجمہ:- اس کے رب نے اس کی دعا قبول کر لی اور ان عورتوں کے داؤ پیچ اس سے دفع کر دئے یقیناً وہ سننے والا اور جاننے والا ہے۔ (یوسف- ۳۴)

ثُمَّ بَدَأَ هَهُمُّ مِّنْ بَعْدِ مَا رَأَوْا الْآيَاتِ لَيْسَجُنَّهٗ حَتَّىٰ حِينٍ ﴿۳۵﴾

ترجمہ:- پھر ان تمام نشانیوں کو دیکھ لینے کے بعد بھی انہیں یہی مصلحت معلوم ہوئی کہ یوسف کو کچھ مدت کے لیے قید خانہ میں رکھیں۔ (یوسف- ۳۵)

اللہ تعالیٰ نے چونکہ حضرت یوسف علیہ السلام کو ان عورتوں اور خصوصاً عزیز مصر کی بیوی سے بچایا اس لیے عزیز مصر نے یہ سوچ کر کہ انہیں اپنی بیوی سے اسی طرح دور رکھا جاسکتا ہے کہ انہیں قید خانے میں پہنچا دیا جائے تاکہ اس کی بیوی دوبارہ حضرت یوسف کو اپنے دام میں لینے کی کوشش سے باز رہے۔ اس طرح حضرت یوسف کا قید میں ڈالا جانا درحقیقت ان کی اخلاقی فتح تھی تو دوسری طرف مصر کے طبقہ امراء و حکام کی اخلاقی شکست کا اعلان بھی تھا۔ دوسرا اس سارے معاملے سے حضرت یوسف علیہ السلام کی شہرت اور نیک نامی سارے مصر میں پھیل گئی اور وہ کوئی گمنام شخصیت نہیں رہے اور عام لوگ اس بات سے بھی واقف ہو گئے کہ وہ ایک پاکیزہ اخلاق اور مضبوط بلند کردار کی حامل شخصیت ہیں اور یہ بھی جان گئے ہوں گے انہیں کسی جرم میں جیل میں نہیں ڈالا گیا بلکہ اس لیے جیل بھیجا گیا ہے کہ مصر کے امراء اپنی عورتوں کو قابو میں رکھنے کے لیے ایسا کرنا ضروری سمجھتے تھے۔

وَدَخَلَ مَعَهُ السِّجْنَ فَتَيْنِ ۖ قَالَ أَحَدُهُمَا إِنِّي أَرِنِّي أَخَصِرُ خَمْراً ۖ وَقَالَ

الْآخَرُ إِنِّي أَرِنِّي أَحْمِلُ فَوْقَ رَأْسِي خُبْزًا تَأْكُلُ الطَّيْرُ مِنْهُ نَبِئْنَا بِتَأْوِيلِهِ ۗ

إِنَّا نُرِيكَ مِنَ الْمُحْسِنِينَ ﴿۳۶﴾

ترجمہ:- ان کے ساتھ ہی دو اور جوان بھی قید خانے میں داخل ہوئے ان میں سے (ایک روز) ایک نے کہا کہ میں نے خواب میں اپنے آپ کو شرابِ نچوڑتے دیکھا ہے اور دوسرے نے کہا کہ میں نے اپنے آپ کو دیکھا ہے کہ میں اپنے سر پر روٹی اٹھائے ہوئے ہوں جسے پرندے کھا رہے ہیں، ہمیں آپ اس کی تعبیر بتائیے، ہمیں تو آپ خوابوں والے شخص دکھائی دیتے ہیں۔ (یوسف- ۳۶)

بائبل کی روایات کے مطابق حضرت یوسف علیہ السلام کے ساتھ قید خانے میں داخل ہونے والے دونوں غلاموں میں سے ایک شاہِ مصر کا ساتھی (شراب پلانے والا) تھا جبکہ دوسرا (شاہی نان بائوں کا

افسر تھا) تلمود کے بیان کے مطابق شاہ مصر نے ان دونوں کو اس قصور پر جیل بھیجا تھا کہ ایک دعوت کے موقع پر روٹیوں میں کچھ کرراہٹ پائی گئی تھی اور شراب کے ایک جام سے مکھی نکل آئی تھی۔
حضرت یوسف علیہ السلام کی قید خانے کی زندگی کے بارے میں بائبل کی کتاب پیدائش میں ہے کہ "قید خانے کے داروغہ نے سب قیدیوں کو یوسف کے ہاتھ میں سونپا اور جو کچھ وہ کرتے اسی کے حکم سے کرتے تھے اور قید خانے کا داروغہ سب کاموں کی طرف جو اس کے ہاتھ میں تھے بے فکر تھا۔ (کتاب پیدائش بائبل۔ ۲۲، ۲۳-۳۹)"

قَالَ لَا يَأْتِيكُمَا طَعَامٌ تُرْزَقُنِيهِ إِلَّا نَبَأُكُمَا بِتَأْوِيلِهِ قَبْلَ أَنْ يَأْتِيَكُمَا
ذَلِكَ مَا عَلَّمَنِي رَبِّي إِنِّي تَرَكْتُ مِلَّةَ قَوْمٍ لَا يُؤْمِنُونَ بِاللَّهِ وَهُمْ بِالْآخِرَةِ
هُمُ الْكَافِرُونَ ﴿۳۹﴾

ترجمہ:- یوسف نے کہا تمہیں جو کھانا دیا جاتا ہے اس کے تمہارے پاس آنے سے پہلے ہی میں تمہیں اس کی تعبیر بتلا دوں گا۔ یہ سب اس علم کی بدولت ہے جو مجھے میرے رب نے سکھایا ہے میں نے ان لوگوں کا مذہب چھوڑ دیا ہے جو اللہ پر ایمان نہیں رکھتے اور آخرت کے بھی منکر ہیں۔ (یوسف۔ ۳۷)

وَاتَّبَعْتُ مِلَّةَ آبَائِي إِبْرَاهِيمَ وَإِسْحَاقَ وَيَعْقُوبَ مَا كَانَ لَنَا أَنْ نُشْرِكَ
بِاللَّهِ مِنْ شَيْءٍ ذَلِكَ مِنْ فَضْلِ اللَّهِ عَلَيْنَا وَعَلَى النَّاسِ وَلَكِنَّ أَكْثَرَ

النَّاسِ لَا يَشْكُرُونَ ﴿۳۸﴾

ترجمہ:- میں اپنے باپ دادا کے دین کا پابند ہوں، یعنی ابراہیم و اسحاق اور یعقوب کے دین کا، ہمیں ہرگز یہ سزاوار نہیں کہ ہم اللہ تعالیٰ کے ساتھ کسی کو بھی شریک ٹھہرائیں، ہم پر اور تمام اور لوگوں پر اللہ تعالیٰ کا یہ خاص فضل ہے، لیکن اکثر لوگ ناشکری کرتے ہیں۔ (یوسف۔ ۳۸)

يُصَاحِبِي الشَّجْنَاءِ أَزْيَابٌ مُتَفَرِّقُونَ خَيْرًا مِمَّا اللَّهُ الْوَاحِدُ الْقَهَّارُ ﴿۳۹﴾

ترجمہ:- اے میرے قید خانے کے ساتھیوں! کیا کئی متفرق پروردگار بہتر ہیں؟ یا ایک اللہ زبردست طاقت ور؟ (یوسف۔ ۳۹)

مَا تَعْبُدُونَ مِنْ دُونِهِ إِلَّا أَسْمَاءُ سَمَّيْتُمُوهَا أَنْتُمْ وَآبَاؤُكُمْ مَا أَنْزَلَ اللَّهُ
بِهِمْ مِنْ سُلْطَانٍ إِنْ الْحُكْمُ إِلَّا لِلَّهِ أَمَرَ أَلَّا تَعْبُدُوا إِلَّا إِيَّاهُ ذَلِكَ الدِّينُ
الْقَيِّمُ وَلَكِنَّ أَكْثَرَ النَّاسِ لَا يَعْلَمُونَ ﴿۴۰﴾

ترجمہ:- اس کے سوا تم جن کی پوجا پاٹ کر رہے ہو وہ سب نام ہی نام ہیں جو تم نے اور تمہارے باپ دادا نے خود ہی گھڑ لیے ہیں۔ اللہ تعالیٰ نے ان کی دلیل کوئی نازل نہیں فرمائی۔ فرماں روائی صرف اللہ تعالیٰ کی ہی ہے اس کا فرمان ہے کہ تم سب سوائے اس کے کسی اور کی عبادت نہ کرو یہی دین درست ہے لیکن اکثر لوگ نہیں جانتے۔ (یوسف۔ ۴۰)

يُصَاحِبِي السِّجْنِ أَمَّا أَحَدُكُمْ فَاتَّبَعَنِي رَبُّهُ خَمْرًا وَأَمَّا الْآخَرُ فَيُصَلِّبُ
فَتَأْكُلُ الطَّيْرُ مِنْ رَأْسِهِ قُضِيَ الْأَمْرُ الَّذِي فِيهِ تَسْتَفْتِينَ ﴿٣١﴾

ترجمہ:- اے میرے قید خانے کے ساتھیوں! تم دونوں میں سے ایک تو اپنے بادشاہ کو شراب پلانے پر مقرر ہو جائے گا، لیکن دوسرا سولی پر چڑھایا جائے گا اور پرندے اس کا سر نوچ نوچ کر کھائیں گے، تم دونوں جس کے بارے میں تحقیق کر رہے تھے اس کام کا فیصلہ کر دیا گیا ہے۔ (یوسف- ۳۱)

ان آیات الہی میں جو کچھ ارشاد کیا گیا ہے وہ قرآن مجید میں بھی توحید الہی کا بہترین انداز و بیان ہے جبکہ تلمود اور بائبل میں کہیں ان کا ذرہ برابر ذکر تو ذکر اشارتاً بھی ذکر نہیں کیا گیا۔ وہاں تو ان لوگوں نے حضرت یوسف علیہ السلام کو محض ایک دانش مند پرہیزگار کے طور پر پیش کیا ہے۔ جبکہ قرآن مجید میں اللہ تعالیٰ نے ان کی سیرت کے تمام پہلوؤں کو خوب روشن کر کے پیش کیا ہے اور ان کی دعوت و تبلیغ کا آغاز جو انہوں نے قید کی زندگی میں کیا اس کا پتہ دے رہا ہے۔

قید خانے میں ہی انہوں نے اپنی پیغمبرانہ حیثیت کا اظہار کیا اور توحید الہی کا سبق دیا۔ کیونکہ کار نبوت انہیں قید کی زندگی میں ہی سونپا گیا تھا۔

وَقَالَ لِلَّذِي ظَنَّ أَنَّهُ نَاجٍ مِّنْهُمَا اذْكُرْنِي عِنْدَ رَبِّكَ فَأَنَسَهُ الشَّيْطَانُ

ذِكْرَ رَبِّهِ فَلَبِثَ فِي السِّجْنِ بِضْعَ سِنِينَ ﴿٣٢﴾

ترجمہ:- اور جس کی نسبت یوسف (علیہ السلام) کو یہ گمان تھا کہ ان دونوں میں سے یہ رہا ہو جائے گا اس سے انہوں نے کہا کہ اپنے بادشاہ سے میرا ذکر بھی کر دینا، پھر شیطان نے اسے غفلت میں ڈال دیا اور یوسف (علیہ السلام) کئی سال قید خانے میں ہی رہے۔ (یوسف- ۳۲)

وَقَالَ الْمَلِكُ إِنِّي أَرَى سَبْعَ بَقَرَاتٍ سِمَانٍ يَأْكُلْنَ سَبْعَ عَجَافٍ وَسَبْعَ سُنبُلَاتٍ

خُضْرٍ وَأُخْرَىٰ يُبْسِتُ يَا أَيُّهَا الْمَلَأُ أَفْتُونِي فِي رُؤْيَايَ إِن كُنْتُمْ لِلرُّؤْيَا تَعْبُرُونَ ﴿٣٣﴾

ترجمہ:- (ایک روز) بادشاہ نے کہا، میں نے خواب میں دیکھا ہے کہ سات موٹی تازی فر بہ گائیں ہیں جن کو سات لاغر دہلی پتلی گائیں کھا رہی ہیں اور سات بالیاں ہیں ہری بھری اور دوسری سات بالکل خشک۔ اے درباریو! میرے اس خواب کی تعبیر بتلاؤ، اگر تم خواب کی تعبیر دے سکتے ہو۔ (یوسف- ۳۳)

بائبل اور تلمود کے مطابق بادشاہ مصر اپنے ان خوابوں سے نہایت ہی پریشان ہو گیا تھا اور اس نے اعلان کر دیا اور تمام دانش وروں کا ہنڈہ ہی پیشوا اور جادوگروں کو جمع کر کے ان کے سامنے اپنا خواب بیان کیا اور ان سے اس کی تعبیر پوچھی، انہوں نے جو جواب دیا اسے بھی اللہ تعالیٰ نے یہاں ارشاد فرما دیا ہے۔

قَالُوا أَضْغَاثُ أَحْلَامٍ ۖ وَمَا نَحْنُ بِتَأْوِيلِ الْأَحْلَامِ بِغَلِيْبِينَ ﴿٣٤﴾

ترجمہ:- انہوں نے جواب دیا کہ یہ تو اڑتے اڑتے پریشان خواب ہیں اور ایسے شوریدہ پریشان خوابوں کی تعبیر ہم نہیں جانتے۔ (یوسف-۴۴)

اللہ تعالیٰ کو حضرت یوسف علیہ السلام کو رہائی دلانا تھی ان کی آزمائش چونکہ مکمل ہو چکی تھی تو اس خواب کی تعبیر کو ہی ذریعہ بنا دیا اسی خواب کی تعبیر کے ذریعے ان کو رہائی ملی۔ بادشاہ کے درباری کاہن اور مذہبی پیشوا بھی گو کہ خوابوں کی تعبیر بتایا کرتے تھے لیکن حکم الہی کے مطابق انہوں نے خود کو تعبیر بتانے سے عاجز پایا اور لاعلمی کا اظہار کیا۔

وَقَالَ الَّذِي نَجَمْنَاهُمَا وَادَّكَرَ بَعْدَ أُمَّةٍ أَنَا أُنَبِّئُكُمْ بِتَأْوِيلِهِ فَأَرْسِلُونِ ۝

ترجمہ:- ان دو قیدیوں میں سے جو رہا ہوا تھا اسے مدت کے بعد یاد آ گیا اور کہنے لگا میں تمہیں اس کی تعبیر بتلا دوں گا مجھے (قید خانے) جانے کی اجازت دیجئے۔ (یوسف-۴۵)

یہ وہی شخص تھا جو قید میں حضرت یوسف علیہ السلام کے ساتھ تھا جس سے انہوں نے کہا تھا کہ اپنے بادشاہ سے میرا ذکر بھی کر دینا اسے اچانک ہی یاد آ گیا اسی سبب اس نے کہا کہ مجھے مہلت دو اور قید خانے جانے دو میں تمہیں واپس آ کر اس کی تعبیر بتا دوں گا۔ حضرت یوسف علیہ السلام جن کو اللہ تعالیٰ نے خوابوں کی تعبیر کا علم عطا فرمایا تھا وہ قید خانے میں ان کے پاس گیا اور بادشاہ کا خواب بتا کر اس کی تعبیر چاہی۔

يُوسُفُ أَيُّهَا الصِّدِّيقُ أَفْتِنَا فِي سَبْعِ بَقَرَاتٍ سِمَانٍ يَأْكُلُهُنَّ سَبْعٌ عِجَافٌ وَسَبْعِ

سُنْبُلَاتٍ خَضْرَاءٍ وَأَخْرِي سَبْتِ لَعَلِّي أَرْجِعُ إِلَى النَّاسِ لَعَلَّهُمْ يَعْلَمُونَ ۝

ترجمہ:- (اس نے جا کر کہا) اے یوسف! اے بہت بڑے سچے یوسف! آپ ہمیں اس خواب کی تعبیر بتلا دیں کہ سات موٹی تازہ گائیں ہیں جنہیں سات دہلی پتلی گائیں کھا رہی ہیں اور سات بالکل سبز خوشے ہیں اور سات ہی دوسرے بھی بالکل خشک ہیں تاکہ میں واپس جا کر ان لوگوں سے کہوں کہ وہ سب جان لیں۔ (یوسف-۴۶)

قَالَ تَزْرَعُونَ سَبْعَ سِنِينَ دَابًا فَمَا حَصَدْتُمْ فَذَرُوهُ فِي سُنْبُلَةٍ إِلَّا

قَلِيلًا مِمَّا تَأْكُلُونَ ۝

ترجمہ:- یوسف (علیہ السلام) نے کہا کہ تم سات سال تک پے در پے لگاتار حسب عادت غلہ بویا کرنا اور فصل کاٹ کر اسے بالیوں سمیت ہی رہنے دینا سوائے اپنے کھانے کی تھوڑی سی مقدار کے۔ (یوسف-۴۷)

ثُمَّ يَأْتِي مِنْ بَعْدِ ذَلِكَ سَبْعٌ شِدَادٌ يَأْكُلْنَ مَا قَدَّمْتُمْ لَهُنَّ إِلَّا قَلِيلًا مِمَّا تَحْصِنُونَ ۝

ترجمہ:- اس کے بعد سات سال نہایت سخت قحط کے آئیں گے وہ اس غلے کو کھا جائیں گے جو تم

نے ان کے لیے ذخیرہ رکھ چھوڑا تھا سوائے اس تھوڑے سے کے جو تم نے محفوظ رکھا ہوگا۔
(یوسف-۲۸)

ثُمَّ يَأْتِي مِنْ بَعْدِ ذَلِكَ عَامٌ فِيهِ يُغَاثُ النَّاسُ وَفِيهِ يَعْرِضُونَ ﴿۲۹﴾

ترجمہ:- اس کے بعد جو سال آئے گا اس میں لوگوں پر خوب بارش برسائی جائے گی اور اس (میں شیرہ انگور بھی) خوب نچوڑیں گے۔ (یوسف-۲۹)

حضرت یوسف علیہ السلام کو اللہ تعالیٰ نے علم تعبیر سے نوازا تھا اسی باعث وہ اس خواب کی تعبیر تک پہنچ گئے انہوں نے سات موٹی تازہ گائیں سے ایسے سات سال مراد لیے جن میں خوب پیداوار ہوگی اور سات دبلی پتلی گائیں سے اس کے برعکس سات سال خشک سالی کے ہوں گے۔ اسی طرح سات سبز خوشوں سے مراد یہ لی کہ زمین خوب پیداوار دے گی اور سات خشک خوشوں کا مطلب یہ ہے کہ ان سات برسوں میں زمین کی پیداوار نہیں ہوگی پھر اس کے لیے یہ تدبیر بھی بتلائی کہ سات سال تم متواتر کاشت کاری کرو اور جو غلہ پیدا ہو اسے کاٹ کر بالیوں سمیت ہی سنبھال کر رکھو تا کہ ان میں غلہ محفوظ رہے پھر جب سات سال قحط کے آئیں تو یہ غلہ تمہارے کام آئے گا جس کا ذخیرہ تم نے کر رکھا ہوگا اور تھوڑے سے جو روک کر رکھوں گے وہ تمہارے دوبارہ کاشت میں کام آئیں گے اور جب قحط کے سات سال گزر جائیں گے تو پھر خوب بارش ہوگی جس کے نتیجے میں کثرت سے پیداوار ہو جائے گی اور تم پھر انگوروں سے اس کا شیرہ اور زیتون سے تیل اور جانوروں سے دودھ حاصل کرو گے۔

وَقَالَ الْمَلِكُ ائْتُونِي بِهِ فَلَمَّا جَاءَهُ الرَّسُولُ قَالَ ارْجِعْ اِلَى رَبِّكَ فَسْأَلُهُ

مَا بَالُ النِّسْوَةِ الَّتِي قَطَّعْنَ اَيْدِيَهُنَّ اِنَّ رَبِّي بَكَّيْدٍ هُنَّ عَلِيمٌ ﴿۵۰﴾

ترجمہ:- اور بادشاہ نے کہا یوسف کو میرے پاس لاؤ جب قاصد یوسف کے پاس پہنچا تو انہوں نے کہا اپنے بادشاہ کے پاس واپس جا اور اس سے پوچھ کہ ان عورتوں کا حقیقی واقعہ کیا ہے جنہوں نے اپنے ہاتھ کاٹ لیے تھے؟ ان کے حیلے کو (صحیح طور پر) جاننے والا میرا پروردگار ہی ہے۔ (یوسف-۵۰)

یہ آیت اپنے معنی اور ساخت کے اعتبار سے بڑی اہم آیت سمجھی جاتی ہے کیونکہ اس کا ذکر نہ تو بائبل میں ہے نہ تلمود میں جبکہ بائبل میں اس طرح دیا گیا ہے بادشاہ کی طلبی پر حضرت یوسف علیہ السلام فوراً چلنے کے لیے تیار ہو گئے انہوں نے حجامت بنوائی کپڑے بدلے اور دربار میں حاضر ہو گئے جبکہ تلمود نے دوسرا ہی رنگ دیا ہے جو ایک پیغمبر کے لیے قطعی نامناسب ہے تلمود کا بیان ہے کہ "بادشاہ نے اپنے کارندوں کو حکم دیا کہ یوسف کو میرے حضور پیش کرو اور یہ بھی ہدایت دی کہ دیکھو ایسا کوئی کام نہ کرنا کہ لڑکا گھبرا جائے اور صحیح تعبیر نہ دے سکے چنانچہ شاہی ملازموں نے یوسف کو قید خانے سے نکالا حجامت بنوائی کپڑے بدلوائے اور دربار میں لا کر پیش کر دیا بادشاہ اپنے تخت پر بیٹھا تھا۔ وہاں زرو جواہر کی چمک دمک اور دربار کی شان دیکھ کر یوسف ہکا بکا رہ گیا اور اس کی آنکھیں خیرہ ہونے لگیں۔ شاہی تخت

کی سات سیڑھیاں تھیں۔ قاعدہ یہ تھا کہ جب کوئی معزز آدمی بادشاہ سے کچھ عرض کرنا چاہتا تھا تو وہ چھ سیڑھیاں چڑھ کر اوپر جاتا اور بادشاہ سے ہم کلام ہوتا تھا۔ اور جب کوئی ادنیٰ طبقہ کا فرد شاہی گفتگو کے لیے بلایا جاتا تو وہ نیچے کھڑا رہتا اور بادشاہ تیسری سیڑھی تک اتر کر اس سے بات کرتا تھا۔ یوسفؑ اس قاعدے کے مطابق نیچے کھڑا ہوا اور زمین بوس ہو کر اس نے بادشاہ کو سلامی دی اور بادشاہ نے تیسری سیڑھی تک اتر کر اس سے گفتگو کی۔ تلمود کی اس ساری تصویر میں قوم بنی اسرائیل نے اپنے جلیل القدر پیغمبر کو جتنا گرا کر پیش کیا وہ ان کی خصلت کا آئینہ دار ہے۔ جبکہ قرآن کریم میں رب کائنات جو ہر چیز سے ہر طرح سے باخبر رہتا ہے اور جس نے روز اول ہی قرآن کریم کو لوح محفوظ پر تحریر کر دیا تھا اس نے حقیقت قرآن کو اہل ایمان کے لیے نبی کریم صلی اللہ علیہ وسلم کے ذریعے مکمل فرما کر پیش کر دیا ہے جس کی شان بان پر ہر مسلمان قربان ہے۔ قرآن کریم نے حضرت یوسف علیہ السلام کے مرتبے اور شان کے مطابق ان کے اعلیٰ ترین کردار کو پیش کیا ہے جو یقیناً پیغمبرانہ شان کا مظہر ہے۔

قَالَ مَا خَطْبُكَ إِذْ رَأَوْنِي بِكَ لَمَّ يَتَّبِعُنَا
عَلَيْهِ مِنْ سَوَاءٍ قَالَتِ امْرَأَتُ الْعَزِيزِ لَنْ
حَصَّصَ الْحَقُّ أَنَا رَأَوْدَتْهُ عَنْ
نَفْسِهِ وَإِنَّهُ لَمِنَ الضَّالِّينَ ﴿٥١﴾

ترجمہ:- بادشاہ نے پوچھا اے عورتو! اس وقت کا صحیح واقعہ کیا ہے؟ جب تم داؤد فریب سے یوسفؑ کو اس کی دلی منشا سے بہکانا چاہتی تھیں انہوں نے صاف جواب دیا کہ معاذ اللہ ہم نے یوسفؑ میں کوئی برائی نہیں پائی پھر تو عزیز کی بیوی بھی بول اٹھی کہ اب تو سچی بات اور حق کھل گیا ہے میں نے ہی اسے ورغلا یا تھا اس کے جی سے اور یقیناً وہ سچوں میں سے ہے۔ (یوسف- ۵۱)

ذَلِكَ لِيَعْلَمَ أَنِّي لَمْ أَخُنْهُ بِالْغَيْبِ وَأَنَّ اللَّهَ لَا يَهْدِي كَيْدَ الْخَائِبِينَ ﴿٥٢﴾

ترجمہ:- (حضرت یوسف علیہ السلام نے کہا) یہ اس واسطے کہ (عزیز) جان لے کہ میں نے اس کی پیٹھ پیچھے اس کی خیانت نہیں کی اور یہ بھی کہ اللہ دغا بازوں کے ہتھکنڈے چلنے نہیں دیتا۔ (یوسف- ۵۲)

وَمَا أُبْرِي نَفْسِي إِنَّ النَّفْسَ لَأَمَّارَةٌ بِالسُّوءِ إِلَّا مَا رَحِمَ رَبِّي إِنَّ
رَبِّي غَفُورٌ رَحِيمٌ ﴿٥٣﴾

ترجمہ:- میں اپنے نفس کی پاکیزگی بیان نہیں کرتا بے شک نفس تو برائی پر ابھارنے والا ہی ہے مگر یہ کہ میرا پروردگار ہی اپنا رحم کرنے یقیناً میرا پالنے والا بڑا بخشش کرنے والا اور بہت مہربانی فرمانے والا ہے۔ (یوسف- ۵۳)

جب مصر کے بادشاہ (ریان بن ولید) پر حضرت یوسف علیہ السلام کے علم فضل کے ساتھ ساتھ ان کے کردار کی رفعت و پاک دامن بھی واضح ہو گئی تو اس نے حکم دیا کہ انہیں میرے سامنے پیش کرو میں

انہیں اپنے لیے منتخب کرنا یعنی اپنا مصاحب اور مشیر خاص بنانا چاہتا ہوں۔
 وَقَالَ الْمَلِكُ ائْتُونِي بِهٖ اَسْتَخْلِصُهٗ لِنَفْسِي فَلَمَّا كَلَّمَتْهٗ قَالَ اِنَّكَ الْيَوْمَ
 لَدَيْنَا مَكِينٌ اٰمِيْنٌ ﴿٥٣﴾

ترجمہ:- بادشاہ نے کہا 'اسے میرے پاس لاؤ کہ میں اسے اپنے خاص کاموں کے لیے مقرر کر لوں'
 پھر جب اس سے بات چیت کی تو کہنے لگا کہ آپ ہمارے ہاں آج سے ذی عزت اور امانت دار ہیں۔
 (یوسف-۵۳)

قَالَ اجْعَلْنِي عَلٰى خَزَايِنِ الْاَرْضِ اِنِّيْ حَفِيْظٌ عَلِيْمٌ ﴿٥٤﴾

ترجمہ:- (یوسف علیہ السلام) نے کہا 'آپ مجھے ملک کے خزانوں پر مقرر کر دیجئے میں حفاظت
 کرنے والا اور باخبر ہوں۔ (یوسف-۵۴)

جب بادشاہ نے یہ کہا کہ "آپ ہمارے ہاں آج سے ذی عزت اور امانت دار ہیں" تو یہ بادشاہ کی
 طرف سے گویا ایک کھلا اشارہ تھا کہ وہ انہیں کوئی اہم منصب سونپنا چاہتا ہے۔ یہ حضرت یوسف علیہ
 السلام کی فتح تھی اور یہ کوئی اچانک حادثے کے باعث نہیں ہوا تھا۔ حضرت یوسف علیہ السلام آزمائشوں
 کے ایک طویل سلسلے سے کامیابی سے گزر کر یہاں تک پہنچے تھے۔ مصر کے بادشاہ سے لے کر مصر کا بچہ
 بچہ بخوبی واقف ہو چکا تھا کہ وہ اپنی آزمائشوں میں کس قدر ثابت قدم رہے تھے۔ ان کی راست
 بازی، امانت داری، حلم، ضبط نفس، عالی ظرفی، ذہانت، فراست اور معاملہ فہمی میں ان کے اوصاف کھل کر
 سب کے سامنے آچکے تھے سب ان کے قائل ہو چکے تھے۔ جب انہوں نے خزانے کی نگہداشت
 اور اس عہدے کی بات کی تو نہ صرف خود بادشاہ نے بلکہ اس کی کابینہ نے بھی اسے بسر و چشم قبول
 کیا۔ (تلمود میں آیا ہے کہ حضرت یوسف کو حکومت کے اختیارات سونپنے کا فیصلہ تھا بادشاہ ہی نے نہیں
 کیا بلکہ اس کی پوری کونسل نے متفقہ طور پر ان کے حق میں رائے دی تھی۔)

وَكَذٰلِكَ مَكَّنَّا لِيُوسُفَ فِي الْاَرْضِ يَتَّبِعُوْا مِنْهَا حَيْثُ يَشَاءُ نُّصِيبُ

بِرَحْمَتِنَا مَنْ نَّشَاءُ وَلَا نُضِيعُ اَجْرَ الْمُحْسِنِيْنَ ﴿٥٥﴾

ترجمہ:- اسی طرح ہم نے یوسف (علیہ السلام) کو ملک کا قبضہ دے دیا کہ وہ جہاں کہیں چاہے رہے
 ہے، ہم جسے چاہیں اپنی رحمت پہنچا دیتے ہیں۔ ہم نیکوکاروں کا ثواب ضائع نہیں کرتے۔
 (یوسف-۵۵)

وَلَا جَزَا الْاٰخِرَةَ خَيْرٌ لِّلَّذِيْنَ اٰمَنُوْا وَكَانُوْا يَتَّقُوْنَ ﴿٥٦﴾

ترجمہ:- یقیناً ایمان داروں اور پرہیزگاروں کا آخری اجر بہت ہی بہتر ہے۔ (یوسف-۵۶)
 اللہ تعالیٰ نے حضرت یوسف علیہ السلام کو مصر اور بادشاہ مصر پر ایسا تصرف عطا فرمایا کہ جو وہ کہتے
 بادشاہ وہی کرتا، جیسا وہ چاہتے وہی کچھ ہوتا، جہاں چاہتے چلے جاتے جہاں چاہتے وہ رہتے پورا مصر ان

کے زیر نگیں بنا دیا تھا۔ چونکہ واپسی ہر آزمائش میں پورے اترے تھے۔ اللہ تعالیٰ نے ان کے صبر و استقامت اور ثابت قدمی جو انہوں نے بدی برائی کے مقابلے میں دکھائی جو اولوالعزمی انہوں نے قید خانے میں دیکھائی اللہ نے اس کا اجر انہیں اس طرح عطا فرمایا کہ جس منصب پر ان کا آقا عزیز مصر فائز تھا جس کی بیوی نے انہیں ورغلانے کی مذموم کوشش کی تھی اسی منصب پر اللہ تعالیٰ نے انہیں فائز فرما دیا تھا۔ پھر جب ان کے دور حکومت میں ہی وہ سات سال جو قحط کے تھے آئے تو اللہ تعالیٰ نے ان کے ان بھائیوں کو بھی جنہوں نے ان پر ظلم و ستم کیا تھا ان کے سامنے ہاتھ پھیلائے لاکھڑا کیا۔

وَجَاءَ إِخْوَتَهُ يُوَسِّفُ فَمَا خَلُوا عَلَيْهِ فَعَرَفَهُمْ وَهُمْ لَهُ مُنْكَرُونَ ﴿٥٨﴾

ترجمہ:- یوسف (علیہ السلام) کے بھائی آئے اور ان کے سامنے حاضر ہوئے تو انہیں پہچان لیا لیکن انہوں نے اسے نہ پہچانا۔ (یوسف- ۵۸)

جب حضرت یوسف علیہ السلام کے بھائیوں نے انہیں کنوئیں میں گرایا تھا تو وہ اس وقت چھوٹے لڑکے تھے اب وہ نہ صرف بھر پور جوان تھے بلکہ مصر کے حکمران بھی تھے ان کے بھائیوں نے انہیں نہ تو پہچانا اور نہ ہی انہیں یہ امید ہو سکتی تھی کہ جس بھائی کو وہ کنوئیں میں گرا رہے ہیں وہ کسی کا غلام تو ہو سکتا تھا مصر کا حکمران نہیں لیکن حضرت یوسف علیہ السلام نے اپنے بھائیوں کو پہچان لیا تھا لیکن ان کے ساتھ ان کا ماں جلیا بھائی بن یامین نہیں تھا اس لیے انہوں نے حکم الہی کے مطابق ایک ترکیب کی جس سے انہیں یقین تھا کہ وہ آئندہ ان کے والدین اور بھائی کو ضرور لائیں گے۔

وَلَتَأْتِيَهُمْ بَجَاهِزِهِمْ قَالًا تَتُوبُنِي بَايْحَ لَكُمْ مِّنْ أَبِيكُمْ أَلَا تَرَوْنَ

أَنِّي أُوْفِي الْكَيْلَ وَأَنَا خَيْرُ الْمُنْزِلِينَ ﴿٥٩﴾

ترجمہ:- جب انہیں ان کا اسباب مہیا کر دیا تو کہا کہ تم میرے پاس اپنے اس بھائی کو بھی لانا جو تمہارے باپ سے ہے (سو تیرا بھائی) کیا تم نے نہیں دیکھا کہ میں پورا ناپ کر دیتا ہوں اور میں ہوں بھی بہترین میزبانی کرنے والوں میں۔ (یوسف- ۵۹)

فَإِنْ لَّمْ تَأْتُونِي بِهِ فَلَا كَيْلَ لَكُمْ عِنْدِي وَلَا تَقْرَبُونِ ﴿٦٠﴾

ترجمہ:- پس اگر تم اسے لے کر میرے پاس نہ آئے تو میری طرف سے تمہیں کوئی ناپ (غلہ) بھی نہیں ملے گا بلکہ تم میرے قریب بھی نہ پھٹکنا۔ (یوسف- ۶۰)

کنعان سے غلہ حاصل کرنے ان کے دس بھائی آئے تھے حضرت یوسف علیہ السلام نے انجان بن کر پوچھا تو انہوں نے سب کچھ بتا دیا کہ ہم دس بھائی تو اس وقت یہاں موجود ہیں لیکن ہمارے دو علالی (یعنی دوسری ماں سے) بھائی اور بھی ہیں ان میں سے ایک تو جنگل میں ہلاک ہو گیا اور اس کے دوسرے بھائی کو والد نے اپنی تسلی کے لیے اپنے پاس رکھا ہے اسے ہمارے ساتھ نہیں بھیجا۔ جس پر حضرت یوسف علیہ السلام نے اپنے بھائیوں سے کہا کہ آئندہ اسے بھی ساتھ لے کر آنا دیکھتے نہیں کہ

میں ناپ بھی پورا دیتا ہوں اور مہمان نوازی اور خاطر مدارات بھی خوب کرتا ہوں۔ ترغیب کے ساتھ ساتھ انہیں دھمکی بھی دے دی کہ اگر گیارہویں بھائی کو نہ لائے تو نہ تمہیں غلہ ملے گا نہ میری طرف سے کوئی خاطر مدارت ہوگی۔

قَالُوا سَنُرَاوِدُ عَنْهُ أَبَاهُ وَإِنَّا لَفَاعِلُونَ ﴿١١﴾

ترجمہ:- انہوں نے کہا اچھا ہم اس کے باپ کو اس کی بابت پھسلائیں گے اور پوری کوشش کریں گے۔ (یوسف-۶۱)

وَقَالَ لِفَتْيَانِهِ اجْعَلُوا بَضَاعَتَهُمْ فِي رِحَالِهِمْ لَعَلَّهُمْ يَعْرِفُونَهَا إِذَا انْقَلَبُوا

إِلَىٰ أَهْلِهِمْ لَعَلَّهُمْ يَرْجِعُونَ ﴿١٢﴾

ترجمہ:- (یوسف نے) اپنے خدمت گاروں سے کہا کہ ان کی پونجی (جس کے بدلے میں انہیں غلہ دیا گیا تھا) انہی کی بوریوں میں رکھ دو کہ جب لوٹ کر اپنے اہل و عیال میں جائیں تو اپنا (دیا ہوا) سامان پہچان لیں تو بہت ممکن ہے کہ یہ پھر لوٹ کر آئیں۔ (یوسف-۶۲)

فَلَمَّا رَجَعُوا إِلَىٰ أَبِيهِمْ قَالُوا يَا بَنِي آمِنَّا مَنَعَ مِنَّا الْكَيْلُ فَأُرْسِلْ مَعَنَا آخَانَا

نَكْتَلُ وَإِنَّا لَهُ لَحَافِظُونَ ﴿١٣﴾

ترجمہ:- جب یہ لوگ لوٹ کر اپنے والد کے پاس گئے تو کہنے لگے کہ ہم سے غلہ کا ناپ روک لیا گیا ہے اب آپ ہمارے ساتھ ہمارے بھائی کو بھیجئے کہ ہم پیانہ بھر کر لائیں ہم اس کی نگہبانی کے ذمہ دار ہیں۔ (یوسف-۶۳)

قَالَ هَلْ أَمْنُكُمْ عَلَيْهِ إِلَّا كَمَا أَمْنُكُمْ عَلَىٰ أَخِيهِ مِنْ قَبْلُ قَالَ اللَّهُ خَيْرٌ

حِفْظًا لَهُ وَهُوَ أَرْحَمُ الرَّحِيمِينَ ﴿١٤﴾

ترجمہ:- (یعقوب علیہ السلام نے) کہا کہ مجھے تو اس کی بابت تمہارا بس ویسا ہی اعتبار ہے جیسا اس سے پہلے اس کے بھائی کے بارے میں تھا بس اللہ بہترین محافظ ہے اور وہ سب مہربانوں سے بڑا مہربان ہے۔ (یوسف-۶۴)

وَلَمَّا فَتَحُوا مَتَاعَهُمْ وَجَدُوا بِضَاعَتَهُمْ رُدَّتْ إِلَيْهِمْ قَالُوا يَا بَنِي آمِنَّا مَنَعَ

هَذِهِ بِضَاعَتُنَا رُدَّتْ إِلَيْنَا وَنَمِيرُ أَهْلَنَا وَنَحْفَظُ أَخَانَا وَنَزِدَادُ كَيْلٍ بَعِيرٌ

ذَلِكَ كَيْلٌ يَسِيرٌ ﴿١٥﴾

ترجمہ:- پھر جب انہوں نے اپنا اسباب کھولا تو اپنا سارا سرمایہ بھی موجود پایا جو انہیں واپس کر دیا گیا تھا۔ کہنے لگے اے ہمارے باپ ہمیں اور کیا چاہیے۔ دیکھئے تو یہ ہمارا سارا سرمایہ بھی ہمیں واپس لوٹا دیا گیا ہے۔ ہم اپنے خاندان کو رسد لادیں گے اور اپنے بھائی کی نگرانی بھی رکھیں گے اور ایک اونٹ کے بوجھ کا غلہ زیادہ لائیں گے۔ یہ ناپ تو بہت آسان ہے۔ (یوسف-۶۵)

قَالَ لَنْ أُرْسِلَهُ مَعَكُمْ حَتَّى تُؤْتُونِ مَوْثِقًا مِّنَ اللَّهِ لَتَأْتُنَّنِي بِهِ إِلَّا أَن يُحَاطَبَ بِكُمْ فَلَمَّا آتَوْكُم مَّوْثِقَهُمْ قَالَ اللَّهُ عَلَىٰ مَا نَقُولُ وَكِيلٌ ﴿٦٦﴾

ترجمہ:- یعقوب (علیہ السلام) نے کہا! میں تو اسے ہرگز ہرگز تمہارے ساتھ نہیں بھیجوں گا جب تک کہ تم اللہ کو بیچ میں رکھ کر مجھے قول و قرار نہ دو کہ تم اسے میرے پاس واپس لے آؤ گے سوائے اس کے تم سب گرفتار کر لیے جاؤ۔ جب انہوں نے پکا قول و قرار دے دیا تو انہوں نے کہا کہ ہم جو کچھ کہتے ہیں اللہ اس پر نگہبان ہے۔ (یوسف- ۶۶)

وَقَالَ يَبْنَئِي لَأَتَدْخُلُوْا مِنْ بَابٍ وَّاحِدٍ وَّادْخُلُوْا مِنْ اَبْوَابٍ مُّتَفَرِّقَةٍ
وَمَا اَغْنِيْ عَنْكُمْ مِّنَ اللّٰهِ مِنْ شَيْءٍ اِنَّ الْحُكْمَ اِلَّا لِلّٰهِ عَلَيْهِ تَوَكَّلْتُ
وَعَلَيْهِ فَلْيَتَوَكَّلِ الْمُتَوَكِّلُوْنَ ﴿٦٧﴾

ترجمہ:- اور (یعقوب علیہ السلام) نے کہا اے میرے بچو! تم سب ایک دروازے سے نہ جانا بلکہ مختلف دروازوں سے داخل ہونا۔ میں اللہ کی طرف آنے والی کسی چیز کو تم سے ٹال نہیں سکتا۔ حکم صرف اللہ کا ہی چلتا ہے میرا کامل بھروسہ اسی پر ہے اور ہر ایک بھروسہ کرنے والے کو اسی پر بھروسہ کرنا چاہیے۔ (یوسف- ۶۷)

وَلَمَّا دَخَلُوا مِنْ حَيْثُ أَمَرَهُمْ أَبُوهُم مَّا كَانَ يُغْنِي عَنْهُمْ مِنَ اللَّهِ مِنْ شَيْءٍ إِلَّا حَاجَةٌ فِي نَفْسِ يَعْقُوبَ قَضَاهَا وَإِنَّهُ لَذُو عِلْمٍ لِّمَا عَلَّمْنَاهُ
وَلَكِنَّ أَكْثَرَ النَّاسِ لَا يَعْلَمُونَ ﴿٦٨﴾

ترجمہ:- اور جب وہ انہی راستوں سے جن کا حکم ان کے والد نے انہیں دیا تھا (متفرق دروازوں سے داخل ہونے کا) داخل ہوئے تو کچھ نہ تھا کہ اللہ نے جو بات مقرر کر دی ہے وہ اس سے انہیں ذرا بھی بچالے مگر یعقوب (علیہ السلام) کے دل میں ایک خیال (پیدا ہوا) جسے اس نے پورا کر لیا بلاشبہ وہ ہمارے سکھائے ہوئے علم کا عالم تھا، لیکن اکثر لوگ نہیں جانتے۔ (یوسف- ۶۸)

مدیر جوان کے والد حضرت یعقوب علیہ السلام نے انہیں بتائی تھی وہ وحی الہی کی روشنی میں تھی اور یہ عقیدہ بھی کہ تمام احتیاطی تدابیر بھی تقدیر و قضا کو نہیں بدل سکتیں اللہ کے سکھائے ہوئے علم کے مطابق تھا جسے اکثر لوگ نہیں جانتے۔ یعنی تاکید بطور ظاہری اسباب و احتیاط اور تدبیر کے لیے جسے اختیار کرنے کا انسانوں کو حکم دیا گیا ہے تاہم اس سے اللہ تعالیٰ کی تقدیر و قضا میں تبدیلی نہیں آسکتی ہوگا وہی جو اس کی قضا کے مطابق اس کا حکم ہوگا۔ یعنی تدبیر سے اللہ کی تقدیر کو ٹالا نہیں جاسکتا۔

وَلَمَّا دَخَلُوا عَلَىٰ يُوسُفَ آوَىٰ إِلَيْهِ أَخَاهُ قَالَ إِنِّي أَنَا أَخُوكَ فَلَا تَبْتَئِسْ
بِمَا كَانُوا يَعْمَلُونَ ﴿٦٩﴾

ترجمہ:- یہ سب جب یوسف کے پاس پہنچ گئے تو انہوں نے اپنے بھائی کو اپنے پاس بٹھالیا اور کہا

میں تیرا بھائی (یوسف) ہوں پس یہ جو کچھ کرتے رہے اس کا رنج مت کرنا۔ (یوسف۔ ۶۹)

فَلَمَّا جَهَّزَهُمْ بِجَهَّازِهِمْ جَعَلَ السَّقَايَةَ فِي رِجْلِ أَخِيهِ ثُمَّ أَذَّنَ مُؤَذِّنٌ
أَتَتْهَا الْعَيْرُ إِنَّكُمْ لَسِرْقُونَ ﴿۷۰﴾

ترجمہ:- پھر جب انہیں ان کا سامان اسباب ٹھیک ٹھاک کر کے دیا (لدوانے لگے) تو اپنے بھائی کے سامان میں پانی پینے کا پیالہ بھی رکھ دیا۔ پھر ایک آواز دینے والے نے پکار کر کہا اے قافلے والو! تم لوگ تو چور ہو۔ (یوسف۔ ۷۰)

قَالُوا وَقَبِلُوا عَلَيْهِمْ مَاذَا تَفْقِدُونَ ﴿۷۱﴾

ترجمہ:- انہوں نے ان کی طرف منہ پھیر کر کہا کہ تمہاری کیا چیز کھو گئی ہے؟ (یوسف۔ ۷۱)

قَالُوا نَفَقْدُ صَوَاعَ الْمَلِكِ وَلِمَنْ جَاءَ بِهِ حِمْلُ بَعِيرٍ وَأَنَا بِهِ زَعِيمٌ ﴿۷۲﴾

ترجمہ:- جواب دیا کہ شاہی پیانہ گم ہے جو اسے لے آئے اسے ایک اونٹ کے بوجھ کے برابر غلہ ملے گا اس وعدے کا میں ضامن ہوں۔ (یوسف۔ ۷۲)

قَالُوا تَاللَّهِ لَقَدْ عَلِمْتُمْ مَا جِئْنَا لِنُفْسِدَ فِي الْأَرْضِ وَمَا كُنَّا سِرْقِينَ ﴿۷۳﴾

ترجمہ:- انہوں نے کہا اللہ کی قسم! تم کو خوب علم ہے کہ ہم ملک میں فساد پھیلانے کے لیے نہیں آئے اور نہ ہی ہم چور ہیں۔ (یوسف۔ ۷۳)

قَالُوا فَمَا جَزَاءُؤُهُ إِنْ كُنْتُمْ كَذِبِينَ ﴿۷۴﴾

ترجمہ:- انہوں نے کہا! اچھا چور کی کیا سزا ہے اگر تم جھوٹے ہو؟ (یوسف۔ ۷۴)

قَالُوا جَزَاءُؤُهُ مَنْ وَجَدَ فِي رَحْلِهِ فَهُوَ جَزَاءُؤُهُ كَذَلِكَ نَجْزِي الظَّالِمِينَ ﴿۷۵﴾

ترجمہ:- جواب دیا کہ اس کی سزا یہی ہے کہ جس کے اسباب میں سے پایا جائے وہی اس کا بدلہ ہے۔ ہم تو ایسے ظالموں کو یہی سزا دیا کرتے ہیں۔ (یوسف۔ ۷۵)

فَبَدَأَ بِأَوْعِيَّتِهِمْ قَبْلَ وَعَاءِ أَخِيهِ ثُمَّ اسْتَخْرَجَهَا مِنْ وَعَاءِ أَخِيهِ كَذَلِكَ
كِدْنَا لِيُوسُفَ مَا كَانَ لِيَأْخُذَ أَخَاهُ فِي دِينِ الْمَلِكِ إِلَّا أَنْ يَشَاءَ اللَّهُ نَرْفَعُ

دَرَجَاتٍ مَن نَّشَاءُ وَفَوْقَ كُلِّ ذِي عِلْمٍ عَلِيمٌ ﴿۷۶﴾

ترجمہ:- پس یوسف نے ان کے سامان کی تلاشی کرانا شروع کی۔ اپنے بھائی کے سامان کی تلاشی سے پہلے پھر اس پیانے کو اپنے بھائی کے سامان (زنبیل) سے نکال لیا۔ ہم نے یوسف کے لیے اسی طرح یہ تدبیر کی۔ اس بادشاہ کے قانون کی رو سے یہ اپنے بھائی کو نہیں لے سکتا تھا مگر یہ کہ اللہ کو منظور ہو۔ ہم جس کو چاہیں درجے بلند کر دیں ہر ذی علم پر فوقیت رکھنے والا دوسرا ذی علم موجود ہے۔

(یوسف - ۷۶)

آیت کریمہ میں ارشادِ الہی ہو رہا ہے ”ہم نے یوسف کے لیے اسی طرح تدبیر کی“ یعنی اللہ تبارک و تعالیٰ نے وحی کے ذریعے حضرت یوسف علیہ السلام کو جو تدبیر بھائی انہوں نے اس کے مطابق ہی عمل فرمایا۔ پہلے دوسرے بھائیوں کے سامان کی تلاشی لی اور آخر میں بن یامین کا سامان دیکھتا کہ انہیں شائبہ نہ ہو کہ یہ کوئی سوچا سمجھا منصوبہ ہے۔ صحیح غرض کے لیے ایسا طریقہ اختیار کرنا جس کی ظاہری صورت حیلہ اور کید (مکر) کی ہو جائز ہے بشرطیکہ وہ طریقہ کسی نص شرعی کے خلاف نہ ہو۔ (فتح القدر)

بادشاہ وقت کا مصر میں جو قانون اور دستور رائج تھا اس کی رو سے بن یامین کو اس طرح روکنا ممکن نہیں تھا لیکن کنعان جہاں ان کے والد اور بھائی رہتے تھے وہاں دوسرا قانون تھا اسی لیے انہوں نے اہل قافلہ سے ہی پوچھا کہ تم بتاؤ کہ اس جرم کی کیا سزا ہے؟ یہ واقعہ بائبل کی کتاب پیدائش میں باب ۴۴ میں آیا ہے جو اس سے قطعی مختلف ہے مگر گم شدہ پیالے کا ذکر ضرور ہے۔

قَالُوا إِنْ يَسْرِقْ فَقَدْ سَرَقَ أَخٌ لَهُ مِنْ قَبْلُ فَأَسْرَهَا يُوسُفُ فِي نَفْسِهِ وَلَمْ

يُبْدِهَا لَهُمْ قَالَ أَنْتُمْ شَرٌّ مَكَانًا وَاللَّهُ أَعْلَمُ بِمَا تَصِفُونَ ﴿۷۶﴾

ترجمہ:- انہوں نے کہا کہ اگر اس نے چوری کی (تو یہ کوئی تعجب کی بات نہیں ہے) اس کا بھائی (یوسف) بھی پہلے چوری کر چکا ہے۔ یوسف (علیہ السلام) نے اس بات کو اپنے دل میں رکھ لیا اور ان کے سامنے بالکل ظاہر نہیں کیا۔ کہا تم بدتر جگہ میں ہو اور جو تم بیان کرتے ہو اسے اللہ ہی خوب جانتا ہے۔ (یوسف - ۷۷)

چونکہ وہ لوگ پہلے کہہ چکے تھے کہ ہم چور نہیں ہیں، لیکن جب ان کے ایک ساتھی بھائی کے سامان سے چوری شدہ مال برآمد ہو گیا تو فوراً ہی جھوٹی بات بنا کر اپنے آپ کو اس بھائی سے الگ کر لیا اور ساتھ ہی اس کے پہلے بھائی (خود حضرت یوسف علیہ السلام) کو بھی لپیٹ دیا۔ انہوں نے خود کو تو بڑا بااخلاق با کردار ظاہر کیا اور اپنے سوتیلے چھوٹے بھائی بن یامین اور یوسف کو کمزور کردار کا چور اور بے ایمان ثابت کرنے کی کوشش کی اس طرح جھوٹ بول کر انہوں نے اپنی صفائی پیش کی۔

قَالُوا يَا أَيُّهَا الْعَزِيزُ إِنَّ لَهُ أَبًا شَيْخًا كَبِيرًا فَخُذْ أَحَدًا نَا مَكَانَهُ إِنَّا نَرَاكَ

مِنَ الْمُحْسِنِينَ ﴿۷۷﴾

ترجمہ:- انہوں نے کہا اے عزیز مصر! اس کے والد بہت بڑی عمر کے بالکل بوڑھے شخص ہیں۔ آپ اس کے بدلے ہم میں سے کسی کو لے لیجئے۔ ہم دیکھتے ہیں کہ آپ بڑے نیک نفس ہیں۔ (یوسف - ۷۸)

قَالَ مَعَاذَ اللَّهِ أَنْ نَأْخُذَ إِلَّا مَنْ وَجَدْنَا مَتَاعَنَا عِنْدَهُ إِنَّا إِذًا ظَالِمُونَ ﴿۷۸﴾

ترجمہ:- یوسف (علیہ السلام) نے کہا کہ ہم نے جس کے پاس سے اپنی چیز پائی ہے اس کے سوا

دوسرے کی گرفتاری سے اللہ کی پناہ چاہتے ہیں۔ ایسا کرنے سے تو ہم یقیناً نا انصافی کرنے والے ہو جائیں گے۔ (یوسف۔ ۷۹)

حضرت یوسف علیہ السلام کے بھائیوں نے اپنے والد حضرت یعقوب علیہ السلام سے اللہ کے نام پر قول و قرار کیا تھا کہ وہ اپنے سوتیلے بھائی بن یامین کی حفاظت کریں گے اور ان تک واپس لے کر آئیں گے اسی سبب انہوں نے کسی دوسرے بھائی کو گرفتار کر لینے کی پیش کش کی تھی جبکہ حضرت یوسف علیہ السلام تو حکم الہی کے مطابق ہی اپنے سگے چھوٹے بھائی بن یامین کو روک رہے تھے جس کا انہوں نے وحی الہی کے مطابق بندوبست و اہتمام بھی کیا تھا۔ اسی لیے انہوں نے اپنے بھائیوں کی تجویز ماننے سے انکار کر دیا تھا۔

فَلَمَّا اسْتَيْسُوا مِنْهُ خَلَصُوا نَجِيًّا قَالَ كَبِيرُهُمْ اَلَمْ تَعْلَمُوْا اَنَّ اٰبَاكُمْ
قَدْ اَخَذَ عَلَيْكُمْ مَّوْثِقًا مِّنَ اللّٰهِ وَمِنْ قَبْلُ مَا فَرَّطْتُمْ فِيْ يُوسُفَ فَلَنْ
اُبْرِحَ الْاَرْضَ حَتّٰى يَأْذَنَ لِيْ اَبِيْٓ اَوْ يَحْكُمَ اللّٰهُ لِيْ وَهُوَ خَيْرُ الْحٰكِمِيْنَ ﴿٨٠﴾

ترجمہ:- جب (یوسف علیہ السلام کے تمام بھائی) ان سے مایوس ہو گئے تو تنہائی میں بیٹھ کر مشورہ کرنے لگے۔ ان میں جو سب سے بڑا تھا اس نے کہا، تمہیں معلوم نہیں کہ تمہارے باپ نے تم سے اللہ کی قسم لے کر پختہ قول و قرار لیا ہے اور اس سے پہلے یوسف کے بارے میں تم کو تاہی کر چکے ہو۔ پس میں تو اس سر زمین سے نہیں جاؤں گا جب تک والد صاحب مجھے اجازت نہ دیں یا اللہ ہی میرے معاملے کا فیصلہ کر دے، وہی بہترین فیصلہ کرنے والا ہے۔ (یوسف۔ ۸۰)

اِرْجِعُوْا اِلٰى اٰبِيْكُمْ فَقَوْلُوْا يَا اٰبَانَا اِنَّ ابْنَكَ سَرَقَ وَمَا شَهِدْنَا اِلَّا بِمَا عَلَّمْنَا
وَمَا كُنَّا لِلْغَيْبِ حٰفِظِيْنَ ﴿٨١﴾

ترجمہ:- (اس نے کہا) تم سب والد صاحب کی خدمت میں واپس جاؤ اور کہو کہ ابا جان! آپ کے بیٹے نے چوری کی اور ہم نے وہی گواہی دی تھی جو ہم جانتے تھے، ہم کچھ غیب کی حفاظت کرنے والے نہیں تھے۔ (یوسف۔ ۸۱)

وَسَّئِلِ الْقَرْيَةِ الَّتِي كُنَّا فِيْهَا وَالْعِيْرَ الَّتِي اَقْبَلْنَا فِيْهَا وَاِنَّا لَصٰدِقُوْنَ ﴿٨٢﴾

ترجمہ:- آپ اس شہر کے لوگوں سے پوچھ لیں جہاں ہم تھے اور اس قافلے سے پوچھ لیں جس کے ساتھ ہم آئے ہیں اور یقیناً ہم بالکل سچے ہیں۔ (یوسف۔ ۸۲)

قَالَ بَلْ سَوَّلَتْ لَكُمْ اَنْفُسُكُمْ اَمْرًا فَصَبِرْ جَمِيْلٌ عَسَى اللّٰهُ اَنْ يَّاْتِيَنِيْ
بِهِمْ جَمِيْعًا اِنَّهُ هُوَ الْعَلِيْمُ الْحَكِيْمُ ﴿٨٣﴾

ترجمہ:- (حضرت یعقوب علیہ السلام نے) کہا یہ تو نہیں بلکہ تم نے اپنی طرف سے بات بنالی ہے

پس اب صبر ہی بہتر ہے۔ قریب ہے کہ اللہ تعالیٰ ان سب کو میرے پاس ہی پہنچا دے وہ ہی علم و حکمت والا ہے۔ (یوسف - ۸۳)

چونکہ حضرت یعقوب علیہ السلام حقیقت حال سے بے خبر تھے اور اللہ تبارک و تعالیٰ نے بھی وحی کے ذریعے انہیں حقیقت سے آگاہ نہیں فرمایا تھا۔ اسی لیے وہ یہی سمجھے کہ میرے ان بیٹوں نے جس طرح اس سے پہلے حضرت یوسف علیہ السلام کے ساتھ کیا تھا اور اپنی طرف سے بات بنا کر بیان کر دی تھی اب بھی وہ ایسا ہی کر رہے ہیں۔ اسی لیے ان کے دل میں شکوک و شبہات آئے تھے اور ان سے ناراضگی کا اظہار کیا پھر ان کے پاس صبر کے سوا کوئی چارہ بھی نہیں تھا۔ تاہم انہوں نے صبر کا دامن بھی نہیں چھوڑا۔ ان کے تین بیٹے حضرت یوسف علیہ السلام پھر بن یامین اور وہ بڑا بیٹا جو اپنے قول و قرار کے باعث مارے شرم کے وہیں مصر میں رک گیا تھا کہ والد صاحب مجھے اسی طرح آنے کی اجازت دیں گے تو پھر ہی گھر واپس جاؤں گا یا پھر کسی طریقے سے بنیامین کو ساتھ لے کر جاؤں گا۔

وَتَوَلَّىٰ عَنْهُمْ وَقَالَ يَا أَسْفَىٰ عَلَىٰ يَوْسُفَ وَابْيَضَّتْ عَيْنُهُ مِنَ الْحُزْنِ فَهُوَ كَظِيمٌ ﴿۸۴﴾

ترجمہ:- پھر ان سے منہ پھیر لیا اور کہا ہائے یوسف! ان کی آنکھیں بوجہ رنج و غم کے سفید ہو چکی تھیں اور وہ غم کو دبائے ہوئے تھے۔ (یوسف - ۸۴)

یہ اللہ کی بڑی حکمت ہے کہ وہ اپنے خاص بندوں کی آزمائش بھی خاص طریقوں سے فرماتا ہے تمام انبیاء علیہ السلام حالانکہ اللہ تعالیٰ کے منتخب اور نمائندہ بندے ہی ہوتے ہیں لیکن اس سب کے باوجود اللہ تعالیٰ اپنے ان منتخب بندوں کی آزمائش بھی بڑی سخت لیتا ہے۔ حضرت یعقوب علیہ السلام خود اللہ کے منتخب بندے اور پیغمبر تھے ان کی آزمائش بھی انتہائی درجے کی گئی مگر غم و رنج کے ان کی آنکھوں کی سیاہی سفیدی سے بدل گئی تھی۔ جبکہ عام انسانوں کی آزمائش بھی عام طریقہ پر ہی ہوتی ہے۔

قَالُوا تَاللَّهِ تَفْتُوا أَتَذْكُرُ يَوْسُفَ حَتَّىٰ تَكُونَ حَرَضًا أَوْ تَكُونَ مِنَ الْهَالِكِينَ ﴿۸۵﴾

ترجمہ:- بیٹوں نے کہا واللہ! آپ تو ہمیشہ یوسف کو ہی یاد کیے جاتے ہیں یہاں تک کہ آپ اس کے غم میں گھل جائیں یا ختم ہی ہو جائیں۔ (یوسف - ۸۵)

قَالَ إِنَّمَا أَشْكُوا بَثِّي وَحُزْنِي إِلَى اللَّهِ وَأَعْلَمُ مِنَ اللَّهِ مَا لَا تَعْلَمُونَ ﴿۸۶﴾

ترجمہ:- انہوں نے (حضرت یعقوب علیہ السلام) نے کہا کہ میں تو اپنی پریشانیوں اور رنج کی فریاد اللہ ہی سے کر رہا ہوں مجھے اللہ کی طرف سے وہ باتیں معلوم ہیں جو تم نہیں جانتے۔ (یوسف - ۸۶)

حضرت یعقوب علیہ السلام کے تمام بیٹے پہلے ہی سے حضرت یوسف علیہ السلام سے حسد کرتے تھے اب ان کے ذکر سے ان بھائیوں کی آتش حسد پھر بھڑک اٹھی اور اپنے باپ سے کہا کہ آپ اسی غم

میں ختم ہو جائیں گے لیکن حضرت یعقوب کو حضرت یوسف علیہ السلام کا وہ خواب یاد تھا جس کی بابت انہیں یقین تھا کہ اس کی تعبیر ضرور کبھی نہ کبھی سامنے آئے گی اور وہ یہ تمام بھائی یوسف علیہ السلام کے سامنے سر جھکا دیں گے ان کو یہ یقین تھا کہ حضرت یوسف علیہ السلام زندہ ہیں اور ان سے ان کی ملاقات ضرور ہوگی۔ اسی یقین کے تحت انہوں نے اپنے بیٹوں کو حکم دیا۔

يٰۤاِبْنِيۡ اذْهَبُوۡا فَتَحَسُّوۡا مِنْ يُّوسُفَ وَاٰخِيۡهِ وَلَا تَاۡتِيۡسُوۡا مِنْ رُّوۡحِ اللّٰهِ

اِنَّهٗ لَا يٰۤاَيُّسُّ مِنْ رُّوۡحِ اللّٰهِ اِلَّا الْقَوْمُ الْكٰفِرُوۡنَ ﴿۸۷﴾

ترجمہ:- میرے پیارے بچو! تم جاؤ اور یوسف (علیہ السلام) اور اس کے بھائی کو پوری طرح تلاش کرو اور اللہ کی رحمت سے ناامید نہ ہو یقیناً پروردگار کی رحمت سے ناامید وہی ہوتے ہیں جو کافر ہوتے ہیں۔ (یوسف-۸۷)

فَلَمَّا دَخَلُوۡا عَلَيْهِ قَالُوۡا يَاۤاَيُّهَا الْعَزِيۡزُ مَسَّنَا وَاَهْلُنَا الضُّرُّ وَجِئْنَا بِبِضَاعِۃٍ

مُرْجِيۃٍ فَاَوْفِ لَنَا الْكَيْلَ وَتَصَدَّقْ عَلَيْنَا اِنَّ اللّٰهَ يَجْزِي الْمُتَصَدِّقِيۡنَ ﴿۸۸﴾

ترجمہ:- پھر جب یہ لوگ یوسف (علیہ السلام) کے پاس پہنچے تو کہنے لگے کہ اے عزیز! ہم کو اور ہمارے خاندان کو دکھ پہنچا ہے۔ ہم حقیر پونجی لائے ہیں پس آپ ہمیں پورے غلہ کا ناپ دیجئے اور ہم پر خیرات کیجئے اللہ تعالیٰ خیرات کرنے والوں کو بدلہ دیتا ہے۔ (یوسف-۸۸)

جب حضرت یوسف علیہ السلام کے سب ہی بھائی کنعان سے تیسری مرتبہ مصر اپنے والد کے حکم کے مطابق آئے تو ان کے پاس وہ مال و اسباب مطلوبہ غلے کی قیمت ادا کرنے کے لیے نہیں تھا جو اس کے لیے ادا کرنا تھی۔ اسی سبب انہوں نے کہا کہ ہمارے پاس وہ رقم تو نہیں ہے لیکن آپ ہمیں ہماری حقیر قیمت قبول کر کے ہم پر احسان و خیرات کرتے ہوئے پوری مقدار غلے کے دے دیں کچھ مفسرین کرام نے اس سے اپنے بھائی بن یامین کی رہائی و آزادی معنی لیے ہیں۔

قَالَ هَلْ عَلِمْتُمْ مَا فَعَلْتُمْ بِيُوسُفَ وَاٰخِيۡهِ اِذَا نْتُمْ جٰهِلُوۡنَ ﴿۸۹﴾

ترجمہ:- یوسف نے کہا جانتے بھی ہو کہ تم نے یوسف اور اس کے بھائی کے ساتھ اپنی نادانی کی حالت میں کیا کیا؟ (یوسف-۸۹)

جب حضرت یوسف علیہ السلام کے سامنے ان کے بھائیوں نے اپنی عاجزی اور انکساری کا اظہار کرتے ہوئے صدقہ خیرات یا بھائی کی رہائی کی درخواست کی ساتھ ہی اپنے بوڑھے والد کی ضعیفی اور صدے کا ذکر کیا تو والد کا ذکر سن کر حضرت یوسف علیہ السلام کا دل بھر آیا اور ان کی آنکھیں نمناک ہو گئیں اور انہوں نے جذبات میں آ کر اپنے بھائیوں پر انکشاف حال کر دیا۔ بھائیوں کے ظلم و ستم اور زیادتیوں کے ذکر کے ساتھ ہی اپنے اخلاق کریمانہ کا بھی اظہار کرتے ہوئے کہا کہ تم نے یہ سب کچھ ایسی حالت میں کیا جب تم جاہل اور نادان تھے۔

قَالُوا إِنَّكَ لَأَنْتَ يُوسُفُ قَالَ أَنَا يُوسُفُ وَهَذَا أَخِي قَدْ مَنَّ اللَّهُ عَلَيْنَا

إِنَّهُ مَنْ يَتَّقِ وَيَصْبِرْ فَإِنَّ اللَّهَ لَا يُضِيعُ أَجْرَ الْمُحْسِنِينَ ⑩

ترجمہ:- انہوں نے کہا کیا واقعی کیا تو ہی یوسف ہے (انہوں نے) جواب دیا کہ ہاں میں ہی یوسف ہوں اور یہ میرا بھائی ہے۔ اللہ نے ہم پر فضل و کرم کیا۔ حقیقت یہ ہے کہ جو بھی پرہیزگاری اور صبر کرے تو اللہ تعالیٰ کسی نیکو کار کا اجر ضائع نہیں کرتا۔ (یوسف- ۹۰)

قَالُوا تالله لقد اتركنا وانكنا الخطيين ⑪

ترجمہ:- انہوں نے کہا اللہ کی قسم! اللہ تعالیٰ نے تجھے ہم پر برتری دی ہے اور یہ بھی بالکل سچ ہے کہ ہم ہی خطا کار تھے۔ (یوسف- ۹۱)

ان آیات کا مضمون بائبل کی کتاب پیدائش کے باب ۲۵ میں آیت نمبر ۱ تا ۱۰ میں دیا گیا ہے جو خاصہ مختلف ہے لیکن اس کی تصدیق ہوتی ہے کہ بائبل کے اس حصے میں قرآن کا تحریف شدہ حصہ پایا جاتا ہے۔

قَالَ لَا تَثْرِيبَ عَلَيْكُمُ الْيَوْمَ يَغْفِرُ اللَّهُ لَكُمْ وَهُوَ أَرْحَمُ الرَّاحِمِينَ ⑫

ترجمہ:- (یوسف علیہ السلام نے) جواب دیا آج تم پر کوئی ملامت نہیں ہے۔ اللہ تمہیں معاف کرنے وہ سب مہربانوں سے بڑا مہربان ہے۔ (یوسف- ۹۲)

إذْهَبُوا بِقَبِيصِي هَذَا فَإِنَّ قُوَّةَ عَلِيٍّ وَجْهَ أَبِي يَأْتِ بِصِيبٍ وَأَتُونِي بِأَهْلِكُمْ أَجْمَعِينَ ⑬

ترجمہ:- میرا یہ گرتا تم لے جاؤ اور اسے میرے والد کے منہ پر ڈال دو کہ وہ دیکھنے لگیں گے اور آجائیں گے تم اپنے تمام خاندان کو میرے پاس لے آؤ۔ (یوسف- ۹۳)

آیت کریمہ میں اللہ تبارک و تعالیٰ نے حضرت یوسف علیہ السلام کی قلبی کیفیت کا نہ صرف اظہار فرمایا ہے بلکہ ان کے پیغمبرانہ معجزے کا بھی ذکر فرمایا ہے جبکہ بائبل کی کتاب پیدائش کے باب ۲۵ میں آیت نمبر ۹ تا ۲۵ میں پوری داستان بیان کر دی ہے جو قرآن سے ذرا بھی مطابقت نہیں رکھتی۔ اس سے اندازہ ہوتا ہے کہ بنی اسرائیل نے اپنی آسمانی کتب میں کیا کچھ تحریف و تبدیل کر دیا ہے۔

وَلَمَّا فَصَلَتِ الْعَيْرُ قَالَ أَبُوهُمْ إِنِّي لَأَجِدُ رِيحَ يُوسُفَ لَوْلَا أَنْ تُفَنِّدُون ⑭

ترجمہ:- (جیسے ہی) جب یہ قافلہ (حضرت یوسف علیہ السلام کے پاس سے) روانہ ہوا تو (کنعان میں) ان کے والد نے کہا کہ مجھے تو یوسف کی خوشبو آ رہی ہے اگر تم مجھے سٹھپایا ہو انہ سمجھو۔ (یوسف- ۹۴)

جب قافلہ مصر سے کنعان کے لیے نکلا تو ادھر کنعان میں حکم الہی سے حضرت یعقوب علیہ السلام کو اللہ تعالیٰ کی طرف سے اعجاز کے طور پر حضرت یوسف علیہ السلام کی خوشبو آنے لگی۔ یہ گویا اس بات کا اعلان بھی تھا کہ اللہ کے پیغمبر کو بھی جب کبھی اللہ تعالیٰ نہ چاہے کوئی اطلاع کوئی خوشبو نہیں پہنچ سکتی وہ

بھی بے خبر ہی رہتے ہیں۔ چاہے بیٹا قریب کے کنوئیں میں ہی کیوں نہ ہو اور جب اللہ نے اطلاع دینی چاہی تو مصر کے دور دراز علاقے سے بیٹے کی خوشبو پہنچادی جاتی ہے۔

قَالُوا تَاللّٰهِ اِنَّكَ لَفِي ضَلٰلِكَ الْقَدِيْمِ ﴿٩٥﴾

ترجمہ:- وہ (گھر کے افراد) کہنے لگے واللہ آپ تو اپنے اسی پرانے خطب میں مبتلا ہیں۔ (یوسف- ۹۵)

فَلَمَّا اَنَّ جَاءَ الْبَشِيْرَ الْقَهْ عَلٰى وَجْهِهِ فَارْتَدَّ بَصِيْرًاۗ قَالَ اَلَمْ اَقُلْ لَّكُمْ

اِنِّىْ اَعْلَمُ مِنَ اللّٰهِ مَا لَا تَعْلَمُوْنَ ﴿٩٦﴾

ترجمہ:- جب خوش خبری لانے والے نے پہنچ کر ان کے منہ پر وہ گرتا ڈالا تو وہ اسی وقت پھر سے بیٹا ہو گئے کہا! کیا میں تم سے نہ کہتا تھا کہ میں اللہ کی طرف سے وہ باتیں جانتا ہوں جو تم نہیں جانتے۔ (یوسف- ۹۶)

قَالُوْا يَا اَبَانَا اسْتَغْفِرْ لَنَا ذُنُوْبَنَا اِنَّا كُنَّا خٰطِيْنَ ﴿٩٧﴾

ترجمہ:- انہوں نے کہا ابا جان! آپ ہمارے لیے گناہوں کی بخشش طلب کیجیے بے شک ہم قصور وار ہیں۔ (یوسف- ۹۷)

قَالَ سَوْفَ اَسْتَغْفِرُ لَكُمْ رَبِّىْۤ اِنَّهُ هُوَ الْغَفُوْرُ الرَّحِيْمُ ﴿٩٨﴾

ترجمہ:- کہا اچھا میں جلد ہی تمہارے لیے اپنے پروردگار سے بخشش مانگوگا وہ بہت بڑا بخشنے والا اور نہایت مہربانی کرنے والا ہے۔ (یوسف- ۹۸)

بائبل میں ان آیات کا کہیں ذکر نہیں ہے۔ اور نہ ہی تلمود میں ذکر ہے بلکہ بائبل میں یوں آیا ہے ”جب بیٹوں نے آ کر خبر دی کہ یوسف اب تک جیتا ہے اور وہی سارے ملک مصر کا حاکم ہے تو یعقوب کا دل دھک سے رہ گیا۔ اس نے ان کا یقین نہ کیا اور جب ان کے باپ یعقوب نے وہ گاڑیاں دیکھیں جو یوسف نے ان کو لانے کے لیے بھیجی تھیں تب اس کی جان میں جان آئی۔ (پیدائش- ۴۵-۲۶ تا ۲۷)

فَلَمَّا دَخَلُوْا عَلٰى يُّوسُفَ اٰوٰى اِلَيْهِ اَبْوِيْهِ وَقَالَ اَدْخُلُوْا مِصْرَ اِنْ شَاءَ اللّٰهُ اٰمِيْنَ ﴿٩٩﴾

جب سارا گھرانہ یوسف کے پاس پہنچ گیا تو انہوں نے اپنے ماں باپ کو اپنے پاس جگہ دی اور کہا کہ اللہ کو منظور ہے تو آپ سب امن وامان کے ساتھ مصر میں آؤ۔ (یوسف- ۹۹)

وَرَفَعَ اَبْوِيْهِ عَلٰى الْعَرْشِ وَخَرَّوْا لَهٗ سُجَّدًاۗ وَقَالَ يَا بَتِ هٰذَا تَاوِيْلُ رُءْيَايَ

مِنْ قَبْلُ قَدْ جَعَلْتَنِيْ رَبِّىْ حَقًّاۗ وَقَدْ اَحْسَنَ بِيْۗ اِذَا اَخْرَجْتَنِ مِنَ السِّجْنِ وَجَاءَ

بِكُمْ مِنَ الْبَدْوِ مِنْۢ بَعْدِ اَنْ تَزَّغَ الشَّيْطٰنُ بَيْنِيْ وَبَيْنَ اِخْوَتِيْۗ اِنَّ رَبِّىْ

لَطِيْفٌ لِّمَآيَسَاۗ اِنَّهُ هُوَ الْعَلِيْمُ الْحَكِيْمُ ﴿١٠٠﴾

ترجمہ:- اور اپنے تخت پر اپنے ماں باپ کو اونچا بٹھایا اور سب اس کے سامنے سجدے میں گر گئے تب (یوسف نے) کہا ابا جان! یہ میرے پہلے خواب کی تعبیر ہے میرے رب نے اسے سچا کر دکھایا اس نے میرے ساتھ بڑا احسان کیا جب کہ مجھے جیل خانے سے نکالا اور آپ لوگوں کو صحرا سے لے آیا اس اختلاف کے بعد جو شیطان نے مجھ میں اور میرے بھائیوں میں ڈال دیا تھا میرا رب جو چاہے اس کے لیے بہترین تدبیر کرنے والا ہے اور وہ بہت علم و حکمت والا ہے۔ (یوسف- ۱۰۰)

رَبِّ قَدْ آتَيْتَنِي مِنَ الْمُلْكِ وَعَلَّمْتَنِي مِنْ تَأْوِيلِ الْأَحَادِيثِ فَاطِرَ السَّمَوَاتِ
وَالْأَرْضِ أَنْتَ وَنِي فِي الدُّنْيَا وَالْآخِرَةِ تَوَفَّنِي مُسْلِمًا وَأَلْحَقْنِي بِالصَّالِحِينَ ﴿١٠١﴾

ترجمہ:- اے میرے پروردگار! تو نے مجھے ملک عطا فرمایا اور تو نے مجھے خواب کی تعبیر سکھائی اے آسمان وزمین کے پیدا کرنے والے تو ہی دنیا و آخرت میں میرا ولی (دوست) اور کارساز ہے تو میرا اسلام کی حالت میں خاتمہ کر اور صالحین میں ملا دے۔ (یوسف- ۱۰۱)

یہ دعا جو اس موقع پر حضرت یوسف علیہ السلام کی زبان سے ادا کرائی گئی ہے یہ ایک سچے مومن کی سیرت کا دلکش نقشہ پیش کرتی ہے۔ صحرائی گلہ بانوں کے خاندان کا ایک فرد جس کو خود اس کے بھائیوں نے حسد کے مارے ہلاک کر دینا چاہا تھا وہ اللہ کی مہربانی اور فضل سے زندگی کے تمام نشیب و فراز اور آزمائشوں سے گزرتا ہوا بلا آخردنیوی عروج کے انتہائی بلند مقام تک پہنچ جاتا ہے۔ اس کا قحط زدہ خاندان اس کا دست نگر ہو کر اس کے سامنے دست سوال دراز کرنے پر مجبور کر دیا جاتا ہے۔ جو کل اسے مار ڈالنا چاہتے تھے اللہ تعالیٰ نے انہیں ہی اس کے سامنے سرنگوں لاکھڑا کیا۔ یہ موقع دیکھا جائے تو عام دستور کے مطابق فخر جتانے طعن و ملامت کرنے کا تھا مگر ایک سچا اللہ کا بندہ ہونے کے ناتے اسے عروج پر فخر و ناز کرنے کے بجائے اپنے رب کے شکر و احسان کا اعتراف کرتا ہے تمام خاندان والوں کے ظلم و ستم پر ملامت کرنے کے بجائے اس بات پر اللہ کا شکر ادا کرتا کہ اللہ نے ایک طویل جدائی کے بعد اس کے خاندان اور ماں باپ کو اس سے ملا دیا۔ بھائیوں کے مظالم کے خلاف شکایت کا ایک لفظ ادا نہیں کرتا۔ حتیٰ کہ یہ تک نہیں کہا کہ انہوں نے میرے ساتھ برائی کی تھی۔ بلکہ ان کی بھی صفائی خود ہی یہ کہہ کر پیش کر دی کہ ان کے اور میرے درمیان شیطان نے برائی ڈال دی تھی اور یہ کہ بھائیوں سے شیطان نے جو کچھ کرایا اس میں حکمت الہی اور میرے لیے خیر تھی۔ چند الفاظ میں سب کچھ ادا کرنے کے بعد بے اختیار اپنے رب کے حضور جھک جاتا ہے۔ اور آخر میں اللہ سے دعا مانگی کہ میں دنیا کی زندگی میں تیری بندگی و غلامی میں ثابت قدم رہا اور جب دنیا سے رخصت ہوں تو مجھے نیک و صالحین بندوں کے ساتھ ملا دیا جائے۔

صحیفہ یوسف علیہ السلام یہاں مکمل ہوتا ہے اس سے بخوبی اندازہ ہو جاتا ہے کہ تلمود اور بائبل میں اصل آیات و روایات کو کس قدر تبدیل کر دیا گیا ہے کیونکہ قرآن مجید کی آیات و روایات بائبل اور تلمود سے مختلف ہیں بعض چیزیں قرآن کریم ان سے زائد بیان کر رہا ہے اور بعض ان سے کم اور بعض میں ان کی تردید کر رہا ہے۔

صحیفہ حضرت ایوب علیہ السلام

حضرت ایوب علیہ السلام اللہ کے جلیل القدر پیغمبر تھے۔ ان پر کوئی نیا صحیفہ نازل نہیں ہوا انہوں نے صحیفہ ابراہیم کو ہی اپنی تبلیغ و واعظ کا ذریعہ بنایا تھا۔ یہ حضرت یوسف علیہ السلام کے چچا زاد بھائی تھے۔

ان کا نسب نامہ یوں ہے۔ ایوب بن عمیس بن اسحاق بن ابراہیم علیہ السلام انہیں شام اور دمشق کے علاقوں کے لیے مبعوث کیا گیا تھا۔ ان کے والد عمیس بن اسحاق علیہ السلام حضرت یعقوب علیہ السلام کے جڑواں بھائی تھے بابل کے مطابق وہ حضرت یعقوب علیہ السلام سے چند لمحے پہلے پیدا ہوئے تھے۔ بابل میں انہیں عیسو کے نام سے یاد کیا گیا ہے اور کتاب پیدائش میں کافی تفصیل سے ان کا تذکرہ کیا گیا ہے۔ عیسو یا عمیس روم و یونان کا بادشاہ تھا۔ حضرت ایوب علیہ السلام جو ان کے بیٹے تھے انہیں باپ کی وراثت میں بڑی دولت اور غلام میتر آئے تھے۔ مال و دولت کے انبار کے مالک تھے۔ حضرت ایوب علیہ السلام کے بارے میں بابل میں ایک پوری کتاب ان کے نام سے موسوم کی گئی ہے جبکہ قرآن کریم میں صرف چار جگہ دیگر انبیاء علیہ السلام کے ساتھ ان کا ذکر آیا ہے یہ حضرت یوسف علیہ السلام کے ہم عصر تھے۔ ان کی نبوت کا علاقہ دمشق اور اس کے گرد و نواح تھے حضرت یوسف اس وقت مصر میں تصریح رکھتے تھے۔ دونوں ہی ایک دوسرے کے نہ صرف چچا زاد بھائی تھے بلکہ صاحب اقتدار و حکومت بھی تھے۔ قرآن اور تاریخ اسلام ان کے بارے میں تقریباً خاموش ہی ہے کیونکہ کوئی تفصیلی تذکرہ نہیں کیا گیا جبکہ بابل میں نہ صرف ان کے والد عیسو کا تفصیل سے ذکر آیا ہے بلکہ خود ان کے نام سے کتاب ایوب بھی موجود ہے جس کے بارے میں محققین کا گمان ہے کہ وہ صرف ان سے منسوب کی گئی ہے جبکہ اسے لکھنے والا کوئی اور ہی ہے۔ ایسے ہی ان کے بارے میں جو تفصیلی تاریخ کی کتب میں اگر کچھ ملتی ہے تو وہ بھی بابل سے ہی ماخوذ ہے۔

ایوب علیہ السلام اللہ کے نہایت ہی نیک بندے اور پیغمبر تھے ان کا صبر ہمیشہ کے لیے تاریخ میں ضرب المثل بن گیا ہے۔ قرآن مجید اور تورات میں ان کا ذکر ہے قرآن مجید میں سورۃ النساء ۱۲۳، سورۃ انعام ۸۵، سورۃ الانبیاء ۸۳، ۸۴، سورۃ ص ۳۱ تا ۳۴۔ جبکہ تورات میں ایک پورا صحیفہ ان کے نام سے موجود ہے۔

حضرت ایوب علیہ السلام کے وطن اور زمانے اور قوم کے باب میں بابل میں آیا ہے کہ وہ عرب تھے وہ عوز میں رہتے تھے جس کا درست تعین کرنا مشکل ہے۔ یا تو وہ جنوبی شام کے شہر بصری یا اس کے آس پاس کے کسی علاقے میں رہتے تھے عبرانی میں انہیں 'اوب' کہا گیا ہے اور تورات میں 'یوباب' جبکہ قرآن مجید میں انہیں 'ایوب' کہا گیا ہے۔

بابل کے سفر ایوب کا خلاصہ کچھ یوں ہے۔ حضرت ایوب بڑے دولت مند اور کثیر الاولاد تھے۔ معزز اور تندرست تھے۔ ہمیشہ خدا کی رضا کے طالب رہے اور مسکینوں، فقیروں، یتیموں، بیواؤں اور

مظلوموں کی دستگیری کیا کرتے تھے۔ پھر شیطان نے خداوند سے اجازت لے کر ان کو آزمانے کی ٹھانی اور یہ آزمائش اس نے تین مرحلوں میں کی پہلے مرحلے میں انہیں تمام دولت سے محروم کر دیا گیا دوسرے مرحلے میں ان کی تمام اولادیں ماری گئیں اور تیسرے مرحلے میں ان کی تندرستی ختم کر کے انہیں شدید بلکہ بدترین بیماری میں مبتلا کر دیا گیا۔ بیماری سے ان کا بدن گلنے لگا اور اس میں کیڑے پڑ گئے وہ تقریباً اٹھارہ برس تک اس تکلیف میں مبتلا رہے لوگوں نے انہیں شہر سے نکال دیا تمام عزیز واقارب ان سے دور ہو گئے صرف ان کی بیوی ان کے ساتھ رہیں جو ان کی دیکھ بھال کرتیں تھیں تاریخ کی کئی غیر مستند کتب میں یہی لکھا گیا ہے جبکہ قرآن میں آیا ہے کہ حضرت ایوب نے اپنے رب سے فریاد کی کہ شیطان نے مجھے دکھ پہنچایا ہے اور رنج دیا ہے (سورہ ص کی آیت ۴۱) اللہ تعالیٰ نے ان کی آزمائش کے لیے ان کی دولت عزت اولاد لونڈی غلام اور جو بہت کچھ عطا کیا تھا سب کچھ چھین لیا اور بیماری نے آلیا اور بیماری بھی ایسی شدید کہ سارا جسم زخموں سے چور چور ہو گیا۔ اور ان میں کیڑے پڑ گئے۔ اس تمام کیفیات و حالات کے باوجود وہ صابر و قانع رہے اور اللہ کا شکر ادا کرتے رہے۔ کہتے ہیں کہ ایک مرتبہ ان کے کسی زخم سے کوئی کیڑا نکل کر زمین پر گر گیا تو اسے بھی انہوں نے اٹھا کر اپنے زخم پر رکھ لیا کہ اللہ تعالیٰ نے اس کا رزق ان کے اس زخم میں رکھا ہے۔ اس حالت میں صرف ان کی اہلیہ ہی تھیں جو نیک شعار برابر ان کی خدمت میں لگی رہیں۔ جب ان میں کھڑے ہونے کی سکت نہ رہی اور نماز پڑھنے کی ہمت بھی نہیں رہی تو انہوں نے اپنے رب سے التجا کی جس کا ذکر قرآن میں آیا ہے۔

روایات میں آیا ہے کہ حضرت ایوب علیہ السلام نے بیماری کے دوران کسی وقت اپنی بیوی سے ناراض ہو کر انہیں مارنے کی قسم کھائی اور اس قسم میں انہوں نے کہا تھا کہ میں تجھے اتنے کوڑے ماروں گا کیونکہ کسی نے لکھا ہے (کوئی مستند حوالہ نہیں ہے) کہ شیطان نے ان کی بیوی کو بہکایا کہ تو مجھے سجدہ کر لے تو تیرا خاوند اچھا ہو جائے گا۔ حضرت ایوب علیہ السلام جو اللہ کے پیغمبر تھے وہ ڈرتے تھے کہ عورت کمزور اور ناقص العقول ہوتی ہے کہیں میری محبت میں آ کر اور میری تکالیف دیکھ کر کہیں شیطان کے فریب میں نہ آ جائے تب آپ نے اپنے پروردگار سے التجا کی جس کا ذکر آگے آئے گا۔ جب اللہ تعالیٰ نے انہیں صحت و تندرست عطا فرمادی تو انہوں نے اپنی قسم پوری کرنے کا ارادہ کیا مگر چوں کہ ان کی بیماری کی حالت میں بیوی نے ان کی بہت ہی خدمت کی تھی اس لیے اللہ تعالیٰ نے اپنی رحمت سے ان کی سزا میں نرمی فرمادی اور حکم ہوا کہ ایک ایسی جھاڑو جس میں اتنے ہی تنکے ہوں جتنے کوڑے مارنے کی قسم تم نے کھائی تھی اس جھاڑو سے بس ایک ضرب لگا دو تمہاری قسم پوری ہو جائے گی اور تمہاری بیوی کو تکلیف بھی نہیں ہوگی۔

وَ اَيُّوبَ اِذْ نَادَى رَبَّهُ اِنِّى مَسْتَشْفِي الضُّرِّ وَاَنْتَ اَرْحَمُ الرَّحِيْمِيْنَ ﴿۳۷﴾

ترجمہ:- ایوب (علیہ السلام) کی اس حالت کو یاد کرو جبکہ اس نے اپنے رب کو پکارا کہ مجھے بیماری

لگ گئی ہے اور تو رحم کرنے والوں سے زیادہ رحم کرنے والا ہے۔ (الانبیاء۔ ۸۳)

قرآن مجید میں حضرت ایوب علیہ السلام کو صابر کہا گیا ہے اس کا مطلب یہ ہے کہ انہیں سخت آزمائشوں میں ڈالا گیا، جس میں انہوں نے صبر و شکر کا دامن نہیں چھوڑا۔ یہ آزمائش اور تکلیفیں کیا تھیں، اس کی کوئی مستند تفصیل نہیں ملتی، تاہم قرآن کریم کے انداز بیان سے معلوم ہوتا ہے کہ اللہ تعالیٰ نے انہیں مال و دولت دنیا اور اولاد وغیرہ سے نوازا تھا بطور آزمائش اللہ تعالیٰ نے ان سے وہ سب نعمتیں چھین لیں، حتیٰ کہ جسمانی صحت سے بھی محروم ہو گئے پھر تقریباً اٹھارہ سال کی آزمائشوں کے بعد جب انہوں نے بارگاہ الہی میں دعا کی، جس کا ذکر آیت کریمہ میں ہے۔ اللہ تعالیٰ نے ان کی دعا قبول فرمائی اور صحت و تندرستی کے ساتھ سب مال و دولت مال مویشی اور اولاد سب پہلے سے کہیں زیادہ بلکہ دگنا عطا فرمادیا (اس کی تفصیل کسی قدر صحیح ابن حبان کی ایک روایت سے ملتی ہے) انہوں نے ہر حال ہر مصیبت اور دکھ بیماری کا سامنا بڑے صبر و استقلال سے کیا، کبھی کوئی شکوہ یا شکایت تک نہیں کی نہ کوئی عرض مدعا کیا نہ ہی کوئی مطالبہ کیا، ان کی اس دعا میں بھی ایک صبر و شکر اور وقار اور خودداری نظر آتی ہے۔ ان کی دعا کی قبولیت کو بھی قرآن کریم یوں پیش کر رہا ہے۔

فَاسْتَجَبْنَا لَهُ فَكَشَفْنَا مَا بِهِ مِنْ ضُرٍّ وَآتَيْنَاهُ أَهْلَهُ وَمِثْلَهُم مَّعَهُمْ

رَحْمَةً مِّنْ عِنْدِنَا وَذِكْرَىٰ لِلْعَابِدِينَ ﴿۸۳﴾

ترجمہ:- اور ہم نے اس کی دعا قبول کی اور جو دکھ اسے تھا اسے دور کر دیا اس کو اس کے اہل و عیال ہی عطا نہیں فرمائے بلکہ ان کے ساتھ اتنے ہی اپنی خاص مہربانی سے (اپنی رحمت کے طور پر عطا کیے) تاکہ سچے بندوں کے لیے نصیحت کا سبب ہو۔ (الانبیاء۔ ۸۳)

قرآن کریم میں رب کائنات نے بڑی شان سے حضرت ایوب کے صبر کی تصویر کشی کی ہے اور آخر میں ارشاد باری تعالیٰ ہو رہا ہے ”ان کی زندگی عبادت گزاروں کے لیے ایک نمونہ ہے“ جبکہ بائبل کے سفر ایوب میں تو ایک ایسے شخص کی تصویر نظر آتی ہے جو اللہ تعالیٰ کے خلاف مجسم شکوہ شکایت اور اپنی مصیبت پر ہمہ تن فریاد بنا نظر آتا ہے بار بار اسکی زبان سے یہ فقرہ ادا ہوتا رہتا ہے ”نابود ہو وہ دن جس میں میں پیدا ہوا“ میں رحم میں ہی کیوں نہ مر گیا۔ میں نے پیٹ سے نکلتے ہی کیوں نہ جان دے دی اور پھر وہ بار بار اللہ کے خلاف شکایتیں کرتا ہے کہ ”قادر مطلق کے تیر میرے اندر لگے ہوئے ہیں میری روح انہی کا زہر پی رہی ہے خدا کی ڈراؤنی باتیں میرے خلاف صف باندھے ہوئے ہیں“ اے بنی آدم کے ناظر اگر میں نے گناہ کیا ہے تو تیرا کیا بگاڑتا ہوں؟ تو نے کیوں مجھے اپنا نشانہ بنا لیا ہے۔ یہاں تک کہ میں اپنے آپ پر بوجھ ہوں؟ تو میرا گناہ کیوں معاف نہیں کرتا اور میری بد حالی کیوں دور نہیں کرتا؟“ میں خدا سے کہوں گا کہ مجھے ملزم نہ ٹھہرا مجھے بتا کہ تو مجھ سے کیوں جھگڑتا ہے؟ کیا تجھے اچھا لگتا ہے کہ اندھیر کرے اور اپنے ہاتھوں کی بنائی ہوئی چیز کو حقیر جانے اور شریروں کی شرارت کو روشن کرے؟“ اس کے تین دوست آ کر اسے تسلی دیتے ہیں (کتاب ایوب: باب ۳: آیت ۱۱) یہ تمام ہی باب کا خلاصہ

ہے) اور اس کو صبر اور تسلیم و رضا کی تلقین کرتے ہیں، مگر وہ نہیں مانتا۔ وہ ان کی تلقین کے جواب میں پے درپے خدا پر الزام رکھے چلا جاتا ہے اور ان کے سمجھانے کے باوجود اصرار کرتا ہے کہ اس فعل میں کوئی حکمت و مصلحت نہیں ہے، صرف ایک ظلم ہے جو مجھ جیسے متقی عبادت گزار آدمی پر کیا جا رہا ہے۔ وہ خدا کے اس انتقام پر سخت اعتراضات کرتا ہے کہ ایک طرف بدکار نوازے جاتے ہیں اور دوسری طرف نیکو کار ستائے جاتے ہیں۔ وہ ایک ایک کر کے اپنی نیکیاں گناتا ہے اور پھر وہ تکلیفیں بیان کرتا ہے جو ان کے بدلے میں خدا نے اس پر ڈالیں اور پھر کہتا ہے کہ خدا کے پاس اگر کوئی جواب ہے تو مجھے بتائے یہ سلوک میرے ساتھ کس تصور کی پاداش میں کیا گیا ہے۔ اس کی یہ زبان درازی اپنے خالق کے مقابلے میں اس قدر بڑھ جاتی ہے کہ آخر کار اس کے دوست اس کی باتوں کا جواب دینا چھوڑ دیتے ہیں۔ وہ چپ ہوتے ہیں تو ایک چوتھا آدمی جو ان کی باتیں خاموشی سے سن رہا تھا بیچ میں دخل دیتا ہے اور ایوب کو بے تحاشا اس بات پر ڈانٹتا ہے کہ ”اس نے خدا کو نہیں بلکہ اپنے آپ کو راست ٹھہرایا ہے“ ابھی اس کی تقریر ختم نہیں ہوتی کہ اللہ میاں خود بول پڑتے ہیں اور پھر ان کے اور ایوب کے درمیان خوب دبدو بحث ہوتی ہے۔ اس ساری داستان کو پڑھتے ہوئے کسی جگہ بھی یہ محسوس نہیں ہوتا کہ صبر مجسم کا حال اور کلام پڑھ رہے ہیں جس کی تصویر عبادت گزاروں کے لیے سبق بنا کر قرآن نے پیش کی ہے۔

بائبل کی کتاب سفر ایوب کا ابتدائی حصہ کچھ کہہ رہا ہے تو درمیان کا حصہ کچھ اور کہہ رہا ہے۔ جبکہ آخر میں نتیجہ کچھ اور ہی نکل رہا ہے۔ کتاب کے تینوں حصوں میں کوئی مناسبت نہیں ہے۔ ابتدائی حصہ کہتا ہے کہ ایوب ایک نہایت راست باز خدا ترس اور نیک شخص تھا اور اس کے ساتھ ”اتحاد دولت مند کہ اہل مشرق میں وہ سب سے بڑا آدمی تھا“ ایک روز خدا کے ہاں اس کے (نعوذ باللہ خود اللہ میاں کے) بیٹے حاضر ہوئے اور ان کے ساتھ شیطان بھی آیا۔ خدا نے اس محفل میں اپنے بندے ایوب پر فخر کا اظہار کیا۔ شیطان نے کہا آپ نے جو کچھ اسے دے رکھا ہے اس کے بعد وہ شکر نہ کرے گا تو اور کیا کرے گا۔ ذرا اس کی نعمت چھین کر دیکھیے وہ آپ کے منہ پر آپ کی ”تکفیر“ نہ کرے تو میرا نام شیطان نہیں۔ خدا نے کہا ”اچھا“ اس کا سب کچھ تیرے اختیار میں دیا جاتا ہے۔ البتہ اس کی ذات کو کوئی نقصان نہیں پہنچنا چاہیے۔ شیطان نے جا کر ایوب کے تمام مال و دولت اس کے پورے خاندان کا صفایا کر دیا اور ایوب ہر چیز سے محروم ہو کر بالکل اکیلا رہ گیا مگر ایوب کی آنکھ پر میل تک نہ آیا۔ اس نے خدا کو سجدہ کیا اور کہا۔ ”ننگا ہی میں اپنی ماں کے پیٹ سے نکلا اور ننگا ہی واپس جاؤں گا اور خداوند نے لے لیا۔ خداوند کا نام مبارک ہو۔“ پھر ویسی ہی محفل اللہ میاں کے ہاں جمی۔ ان کے بیٹے بھی آئے اور شیطان بھی حاضر ہوا۔ اللہ میاں نے شیطان کو جتایا دیکھ لے ایوب کیسار راست باز آدمی ثابت ہوا۔ شیطان نے کہا جناب ذرا اس کے جسم پر مصیبت ڈال کر دیکھیے۔ وہ آپ کے منہ پر ”تکفیر“ کرے گا۔ اللہ میاں نے فرمایا اچھا جا اس کو تیرے اختیار میں دیا، بس اس کی جان محفوظ رہے چنانچہ شیطان واپس ہوا اور آ کر اس نے ایوب کو تلوئے سے سر تک دزدناک پھوڑوں سے بھر دیا۔ اس کی بیوی نے اس سے کہا ”کیا تو اب بھی اسی

راستی پر قائم رہے گا؟ خداوند کی تکفیر کر اور مر جا۔“ اس نے جواب دیا ”تو نادان عورتوں کی سی باتیں کرتی ہے، کیا ہم خدا کے ہاتھ سے سکھ پائیں اور دکھ نہ پائیں۔“

یہ ہے سفر ایوب جو بائبل میں شامل ہے یہ اس کے پہلے اور دوسرے ابواب کا خلاصہ ہے لیکن تیسرے باب سے ایک دوسرا ہی مضمون شروع ہوتا ہے جو بیالیسویں باب تک ایوب کی بے صبری اور خدا کے خلاف شکایات و الزامات کی ایک مسلسل داستان ہے اس سے پوری طرح یہ بات ثابت ہو جاتی ہے کہ ایوب کے بارے میں اللہ تعالیٰ کا اندازہ غلط اور شیطان کا اندازہ درست تھا پھر بیالیسویں باب میں خاتمہ اس بات پر ہوتا ہے کہ اللہ میاں نے خوب دود و بخت کر لینے کے بعد صبر شکر اور توکل کی بنا پر نہیں بلکہ اللہ میاں کی ڈانٹ کھا کر ایوب اللہ سے معافی مانگ لیتا ہے جو قبول کر لی جاتی ہے۔ اور اس کی تکالیف دور کر دی جاتی ہیں اور جتنا کچھ پہلے ایوب کے پاس تھا اس سے دگنا کر کے اسے دے دیا جاتا ہے۔ بائبل کی اس کتاب ایوب کو پڑھتے ہوئے یوں محسوس ہوتا ہے کہ ایوب اور اللہ میاں دونوں ہی شیطان کے چیلنج کے مقابلے میں (نعوذ باللہ) ناکام رہے پھر اپنی بات رکھنے کے لیے اللہ تعالیٰ نے ایوب کو ڈانٹ ڈپٹ کر معافی مانگنے پر مجبور کیا اور اس کے معافی مانگتے ہی اسے قبول کر لیا تا کہ شیطان کے سامنے ان کی ہٹی نہ ہو۔

یہ کتاب خود ہی اپنے منہ سے بول رہی ہے کہ یہ نہ تو کلام الہی ہے اور نہ ہی خود حضرت ایوب علیہ السلام کا اس سے کوئی تعلق و واسطہ ہے بلکہ یہ تحریر تو حضرت ایوب علیہ السلام کے زمانے کی بھی نہیں معلوم ہوتی اس کتاب کو کتب مقدسہ کے مجموعے میں ایک آسمانی صحیفہ کے طور پر جگہ دینے کے کوئی معنی ہی نہیں ہیں۔ ایوب علیہ السلام کی سیرت سے بس اس کا اتنا ہی تعلق ہے کہ ان کے نام سے اسے منسوب کیا گیا ہے۔ (تفہیم القرآن۔ مولانا ابوالاعلیٰ مودودی)

قرآن کریم میں حضرت ایوب علیہ السلام کو اللہ تعالیٰ نے جس شان سے پیش فرمایا ہے وہ واقعی صبر کی تصویر نظر آتے ہیں اور ان کی پیغمبرانہ شان بھر پور وقار لیے ہوئے ہے جبکہ بائبل کا ایوب پیغمبر نہیں ہو سکتا یا یہ بھی ممکن ہے جن ایوب کا ذکر بائبل میں ہے وہ واقعی کوئی اور ہی ایوب ہوں ان کا قرآن کریم کے ایوب علیہ السلام سے دور کا بھی واسطہ نہ ہو لیکن قرآن کریم میں حضرت ایوب علیہ السلام کا ذکر شیطان کے حوالے سے بھی ارشاد ہوا ہے اس سے اندازہ کیا جاسکتا ہے کہ اس آسمانی کتاب میں کس قدر اور کیسی کیسی تحریف و تبدیل ہوا ہے۔

وَإِذْ كُنَّا عَبْدًا لَّأَيُّوبَ إِذْ نَادَى رَبَّهُ أَنِّي مَسَّنِيَ الشَّيْطَانُ بِنُصْبٍ وَعَذَابٍ ۗ

ترجمہ:- اور ہمارے بندے ایوب (علیہ السلام) کا (بھی) ذکر کر جبکہ اس نے اپنے رب کو پکارا کہ مجھے شیطان نے رنج اور دکھ پہنچایا ہے۔ (ص-۴۱)

حضرت ایوب علیہ السلام کی بیماری اور اس بیماری میں ان کا صبر مشہور ہے۔ جس کے مطابق اللہ تعالیٰ

نے ان کی ان کے اہل و عیال کی تباہی اور بیماری کے ذریعے آزمائش کی جس میں وہ کئی سال مبتلا رہے حتیٰ کہ صرف ان کی بیوی ان کے ساتھ رہ گئیں جو صبح شام نہ صرف ان کی خدمت کرتی تھیں اور کہیں نہ کہیں کچھ کام کاج کر کے بقدر گزارہ رزق کا انتظام بھی کرتی تھیں۔ حضرت ایوب کی جسمانی تکالیف اور مالی ابتلا سے عذاب کی نسبت شیطان کی طرف اس لیے کی گئی ہے کہ ممکن ہے کہ اس کے وسوسے اندازی سے حضرت ایوب کو گھبراہٹ ہوتی ہو اور وہ شیطانی وسوسوں سے تنگ ہو رہے ہوں وہ انہیں ان کے حالات سے ان میں اپنے رب کی طرف سے مایوسی پیدا کرنے کی کوشش کر رہا ہو کیونکہ اللہ تعالیٰ نے شیطان کو صرف وسوسہ اندازی کی قوت عطا فرمائی ہے یہ اختیار اس کو ہرگز نہیں ہے کہ اللہ کی بندگی کرنے والوں کو بیمار ڈال دے اور انہیں جسمانی اذیتیں دے کر بندگی کی راہ سے ہٹا سکے یا مٹنے پر مجبور کر سکے۔ یقیناً انہیں شیطان ان کی بیماری کے حوالے سے ان میں مایوسی ناامیدی پیدا کرنے کی کوشش کر رہا ہوگا جس کی شکایت انہوں نے اپنے رب سے کی ہے۔ اس کا ہرگز یہ مطلب نہیں ہے کہ انہوں نے اپنے رب سے یہ کہا ہوگا کہ مجھے شیطان نے بیماری میں مبتلا کر دیا ہے اور مجھ پر مصائب نازل کر دیے ہیں بلکہ اس کا صحیح مطلب یہ ہے کہ بیماری کی شدت مال و دولت کے زیاں اور عزیز واقربا کے منہ موڑ لینے سے جو تکلیف ملی ہے۔ اس سے بڑھ کر میرے لیے عذاب شیطانی وسوسے ہیں جو مجھے تنگ کر رہے ہیں جو مجھے اپنے رب سے مایوس اور ناامید کرنے کی کوشش کر رہا ہے۔

جب اللہ تعالیٰ نے ان کی دعا قبول فرمائی تو انہیں اپنی عنایات سے نوازنے اور صحت و تندرستی حاصل کرنے کی ترکیب بھی خود باری تعالیٰ نے ارشاد فرمادی۔

أَرْكُضْ بِرِجْلِكَ هَذَا مُغْتَسِلٌ بَارِدٌ وَشَرَابٌ ۝۲۱

ترجمہ:- اپنا پاؤں (زمین پر) مارو یہ نہانے کا ٹھنڈا ہے اور پینے کا پانی ہے۔ (ص-۲۲)

اللہ تعالیٰ نے حضرت ایوب علیہ السلام کی دعا قبول فرمائی اور ان سے کہا کہ زمین پر اپنا پیر مارو جس سے ایک چشمہ جاری ہو گیا اس کے پانی سے ان کی اندرونی بیماریاں اور غسل کرنے سے ظاہری بیماری دور ہوگئی۔

وَوَهَبْنَا لَهُ أَهْلَهُ وَمِثْلَهُمْ مَعَهُمْ رَحْمَةً مِنَّا وَذِكْرَىٰ لِأُولِي الْأَلْبَابِ ۝۲۲

ترجمہ:- اور ہم نے اسے اس کا پورا کنبہ عطا فرمایا بلکہ اتنا ہی اور بھی اسی کے ساتھ اپنی (خاص) رحمت سے اور عقلمندوں کی نصیحت کے لیے۔ (ص-۲۳)

روایات سے معلوم ہوتا ہے کہ اس بیماری میں حضرت ایوب علیہ السلام کی بیوی کے سوا ان کے کنبے کے سب افراد نے ان کا ساتھ چھوڑ دیا تھا حتیٰ کہ اولاد تک نے ان سے منہ موڑ لیا تھا۔ اس چیز کی طرف اللہ جل شانہ کا اشارہ ہے کہ جب ہم نے ان کو شفا عطا فرمائی تو سارا خاندان ان کے پاس پلٹ آیا اور پھر ہم نے ان کو مزید اولاد عطا کی۔

بعض علمائے محققین کا کہنا ہے کہ پہلا کنبہ جو بطور آزمائش ہلاک کر دیا گیا تھا اسے زندہ کر دیا گیا اور اس کے مثل مزید کنبہ عطا کر دیا گیا۔ لیکن یہ بات مستند ذریعے سے ثابت نہیں ہے۔ زیادہ درست بات یہی معلوم ہوتی ہے کہ اللہ تعالیٰ نے انہیں پہلے سے زیادہ مال و اولاد سے نوازا جو پہلے سے دگنا تھا۔

وَأَخَذَ بِيَدِكَ ضِعْفًا فَاصْرَبْ بِهِ وَلَا تَحْنَنْ إِنَّا وَجَدْنَاهُ صَابِرًا نِعْمَ

الْعَبْدُ إِنَّهُ أَوَّابٌ ﴿۴۳﴾

ترجمہ:- اور (ہم نے اس سے کہا) اپنے ہاتھ میں تنکوں کا ایک مٹھا (جھاڑو) لے کر مار دے اور قسم کے خلاف نہ کر سچ تو یہ ہے کہ ہم نے اسے بڑا صابر بندہ پایا بڑا ہی (اپنے رب کی طرف) رغبت رکھنے والا۔ (ص-۴۳)

آیت مبارکہ کے الفاظ پر غور کرنے سے یہ بات واضح ہو رہی ہے کہ حضرت ایوب علیہ السلام نے اپنی بیماری کی حالت میں ان کی کسی بات سے ناراض ہو کر انہیں سو کوڑے مارنے کی قسم کھالی تھی (اسرائیلی روایات میں ہے کہ انہوں نے اپنی بیوی سے ناراض ہو کر انہیں کوڑے مارنے کی قسم کھالی تھی) چونکہ اس قسم میں ہی انہوں نے کوڑوں کی تعداد کا تعین بھی کر دیا تھا۔ جب اللہ تعالیٰ کے حکم سے وہ صحت یاب ہو گئے اور ان کا غصہ بھی دور ہو گیا جس میں انہوں نے قسم کھالی تھی تو ان کو پریشانی لاحق ہوئی کہ قسم پوری کرتا ہوں تو خواہ مخواہ ایک بے گناہ کو مارنا پڑے گا اور قسم توڑتا ہوں تو ایک گناہ کا مرتکب ہوتا ہوں اس مشکل سے اللہ تعالیٰ نے انہیں نکالنے کی ترکیب بتائی اور حکم دیا کہ ایک جھاڑو جو جس میں اتنے ہی تنکے ہوں جتنے تم نے کوڑے مارنے کی قسم کھائی ہے اور اس جھاڑو سے اس کو بس ایک ضرب لگا دو تاکہ تمہاری قسم بھی پوری ہو جائے اور اس سے مضروب کو ناروا تکلیف بھی نہیں ہوگی۔

اس آیت سے یہ بھی معلوم ہوا کہ انسان نے جس بات کی قسم کھائی ہو اسے فوراً ہی پورا کرنا ضروری نہیں ہے۔ حضرت ایوب نے قسم بیماری کی حالت میں کھالی تھی اور اسے انہوں نے تندرست ہونے کے بعد بھی فوراً ہی پورا نہیں کیا۔ بعض علماء نے اس آیت کو حیلہ شرعی کے لیے دلیل قرار دیا ہے۔ اس میں شک نہیں کہ یہ حیلہ ہی تھا جو حضرت ایوب علیہ السلام کو بتایا گیا لیکن فرض سے بچنے کے لیے نہیں بلکہ برائی سے بچنے کے لیے بتایا گیا۔ لہذا شریعت میں صرف وہی حیلے جائز ہیں جو آدمی اپنی ذات سے یا کسی دوسرے شخص سے ظلم و گناہ اور برائی کو دفع کرنے کے لیے اختیار کرے۔ بعض کہتے ہیں کہ نیت ضرب شدید کی نہ ہو تو اس طرح عمل کیا جا سکتا ہے۔ (فتح القدر) ایک حدیث سے معلوم ہوتا ہے کہ نبی کریم صلی اللہ علیہ وسلم نے بھی ایک معذور کمزور زانی کو سو کوڑوں کی جگہ سو تنکوں والی جھاڑو مارنے کی سزا دی تھی۔ (مسند احمد) جس سے مخصوص صورتوں میں اس کا جواز ثابت ہوتا ہے۔

حضرت ایوب علیہ السلام کے صبر کا ذکر یہ بتانے کے لیے کیا گیا ہے کہ اللہ کے نیک بندے جب مصائب شدائد میں مبتلا ہوتے ہیں تو اپنے رب سے شکوہ شکایتیں نہیں کرتے بلکہ صبر کے ساتھ اس کی آزمائش کو برداشت کرتے ہیں اور اسی سے مدد مانگتے ہیں۔

صحیفہ حضرت شعیب علیہ السلام

حضرت شعیب علیہ السلام کے بارے میں بعض تاریخ دانوں کا کہنا ہے کہ وہ حضرت ابراہیم علیہ السلام کی اولاد میں سے تھے۔ وہ دراصل حضرت ابراہیم علیہ السلام کے صاحبزادے مدیان کی طرف منسوب ہیں جو ان کی تیسری بیوی ”قطوراء“ کے لطن سے تھے۔ قدیم زمانے میں قاعدہ تھا کہ جو لوگ کسی بڑے آدمی کے ساتھ وابستہ ہو جاتے تھے وہ رفتہ رفتہ اسی کی آل اولاد میں شمار ہو کر بنی فلاں کہلانے لگتے تھے۔ اسی قاعدے پر عرب کی آبادی کا بڑا حصہ بنی اسماعیل کہلایا اور اولاد یعقوب علیہ السلام کے ہاتھ پر مشرف بہ اسلام ہونے والے یہ لوگ سب کے سب بنی اسرائیل کہلائے۔ اسی طرح مدین کے علاقے کے سارے لوگ مدیان بن ابراہیم علیہ السلام کے نام کے زیر اثر بنی مدیان کہلائے اور ان کے ملک کا نام بھی مدین یا مدیان مشہور ہوا۔ اس علاقے میں دین حق پہلی مرتبہ حضرت شعیب علیہ السلام کے ذریعے پہنچا۔

حضرت شعیب علیہ السلام حضرت ہود علیہ السلام حضرت صالح علیہ السلام حضرت لوط علیہ السلام کے بعد مبعوث ہوئے ان کی نبوت اصحاب الایکہ پر ہوئی۔ قرآن کریم میں ان کو ”اصحاب المدین“ کے بھائی کہا گیا ہے۔ کیونکہ وہ بھی اسی قوم سے تعلق رکھتے تھے جو مدین میں آباد تھی۔ ان کی قوم امانت میں خیانت کرتی تھی اور ناپ تول میں وہ لوگ بہت ہی بے ایمانی کرتے تھے۔ حضرت شعیب اپنی قوم کے لوگوں کو سمجھاتے اور انہیں اللہ کے عذاب سے ڈراتے تھے۔ لیکن وہ اپنی بے ایمانی اور بد اعمالی سے باز نہیں آئے اور انہوں نے ان کی تقاریر اور وعظ سے تنگ آ کر انہیں قتل کرنے کے لیے کچھ لوگوں کو متعین کر دیا۔ کیونکہ ان کے پر جوش واعظ اور خطابات سے ان کی قوم کے غریب غراباثر ہو رہا تھا اور وہ اپنا آبائی دین بت پرستی اور ناپ تول میں ظلم کرنے سے رُک گئے تھے۔ ان کو ہلاک کرنے والے یقیناً انہیں سنگ سار کر دیتے یا مار مار کر شہر بدر کر دیتے۔ قوم کے انکار اور ان کے قتل پر آمادہ ہونے کے باعث اللہ تعالیٰ نے ان پر زلزلے کا عذاب نازل فرمایا۔ حضرت شعیب علیہ السلام اللہ کے حکم کے مطابق اپنے رفیقوں پیروکاروں کے ساتھ بستی سے نکل گئے تھے۔ زلزلہ کے باعث ان کی قوم ہلاک ہو گئی۔ اہل الایکہ پر ایک ابر آیا جس نے ان پر آگ کی بارش برسائی اور سب کو ہلاک کر دیا۔ اللہ تعالیٰ نے آپ کو یہ معجزہ عطا فرمایا تھا کہ وہ پتھر کو تانبا بنا لیتے تھے اور ریت ان کے لیے دور تک ہٹ جاتی تھی اور جب وہ کسی پہاڑ پر چڑھنا چاہتے تھے تو پہاڑ ان کے لیے جھک جاتا تھا وہ بآسانی اس پر چڑھ جاتے تھے۔

کہتے ہیں کہ حضرت موبی علیہ السلام مصر سے فرار ہو کر ان ہی کے پاس پہنچے تھے اور ان کی ایک لڑکی سے شادی کی تھی جس کے مہر میں انہوں نے بارہ سال تک بکریاں چرائی تھیں۔

وَالِي مَدْيَنَ أَخَاهُمْ شُعَيْبًا قَالَ يَقَوْمِ اعْبُدُوا اللَّهَ مَا لَكُمْ مِنْ إِلَهٍ غَيْرُهُ
 قَدْ جَاءَتْكُمْ بَيِّنَةٌ مِنْ رَبِّكُمْ فَأَوْفُوا الْكَيْلَ وَالْمِيزَانَ وَلَا تَبْخَسُوا النَّاسَ
 أَشْيَاءَهُمْ وَلَا تُفْسِدُوا فِي الْأَرْضِ بَعْدَ إِصْلَاحِهَا ذَلِكُمْ خَيْرٌ لَكُمْ إِنْ كُنْتُمْ

مُؤْمِنِينَ ﴿٨٥﴾

ترجمہ:- اور ہم نے مدین (والوں) کی طرف ان کے بھائی شعیب (علیہ السلام) کو بھیجا۔ انہوں نے فرمایا اے میری قوم! تم اللہ کی عبادت کرو اس کے سوا کوئی تمہارا معبود نہیں تمہارے پاس تمہارے پروردگار کی طرف سے واضح دلیل آچکی ہے۔ پس تم ناپ اور تول پورا پورا کیا کرو اور لوگوں کو ان کی چیزیں کم کر کے مت دو اور روئے زمین میں اس کے بعد کہ اس کی درستی کر دی گئی، فساد مت پھیلاؤ یہ تمہارے لیے نافع ہے اگر تم تصدیق کرو۔ (الاعراف- ۸۵)

مدین کی بستی حجاز کے راستے میں ”معان“ کے قریب واقع ہے اسی کو دوسرے مقام پر اصحاب الایکہ (بن کے رہنے والے) بھی کہا گیا ہے ان کی طرف ہی حضرت شعیب علیہ السلام مبعوث کیے گئے تھے۔ ایک جنگل کو کہتے ہیں اس سے حضرت شعیب علیہ السلام کی قوم مراد ہے۔ قرآن کریم میں ہرنی کو ان کی قوم کا بھائی کہا گیا ہے جس کا مطلب ہے کہ وہ اسی قوم کے فرد ہیں۔ رسول بھی اور نبی بھی اسی قوم کے ایک فرد ہوتے ہیں۔ جس قوم کی ہدایت کے لیے انہیں مبعوث کیا جاتا ہے۔ اللہ تعالیٰ وحی کے ذریعے ان پر اپنی کتاب اور احکام نازل فرماتا ہے۔ حضرت شعیب علیہ السلام کی قوم میں ناپ تول میں کمی کی بڑی خرابی تھی۔ اس سے انہیں منع کیا گیا اور کہا گیا کہ پورا پورا ناپ تول کیا کرو۔

وَلَا تَقْعُدُوا بِكُلِّ صِرَاطٍ تُوعِدُونَ وَتَصُدُّونَ عَنْ سَبِيلِ اللَّهِ مَنْ آمَنَ بِهِ
 وَتَبْغُونَهَا عِوَجًا وَاذْكُرُوا إِذْ كُنْتُمْ قَلِيلًا فَكَثَرَكُمْ وَاَنْظُرُوا كَيْفَ كَانَ

عَاقِبَةُ الْمُفْسِدِينَ ﴿٨٦﴾

ترجمہ:- اور تم سرکوں پر اس غرض سے مت بیٹھا کرو کہ اللہ پر ایمان لانے والے کو دھمکیاں دو اور اللہ کی راہ سے روکو اور اس میں کجی کی تلاش میں لگے رہو۔ اور اس حالت کو یاد کرو جب کہ تم کم تھے پھر اللہ نے تم کو زیادہ کر دیا اور دیکھو کہ کیسا انجام ہوا فساد کرنے والوں کا۔ (اعراف- ۸۶)

وَإِنْ كَانَ ظَافِقَةً مِنْكُمْ آمَنُوا بِالَّذِي أُرْسِلْتُ بِهِ وَظَافِقَةً لَمْ يُؤْمِنُوا

فَاصْبِرُوا حَتَّى يَحْكُمَ اللَّهُ بَيْنَنَا وَهُوَ خَيْرُ الْحَاكِمِينَ ﴿٨٧﴾

ترجمہ:- اور اگر تم میں سے کچھ لوگ اس حکم پر جس کو دے کر مجھ کو بھیجا گیا ایمان لے آئے ہیں اور کچھ ایمان نہیں لائے ہیں تو ذرا ٹھہر جاؤ! یہاں تک کہ ہمارے درمیان اللہ فیصلہ کر دے اور وہی سب سے بہتر فیصلہ کرنے والا ہے۔ (الاعراف- ۸۷)

قَالَ الْمَلَأُ الَّذِينَ اسْتَكْبَرُوا مِنْ قَوْمِهِ لَنُخْرِجَنَّكَ يَشْعِيبُ وَالَّذِينَ آمَنُوا

مَعَكَ مِنْ قَرْيَتِنَا أَوْلَعْتُمْ أَفِي مِلَّتِنَا قَالَ أَوَلَوْ كُنَّا كَرِهِينَ ﴿٨٨﴾

ترجمہ:- ان کی قوم کے متکبر سرداروں نے کہا اے شعیب! ہم آپ کو اور جو آپ کے ہمراہ ایمان لانے والے ہیں ان کو اپنی بستی سے نکال دیں گے! لاپہ کہ تم ہمارے مذہب میں پھر آ جاؤ۔ شعیب (علیہ السلام) نے جواب دیا کہ کیا ہم تمہارے مذہب میں آ جائیں گو ہم اس کو مکروہ ہی سمجھتے ہوں۔ (الاعراف- ۸۸)

قَدْ افْتَرَيْنَا عَلَى اللَّهِ كَذِبًا اِنْ عُدْنَا فِي مِلَّتِكُمْ بَعْدَ اِذْ نَجَّسْنَا اللَّهَ مِنْهَا وَمَا يَكُونُ لَنَا اَنْ نَعُوذَ فِيهَا اِلَّا اَنْ يَشَاءَ اللَّهُ رَبُّنَا وَسِعَ رَبُّنَا كُلَّ شَيْءٍ عِلْمًا عَلَى اللَّهِ تَوَكَّلْنَا رَبَّنَا افْتَحْ بَيْنَنَا وَبَيْنَ قَوْمِنَا بِالْحَقِّ وَاَنْتَ خَيْرُ الْفَاتِحِينَ ﴿۸۹﴾

ترجمہ:- ہم تو اللہ تعالیٰ پر بڑی جھوٹی تہمت لگانے والے ہو جائیں گے اگر ہم تمہارے دین میں آ جائیں۔ اس کے بعد کہ اللہ تعالیٰ نے ہم کو اس سے نجات دی اور ہم سے ممکن نہیں کہ تمہارے مذہب میں پھر آ جائیں لیکن ہاں یہ کہ اللہ ہی نے جو ہمارا مالک ہے مقدر کیا ہو ہمارے رب کا علم ہر چیز پر محیط ہے۔ ہم اللہ پر ہی بھروسہ رکھتے ہیں۔ اے ہمارے پروردگار! ہمارے اور ہماری قوم کے درمیان حق کے موافق فیصلہ کر دے اور تو سب سے اچھا فیصلہ کرنے والا ہے۔ (الاعراف- ۸۹)

وَقَالَ الْمَلَأُ الَّذِيْنَ كَفَرُوْا مِنْ قَوْمِهِ لِيْنِ اتَّبَعْتُمْ شُعَيْبًا اِنَّكُمْ اِذَا الْخُسُوفُ ﴿۹۰﴾

ترجمہ:- اور ان کی قوم کے کافر سرداروں نے کہا کہ اگر تم شعیب (علیہ السلام) کی راہ پر چلو گے تو بے شک بڑا نقصان اٹھاؤ گے۔ (الاعراف- ۹۰)

یہ بڑے غور و فکر کا مقام ہے۔ مدین کے سردار اور بڑے لوگ دراصل یہ کہہ رہے تھے اور اسی بات کا اپنی قوم کو یقین دلارہے تھے کہ شعیب علیہ السلام جس ایمانداری اور راست بازی کی دعوت دے رہے ہیں اور جن مستقل اصولوں اور اخلاق و دیانت کا پابند کرنا چاہ رہے ہیں اگر ان کی بات مان لی جائے تو ہم تو تباہ و برباد ہو جائیں گے۔ ہماری تجارت مشکل ہو جائے گی کاروبار کیسے چل سکے گا۔

فَاَخَذَتْهُمُ الرَّجْفَةُ فَاَصْبَحُوْا فِيْ دَارِهِمْ جُثِيْنٍ ﴿۹۱﴾

ترجمہ:- پس ان کو زلزلے نے آ پکڑا سو وہ اپنے گھروں میں اوندھے کے اوندھے پڑے رہ گئے۔ (الاعراف- ۹۱)

آیت کریمہ میں لفظ رجفة آیا ہے جس کے معنی زلزلے کے ہیں جبکہ سورۃ ہود کی آیت ۹۲ میں لفظ صیحة آیا ہے جس کے معنی تیز چیخ کے ہیں اور سورۃ اشعراء کی آیت ۱۸۹ میں لفظ ظلّة یعنی بادل کا سایہ آیا ہے۔ امام ابن کثیر فرماتے ہیں کہ عذاب میں ساری ہی چیزوں کا اجتماع ہوا۔ یعنی سائے والے دن (ابر۔ بادل کا سایہ) ان پر عذاب آیا پہلے بادل نے ان پر سایہ کیا جس میں شعلے چنگاریاں اور آگ کے بھبھوکے تھے پھر آسمان سے بڑی سخت چیخ آئی اور زمین سے زلزلہ آیا جس سے ان کی روہیں پرواز کر گئیں اور وہ بے جان لاشے پرندوں کی طرح گھٹنوں میں منہ دے کر اوندھے کے اوندھے پڑے رہ گئے۔

الَّذِينَ كَذَّبُوا شَعِيبًا كَانُوا لَمْ يَغْتَوُوا فِيهَا الَّذِينَ كَذَّبُوا شَعِيبًا كَانُوا لَهُمُ الْخَسِرِينَ ﴿٩٢﴾
ترجمہ:- جنہوں نے شعیب (علیہ السلام) کی تکذیب کی تھی ان کی یہ حالت ہو گئی جیسے وہ ان گھروں میں کبھی بے ہی نہ تھے۔ جنہوں نے شعیب (علیہ السلام) کی تکذیب کی تھی وہی خسارے میں پڑ گئے۔ (الاعراف- ۹۲)

فَتَوَلَّى عَنْهُمْ وَقَالَ يٰ قَوْمِ لَقَدْ ابْلَغْتُكُمْ رِسَالَتِ رَبِّي وَنَصَحْتُ لَكُمْ
فَكَيْفَ اَسَىٰ عَلَىٰ قَوْمٍ كٰفِرِيْنَ ﴿٩٣﴾

ترجمہ:- اُس وقت شعیب (علیہ السلام) ان سے منہ موڑ کر چلے اور کہنے لگے کہ اے میری قوم! میں نے تم کو اپنے پروردگار کے احکام پہنچا دیئے تھے اور میں نے تمہاری خیر خواہی کی پھر میں ان کافر لوگوں پر کیوں رنج کروں۔ (الاعراف- ۹۳)

وَمَا اَرْسَلْنَا فِي قَرْيَةٍ مِّنْ نَّبِيٍّ اِلَّا اَخَذْنَا اَهْلَهَا بِالْبِاسِ اِذْ هُمْ اِنصَرَّآءٌ

لَعَلَّهُمْ يَضُرَّعُونَ ﴿٩٤﴾

ترجمہ:- اور ہم نے کسی بستی میں کوئی نبی نہیں بھیجا کہ وہاں کے رہنے والوں کو ہم نے سختی اور تکلیف میں نہ پکڑا ہوتا کہ وہ گڑ گڑائیں۔ (الاعراف- ۹۴)

اللہ تبارک و تعالیٰ نے ایک بار پھر اسی مضمون کو دہرایا ہے۔ سوہ ہود میں ذرا مختلف انداز میں ان ہی باتوں کا اعادہ ہوا ہے یہی قرآن کریم کا اسلوب ہے کہ بار بار دہرائی جانے والی آیات کا مجموعہ ہے۔

وَ اِلَىٰ مَدْيَنَ اٰخَاهُمْ شُعَيْبًا قَالَ يٰ قَوْمِ اعْبُدُوا اللّٰهَ مَا لَكُمْ مِّنْ اِلٰهٍ

غَيْرُهُ وَلَا تَنْقُصُوا الْبِكْيَالَ وَالْمِيزَانَ اِنِّي اَرٰكُمْ بِمَخِيْرٍ وَّ اِنِّي اَخَافُ

عَلَيْكُمْ عَذَابَ يَوْمٍ مُّحِيْطٍ ﴿٨٣﴾

ترجمہ:- اور ہم نے مدین والوں کی طرف ان کے بھائی شعیب (علیہ السلام) کو بھیجا اس نے کہا اے میری قوم! اللہ کی عبادت کرو اس کے سوا تمہارا کوئی معبود نہیں اور تم ناپ تول میں بھی کمی نہیں کرو میں تو تمہیں آسودہ حال دیکھ رہا ہوں اور مجھے تم پر گھیرنے والے دن کے عذاب کا خوف (بھی) ہے۔ (ہود- ۸۳)

شعیب علیہ السلام نے توحید کی دعوت دینے کے بعد اپنی قوم کو ان نمایاں اخلاقی معاشی خرابیوں سے منع کیا جن میں وہ مبتلا تھے کیونکہ ان کا معمول تھا کہ جب کسی سے کوئی چیز خریدتے تھے تو ناپ تول میں زائد چیز لیتے تھے اور جب کوئی خریدار آتا تو اسے ناپ تول میں کم کر کے دیتے۔

وَيَقُوْمِ اَوْفُوا الْبِكْيَالَ وَالْمِيزَانَ بِالْقِسْطِ وَلَا تَبْخُسُوا النَّاسَ اَشْيَاءَهُمْ

هُمْ وَلَا تَعْتَوُوا فِي الْاَرْضِ مُفْسِدِيْنَ ﴿٨٥﴾

ترجمہ:- اے میری قوم! ناپ تول انصاف کے ساتھ پوری پوری کرو لوگوں کو ان کی چیزیں کم نہ دو اور زمین میں فساد اور خرابی نہ پھیلاؤ۔ (ہود- ۸۵)

بَقِيَّتُ اللَّهِ خَيْرٌ لَّكُمْ إِن كُنْتُمْ مُؤْمِنِينَ وَمَا أَنَا عَلَيْكُمْ بِخَفِيظٍ ﴿٨٦﴾

ترجمہ:- اللہ تعالیٰ کا حلال کیا ہوا جو بچ رہے تمہارے لیے بہت ہی بہتر ہے اگر تم ایمان والے ہو میں تم پر نگہبان نہیں ہوں۔ (ہود-۸۶)

قَالُوا شَعَيْبُ أَصْلَوْتُكَ تَأْمُرُكَ أَنْ تَتْرُكَ مَا يَعْبُدُ آبَاؤُنَا أَوْ أَنْ تَفْعَلَ

فِي أَمْوَالِنَا مَا نَشَاءُ إِنَّكَ لَأَنْتَ الْحَلِيمُ الرَّشِيدُ ﴿٨٧﴾

ترجمہ:- انہوں نے جواب دیا کہ اے شعیب! کیا تیری نماز تجھے یہی حکم دیتی ہے کہ ہم اپنے باپ دادا کے معبودوں کو چھوڑ دیں اور ہم اپنے مالوں میں جو کچھ چاہیں اس کا کرنا چھوڑ دیں، تو تو بڑا ہی باوقار اور نیک چلن آدمی ہے۔ (ہود-۸۷)

”صلوٰۃ“ سے مراد عبادت دین اور تلاوت ہے اس سے مفسرین نے زکوٰۃ و صدقات بھی مراد لی ہے جس کا حکم ہر آسمانی مذہب میں دیا گیا ہے۔ اللہ کے حکم سے زکوٰۃ و صدقات کا دینا یا ادا کرنا نافرمانوں پر نہایت ہی ناگوار گزرتا ہے کیونکہ وہ یہ سمجھتے ہیں کہ جب ہم اپنی محنت و لیاقت سے مال کماتے ہیں تو اس کے خرچ کرنے یا نہ کرنے کے اختیار پر پابندی کیوں ہو؟

قَالَ يَقَوْمِ أَرَأَيْتُمْ إِن كُنْتُ عَلَىٰ بَيْتِنَا مِّن رَّبِّي وَرَزَقَنِي مِنْهُ رِزْقًا حَسَنًا

وَمَا أُرِيدُ أَنْ أُخَالِفَكُمْ إِلَىٰ مَا أَنهٰكُمْ عَنْهُ إِن أُرِيدُ إِلَّا الْإِصْلَاحَ مَا

اسْتَطَعْتُ وَمَا تَوْفِيقِي إِلَّا بِاللَّهِ عَلَيْهِ تَوَكَّلْتُ وَإِلَيْهِ أُنِيبُ ﴿٨٨﴾

ترجمہ:- کہا اے میری قوم! دیکھو تو اگر میں اپنے پروردگار کی طرف سے روشن دلیل لیے ہوئے ہوں اور اس نے مجھے اپنے پاس سے بہترین روزی دے رکھی ہے۔ میرا یہ ارادہ بالکل نہیں ہے کہ تمہیں جس چیز سے روکتا ہوں اسے میں اپنالوں۔ میرا ارادہ تو اپنی طاقت بھر تمہاری اصلاح کرنے کا ہی ہے میری توفیق اللہ ہی کی مدد سے ہے اسی پر میرا بھروسہ ہے اور اسی کی طرف رجوع کرتا ہوں۔ (ہود-۸۸)

وَيَقَوْمِ لَا يَجْرِمَنَّكُمْ شِقَاقِي أَنْ يُصِيبَكُمْ مِثْلُ مَا أَصَابَ قَوْمَ نُوحٍ

أَوْ قَوْمِ هُودٍ أَوْ قَوْمِ صَالِحٍ وَمَا قَوْمُ لُوطٍ مِّنكُمْ بِبَعِيدٍ ﴿٨٩﴾

ترجمہ:- اور اے میری قوم (کے لوگو) کہیں ایسا نہ ہو کہ تم کو میری مخالفت ان عذابوں کا مستحق بنادے جو قوم نوح اور قوم ہود اور قوم صالح کو پہنچے ہیں اور قوم لوط تو تم سے کچھ دور نہیں۔ (ہود-۸۹)

وَاسْتَغْفِرُوا رَبَّكُمْ ثُمَّ تُوبُوا إِلَيْهِ إِنَّ رَبِّي رَحِيمٌ وَدُودٌ ﴿٩٠﴾

ترجمہ:- تم اپنے رب سے استغفار کرو اور اس کی طرف توبہ کرو یقین مانو کہ میرا پروردگار بڑی مہربانی والا اور بہت محبت کرنے والا ہے۔ (ہود-۹۰)

قَالُوا شِعْبُ مَا نَفَقَهُ كَثِيرًا مِّمَّا تَقُولُ وَإِنَّا لَنَرُكَ فِينَا ضَعِيفًا وَلَوْلَا
رَهْطُكَ لَرَجَمْنَاكَ وَمَا أَنْتَ عَلَيْنَا بَعِزٌّ ۝۱۱

ترجمہ:- انہوں نے کہا اے شعیب! تیری اکثر باتیں تو ہماری سمجھ میں ہی نہیں آتیں اور ہم تو تجھے اپنے اندر بہت کمزور پاتے ہیں اگر تیرے قبیلے کا خیال نہ ہوتا تو ہم تجھے سنگسار کر دیتے اور ہم تجھے کوئی حیثیت والی ہستی نہیں مانتے۔ (ہود۔ ۹۱)

قَالَ يَقَوْمِ أَرْهَطِي أَعَزُّ عَلَيْكُمْ مِنَ اللَّهِ وَاتَّخَذُ مُوَكُّوًا وَرَأَى كُمْ ظَهْرِيًّا إِنَّ
رَبِّي بِمَا تَعْمَلُونَ هَيِّطٌ ۝۱۲

ترجمہ:- انہوں نے جواب دیا کہ اے میری قوم کے لوگو! کیا تمہارے نزدیک میرے قبیلے کے لوگ اللہ سے بھی زیادہ ذی عزت ہیں کہ تم نے اسے پشت پر ڈال دیا ہے۔ یقیناً میرا پروردگار جو کچھ تم کر رہے ہو سب کو گھیرے ہوئے ہے۔ (ہود۔ ۹۲)

وَيَقَوْمِ اعْمَلُوا عَلَىٰ مَكَانَتِكُمْ إِنِّي عَامِلٌ سَوْفَ تَعْلَمُونَ ۝۱۳

ترجمہ:- اے میری قوم کے لوگو! تم اپنی جگہ عمل کیے جاؤ میں بھی عمل کر رہا ہوں، تمہیں عنقریب معلوم ہو جائے گا کہ کس کے پاس وہ عذاب آتا ہے جو اسے رسوا کر دے اور کون ہے جو جھوٹا ہے تم انتظار کرو میں بھی تمہارے ساتھ منتظر ہوں۔ (ہود۔ ۹۳)

وَلَمَّا جَاءَ أَمْرُنَا نَجَّيْنَا شُعَيْبًا وَالَّذِينَ آمَنُوا مَعَهُ بِرَحْمَةٍ مِنَّا وَأَخَذَتِ
الَّذِينَ ظَلَمُوا الصَّيْحَةَ فَأَصْبَحُوا فِي دِيَارِهِمْ جُثَمِينَ ۝۱۴

ترجمہ:- اور جب ہمارا حکم (عذاب) آ پہنچا ہم نے شعیب کو اور ان کے ساتھ (تمام) مومنوں کو اپنی خاص رحمت سے نجات بخشی اور ظالموں کو سخت چنگھاڑ کے عذاب نے آ پکڑا جس سے وہ اپنے گھروں میں اوندھے پڑے ہوئے ہوں گے۔ (ہود۔ ۹۴)

كَأَن لَّمْ يَخْتَفُوا فِيهَا إِلَّا بُعِدَ الَّذِينَ كَتَمُوا عَدَّتْ ثَمُودُ ۝۱۵

ترجمہ:- گویا وہ ان گھروں میں کبھی بسے ہی نہ تھے آگاہ رہو مدین کے لیے بھی ویسی ہی دوری ہو جیسی دوری ثمود کو ہوئی۔ (ہود۔ ۹۵)

وَإِنْ كَانَ أَصْحَابُ الْأَيْكَةِ لَظَالِمِينَ ۝۱۶ فَانْتَقَمْنَا مِنْهُمْ وَإِنَّهُمَا بِلِأَمَامِ مُبِينٍ ۝۱۷

ترجمہ:- اور ایک بستی کے رہنے والے بھی بڑے ظالم تھے۔ جن سے (آخر) ہم نے انتقام لے ہی لیا۔ یہ دونوں شہر کھلے (عام) راستے پر ہیں۔ (الحجر۔ ۷۸-۷۹)

ایک گھنے درخت کو کہتے ہیں اس بستی میں گھنے درخت ہوں گے اسی لیے انہیں اصحاب الا ایک یعنی جنگل

یا بن والے کہا گیا ہے۔ اس سے مراد حضرت شعیب علیہ السلام کی قوم ہے۔ ان کا زمانہ حضرت لوط علیہ السلام کے بعد ہے۔ ان کا علاقہ حجاز اور شام کے درمیان قوم لوط کی بستیوں کے قریب تھا۔ اسے مدین کہا جاتا ہے۔

كَذَّبَ أَصْحَابُ لَيْكَةِ الْمُرْسَلِينَ ﴿١٧٧﴾ إِذْ قَالَ لَهُمْ شُعَيْبٌ أَلَا تَتَّقُونَ ﴿١٧٨﴾

إِنِّي لَكُمْ رَسُولٌ أَمِينٌ ﴿١٧٩﴾ فَاتَّقُوا اللَّهَ وَأَطِيعُوا أَمْرِي ﴿١٨٠﴾

ترجمہ:- ایک والوں نے رسولوں کو جھٹلایا۔ جبکہ ان سے شعیب (علیہ السلام) نے کہا کہ کیا تمہیں ڈر خوف نہیں؟ میں تمہاری طرف امانت دار رسول ہوں۔ اللہ کا خوف کھاؤ اور میری فرمانبرداری کرو۔ (الشعراء ۱۷۶-۱۷۹)

وَمَا أَسْأَلُكُمْ عَلَيْهِ مِنْ أَجْرٍ إِنْ أَجْرِيَ إِلَّا عَلَى رَبِّ الْعَالَمِينَ ﴿١٨١﴾ أَوْفُوا

الْكَيْلَ وَلَا تَكُونُوا مِنَ الْمُخْسِرِينَ ﴿١٨٢﴾

ترجمہ:- میں اس پر تم سے کوئی اجرت نہیں چاہتا، میرا اجرت تمام جہانوں کے پالنے والے کے پاس ہے۔ ناپ پورا بھرا کرو کم دینے والوں میں شمولیت نہ کرو۔ (الشعراء ۱۸۰-۱۸۱)

وَزِنُوا بِالْقِسْطِ أَيْسُّ الْمُسْتَقِيمِ ﴿١٨٣﴾ وَلَا تَبْخَسُوا النَّاسَ أَشْيَاءَهُمْ

وَلَا تَعْتُوا فِي الْأَرْضِ مُفْسِدِينَ ﴿١٨٤﴾

ترجمہ:- اور سیدھی صحیح ترازو سے تولو کرو۔ لوگوں کو ان کی چیزیں کمی سے نہ دو بے باکی کے ساتھ زمین میں فساد مت پھیلاؤ۔ (الشعراء ۱۸۲-۱۸۳)

وَاتَّقُوا الَّذِي خَلَقَكُمْ وَالْجِبِلَّةَ الْأُولَىٰ ﴿١٨٥﴾ قَالُوا إِنَّمَا أَنْتَ مِنَ الْمُسَخَّرِينَ ﴿١٨٦﴾

ترجمہ:- اس اللہ کا خوف رکھو جس نے خود تمہیں اور اگلی مخلوق کو پیدا کیا۔ انہوں نے کہا تو تو ان میں سے ہے جن پر جادو کر دیا جاتا ہے۔ (الشعراء ۱۸۴-۱۸۵)

وَمَا أَنْتَ إِلَّا بَشَرٌ مِّثْلُنَا وَإِنْ نَظُنُّكَ لَمِنَ الْكَاذِبِينَ ﴿١٨٧﴾

ترجمہ:- اور تو تو ہم ہی جیسا ایک انسان ہے اور ہم تو تجھے جھوٹ بولنے والوں میں سے ہی سمجھتے ہیں۔ (الشعراء ۱۸۶)

فَأَسْقِطْ عَلَيْنَا كِسْفًا مِّنَ السَّمَاءِ إِنْ كُنْتَ مِنَ الصَّادِقِينَ ﴿١٨٨﴾ قَالَ

رَبِّي أَعْلَمُ بِمَا تَعْمَلُونَ ﴿١٨٩﴾

ترجمہ:- اگر تو سچے لوگوں میں سے ہے تو پھر ہم پر آسمان کے ٹکڑے گرا دے۔ کہا کہ میرا رب خوب جاننے والا ہے جو کچھ تم کر رہے ہو۔ (الشعراء ۱۸۷-۱۸۸)

فَكَذَّبُوهُ فَأَخَذَهُمْ عَذَابٌ يُّومِ الظُّلَّةِ إِنَّهُ كَانَ عَذَابَ يَوْمٍ عَظِيمٍ ﴿١٩٠﴾

ترجمہ:- چونکہ انہوں نے اسے جھٹلایا تو انہیں سائبان والے دن کے عذاب نے پکڑ لیا۔ وہ بڑے

بھاری دن کا عذاب تھا۔ (الشعراء۔ ۱۸۹)

بعض روایات کے مطابق سات دن تک ان پر سخت ترین گرمی اور دھوپ مسلط کر دی گئی اس کے بعد بادلوں کا ایک سایہ آیا اور یہ سب لوگ گرمی اور دھوپ کی شدت سے بچنے کے لیے اس کے سائے میں جمع ہو گئے اور کچھ ہی سکھ کا سانس لیا تھا کہ چند ہی لمحوں میں آسمان سے آگ کے شعلے برسنے شروع ہو گئے اور زمین زلزلے سے لرز اٹھی اور ایک سخت چنگھاڑنے انہیں ہمیشہ کے لیے موت کی نیند سلا دیا۔ یوں ان پر بہ یک وقت تین قسم کا عذاب نازل ہوا۔ یہ واقعہ اس دن ہوا جب ان پر سخت دھوپ و گرمی کے بعد سایہ ہوا تھا۔

إِنَّ فِي ذَلِكَ لَآيَةً وَمَا كَانَ أَكْثَرُهُمْ مُؤْمِنِينَ ۝ وَإِنَّ رَبَّكَ لَهُوَ الْعَزِيزُ

الرَّحِيمُ ۝ وَإِنَّهُ لَتَنْزِيلُ رَبِّ الْعَالَمِينَ ۝

ترجمہ:- یقیناً اس میں بڑی نشانی ہے اور ان میں سے اکثر مسلمان نہیں تھے۔ اور یقیناً تیرا پروردگار البتہ وہی ہے غلبے والا مہربانی والا۔ اور بے شک و شبہ یہ (قرآن) رب العالمین کا نازل فرمایا ہوا ہے۔ (الشعراء۔ ۱۹۰-۱۹۳)

وَإِلَىٰ مَدْيَنَ أَخَاهُمْ شُعَيْبًا فَقَالَ يٰقَوْمِ اعْبُدُوا اللَّهَ وَارْجُوا الْيَوْمَ

الْآخِرَ وَلَا تَعْتَوْا فِي الْأَرْضِ مُفْسِدِينَ ۝

ترجمہ:- اور مدین کی طرف ہم نے ان کے بھائی شعیب (علیہ السلام) کو بھیجا انہوں نے کہا اے میری قوم کے لوگو! اللہ کی عبادت کرو قیامت کے دن کی توقع رکھو اور زمین میں فساد نہ کرتے پھرو۔ (العنکبوت۔ ۳۶)

فَكَذَّبُوهُ فَأَخَذَتْهُمُ الرَّجْفَةُ فَأَصْبَحُوا فِي دَارِهِمْ جثثين ۝

ترجمہ:- پھر بھی انہیں جھٹلایا آخرش زلزلے نے پکڑ لیا اور وہ اپنے گھروں میں بیٹھے کے بیٹھے مردہ ہو کر رہ گئے۔ (العنکبوت۔ ۳۷)

وَاصْحَابُ الْآيَةِ وَقَوْمٌ تُبَّعَ كُلِّ كَذَّابٍ الرَّسُلَ فَحَقَّ وَعِيدِ ۝

ترجمہ:- اور ایک والوں نے اور تبع کی قوم نے بھی تکذیب کی تھی۔ سب نے پیغمبروں کو جھٹلایا پس میرا وعدہ عذاب ان پر صادق آ گیا۔ (ق۔ ۱۲)

حضرت شعیب علیہ السلام مدین میں مبعوث ہوئے تھے۔ مدین کا اصل علاقہ حجاز کے شمال مغرب اور فلسطین کے جنوب میں بحر احمر اور خلیج عقبہ کے کنارے پر واقع تھا مگر جزیرہ نمائے سینا کے مشرقی ساحل پر بھی اس کا کچھ حصہ پھیلا ہوا تھا۔ یہ ایک بڑی تجارت پیشہ قوم تھی۔ قدیم زمانے میں جو تجارتی بیڑہ بحر احمر کے کنارے آتے تھے یہاں سے ایک شاہراہ یمن سے مکہ اور یمنوع ہوتے ہوئے شام جاتی تھی اور ایک دوسری تجارتی شاہراہ جو عراق سے مصر کی طرف جاتی تھی اس کے عین چوزا ہے پر اس قوم کی بستیاں واقع تھیں۔ اسی سبب عرب کا بچہ بچہ مدین سے پوری طرح واقف تھا۔ شعیب علیہ السلام کے ظہور کے وقت اس قوم کی حالت انتہائی بگڑی ہوئی تھی۔

صحیفہ حضرت موسیٰ و ہارون علیہ السلام

حضرت موسیٰ علیہ السلام اللہ کے جلیل القدر پیغمبر ہیں ان کے صحیفے کا ذکر اللہ تعالیٰ نے سورۃ النجم میں آیت ۳۶ اور سورۃ الاعلیٰ آیت ۱۹ میں فرمایا ہے۔ حضرت ابراہیم علیہ السلام کے بعد حضرت موسیٰ علیہ السلام ہی ہیں جن کے صحیفہ اور ان کی تعلیم کا ذکر فرمایا گیا ہے جیسا کہ سورۃ النجم میں ارشاد ہوا ہے۔

أَمْ لَمْ يُنَبِّأْ بِمَا فِي صُحُفِ مُوسَىٰ ۖ وَإِبرٰهٖمَ الَّذِي وَفَّىٰ ﴿۳۶﴾

ترجمہ:- کیا اسے اس چیز کی خبر نہیں دی گئی جو موسیٰ (علیہ السلام) کے اور وفادار ابراہیم (علیہ السلام) کے صحیفوں میں تھا۔ (النجم - ۳۶ - ۳۷)

یہی بات سورۃ الاعلیٰ میں یوں ارشاد ہوئی ہے۔

إِنَّ هَذَا لَفِي الصُّحُفِ الْأُولَىٰ ﴿۱۸﴾ صُحُفِ إِبْرٰهٖمَ وَ مُوسَىٰ ﴿۱۹﴾

یہ بات پہلی کتابوں میں بھی ہے (یعنی) ابراہیم اور موسیٰ کی کتابوں میں۔ (الاعلیٰ - ۱۸ - ۱۹)

حضرت ابراہیم علیہ السلام کا صحیفہ ہی طویل مدت تک تمام انبیاء علیہ السلام کے صحیفوں کا حصہ بنا رہا ہے اور پھر تمام صحیفہ الہیہ کو نبی کریم صلی اللہ علیہ وسلم کے ذریعے مکمل قرآن کریم کی صورت نازل فرما کر اس کی تکمیل فرمادی گئی۔

حضرت موسیٰ علیہ السلام کا نسب نامہ یوں ہے موسیٰ بن عمران بن قاہات بن لاوی بن یعقوب بن اسحاق بن ابراہیم علیہ السلام حضرت موسیٰ علیہ السلام بنی اسرائیل کے سب سے بڑے صاحب شریعت پیغمبر تھے جن پر اللہ تبارک و تعالیٰ نے تورات نازل فرمائی وہ واحد پیغمبر ہیں جن سے اللہ تعالیٰ براہ راست مخاطب ہوتا تھا۔ قرآن مجید میں ان کا ذکر جا بجا بڑی تفصیل سے آیا ہے۔ حضرت موسیٰ علیہ السلام اپنی قوم بنی اسرائیل کو فرعون مصر کی غلامی سے نکال کر جزیرہ نمائے سینا پھر فلسطین لے گئے تھے۔ ان کا زمانہ قطعی طور پر وثوق سے معین نہیں کیا جاسکتا۔ ان کی پرورش فرعون مصر کے محل میں ہوئی جبکہ فرعون مصر کو اس کے نجومیوں نے خبردار کر دیا تھا کہ بنی اسرائیل میں ایک لڑکا پیدا ہوگا جو اس کی بربادی کا باعث ہوگا اسی لیے وہ بنی اسرائیل کے سب ہی لڑکوں کو پیدا ہوتے ہی قتل کروادیتا تھا۔ حضرت موسیٰ کی پیدائش پر ان کی والدہ نے انہیں ایک صندوق میں بند کر کے دریائے نیل میں بہا دیا جو فرعون کی ملکہ کو مل گیا، ملکہ نے انہیں اپنے بیٹا بنا کر پالا۔ بڑا ہونے پر انہوں نے ایک قطبی غلام کے مقابلے میں ایک بنی اسرائیلی کی حمایت کرتے ہوئے قطبی کو ہلاک کر دیا۔ اس وجہ سے انہوں نے از خود مصر سے نکل کر مدین میں پناہ لی۔ وہاں حضرت شعیب علیہ

السلام نے انہیں اپنے یہاں رکھا اور اپنی ایک بیٹی سے شادی کر دی۔ وہاں انہوں نے بارہ برس مہر کی ادائیگی کے بطور ان کی بکریاں چرائیں۔ بارہ برس بعد جب وہ مدین سے مصر واپس آ رہے تھے تو راستے میں وادی ”طوی“ میں اللہ تعالیٰ آپ سے ہم کلام ہوا اور انہیں پیغمبری عطا فرمائی اور انہیں فرعون مصر کی ہدایت کے لیے متعین فرمایا۔ اور آپ کو بطور معجزات ایک عصا اور ید بیضا عطا ہوئے۔ فرعون اپنے جادوگروں کو ان کے مقابلے میں لایا مگر وہ سب ان کے معجزات کے سامنے بے بس و عاجز ہو کر ایمان لے آئے۔

حضرت موسیٰ علیہ السلام کو اپنی قوم بنی اسرائیل کی زبوں حالی اور فرعون کی غلامی پر بڑی تشویش تھی۔ مدین سے واپسی پر جب اللہ کی طرف سے انہیں نبوت سے سرفراز کیا گیا اور حکم ہوا کہ فرعون مصر کو دعوت حق دی جائے تو انہوں نے اللہ تعالیٰ سے اپنے بڑے بھائی ہارون علیہ السلام کو بھی اپنے ساتھ لے جانے کی درخواست کی۔ کیونکہ ان کی زبان بڑی فصیح و بلیغ تھی جبکہ حضرت موسیٰ کو بولنے میں دشواری ہوا کرتی تھی۔ جب انہیں نبوت سے سرفراز کیا گیا تو اس وقت حضرت ہارون علیہ السلام کی عمر تقریباً ۸۳ برس تھی۔ چنانچہ اللہ کے حکم کے مطابق جب یہ فرعون کے دربار میں پہنچے تو کافی عرصے تک اسے قائل کرنے کی کوشش کرتے رہے۔ اس عرصے میں حضرت ہارون علیہ السلام اپنی قوم بنی اسرائیل کو مصر سے نکلنے کے لیے جمع اور تیار کرتے رہے بلا آخر جب فرعون مصر کسی طرح نہ مانا تو حضرت موسیٰ علیہ السلام اور حضرت ہارون علیہ السلام اپنی قوم بنی اسرائیل کے لوگوں کو لے کر مصر سے نکلنے لگے تو فرعون مصر اپنی افواج کے ساتھ ان کے تعاقب میں نکل پڑا۔ مصر سے نکلنے کے راستے میں دریائے نیل حائل تھا۔ جب حضرت موسیٰ کا قافلہ دریائے نیل پہنچا تو انہوں نے حکم الہی کے مطابق اپنا عصا جو الہی معجزہ تھا دریا میں مارا تو دریا حکم الہی سے دو حصوں میں بٹ گیا اور اس میں ایک کشادہ راستہ بن گیا۔ بنی اسرائیل کے لوگ بہ آسانی دریا پار چلے گئے ان کے تعاقب میں آنے والا فرعون اور اس کا لاؤ لشکر جب دریائے نیل کے درمیان پہنچا تو دریا حکم الہی سے واپس اپنی اصل حیثیت میں آ گیا اور یوں فرعون اپنے لشکر سمیت دریا میں غرق ہو گیا۔

حضرت موسیٰ اور حضرت ہارون کی رہنمائی و سربراہی میں بنی اسرائیل کا قافلہ وادی سینا میں پہنچا تو قافلے کے لوگ کافی تھک چکے تھے۔ لہذا انہوں نے اس وادی میں ہی عارضی قیام کا فیصلہ کیا وہیں پر حضرت موسیٰ علیہ السلام کی دعا کے نتیجے میں بنی اسرائیل کی غذائی ضروریات کے لیے اللہ تعالیٰ نے من و سلوئی کی نعمت ان کی خوراک کے لیے اتاری۔ وہیں قیام کے دوران اللہ تبارک و تعالیٰ نے حضرت موسیٰ علیہ السلام کو کوہ طور پر طلب فرمایا تو وہ کوہ طور پر جاتے ہوئے اپنے بھائی حضرت ہارون علیہ السلام کو بنی اسرائیل کے لیے اپنا جاں نشین بنا کر گئے۔ کوہ طور پر حضرت موسیٰ علیہ السلام چالیس راتوں تک رہے وہیں اللہ کی آسمانی کتاب تورات آپ کو دی گئی جو پتھر کی تختیوں پر تحریر تھی لیکن جب آپ چالیس راتوں کے بعد تورات کی تختیوں کے ساتھ اپنی قوم میں واپس آئے تو سارا منظر تبدیل

ہو چکا تھا۔ ان کی غیر موجودگی کا فائدہ اٹھاتے ہوئے سامری جادوگر نے تمام لوگوں سے سونے کے زیورات لے کر ایک چھڑا بنا کر اس کی عبادت کرانے لگا، جب حضرت موسیٰ نے اپنی قوم کو گنو سالہ پرستی میں مصروف پایا تو انہوں نے غصے میں آ کر وہ تمام الواح مقدسہ جن پر تورات تحریر تھی کو ایک طرف رکھا اور اپنے بھائی حضرت ہارون کے بال اور داڑھی کو پکڑ کر نوچنے لگے، (طہ آیت ۹۴) اور پھر اس سونے سے بنے ہوئے سامری کے چھڑے کو آگ میں ڈال کر گلا دیا اور اپنی قوم بنی اسرائیل کے لوگوں کو شہر میں آباد کرنے کی بجائے ایک بیابان میں لے جا کر رکھا جہاں انہوں نے اپنی قوم کی غلامانہ عادتوں کی اصلاح کی جس میں انہیں تقریباً چالیس سال کا عرصہ لگا۔

شب معراج پانچویں آسمان پر ان کی ملاقات حضور نبی کریم صلی اللہ علیہ وسلم سے ہوئی تھی۔ اپنے وقت کا امیر ترین شخص قارون جس کا ذکر قرآن کریم میں موجود ہے اسے اس کے مال و دولت کے ساتھ اللہ تعالیٰ نے زمین میں دھنسا دیا۔ وہ حضرت موسیٰ و ہارون علیہ السلام کے چچا کا بیٹا تھا کیونکہ وہ بھی نبوت کے مخالفین میں شمار ہوتا تھا اس لیے اسے بھی عذاب الہی کا سامنا ہوا۔ قرآن کریم میں ایک واقعہ حضرت خضر علیہ السلام سے ان کی تربیت و ملاقات کا بھی آیا ہے۔

طسّم ① تِلْكَ آيَةُ الْكِتَابِ الْمُبِينِ ② نَتْلُو عَلَيْكَ مِنْ نَبَأِ مَوْسَى

وَفِرْعَوْنَ بِالْحَقِّ لِقَوْمٍ يُؤْمِنُونَ ③

ترجمہ:- طس م: یہ آیتیں ہیں روشن کتاب کی، ہم آپ کے سامنے موسیٰ اور فرعون کا صحیح واقعہ بیان کرتے ہیں ان لوگوں کے لیے جو ایمان رکھتے ہیں۔ (القصص - ۳ تا ۱۳)

یہ آیات الہی گو کہ نبی کریم صلی اللہ علیہ وسلم پر نازل ہوئیں۔ یہ اس بات کی دلیل ہیں کہ حضور اکرم صلی اللہ علیہ وسلم اللہ کے پیغمبر ہیں کیوں کہ وحی الہی کے بغیر یہ ممکن ہی نہیں کہ آپ صلی اللہ علیہ وسلم صدیوں قبل کے واقعات اور آیات قرآنی کو بالکل اسی طریقے سے بیان فرمائیں جیسا کہ وہ پیش آئے۔ ان واقعات کا فائدہ اہل ایمان کو ہوگا کیونکہ ہر پیغمبر اپنے ماننے والوں کے لیے ہی احکام ہدایت لے کر آتا ہے۔

إِنَّ فِرْعَوْنَ عَلَا فِي الْأَرْضِ وَجَعَلَ أَهْلَهَا شِيَعًا يَسْتَضِعُّ طَائِفَةً

مِنْهُمْ يُدْرِكُ أَبْنَاءَهُمْ وَيَسْتَحْيِي نِسَاءَهُمْ إِنَّهُ كَانَ مِنَ الْمُفْسِدِينَ ④

ترجمہ:- یقیناً فرعون نے زمین میں سرکشی اختیار کر رکھی تھی اور وہاں کے لوگ کو گروہ درگروہ بنا رکھا تھا اور ان میں سے ایک فرقہ کو کمزور کر رکھا تھا اور ان کے لڑکوں کو تو ذبح کر ڈالتا تھا اور ان کی لڑکیوں کو زندہ چھوڑ دیتا تھا بے شک و شبہ وہ تھا ہی مفسد و میں سے۔ (القصص - ۴)

بنی اسرائیل جو اپنے وقت کی افضل ترین قوم تھی ان کو فرعون مصر نے ابتلا و آزمائش کے طور پر غلام بنا رکھا تھا اور ان پر ظلم و ستم کے پہاڑ توڑے جا رہے تھے۔

وَنُرِيدُ أَنْ نَمُنَّ عَلَى الَّذِينَ اسْتُضِعُوا فِي الْأَرْضِ وَنَجْعَلَهُمْ أَتِبَةً وَنَجْعَلَهُمُ الْوَارِثِينَ ﴿٥﴾

ترجمہ:- اور پھر ہم نے یہ چاہا کہ ہم ان پر کرم فرمائیں جنہیں زمین میں بے حد کمزور (ذلیل) کر دیا گیا تھا اور ہم انہیں پیشوا اور (زمین کا) وارث بنائیں۔ (القصص- ۵)

بنی اسرائیل کو فرعون اور اس کی قوم کے لوگ شدید ترین عذاب دیتے تھے اس کا ذکر سورۃ البقرہ آیت ۴۹ میں بھی اس طرح آیا ہے۔

(ترجمہ) اور جب ہم نے تمہیں فرعونوں سے نجات دی جو تمہیں بدترین عذاب دیتے تھے جو تمہارے لڑکوں کو مار دیتے تھے اور تمہاری لڑکیوں کو چھوڑ دیتے تھے اس نجات دینے میں تمہارے رب کی بڑی مہربانی تھی۔ (البقرہ- ۴۹)

حضرت یوسف علیہ السلام کی وفات کے تقریباً سو سا سو سال بعد جب قطبیوں کو مصر کا دوبارہ اقتدار ملا تو انہوں نے مصر میں بنی اسرائیل کا زور توڑنے کے لیے ان کے لوگوں کو قتل کر کے صرف لڑکیوں کو زندہ رہنے دیا جاتا تا کہ رفتہ رفتہ ان کی عورتیں قطبیوں کے تصرف میں آتی جائیں اور ان سے اسرائیلیوں کے بجائے قطبیوں کی نسل پروان چڑھے۔ تلمود میں اس کی کچھ تفصیل دی گئی ہے کہ ”جب حضرت یوسف علیہ السلام کی وفات کو ایک صدی سے کچھ زیادہ مدت گزر جانے کے بعد انقلاب رونما ہوا تھا۔ تلمود کے مطابق نئی قوم پرست حکومت نے پہلے تو بنی اسرائیل کو ان کی زر خیز زمینوں، مکانات اور جانوروں سے محروم کیا پھر انہیں حکومت کے تمام مناصب سے بے دخل کیا۔ اس کے بعد قطبی حکمرانوں نے محسوس کیا کہ بنی اسرائیل اور ان کے ہم مذہب مصری کافی طاقت ور ہیں تو انہوں نے اسرائیلیوں کو ذلیل و خوار کرنا شروع کر دیا۔ ان سے سخت محنت کے کام قلیل معاوضوں پر یا بلا معاوضہ ہی لینے لگے۔ تلمود کا یہ بیان قرآن کے اس بیان سے جو آیت میں ارشاد ہوا ہے مماثل ہے۔

ایک بات اور سمجھنے والی ہے وہ یہ کہ بائبل اور قرآن مجید میں کہیں یہ نہیں آیا کہ فرعون سے کسی نجومی نے یہ کہا تھا کہ بنی اسرائیل میں ایک لڑکا پیدا ہونے والا ہے جس کے ہاتھوں فرعون کی حکومت کا تختہ پلٹ جائے گا۔ اس خطرے کو روکنے کے لیے فرعون نے اسرائیلی لڑکوں کو قتل کرنے کا حکم دیا تھا۔ یا فرعون نے کوئی خوفناک خواب دیکھا تھا اور اس کی تعبیر یہ دی گئی تھی کہ ایک لڑکا بنی اسرائیل میں ایسا پیدا ہونے والا ہے۔ یہ قصہ یا افسانہ تلمود اور دوسری اسرائیلی روایات سے مفسدین نے نقل کیا ہے۔ (جیوش انسائیکلو پیڈیا۔ مضمون موسیٰ)

بائبل میں اس کی تشریح اس طرح دی گئی ہے۔ ”اور مصریوں نے بنی اسرائیل پر تشدد کر کے ان سے کام کرایا۔ (۱۳) اور انہوں نے ان سے سخت محنت سے گارا اور اینٹ بنوا کر کھیت میں ہر قسم کی خدمت لے کر ان کی زندگی تلخ کی۔ ان کی سب خدمتیں جو وہ ان سے کراتے تھے تشدد کی

تھیں۔ (۱۴) تب مصر کے بادشاہ نے عبرانی دایوں سے جن میں ایک کا نام سفرہ اور دوسری کا فوعہ تھا باتیں کیں۔ (۱۵) اور کہا کہ جب عبرانی عورتوں کے تم بچہ جناؤ اور ان کو پتھر کی بیٹھکوں پر بیٹھی دیکھو تو اگر بیٹا ہو تو اسے مار ڈالنا اور اگر بیٹی ہو تو وہ جیتی رہے (۱۶) بائبل کتاب خروج باب اول آیات۔ (۱۶ تا ۱۳)

وَمُمْكِنَ لَهُمْ فِي الْأَرْضِ وَنَرِي فِرْعَوْنَ وَهَامَانَ وَجُنُودَهُمَا مِنْهُمَا كَانُوا يَحْذَرُونَ ①

ترجمہ:- اور یہ بھی کہ ہم انہیں زمین میں قدرت و اختیار دیں اور فرعون اور ہامان اور ان کے لشکروں کو وہ دکھائیں جس سے وہ ڈر رہے ہیں۔ (القصص۔ ۶)

اللہ تبارک و تعالیٰ کے حکم سے ایسا ہی ہوا اس کمزور اور غلام قوم کو مشرق و مغرب کا وارث و مالک (حکمران) بنا دیا۔ (الاعراف۔ ۱۳۷) اور انہیں دین کا پیشوا اور امام بھی بنا دیا۔

وَإِذْ نَادَىٰ آلُ مُوسَىٰ أَنْ أَرْضِعِينَهُ فَأَخَفَّتْ عَلَيْهِ فَأَلْقِيهِ فِي الْيَمِّ وَلَا تَخَافِي وَلَا تَحْزَنِي إِنَّا نَادَوْكَ أَلَيْكَ وَجَّعَلُوهُ مِنَ الْمُرْسَلِينَ ②

ترجمہ:- ہم نے موسیٰ (علیہ السلام) کی ماں کو وحی کی کہ اسے دودھ پلاتی رہ اور جب تجھے اس کی نسبت کوئی خوف معلوم ہو تو اسے دریا میں بہا دینا۔ اور کوئی خوف یا رنج و غم نہ کرنا، ہم یقیناً اسے تیری طرف لوٹانے والے ہیں اور اسے اپنے پیغمبروں میں شامل کرنے والے ہیں۔ (القصص۔ ۷)

فَالْتَقَطَهُ آلُ فِرْعَوْنَ لِيَكُونَ لَهُمْ عَدُوًّا وَآخَرًا إِنَّ فِرْعَوْنَ وَهَامَانَ وَجُنُودَهُمَا كَانُوا خَاطِبِينَ ③

ترجمہ:- آخر کار فرعون کے لوگوں نے اس بچے کو اٹھالیا کہ آخر کار یہی بچہ ان کا دشمن ہو اور ان کے رنج کا باعث بنا، کچھ شک نہیں کہ فرعون اور ہامان اور ان کے لشکر تھے ہی خطا کار۔ (القصص۔ ۸)

وَقَالَتِ امْرَأَتُ فِرْعَوْنَ قُرَّةُ عَيْنٍ لِي وَلَكَ لَا تَقْلُبُوهُ عَنِّي إِنْ يَتَفَعَّنَا أَوْ تَتَّخِذَهُ وَلَدًا وَهُمْ لَا شَعْرُونَ ④

ترجمہ:- اور فرعون کی بیوی نے کہا یہ تو میری اور تیری آنکھوں کی ٹھنڈک ہے اسے قتل نہ کرو بہت ممکن ہے کہ یہ ہمیں کوئی فائدہ پہنچائے یا ہم اسے اپنا بیٹا ہی بنا لیں اور یہ لوگ شعور ہی نہ رکھتے تھے۔ (القصص۔ ۹)

یہ اس وقت کی عکاسی کی گئی ہے جب ایک حسین و جمیل بچہ انہیں دریا نیل میں بہتا ہوا ملا تھا۔ بچہ کس چیز میں رکھا ہوا ملا اس کی تشریح سورہ طحہ میں کی گئی ہے کہ تابوت میں بچے کو رکھ کر بہا دیا۔ بائبل میں اس واقعہ کو اس طرح رقم کیا گیا ہے۔ (۵) اور فرعون کی بیٹی دریا پر غسل کرنے آئی اور اس کی سہیلیاں دریا کے کنارے ٹہلنے لگیں۔ تب اس نے جھاؤ میں ٹوکرا دیکھ کر اپنی سہیلی کو بھیجا کہ اسے اٹھالائے۔ (۶) جب اس نے اسے کھولا تو لڑکے کو دیکھا اور وہ بچہ روز بہا تھا۔ اسے اس پر رحم آیا اور کہنے لگی یہ کسی عبرانی کا بچہ ہے۔ (بائبل کتاب خروج باب ۲ آیت ۵-۶) تلمود کا بیان ہے کہ حضرت موسیٰ کی والدہ نے سرکنڈوں کا ایک ٹوکرا بنا کر اسے چکنی مٹی اور رال سے لپ کر پانی

سے محفوظ کر دیا۔ پھر حضرت موسیٰ کو دریائے نیل میں ڈال دیا۔ لیکن سب سے اہم بات جو قرآن مجید میں تو بیان کی گئی لیکن بائبل اور تلمود میں ذکر تک نہیں کیا گیا نہ ہی اسرائیلی روایات میں کہیں ذکر آیا ہے۔ یعنی یہ کہ حضرت موسیٰ کی والدہ نے یہ کام اللہ تعالیٰ کے حکم پر کیا جیسا کہ اوپر سورہ قصص کی آیت ۷ میں ارشاد الہی ہوا ہے۔

وَأَصْبَحَ فُؤَادًا لِّمُوسَىٰ فَرَغَاءَانِ كَادَتْ لَتُبْدِي بِهِ لَوْلَا أَن رَّبَّنَا عَلِي قَلْبًا لَّتَكُونُ مِنَ الْمُؤْمِنِينَ ⑩

ترجمہ:- موسیٰ (علیہ السلام) کی والدہ کا دل بے قرار ہو گیا، قریب تھیں کہ اس واقعہ کو بالکل ظاہر کر دیتیں، اگر ہم ان کے دل کو ڈھارس نہ دے دیتے یہ اس لیے کہ وہ یقین کرنے والوں میں رہے۔ (القصص-۱۰)

وَقَالَتِ لَأُخْتُهُ قُصِيْبَةٌ فَبَصُرَتْ بِهَا تَمَنُّنٌ جُنُبٌ وَهُمْ لَا يَشْعُرُونَ ⑪

ترجمہ:- موسیٰ (علیہ السلام) کی والدہ نے ان کی بہن سے کہا کہ تو اس کے پیچھے پیچھے جا، تو وہ اسے دور ہی دور سے دیکھتی رہی، اور فرعونیوں کو اس کا علم بھی نہیں ہوا۔ (القصص-۱۱)

حضرت موسیٰ علیہ السلام کی ان بہن کا نام بھی وہی تھا جو ان کی والدہ کا تھا یعنی دونوں کا نام مریم بنت عمران تھا، دونوں میں نام اور ولدیت میں اتحاد تھا۔

وَحَرَّمَ نَاعَلِيْهِ الْمَرَاضِعَ مِنْ قَبْلُ فَقَالَتْ هَلْ أَدُلُّكُمْ عَلَىٰ أَهْلِ بَيْتٍ يَّكْفُلُوْنَ لَكُمْ وَهُمْ لَهُ نَصِيْحُونَ ⑫

ترجمہ:- ان کے پہنچنے سے پہلے ہم نے موسیٰ (علیہ السلام) پر دایوں کا دودھ حرام کر دیا تھا۔ یہ کہنے لگی کہ کیا میں تمہیں ایسا گھرانہ بتاؤں جو اس بچے کی تمہارے لیے پرورش کرے اور ہوں بھی وہ اس بچے کے خیر خواہ۔ (القصص-۱۲)

فَرَدَّدْنَاهُ إِلَىٰ أُمِّهِ كَيْ تَقْرَعِيْنَهَا وَلَا تَحْزَنَ وَلِتَعْلَمَ أَنَّ وَعْدَ اللَّهِ حَقٌّ وَلَكِنَّ أَكْثَرَهُمْ لَا يَعْلَمُونَ ⑬

ترجمہ:- پس ہم نے اسے اس کی ماں کی طرف واپس پہنچایا، تاکہ اس کی آنکھیں ٹھنڈی رہیں اور آزرہ خاطر نہ ہوں اور جان لے کہ اللہ تعالیٰ کا وعدہ سچا ہے لیکن اکثر لوگ نہیں جانتے۔ (القصص-۱۳)

وَلَمَّا بَلَغَ أَشُدَّهُ وَاسْتَوَىٰ آتَيْنَاهُ حُكْمًا وَعِلْمًا وَكَذَلِكَ نَجْزِي الْمُحْسِنِينَ ⑭

ترجمہ:- اور جب موسیٰ (علیہ السلام) اپنی جوانی کو پہنچ گئے اور پورے توانا ہو گئے تو ہم نے انہیں حکمت و علم عطا فرمایا، نیکی کرنے والوں کو ہم اسی طرح بدلہ دیا کرتے ہیں۔ (القصص-۱۴)

قرآن کریم میں اللہ تبارک و تعالیٰ نے ان کی جوانی کی عمر کا کوئی تعین نہیں فرمایا۔ جس واقعہ کا ذکر ہو رہا ہے اس کا مقصد یہ بتانا ہے کہ اس وقت حضرت موسیٰ علیہ السلام پورے شباب کے عالم کو پہنچ چکے تھے جبکہ یہودی روایات کے مطابق ان کی مختلف عمریں بتائی گئی ہیں۔ کسی نے اٹھارہ سال لکھی ہے تو کسی نے بیس سال اور کسی نے چالیس سال بائبل کے نئے عہد نامے میں بھی چالیس سال عمر بتائی گئی ہے۔ (کتاب اعمال باب ۷- آیت ۲۳)

وَدَخَلَ الْمَدِينَةَ عَلَىٰ حِينٍ غَفْلَةٍ مِّنْ أَهْلِهَا فَوَجَدَ فِيهَا رَجُلَيْنِ يَقْتَتِلَانِ

هَذَا مِنْ شَيْعَتِهِ وَهَذَا مِنْ عَدُوِّهِ فَاسْتَعَاثَ الَّذِي مِّنْ شَيْعَتِهِ عَلَىٰ

الَّذِي مِّنْ عَدُوِّهِ فَوَكَزَهُ مُوسَىٰ فَقَضَىٰ عَلَيْهِ قَالُ هَذَا مِنْ عَمَلِ

الشَّيْطَانِ إِنَّهُ عَدُوٌّ مُّضِلٌّ مُّبِينٌ ⑩

ترجمہ:- اور موسیٰ (علیہ السلام) ایک ایسے وقت شہر میں داخل ہوئے جبکہ شہر کے لوگ غفلت میں تھے۔ یہاں دو آدمی لڑ رہے تھے ایک تو ان کے رفیقوں میں سے تھا (ان کی اپنی قوم بنی اسرائیل کا تھا) اور دوسرا ان کے دشمنوں میں سے تھا ان کی قوم والے نے اس کے خلاف جو اس کے دشمنوں میں سے تھا اس سے فریاد کی جس پر موسیٰ (علیہ السلام) نے اس کے گھونسہ مارا جس سے وہ مر گیا موسیٰ (علیہ السلام) کہنے لگے یہ تو شیطانی کام ہے یقیناً شیطان دشمن اور کھلے طور پر بہکانے والا ہے۔ (القصص- ۱۵)

قَالَ رَبِّ إِنِّي ظَلَمْتُ نَفْسِي فَاغْفِرْ لِي فَغَفَرَ لَهُ إِنَّهُ هُوَ الْغَفُورُ الرَّحِيمُ ⑪

ترجمہ:- (پھر دعا کرنے لگے) اے میرے پروردگار! میں نے خود اپنے اوپر ظلم کیا تو مجھے معاف فرمادے اللہ تعالیٰ نے انہیں بخش دیا وہ بخشش اور بہت مہربانی کرنے والا ہے۔ (القصص- ۱۶)

قَالَ رَبِّ بِمَا أَنْعَمْتَ عَلَيَّ فَلَنْ أَكُونَ ظَهِيرًا لِلْمُجْرِمِينَ ⑫

ترجمہ:- کہنے لگے اے میرے رب! جیسے تو نے مجھ پر یہ کرم فرمایا ہے میں بھی اب ہرگز کسی گنہگار کا مددگار نہ بنوں گا۔ (القصص- ۱۷)

فَأَصْبَحَ فِي الْمَدِينَةِ خَائِفًا يَتَرَقَّبُ فَإِذَا الَّذِي اسْتَنْصَرَهُ بِالْأَمْسِ

يَسْتَصْرِخُهُ قَالَ لَهُ مُوسَىٰ إِنَّكَ لَغَوِيٌّ مُّبِينٌ ⑬

ترجمہ:- صبح ہی صبح ڈرتے ڈرتے اندیشوں کی حالت میں خبریں لینے کو شہر گئے کہ اچانک وہی شخص جس نے کل ان سے مدد طلب کی تھی ان سے فریاد کرنے لگا۔ موسیٰ (علیہ السلام) نے اس سے کہا اس میں شک نہیں تو تو صریح بے راہ ہے۔ (القصص- ۱۸)

فَلَمَّا أَنْ أَرَادَ أَنْ يَبْطِشَ بِالَّذِي هُوَ عَدُوٌّ لَّهُمَا قَالَ يَا مُوسَى أَتُرِيدُ أَنْ
تَقْتُلَنِي كَمَا قَتَلْتَ نَفْسًا بِلَا مِيسْرٍ إِنْ تُرِيدُ إِلَّا أَنْ تَكُونَ جَبَّارًا فِي
الْأَرْضِ وَمَا تُرِيدُ أَنْ تَكُونَ مِنَ الْمَصْلِحِينَ ①

ترجمہ:- پھر جب اپنے اور اس کے دشمن کو پکڑنا چاہا تو وہ فریادی کہنے لگا کہ اے موسیٰ (علیہ السلام) کیا جس طرح تو نے کل ایک شخص کو قتل کیا ہے مجھے بھی مار ڈالنا چاہتا ہے تو تو ملک میں ظالم و سرکش بن جانا چاہتا ہے اور تیرا یہ ارادہ ہی نہیں کہ ملاپ کرنے والوں میں سے ہو۔ (القصص - ۱۹)

بائبل کا بیان یہاں قرآن حکیم کے بیان سے مختلف ہے بائبل کہتی ہے کہ دوسرے دن جھگڑا دو اسرائیلیوں کے درمیان تھا لیکن قرآن کہتا ہے کہ یہ جھگڑا بھی ایک مصری اور ایک اسرائیلی کے ہی درمیان تھا۔ (کتاب خروج باب ۲ آیت ۱۱ تا ۱۲)

وَجَاءَ رَجُلٌ مِّنْ أَقْصَا الْمَدِينَةِ يَسْعَىٰ قَالَ يَا مُوسَىٰ إِنَّ الْمَلَأَ يَا تَمْرُونَ
بِكَ لَيَقْتُلُوكَ فَاخْرُجْ إِنِّي لَكَ مِنَ النَّاصِحِينَ ②

ترجمہ:- شہر کے پرلے کنارے سے ایک شخص دوڑتا ہوا آیا اور کہنے لگا اے موسیٰ! یہاں کے سردار تیرے قتل کا مشورہ کر رہے ہیں پس تو بہت جلد یہاں سے چلا جائے اپنا خیر خواہ مان۔ (القصص - ۲۰)

فَخَرَجَ مِنْهَا خَائِفًا يَتَرَقَّبُ قَالَ رَبِّ نَجِّنِي مِنَ الْقَوْمِ الظَّالِمِينَ ③

ترجمہ:- پس موسیٰ (علیہ السلام) وہاں سے خوفزدہ ہو کر دیکھتے بھالتے نکل کھڑے ہوئے کہنے لگے اے پروردگار! مجھے ظالموں کے گروہ سے بچالے۔ (القصص - ۲۱)

وَلَمَّا تَوَجَّهَ تَلْقَاءَ مَدْيَنَ قَالَ عَسَىٰ رَبِّي أَنْ يَهْدِيَنِي سَوَاءَ السَّبِيلِ ④

ترجمہ:- اور جب مدین کی طرف متوجہ ہوئے تو کہنے لگے مجھے امید ہے کہ میرا رب مجھے سیدھی راہ لے چلے گا۔ (القصص - ۲۲)

بائبل کا بیان اس امر میں قرآن سے متفق ہے کہ حضرت موسیٰ علیہ السلام مصر سے نکل کر مدین کا رخ کر گئے لیکن تلمود میں یہاں بے سرو پا قصہ گھڑا گیا ہے کہ حضرت موسیٰ مصر سے بھاگ کر حبش چلے گئے اور وہاں بادشاہ کے مقرب ہو گئے پھر بادشاہ کے مرنے کے بعد لوگوں نے انہیں اپنا بادشاہ بنا لیا اور انہوں نے بادشاہ کی بیوہ سے شادی کر لی ایسی ہی بے سرو پا باتیں تلمود میں حضرت موسیٰ علیہ السلام کے بارے میں کہی گئی ہیں۔ (تلمود میں حضرت موسیٰ علیہ السلام کے بارے میں کہی گئی ہیں۔) مصر سے نکلنے وقت حضرت موسیٰ علیہ السلام نے اپنے رب سے دعا کی تھی کہ مجھے ایسی سیدھی

راہ پر لگا دے جو مدین جاتی ہے کیونکہ مدین قریب ترین آزاد و آباد علاقہ تھا۔
 وَلْتَأْوِرْ دَمَاءَ مَدْيَنَ وَجَدَ عَلَيْهِ أُمَّةٌ مِّنَ النَّاسِ يَسْقُونَ وَوَجَدَ مِنْ
 دُونِهِمُ امْرَأَتَيْنِ تَذُودَانِ قَالَ مَا خَطْبُكُمْ أَيُّهَا النَّاسُ لَا تَسْقُوا حَتَّى يُصَدِّ

رَالرِّعَاءُ وَأَبُونَا شَيْخٌ كَبِيرٌ ﴿۲۳﴾

ترجمہ: مدین کے پانی پر (کنوئیں پر) جب آپ پہنچے تو دیکھا کہ لوگوں کی ایک جماعت وہاں
 (اپنے جانوروں کو) پانی پلا رہی ہے اور دو عورتیں (ایک طرف) الگ کھڑی اپنے (جانوروں کو)
 روکتی ہوئی دکھائی دیں (موسیٰ نے) پوچھا کہ تمہارا کیا حال ہے (کیا پریشانی ہے) وہ بولیں کہ
 جب تک یہ چرواہے واپس نہ لوٹ جائیں ہم پانی نہیں پلاتیں (کیونکہ) ہمارے والد بہت بڑی
 عمر کے بوڑھے ہیں۔ (القصص - ۲۳)

ان خواتین کے والد جن کو قرآن میں واضح طور پر بڑی عمر کے ضعیف کہا گیا ہے ان کا کوئی نام
 نہیں لیا گیا مگر اسلامی روایات میں انہیں حضرت شعیب علیہ السلام کا نام دیا گیا ہے جبکہ قرآن اس
 سلسلے میں خاموش ہے نہ اشارۃً نہ کنایتاً کچھ کہا گیا ہے۔ جبکہ حضرت شعیب علیہ السلام کا ذکر قرآن
 کریم میں باقاعدہ موجود ہے اور انہیں قرآن کریم کی معروف شخصیات میں شمار کیا جاتا
 ہے۔ مفسرین نے بنی اسرائیل کی روایات پر اعتماد کرتے ہوئے وہی نام بتائے ہیں جو تلمود میں
 آئے ہیں۔ بائبل میں ایک جگہ ان بزرگ کا نام ”رعوائل“ آیا ہے تو دوسری جگہ ”یسترو“ بتایا گیا
 ہے وہ مدین کے کاہن تھے (خروج باب ۲ - آیات ۱۶-۱۸ - باب ۳ - آیت ۱۸ - آیت ۵)
 تلمود میں انہیں ”رعوائل“ پتھر اور حو باب کے نام دیے گئے ہیں۔ حضرت شعیب علیہ السلام کہیں
 نہیں کہا گیا۔

فَسَقَى لَهُمُ تَوَلَّىٰ إِلَى الظِّلِّ فَقَالَ رَبِّ إِنِّي لِمَا أَنزَلْتَ إِلَيَّ مِنْ خَيْرٍ فَقِيرٌ ﴿۲۴﴾

ترجمہ: پس (موسیٰ) انہوں نے ان جانوروں کو پانی پلا دیا پھر سائے کی طرف ہٹ آئے اور
 کہنے لگے اے پروردگار! تو جو کچھ بھلائی میری طرف اتارے میں اس کا محتاج ہوں۔
 (القصص - ۲۳)

حضرت موسیٰ علیہ السلام مصر سے مدین کا طویل سفر جو تقریباً آٹھ سے دس دنوں کا تھا کر کے
 مدین پہنچے تھے۔ راستے میں کھانے کو کچھ نہیں ملا تھا پھر سفر کی تکان اور بھوک سے نڈھال تھے اس
 کے باوجود جانوروں کو پانی پلایا تو مزید تکان ہو گئی تو انہوں نے سائے میں بیٹھ کر اپنے رب سے
 دعا کی دعا کرنا خیر کے معنوں میں استعمال ہوتا ہے۔ کھانے کے لیے عبادات کے لیے طاقت

وماں اور امور خیر کے لیے۔ (ایسر التفاسیر) یہاں اس کا اطلاق کھانے پر ہوا ہے۔ یعنی اس وقت وہ کھانے کے ضرورت مند تھے۔

فَجَاءَتْهُ إِحْدَاهُمَا تَمْشِي عَلَى اسْتِحْيَاءٍ قَالَتْ إِنَّ أَبِي يَدْعُوكَ لِيَجْزِيَكَ
أَجْرَ مَا سَقَيْتَ لَنَا فَلَمَّا جَاءَهُ وَقَصَّ عَلَيْهِ الْقِصَصَ قَالَ لَا تَخَفْ
نَجْوَى مِنَ الْقَوْمِ الظُّلَمِيِّينَ ②٥

ترجمہ:- اتنے میں (کچھ ہی دیر گزرنے پر) ان دونوں عورتوں میں سے ایک ان کی طرف شرم و حیا سے چلتی ہوئی آئی (اور) کہنے لگی کہ میرے والد آپ کو بلا رہے ہیں تاکہ آپ نے ہمارے (جانوروں) کو جو پانی پلایا ہے اس کی اجرت دیں جب حضرت موسیٰ (علیہ السلام) ان کے پاس پہنچے اور ان سے اپنا سارا حال بیان کیا تو وہ کہنے لگے اب نہ ڈرتو نے ظالم قوم سے نجات پائی۔ (القصص- ۲۵)

قَالَتْ إِحْدَاهُمَا يَا أَبَتِ اسْتَأْجِرْهُ إِنَّ خَيْرَ مَنِ اسْتَأْجَرْتَ الْقَوِيُّ الْأَمِينُ ②٦

ترجمہ:- ان دونوں میں سے ایک نے کہا اباجی! آپ انہیں مزدوری پر رکھ لیجئے کیونکہ جنہیں آپ اجرت پر رکھیں ان میں سے سب سے بہتر وہ ہے جو مضبوط اور امانت دار ہو۔ (القصص- ۲۶)

قَالَ إِنِّي أُرِيدُ أَنْ نَمُنَّ بِكَ وَنَسْتَعِينُكَ وَنَأْتِيَنَّكَ
وَمَا نُرِيدُ أَنْ نَمُنَّ بِكَ وَنَسْتَعِينُكَ وَنَأْتِيَنَّكَ
وَمَا نُرِيدُ أَنْ نَمُنَّ بِكَ وَنَسْتَعِينُكَ وَنَأْتِيَنَّكَ
سَتَجِدُنِي إِنْ شَاءَ اللَّهُ مِنَ الصَّالِحِينَ ②٧

ترجمہ:- اس بزرگ نے کہا (اے موسیٰ) میں اپنی دونوں لڑکیوں میں سے ایک کو آپ کے نکاح میں دینا چاہتا ہوں۔ اس (مہر پر) کہ آپ آٹھ سال تک میرا کام کاج کریں ہاں اگر آپ دس سال پورے کریں تو یہ آپ کی طرف سے بطور احسان کے ہے میں یہ ہرگز نہیں چاہتا کہ آپ کو کسی مشقت میں ڈالوں اللہ کو منظور ہے تو آگے چل کر آپ مجھے بھلا آدمی پائیں گے۔ (القصص- ۲۷)

قَالَ ذَلِكَ بَيْنِي وَبَيْنَكَ أَيَّمَا الْأَجَلَيْنِ قَضَيْتُ فَلَا عُدْوَانَ عَلَيَّ

وَاللَّهُ عَلَى مَا نَقُولُ وَكِيلٌ ②٨

ترجمہ:- موسیٰ (علیہ السلام) نے کہا خیر تو یہ بات میرے اور آپ کے درمیان پختہ ہوگی میں ان دونوں مدتوں میں سے جسے پورا کروں مجھ پر کوئی زیادتی نہیں ہو، ہم جو کچھ کہہ رہے ہیں اس پر اللہ (گواہ اور) کارساز ہے۔ (القصص- ۲۸)

حضرت موسیٰ علیہ السلام اللہ تعالیٰ کے جلیل القدر نبی تھے اور بنی اسرائیل کے نبی ہی نہیں محسن

اور قومی ہیرو بھی ہیں اس کے باوجود بنی اسرائیل نے تلمود میں جس طرح انہیں پیش کیا ہے وہ بڑا شرم ناک اور ہیبت ناک بھی ہے۔ تلمود میں کہا گیا ہے ”موسیٰ رعویل کے ہاں رہنے لگے اور وہ اپنے میزبان کی بیٹی صفورہ پر نظر عنایت (یعنی نظر بد) رکھنے لگے تھے یہاں تک کہ آخر کار انہوں نے اس سے بیاہ کر لیا۔“ ایک اور یہودی روایت جو جیوش انسائیکلو پیڈیا میں نقل کی گئی ہے وہ یہ ہے کہ ”حضرت موسیٰ نے جب یتھرو کو اپنا سارا ماجرا سنایا تو اس نے سمجھ لیا کہ یہی وہ شخص ہے جس کے ہاتھوں فرعون کی سلطنت تباہ ہونے کی پیش گوئیاں کی گئی تھیں۔ اس لیے اس نے فوراً حضرت موسیٰ کو قید کر لیا تاکہ انہیں فرعون کے حوالے کر کے انعام حاصل کرے۔ سات یا دس سال تک وہ اس کی قید میں رہے۔ ایک تاریک تہہ خانہ جس میں وہ بند تھے مگر یتھرو کی بیٹی زخورا (یا صفورا) جس سے کنوئیں پران کی پہلی ملاقات ہوئی تھی چپکے چپکے ان سے قید خانے میں ملتی رہی اور انہیں کھانا پانی بھی پہنچاتی رہی۔ ان دونوں میں شادی کی خفیہ قرارداد ہو چکی تھی۔ سات یا دس سال کے بعد زخورا نے اپنے باپ سے کہا کہ اتنی مدت ہوئی آپ نے ایک شخص کو قید میں ڈال دیا تھا اور پھر اس کی خبر تک نہیں لی۔ اب تک تو اسے مرجانا چاہیے، لیکن اگر وہ اب بھی زندہ ہو تو ضرور کوئی خدا رسیدہ شخص ہے۔ یتھرو اس کی بات سن کر قید خانے میں گیا تو حضرت موسیٰ کو زندہ دیکھ کر اسے یقین آ گیا کہ وہ معجزے سے زندہ ہیں تب اس نے زخورا سے ان کی شادی کر دی۔

ان آیات الہی اور روایات یہود کا کھلا فرق سامنے ہے جو قرآن کریم کے بیان اور اسرائیلی روایات میں پایا جاتا ہے۔

فَلَمَّا قَضَىٰ مُوسَى الْأَجَلَ وَسَارَ بِأَهْلِهِ آنَسَ مِنْ جَانِبِ الطُّورِ نَارًا قَالَ
لِأَهْلِهِ امْكُثُوا إِنِّي آنَسْتُ نَارَ الْعَلِيِّ إِنِّي كُنْتُ مِنَ الْخَائِبِينَ
لَعَلَّكُمْ تَصْطَلُونَ ﴿٢٩﴾

ترجمہ:- جب حضرت موسیٰ علیہ السلام نے مدت پوری کر لی اور اپنے گھر والوں کو لے کر چلے تو کوہ طور کی طرف آگ دیکھی۔ اپنی بیوی سے کہنے لگے ٹھہرو! میں نے آگ دیکھی ہے بہت ممکن ہے کہ وہاں سے کوئی خبر لاؤں یا آگ کا کوئی انگارہ لاؤں تاکہ تم سینک لو۔ (القصص- ۲۹)

قرآن حکیم کے اس بیان سے بائبل کا بیان واقعات کی ترتیب میں بالکل مختلف ہے۔ قرآن کریم کی اس آیت میں ارشاد ہو رہا ہے کہ مدت پوری ہونے پر وہ اپنے اہل و عیال کے ساتھ کوہ طور کی سمت چلے تو حضرت موسیٰ کو کوہ طور پر آگ نظر آئی تب انہوں نے اپنی بیوی سے کہا کہ ٹھہرو میں آگ دیکھ کر آتا ہوں شاید کوئی انگارہ ہمیں بھی سینکنے کو مل جائے جبکہ اس بات کو بائبل نے اس طرح پیش کیا ہے ”اور موسیٰ اپنے خسریترو کی جو مدیاں کا کاہن تھا بھیڑ بکریاں چراتا تھا اور وہ بھیڑ بکریوں کو ہنکاتا ہوا ان کو بیابان کی پرلی طرف سے خدا کے

پہاڑ حورب کے نزدیک لے آیا۔ اور خداوند کا فرشتہ ایک جھاڑی میں سے آگ کے شعلہ میں اس پر ظاہر ہوا۔ اس نے نگاہ کی اور کیا دیکھتا ہے کہ ایک جھاڑی میں آگ لگی ہوئی ہے پر وہ جھاڑی بھسم نہیں ہوئی۔ تب موسیٰ نے کہا میں اب ذرا ادھر کترا کر اس بڑے منظر کو دیکھوں کہ یہ جھاڑی کیوں نہیں جل جاتی۔ (بائبل خروج باب ۳۔ آیت ۱ تا ۳)

فَلَمَّا أَتَاهَا نُودِيَ مِنْ شَاطِئِ الْوَادِ الْأَيْمَنِ فِي الْبُقْعَةِ الْمُبَارَكَةِ مِنَ

الشَّجَرَةِ أَنْ يُوسَىٰ إِنِّي أَنَا اللَّهُ رَبُّ الْعَالَمِينَ ﴿٣٠﴾

ترجمہ:- پس جب وہاں پہنچے تو اس بابرکت زمین کے میدان کے دائیں کنار کے درخت میں سے آواز دیئے گئے کہ اے موسیٰ! یقیناً میں ہی اللہ ہوں سارے جہانوں کا پروردگار۔ (القصص۔ ۳۰)

آیت مبارکہ میں واضح اور صاف انداز میں ارشادِ الہی ہو رہا ہے یعنی آواز وادی کے دائیں کنارے سے آرہی تھی جو مغربی جانب سے پہاڑ کی دائیں طرف تھی یہاں درخت سے شعلہ بلند ہو رہے تھے جو دراصل رب کی تجلی کا نور تھا۔ یعنی آواز کے ذریعے حضرت موسیٰ کو خبردار کیا گیا کہ اے موسیٰ (علیہ السلام) تجھ سے جو اس وقت مخاطب وہم کلام ہے وہ میں اللہ ہوں رب العالمین۔ اس بات کو بائبل میں اس طرح پیش کیا گیا ہے کہ ”جب خداوند نے دیکھا کہ وہ دیکھنے کو کترا کر آ رہا ہے تو خداوند نے اسے جھاڑی میں سے پکارا اور کہا اے موسیٰ! اے موسیٰ۔ اس نے کہا میں حاضر ہوں۔ تب اس نے کہا ادھر پاس مت آ اپنے پاؤں سے جو تاتا رہا کیونکہ جس جگہ تو کھڑا ہے وہ مقدس زمین ہے۔ پھر اس نے کہا کہ میں تیرے باپ کا خدا یعنی ابراہام کا خدا اور اسحاق کا خدا اور یعقوب کا خدا ہوں۔ موسیٰ نے اپنا منہ چھپا لیا کیونکہ وہ خدا پر نظر سے ڈرتا تھا۔ (بائبل کتاب خروج باب ۳ آیات ۶ تا ۱۲) اس کتاب خروج میں تقریباً آیت ۱۸ تک قرآن کے بالکل برعکس بات کہی گئی ہے۔ قرآن کریم میں ارشاد باری تعالیٰ ہے کہ حضرت موسیٰ اپنی مقرر کردہ مدت پوری ہونے پر اپنے اہل و عیال کو لے کر مدین سے روانہ ہوئے اور اس سفر میں اللہ تعالیٰ کی مخاطبیت اور منصب نبوت پر تقرر کا معاملہ پیش آیا جبکہ بائبل اسی واقعہ کو اپنے ہی انداز میں پیش کر رہی ہے جو یقیناً تحریف و تبدیل شدہ ہے۔

وَإِنِّ الْقَوْلُ عَصَاكَ فَلَمَّا رَأَاهَا تَهْتَزُّ كَأَنَّهَا جَانٌّ وَلَّى مُدْبِرًا وَلَمْ يُعَقِّبْ

يُوسَىٰ أَقْبِلْ وَلَا تَخَفْ إِنَّكَ مِنَ الْآمِنِينَ ﴿٣١﴾

ترجمہ:- اور یہ (بھی آواز ائی) کہ اپنی لاشی ڈال دے پھر جب اسے دیکھا کہ وہ (لاٹھی) سانپ کی طرح پھن پھن رہی ہے تو پیٹھ پھیر کر واپس ہو گئے۔ اور موڑ کر رخ بھی نہ کیا ہم نے کہا اے موسیٰ! آگے آ ڈر مت یقیناً تو ہر طرح امن والا ہے۔ (القصص۔ ۳۱)

أَسْأَلُكَ يَدَكَ فِي جَيْبِكَ تَخْرُجُ بَيْضَاءَ مِنْ غَيْرِ سَوْءٍ وَأَضْمَمُ إِلَيْكَ
جَنَاحَكَ مِنَ الرَّهْبِ فَذَلِكَ بُرْهَانٌ مِنْ رَبِّكَ إِلَى فِرْعَوْنَ وَمَلَئِهِ
إِنَّهُمْ كَانُوا قَوْمًا فَاسِقِينَ ﴿٣٢﴾

ترجمہ:- اپنے ہاتھ کو اپنے گریبان میں ڈال وہ بغیر کسی قسم کے روگ کے چمکتا ہوا نکلے گا بالکل سفید اور خوف سے (بچنے کے لیے) اپنے بازو اپنی طرف ملا لے پس یہ دونوں معجزے تیرے لیے تیرے رب کی طرف سے ہیں فرعون اور اس کی جماعت کی طرف یقیناً وہ سب کے سب بے حکم اور نافرمان لوگ ہیں۔ (القصص- ۳۲)

ان آیات الہی کا مضمون بابل کی کتاب خروج باب ۲ آیت ۲ تا ۸ میں اس طرح دیا گیا ہے (۲) ”اور خداوند نے موسیٰ سے کہا یہ تیرے ہاتھ میں کیا ہے؟ اس نے کہا لاٹھی (۳) پھر اس نے کہا اسے زمین پر ڈال دے۔ اس نے اسے زمین پر ڈالا اور وہ سانپ بن گئی اور موسیٰ اس کے سامنے سے بھاگا۔ (۴) تب خداوند نے موسیٰ سے کہا ہاتھ بڑھا کر اس کی دم پکڑ لے (اس نے ہاتھ بڑھایا اور اسے پکڑ لیا وہ اس کے ہاتھ میں لاٹھی بن گیا) (۵) تاکہ وہ یقین کریں کہ خداوند ان کے باپ دادا کا خدا ابراہام کا خدا اسحاق کا خدا اور یعقوب کا خدا تجھ کو دکھائی دیا۔ پھر خداوند نے اسے یہ بھی کہا کہ تو اپنا ہاتھ اپنے سینے پر رکھ کر ڈھانک لے۔ اس نے اپنا ہاتھ اپنے سینے پر رکھ کر اسے ڈھانک لیا اور جب اس نے اسے نکال کر دیکھا تو اس کا ہاتھ کوڑھ سے برف کی مانند سفید تھا۔ (۷) اس نے کہا تو اپنا ہاتھ سینے پر رکھ کر ڈھانک لے (اس نے پھر اسے سینے پر رکھ کر ڈھانک لیا۔ جب اس نے اسے سینے پر سے نکال کر دیکھا تو وہ پھر اس کے باقی جسم کے مانند ہو گیا) (کتاب خروج باب ۲ آیت ۲ تا ۷) تحریف آیات کا اس سے بخوبی اندازہ کیا جاسکتا ہے۔

قَالَ رَبِّ إِنِّي قَتَلْتُ مِنْهُمْ نَفْسًا فَأَخَافُ أَنْ يَقْتُلُونِ ﴿٣٣﴾

ترجمہ:- موسیٰ (علیہ السلام) نے کہا پروردگار! میں نے تو ان کا ایک آدمی قتل کر دیا تھا۔ اب مجھے اندیشہ ہے کہ وہ مجھے بھی قتل کر ڈالیں۔ (القصص- ۳۳)

یہی مضمون الشعرا آیت ۱۲ میں آیا ہے۔ جو مضمون القصص کی ان آیات مبارکہ میں اللہ تبارک و تعالیٰ نے ارشاد فرمایا ہے وہی مضمون تقریباً رسول اللہ صلی اللہ علیہ وسلم کو باخبر فرمانے کے لیے سورہ الشعرا آیت ۱۰ تا ۱۸ میں دہرایا گیا ہے۔

وَإِخِي هَارُونَ هُوَ أَفْصَحُ مِنِّي لِسَانًا فَأَرْسَلْهُ مَعِيَ رِدْءًا يُصَدِّقُنِي إِنِّي أَخَافُ أَنْ يُكَذِّبُونِ ﴿٣٤﴾

ترجمہ:- اور میرا بھائی ہارون (علیہ السلام) مجھ سے بہت زیادہ فصیح زبان والا ہے تو اسے بھی میرا مددگار بنا کر میرے ساتھ بھیج، کہ وہ مجھے سچا مانے، مجھے تو خوف ہے کہ وہ سب مجھے جھٹلا دیں گے۔ (القصص- ۳۴)

(یہی بیان سورۃ الشعراء آیت ۱۳ میں بھی آیا ہے)

قَالَ سَنَشُدُّ عَضُدَكَ بِأَخِيكَ وَنَجْعَلُ لَكَ مُلْطًا فَلَا يَصِلُونَ إِلَيْكُمَا

بِأَيْتِنَا أَنْتُمْ وَمَنْ اتَّبَعَكُمَا الْغَالِبُونَ ﴿٣٥﴾

ترجمہ:- اللہ تعالیٰ نے فرمایا کہ ہم تیرے بھائی کے ساتھ تیرا بازو مضبوط کر دیں گے اور تم دونوں کو غلبہ دیں گے فرعونی تم تک پہنچ ہی نہیں سکیں گے اور ہماری نشانیوں کی وجہ سے تم دونوں اور تمہاری پیروی کرنے والے ہی غالب رہیں گے۔ (القصص - ۳۵)

قرآن کریم میں یہی مضمون متعدد جگہ بیان کیا گیا ہے جیسے المائدہ ۶۷ - الاحزاب ۳۹ - المجادلہ ۲۱ - المؤمن ۵۱-۵۲ - طہ ۳۱ تا ۳۶ - یہی بات سورہ طہ میں اس طرح ارشاد ہوئی ہے۔

إِذْ هَبَّ أُنْتِ وَأَخُوكَ بِأَيْتِنَا فِي ذِكْرِي ﴿٣٦﴾ إِذْ هَبَّ إِلَى فِرْعَوْنَ إِنَّهُ طَغَى ﴿٣٧﴾

فَقُولَا لَهُ قَوْلًا لَّيِّنًا لَّعَلَّهُ يَتَذَكَّرُ أَوْ يَخْشَى ﴿٣٨﴾

ترجمہ:- اب تو اپنے بھائی سمیت میری نشانیاں اپنے ہمراہ لیے ہوئے جا اور خبردار میرے ذکر میں سستی نہ کرنا۔ تم دونوں فرعون کے پاس جاؤ اس نے بڑی سرکشی کی ہے۔ اسے نرمی سے سمجھاؤ کہ شاید وہ سمجھ لے یا ڈر جائے۔ (طہ ۳۶-۳۷)

قَالَا رَبَّنَا إِنَّنَا نَخَافُ أَنْ يُفْرِطَ عَلَيْنَا أَوْ أَنْ يَطَّغَى ﴿٣٩﴾ قَالَ لَا تَخَافَا إِنِّي

مَعَكُمْ أَسْمَعُ وَأَرَى ﴿٤٠﴾

ترجمہ:- دونوں نے کہا اے ہمارے پروردگار! ہمیں خوف ہے کہ کہیں فرعون ہم پر کوئی زیادتی نہ کرے یا اپنی سرکشی میں بڑھ نہ جائے۔ جواب ملا کہ تم قطعی خوف نہ کرو میں تمہارے ساتھ ہوں اور سنتا دیکھتا ہوں گا۔ (طہ ۳۹-۴۰)

فَأْتِيَهُ فَقُولَا إِنَّا رَسُولَا رَبِّكَ فَأَرْسِلْ مَعَنَا بَنِي إِسْرَائِيلَ وَلَا تَعَذِّبْهُمْ

قَدْ جِئْنَاكَ بِآيَةٍ مِنْ رَبِّكَ وَالسَّلَامُ عَلَيَّ مَنْ اتَّبَعَ الْهُدَى ﴿٤١﴾

ترجمہ:- تم اس کے پاس جا کر کہو کہ ہم تیرے پروردگار کے پیغمبر ہیں تو ہمارے ساتھ بنی اسرائیل کو بھیج دے ان کی راہ میں موقوف نہ رہو تو تیرے پاس تیرے رب کی طرف سے نشانی لے کے آئے ہیں اور سلاحتی اس کے لیے ہے جو ہدایت کا پابند ہو جائے گا۔ (طہ ۴۱-۴۲)

إِنَّا قَدْ أُوحِيَ إِلَيْنَا أَنَّ الْعَذَابَ عَلَى مَنْ كَذَّبَ وَتَوَلَّى ﴿٤٢﴾ قَالَ فَمَنْ رَبُّكُمْ مَوْسَى ﴿٤٣﴾

ترجمہ:- ہماری طرف وحی کی گئی ہے جو کوئی جھٹلائے اور روگردانی کرے اس کے لیے عذاب ہے۔ فرعون نے پوچھا کہ اے موسیٰ! تم دونوں کا رب کون ہے؟ (طہ ۴۲-۴۳)

قرآن کریم میں اللہ تعالیٰ اپنے منتخب بندوں یعنی رسولوں پیغمبروں کا ذکر بڑی شان سے فرماتا

ہے لیکن بنی اسرائیل کی روایات ان کی یکسر نفی کرتی نظر آتی ہیں۔ بائبل کا بیان ہے کہ پہلی مرتبہ جب خدا نے موسیٰ سے کہا کہ ”اب میں تجھے فرعون کے پاس بھیجتا ہوں کہ تو میری قوم بنی اسرائیل کو مصر نکال لا“ تو حضرت موسیٰ علیہ السلام نے خدا سے کہا۔ ”میں کون ہوں جو فرعون کے پاس جاؤں اور بنی اسرائیل کو مصر سے نکال لاؤں؟“ (خروج باب ۳ آیات ۱۰ تا ۱۱) پھر خدا نے حضرت موسیٰ علیہ السلام کو بہت کچھ سمجھایا ان کی ڈھارس بندھائی، معجزے عطا کیے مگر حضرت موسیٰ نے پھر کہا کہ ”اے خداوند! میں تیری منت کرتا ہوں کسی اور کے ہاتھ سے جسے تو چاہے یہ پیغام بھیج۔“ (خروج باب ۴ آیت ۱۳) تلمود کی روایت تو اس سے بھی چند قدم آگے جاتی ہے۔ اس کا بیان ہے کہ اللہ تعالیٰ اور حضرت موسیٰ کے درمیان سات دن تک مسلسل اسی بات پر رد و کد ہوتی رہی۔ اللہ کہتا رہا کہ نبی بن موسیٰ کہتے رہے کہ میری زبان ہی نہیں کھلتی تو میں بنی کیسے بن جاؤں۔ آخر میں اللہ نے کہا میری خوشی یہ ہے کہ تو ہی نبی بن۔ اس پر حضرت موسیٰ نے کہا کہ لوط کو بچانے کے لیے آپ نے فرشتے بھیجے ہاجرہ جب سارہ کے گھر سے نکلی تو اس کے لیے پانچ فرشتے بھیجے اور اب اپنے خاص بچوں (بنی اسرائیل) کو مصر سے نکلوانے کے لیے آپ مجھے بھیج رہے ہیں۔ اس پر خدا ناراض ہو گیا اور اس نے رسالت میں ان کے ساتھ ہارون کو شریک کر دیا اور موسیٰ کی اولاد کو محروم کر کے کہانت کا منصب ہارون کو دے دیا اس سے بائبل، تلمود اور قرآن کا فرق نمایاں اور صاف صاف دیکھا اور سمجھا جاسکتا ہے۔ اس کے باوجود یہود و نصاریٰ کا یہ کہنا اور قیاس کرنا کہ نعوذ باللہ قرآن میں تمام قصے ان کی کتابوں سے نقل کیے گئے ہیں۔ سوائے دروغ گوئی کے اور کیا ہو سکتا ہے۔

فَلَمَّا جَاءَهُمْ مُوسَىٰ بِآيَاتِنَا بَيِّنَاتٍ قَالُوا مَا هَذَا إِلَّا سِحْرٌ مُّفْتَرَىٰ وَمَا
سَمِعْنَا بِهَذَا فِي آبَائِنَا الْأَوَّلِينَ ﴿۳۶﴾

ترجمہ:- پس جب ان کے پاس موسیٰ (علیہ السلام) ہمارے دیئے ہوئے معجزے لے کر پہنچے تو وہ کہنے لگا یہ تو صرف گھڑا گھڑایا جادو ہے ہم نے اپنے اگلے باپ داداؤں کے زمانے میں کبھی یہ نہیں سنا۔ (القصص - ۳۶)

وَقَالَ مُوسَىٰ رَبِّي أَعْلَمُ بِمَنْ جَاءَ بِالْهُدَىٰ مِنْ عِنْدِ رَبِّهِ وَمَنْ تَكُونُ لَهُ
عَاقِبَةُ الدَّارِ إِنَّهُ لَا يُفْلِحُ الظَّالِمُونَ ﴿۳۷﴾

ترجمہ:- حضرت موسیٰ (علیہ السلام) کہنے لگے میرا رب تعالیٰ اسے خوب جانتا ہے جو اس کے پاس ہدایت لے کر آتا ہے اور جس کے لیے آخرت کا (اچھا) انجام ہوتا ہے۔ یقیناً ظالم کبھی فلاح نہیں پاتے۔ (القصص - ۳۷)

وَقَالَ فِرْعَوْنُ يَا أَيُّهَا الْمَلَأَمَاعِلِمْتُ لَكُمْ مِّنَ إِلَهِ غَيْرِي فَأَوْقِدْ لِي يَهَا
مِّنْ عَلَى الظِّلِّينِ فَاجْعَلْ لِي صَرْحًا لَّعَلِّي أَطَّلِعُ إِلَى إِلَهِ مُوسَى وَإِنِّي
لَأَظُنُّهُ مِنَ الْكٰذِبِيْنَ ۝۳۸

ترجمہ:- اور فرعون نے کہا اے درباریوں! میں تو اپنے سوا کسی کو تمہارا معبود نہیں جانتا۔ سن اے ہامان! تو میرے لیے مٹی کو آگ سے پکوا کر (اینٹیں بنا) پھر میرے لیے ایک محل تعمیر کر تو میں موسیٰ کے معبود کو جھانک لوں اسے تو میں جھوٹوں میں ہی گمان کر رہا ہوں۔ (القصص - ۳۸)

اس کے جواب میں حضرت موسیٰ علیہ السلام نے فرعون سے کہا تھا کہ تو مجھے جادو گر اور افترا پرداز کہہ رہا ہے لیکن میرا رب میرے حال سے خوب واقف ہے وہ جانتا ہے کہ جو شخص اس کی طرف سے رسول مقرر کیا گیا ہے وہ کیسا آدمی ہے۔ اور آخری انجام کا فیصلہ اسی کے ہاتھ میں ہے۔ میں اگر جھوٹا ہوں تو میرا انجام برا ہوگا اور تو جھوٹا ہے تو پھر خوب جان لے کہ تیرا انجام اچھا نہیں ہوگا۔

فَأَخَذْنَاهُ وَجُنُودَهُ فَنَبَذْنَاهُمْ فِي الْيَمِّ فَأَنْظُرْ كَيْفَ كَانَ عَاقِبَةُ الظِّلِّينِ ۝۳۹

ترجمہ:- آخر کار ہم نے اسے اور اس کے لشکر کو پکڑ لیا اور دریا برد کر دیا۔ اب دیکھ لے کہ ان گناہ گاروں کا انجام کیسا کچھ ہوا؟ (القصص - ۳۹)

وَجَعَلْنَاهُمْ آيَةً يُدْعُونَ إِلَى النَّارِ وَيَوْمَ الْقِيٰمَةِ لَا يُنصَرُونَ ۝۴۰

ترجمہ:- اور ہم نے انہیں ایسے پیش رو (امام) بنا دیا کہ وہ لوگوں کو جہنم کی طرف بلائیں اور روز قیامت مطلق مدد نہ کیے جائیں۔

وَاتَّبَعْنَاهُمْ فِي هٰذِهِ الدُّنْيَا لَعْنَةً وَيَوْمَ الْقِيٰمَةِ هُمْ مِنَ الْمَقْبُوحِيْنَ ۝۴۱

ترجمہ:- اور ہم نے اس دنیا میں بھی ان کے پیچھے اپنی لعنت لگا دی اور قیامت کے دن بھی وہ بد حال لوگوں میں سے ہوں گے۔ (القصص - ۴۱)

وَلَقَدْ آتَيْنَا مُوسَى الْكِتٰبَ مِنْ بَعْدِ مَا أَهْلَكْنَا الْقُرُوْنَ الْاُولٰٓئِيْ بِصٰٓئِرٍ

لِلْبٰٓئِسِ وَهٰدٰى وَرَحْمَةً لَّعَلَّهُمْ يَتَذَكَّرُوْنَ ۝۴۲

ترجمہ:- اور ان اگلے زمانے والوں کو ہلاک کرنے کے بعد ہم نے موسیٰ (علیہ السلام) کو ایسی کتاب عنایت کی جو لوگوں کے لیے دلیل اور ہدایت و رحمت ہو کر آئی تھی تاکہ وہ نصیحت حاصل کر لیں۔ (القصص - ۴۲)

اس حصہ قرآن میں اب تک جن آیات ربانی کا مضمون صحیفہ حضرت موسیٰ علیہ السلام یعنی تورات کے بارے میں آپ پڑھ چکے ہیں تقریباً وہی مضامین الہی قرآن کریم کے اپنے مخصوص

انداز بیان اور سلوب کے مطابق سورۃ طہ، سورۃ الشعرا، سورۃ النمل، میں بھی بیان کیا گیا ہے۔ اسی سبب ارشاد باری تعالیٰ ہوا کہ قرآن بار بار دہرائی جانے والی آیتوں کا مجموعہ ہے۔ اسی سبب ہم بھی ان آیات کو دہرا رہے ہیں تاکہ صحیفہ موسیٰ کی تکمیل ہو سکے۔ قرآن کریم میں اللہ تبارک و تعالیٰ نے ان آیات کو مختلف مواقعوں پر اس لیے بھی دہرایا ہے کہ مختلف انبیاء کے سامنے ان کے پیش رو انبیاء کے احوال کو بیان کرنا اور انہیں تسلی و تشفی دینا بھی مقصود ہوتا تھا کیونکہ تمام انبیائے کرام علیہ السلام کے ساتھ تبلیغ دین کے سلسلے میں یکساں حالات و واقعات پیش آتے رہے ہیں چونکہ وہ تمام آیات قرآنی جن میں حضرت موسیٰ علیہ السلام کا حوالہ دیا گیا یا ان کی نبوت کے متعلق حوالہ جات دے گئے ہیں انہیں یہاں یکجا کیا جا رہا ہے جو یقیناً کتاب الہی تورات میں تو شامل نہیں لیکن اس کا تسلسل ضرور ہے۔

ثُمَّ بَعَثْنَا مِنْ بَعْدِهِمُ مُوسَىٰ بِآيَاتِنَا إِلَىٰ فِرْعَوْنَ وَمَلَئِهِ فَظَلَمُوا بِهَا

فَانظُرْ كَيْفَ كَانَ عَاقِبَةُ الْمُفْسِدِينَ ﴿١٠٣﴾

ترجمہ:- پھر ان کے بعد ہم نے موسیٰ (علیہ السلام) کو اپنے دلائل دے کر فرعون اور اس کے امرا کے پاس بھیجا مگر ان لوگوں نے ان کا بالکل حق ادا نہیں کیا، سو دیکھیے ان مفسدوں کا کیا انجام ہوا؟ (الاعراف-۱۰۳)

دراصل ان آیات کے ذریعے اللہ تبارک و تعالیٰ نے اپنے نبی آخر الزماں حضرت محمد مصطفیٰ صلی اللہ علیہ وسلم کو بنی اسرائیل کے ماضی سے باخبر فرمایا ہے۔

وَقَالَ مُوسَىٰ يُفِرُّعُونَ إِنِّي رَسُولٌ مِّنْ رَبِّ الْعَالَمِينَ ﴿١٠٤﴾

ترجمہ:- اور موسیٰ (علیہ السلام) نے فرمایا کہ اے فرعون! میں تو رب العالمین کی طرف سے پیغمبر ہوں۔ (الاعراف-۱۰۴)

حَقِيقٌ عَلَىٰ أَنْ لَا أَقُولَ عَلَى اللَّهِ إِلَّا الْحَقُّ قَدْ جِئْتُكُمْ بِبَيِّنَةٍ مِّنْ رَبِّكُمْ

فَأَرْسِلْ مَعِيَ بَنِي إِسْرَائِيلَ ﴿١٠٥﴾

ترجمہ:- میرا یہی منصب ہے کہ میں اللہ کی طرف سچ کے سوا کوئی بات منسوب نہ کروں، میں تو تمہارے پاس تمہارے پروردگار کی طرف سے ایک بڑی دلیل لے کر آیا ہوں، لہذا تو بنی اسرائیل کو میرے ساتھ بھیج دے۔ (الاعراف-۱۰۵)

قَالَ إِن كُنتَ جِئْتَ بِآيَةٍ فَأْتِ بِهَا إِن كُنتَ مِنَ الصّٰدِقِيْنَ ﴿١٠٦﴾

ترجمہ:- فرعون نے کہا ”اگر تو کوئی نشانی لایا ہے اور اپنے دعوے میں سچا ہے تو اسے پیش کر۔“ (الاعراف-۱۰۶)

فَالْقَىٰ عَصَاهُ فَإِذَا هِيَ ثُعْبَانٌ مُّبِينٌ ﴿١٠٤﴾

ترجمہ:- پس موسیٰ نے اپنا عصا (زمین پر) ڈال دیا، یکا یک وہ ایک زندہ اژدھا بن گیا۔
(الاعراف- ۱۰۷)

وَنَزَعَ يَدَهُ فَإِذَا هِيَ بَيْضَاءُ لِلنُّظِيرِينَ ﴿١٠٥﴾

ترجمہ:- اور اپنا ہاتھ (جیب سے) باہر نکالا تو وہ سب دیکھنے والوں کے سامنے چمک رہا تھا۔
(الاعراف- ۱۰۸)

قَالَ الْمَلَأَمِنْ قَوْمِ فِرْعَوْنَ إِنَّ هَذَا السِّحْرُ عَلِيمٌ ﴿١٠٦﴾

ترجمہ:- فرعون کی قوم کے سرداروں (جو وہاں موجود تھے) نے آپس میں کہا یقیناً یہ شخص تو بڑا ماہر جادوگر ہے۔ (الاعراف- ۱۰۹)

جو معجزے حضرت موسیٰ علیہ السلام نے اللہ کے حکم سے فرعون کے سامنے ظاہر کیے انہیں دیکھ کر فرعون اور اس کے درباری بجائے یہ کہ ایمان لاتے انہوں نے ان معجزات کو جادو قرار دیا۔ کیونکہ اس زمانے میں جادو کا بڑا زور تھا اسی لیے انہوں نے معجزات کو بھی جادو سمجھا حالانکہ معجزہ میں کسی قسم کا انسانی دخل ہوتا ہی نہیں لیکن اس طرح ان سرداروں نے فرعون کو حضرت موسیٰ علیہ السلام کے خلاف فرعون کو بہکانے کا ایک موقع مل گیا تھا۔

يُرِيدُونَ أَن يُخْرِجُكُمْ مِّنْ أَرْضِكُمْ فَمَا ذَاتَا مُرُونَ ﴿١٠٧﴾

ترجمہ:- یہ چاہتا ہے کہ تم کو تمہاری زمین سے باہر کر دے، سو تم لوگ کیا مشورہ دیتے ہو۔

قَالُوا أَرْجَاهُ وَأَخَاهُ وَأَرْسِلْ فِي الْمَدَائِنِ حَاشِرِينَ ﴿١٠٨﴾

ترجمہ:- انہوں نے (فرعون سے) کہا کہ اسے اور اس کے بھائی کو مہلت دیجیے اور تمام شہروں میں ہر کاروں کو بھیج دیجیے۔ (الاعراف- ۱۱۱)

يَأْتُوكَ بِكُلِّ سِحْرٍ عَلِيمٍ ﴿١٠٩﴾

ترجمہ:- کہ وہ سب ماہر جادوگروں کو آپ کے پاس لا کر حاضر کر دیں۔ (الاعراف- ۱۱۲)

وَجَاءَ السَّحَرَةُ فِرْعَوْنَ قَالُوا إِنَّ لَنَا لَأَجْرًا إِن كُنَّا نَمُحُّنَ الْغُلَبِينَ ﴿١١٠﴾

ترجمہ:- اور وہ (تمام) جادوگر فرعون کے پاس حاضر ہوئے اور کہنے لگے کہ اگر ہم غالب آئے تو ہم کو کوئی بڑا صلہ ملے گا؟ (الاعراف- ۱۱۳)

قَالَ نَعَمْ وَإِنَّكُمْ لَمِنَ الْمُقَرَّبِينَ ﴿١١١﴾ قَالُوا يَمُوسَىٰ إِمَّا أَنْ تُلْقَىٰ وَإِمَّا

أَنْ نَّكُونَ نَحْنُ الْمُلْقِينَ ﴿١١٢﴾

ترجمہ:- فرعون نے کہا ”ہاں اور تم مقرب لوگوں میں داخل ہو جاؤ گے۔“

ان جادوگروں نے کہا ”اے موسیٰ تم ڈالتے ہو یا ہم ڈالیں؟“ (الاعراف-۱۱۴-۱۱۵)

قَالَ الْقَوَّافِلِمَا الْقَوَّاسِحَرُوْا اَعْيُنَ النَّاسِ وَاَسْتَرْهَبُوْهُمْ وَاَجَاءُوْا بِسِحْرِ عَظِيْمٍ ۝۱۱۴

ترجمہ:- (موسیٰ علیہ السلام) نے کہا تم ہی ڈالو پھر جب انہوں نے ڈالا تو لوگوں کی نظر بندی

کردی اور ان پر ہیبت غالب کر دی اور ایک طرح کا بڑا جادو دکھلایا۔ (الاعراف-۱۱۶)

وَ اَوْحَيْنَا اِلٰى مُوسٰى اَنْ اَلْقِ عَصَاكَ فَاِذَا هِيَ تَلْقَفُ مَا يَأْفِكُوْنَ ۝۱۱۷

ترجمہ:- اور ہم نے موسیٰ (علیہ السلام) کو حکم دیا کہ اپنا عصا ڈال دو! اس کا عصا ڈالنا تھا کہ اس

نے ان کے سارے بنے بنائے کھیل کو ٹکنا شروع کر دیا۔ (الاعراف-۱۱۷)

فَوَقَعَ الْحَقُّ وَبَطَلَ مَا كَانُوْا يَعْمَلُوْنَ ۝۱۱۸ فَغَلِبُوْا هُنَالِكَ وَاَنْقَلَبُوْا صٰغِرِيْنَ ۝۱۱۹

ترجمہ:- پس حق ظاہر ہو گیا اور انہوں نے جو کچھ بھی بنایا تھا وہ سب باطل ہو گیا۔ پس وہ لوگ

اس موقع پر ہار گئے اور خوب ذلیل ہو کر رہ گئے۔ (الاعراف-۱۱۸-۱۱۹)

وَالْقِي السِّحْرَةَ لِسِحْرِيْنَ ۝۱۲۰ قَالُوْا اَمَّا رَبِّ الْعٰلَمِيْنَ ۝۱۲۱ رَبِّ مُوسٰى وَهٰرُوْنَ ۝۱۲۲

ترجمہ:- پھر وہ تمام جادوگر سجدے میں گر گئے۔ کہنے لگے کہ ”ہم ایمان لائے رب العالمین

پر۔ جو موسیٰ اور ہارون کا رب ہے۔“ (الاعراف-۱۲۰ تا ۱۲۲)

قَالَ فِرْعَوْنُ اَمَنْتُمْ بِهٖ قَبْلَ اَنْ اُذِنَ لَكُمْ اِنَّ هٰذَا لَمَكْرٌ مَّكْرٍ مُّؤَمَّوْا فِي

الْبَدِيْنَةِ لَتُخْرِجُوْا مِنْهَا اَهْلَهَا فَسَوْفَ تَعْلَمُوْنَ ۝۱۲۳

ترجمہ:- فرعون کہنے لگا کہ تم موسیٰ پر ایمان لائے ہو بغیر اس کے کہ میں تم کو اجازت دوں؟ بے

شک یہ سازش تھی جس پر تم نے عمل در آمد کیا ہے۔ تاکہ تم سب مل کر اس شہر کے رہنے والوں کو

یہاں سے باہر نکال دو۔ اچھا اب تم کو اس کی حقیقت معلوم ہو جاتی ہے۔ (الاعراف-۱۲۳)

سورۃ الاعراف کی ان آیات میں جو مضمون ارشاد ہوا ہے اسی مضمون کا ذکر بائبل کی کتاب خروج

باب نمبر ۷ میں اس طرح آیا ہے۔ اس کا عنوان دیا گیا ہے۔ ”ہارون کی لاشی“ یہ خروج کا باب نمبر

۷ کی آیت نمبر ۸ سے اس طرح شروع ہوا ہے۔

(۸) ”اور خداوند نے موسیٰ اور ہارون سے کہا۔ (۹) کہ جب فرعون تم سے کہے کہ اپنا معجزہ دکھاؤ

تو ہارون سے کہنا کہ اپنی لاشی کو لے کر فرعون کے سامنے ڈال دے تاکہ وہ سانپ بن

جائے۔ (۱۰) اور موسیٰ اور ہارون فرعون کے پاس گئے اور انہوں نے خداوند کے حکم کے مطابق

کیا اور ہارون نے اپنی لاشی فرعون اور اس کے خادموں کے سامنے ڈال دی اور وہ سانپ بن

گئی۔ (۱۱) تب فرعون نے بھی داناؤں اور جادوگروں کو بلوایا اور مصر کے جادوگروں نے بھی اپنے

جادو سے ایسا ہی کیا۔ (۱۲) کیونکہ انہوں نے بھی اپنی اپنی لائٹھیاں سامنے ڈالیں اور وہ سانپ بن گئیں ہارون کی لائٹھی ان کی لائٹھیوں کو نگل گئی۔ (۱۳) اور فرعون دل کا سخت ہو گیا اور جیسا خداوند نے کہہ دیا تھا اس نے ان کی نہ سنی۔ (خروج باب ۷ آیات ۸ تا ۱۳)

قرآن حکیم میں ارشادِ الہی کے مطابق عصا یعنی لائٹھی کا معجزہ اللہ تعالیٰ نے حضرت موسیٰ علیہ السلام کو عطا فرمایا ہے جبکہ بائبل نویسوں نے اسے بالکل الٹا کر دیا اور حضرت موسیٰ علیہ السلام کے معجزے کو ان کے بھائی حضرت ہارون علیہ السلام سے منسوب کر دیا۔ قرآنی آیات سے بائبل کی ان آیات کا موازنہ بخوبی کیا جاسکتا ہے کہ کس طرح آیات کو تبدیل کر دیا گیا ہے۔

لَا قِطْعَنَ أَيْدِيكُمْ وَأَرْجُلُكُمْ مِنْ خِلَافٍ ثُمَّ لَأُصَلِّبَنَّكُمْ أَجْمَعِينَ ﴿۱۲۳﴾

ترجمہ:- میں تمہارے ایک طرف کا ہاتھ اور دوسری طرف کا پاؤں کاٹوں گا۔ پھر تم سب کو سولی پر لٹکا دوں گا۔ (الاعراف-۱۲۳)

جب فرعون کے جادو کرنے حضرت موسیٰ علیہ السلام کے ہاتھ پر ان کے معجزوں سے مرعوب ہو کر ایمان قبول کر لیا تو فرعون نے ان سب کو دھمکی دی تاکہ وہ خوف زدہ ہو کر اپنے دینِ باطل پر واپس آجائیں۔

قَالُوا إِنَّا إِلَى رَبِّنَا مُنْقَلِبُونَ ﴿۱۲۴﴾

ترجمہ:- انہوں نے جواب دیا کہ ہمیں (مرکز) اپنے پروردگار ہی کے پاس جانا ہے۔ (اعراف-۱۲۴)

وَمَا تَنْقِمُ مِنَّا إِلَّا أَنْ آمَنَّا بِآيَاتِ رَبِّنَا لَمَّا جَاءَتْ تِنَّا نَسْتَأْذِنُكَ

عَلَيْنَا صَبْرًا وَتَوَفَّنَا مُسْلِمِينَ ﴿۱۲۵﴾

ترجمہ:- اور تو نے ہم میں کون سا عیب دیکھا ہے، بجز اس کے کہ ہم اپنے رب کے احکام پر ایمان لے آئے جب وہ ہمارے پاس آئے۔ اے ہمارے رب! ہمارے اوپر صبر کا فیضان فرما اور ہماری جان حالتِ اسلام پر نکال۔ (الاعراف-۱۲۵)

وَقَالَ الْمَلَأُ مِنْ قَوْمِ فِرْعَوْنَ أَتَذَرُ مُوسَى وَقَوْمَهُ لِيُفْسِدُوا فِي الْأَرْضِ

وَيَذَرُكَ وَالْهَتَّكَ قَالَ سَنُقْتِلُ أَبْنَاءَهُمْ وَنَسْتَحْيِي نِسَاءَهُمْ

وَإِنَّا فَوْقَهُمْ قَاهِرُونَ ﴿۱۲۶﴾

ترجمہ:- اور قوم فرعون کے سرداروں نے کہا کہ کیا تو موسیٰ (علیہ السلام) اور ان کی قوم کو یوں ہی چھوڑ دے گا کہ وہ ملک میں فساد پھیلاتے پھریں اور وہ تیری اور تیرے معبودوں کو چھوڑ دیں۔ فرعون نے کہا کہ ہم ابھی ان لوگوں کے بیٹوں کو قتل کرنا شروع کر دیں گے اور ان کی عورتوں کو زندہ

رہنے دیں گے اور ہم کو ان پر ہر طرح کا زور ہے۔ (اعراف۔ ۱۲۷)
 ان آیات الہی کا موازنہ بائبل سے قطعی نہیں کیا جاسکتا کہ ان کا مفہوم تک تبدیل کر دیا گیا ہے۔
 بائبل کی کتاب خروج میں ان آیات کا مفہوم اس طرح بیان کیا گیا ہے۔

(۴) اور موسیٰ نے کہا کہ خداوند یوں فرماتا ہے کہ میں آدھی رات کو نکل کر مصر کے بیچ میں جاؤں
 گا۔ (۵) اور ملک مصر کے سب پہلوٹھے فرعون جو تخت پر بیٹھا ہے اس کے پہلوٹھے سے لے کر
 وہ لوٹدی جو چکی پیستی ہے اس کے پہلوٹھے تک اور سب چوپایوں کے پہلوٹھے مرجائیں گے۔
 (بائبل خروج۔ باب ۱۱ آیات ۵ تا ۱۲)

قَالَ مُوسَىٰ لِقَوْمِهِ اسْتَعِينُوا بِاللَّهِ وَاصْبِرُوا إِنَّ الْأَرْضَ لِلَّهِ يُورِثُهَا
 مَنْ يَشَاءُ مِنْ عِبَادِهِ وَالْعَاقِبَةُ لِلْمُتَّقِينَ ﴿۱۲۸﴾

ترجمہ:- موسیٰ (علیہ السلام) نے اپنی قوم سے فرمایا اللہ تعالیٰ کا سہارا حاصل کرو اور صبر کرؤ یہ
 زمین اللہ تعالیٰ کی ہے اپنے بندوں میں سے جس کو چاہے وہ مالک بنا دے اور آخری کامیابی ان ہی
 کی ہوتی ہے جو اللہ سے ڈرتے ہیں۔ (الاعراف۔ ۱۲۸)

قَالُوا أُوذِيْنَا مِنْ قَبْلِ أَنْ تَأْتِيَنَا وَمِنْ بَعْدِ مَا جِئْتَنَا قَالَ عَسَىٰ
 رَبُّكُمْ أَنْ يُهْلِكَ عَدُوُّكُمْ وَيَسْتَخْلِفَكُمْ فِي الْأَرْضِ فَيَنْظُرَ كَيْفَ
 تَعْمَلُونَ ﴿۱۲۹﴾

ترجمہ:- قوم کے لوگ (بنی اسرائیل) کہنے لگے کہ ہم تو ہمیشہ سے ہی مصیبت میں رہے آپ
 کے آنے سے پہلے بھی اور آپ کے آنے کے بعد بھی۔ موسیٰ (علیہ السلام) نے فرمایا کہ بہت جلد
 اللہ تمہارے دشمن کو ہلاک کر دے گا اور تمہیں اس سرزمین کا خلیفہ بنا دے گا پھر تمہارا طرز عمل دیکھے
 گا۔ (اعراف۔ ۱۲۹)

وَلَقَدْ أَخَذْنَا آلَ فِرْعَوْنَ بِالسِّنِينَ وَنَقْصِ مِّنَ الثَّمَرَاتِ لَعَلَّهُمْ يَذَّكَّرُونَ ﴿۱۳۰﴾
 ترجمہ:- اور ہم نے فرعون والوں کو قحط سالی اور پھلوں کی کم پیداوار میں مبتلا کیا تاکہ وہ نصیحت
 قبول کر لیں۔ (اعراف۔ ۱۳۰)

فَإِذَا جَاءَهُمْ الْحَسَنَةُ قَالُوا لَوْلَا هَذِهِ وَإِنْ تُصِبْهُمْ سَيِّئَةٌ يَّتَّخِرُوا مُوسَىٰ
 وَمَنْ مَّعَهُ إِلَّا نَمَّا ظَاهِرُهُمْ عِنْدَ اللَّهِ وَلَكِنْ أَكْثَرُهُمْ لَا يَعْلَمُونَ ﴿۱۳۱﴾

ترجمہ:- سو جب ان پر خوشحالی آ جاتی ہے تو کہتے کہ یہ تو ہمارے لیے ہونا ہی چاہیے اور اگر ان
 پر بدحالی آ جاتی تو موسیٰ (علیہ السلام) اور ان کے ساتھیوں کی نحوست بتایا کرتے۔ یاد رکھو کہ ان کی
 نحوست تو اللہ کے پاس ہے لیکن ان کے اکثر لوگ نہیں جانتے۔ (اعراف۔ ۱۳۱)

وَقَالُوا مَهْمَا تَأْتِنَاهُ مِنْ آيَةٍ لَتَسْحَرَنَّا بِهَا فَمَا مَخْنُوكَ بِمُؤْمِنِينَ ﴿١٣٢﴾

ترجمہ:- اور یوں کہتے تو کیسی ہی بات ہمارے سامنے لائے اور اس کے ذریعے ہم پر جادو کر مگر ہم جب بھی تیری بات نہیں مانیں گے۔ (الاعراف-۱۳۲)

فَأَرْسَلْنَا عَلَيْهِمُ الطُّوفَانَ وَالْجَرَادَ وَالْقُمَّلَ وَالضَّفَادِعَ وَالِدَّمَارِ أَيْتِ
مُفْصَلَتِ فَاسْتَكْبَرُوا وَكَانُوا قَوْمًا مُجْرِمِينَ ﴿١٣٣﴾

ترجمہ:- پھر ہم نے ان پر طوفان بھیجا اور ٹڈیاں اور گھن کا کیڑا (سرسریاں) اور مینڈک اور خون کہ وہ سب کھلے معجزے تھے مگر وہ سرکشی کرتے رہے اور وہ بڑے جرائم پیشہ لوگ تھے۔ (الاعراف-۱۳۳)

اللہ تبارک و تعالیٰ نے قرآن کریم کی اس مختصر سی آیت مبارکہ میں ہی سب عذابوں کو یکجا فرما دیا ہے ایک مختصر سے جملے میں سب ہی کچھ ارشاد فرما دیا ہے جبکہ بائبل میں اس آیت کے مفہوم کو اسرائیلی مصنفین نے بائبل کی کتاب خروج میں باب نمبر ۱۴ میں آیت نمبر ۱۴ کو ”مصر پر آفتیں نازل ہوتی ہیں“ کا عنوان دے کر اس کی ذیلی سرخی ”خون“ لگائی ہے اس میں آیت نمبر ۱۹ کا مضمون اس طرح دیا گیا ہے (۱۹) اور خداوند نے موسیٰ سے کہا کہ ہارون سے کہہ اپنی لاٹھی لے اور مصر میں جتنا پانی ہے یعنی دریاؤں اور نہروں اور جھیلوں اور تالابوں پر اپنا ہاتھ بڑھاتا کہ وہ خون بن جائیں اور سارے ملک مصر میں پتھر اور لکڑی کے برتنوں میں بھی خون ہی خون ہوگا۔ (۲۰) اور موسیٰ اور ہارون نے خداوند کے حکم کے مطابق کیا۔ اس نے لاٹھی اٹھا کر اسے فرعون اور اس کے خادموں کے سامنے دریا کے پانی پر مارا اور دریا کا پانی سب خون ہو گیا۔ (۲۱) اور دریا کی مچھلیاں مر گئیں اور دریا سے تعفن اٹھنے لگا اور مصری دریا کا پانی پی نہ سکے اور تمام ملک مصر میں خون ہی خون ہو گیا۔ باب نمبر ۸ کا عنوان مینڈک دیا گیا ہے۔ اس باب میں مینڈکوں کے طوفان کا ذکر ہے اس باب کی پندرہ آیات میں مینڈکوں کا احوال ہے اور آیت سولہ سے شروع ہونے والی تحریر کا عنوان ”جوئیں“ دیا گیا ہے جس کو قرآن کی آیت میں گھن کا کیڑا یا سرسری کہا گیا ہے یہ آیت ۱۶ تا ۱۹ بیان ہوا ہے اور آیت ۲۰ کا عنوان چھردیا گیا ہے۔ یہ مضمون آیت ۲۰ تا ۳۲ تک ہے پھر نیا باب نمبر ۹ شروع ہوتا ہے جس کا عنوان ہے ”موشیوں میں مری“ اس عنوان کے تحت چھ آیات دی گئی ہیں آیت نمبر ۸ سے شروع ہونے والی تحریر کا عنوان ”پھوڑے اور پھپھولے“ دیا گیا ہے یہ ۸ تا ۱۲ تک گیا ہے ۱۳ سے شروع ہونے والے مضمون کا عنوان ”اولے“ دیا گیا ہے جو آیت ۳۵ تک چلا ہے۔ اس کے بعد نیا باب نمبر ۱۰ شروع ہوتا ہے جس کا عنوان ”ٹڈیاں“ دیا گیا ہے یہ ۲۰ تا ۲۱ آیات پر مشتمل مضمون ہے آیت ۲۱ سے شروع ہونے والے مضمون کا عنوان ”تاریکی“ ہے۔ یہ آیت نمبر ۲۱ تا ۲۹ پر محیط ہے۔ بائبل کی کتاب خروج میں باب ۷ تا ۱۲ اسی سے متعلق ہے۔ جبکہ مفسرین

قرآن اس آیت مبارکہ ۱۳۳ کی تشریح اس طرح کرتے ہیں۔ ”طوفان سے مراد سیلاب یا کثرتِ بارش ہے جس سے ہر چیز غرق ہوگئی یا کثرتِ اموات مراد ہے جس سے ہر گھر میں ماتم برپا ہو گیا۔ ٹڈی دل کا حملہ فصلوں کی ویرانی و تباہی کے لیے مشہور ہے۔ یہ ٹڈیاں ان کے غلوں اور پھلوں کی فصلوں کو کھا کر چٹ کر گئی ہوں گی۔ جو انسان کے کپڑوں اور بالوں میں ہو جاتی ہیں۔ اللہ تعالیٰ کی مخلوق ہے اللہ کے حکم سے کہیں بھی پیدا ہو سکتی ہے جوؤں سے انسان کو گھن بھی آتی ہے اور ان کی کثرت سے انسان پریشانی میں مبتلا ہو جاتا ہے۔ ایسے ہی گھن کا کثیرا جسے سرسری بھی کہا جاتا ہے جس غلے میں لگ جاتا ہے اس کا بڑا حصہ کھا جاتا ہے۔ اور جب یہ سب کچھ بطور عذاب الہی نازل ہو تو لاحق ہونے والی پریشانی کا اندازہ کرنا ممکن ہی نہیں ہو سکتا۔ مینڈک جو پانی اور جوہڑوں، چھپڑوں میں ہوتا ہے اور جب یہ عذاب الہی کی بطور نازل ہو تو ہر طرف کھانے پینے کی اشیا میں بستروں میں گھروں میں بازاروں میں غرض ہر طرف مینڈک ہی مینڈک ہوں تو لوگوں کا تو کھانا پینا ہی حرام ہو جائے گا۔ خون سے مراد آیت کریمہ میں پانی کا خون میں تبدیل ہو جانا ہے کہ پینے کا پانی خون میں تبدیل ہو جانے سے لوگوں کو پینے کے لیے پانی میسر نہیں رہا کچھ مفسرین کے مطابق خون سے مراد نکسیر کی بیماری ہے یعنی ہر شخص کی ناک سے خون جاری ہو گیا تھا۔ یہ سب کھلے کھلے اور الگ الگ معجزے تھے جو وقفوں سے سامنے آتے رہے۔

وَلَمَّا وَقَعَ عَلَيْهِمُ الرِّجْزُ قَالُوا يَا مُوسَى ادْعُ لَنَا رَبَّكَ بِمَا عٰهَدْتَ عِنْدَكَ

لَئِنْ كَشَفْتَ عَنَّا الرِّجْزَ لَنُؤْمِنَنَّ لَكَ وَلَنُرْسِلَنَّ مَعَكَ بَنِي إِسْرَائِيلَ ﴿۱۳۴﴾

ترجمہ:- اور جب ان پر کوئی عذاب ہو جاتا تو وہ یوں کہتے اے موسیٰ! ہمارے لیے اپنے رب سے اس بات کی دعا کر دیجیے! جس کا اس نے آپ سے عہد کر رکھا ہے۔ اگر آپ اس عذاب کو ہم سے ہٹادیں تو ہم ضرور آپ کے کہنے سے ایمان لے آئیں گے اور ہم بنی اسرائیل کو بھی (رہا کر کے) آپ کے ساتھ کر دیں گے۔ (الاعراف-۱۳۴)

فَلَمَّا كَشَفْنَا عَنْهُمُ الرِّجْزَ إِلَىٰ اٰجَلٍ هُمْ بِلِغْوٰةِ اٰذٰهُمْ يَتَكٰفٰوْنَ ﴿۱۳۵﴾

ترجمہ:- پھر جب ان سے اس عذاب کو جو ایک خاص وقت تک کے لیے ان کو پہنچنا تھا ہٹا دیتے تو وہ فوراً ہی عہد شکنی کرنے لگتے۔ (الاعراف-۱۳۵)

اللہ تعالیٰ کی جانب سے جو عذاب پے در پے ان پر نازل ہو رہے تھے جب ان پر عذاب آتا تو اس سے تنگ آ کر وہ لوگ حضرت موسیٰ علیہ السلام کے پاس آتے اور ان سے دعا کرتے جب وہ عذاب ٹل جاتا تو وہ ایمان لانے کے بجائے پھر سے شرک و کفر میں مبتلا ہو جاتے اس پر پھر ان پر عذاب نازل ہو جاتا پھر وہ اسی طرح کرتے یوں تھوڑے تھوڑے وقفوں سے ان پر پانچ عذاب نازل کیے گئے۔ لیکن ان کے دل تو سیاہ ہو چکے تھے ان کے دماغوں میں رعونت اور تکبر بھرا

ہوا تھا وہ حق کی راہ کو اتنی نمایاں اور کھلی کھلی نشانیوں کے باوجود ماننے کو تیار نہیں تھے اور ایمان کی دولت سے محروم ہی رہے۔

فَانْتَقَبْنَا لَهُمْ فَاغْرَقْنَاهُمْ فِي الْيَمِّ بِآيَاتِنَا وَكَانُوا عَنْهَا غَافِلِينَ ﴿١٣٦﴾

ترجمہ:- پھر ہم نے ان سے بدلہ لیا یعنی ان کو دریا میں غرق کر دیا اس سبب سے کہ وہ ہماری آیتوں کو جھٹلاتے تھے اور ان سے بالکل ہی غفلت برتتے تھے۔ (الاعراف- ۱۳۶)

فرعون مصر اور آل فرعون سب کے سب کو اللہ تعالیٰ نے حضرت موسیٰ کے ذریعے جو نشانیاں دکھائیں وہ سب انہوں نے دیکھیں اور ان سے بچنے کے لیے حضرت موسیٰ علیہ السلام سے ہی دعائیں کرائیں ان نشانیوں میں سب سے پہلے اللہ کے نبی کے جادوگروں سے مقابلہ ہوا انہوں نے شکست کھا کر ایمان قبول کر لیا دوسرا عذاب حضرت موسیٰ علیہ السلام کے پیشگی اعلان کے مطابق مصر میں شدید قحط نازل ہوا جو ان کی ہی دعا کے اثر سے دور ہوا۔ تیسرا عذاب حضرت موسیٰ کی پیش گوئی کے مطابق ملک بھر میں شدید ہولناک بارشوں، ژالہ باری، کڑک چمک کے طوفان نے آگھیرا جس سے بستیاں کھیت کھلیاں تباہ ہو گئے اور یہ بلا بھی ان کی دعا کے اثر سے ہی ٹلی پھر چوتھا عذاب جس سے پورے ملک پر ٹڈی دل کا خوفناک حملہ ہوا جو ان کی ہی دعا سے ٹلا۔ پانچواں عذاب الہی جو نیس اور سرسریوں کے ذریعے پھیلا جس میں انسان اور جانور سب مبتلا ہوئے اور غلوں کے گودام کے گودام تباہ و برباد ہو گئے اس عذاب سے نجات کے لیے بھی حضرت موسیٰ علیہ السلام سے ہی درخواست کی گئی۔ چھٹا عذاب الہی ملک بھر کے گوشے گوشے میں مینڈکوں کا سیلاب امنڈ آیا جس سے آبادیوں کی آبادیاں تنگ آ گئیں اس سے نجات کے لیے بھی آل فرعون نے حضرت موسیٰ علیہ السلام سے ہی دعا کی درخواست کی۔ ساتواں عذاب الہی خون کے عذاب کی صورت نازل ہوا جس سے تمام دریاؤں اور نہریں، کنوئیں، چشمے، تالاب، نالے، حوض غرض ہر طرف ہر قسم کا پانی خون میں تبدیل ہو گیا لوگ صاف پانی کو ترس گئے یہ آفت بھی اسی وقت ٹلی جب اس سے نجات کی دعا حضرت موسیٰ علیہ السلام نے فرمائی۔

بائبل کی کتاب خروج کے ابواب ۷-۸-۹-۱۰ اور ۱۲ میں بھی ان عذابوں کا مفصل ذکر درج کیا گیا ہے مگر اس قرآنی آیت میں اس کی حقیقت بھی کھل جاتی ہے کہ اس میں کتنی بناوٹ جھوٹ مکر شامل ہے اور کتنی حقیقت، کیونکہ اس میں کہا گیا ہے جب ملک میں خون کا عذاب آیا تو جادوگروں نے بھی ویسا ہی عمل اپنے جادو کے زور سے کر کے دکھایا مگر جب جوؤں کا عذاب الہی نازل ہوا تو جادوگروں کی جادوگری جواب دے گئی وہ اپنے جادو اور کمال کے زور پر ایک بھی جوں پیدا نہیں کر سکے اور انہوں نے اقرار کیا یہ خدا کا کام ہے ایسا اس وقت بھی ہوا جب ملک بھر میں مینڈکوں کا عذاب نازل ہوا اس وقت بھی جادوگروں نے جواب دے دیا کہ ایسا کرنا ان کے بس کی بات

نہیں۔ اس عذاب سے نجات کے لیے فرعون مصر نے حضرت موسیٰ علیہ السلام سے ہی درخواست کی۔ فرعون کے جادوگر بھی دھوکے باز اور فریبی تھے کیونکہ جب ہر طرف پانی خون میں تبدیل ہو گیا تو پھر جادوگروں نے کس چیز سے خون بنایا؟ ایسی ہی باریک باتوں سے اندازہ کیا جاسکتا ہے کہ بائبل خالص کلام الہی پر مشتمل نہیں ہے بلکہ اسے جن لوگوں نے لکھا ہے انہوں نے اس میں اپنی طرف سے بہت کچھ شامل کر دیا ہے۔ معلوم ایسا ہوتا ہے کہ بائبل کے مصنفین بس واجبی سے عالم رہے ہوں گے جنہیں جھوٹ گھڑنے اور کلام الہی کو مسخ کرنے کا سلیقہ بھی پوری طرح نہیں آتا تھا۔

وَأَوْزُنْنَا الْقَوْمَ الَّذِينَ كَانُوا يُسْتَضَعُونَ مَشَارِقَ الْأَرْضِ وَمَغَارِبَهَا
الَّتِي بَرَكْنَا فِيهَا وَتَمَّتْ كَلِمَتُ رَبِّكَ الْحُسْنَىٰ عَلَىٰ بَنِي إِسْرَائِيلَ بِمَا
صَبَرُوا ۗ وَذَمَّرْنَا مَا كَانَ يَصْنَعُ فِرْعَوْنُ وَقَوْمُهُ وَمَا كَانُوا يَعْرِشُونَ ﴿١٣٤﴾

ترجمہ:- اور ہم نے ان لوگوں کو جو کہ بالکل کمزور شمار کیے جاتے تھے۔ اس سرزمین کے مشرق و مغرب کا مالک بنا دیا، جس میں ہم نے برکت رکھی ہے اور آپ کے رب کا نیک وعدہ بنی اسرائیل کے حق میں ان کے صبر کی وجہ سے پورا ہو گیا اور ہم نے فرعون کے اور اس کی قوم کے بنائے ہوئے چڑھائے ہوئے کارخانوں کو اور جو کچھ وہ اونچی اونچی عمارتیں بنواتے تھے سب کو درہم برہم کر دیا۔ (الاعراف- ۱۳۷)

وَجُوزُنَا بِبَنِي إِسْرَائِيلَ الْبَحْرَ فَأَتَوْا عَلَىٰ قَوْمٍ يَتَّبِعُونَ عَلَىٰ أَصْنَامٍ لَهُمْ
قَالُوا يَا مُوسَىٰ اجْعَلْ لَنَا آلِهَةً كَمَا لَهُم آلِهَةٌ قَالَ إِنَّكُمْ قَوْمٌ تَجْهَلُونَ ﴿١٣٨﴾

ترجمہ:- اور ہم نے بنی اسرائیل کو دریا سے پار اتار دیا۔ پھر ان لوگوں کا ایک (ایسی) قوم پر گزر ہوا جو اپنے چند بتوں سے لگے بیٹھے تھے کہنے لگے اے موسیٰ! ہمارے لیے بھی ایسا ہی معبود مقرر کر دیجیے! جیسے ان کے یہ معبود ہیں۔ موسیٰ (علیہ السلام) نے کہا، واقعی تم لوگوں میں بڑی جہالت ہے۔ (الاعراف- ۱۳۸)

بائبل میں اسی واقعہ کو کتاب خروج کے باب نمبر ۱۴ میں ”بہر قلم کے پار جانا“ کا عنوان سے دیا گیا ہے یہ باب ۳۱ تا ۳۱ آیات پر محیط ہے۔ اس میں اسرائیلیوں نے پورے قصے کی منظر کشی کی ہے جبکہ قرآن نے ایک مختصر سے جملے میں سب کچھ سمودیا ہے۔ علمائے کلیسا نے قرآن کی اس آیت کی جو تشریح و تفسیر اپنے وقت اور ضرورت کے حساب سے کی ہوگی بعد کے بائبل کے مصنفین نے اسے بائبل کا حصہ بنا دیا۔ جبکہ قرآن مجید کے بارے میں حکم الہی ہے کہ قرآن لوح محفوظ پر رقم ہے۔ یہی وجہ ہے کہ جب اس کا نزول بنی آخر الزماں حضرت محمد مصطفیٰ صلی اللہ علیہ وسلم پر کیا گیا تو اسے لوح محفوظ سے ہی نازل فرمایا گیا جس میں کسی غلطی کسی تحریف کی قطعی کوئی گنجائش نہیں پھر سب سے اہم

حقیقت جس کا اظہار خود رب کائنات نے قرآن مجید میں فرمادیا کہ اس کلام الہی کی حفاظت کی ذمہ داری خود رب کائنات نے لی ہے۔

اس آیت مبارکہ کی تفسیر و ترجمہ میں مترجم اور مفسرین کرام کا تھوڑا سے معنوی اختلاف نظر آتا ہے کچھ نے ”البحر“ کا ترجمہ دریا کیا ہے تو کچھ نے سمندر کچھ مفسرین کے خیال میں فرعون مصر اپنے لشکر کے ساتھ دریائے نیل میں غرق ہوا جبکہ اکثر مفسرین نے بحر احمر اور بابل نے کتاب خروج باب ۱۴ میں بحر قلزم تحریر کیا ہے۔ بنی اسرائیل نے جس مقام سے پانی پار کیا وہ علاقہ غالباً موجودہ نہر سوئز اور اسماعلیہ کے درمیان کا کوئی علاقہ رہا ہوگا جہاں سے گزر کر وہ لوگ جزیرہ نما سینا کے جنوبی علاقے کی طرف ساحل کے کنارے روانہ ہوئے ہوں گے۔ کیونکہ اس زمانے میں جزیرہ نما سینا کا مغربی اور شمالی علاقہ مصر کی سلطنت میں شامل تھا۔ کیونکہ جنوب کے علاقے میں شہر طور اور ابوزعمیمہ کے درمیان تانبے اور سونے اور فیروزے کی کانیں تھیں جن سے اہل مصر فائدہ اٹھاتے تھے۔ ان کانوں کی حفاظت و نگرانی کے لیے مصریوں نے جگہ جگہ چھاؤنیاں بنا رکھی تھیں ان میں سے ہی ایک چھاؤنی ”مفقہ“ کے مقام پر تھی جہاں مصریوں کا ایک بڑا معبد بھی تھا جس کے آثار اب بھی پائے جاتے ہیں ان ہی مقامات میں سے کسی جگہ سنائی قوم کے ایک پادری کا بنا ہوا بت بھی تھا جس کی وہ پوجا کرتے تھے ایسے ہی کسی مقام سے گزرتے ہوئے اسرائیلیوں نے جن کا ایک بڑا عرصہ مصریوں کی غلامی و اطاعت میں گزارا تھا ان پر ان کا کافی اثر تھا اسی باعث انہوں نے بھی ایک مصنوعی معبود کی فرمائش کر دی تاکہ وہ اپنی پرستش کی ضرورت پوری کر سکیں۔ اسی خواہش کا جواب رب کریم نے اس طرح دیا ہے۔

إِنَّ هَؤُلَاءِ مُتَّبِعُونَ مَا كَانُوا يَعْمَلُونَ ﴿۱۳۹﴾

ترجمہ: یہ لوگ جس کام میں لگے ہوئے ہیں۔ یہ تباہ کر دیا جائے گا اور ان کا یہ کام محض بے بنیاد ہے۔ (الاعراف۔ ۱۳۹)

قَالَ اغْيِرَ اللَّهُ أَبْغِيكُمْ إِلَهًا وَهُوَ فَضَّلَكُمْ عَلَى الْعَالَمِينَ ﴿۱۴۰﴾

ترجمہ:- پھر (موسیٰ علیہ السلام) نے کہا کیا اللہ تعالیٰ کے سوا اور کسی کو تمہارا معبود تجویز کر دوں؟ حالانکہ اس نے تم کو تمام جہاں والوں پر فوقیت دی ہے۔ (الاعراف۔ ۱۴۰)

وَإِذْ أَخَذْنَا مِنْ آلِ فِرْعَوْنَ يَسُومُونَكُمْ سُوءَ الْعَذَابِ يُقْتَلُونَ

أَبْنَاءَكُمْ وَيَسْتَحْيُونَ نِسَاءَكُمْ وَفِي ذَلِكُمْ بَلَاءٌ مِّنْ رَبِّكُمْ عَظِيمٌ ﴿۱۴۱﴾

ترجمہ:- اور وہ وقت یاد کرو جب ہم نے تم کو فرعون والوں سے بچالیا جو تم کو بڑی سخت تکلیفیں پہنچاتے تھے۔ تمہارے بیٹوں کو قتل کر ڈالتے تھے اور تمہاری عورتوں کو زندہ چھوڑ دیتے تھے اور اس

میں تمہارے پروردگار کی طرف سے بڑی بھاری آزمائش تھی۔ (الاعراف۔ ۱۴۱)
جس آزمائش کا ذکر اللہ تعالیٰ نے اس آیت مبارکہ میں ارشاد فرمایا ہے اس کا ذکر سورۃ البقرہ اور
سورۃ ابراہیم میں بھی ہوا ہے۔

وَوَعَدْنَا مُوسَىٰ ثَلَاثِينَ لَيْلَةً وَأَتَمَّمْنَا بَعْشَ لَيْلَةٍ مِّنْهَا بِتِسْعَةِ آيَاتٍ
لَّيْلَةً وَقَالَ مُوسَىٰ لِأَخِيهِ هَارُونَ اخْلُفْنِي فِي قَوْمِي وَأَصْلِحْ وَلَا
تَتَّبِعْ سَبِيلَ الْمُفْسِدِينَ ﴿١٤٢﴾

ترجمہ:- اور ہم نے موسیٰ (علیہ السلام) سے تیس راتوں کا وعدہ کیا اور مزید دس رات سے ان
تیس راتوں کو پورا کیا۔ سو ان کے پروردگار کا وقت پورے چالیس رات کا ہو گیا۔ اور موسیٰ (علیہ
السلام) نے اپنے بھائی ہارون (علیہ السلام) سے کہا کہ میرے بعد ان کا انتظام رکھنا اور اصلاح
کرتے رہنا اور بد نظموں کو لوگوں کی رائے پر عمل مت کرنا۔ (الاعراف۔ ۱۴۲)
فرعون اور اس کے لشکر کو غرق کر دینے کے بعد ضرورت لاحق ہوئی کہ بنی اسرائیل کی رہنمائی
وہدایت کی کہ انہیں کوئی کتاب دی جائے۔ اسی سبب اللہ تبارک و تعالیٰ نے حضرت موسیٰ علیہ السلام
کو تیس راتوں کے لیے کوہ طور پر بلایا، جس میں پھر دس راتوں کا اضافہ فرما کر انہیں چالیس راتوں
میں بدل دیا گیا۔ حضرت موسیٰ علیہ السلام کوہ طور پر جاتے وقت اپنے بھائی حضرت ہارون علیہ
السلام کو اپنا جاں نشین مقرر کر گئے تھے گو کہ وہ خود بھی نبی تھے تا کہ وہ اپنی قوم بنی اسرائیل کی ہدایت
و اصلاح کا کام کرتے رہیں جو ایک طویل دور غلامی سے نکل کر آئی تھی جو آداب عبادت بھول چکی
تھی اسی لیے خطرہ تھا کہ کہیں کچھ شر پسند افراد کسی قسم کی شرارت یا بدی نہ پھیلا سکیں۔ حضرت موسیٰ
حکم الہی کے مطابق کوہ طور پر تشریف لے گئے۔

وَلَمَّا جَاءَ مُوسَىٰ لِبِيعَاتِنَا وَكَلَّمَهُ رَبُّهُ قَالَ رَبِّ أَرِنِي إِلَهِكَ
قَالَ لَنْ تَرِنِي وَلَكِنِ انْظُرْ إِلَى الْجَبَلِ فَإِنِ اسْتَقَرَّ مَكَانَهُ فَسَوْفَ
تَرِنِي فَلَمَّا تَجَلَّىٰ رَبُّهُ لِلْجَبَلِ جَعَلَهُ دَكًّا وَخَرَّ مُوسَىٰ صَعِقًا فَلَمَّا
أَفَاقَ قَالَ سُبْحٰنَكَ تُبَّتْ إِلَيْكَ وَأَنَا أَوَّلُ الْهُومِينَ ﴿١٤٣﴾

ترجمہ:- اور جب موسیٰ (علیہ السلام) ہمارے مقرر کردہ وقت پر آئے اور ان کے رب نے ان
سے باتیں کیں تو (انہوں نے) عرض کیا کہ اے میرے پروردگار! مجھے اپنا دیدار کرا دیجئے کہ میں
آپ کو ایک نظر دیکھ لوں، ارشاد الہی ہوا کہ تم مجھ کو ہرگز نہیں دیکھ سکتے، لیکن تم اس پہاڑ کی طرف
دیکھتے رہو وہ اگر اپنی جگہ پر برقرار رہا تو تم بھی مجھے دیکھ سکو گے، پھر جب ان کے رب نے پہاڑ
پر تجلی فرمائی تو تجلی نے اس پہاڑ کے پرچے (ریزہ ریزہ) اڑا دیئے اور موسیٰ علیہ السلام بے ہوش ہو

کر گر پڑے پھر جب ہوش میں آئے تو عرض کیا 'بے شک پاک ہے آپ کی ذات میں تیرے حضور تو بہ کرتا ہوں اور میں سب سے پہلے آپ پر ایمان لانے والا ہوں۔ (الاعراف-۱۴۳)

قَالَ يٰمُوسٰى اِنِّىْ اصْطَفَيْتُكَ عَلَى النَّاسِ بِرِسٰلَتِىْ وَبِكَلٰمِىْ فَخُذْ
مَا اٰتَيْتُكَ وَكُن مِّنَ الشَّاكِرِيْنَ ﴿۱۴۳﴾

ترجمہ:- ارشاد (باری تعالیٰ) ہوا کہ اے موسیٰ! میں نے پیغمبری اور اپنی ہم کلامی سے اور لوگوں پر تم کو امتیاز دیا ہے تو جو کچھ تم کو میں نے عطا کیا ہے اس کو لو اور شکر کرو۔ (الاعراف-۱۴۴)

وَكَتَبْنَا لَهُ فِى الْاَلْوَاخِ مِنْ كُلِّ شَيْءٍ مَّوْعِظَةً وَتَفْصِيْلًا لِّكُلِّ شَيْءٍ فَخُذْهَا
بِقُوَّةٍ وَّاْمُرْ قَوْمَكَ يٰاُخُوْدَا بِاِحْسَانِهَا وَسُوْرِيْكُمْ دٰرَ الْفٰسِقِيْنَ ﴿۱۴۵﴾

ترجمہ:- اور ہم نے (موسیٰ کو) ہر قسم کی نصیحت اور ہر چیز کی تفصیل چند تختیوں پر لکھ کر دے دی (اور اس سے کہا) تم ان کو پوری طاقت سے پکڑ لو اور اپنی قوم کو حکم کرو کہ وہ ان کے اچھے اچھے احکام پر عمل کریں اب بہت جلد تم لوگوں کو ان فاسقوں کا مقام (انجام) دکھلاؤں گا۔ (اعراف-۱۴۵)

سَاَصْرِفُ عَنْ اٰیٰتِىَ الَّذِيْنَ يَتَكَبَّرُوْنَ فِى الْاَرْضِ بِغَيْرِ الْحَقِّ وَاِنْ يَّرَوْ
اٰكُلَ اٰیَةٍ لَا يُؤْمِنُوْا بِهَا وَاِنْ يَّرَوْ اَسْبِيْلَ الرُّشْدِ لَا يَتَّخِذُوْهُ سَبِيْلًا
وَاِنْ يَّرَوْ اَسْبِيْلَ الْغٰى يَتَّخِذُوْهُ سَبِيْلًا ذٰلِكَ بِاَنَّهُمْ كَذَّبُوْا اٰیٰتِنَا
وَكَانُوْا غٰفِلِيْنَ ﴿۱۴۶﴾

ترجمہ:- میں ایسے لوگوں کو اپنے احکام سے برگشتہ ہی رکھوں گا جو دنیا میں تکبر کرتے ہیں جس کا ان کو کوئی حق حاصل نہیں اور اگر تمام نشانیاں دیکھ لیں تب بھی وہ ان پر ایمان نہیں لائیں گے اور اگر ہدایت کا راستہ دیکھیں تو اس کو اپنا طریقہ نہیں بنائیں اور اگر گمراہی کا راستہ دیکھ لیں تو اس کو اپنا طریقہ بنالیں۔ یہ اس سبب سے ہے کہ انہوں نے ہماری آیتوں کو جھٹلایا اور ان سے غافل رہے۔ (الاعراف-۱۴۶)

آیت کریمہ میں اللہ تبارک و تعالیٰ تکبر کے نتیجے سے آگاہ فرما رہا ہے کہ اللہ تعالیٰ ان لوگوں کو اپنی آیات سے دور ہی رکھتا ہے جو غرور اور تکبر کرتے ہیں اور پھر وہ اتنے دور ہوتے چلے جاتے ہیں کہ پھر کوئی بھی حق تعالیٰ کی نشانی انہیں حق کی طرف واپس لانے کا سبب نہیں بنتی۔ یہی بات سورہ یونس میں ارشاد ہوئی ہے۔ ترجمہ:- جس پر تیرے رب کی بات ثابت ہوگی وہ ایمان نہیں لائیں گے چاہے ان کے پاس ہر طرح کی نشانی آجائے۔ حتیٰ کہ وہ دردناک عذاب دیکھ لیں (یونس-۹۶-۹۷)

وَالَّذِينَ كَذَّبُوا بِآيَاتِنَا وَلِقَاءِ الْآخِرَةِ حَبِطَتْ أَعْمَالُهُمْ هَلْ يُجْزَوْنَ إِلَّا
مَا كَانُوا يَعْمَلُونَ ﴿١٣٧﴾

ترجمہ:- اور یہ لوگ جنہوں نے ہماری آیات کو اور قیامت کے پیش آنے کو جھٹلایا ان سب کے
کام غارت ہو گئے۔ ان کو وہی سزا ملے گی جو کچھ وہ کرتے رہے تھے۔ (الاعراف- ۱۳۷)

وَإِتَّخَذَ قَوْمُ مُوسَىٰ مِنْ بَعْدِهِ مِنْ حُلِيِّهِمْ عِجْلًا جَسَدًا آلَهُ خُورًا ۗ أَلَمْ
يَرَوْا أَنَّهُ لَا يُكَلِّمُهُمْ وَلَا يَهْدِيهِمْ سَبِيلًا ۚ اتَّخَذُوهُ وَكَانُوا ظَالِمِينَ ﴿١٣٨﴾

ترجمہ:- اور موسیٰ (علیہ السلام) کی قوم نے ان کے بعد اپنے زیوروں سے ایک بچھڑا معبود
ٹھہرا لیا جو کہ ایک قالب تھا جس میں ایک (نیل کی) آواز آتی تھی۔ کیا انہوں نے یہ نہیں دیکھا کہ
وہ نہ ان سے بات کرتا ہے اور نہ ہی انہیں کوئی راہ دکھاتا تھا۔ اس کو انہوں نے اپنا معبود بنا لیا اور
بڑی نا انصافی کا کام کیا۔ (الاعراف- ۱۳۸)

یہ واقعہ اس وقت پیش آیا تھا جب حضرت موسیٰ علیہ السلام چالیس راتوں کے لیے احکام الہی
لینے اور اللہ تعالیٰ سے براہ راست ہم کلام ہونے کے لیے کوہ طور پر تشریف لے گئے تھے اور ان کی
قوم بنی اسرائیل اسی پہاڑ کی گھاٹی میں میدان ”الراحمہ“ میں ٹھہری ہوئی تھی۔

وَلَبَّاسًا قَطِ فِي أَيْدِيهِمْ وَرَأَوْا أَنَّهُمْ قَدْ ضَلُّوا ۚ قَالُوا لَئِن لَّمْ يَرِحْمَنَا
رَبُّنَا وَيَغْفِرْ لَنَا لَنَكُونَنَّ مِنَ الْخَاسِرِينَ ﴿١٣٩﴾

ترجمہ:- اور جب وہ نادم ہوئے اور انہیں معلوم ہوا کہ واقعی وہ لوگ گمراہی میں پڑ گئے تھے تو
کہنے لگے کہ اگر ہمارا رب ہم پر رحم نہ کرے اور ہمارے گناہ معاف نہ کرے تو ہم برباد ہو جائیں
گے۔ (الاعراف- ۱۳۹)

بنی اسرائیل کو یہ ندامت حضرت موسیٰ علیہ السلام کی کوہ طور سے واپسی پر ان کے برا بھلا کہنے پر
ہوئی جب انہوں نے آ کر زبردستی انہیں بچھڑے کی پرستش سے روکا اور اسے ضائع کرایا یہی کچھ
سورہ طہ میں بھی ارشاد ہوا ہے۔

وَلَبَّاسًا قَطِ إِلَىٰ قَوْمِهِ غَضْبَانَ أَسِفًا ۚ قَالَ بِئْسَمَا خَلَفْتُمُونِي
مِنْ بَعْدِي ۖ أَجَعَلْتُم مَّرْرَبِّكُمْ وَالْقِيَ الْأُلْوَاخَ ۚ وَأَخَذَ بِرَأْسِ أَخِيهِ
يَجْرُهُ إِلَيْهِ ۚ قَالَ ابْنَ أُمَّ ۚ إِنَّ الْقَوْمَ اسْتَضَعْفُونِي ۖ وَكَادُوا يَقْتُلُونَنِي ۚ
فَلَا تُشِيبُنِي الْأَعْدَاءُ وَلَا تَجْعَلْنِي مَعَ الْقَوْمِ الظَّالِمِينَ ﴿١٤٠﴾

ترجمہ:- اور جب موسیٰ (علیہ السلام) اپنی قوم کی طرف واپس آئے تو غصے اور رنج میں بھرے

ہوئے کہنے لگے کہ تم نے میرے بعد یہ بڑی ہی بری جانشینی کی؟ کیا اپنے رب کے حکم سے پہلے ہی تم نے جلد بازی نہیں کر لی اور جلدی سے تختیاں ایک طرف رکھیں اور اپنے بھائی کا سر پکڑ کر ان کو اپنی طرف کھینچنے لگے۔ ہارون (علیہ السلام) نے کہا کہ اے میرے ماں جائے! ان لوگوں نے مجھ کو بے حقیقت سمجھا اور قریب تھا کہ یہ مجھ کو قتل کر ڈالتے تو تم مجھ پر دشمنوں کو مت ہنساؤ اور مجھ کو ان ظالموں میں مت شمار کرو۔ (الاعراف۔ ۱۵۰)

آیت کریمہ کے ذریعے اللہ تبارک و تعالیٰ نے ایک بہت ہی بڑا اور گھناؤنا الزام جو بنی اسرائیل نے حضرت ہارون علیہ السلام پر لگایا تھا سے ان کی برأت کا اعلان فرمادیا جو ان کی قوم نے ان پر چسپاں کیا تھا۔ بائبل میں پچھڑے کی پرستش کا واقعہ اس طرح بیان کیا گیا ہے۔

(۱) جب لوگوں نے دیکھا کہ موسیٰ نے پہاڑ سے اترنے میں دیر لگائی تو وہ ہارون کے پاس جمع ہو کر اس سے کہنے لگے کہ اٹھ ہمارے لیے دیوتا بنا دے جو ہمارے آگے آگے چلے کیونکہ ہم نہیں جانتے کہ موسیٰ کو جو ہم کو ملک مصر سے نکال لایا کیا ہو گیا۔ (۲) ہارون نے ان سے کہا تمہاری بیویوں اور لڑکوں اور لڑکیوں کے کانوں میں جو سونے کی بالیاں ہیں ان کو اتار کر میرے پاس لے آؤ۔ (۳) چنانچہ سب لوگ ان کے کانوں سے سونے کی بالیاں اتار اتار کر ہارون کے پاس لے آئے۔ (۴) اور اس نے ان کو ان کے ہاتھوں سے لے کر ایک ڈھالا ہوا پچھڑا بنایا جس کی صورت چھینی سے ٹھیک کی۔ تب وہ کہنے لگے اے اسرائیل یہی تیرا وہ دیوتا ہے جو تجھ کو مصر سے نکال کر لایا ہے۔ (۵) یہ دیکھ کر ہارون نے اس کے آگے ایک قربان گاہ بنائی اور اس نے اعلان کر دیا کہ کل خداوند کے لیے عید ہوگی۔ (۶) اور دوسرے دن صبح سویرے اٹھ کر انہوں نے قربانیاں چڑھائیں اور سلامتی کی قربانیاں گزاریں پھر ان لوگوں نے بیٹھ کر کھایا پیا اور اٹھ کر کھیل کود میں لگ گئے۔ (بائبل کتاب خروج باب ۳۲ آیات ۱ تا ۶)

قرآن مجید میں متعدد مقامات پر صراحت سے اس غلط بیانی اور الزام کی تردید کی گئی ہے اور اصل واقعہ کی حقیقت بتائی گئی ہے کہ اس جرم عظیم کا مرتکب اللہ کے نبی حضرت ہارون علیہ السلام نہیں بلکہ اللہ کا باغی سامری جادوگر تھا۔ اس کا اظہار سورہ طہ کی آیات ۹۰ تا ۹۴ میں ہوا جو آئندہ صفحات میں سامنے آرہی ہے۔

بنی اسرائیل کی تاریخ پر اگر غور و فکر کیا جائے تو معلوم ہوتا ہے کہ اس قوم کے بارے میں کوئی بھی بات تعجب کی نہیں۔ یہ قوم جب اخلاقی و مذہبی انحطاط میں مبتلا ہوئی تو حد سے گزر گئی۔ ان کے عوام ہو یا خواص یہاں تک کہ ان کے علماء مشائخ دینی منصب دار سب کے سب بد اخلاقیوں کے سیلاب میں بہہ گئے وہ تمام جرائم جو وہ خود کرتے تھے انہیں اپنے انبیاء کرام کی طرف منسوب کر ڈالتے تھے۔ بنی اسرائیل جن لوگوں کو اللہ کا پیغمبر مانتے تھے ان میں سے کسی کی بھی سیرت ایسی نہیں جسے انہوں نے داغ دار نہ کیا ہو۔ اور داغ بھی ایسے ایسے لگائے جو اخلاقی اور شریعت کی نگاہ

میں بدترین جرائم میں شمار ہوتے ہیں۔ مثلاً شرک، جادوگری، زنا، جھوٹ، فریب، دغا بازی اور ایسے ہی دیگر جرائم۔

قَالَ رَبِّ اغْفِرْ لِي وَلَا خِيَّ وَأَدْخِلْنَا فِي رَحْمَتِكَ وَأَنْتَ أَرْحَمُ الرَّحِيمِينَ ﴿١٥١﴾

ترجمہ:- تب موسیٰ (علیہ السلام) نے کہا کہ اے میرے رب! میری خطا معاف فرما اور میرے بھائی کی بھی اور ہم دونوں کو اپنی رحمت میں داخل فرما تو سب رحم کرنے والوں سے بڑا رحم کرنے والا ہے۔ (الاعراف-۱۵۱)

إِنَّ الَّذِينَ اتَّخَذُوا الْعِجْلَ سَيَنَالُهُمْ غَضَبٌ مِّن رَّبِّهِمْ وَذِلَّةٌ فِي الْحَيَاةِ الدُّنْيَا وَكَذَلِكَ نَجْزِي الْمُفْتَرِينَ ﴿١٥٢﴾

ترجمہ:- (جواب آیا) بے شک جن لوگوں نے پکھڑے کو معبود بنایا، ان پر بہت جلد ان کے رب کی طرف سے غضب اور ذلت اس دنیا کی زندگی میں ہی پڑے گی اور ہم جھوٹ گھڑنے والوں کو ایسی ہی سزا دیا کرتے ہیں۔ (الاعراف-۱۵۲)

وَالَّذِينَ عَمِلُوا السَّيِّئَاتِ ثُمَّ تَابُوا مِن بَعْدِهَا وَأَمَنُوا إِنَّ رَبَّكَ مِن بَعْدِهَا الْغَفُورُ الرَّحِيمُ ﴿١٥٣﴾

ترجمہ:- اور جن لوگوں نے گناہ کے کام کیے پھر وہ ان کے بعد توبہ کر لیں اور ایمان لے آئیں تو تمہارا رب اس توبہ کے بعد گناہ معاف کر دینے والا رحمت کرنے والا ہے۔ (الاعراف-۱۵۳)

وَلَمَّا سَكَتَ عَن مُّوسَى الْغَضَبُ أَخَذَ الْأَلْوَابَ ۗ وَفِي نُسُخَتِهَا هُدًى وَرَحْمَةٌ لِّلَّذِينَ هُمْ لِرَبِّهِمْ يَرْتَدُّونَ ﴿١٥٤﴾

ترجمہ:- اور جب موسیٰ (علیہ السلام) کا غصہ ٹھنڈا ہوا تو ان تختیوں کو اٹھا لیا اور ان کے مضامین میں ان لوگوں کے لیے جو اپنے رب سے ڈرتے تھے ہدایت اور رحمت تھی۔ (الاعراف-۱۵۴)

وَاخْتَارَ مُوسَىٰ قَوْمَهُ سَبْعِينَ رَجُلًا لِّبَيِّنَاتِنَا فَلَمَّا أَخَذَتْهُمُ الرَّجْفَةُ قَالَ رَبِّ لَوْ شِئْتَ أَهْلَكْتَهُم مِّن قَبْلُ وَإِيَّايَ أَتُهْلِكُنَا بِمَا فَعَلَ السُّفَهَاءُ مِنَّا إِنْ هِيَ إِلَّا فِتْنَتُكَ تُضِلُّ بِهَا مَن تَشَاءُ وَتَهْدِي مَن تَشَاءُ أَنْتَ وَلِيُّنَا فَاغْفِرْ لَنَا وَارْحَمْنَا وَأَنْتَ خَيْرُ الْغَافِرِينَ ﴿١٥٥﴾

ترجمہ:- اور موسیٰ (علیہ السلام) نے اپنی قوم میں سے ستر آدمی منتخب کیے اور ہمارے مقرر کیے ہوئے وقت پر حاضر ہوئے۔ سو جب ان کو (ایک سخت) زلزلے نے آ پکڑا تو موسیٰ (علیہ السلام) عرض کرنے لگے کہ اے میرے پروردگار! اگر تجھ کو یہ منظور ہوتا تو اس سے قبل ہی ان کو اور مجھے

ہلاک کر دیتا۔ کیا تو ہم میں سے چند بے وقوفوں کی حرکت سے سب کو ہلاک کر دے گا؟ یہ واقعہ محض تیری طرف سے ایک امتحان ہے ایسے امتحانات سے جس کو تو چاہے گمراہی میں ڈال دے اور جس کو چاہے ہدایت پر قائم رکھے۔ تو ہی تو ہمارا کارساز ہے پس ہم پر مغفرت اور رحمت فرما اور تو سب معافی دینے والوں سے زیادہ معاف کرنے والا ہے۔ (الاعراف۔ ۱۵۵)

اللہ تبارک و تعالیٰ نے بنی اسرائیل کے ستر (۷۰) نمائندوں کے ساتھ حضرت موسیٰ کو کوہ طور پر حاضر ہو کر اپنی قوم کی طرف سے گنہگاروں کی پستھڑے کی پرستش کے جرم کی معافی مانگنے کے لیے اور از سر نو اطاعت کا عہد استوار کرنے کے لیے بلایا تھا۔ قرآن کریم میں ان آیات کے ذریعے اس بات کی گواہی دی گئی ہے جبکہ بائبل اور تلمود میں اس بات کا کوئی ذکر تک نہیں کیا گیا۔ البتہ یہ ذکر کیا گیا ہے کہ جو تختیاں حضرت موسیٰ علیہ السلام کو اللہ تعالیٰ کی طرف سے ملی تھیں وہ انہوں نے پھینک کر توڑ دی تھیں اور ان کے بدلے دوسری تختیاں عطا کرنے کے لیے انہیں کوہ طور پر بلایا گیا تھا۔ ”پھر خداوند نے موسیٰ سے کہا پہلی لوحوں کی مانند پتھر کی دو لوحیں اپنے لیے تراش لینا اور میں ان لوح پر وہی باتیں لکھ دوں گا جو پہلی لوحوں پر جن کو تو نے توڑ ڈالا مرقوم تھیں۔ (خروج باب ۳۴ آیت ۱) جبکہ ان آیات میں واضح ارشاد ہوا ہے کہ ”جب حضرت موسیٰ علیہ السلام کا غصہ ٹھنڈا ہوا تو انہوں نے وہ تختیاں اٹھالیں“ یہ کیسے ممکن ہو سکتا ہے کہ اللہ کا منتخب بندہ اور اس کا جلیل القدر پیغمبر جسے اللہ تعالیٰ نے شرف ہم کلامی بخشا ہو وہ اللہ تعالیٰ کی طرف سے براہ راست ملنے والی ہدایت و رہنمائی کی کتاب کو یوں پھینک کر ضائع کر دے۔

يٰۤاَيُّهَا بَنِي إِسْرَائِيلَ اذْكُرُوا نِعْمَتِيَ الَّتِي اَنْعَمْتُ عَلَيْكُمْ وَاِنِّي فَضَّلْتُكُمْ

عَلَى الْعَالَمِينَ ﴿۴۷﴾

ترجمہ:- اے بنی اسرائیل! میری اس نعمت کو یاد کرو جو میں نے تم پر انعام کی اور میں نے تمہیں تمام جہانوں پر فضیلت دی۔ (البقرہ۔ ۴۷)

وَاتَّقُوا يَوْمًا لَا تَجْزِي نَفْسٌ عَنْ نَفْسٍ شَيْئًا وَلَا يُقْبَلُ مِنْهَا شَفَاعَةٌ

وَلَا يُؤْخَذُ مِنْهَا عَدْلٌ وَلَا هُمْ يُنصَرُونَ ﴿۴۸﴾

ترجمہ:- اور اس دن سے ڈرتے رہو جب کوئی کسی کو نفع نہ دے سکے گا اور نہ شفاعت اور شفارش اس کی قبول ہوگی اور نہ کوئی بدلہ اور فدیہ لیا جائے گا اور نہ وہ مدد کیے جائیں گے۔ (البقرہ۔ ۴۸)

وَإِذْ نَجَّيْنَاكُمْ مِنَ آلِ فِرْعَوْنَ يَسُومُونَكُمْ سُوءَ الْعَذَابِ يُدَبِّحُونَ أَبْنَاءَكُمْ

وَيَسْتَحْيُونَ نِسَاءَكُمْ وَفِي ذَلِكُمْ بَلَاءٌ مِّنْ رَبِّكُمْ عَظِيمٌ ﴿۴۹﴾

ترجمہ:- اور جب ہم نے تمہیں فرعونیوں سے نجات دی جو تمہیں بدترین عذاب دیتے تھے۔ جو تمہارے لڑکوں کو مار ڈالتے تھے اور تمہاری لڑکیوں کو چھوڑ دیتے تھے اس نجات دینے میں تمہارے رب کی بڑی مہربانی تھی۔ (البقرہ-۴۹)

وَإِذْ فَرَقْنَا بِكُمْ الْبَحْرَ فَأَنْجَيْنَاكُمْ وَأَغْرَقْنَا آلَ فِرْعَوْنَ وَأَنْتُمْ تَنْظُرُونَ ﴿۵۰﴾

ترجمہ:- اور جب ہم نے تمہارے لیے دریا چیر (پھاڑ) دیا اور تمہیں اس سے پار کر دیا اور فرعونیوں کو تمہاری نظروں کے سامنے اس میں ڈبو دیا۔ (البقرہ-۵۰)

وَإِذْ وَعَدْنَا مُوسَىٰ أَرْبَعِينَ لَيْلَةً ثُمَّ اتَّخَذْتُمُ الْعِجْلَ مِنْ بَعْدِهِ وَأَنْتُمْ ظَالِمُونَ ﴿۵۱﴾

ترجمہ:- اور ہم نے (حضرت) موسیٰ (علیہ السلام) سے چالیس راتوں کا وعدہ کیا، پھر تم نے اس کے بعد بچھڑا پوجنا شروع کر دیا اور ظالم بن گئے۔ (البقرہ-۵۱)

ثُمَّ عَفَوْنَا عَنْكُمْ مِنْ بَعْدِ ذَلِكَ لَعَلَّكُمْ تَشْكُرُونَ ﴿۵۲﴾

ترجمہ:- لیکن ہم نے باوجود اس کے پھر بھی تمہیں معاف کر دیا تاکہ تم شکر کرو۔ (البقرہ-۵۲)

وَإِذْ آتَيْنَا مُوسَىٰ الْكِتَابَ وَالْفُرْقَانَ لَعَلَّكُمْ تَهْتَدُونَ ﴿۵۳﴾

ترجمہ:- اور ہم نے (حضرت) موسیٰ (علیہ السلام) کو تمہاری ہدایت کے لیے کتاب اور معجزے عطا فرمائے۔ (البقرہ-۵۳)

وَإِذْ قَالَ مُوسَىٰ لِقَوْمِهِ يُقَوْمِ إِنَّكُمْ ظَلَمْتُمْ أَنْفُسَكُمْ بِاتِّخَاذِكُمُ الْعِجْلَ

فَتُوبُوا إِلَىٰ بَارِيكُمْ فَاقْتُلُوا أَنْفُسَكُمْ ذَٰلِكُمْ خَيْرٌ لَّكُمْ عِنْدَ بَارِيكُمْ

فَتَابَ عَلَيْكُمْ إِنَّهُ هُوَ التَّوَّابُ الرَّحِيمُ ﴿۵۴﴾

ترجمہ:- اور جب موسیٰ (علیہ السلام) نے اپنی قوم سے کہا کہ اے میری قوم! کچھڑے کو معبود بنا کر تم نے اپنی جانوں پر ظلم کیا ہے اب تم اپنے پیدا کرنے والے کی طرف رجوع کرو (توبہ کرو) اپنے آپ کو آپس میں قتل کرو تمہاری بہتری اللہ تعالیٰ کے نزدیک اسی میں ہے تو اس نے تمہاری توبہ قبول کی وہ توبہ قبول کرنے والا اور رحم و کرم کرنے والا ہے۔ (البقرہ-۵۴)

وَإِذْ قُلْتُمْ يَا مُوسَىٰ لَنْ نُؤْمِنَ لَكَ حَتَّىٰ نَرَىٰ اللَّهَ جَهْرَةً فَأَخَذَتْكُمُ

الصُّعِقَةَ وَأَنْتُمْ تَنْظُرُونَ ﴿۵۵﴾

ترجمہ:- اور (تم اسے بھی یاد کرو) تم نے (حضرت) موسیٰ (علیہ السلام) سے کہا تھا کہ جب تک ہم اپنے رب کو سامنے نہ دیکھ لیں ہرگز ایمان نہیں لائیں گے (جس کی گستاخی کی سزا میں) تم پر تمہارے دیکھتے ہوئے بجلی گری۔ (البقرہ-۵۵)

ثُمَّ بَعَثْنَاكُمْ مِنْ بَعْدِ مَوْتِكُمْ لَعَلَّكُمْ تَشْكُرُونَ ﴿٥٦﴾

ترجمہ:- لیکن پھر اس لیے کہ تم شکرگزاری کرو اس موت کے بعد بھی ہم نے تمہیں زندہ کر دیا۔
(البقرہ-۵۶)

وَوَضَّلْنَا عَلَيْكُمْ الْغَمَامَ وَأَنْزَلْنَا عَلَيْكُمُ الْمَنَّانَ وَالسَّلْوَىٰ كُلُّوا مِنْ
طَيِّبَاتِ مَا رَزَقْنَاكُمْ وَمَا ظَلَمُونَا وَلَكِنْ كَانُوا أَنْفُسَهُمْ يَظْلِمُونَ ﴿٥٧﴾

ترجمہ:- اور ہم نے تم پر بادل کا سایہ کیا اور تم پر من و سلوی اتارا (اور کہہ دیا) کہ ہماری دی ہوئی
پاکیزہ چیزیں کھاؤ اور انہوں نے ہم پر ظلم نہیں کیا بلکہ وہ خود اپنی ہی جانوں پر ظلم کرتے تھے۔
(البقرہ-۵۷)

اللہ تبارک و تعالیٰ اپنے تمام ہی ارشادات یعنی آیات الہی خوب کھول کھول کر اپنے بندوں کی
آسانی کے لیے بیان فرماتا ہے کیونکہ اللہ تعالیٰ اپنی تمام مخلوقات میں سب سے زیادہ محبت
و شفقت ابن آدم یعنی انسان خاکی سے فرماتا ہے یہی وجہ ہے کہ وہ اپنی شفقت و محبت کا اظہار بھی
خوب کھول کر فرماتا ہے اور انسان کے نازنخرے بھی خوب اٹھاتا ہے اور اس کی مغفرت و بخشش کی
حیلے بہانوں سے اسباب فرماتا ہے ورنہ وہ حاکم الحاکمین و قادر مطلق جب چاہے جیسے چاہے اپنی
مخلوق کو سزا دے سکتا ہے لیکن رحیم و کریم تو عفو درگزر سے کام لیتا ہے اور انسان کو سیدھے راستے کی
طرف بلاتا ہی نہیں بلکہ اس کی رہنمائی اور ہدایت کا بھی پورا پورا اہتمام و بندوبست فرماتا ہے یہی
وجہ ہے کہ جب اللہ تعالیٰ نے اپنے جلیل القدر پیغمبر حضرت موسیٰ علیہ السلام کو چالیس راتوں کے
لیے طور (پہاڑ) پر بلایا تو ان کو یہ بھی حکم دیا کہ اپنے ساتھ بنی اسرائیل کے ستر منتخب نمائندے بھی
ساتھ لیتے آئیں پھر جب اللہ تعالیٰ نے حضرت موسیٰ علیہ السلام کو کتاب اور فرقان عطا کی تو
انہوں نے اسے ان تمام نمائندوں کے سامنے پیش کیا۔ اسی موقع کے لیے قرآن میں البقرہ کی
آیت ۵۵ کے مطابق ان میں سے بعض شریر لوگ کہنے لگے کہ ہم محض تمہارے بیان پر کیسے مان
لیں کہ خدا تم سے ہم کلام ہوا ہے۔ ان کے اس طرح کہنے پر اللہ تعالیٰ کا غضب نازل ہوا اور انہیں
سزا دی گئی جس کا اعلان قرآن کریم کر رہا ہے جبکہ اسی بات کو بائبل اس طرح کہہ رہی ہے۔

(۱۰) ”اور انہوں نے اسرائیل کے خدا کو دیکھا۔ اور اس کے پاؤں کے نیچے نیلم کے پتھر کا

چبوترہ اساتھا جو آسمان کی مانند شفاف تھا۔

(۱۱) اور اس نے بنی اسرائیل کے شرفا پر اپنا ہاتھ بڑھایا، سو انہوں نے خدا کو دیکھا اور کھایا اور

پیا (بائبل کتاب خروج باب ۲۴ آیت ۱۰-۱۱)

جبکہ بائبل کی اسی کتاب میں آگے چل کر یہ بھی لکھا ہوا ہے کہ ”جب موسیٰ نے خدا سے عرض کیا

کہ مجھے اپنا جلال دکھا دے تو اس نے فرمایا کہ تو مجھے نہیں دیکھ سکتا۔“ (کتاب خروج

باب ۳۳- آیت ۱۸) یہی جملہ حضرت موسیٰ کا سورۃ الاعراف کی آیت ۱۴۳ میں آیا ہے۔
 من وسلوی اللہ تعالیٰ کی جانب سے بنی اسرائیل کے لیے قدرتی غذا تھی جو ان کو سینا کے میدان
 میں فراہم کی گئی جہاں وہ چالیس برسوں تک پڑے رہے یہ قدرتی غذا جس میں من جو دھنیے کے
 بیجوں جیسی ایک چیز تھی جو اوس گرنے کی وجہ سے زمین پر جم جاتی تھی اور سلوی بیٹر کی قسم کے
 پرندے تھے جن کی اللہ تعالیٰ کے فضل سے بہت زیادہ کثرت تھی۔ اللہ تعالیٰ نے قوم موسیٰ علیہ
 السلام پر اپنی رحمت نازل فرما رکھی تھی اسے فاقہ کشی سے بچانے کے لیے اپنی طرف سے خاص
 انتظام واہتمام فرما رکھا تھا یہاں تک کہ ان کو دھوپ و گرمی کی شدت سے بچائے رکھنے کا انتظام
 بادلوں کے سائے سے فرمایا تھا۔ من وسلوی کا تفصیلی احوال بائبل کی کتاب خروج کے باب ۱۶ میں
 اور کتاب گنتی کے باب نمبر ۱۱ میں آیت ۷-۹-۳۱-۳۲ میں اور کتاب یسوع کے باب ۵- آیت ۱۲
 میں بیان ہوا ہے۔

وَإِذْ قُلْنَا ادْخُلُوا هَذِهِ الْقَرْيَةَ فَكُلُوا مِنْهَا حَيْثُ شِئْتُمْ رَغَدًا وَاذْخُلُوا الْبَابَ

سُجَّدًا وَقُولُوا حِطَّةٌ نَّغْفِرْ لَكُمْ خَطِيئَتَكُمْ وَسَنَزِيدُ الْمُحْسِنِينَ ﴿٥٨﴾

ترجمہ:- اور ہم نے تم سے کہا کہ اس بستی میں جاؤ اور جو کچھ جہاں کہیں سے چاہو خوب کھاؤ پیو
 اور دروازے میں سجدے کرتے ہوئے گزرو اور اپنی زبان سے ”حطہ حطہ“ کہو ہم تمہاری خطائیں
 معاف فرما دیں گے اور نیکی کرنے والوں کو زیادہ دیں گے۔ (البقرہ- ۵۸)

اس شہر کے بارے میں تاریخ اسلام خاموش ہے کیونکہ کوئی تحقیق نہیں ہو سکی کہ یہ کونسا شہر تھا
 جبکہ اس کے بارے میں بائبل کا بیان ہے کہ اس شہر کو بنی اسرائیل نے حضرت موسیٰ علیہ السلام کی
 زندگی کے آخری زمانے میں فتح کیا اور وہاں بڑی بدکاریاں کیں جن کے نتیجے میں خدا نے ان پر
 وبا بھیجی اور ۲۴ ہزار آدمی ہلاک کر دیے۔ (بائبل کتاب گنتی باب ۲۵ آیت ۹ تا ۱۱)

فَبَدَّلَ الَّذِينَ ظَلَمُوا قَوْلًا غَيْرَ الَّذِي قِيلَ لَهُمْ فَأَنْزَلْنَا عَلَى الَّذِينَ

ظَلَمُوا رِجْزًا مِّنَ السَّمَاءِ بِمَا كَانُوا يَفْسُقُونَ ﴿٥٩﴾

ترجمہ:- پھر ان ظالموں نے اس بات کو جو ان سے کہی گئی تھی بدل ڈالی ہم نے بھی ان ظالموں
 پر ان کے فسق و نافرمانی کی وجہ سے آسمانی عذاب نازل کیا۔ (البقرہ- ۵۹)

وَإِذِ اسْتَسْقَىٰ مُوسَىٰ لِقَوْمِهِ فَقُلْنَا اضْرِبْ بِعَصَاكَ الْحَجَرَ فَانفَجَرَتْ

مِنْهُ اثْنَتَا عَشْرَةَ عَيْنًا قَدْ عَلِمَ كُلُّ أُنَاسٍ مَّشْرَبَهُمْ كُلُوا وَاشْرَبُوا

مِنْ رِزْقِ اللَّهِ وَلَا تَعْتُوا فِي الْأَرْضِ مُفْسِدِينَ ﴿٦٠﴾

ترجمہ:- اور جب موسیٰ (علیہ السلام) نے اپنی قوم کے لیے پانی مانگا تو ہم نے کہا کہ اپنی لاشی

مٹھر پر مارو جس سے بارہ چشمے پھوٹ نکلے اور ہر گروہ نے اپنا چشمہ پہچان لیا (اور ہم نے کہہ دیا کہ) اللہ تعالیٰ کا (دیا ہوا) رزق کھاؤ پو اور زمین میں فساد نہ کرتے پھرو۔ (البقرہ۔ ۶۰)

وَإِذْ قُلْتُمْ يَا مُوسَى لَنْ نُصْبِرَ عَلَىٰ طَعَامٍ وَاحِدٍ فَادْعُ لَنَا رَبَّكَ يُخْرِجْ لَنَا مِمَّا تُنْبِتُ الْأَرْضُ مِنْ بَقْلِهَا وَقِثَّائِهَا وَفُومِهَا وَعَدَسِهَا وَبَصِلِهَا
 قَالَ اتَّبِعُوا لَوْ أَنَّ الَّذِينَ هُوَ آذَنِي بِالَّذِي هُوَ خَيْرٌ لَّهِبْطُوا مِصْرًا فَإِنَّ لَكُمْ مِمَّا سَأَلْتُمْ وَضُرِبَتْ عَلَيْهِمُ الذَّلِيلَةُ وَالْمَسْكَانَةُ وَبَاءَ وَبِغَضَبٍ
 مِّنَ اللَّهِ ذَلِكُ بِأَنَّهُمْ كَانُوا يَكْفُرُونَ بِآيَاتِ اللَّهِ وَيَقْتُلُونَ النَّبِيِّينَ
 بغيرِ الْحَقِّ ذَلِكُ بِمَا عَصَوْا وَكَانُوا يَعْتَدُونَ ﴿٦١﴾

ترجمہ:- اور جب تم نے کہا ہے موسیٰ! ہم سے ایک ہی قسم کے کھانے پر ہرگز صبر نہ ہو سکے گا، اس لیے اپنے رب سے دعا کیجیے کہ وہ ہمیں زمین کی پیداوار ساگ، ککڑی، گیہوں، مسور اور پیاز دے، آپ نے فرمایا، بہتر چیز کے بدلے ادنیٰ چیز کیوں طلب کرتے ہو! اچھا شہر میں جاؤ وہاں تمہاری پسند کی یہ سب چیزیں ملیں گی۔ ان پر ذلت اور مسکینی ڈال دی گئی اور اللہ کا غضب لے کر وہ لوٹے، یہ اس لیے کہ وہ اللہ تعالیٰ کی آیتوں کے ساتھ کفر کرتے تھے اور نبیوں کو ناحق قتل کرتے تھے، یہ ان کی نافرمانیوں اور زیادتیوں کا نتیجہ ہے۔ (البقرہ: ۶۱)

آیت کریمہ میں اللہ تعالیٰ نے حضرت موسیٰ علیہ السلام کی قوم بنی اسرائیل کی ناشکری اور انعامات الہی سے انکار کی کیفیت کا اظہار فرمایا ہے۔ من وسلویٰ جو انہیں بغیر کسی محنت و مشقت کے حاصل ہو رہا تھا کو چھوڑ کر وہ ایسی چیزوں کی فرمائش کر رہے تھے جس میں انہیں مشقت کرنا پڑتی یعنی کھیتی باڑی کرنا پڑتی۔ ان کی ایسی ہی ناشکری کے باعث انہیں عذاب سے دوچار کیا گیا اور آخر میں بنی اسرائیل کا اپنے نبیوں کو قتل کرنے کے بارے میں ارشاد فرمایا گیا ہے اس سب کے بارے میں خود بائبل میں کس طرح بیان آیا ہے اسے بھی سمجھ لیا جائے۔

بائبل کی کتاب گنتی کے باب نمبر ۱۱ میں اس طرح آیا ہے (۴) اور جو ملی جلی بھینٹاں لوگوں میں تھی وہ طرح طرح کی حرص کرنے لگی اور بنی اسرائیل بھی پھر رونے اور کہنے لگے کہ ہم کو کون گوشت کھانے کو دے گا؟ (۵) ہم کو وہ مچھلی یاد آتی ہے جو ہم مصر میں مفت کھاتے تھے اور ہائے وہ کھیرے اور وہ خر بوزے اور وہ گندم اور پیاز اور لہسن۔ (۶) لیکن اب تو ہماری جان خشک ہو گئی۔ یہاں کوئی چیز میسر نہیں اور من وسلویٰ کے سوا ہم کو کچھ اور دکھائی نہیں دیتا۔ (۷) اور من دھنیے کی مانند تھا اور ایسا نظر آتا تھا جیسے موتی۔ (۸) لوگ ادھر ادھر جا کر اسے جمع کرتے اور اسے چکی میں پیستے یا اڈکھلی میں کوٹ لیتے تھے۔ پھر اسے ہانڈیوں میں ابال کر روٹیاں بناتے تھے۔ اس کا مزہ تازہ

تیل کا ساتھ تھا۔ (۹) رات کو جب لشکر گاہ میں اوس پڑتی تو اس کے ساتھ من بھی گرتا تھا۔ (بائبل کتاب کنقی، باب ۱۱ آیات ۹ تا ۱۲)

بنی اسرائیل نے خود ہی اپنے جرائم کی تاریخ تفصیل سے بائبل میں بیان کی ہے درحقیقت اس قوم کی داستانِ جرائم کا ایک نہایت گھناؤنا اور شرم ناک باب ہے جس کا ذکر اللہ رب العزت نے اس آیت مبارکہ میں نہایت مختصراً اشارہ فرمایا ہے جس سے یہ ظاہر کیا گیا ہے اس ظالم قوم نے اپنے فساق و فجار سرداری و سربراہی کے لیے اور اپنے صالح اکابرین کو جیل میں قید کرنے پھانسیوں پر چڑھانے اور قتل کر دینے کو ہی اپنایا ہے اسی سبب یہ قوم اللہ کی پسندیدہ قوم سے ناپسندیدہ قوم بن گئی۔

(۱) حضرت سلیمان علیہ السلام کے بعد بنی اسرائیل کی سلطنت دو حصوں میں تقسیم ہو گئی یروشلم کی دولت یہودیہ اور دوسری سامریہ کی دولت اسرائیل پھر ان میں آپس میں جنگ و جدل کا سلسلہ شروع ہوا نوبت یہاں تک پہنچی کہ ریاست نے اپنے ہی بھائیوں کے خلاف دمشق کی آرامی سلطنت سے مدد مانگی۔ اس پر خدا کے حکم سے حنانی نبی نے یہودیہ کے فرمانروا آسا کو سخت تنبیہ کی مگر آسانے اس تنبیہ کو قبول کرنے کے بجائے خدا کے پیغمبر کو جیل میں قید کر دیا۔ (۲ تواریخ باب ۱۶- آیت ۷ تا ۱۰)

(۲) حضرت الیاس علیہ السلام (ایلیاہ Elliah) نے جب بعل کی پرستش پر یہودیوں کو ملامت کی اور از سر نو توحید کی دعوت کا صورت پھونکنا شروع کیا تو سامریہ کا اسرائیلی بادشاہ ”اخی اب“ اپنی مشرک بیوی کی خاطر ہاتھ دھو کر ان کی جان کے پیچھے پڑ گیا حتیٰ کہ انہیں جزیرہ نما سینا کے پہاڑوں میں پناہ لینی پڑی۔ اس موقع پر حضرت الیاس علیہ السلام نے جو دعائیں اس کے الفاظ بائبل میں اس طرح آئے ہیں۔

”بنی اسرائیل نے تیرے عہد کو ترک کیا اور تیرے مذبحوں کو ڈھا دیا اور تیرے نبیوں کو تلوار سے قتل کیا اور ایک میں ہی اکیلا بچا ہوں سو وہ میری جان لینے کے درپے ہیں۔“ (۱- سلاطین باب ۱۹ آیت ۱۰)

(۳) ایک اور بنی اسرائیل کے نبی حضرت میکاہ علیہ السلام کو اسی ”اخی اب“ نے حق گوئی کے جرم میں جیل بھیج کر حکم دیا کہ ”اس شخص کو مصیبت کی روٹی کھلانا اور مصیبت کا پانی پلانا“ جب تک میں سلامت نہ آؤں۔“ (۱- سلاطین باب ۲۲ آیت ۲۷)

(۴) پھر یہودیہ کی ریاست میں علانیہ بت پرستی اور بدکاری ہونے لگی تو حضرت زکریا علیہ السلام نے اس کے خلاف آواز بلند کی تو شاہ یہوداہ ”یوآس“ کے حکم سے انہیں عین ہیکل سلیمانی میں مقدس اور قربان گاہ کے درمیان سنگسار کر دیا گیا۔ (۲- تواریخ باب ۲۲ آیت ۲۲)

(۵)۔ جب سامریہ کی اسرائیلی ریاست انشوریوں کے ہاتھوں ختم ہو گئی اور یروشلم کی یہودی

ریاست کے سر پر تباہی کا طوفان تلا کھڑا تھا تو ”حضرت یرمیاہ اپنی قوم کے زوال پر ماتم کرنے اٹھے اور کوچے کوچے انہوں نے پکارنا (تبلیغ) شروع کیا کہ سنبھل جاؤ ورنہ تمہارا انجام سامریہ سے بدتر ہوگا۔ مگر قوم کی طرف سے جو جواب ملا وہ یہ تھا کہ ہر طرف سے ان پر لعنت اور پھٹکار کی بارش ہونے لگی ان پر تشدد کیا گیا اور قید کر دیئے گئے اور رستی سے باندھ کر کچھڑ بھرے حوض میں لٹکا دیئے گئے تاکہ بھوک پیاس سے وہیں سوکھ کر مر جائیں ان پر ان کی قوم نے الزام لگایا کہ وہ قوم کے خدا ہیں اور بیرونی دشمنوں سے ملے ہوئے ہیں۔ (بائبل کی کتاب یرمیاہ باب ۱۵ آیت ۱۰ باب ۱۸ آیت ۲۰، ۲۳، ۲۰ آیت ۸، ۱۸، ۳۶ تا باب ۴۰)

(۶)۔ بائبل میں بنی اسرائیل کے ایک اور نبی حضرت عاموس کے متعلق لکھا ہے کہ جب انہوں نے سامریہ کی اسرائیلی ریاست کو اس کی گمراہیوں اور بدکاریوں پر ٹوکا اور بری حرکات کے بد انجام سے خبردار کیا تو انہیں کہا گیا کہ وہ ملک سے نکل جائیں اور باہر جا کر کار نبوت انجام دیں۔ (عاموس باب ۷ آیت ۱۳)

(۷)۔ حضرت یحییٰ (یوحنا) علیہ السلام نے جب اپنی قوم کی بد اخلاقیوں کے خلاف جو یہودیہ کے فرمانروا ہیرودیس کے دربار میں کھلم کھلا ہو رہی تھی آواز اٹھائی تو پہلے انہیں قید کیا گیا پھر بادشاہ نے اپنی محبوبہ کی فرمائش پر قوم کے اس صالح ترین فرد اور نبی کا سر قلم کر کے تھال میں رکھ کر اس کی نذر کر دیا۔ (بائبل کی کتاب مرقس باب ۶ آیت ۱۷-۲۹)

(۸) آخر میں حضرت عیسیٰ علیہ السلام پر بنی اسرائیل کے نام نہاد علماء اور سرداران قوم جن کو وہ ان کی ریاکاریوں پر ٹوکتے روکتے تھے اور ایمان کی تلقین کیا کرتے تھے کا غصہ بھڑکا تو انہوں نے حضرت عیسیٰ علیہ السلام کے خلاف ایک جھوٹا مقدمہ قائم کیا جس کا فیصلہ رومی عدالت نے ان کے قتل کا دیا۔ جب رومی حاکم پیلاطس نے یہود سے کہا کہ آج عید کے روز میں تمہاری خاطر یسوع اور برباڈا کو دونوں میں سے کس کو رہا کرو تو ان کے پورے مجمع نے بالاتفاق پکار کر کہا کہ برباڈا کو چھوڑ دیا جائے اور یسوع کو پھانسی پر لٹکا دیا جائے۔ (بائبل متی باب ۲۷ آیت ۲۰-۲۶)

وَإِذَا خذْنَا مِيثَاقَكُمْ وَرَفَعْنَا فَوْقَكُمُ الطُّورَ طُحْنَا وَمَا آتَيْنَاكُمْ بِقُوَّةٍ

وَإِذْ كَرُّوْنَا فِيهِ لَعَلَّكُمْ تَتَّقُونَ ﴿۶۳﴾

ترجمہ:- اور جب ہم نے تم سے وعدہ لیا اور تم پر طور پہاڑ لاکھڑا کر دیا (اور کہا) جو ہم نے تمہیں دیا ہے اسے مضبوطی سے تھام لو اور جو کچھ اس میں ہے اسے یاد کرو تاکہ تم بچ سکو۔ (البقرہ-۶۳)

ثُمَّ تَوَلَّيْتُمْ مِّنْ بَعْدِ ذَلِكَ فَلَوْلَا فَضْلُ اللَّهِ عَلَيْكُمْ وَرَحْمَتُهُ لَكُنْتُمْ مِنَ الْخَاسِرِينَ ﴿۶۴﴾

ترجمہ:- لیکن تم اس کے بعد عہد سے پھر گئے پھر اگر اللہ تعالیٰ کا فضل اور اس کی رحمت تم پر نہ ہوتی تو تم نقصان والے ہو جاتے۔ (البقرہ-۶۴)

وَلَقَدْ عَلِمْتُمُ الَّذِينَ اعْتَدُوا مِنكُمْ فِي السَّبْتِ فَقُلْنَا لَهُمْ كُونُوا قِرَدَةً خَاسِئِينَ ﴿٦٥﴾

ترجمہ:- اور یقیناً تمہیں ان لوگوں کا علم بھی ہے جو تم میں سے ہفتہ کے بارے میں حد سے بڑھ گئے اور ہم نے بھی کہہ دیا کہ تم ذلیل بندر بن جاؤ۔ (البقرہ- ۶۵)

سبت یعنی ہفتہ کے دن کا بنی اسرائیل کے لیے یہ قانون اللہ کی طرف سے مقرر کیا گیا تھا کہ وہ ہفتے کے دن آرام اور عبادت کے لیے مخصوص رکھیں گے۔ اس روز کسی قسم کا کوئی دنیاوی کام حتیٰ کہ کھانا پکانے کا کام نہ خود کریں گے نہ ہی اپنے خادموں سے لیں گے۔ یہاں تک کہ اس کے بارے میں یہ تاکید حکم تھا کہ جو شخص اس مقدس دن کی حرمت کو توڑے گا وہ واجب القتل ہوگا۔ اس کا تفصیلی ذکر بائبل کی کتاب خروج کے باب ۳۱ میں آیات ۱۲ تا ۱۷ میں دیا گیا ہے۔ جب بنی اسرائیل پر اخلاقی و دینی انحطاط کا دور آیا تو وہ الاعلان سبت کی بے حرمتی کرنے لگے اور حیلہ سازی کرنے لگے اور حکم الہی سے تجاوز کیا کیونکہ ہفتے والے دن (بطور امتحان الہی) مچھلیاں زیادہ آتی تھیں تو وہ بڑے بڑے گڑھے کھود لیتے تاکہ مچھلیاں اس میں پھنسی رہیں اور وہ اتوار والے دن ان کو پکڑ لیں ایسے ہی شہروں میں کھلے بندوں سبت کے روز تجارت ہونے لگی۔

یہودیوں کے یہاں سبت کے قانون میں جو سختیاں آئیں وہ ابتدائی حکم میں نہیں تھیں بلکہ یہ سب بعد میں ان کی شرارتوں اور احکام الہی کی خلاف ورزیوں کی وجہ سے عائد کی گئیں۔ قرآن حکیم میں اشارہ ہی ذکر فرمایا گیا اس کا ذکر سورۃ النحل آیت ۱۲۴ میں بھی آیا ہے۔ یہودیوں کی شرارتوں کو اچھی طرح سمجھنے کے لیے اگر بائبل میں درج ذیل مقامات کو دیکھ لیا جائے جہاں سبت کے احکامات بیان ہوئے ہیں تو بخوبی اندازہ ہو جائے گا۔

(۱)۔ کتاب خروج باب ۲۰۔ آیت ۸ تا ۱۱۔ باب ۲۳۔ آیت ۱۲۔ باب ۳۱۔ آیت ۱۲ تا ۱۷۔ باب ۳۵۔ آیت ۲ تا ۳۔

(۲)۔ کتاب گنتی باب ۱۵۔ آیت ۳۲ تا ۳۶۔ بنی اسرائیل یعنی یہودی سبت کی حرمت کو توڑنے میں بڑی جسارت کا مظاہرہ کرتے تھے اس کا ذکر کتاب یرمیاہ باب ۱۷۔ آیت ۲۱ تا ۲۷۔ کتاب حزقی ایل باب ۲۰۔ آیت ۱۲ تا ۲۴ میں ملاحظہ کیا جاسکتا ہے۔

فَجَعَلْنَاهَا نَكَالًا لِّبَابَيْنِ يَدِيهَا وَمَا خَلْفَهَا وَمَوْعِظَةً لِّلْمُتَّقِينَ ﴿٦٦﴾

ترجمہ:- انہیں ہم نے اگلوں پچھلوں کے لیے عبرت کا سبب بنا دیا اور پرہیزگاروں کے لیے وعظ و نصیحت کا۔ (البقرہ- ۶۶)

آیت کریمہ سے ایک بات ثابت ہو رہی ہے کہ انگریز سائنس دان چارلس رابرٹ ڈرون نے جو نظریہ انسانی حیات کے بارے میں پیش کیا تھا۔ وہ انسان کی تخلیق سے متعلق نہیں تھا بلکہ بنی اسرائیل کو ملنے والی سزا سے اس کا تعلق تھا۔ جسے ڈرون نے انسان کی ارتقا سے جوڑ دیا۔ اس کا کہنا

یا تحقیق یہ ہے کہ انسان ایسے ہی پیدا نہیں ہوا تھا جیسا نظر آتا ہے بلکہ اس نے بندر سے بذات خود دیگر انواع سے ترقی کر کے بوز نہ بنا ہے اور موجودہ ہیئت اختیار کی ہے۔ (اللہ تعالیٰ معاف فرمائے)۔

وَإِذْ قَالَ مُوسَىٰ لِقَوْمِهِ إِنَّ اللَّهَ يَأْمُرُكُمْ أَنْ تَذُبُّوا بَقَرَةً ۗ قَالُوا أَتَتَّخِذُ
نَاهُزُوا ۗ قَالَ أَعُوذُ بِاللَّهِ أَنْ أَكُونَ مِنَ الْجَاهِلِينَ ﴿٦٤﴾

ترجمہ:- اور (حضرت) موسیٰ (علیہ السلام) نے جب اپنی قوم سے کہا کہ اللہ تعالیٰ تمہیں ایک گائے ذبح کرنے کا حکم دیتا ہے تو انہوں نے کہا ہم سے مذاق کیوں کرتے ہو؟ موسیٰ (علیہ السلام) نے کہا کہ میں ایسا جاہل ہونے سے اللہ تعالیٰ کی پناہ پکڑتا ہوں۔ (البقرہ- ۶۷)

قَالُوا ادْعُ لِنَارِكَ يَبِينُ لَنَا مَا هِيَ ۗ قَالَ إِنَّهُ يَقُولُ إِنَّهَا بَقَرَةٌ ۖ لَا فَارِصٌ
وَلَا بَكْرٌ ۖ عَوَانٌ بَيْنَ ذَلِكَ ۖ فَافْعَلُوا مَا تُؤْمَرُونَ ﴿٦٥﴾

ترجمہ:- انہوں نے کہا اے موسیٰ! دعا کرو کہ اللہ تعالیٰ ہمارے لیے اس کی ماہیت (تفصیل) بیان کر دے انہوں نے کہا سنو! وہ گائے نہ تو بالکل بڑھیا ہو نہ بچہ بلکہ درمیانی عمر کی نوجوان ہو اب جو تمہیں حکم دیا گیا ہے اس کی تعمیل کرو۔ (البقرہ- ۶۸)

قَالُوا ادْعُ لِنَارِكَ يَبِينُ لَنَا مَا لَوْنُهَا ۗ قَالَ إِنَّهُ يَقُولُ إِنَّهَا بَقَرَةٌ ۖ صَفْرَاءُ
فَاقْعُ لَوْنُهَا تَسُرُّ النُّظُرِينَ ﴿٦٦﴾

ترجمہ:- وہ پھر کہنے لگے کہ اپنے رب سے پوچھ لو کہ اللہ تعالیٰ بتائے کہ اس کا رنگ کیا ہے؟ موسیٰ نے کہا وہ گائے زرد رنگ کی ہے چمکیلا اور دیکھنے والوں کو بھلا لگنے والا اس کا رنگ ہے۔ (البقرہ- ۶۹)

قَالُوا ادْعُ لِنَارِكَ يَبِينُ لَنَا مَا هِيَ ۗ إِنَّ الْبَقَرَ تَشْبَهُ عَلَيْنَا ۗ وَإِنَّا إِن
شَاءَ اللَّهُ لَمُهْتَدُونَ ﴿٦٧﴾

ترجمہ:- وہ کہنے لگے کہ اپنے رب سے پوچھیے کہ وہ ہمیں اس کی مزید تفصیل بتائے اس قسم کی گائے تو بہت ہیں پتہ نہیں چلتا اگر اللہ نے چاہا تو ہم ہدایت والے ہو جائیں گے۔ (البقرہ- ۷۰)

قَالَ إِنَّهُ يَقُولُ إِنَّهَا بَقَرَةٌ ۖ لَا ذَلُولٌ تُثِيرُ الْأَرْضَ وَلَا تَسْقِي الْحَرْثَ
مُسَلَّمَةٌ ۖ لَا شِيَةَ فِيهَا ۗ قَالُوا لئن جِئْتِ بِالْحَقِّ فَدِّبْ بِجُوهَا وَمَا كَادُوا
يَفْعَلُونَ ﴿٦٨﴾

ترجمہ:- موسیٰ (علیہ السلام) نے کہا اللہ کا کہنا ہے کہ وہ گائے کام کرنے والی زمین میں ہل

جو تھے والی اور کھیتوں کو پانی پلانے والی نہیں وہ تندرست اور بے داغ ہے۔ انہوں نے کہا اب تم نے حق واضح کر دیا گو وہ حکم برداری کے قریب نہیں تھے لیکن اسے مانا اور وہ گائے ذبح کر دی۔
(البقرہ-۱۷)

چونکہ بنی اسرائیل ایک طویل عرصے تک مصر میں رہے تھے جہاں مصری گائے کی عظمت و تقدس کے مرض میں مبتلا تھے وہ اس کی پوجا بھی کیا کرتے تھے یہی چھوت کا مرض مصریوں سے بنی اسرائیل کی قوم کو بھی لگ گیا تھا اسی لیے اللہ تعالیٰ نے انہیں حکم دیا کہ گائے کو ذبح کریں تاکہ ان کے ایمان کا امتحان ہو سکے۔ اگر وہ واقعی اللہ کے سوا کسی اور کو معبود نہیں مانتے اور عقیدہ توحید تسلیم کرنے سے پہلے جس بت کو وہ معبود سمجھتے رہے ہیں اسے اپنے ہاتھ سے توڑ دیں تو یقیناً یہ ان کے لیے ایک کڑا امتحان تھا کیونکہ ان کے دلوں میں پوری طرح ایمان رچا بسا نہیں تھا اسی لیے وہ ٹال مٹول سے کام لے رہے تھے کیونکہ اس خاص قسم کی سنہری گائے جسے اس زمانے میں پرستش کے لیے مخصوص سمجھا جاتا تھا اسے ہی ذبح کرنے کا حکم دیا گیا۔ حالانکہ انہیں پہلا حکم صرف گائے ذبح کرنے کا دیا گیا تھا وہ کوئی سی بھی گائے ذبح کرتے تو حکم الہی پر عمل ہو جاتا لیکن انہوں نے تو حکم الہی پر سیدھے طریقے پر عمل کرنے کے بجائے اس میں مین میخ نکالیں اور طرح طرح کے سوالات کرنے لگے ان کے اس عمل کی وجہ سے ہی اللہ تعالیٰ ان پر سختی کرتا چلا گیا۔ اسی لیے دین میں سختی اور حجت اختیار کرنے سے منع فرمایا گیا ہے۔ بائبل میں اس واقعہ کو بہت ہی مختلف انداز میں پیش کیا گیا ہے۔ کتاب گنتی کے باب ۱۹ میں اس واقعے کو سرخ بچھیا کی راکھ کا عنوان دیا گیا ہے جبکہ انگریزی عنوان lawsf purification ہے۔

سرخ بچھیا کی راکھ۔ (۱) اور خداوند نے موسیٰ اور ہارون سے کہا۔ (۲) کہ شرع کے جس آئین کا حکم خداوند نے دیا ہے وہ یہ ہے کہ تو بنی اسرائیل سے کہہ کہ وہ تیرے پاس ایک بے داغ اور بے عیب سرخ رنگ کی بچھیا لائیں جس پر کبھی جو آ نہ رکھا گیا ہو۔ (۳)۔ اور تم اسے لے کر البعز رکابن کو دینا کہ وہ اسے لشکر گاہ کے باہر لے جائے اور کوئی اسے اسی کے سامنے ذبح کر دے۔ (۴) اور البعز رکابن اپنی انگلی سے اس کا کچھ خون لے کر اسے خیمہ اجتماع کے آگے کی طرف سات بار چھڑکے۔ (۵) پھر کوئی اس کی آنکھوں کے سامنے اس گائے کو جلا دے یعنی اس کا چمڑا اور گوشت اور خون اور گوبران سب کو وہ جلائے۔ (۶) پھر رکابن دیودار کی لکڑی اور زوفا اور سرخ کپڑا لے کر اس آگ میں جس میں گائے جلتی ہو ڈال دے۔ (۷) تب رکابن اپنے کپڑے دھوئے اور پانی سے غسل کرے۔ اس کے بعد وہ لشکر گاہ کے اندر آئے۔ پھر بھی رکابن شام تک ناپاک رہے گا۔ (۸) اور جو اس گائے کو جلائے وہ بھی اپنے کپڑے پانی سے دھوئے اور پانی سے غسل کرے اور وہ بھی شام تک ناپاک رہے گا۔ (۹)۔ اور کوئی پاک شخص اس گائے کی راکھ بٹورے اور اسے لشکر گاہ کے باہر کسی پاک جگہ میں دھردے۔ یہ بنی اسرائیل کی جماعت کے لیے ناپاک کی دور کرنے

کے پانی کے لیے رکھی رہے کیونکہ یہ خطا کی قربانی ہے۔ (۱۰)۔ اور جو اس گائے کی راکھ بٹورے وہ بھی اپنے کپڑے دھوئے اور وہ شام تک ناپاک رہے گا اور یہ بنی اسرائیل کے اور ان پر دیسیوں کے لیے جو ان میں بود و باش کرتے ہیں ایک دائمی آئین ہوگا۔ (گنتی باب۔ ۱۹ آیات ۱ تا ۱۰) قرآن مجید میں گائے کے بارے میں کیا ارشاد ہوا ہے اور بائبل نویسوں نے اسے کیا سے کیا کر دیا ہے۔ قرآن حکیم میں گائے کے ذبح کرنے کا سبب بھی بیان کیا جا رہا ہے کہ گائے کس لیے ذبح کی گئی؟

وَإِذْ قَتَلْتُمْ نَفْسًا فَادْرَأَتْكُمْ فِيهَا وَاللَّهُ مُخْرِجٌ مَّا كُنْتُمْ تَكْتُمُونَ ﴿۴۱﴾

ترجمہ:- اور جب تم نے ایک شخص کو قتل کر ڈالا پھر اس میں اختلاف کرنے لگے (ایک دوسرے پر الزام لگانے لگے) اور تمہاری پوشیدگی کو اللہ تعالیٰ ظاہر کرنے والا تھا۔ (البقرہ۔ ۷۲)

فَقُلْنَا اضْرِبُوهُ بَعْضَهَا كَذَلِكَ يُحْيِي اللَّهُ الْمَوْتَىٰ وَيُرِيكُمْ آيَاتِهِ لَعَلَّكُمْ تَعْقِلُونَ ﴿۴۲﴾

ترجمہ:- (اس وقت) ہم نے حکم دیا کہ اس گائے کا ایک ٹکڑا مقتول کے جسم سے لگا دو (یا مارو تو وہ جی اٹھے گا) اسی طرح اللہ مردوں کو زندہ کر کے تمہیں تمہاری عقل مندی کے لیے اپنی نشانیاں دکھاتا ہے۔ (البقرہ۔ ۷۳)

ثُمَّ قَسَتْ قُلُوبُكُمْ مِّنْ بَعْدِ ذَلِكَ فَهِيَ كَالْحِجَارَةِ أَوْ أَشَدُّ قَسْوَةً وَإِنَّ مِنَ الْحِجَارَةِ لَمَا يَتَفَجَّرُ مِنْهُ الْأَنْهَارُ وَإِنَّ مِنْهَا لَمَا يَشَّقُّ فَيُخْرِجُ مِنْهُ النَّاءُ وَإِنَّ مِنْهَا لَمَا يَهْبِطُ مِنْ خَشْيَةِ اللَّهِ وَمَا اللَّهُ بِغَافِلٍ عَمَّا

تَعْمَلُونَ ﴿۴۳﴾

ترجمہ:- پھر اس کے بعد تمہارے دل پتھر جیسے بلکہ اس سے بھی زیادہ سخت ہو گئے، بعض پتھروں سے تو نہریں بہہ نکلتی ہیں اور بعض پھٹ جاتے ہیں اور ان سے پانی نکل آتا ہے اور بعض اللہ تعالیٰ کے ڈر سے گر گر پڑتے ہیں اور تم اللہ تعالیٰ کو اپنے اعمال سے غافل نہ جانو۔ (البقرہ۔ ۷۴)

أَوْ لَا يَعْلَمُونَ أَنَّ اللَّهَ يَعْلَمُ مَا يُسِرُّونَ وَمَا يُعْلِنُونَ ﴿۴۴﴾

ترجمہ:- کیا یہ نہیں جانتے کہ اللہ تعالیٰ ان کی پوشیدگی اور ظاہر داری سب کو خوب جانتا ہے۔ (البقرہ۔ ۷۵)

وَمِنْهُمْ أُمِّيُونَ لَا يَعْلَمُونَ الْكِتَابَ الْأَعْرَابِيَّ وَإِنْ هُمْ إِلَّا يَظُنُّونَ ﴿۴۵﴾

ترجمہ:- ان میں سے بعض ان پڑھ ایسے بھی ہیں کہ جو کتاب کے صرف ظاہری الفاظ کو ہی جانتے ہیں اور صرف گمان اور انکل ہی پر ہیں۔ (البقرہ۔ ۷۸)

فَوَيْلٌ لِلَّذِينَ يَكْتُوبُونَ الْكِتَابَ بِأَيْدِيهِمْ ثُمَّ يَقُولُونَ هَذَا مِنْ عِنْدِ
اللَّهِ لِيَشْتَرُوا بِهِ ثَمَنًا قَلِيلًا فَوَيْلٌ لَهُمْ مِمَّا كَتَبَتْ أَيْدِيهِمْ وَوَيْلٌ
لَهُمْ مِمَّا يَكْسِبُونَ ﴿٤٩﴾

ترجمہ:- ان لوگوں کے لیے ”ویل“ ہے جو اپنے ہاتھوں کی لکھی ہوئی کتاب کو اللہ تعالیٰ کی طرف
منسوب کرتے ہیں اور اس طرح دنیا کماتے ہیں ان کے ہاتھوں کی لکھائی کو اور ان کی کمائی کو وہیل
(ہلاکت) اور افسوس ہے۔ (البقرہ- ۷۹)

قرآن کریم کی اس آیت مبارکہ کے ذریعے ایسے تمام افراد کو آگاہ کیا گیا ہے جو کتب الہیہ میں
کسی بھی طرح کی تحریف و رد و بدل کے مرتکب ہوئے ہیں جیسے سابقہ کتب الہیہ زبور، تورات، انجیل
اور دیگر صحائف میں جو تبدیلیاں و تحریف کی گئی ان کی سزا بتائی گئی ہے۔ ”ویل“ کے بارے میں
علمائے حق کی یہ تحقیق اور حکم الہی ہے کہ ویل جہنم کی ایک ایسی وادی یا گہرا گڑھا ہے جس کی گہرائی
میں جب کوئی کافر گرایا جائے گا تو اسے تہہ تک پہنچنے میں چالیس سال کا عرصہ لگے گا۔ (مسند
احمد جامع ترمذی، ابن حبان والحاکم بحوالہ فتح القدر)

علمائے کلیسا نے اپنی الہامی کتاب بائبل میں اپنی تفسیروں کو اپنی قومی تاریخ کو اپنے اوہام اور
قیاسات کو اور اپنے خیالی فلسفوں کو اپنے اجتہاد سے واضح کیے ہوئے فقہی قوانین کو کلام الہی کے
ساتھ غلط سلط کر دیا اور یہ ساری چیزیں لوگوں کے سامنے اس حیثیت سے پیش کیں کہ گویا یہ سب
اللہ ہی کی طرف سے آئی ہوئی ہیں، آج ان کا ہر تاریخی افسانہ ہر مفسر کی تاویل ہر متکلم کا الہیاتی
عقیدہ ہر فقیہ کا قانونی اجتہاد ان سب کے مجموعے کو کلیسا نے کتب مقدسہ یعنی بائبل کا عنوان دیا
ہے اور اس میں ہر قول اللہ کا قول بنا دیا گیا ہے۔ اس پر ایمان لانا فرض اور اس سے انکار دین سے
انکار کے مترادف قرار دیا گیا ہے۔

وَقَالُوا لَنْ نَمَسَّنَا النَّارَ إِلَّا أَيَّامًا مَعْدُودَةً قُلْ أَتَّخَذْتُمْ عِنْدَ اللَّهِ عَهْدًا
فَلَنْ يُخْلِفَ اللَّهُ عَهْدَهُ أَمْ تَقُولُونَ عَلَى اللَّهِ مَا لَا تَعْلَمُونَ ﴿٨٠﴾

ترجمہ:- یہ لوگ کہتے ہیں کہ ہم تو صرف چند روز ہی جہنم میں رہیں گے ان سے کہو کہ کیا
تمہارے پاس اللہ کا کوئی حکم ہے؟ اگر ہے تو یقیناً اللہ تعالیٰ اپنے وعدے کے خلاف نہیں کرتا، بلکہ تم
تو اللہ کے ذمے وہ باتیں لگاتے ہو جنہیں تم نہیں جانتے۔ (البقرہ- ۸۰)

بَلَىٰ مَنْ كَسَبَ سَيِّئَةً وَأَحَاطَتْ بِهِ خَطِيئَتُهُ فَلَوْلِكَ أَصْحَابُ النَّارِ
هُمْ فِيهَا خَالِدُونَ ﴿٨١﴾

ترجمہ:- یقیناً جس نے بھی برے کام کیے اور اس کی نافرمانیوں نے اسے گھیر لیا، وہ ہمیشہ کے لیے جہنمی ہے۔ (البقرة-۸۱)

وَالَّذِينَ آمَنُوا وَعَمِلُوا الصَّالِحَاتِ أُولَٰئِكَ أَصْحَابُ الْجَنَّةِ هُمْ فِيهَا خَالِدُونَ ﴿٨٢﴾

ترجمہ:- اور جو لوگ ایمان لائیں اور نیک کام کریں وہ جنتی ہیں اور جنت میں ہمیشہ رہیں گے۔ (البقرة-۸۲)

وَإِذْ أَخَذْنَا مِيثَاقَ بَنِي إِسْرَائِيلَ لَا تَعْبُدُونَ إِلَّا اللَّهَ ۗ وَبِالْوَالِدَيْنِ إِحْسَانًا
وَوَدَى الْقُرْبَىٰ وَالْيَتَامَىٰ وَالْمَسْكِينِ وَقُولُوا لِلنَّاسِ حُسْنًا ۗ وَقِيَمُوا الصَّلَاةَ
وَاتُوا الزَّكَاةَ ثُمَّ تَوَلَّيْتُمْ إِلَّا قَلِيلًا مِّنْكُمْ وَأَنْتُمْ مُّعْرِضُونَ ﴿٨٣﴾

ترجمہ:- اور جب ہم نے بنی اسرائیل سے عہد لیا کہ تم اللہ تعالیٰ کے سوا دوسرے کسی کی عبادت نہ کرنا اور ماں باپ کے ساتھ اچھا سلوک کرنا اسی طرح قرابت داروں، یتیموں اور مسکینوں کے ساتھ اور لوگوں کو اچھی باتیں کہنا، نمازیں قائم رکھنا اور زکوٰۃ دیتے رہنا، لیکن تھوڑے سے لوگوں کے سوا تم سب پھر گئے اور منہ موڑ لیا۔ (البقرة-۸۳)

وَلَقَدْ أَرْسَلْنَا مُوسَىٰ بِآيَاتِنَا أَنْ أَخْرِجْ قَوْمَكَ مِنَ الظُّلُمَاتِ إِلَى النُّورِ
وَذَكَرَهُمْ بِآيَاتِ اللَّهِ إِنَّ فِي ذَٰلِكَ لَآيَاتٍ لِّكُلِّ صَبَّارٍ شَكُورٍ ﴿٨٤﴾

ترجمہ:- (یاد کرو جب کہ) ہم نے موسیٰ کو اپنی نشانیاں دے کر بھیجا کہ تو اپنی قوم کو اندھیرے سے روشنی میں نکال اور انہیں اللہ کے احسانات یاد دلا، اس میں نشانیاں ہیں ہر ایک صبر شکر کرنے والے کے لیے۔ (ابراہیم-۵)

وَإِذْ قَالَ مُوسَىٰ لِقَوْمِهِ إِذْ كُرُوا نِعْمَةَ اللَّهِ عَلَيْكُمْ إِذْ أَنْجَاكُمْ مِنْ آلِ
فِرْعَوْنَ يَسُومُونَكُمْ سُوءَ الْعَذَابِ وَيُذَبِّحُونَ أَبْنَاءَكُمْ وَيَسْتَحْيُونَ
نِسَاءَكُمْ وَفِي ذَٰلِكُمْ بَلَاءٌ لِّمَنْ رَّبُّكُمْ عَظِيمٌ ﴿٨٥﴾

ترجمہ:- جس وقت موسیٰ نے اپنی قوم سے کہا کہ اللہ کے وہ احسانات یاد کرو جو اس نے تم پر کیے ہیں، جبکہ اس نے تمہیں فرعونوں سے نجات دی جو تمہیں بڑے دکھ پہنچاتے تھے تمہارے لڑکوں کو قتل کرتے تھے اور تمہاری لڑکیوں کو زندہ چھوڑتے تھے اس میں تمہارے رب کی طرف سے تم پر بہت بڑی آزمائش تھی۔ (ابراہیم-۶)

وَإِذْ تَأَذَّنَ رَبُّكُمْ لَئِنْ شَكَرْتُمْ لَأَزِيدَنَّكُمْ وَلَئِنْ كَفَرْتُمْ إِنَّ عَذَابِي لَشَدِيدٌ ﴿٨٦﴾

ترجمہ:- اور جب تمہارے پروردگار نے تمہیں آگاہ کر دیا کہ اگر تم شکرگزاری کرو گے تو بے شک میں تمہیں زیادہ دوں گا اور اگر تم ناشکری کرو گے تو یقیناً میرا عذاب بہت سخت ہے۔ (ابراہیم-۷)

ان آیات کریمہ کا مضمون بائبل کی کتاب استثناء میں بڑی تفصیل سے دیا گیا ہے۔ اس تقریر میں

حضرت موسیٰ علیہ السلام اپنی وفات سے چند روز پہلے بنی اسرائیل کو ان کی تاریخ کے سارے اہم واقعات یاد دلاتے ہیں اور تورات کے ان تمام احکام کو دہراتے ہیں جو اللہ تعالیٰ نے ان کے ذریعے سے ان کی قوم بنی اسرائیل کو بھیجے تھے۔ پھر ایک طویل خطبہ ارشاد فرمایا جس میں انہوں نے فرمایا کہ اگر بنی اسرائیل نے اپنے پروردگار کی فرمانبرداری کی تو اسے کیسے کیسے انعامات الہی سے نوازا جائے گا اور اگر نافرمانی کا راستہ اپنایا تو انہیں کیسی سخت سزا دی جائے گی یہ خطبہ بائبل کی کتاب استثناء کے تقریباً آٹھ ابواب میں پھیلا ہوا ہے ابواب نمبر ۶-۱۰ اور ۲۸ تا ۳۰ تک پھیلا ہوا ہے۔ ان ابواب کے چند فقرے بطور مثال نقل کیے جا رہے ہیں جن سے خطبہ کا اندازہ ہو سکتا ہے۔

(۱) باب ۶ (۴)۔ سن اے اسرائیل! خداوند ہمارا خدا ایک ہی خداوند ہے۔ (۵) تو اپنے سارے دل اور اپنی ساری جان اور اپنی ساری طاقت سے خداوند اپنے خدا سے محبت رکھ۔ (۶) اور یہ باتیں جن کا حکم آج میں تجھے دیتا ہوں تیرے دل پر نقش رہیں۔ (۷) اور تو ان کو اپنی اولاد کے ذہن نشین کرانا اور گھر بیٹھے اور راہ چلتے اور لیٹتے اور اٹھتے ان کا ذکر کیا کرنا۔ (بائبل کتاب استثناء باب ۶ آیات ۴ تا ۷)

(۲) خدا کیا تقاضہ کرتا ہے۔ (۱۲) پس اے اسرائیل! خداوند تیرا خدا تجھ سے اس کے سوا اور کیا چاہتا ہے کہ تو خداوند اپنے خدا کا خوف مانے اور اس کی سب راہوں پر چلے اور اس سے محبت رکھے اور اپنے سارے دل اور اپنی ساری جان سے خداوند اپنے خدا کی بندگی کرے۔ (۱۳) اور خداوند کے جو احکام اور آئین میں تجھ کو آج بتاتا ہوں ان پر عمل کرتا کہ تیری خیر ہو۔ (۱۴) دیکھ آسمان کا آسمان اور زمین اور جو کچھ زمین میں ہے یہ سب خداوند تیرے خدا کا ہی ہے۔ (استثناء باب ۱۰۔ آیات ۱۲ تا ۱۳)

(۳)..... (۱) اور اگر تو خداوند اپنی خدا کی بات کو جاں فشانی سے مان کر اس کے ان سب حکموں پر جو آج کے دن میں تجھ کو دیتا ہوں احتیاط سے عمل کرے تو خداوند تیرا خدا دنیا کی سب قوموں سے زیادہ تجھ کو سرفراز کرے گا۔ (۲) اور اگر تو خداوند اپنے خدا کی بات سنے تو یہ سب برکتیں تجھ پر نازل ہوں گی اور تجھ کو ملیں گی۔ (۳) شہر میں بھی تو مبارک ہوگا اور کھیت میں بھی مبارک ہوگا۔ (۷) خداوند تیرے دشمنوں کو جو تجھ پر حملہ کریں تیرے روبرو شکست دلائے گا۔ وہ تیرے مقابلہ کو تو ایک راستہ سے آئیں گے پر سات سات راستوں سے ہو کر تیرے آگے سے بھاگیں گے۔ (۸) خداوند تیرے انبار خانوں میں اور سب کاموں میں جن میں تو ہاتھ لگائے برکت کا حکم دے گا اور خداوند تیرا خدا اس ملک میں جسے وہ تجھ کو دیتا ہے تجھ کو برکت بخشے گا۔ (۹)۔ اگر تو اپنے خدا کے حکموں کو مانے اور اس کی راہوں پر چلے تو خداوند اپنی اس قسم کے مطابق جو اس نے تجھ سے کھائی تجھ کو اپنی پاک قوم بنا کر قائم رکھے گا۔ (۱۰) اور دنیا کی سب قومیں یہ دیکھ کر کہ تو خداوند کے نام سے کہلاتا ہے تجھ سے ڈر جائیں گی۔ (۱۱)..... (۱۲)۔ تو بہت سی

تو مومن کو قرض دے گا پر خود قرض نہیں لے گا۔ (۱۳) اور خداوند تجھ کو ذمہ نہیں سرٹھہرائے گا اور تو پست نہیں بلکہ سرفراز ہی رہے گا بشرطیکہ تو خداوند اپنے خدا کے حکموں کو جو میں تجھ کو آج کے دن دیتا ہوں سنے اور احتیاط سے ان پر عمل کرے۔ (استثناء باب ۲۸ آیات ۱ تا ۱۳)

اسی باب ۲۸ میں آیت ۱۵ تا ۶۲ میں بنی اسرائیل کو ان کی نافرمانی کے نتائج سے آگاہ کیا گیا ہے۔

وَقَالَ مُوسَىٰ إِنَّ تَكْفُورًا أَنْتُمْ وَمَنْ فِي الْأَرْضِ جَمِيعًا لَإِنَّ اللَّهَ لَغَنِيٌّ حَمِيدٌ ﴿۸﴾

ترجمہ:۔ موسیٰ (علیہ السلام) نے کہا کہ اگر تم سب اور روئے زمین کے تمام انسان بھی اللہ کی ناشکری کریں تو بھی اللہ بے نیاز اور تعریفوں والا ہے (اپنی ذات میں آپ محمود ہے) (ابراہیم۔ ۸)

سورة النحل، سورة ابراهيم، سورة بنی اسرائیل، سورة مریم، سورة طہ، سورة الانبیاء، سورة مومنون، سورة فرقان، سورة الشعراء، سورة النمل، سورة القصص، سورة عنکبوت، سورة السجدة، سورة احزاب، سورة الصافات، سورة المؤمن، سورة حم سجدة، سورة الدخان، سورة الجاثیة، سورة الحقا، سورة الذریات، سورة القمر، سورة الحديد، سورة الصف، سورة الجمعة، سورة الحاقة، سورة المزمل، سورة النازعات، سورة بروج، سورة اعلیٰ اور سورة الفجر میں حضرت موسیٰ کا ذکر جمیل ہوا ہے کیونکہ نبی آخر الزماں حضرت محمد مصطفیٰ صلی اللہ علیہ وسلم کے ساتھ بھی بنی اسرائیل کے یہودیوں نے ویسا ہی سلوک روا رکھا تھا اسی سبب اللہ تعالیٰ نے اپنے محبوب کی آگاہی اور تسلی کے لیے حضرت موسیٰ علیہ السلام کے واقعات مکالمات اور احکامات کو دہرایا ہے۔

حضرت موسیٰ علیہ السلام کی ابتدائی تربیت اور امتحان کے لیے اللہ تعالیٰ نے انہیں اپنے ایک بندے کی طرف بھیجا جس کا ذکر سورة الکہف میں ارشاد ہوا ہے۔ معتبر احادیث سے معلوم ہوا کہ وہ حضرت خضر تھے گو کہ ان کا تذکرہ قرآن کریم میں تو ہے لیکن بائبل کی کسی کتاب میں نہیں ہے جبکہ تلمود میں بھی جو ذکر آیا ہے اسے بھی تبدیل کر دیا گیا۔ حضرت موسیٰ علیہ السلام کی بجائے وہاں ربی یہو حنان بن لاوی سے اسے منسوب کیا گیا ہے چونکہ قرآن میں حضرت موسیٰ کی ملاقات حضرت خضر سے ہوئی ہے اس لیے اس ذیل میں یعنی تورات کے حصے کے بعد آنے والے صفحات میں حضرت الیاس اور حضرت خضر علیہ السلام کا ذکر کر رہے ہیں۔

صحیفہ حضرت الیاس علیہ السلام

حضرت الیاس علیہ السلام ایک نبی جو بنی اسرائیل میں مبعوث ہوئے۔ قرآن مجید میں دو جگہ ان کا ذکر ان کے نام کے ساتھ آیا ہے۔ اول سورۃ الانعام آیت ۸۵ میں اور سورۃ الصفت آیت ۱۲۳ تا ۱۳۳ میں ان آیات میں ان کی نبوت کا ذکر کیا گیا ہے۔ جہاں انہیں ”الیاسین“ بھی کہا گیا ہے۔ وہ بنی اسرائیل کے ایسے نبی تھے جنہوں نے اپنی پوری زندگی دولت و ثروت اور جاہ و جلال سے بے نیاز رہ کر گزاری۔ ان کی قوم بنی اسرائیل اللہ تعالیٰ سے برگشتہ ہو کر بعل نامی بت کی پرستش کرنے لگی تو آپ نے انہیں بت پرستی سے روکا اور دین حق کی دعوت دی۔ سورۃ الانعام میں حضرت الیاس علیہ السلام کو حضرت نوح علیہ السلام کی اولاد میں سے قرار دیا گیا ہے اور حضرت ادریس کا تذکرہ الگ کیا گیا ہے۔ جبکہ صحیح بخاری شریف میں حضرت ابن عباس رضی اللہ عنہ اور حضرت ابن مسعود رضی اللہ عنہ سے مروی ہے کہ الیاس حضرت ادریس ہی کا نام ہے۔ حضرت ادریس علیہ السلام کو حضرت آدم علیہ السلام کے بعد دوسرا نبی بھی قرار دیا گیا ہے۔ (طبقات ابن سعد) الطبری کا قول ہے کہ یہ بھی مد نظر رکھنا چاہیے کہ قرآن مجید میں حضرت الیاس اور حضرت ادریس علیہ السلام کا تذکرہ الگ الگ ناموں سے کیا گیا ہے۔ (الطبری) حضرت الیاس کے لیے عبرانی زبان اور بائبل میں ایلیاہ کا لفظ استعمال ہوا ہے جسے مفسرین نے الیاس علیہ السلام کا ہی نام قرار دیا ہے۔

حضرت الیاس علیہ السلام بنی عیزار بن ہارون السلام کے پوتے تھے۔ یہ اہل بعلبک کے لیے نبی ہوئے۔ بعل کا بت کہتے ہیں کہ چوبیس گز بلند تھا اہل بعلبک اس کی ہی نسبت سے مشہور تھے وہ اسی بت کی پوجا و پرستش کیا کرتے تھے۔ بادشاہ انخی اب کی ملکہ کا نام ایزبل تھا جو بڑی ظالم اور بعل کی بڑی پجاری تھی۔ حضرت الیاس علیہ السلام نے اسے وعظ و نصیحت کی لیکن وہ اپنے کفر پر جمی رہی اور ان سے ناراض ہو کر ان کے قتل کا حکم صادر کر دیا تب وہ وہاں سے نکل گئے اور اپنے رب سے بددعا کی جس کے نتیجے میں وہ قوم تین برس تک سخت قحط کا شکار رہی لیکن پھر بھی وہ لوگ ایمان نہ لائے۔

وَزَكَرِيَّا وَيَحْيَىٰ وَعِيسَىٰ وَإِيلَاسَ كُلٌّ مِّنَ الصَّالِحِينَ ﴿۸۵﴾ وَاسْمَاعِيلَ
وَالْيَسَعَ وَيُونُسَ وَلُوطًا وَكُلًّا فَضَّلْنَا عَلَى الْعَالَمِينَ ﴿۸۶﴾

ترجمہ:- اور (نیز) زکریا اور یحییٰ کو اور عیسیٰ کو اور الیاس کو سب نیک لوگوں میں سے تھے۔ اور نیز اسماعیل اور یسع اور یونس کو اور لوط کو اور ہر ایک کو تمام جہان والوں پر ہم نے فضیلت دی۔

(الانعام۔ ۸۵۔ ۸۶)

وَإِنَّ الْيَأْسَ لَمِنَ الْمُرْسَلِينَ ﴿١٣٣﴾ إِذْ قَالَ لِقَوْمِهِ أَلَا تَتَّقُونَ ﴿١٣٤﴾ أَتَدْعُونَ
بَعْلًا وَتَذَرُونَ أَحْسَنَ الْخَالِقِينَ ﴿١٣٥﴾

ترجمہ:- بے شک الیاس (علیہ السلام) بھی پیغمبروں میں سے تھے۔ جبکہ انہوں نے اپنی قوم سے فرمایا کیا تم اللہ سے ڈرتے نہیں ہو؟ کیا تم بعل (نامی بت) کو پکارتے ہو؟ اور سب سے بہتر خالق کو چھوڑ دیتے ہو؟ (الصف: ۱۲۳ تا ۱۲۵)

اللَّهُ رَبُّكُمْ وَرَبُّ آبَائِكُمُ الْأُولَىٰ ﴿١٣٦﴾ فَكَذَّبُوا فَانْتَهُم لَمْ يُحْضِرُونَ ﴿١٣٧﴾
إِلَّا عِبَادَ اللَّهِ الْمُخْلِصِينَ ﴿١٣٨﴾ وَتَرَكْنَا عَلَيْهِ فِي الْآخِرِينَ ﴿١٣٩﴾

ترجمہ:- اللہ جو تمہارا اور تمہارے اگلے تمام باپ داداؤں کا رب ہے لیکن قوم نے انہیں جھٹلایا پس وہ ضرور (عذاب میں) حاضر رکھے جائیں گے۔ سوائے اللہ کے مخلص بندوں کے۔ ہم نے (الیاس علیہ السلام) کا ذکر خیر پچھلوں میں بھی باقی رکھا۔ (الصف: ۱۲۶ تا ۱۲۹)

سَلِّمْ عَلٰى اٰلِ يٰسِئِنَ ﴿١٤٠﴾ اِنَّا كَذٰلِكَ نَجْزِى الْمُحْسِنِيْنَ ﴿١٤١﴾ اِنَّهُ مِنْ عِبَادِنَا الْمُؤْمِنِيْنَ ﴿١٤٢﴾

ترجمہ:- کہ الیاس پر سلام ہو، ہم نیکی کرنے والوں کو اسی طرح بدلہ دیتے ہیں۔ بے شک وہ ہمارے ایمان دار بندوں میں سے تھے۔ (الصف: ۱۳۰ تا ۱۳۲)

حضرت سلیمان علیہ السلام کی وفات کے بعد ان کے بیٹے رجعام (Rehoboam) کی نااہلی کے باعث بنی اسرائیل کی سلطنت دو ٹکڑوں میں بٹ گئی۔ ایک حصہ جو بیت المقدس اور جنوبی فلسطین پر مشتمل تھا وہ آل داود کے قبضے میں رہا دوسرا حصہ جو شمالی فلسطین پر محیط تھا وہ اسرائیل کے نام سے ایک مستقل ریاست کی حیثیت سے قائم ہو گیا۔ اسرائیل کی ریاست اپنی ابتدا سے ہی بگاڑ کی راہ پر چل نکلی تھی جس کی وجہ سے شرک و بت پرستی، ظلم و ستم، فسق و فجور بڑھتا ہی چلا گیا۔ اسرائیل کے بادشاہ انخی اب نے صیدا (موجودہ لبنان) کے بادشاہ کی لڑکی ایزبل سے شادی کر لی تو فساد انتہا کو پہنچ گیا۔ اپنی مشرک ملکہ کے زیر اثر انخی اب بھی مشرک ہو گیا۔ اور سامریہ میں بعل بت کا مندر اور مذبح تعمیر کرایا اللہ واحد کی عبادت و پرستش کے بجائے بعل کی پرستش رائج کر دی۔ یہی زمانہ تھا جب حضرت الیاس علیہ السلام نے یکا یک نمودار ہو کر انخی اب کو تنبیہ کی اور کہا کہ تیرے گناہوں کی پاداش میں اب اسرائیل کے ملک پر بارش کا ایک قطرہ بھی نہیں برے گا حتیٰ کہ اوس تک نہیں پڑے گی۔ اللہ کے نبی کا قول سچا ہوا اور تین سال تک بارش تو کیا پانی کے ایک قطرے تک کو لوگ ترس گئے۔ تب بادشاہ انخی اب کے ہوش ٹھکانے آئے تو اس نے حضرت الیاس کو تلاش کر کے بلوایا اور ان سے بارش کے لیے دعا کرنے کو کہا۔ انہوں نے مناسب جانا کہ

اس سے پہلے بعل بت کی پرستش کرنے والوں کو اللہ رب العالمین اور ان کے اس بت بعل کا فرق سمجھا دیا جائے اس غرض سے انہوں نے حکم دیا کہ ایک مجمع عام میں بعل کے تمام پجاری جمع ہو کر اپنے معبود کے نام پر قربانی دیں اور میں بھی اللہ رب العالمین کے نام پر قربانی دوں گا۔ دونوں میں سے جس کی قربانی بھی ہاتھوں سے آگ لگائے بغیر غیبی آگ سے جل کر بھسم ہو جائے اس کا معبود ہی سچا ہوگا اور اس کی سچائی ثابت ہو جائے گی۔ چنانچہ کوہ مل پر بعل کے سارے پجاری جمع ہو گئے اور وہاں ان اسرائیلیوں سے حضرت الیاس علیہ السلام کا مقابلہ ہوا اس میں بعل کے پجاریوں کو شکست ہو گئی کیونکہ حضرت الیاس علیہ السلام نے سب کے سامنے ثابت کر دیا تھا کہ بعل جھوٹا معبود ہے اور اصلی معبود حقیقی صرف اللہ تعالیٰ کی ذات ہے۔ حضرت الیاس نے اسی مجموعہ عام میں بعل کے تمام پجاریوں کو قتل کر دیا اور پھر بارش کے لیے دعا کی جو فوراً ہی قبول ہو گئی اور ایسی بارش ہوئی کہ پورا ملک سیراب ہو گیا۔ اس کے باوجود بادشاہ اور اس کی ملکہ نے نہ تو بت پرستی چھوڑی نہ ہی ایمان لائے اور ایزبل ملکہ حضرت الیاس کی دشمن ہو گئی۔ اس نے بعل کے سامنے قسم کھائی کہ جس طرح بعل کے پجاریوں کو قتل کیا گیا ہے اسی طرح حضرت الیاس علیہ السلام کو بھی قتل کر دیا جائے۔ اسی سبب انہوں نے وہاں سے ہجرت اختیار کی اور کوہ سینا کے دامن میں پناہ لی۔ یہ واقعہ بائبل میں آیا ہے۔

”بنی اسرائیل نے تیرے عہد کو ترک کر دیا اور تیرے مذبحوں کو ڈھا دیا اور تیرے نبیوں کو تلوار سے قتل کیا اور ایک میں ہی اکیلا بچا ہوں سو وہ میری جان لینے کے درپے ہیں۔ (سلاطین اول۔ باب ۱۹ آیت ۱۰)

حضرت الیاس علیہ السلام کے بارے میں تفصیل بائبل میں دی گئی ہے۔ کتاب سلاطین اول باب ۱۷-۱۸-۱۹-۲۱ سلاطین دوم باب اول۔ دوم۔ توارخ دوم باب ۲۱ میں آئے ہیں۔ حضرت الیاس علیہ السلام کو ان کی زندگی میں تو بنی اسرائیل نے خوب خوب ستایا یا پریشان کیا مگر ان کے بعد وہ ان کے ایسے گرویدہ ہوئے کہ حضرت موسیٰ علیہ السلام کے بعد ان لوگوں نے انہیں ان سے بھی بڑھ کر جلیل القدر مانا۔ اسرائیلیوں میں یہ بھی مشہور ہوا کہ حضرت الیاس علیہ السلام کو ایک بگولے کے ذریعے اوپر آسمان میں زندہ اٹھالیا گیا ہے۔ سلاطین دوم باب ۲-۱۱ اور یہ کہ وہ پھر دنیا میں آئیں گے بائبل کی کتاب ”ملاکی“ میں لکھا ہے۔

”دیکھو خداوند کے بزرگ اور ہولناک دن کے آنے سے پیشتر میں ایلیاہ نبی کو تمہارے پاس بھیجوں گا۔ (ملاکی۔ باب ۴ آیت ۵)

حضرت خضر علیہ السلام

حضرت خضر علیہ السلام اللہ تعالیٰ کے ایک پیغمبر کا لقب ہے۔ اصل نام نامعلوم ہے۔ کچھ تاریخی حوالوں میں بفتح 'خ' بکسر ض اور بکسر خ و بسکون ض آیا ہے قرآن حکیم کی سورۃ الکہف کی آیات ۶۰ تا ۸۲ میں اللہ کے ایک بندے کا قصہ بیان کیا گیا ہے۔ مفسرین کی اکثریت کے مطابق اس مرد "رجل" سے مراد حضرت خضر علیہ السلام ہے۔ قرآن مجید میں حضرت موسیٰ علیہ السلام اور حضرت خضر کا واقعہ درج ہے۔ حضرت امام بخاری نے اس قصہ کے بارے میں ایک روایت نقل کی ہے کہ "حضرت موسیٰ علیہ السلام ایک دن بنو اسرائیل کے ایک اجتماع سے خطاب کر رہے تھے کہ ایک شخص نے سوال کیا۔ "لوگوں میں سب سے بڑا عالم کون ہے؟" حضرت موسیٰ علیہ السلام نے جواب دیا۔ "میں" اس پر اللہ تعالیٰ حضرت موسیٰ سے ناراض ہو گئے اور انہیں حکم دیا کہ وہ "مجمع البحرین" کے مقام پر ایک بندے سے ملیں جو ان سے زیادہ عالم ہے ساتھ ہی حکم دیا کہ زنبیل میں ایک مچھلی ساتھ لے جائیں اور جہاں پہنچ کر مچھلی گم ہو جائے گی وہاں ہی حضرت خضر علیہ السلام سے ملاقات ہوگی۔ حضرت موسیٰ علیہ السلام اپنے ایک خادم (مفسرین نے ان خادم کا نام یوشع بن نون علیہ السلام لکھا ہے) کے ساتھ سفر پر روانہ ہوئے مجمع البحرین میں ان کی ملاقات اللہ کے ایک بندے سے ہوئی۔ حضرت موسیٰ علیہ السلام نے ان سے کہا اگر آپ اپنے علم میں سے کچھ مجھے بھی سکھا دیں تو میں چند روز آپ کے ساتھ رہوں۔ "بندے" نے کہا آپ جو واقعات دیکھیں گے ان پر صبر نہ کر سکیں گے۔ اگر آپ کو میرے ساتھ رہنا ہے تو مجھ سے کسی چیز کی بابت سوال نہ کریں۔ اس قول و قرار کے بعد دونوں سفر پر روانہ ہو گئے۔ راستے میں اللہ کے بندے نے چند عجیب و غریب باتیں کیں (کشتی میں سوراخ، ایک لڑکے کا قتل اور بغیر معاوضہ ایک گرتی ہوئی دیوار کو سیدھا کرنا) حضرت موسیٰ علیہ السلام سے صبر نہ ہو سکا اور انہوں نے ان باتوں کا سبب پوچھ لیا۔ اللہ کے بندے نے انہیں سبب تو بتا دیا لیکن حضرت موسیٰ کا ساتھ چھوڑ دیا۔

علمائے تفسیر کے مطابق اس بندے سے مراد حضرت خضر ہیں جیسا کہ صحیح احادیث میں صراحت ہے۔ خضر کے معنی سرسبز اور شاداب کے ہیں۔ جب وہ کسی جگہ بیٹھ جاتے تو وہ حصہ زمین ان کے نیچے سے سرسبز ہو کر لہلہا نے لگتا اسی وجہ سے ان کا نام خضر پڑ گیا۔ کیونکہ حضرت موسیٰ علیہ السلام کو علم شریعت حاصل تھا اس کی رو سے حضرت خضر نے جو تین کام کیے تھے ان میں صرف تیسرا کام ایسا تھا جو شریعت سے نہیں ٹکراتا تھا جبکہ پہلے دونوں کام شریعت سے متصادم تھے۔ اسی باعث حضرت موسیٰ سے خلاف شرع کام برداشت نہ ہوئے اور انہوں نے اعتراض کر دیا اور انہیں نہایت برا کام قرار دیا۔ اس پر حضرت خضر نے کہا اے موسیٰ (علیہ السلام) تو صبر نہیں کر سکا اور اب خود تیرے

کہنے کے مطابق میں تجھے ساتھ نہیں رکھ سکتا۔ لیکن انہوں نے ساتھ چھوڑنے سے پہلے تینوں واقعات کی حقیقت سے حضرت موسیٰ علیہ السلام کو آگاہ و باخبر کرنا ضروری سمجھتے ہوئے کہا کہ ”اے موسیٰ (علیہ السلام) کسی مغالطے کا شکار نہ رہیں اور یہ سمجھ لیں کہ علم نبوت اور ہے جس سے انہیں اللہ تعالیٰ نے نوازا ہے۔ اور بعض تکوینی امور کا علم اور ہے“ جو اللہ کی حکمت و مشیت کے تحت اللہ تعالیٰ نے اپنے اس بندے حضرت خضر کو دیا تھا اس کے مطابق انہوں نے ایسے کام کیے جو علم شریعت کی رو سے جائز نہیں تھے۔ اسی سبب حضرت موسیٰ علیہ السلام ان پر خاموش نہ رہ سکے۔ ان ہی تکوینی امور کی انجام دہی کی وجہ سے بعض اہل علم کی رائے ہے کہ حضرت خضر انسانوں میں نہیں تھے اسی لیے وہ ان کی نبوت رسالت یا ولایت کی بحث میں نہیں پڑتے کیوں کہ یہ سارے مناسب تو انسانوں کے ساتھ ہی خاص رہے ہیں۔ وہ کہتے ہیں کہ وہ فرشتہ تھے یا یہ سمجھیں کہ حضرت خضر کوئی انسان نہیں تھے بلکہ اللہ کے ان بندوں میں سے تھے جو مشیت الہی کے تحت کام کرتے ہیں نہ کہ شریعت الہی کے تحت۔

ایک قصہ جو حضرت خضر کے بارے میں خاصا مشہور ہے وہ ان کا سکندر اعظم کے ساتھ سفر کرنا ہے جس میں وہ دونوں آب حیات کی تلاش میں روانہ ہوتے ہیں۔ سکندر ایک کھائی میں راہ بھول جاتا ہے اور حضرت خضر آب حیات پی لیتے ہیں جس کی وجہ سے وہ قیامت تک زندہ رہیں گے۔ اگر واقعی ایسا ہوتا تو یقیناً وہ عہد نبوی صلی اللہ علیہ وسلم میں زندہ ہوتے تو ضرور حضور نبی کریم صلی اللہ علیہ وسلم کی خدمت میں حاضر ہو کر آپ صلی اللہ علیہ وسلم پر ایمان لاتے اور آپ صلی اللہ علیہ وسلم کی رفاقت میں جہاد اور تبلیغ میں حصہ لیتے لیکن یہ بات بھی مستند روایات سے ثابت ہے کہ حضرت خضر نہ تو کسی صحابی سے ملے اور نہ ہی حضور نبی کریم صلی اللہ علیہ وسلم کی خدمت میں حاضر ہوئے۔

بعض لوگوں کے اعتقاد کے مطابق حضرت خضر کا کام سمندر اور دریاؤں میں لوگوں کی رہنمائی کرنا ہے۔ اکثر لوگ انہیں خواجہ خضر بھی کہتے ہیں۔

قرآن کریم میں جو واقعہ حضرت موسیٰ علیہ السلام اور حضرت خضر علیہ السلام سے متعلق ارشاد ہوا ہے اس واقعے کے بارے میں بائبل بالکل خاموش ہے۔ البتہ تلمود میں اس کا ذکر موجود ہے لیکن وہاں بھی اسے حضرت موسیٰ علیہ السلام کے بجائے ربی یہود حانان بن لاوی کو پیش آیا وہاں بھی حضرت خضر کی جگہ حضرت الیاس علیہ السلام کو پیش کیا گیا ہے۔ اس واقعہ کو قرآن حکیم سورۃ الکہف میں اس طرح پیش فرماتا ہے۔

وَإِذْ قَالَ مُوسَىٰ لِفَتَاهُ لَا أَبْرَحُ حَتَّىٰ أَبْلُغَ مَجْمَعَ الْبَحْرَيْنِ أَوْ أَمْضِيَ حُقُبًا ⑩

ترجمہ:- جبکہ موسیٰ نے اپنے نوجوان (خادم یا ساھی) سے کہا کہ میں تو چلتا ہی رہوں گا یہاں تک کہ دو دریاؤں کے سنگم پہنچوں خواہ مجھے سالہا سال چلنا پڑے۔ (الکہف- ۶۰)

فَلَمَّا بَلَغَا مَجْمَعَ بَيْنَهُمَا نِسِيَا صُحُوتَهُمَا فَاتَّخَذَ سَبِيلَهُ فِي الْبَحْرِ سَرَبًا ⑪

ترجمہ:- جب دونوں دریاؤں کے سنگم پر پہنچے تو وہاں اپنی مچھلی بھول گئے جس نے دریا میں سرنگ جیسا اپنا راستہ بنا لیا۔ (الکہف-۶۱)

نو جوان سے مراد حضرت یوشع بن نون علیہ السلام ہیں جو حضرت موسیٰ علیہ السلام کی وفات کے بعد ان کے جاں شیخ ہوئے۔ حضرت موسیٰ علیہ السلام کو اس سفر کی ضرورت اس لیے پیش آئی کہ انہوں نے ایک موقع پر ایک سائل کے جواب میں یہ کہہ دیا تھا کہ اس وقت مجھ سے بڑا کوئی عالم نہیں ہے۔ اللہ تبارک و تعالیٰ کو ان کا یہ جملہ پسند نہیں آیا اور وحی کے ذریعے انہیں مطلع کیا گیا کہ ہمارا ایک بندہ (خضر) ہے جو تجھ سے بڑا عالم ہے۔ حضرت موسیٰ کے دریافت کرنے پر کہ ان سے کس طرح کہاں ملاقات ہو سکتی ہے؟ تب اللہ تعالیٰ نے فرمایا کہ جہاں دونوں دریا ملتے ہیں وہیں ہمارا وہ بندہ بھی ملے گا ایک نشانی کے طور پر حکم ہوا کہ مچھلی ساتھ لے جاؤ، جہاں مچھلی تمہاری ٹوکری سے نکل کر از خود غائب ہو جائے تو سمجھ لینا کہ وہی مقام ہے۔ (بخاری سورہ کہف) چنانچہ اسی حکم کے مطابق مچھلی لے کر انہوں نے سفر شروع کیا۔

فَلَمَّا جَاوَزَا قَالَ لِفَتَاهُ إِنِّي خَشِيتُ أَن تَقُولَ إِنِّي كُنَّا مِنْ سَفَرِنَا هَذَا نَصَبًا ۝۶۲

ترجمہ:- جب یہ دونوں وہاں سے آگے بڑھے تو موسیٰ (علیہ السلام) نے اپنے نو جوان (ساتھی) سے کہا کہ لا ہمارا ناشتہ دے ہمیں تو اپنے سفر سے سخت تکلیف اٹھانا پڑی۔ (الکہف-۶۲)

قَالَ أَرَأَيْتَ إِذَا أَوَيْنَا إِلَى الصَّخْرَةِ فَإِنِّي نَسِيتُ الْحُوتَ وَمَا أَنسِينِيهِ

إِلَّا الشَّيْطَانُ أَنْ أَذْكُرَهُ وَاتَّخَذَ سَبِيلَهُ فِي الْبَحْرِ عَجَبًا ۝۶۳

ترجمہ:- اس نے جواب دیا کہ کیا آپ نے دیکھا بھی؟ جبکہ ہم پتھر سے ٹیک لگا کر آرام کر رہے تھے وہیں میں مچھلی بھول گیا تھا، دراصل شیطان نے ہی مجھے بھلا دیا کہ میں آپ سے اس کا ذکر کروں۔ اس مچھلی نے ایک انوکھے طور پر دریا میں اپنا راستہ بنا لیا۔ (الکہف-۶۳)

قَالَ ذَلِكَ مَا كُنَّا نَبْغُ فَارْتَدَّ عَلَىٰ آثَارِهِمَا قَصَصًا ۝۶۴

ترجمہ:- موسیٰ (علیہ السلام) نے کہا یہی تھا جس کی ہمیں تلاش تھی، چنانچہ وہیں سے اپنے قدموں کے نشان ڈھونڈتے ہوئے واپس لوٹے۔ (الکہف-۶۴)

فَوَجَدَا عَبْدًا مِنْ عِبَادِنَا آتَيْنَاهُ رَحْمَةً مِّنْ عِنْدِنَا وَعَلَّمْنَاهُ مِنْ لَّدُنَّا عِلْمًا ۝۶۵

ترجمہ:- اور (وہاں) ہمارے بندوں میں سے ایک بندے کو پایا، جسے ہم نے اپنے پاس کی خاص رحمت عطا فرما رکھی تھی اور اسے اپنے پاس سے خاص علم سکھا رکھا تھا۔ (الکہف-۶۵)

قَالَ لَهُ مُوسَىٰ هَلْ أَتَّبِعُكَ عَلَىٰ أَنْ تُعَلِّمَني مِمَّا عَلَّمْتَنِي رُشْدًا ۝۶۶

ترجمہ:- اس سے موسیٰ (علیہ السلام) نے کہا کہ میں آپ کی تابعداری کروں؟ کہ آپ مجھے

اس نیک علم کو سکھا دیں جو آپ کو سکھایا گیا ہے۔ (الکہف۔ ۶۶)

قَالَ إِنَّكَ لَنْ تَسْتَطِيعَ مَعِيَ صَبْرًا ۖ وَكَيْفَ تَصْبِرُ عَلَىٰ مَا لَمْ تُحِطْ بِهِ خُبْرًا ۗ ﴿۶۸﴾

ترجمہ:- اس نے کہا آپ میرے ساتھ ہرگز صبر نہیں کر سکتے اور جس چیز کو آپ نے اپنے علم میں نہ لیا ہو اس پر صبر کر بھی کیسے سکتے ہیں؟ (الکہف۔ ۶۷-۶۸)

قَالَ سَتَجِدُنِي إِن شَاءَ اللَّهُ صَابِرًا وَلَا أَعْصِي لَكَ أَمْرًا ۗ ﴿۶۹﴾

ترجمہ:- (حضرت) موسیٰ (علیہ السلام) نے جواب دیا کہ ان شاء اللہ آپ مجھے صبر کرنے والا پائیں گے اور کسی بات میں میں آپ کی نافرمانی نہیں کروں گا۔ (الکہف۔ ۶۹)

قَالَ فَإِنِ اتَّبَعْتَنِي فَلَا تَسْأَلْنِي عَنْ شَيْءٍ حَتَّىٰ أُحْدِثَ لَكَ مِنْهُ ذِكْرًا ۗ ﴿۷۰﴾

ترجمہ:- اس نے کہا اچھا اگر آپ میرے ساتھ ہی چلنے پر اصرار کرتے ہیں تو یاد رہے کسی چیز کی نسبت مجھ سے کچھ نہ پوچھنا جب تک کہ میں خود اس کی نسبت کوئی تذکرہ نہ کروں۔ (الکہف۔ ۷۰)

فَانْطَلَقَا حَتَّىٰ إِذَا رَكِبَا فِي السَّفِينَةِ خَرَقَهَا قَالَ أَخَرَقْتَهَا لِتُغْرِقَ

أَهْلَهَا لَقَدْ جِئْتَ شَيْئًا أَمْرًا ۗ ﴿۷۱﴾

ترجمہ:- پھر وہ دونوں چلے یہاں تک کہ ایک کشتی میں سوار ہوئے تو اس بندے نے (حضرت) اس کے تختے توڑ دیئے موسیٰ (علیہ السلام) نے کہا کیا آپ اسے توڑ رہے ہیں کہ کشتی والوں کو ڈبو دیں یہ تو آپ نے بڑی (خطرناک) بات کر دی۔ (الکہف۔ ۷۱)

قَالَ الْمَاقِلُ إِنَّكَ لَنْ تَسْتَطِيعَ مَعِيَ صَبْرًا ۗ ﴿۷۲﴾

ترجمہ:- اس نے (خضر) نے کہا میں نے تو پہلے ہی تجھ سے کہہ دیا تھا کہ تو میرے ساتھ ہرگز صبر نہ کر سکے گا۔ (الکہف۔ ۷۲)

قَالَ لَا تُؤَاخِذْنِي بِمَا نَسِيتُ وَلَا تُرْهِقْنِي مِنْ أَمْرِي عُسْرًا ۗ ﴿۷۳﴾

ترجمہ:- (حضرت) موسیٰ (علیہ السلام) نے جواب دیا کہ میری بھول پر مجھے نہ پکڑیے اور مجھے اپنے کام میں تنگی میں نہ ڈالیے۔ (الکہف۔ ۷۳)

فَانْطَلَقَا حَتَّىٰ إِذَا الْفَيَآءُ غُلِبَتْ أَفْقَتَهُ قَالَ أَقْتَلْتَنِي سَازِئَةً بَغَيْرِ

نَفْسٍ ۗ لَقَدْ جِئْتَ شَيْئًا نُكْرًا ۗ ﴿۷۴﴾

ترجمہ:- پھر دونوں چلے یہاں تک کہ ایک لڑکے کو پایا اور اس شخص نے اسے مار ڈالا موسیٰ نے کہا کہ کیا آپ نے ایک پاک جان کو بغیر کسی جان کے عوض مار ڈالا؟ بے شک آپ نے تو بڑی

ناپسندیدہ حرکت کی۔ (الکہف-۷۴)

قَالَ لَمْ أَقُلْ لَكَ إِنَّكَ لَنْ تَسْتَطِيعَ مَعِيَ صَبْرًا ۝۷۵

ترجمہ:- وہ کہنے لگے کہ میں نے تم سے نہیں کہا تھا کہ تم میرے ہمراہ رہ کر ہرگز صبر نہیں کر سکتے۔ (الکہف-۷۵)

قَالَ إِنْ سَأَلْتُكَ عَنْ شَيْءٍ بَعْدَهَا فَلَا تُصَحِّبْنِي قَدْ بَلَغْتَ مِنْ لَدُنِّي عُذْرًا ۝۷۶

ترجمہ:- موسیٰ (علیہ السلام) نے جواب دیا اگر اب اس کے بعد میں آپ سے کسی چیز کے بارے میں سوال کروں تو بے شک آپ مجھے اپنے ساتھ نہ رکھیے گا، یقیناً آپ میری طرف سے (حد) عذر کو پہنچ چکے۔ (الکہف-۷۶)

فَانْطَلَقَا حَتَّىٰ إِذَا آتَىٰ أَهْلَ قَرْيَةٍ اسْتَطْعَبَا أَهْلَهَا فَأَبَوْا أَنْ يُضَيِّفُوهُمَا فَوَجَدَا فِيهَا جِدَارًا يُرِيدَانِ أَنْ يُنْقِضَ فَأَقَامَهُ قَالَ لَوْ شِئْتَ

لَتَّخَذْتَ عَلَيْهِ أَجْرًا ۝۷۷

ترجمہ:- پھر دونوں چلے ایک گاؤں والوں کے پاس آ کر ان سے کھانا طلب کیا تو انہوں نے ان کی مہمانداری سے صاف انکار کر دیا، دونوں نے وہاں ایک دیوار پائی جو گراہی چاہتی تھی، اس نے اسے ٹھیک اور درست کر دیا، موسیٰ (علیہ السلام) کہنے لگے اگر آپ چاہتے تو اس پر اجرت لے لیتے۔ (الکہف-۷۷)

قَالَ هَذَا فِرَاقُ بَيْنِي وَبَيْنِكَ سَأُنَبِّئُكَ بِتَأْوِيلِ مَا لَمْ تَسْتَطِعْ عَلَيْهِ صَبْرًا ۝۷۸

ترجمہ:- اس نے کہا بس یہ جدائی ہے میرے اور تیرے درمیان، اب میں تجھے ان باتوں کی اصلیت بھی بتا دوں گا جس پر تجھ سے صبر نہ ہو سکا۔ (الکہف-۷۸)

أَمَّا السَّفِينَةُ فَكَانَتْ لِمَسْكِينٍ يَعْمَلُونَ فِي الْبَحْرِ فَأَرَدْنَا أَنْ أَعِيبَهَا

وَكَانَ وَرَاءَهُمْ مَلِكٌ يَأْخُذُ كُلَّ سَفِينَةٍ غَصْبًا ۝۷۹

ترجمہ:- کشتی تو چند مسکینوں کی تھی جو دریا میں کام کاج کرتے تھے میں نے اس میں کچھ توڑ پھوڑ کرنے کا ارادہ کر لیا کیونکہ اس کے آگے ایک بادشاہ تھا جو ہر ایک (صحیح سالم) کشتی کو جبراً ضبط کر لیتا تھا۔ (الکہف-۷۹)

وَأَمَّا الْغُلَامُ فَكَانَ أَبُوهُ مُؤْمِنِينَ فَخَشِينَا أَنْ يُرْهِقَهُمَا طُغْيَانًا وَكُفْرًا ۝۸۰

ترجمہ:- اور اس لڑکے کے ماں باپ ایمان والے تھے۔ ہمیں خوف ہوا کہ کہیں یہ انہیں اپنی سرکشی اور کفر سے عاجز و پریشان نہ کر دے۔ (الکہف-۸۰)

فَأَرَدْنَا أَنْ يُبْدِلَهُمَا رَبُّهُمَا خَيْرًا مِمَّا كَانُوا وَتَوَلَّى وَرَجُمَا ۗ (۸۱)

ترجمہ:- اس لیے ہم نے چاہا کہ انہیں ان کا پروردگار اس کے بدلے اس سے بہتر پاکیزگی والا اور اس سے زیادہ محبت اور پیار والا بچہ عنایت فرمائے۔ (الکہف-۸۱)

وَأَمَّا الْجِدَارُ فَكَانَ لِغُلَامَيْنِ يَتِيمَيْنِ فِي الْمَدِينَةِ وَكَانَ تَحْتَهُ كَنْزٌ لَهُمَا
وَكَانَ أَبُوهُمَا صَالِحًا فَأَرَادَ رَبُّكَ أَنْ يَبْلُغَا أَشُدَّهُمَا وَيَسْتَخْرِجَا
كَنْزَهُمَا رَحْمَةً مِّنَ رَبِّكَ وَمَا فَعَلْتُهُ عَنْ أَمْرِي ذَلِكَ تَأْوِيلُ مَا لَمْ
تَسْطِعْ عَلَيْهِ صَبْرًا ۗ (۸۲)

ترجمہ:- اور اس دیوار کا قصہ یہ ہے کہ اس شہر میں دو یتیم بچے ہیں جن کا خزانہ ان کی اس دیوار کے نیچے دفن ہے ان کا باپ بڑا نیک شخص تھا تو تیرے رب نے چاہا کہ یہ دونوں یتیم اپنی جوانی کی عمر میں آ کر اپنا یہ خزانہ تیرے رب کی مہربانی اور رحمت سے نکال لیں، میں نے اپنی رائے سے کوئی کام نہیں کیا یہ بھی اصل حقیقت ان واقعات کی جن پر آپ سے صبر نہ ہو سکا۔ (الکہف-۸۲)

اللہ تعالیٰ کے اس بندے نے جس کو مفسرین کرام نے حضرت خضر کا نام دیا ہے انہوں نے حضرت موسیٰ علیہ السلام سے جدائی سے قبل مناسب سمجھایا، حکم الہی اسی طرح تھا کہ وہ حضرت موسیٰ علیہ السلام کو کسی مغالطے میں نہ رہنے دیں اور وہ یہ بات اچھی طرح سمجھ لیں کہ علم نبوت اور ہے جس سے انہیں نوازا گیا تھا اور بعض تکوینی امور کا علم اور ہے جو حکمت و مشیت کے تحت اللہ نے اپنے اس بندے (خضر علیہ السلام) کو دیا تھا اسی کے مطابق انہوں نے کام کیا جو علم شریعت کی رو سے جائز نہیں تھا۔ اسی سبب حضرت موسیٰ علیہ السلام بجا طور پر ان پر خاموش نہ رہ سکے تھے۔

چونکہ حضرت خضر یا اللہ کے ایک خاص بندے کا معاملہ نص قرآنی سے ثابت ہے اس لیے اس کی حقیقت سے کسی طرح انکار ممکن ہی نہیں ہے۔ حضرت خضر کا نبی ہونے کا قائلین یہ دلیل بھی پیش کرتے ہیں جس سے ان کی نبوت کا اثبات ہوتا ہے کیونکہ کسی بھی غیر نبی کے پاس اس قسم کی وحی نہیں آتی کہ وہ اتنے اہم کام بغیر کسی غیبی اشارے کے کر دے اور نہ ہی کسی غیر نبی کا کوئی ایسا غیبی اشارہ قابل عمل ہوتا ہے۔ گو کہ حضرت خضر کی زندگی کے بارے میں کوئی نص شرعی نہیں ہے۔

حضرت موسیٰ علیہ السلام کے ساتھی حضرت یوشع بن نون!

حضرت موسیٰ علیہ السلام کے شاگرد اور حواری تھے سورۃ الکہف میں ان کا ذکر آپ پڑھ چکے ہیں کہ جب حضرت موسیٰ علیہ السلام حکم الہی سے حضرت خضر علیہ السلام سے علم حاصل کرنے نکلے تو حضرت یوشع علیہ السلام ان کے شاگرد کی حیثیت سے ان کے ساتھ ساتھ سفر کر رہے تھے یہ حضرت موسیٰ علیہ السلام اور حضرت ہارون علیہ السلام کے بعد نبوت سے سرفراز کیے گئے تورات میں ان کے نام سے یوشع ایک پوری کتاب منسوب ہے ان کا ذکر بطور شاگرد حضرت موسیٰ علیہ السلام سورۃ الکہف اور المائدہ میں اشارۃً آیا ہے۔ یوشع بن نون یا یوشع حضرت یوسف علیہ السلام کی اولاد میں سے ہیں مورخین نے ان کا شجرہ نسب اس طرح بیان کیا ہے۔ یوشع بن نون بن افراسیم بن یوسف بن یعقوب بن ابراہیم علیہ السلام۔ یہ حضرت موسیٰ علیہ السلام کے خاص شاگردوں میں سے تھے وہ بنی اسرائیل میں تقریباً اٹھائیس برس تک تبلیغ کرتے رہے۔ خود ان پر کوئی صحیفہ نازل نہیں ہوا وہ تورات کی ہی تبلیغ کرتے رہے۔ کفار سے کئی بار جہاد کیا بلعم بن باعور اس کے ساتھیوں سے مقابلہ کیا اس لڑائی میں بلعم بن باعور مع اپنی قوم ہلاک ہو گیا۔ انہوں نے ۲۸ برس حکومت کی۔ ایک دفعہ لڑتے لڑتے شام ہو گئی تو انہوں نے اللہ تعالیٰ سے دعا کی جس سے آفتاب ڈوبتے ڈوبتے رک گیا اسی روز انہوں نے اللہ کی مدد سے شام فتح کر لیا اور مکمل نظام کے لیے اپنے نائب مقرر کیے۔

حضرت موسیٰ علیہ السلام کی وفات کے بعد جب آپ نبی مقرر ہوئے تو آپ نے شہر اریما فتح کیا۔ کتاب تورات میں ہے کہ دوران جنگ آپ کے ساتھ حضرت موسیٰ علیہ السلام کا عصا اور حضرت ہارون علیہ السلام کا پیرہن اور من کا مرتبان بھی تھا۔ یہ سب ایک صندوق میں جسے تابوت سیکینا کا نام دیا گیا ہے دوسری مقدس اشیاء کے ساتھ محفوظ کر دیا گیا تھا۔ کہتے ہیں کہ ایسا انہوں نے اللہ کے حکم سے کیا تھا۔ قرآن حکیم میں سورۃ المائدہ کی آیت ۲۳ میں بھی اشارۃً ذکر آیا ہے ان کے ساتھ ہی حضرت موسیٰ کے دوسرے شاگرد حضرت کالب کا بھی اشارہ ملتا ہے۔

قَالَ رَجُلَانِ مِنَ الَّذِينَ يَخَافُونَ أَنْعَمَ اللَّهُ عَلَيْهِمَا ادْخُلُوا عَلَيْهِمُ الْبَابَ

فَإِذَا دَخَلْتُمُوهُ فَانِ كُمْ غُلِبُونَ وَعَلَى اللَّهِ فَتَوْكَلُوا إِن كُنْتُمْ مُؤْمِنِينَ ﴿۲۳﴾

ترجمہ:- دو شخصوں نے جو خدا ترس لوگوں میں سے تھے جن پر اللہ تعالیٰ کا فضل تھا کہا کہ تم ان کے پاس دروازے میں تو پہنچ جاؤ دروازے میں قدم رکھتے ہی یقیناً تم غالب آ جاؤ گے اور تم اگر مومن ہو تو تمہیں اللہ تعالیٰ ہی پر بھروسہ رکھنا چاہیے۔ (المائدہ-۲۳)

قوم موسیٰ علیہ السلام میں صرف یہی دو شخص حضرت یوشع بن نون اور حضرت کالب علیہ السلام حضرت موسیٰ کے خاص شاگرد حواریوں میں سے تھے قرآن میں ان کا ذکر اشارۃً ہی ہوا ہے۔ سورۃ الکہف آیت ۶۰ تا ۶۳ میں حضرت یوشع بن نون کا ذکر حضرت موسیٰ کے ساتھ آیا ہے ان کی وفات ایک سو دس برس کی عمر میں ہوئی۔

سورۃ المائدہ کی آیات ۲۲ اور ۲۳ کا مضمون بائبل کی کتاب کنفی کے باب ۱۳ کی آیت ۲۸ تا ۳۱ میں اپنے انداز سے بیان ہوا ہے۔ جو حضرت کالب کے حوالے سے ہے۔

حضرت حزقیل علیہ السلام اذوا لکفیل

ان پر بھی کوئی صحیفہ تو نازل نہیں ہوا اور نہ ہی قرآن حکم میں ان کا نام کہیں آیا ہے تاہم سورۃ البقرہ میں بنی اسرائیل کے ایک خاص واقعہ کی جانب سلف صالحین نے حضرت حزقیل کی جانب اشارہ کیا ہے۔ بائبل میں ایک کتاب ان کے نام سے منسوب ہے جو چھ حصوں پر مشتمل ہے۔ ان کی والدہ کا نام بوذی تھا جو بن بوری تھیں جب ان کی عمر زیادہ ہو گئی تو انہوں نے اللہ تعالیٰ سے اولاد کے لیے دعا کی جسے اللہ تعالیٰ نے قبول فرمایا اور ان کے ہاں حضرت حزقیل دو صدی قبل از مسیح میں پیدا ہوئے۔ تورات کے مطابق بخت نصر بادشاہ کے بیت المقدس پر حملے سے قبل ان کا ظہور ہوا وہ کالب کے جاں نشین تھے۔ بخت نصر کے حملے اور اس سے ہونے والی ہلاکت و بربادی کا ذکر بنی اسرائیل سے وہ پہلے ہی کر چکے تھے تاکہ وہ اپنی بد اعمالیوں اور گمراہیوں سے تائب ہو کر راہ حق اختیار کر لیں۔ قرآن حکیم کے مطابق بنی اسرائیل کو جہاد کا حکم دیا گیا لیکن انہوں نے جہاد کے بجائے شہر سے دور ایک وادی میں پناہ لے لی۔ اللہ تعالیٰ نے بنی اسرائیل پر نافرمانی کرنے کی وجہ سے موت طاری فرمادی۔ وہ ہلاک ہو گئے لیکن پھر حضرت حزقیل علیہ السلام کی دعا قبول ہونے پر وہ سب دوبارہ زندہ کر دیے گئے تورات میں صحیفہ حزقیل میں تحریف کے ساتھ احواء موتی کا ذکر کیا گیا ہے۔ سورۃ البقرہ کی آیت ۲۴۳ میں اس طرح ارشاد ہوا ہے۔

الْمُتَرِّاِلِی الَّذِیْنَ خَرَجُوْا مِنْ دِیَارِهِمْ وَهُمْ اَلُوْفٌ حَذَرَ الْمَوْتِ فَقَالَ
لَهُمْ اللّٰهُ مَوْتُوْا ثُمَّ اَحْيَاہُمْ اِنَّ اللّٰهَ لَذُوْ فَضْلٍ عَلَی النَّاسِ وَلٰكِنْ
اَكْثَرَ النَّاسِ لَا یَشْكُرُوْنَ ﴿۲۴۳﴾

ترجمہ:- کیا تم نے انہیں نہیں دیکھا جو ہزاروں کی تعداد میں تھے اور موت کے ڈر کے مارے اپنے گھروں سے نکل کھڑے ہوئے تھے اللہ تعالیٰ نے انہیں فرمایا مر جاؤ پھر انہیں زندہ کر دیا بے شک اللہ تعالیٰ لوگوں پر بڑا فضل کرنے والا ہے لیکن اکثر لوگ ناشکرے ہیں۔ (البقرہ- ۲۴۳)

بقول تعبلی فرعون مصر کی مجلس مشاورت کے ایک رکن کا نام بھی حزقیل تھا جو الکسائی کے بقول ایک بڑھئی تھا اور حضرت موسیٰ علیہ السلام کی والدہ نے اس سے ایک صندوق بنانے کو کہا تھا تا کہ وہ

اس میں اپنے نوزائیدہ بچے کو محفوظ کر سکیں، اس نے یہ راز شاہی پولیس کو بتانا چاہا لیکن جو نہی اس نے یہ ارادہ کیا اس کی زبان بند ہو گئی اور یہ معاملہ اس کے ساتھ اس وقت تک رہا جب تک اس نے یہ قسم نہیں کھالی کہ وہ یہ بات کسی سے نہیں کہے گا۔

فقہ جعفریہ سے تعلق رکھنے والے مفسر قرآن مولانا حافظ سید فرمان علی نے سورۃ قصص کی آیت ۷ اور سورۃ مومن کی آیات ۲۸ تا ۳۵ اور ۳۸ تا ۴۵ سے لفظ مومن سے حزقیل کے لیے استدلال بنایا ہے۔ القصص کی آیت ۷ کے حاشیے میں وہ لکھتے ہیں۔ حضرت موسیٰ کی ماں کو ایک تو خوف ان کے رونے کا تھا کہ مبادا کوئی آواز سن لے دوسرا خوف ان کے ڈوب جانے کا تھا۔ غرض اس الہام کے بعد مادر موسیٰ نے حزقیل بن صبور جو فرعون کا چچا زاد بھائی تھا اور لکڑی کا کام کرتا تھا، پانچ بالشت کا ایک صندوق بنوایا مگر اس کے اصرار پر اپنی غرض بھی بیان کر دی حزقیل نے مکان پر نشان لگا کر فرعون کے موکلوں کو خبر دینی چاہی خدا کی شان اس کی زبان گونگی ہو گئی اور اشارے کو لوگ سمجھ نہیں آ کر یہ نکال دیا گیا جب دکان پر آیا تو زبان کھل گئی۔ اس نے راز افشاں کرنے کا قصد کیا تو زبان پھر بند ہو گئی اور اندھا بھی ہو گیا آخر پھر دوبارہ مار کھا کر نکالا گیا تب اس نے سچے دل سے عہد کیا کہ اب کی اچھا ہو جاؤں تو اس پر ایمان لاؤں غرض وہ اچھا ہو گیا۔ آ کر مادر موسیٰ سے اپنا قصہ بیان کیا ان ہی کا نام موسیٰ آل فرعون ہے۔

اس طرح حافظ سید فرمان علی نے سورۃ المومن کی آیت ۲۸ کے حاشیہ میں بڑی طویل تمہید باندھی ہے جس کا عنوان انہوں نے موسیٰ آل فرعون کا تقیہ دیا ہے اور کئی صفحات کا حاشیہ حزقیل سے ہی سرخ کیا ہے جبکہ قرآن حکیم میں کہیں ذکر تک نہیں ان کی تحریر کا مآخذ تمام تر بائبل کی کتاب حزقیل ہی ہے اور مومن آل فرعون کی اصطلاح بھی پہلی بار سامنے آئی ہے انہوں نے حزقیل کے بارے میں کافی کچھ لکھا ہے۔ ایسا محسوس ہوتا ہے کہ لفظ مومن کو سید فرمان علی صاحب حضرت حزقیل علیہ السلام پر اس طرح چسپاں کیا ہے کہ وہی ملت جعفریہ کے بانی محسوس ہوتے ہیں۔

کتاب زبور قرآن کی روشنی میں اور حضرت داؤد علیہ السلام

(حضرت داؤد علیہ السلام اور زبور کے بارے میں کافی کچھ آپ کتاب کے ابتدائی حصہ میں زبور کے عنوان کے تحت پہلے ہی پڑھ چکے ہیں ایک بار پھر قرآنی تسلسل میں یہاں دیا جا رہا ہے)

کتاب الہی زبور حضرت داؤد علیہ السلام پر نازل ہوئی تھی حضرت داؤد علیہ السلام اللہ تعالیٰ کے برگزیدہ پیغمبر تھے جو بنی اسرائیل کی ہدایت و رہنمائی کے لیے مبعوث ہوئے ان کا سلسلہ نسب گیارہ پشتوں سے حضرت ابراہیم علیہ السلام سے جاملتا ہے ان کا ذکر قرآن مجید کی نو سورتوں میں سولہ مقامات پر آیا ہے۔ اللہ تعالیٰ نے پہاڑوں اور پرندوں کو ان کا مطیع بنا دیا تھا جو صبح و شام ان کے ساتھ اللہ تبارک و تعالیٰ کی حمد و ثنا کیا کرتے تھے۔ (سبا۔ ا۔ ص۔ ۱۷۔ ۱۹) اللہ تعالیٰ نے حضرت داؤد علیہ السلام اور ان کے بیٹے حضرت سلیمان علیہ السلام کو پرندوں کی بولیوں کی تعلیم اور فہم عطا کیا۔ (النمل۔ ۱۶) قرآن مجید میں سورۃ بقرہ، سورۃ النساء، سورۃ المائدہ، سورۃ انعام، سورۃ اسراء، سورۃ انبیاء، سورۃ نمل، سورۃ سبا اور سورۃ ص میں ان کا ذکر ہوا ہے لیکن ان سے صرف اتنا معلوم ہوتا ہے کہ وہ بنی اسرائیل کے ایک طاقتور بادشاہ اور نبی تھے طالوت کی طرف سے جالوت سے لڑے اور جالوت کو قتل کر دیا۔ اللہ تعالیٰ نے انہیں بادشاہی اور نبوت عطا فرمائی۔ اللہ تبارک و تعالیٰ نے ان پر زبور نازل فرمائی۔ ان کی آواز نہایت شیریں اور پُر تاثر تھی (آج بھی لحن داؤدی مشہور ہے) اللہ کے حکم سے پہاڑ اور پرندے بھی ان کے ساتھ تسبیح کیا کرتے تھے۔ اللہ تعالیٰ نے ان کے فرزند حضرت سلیمان علیہ السلام کو ایک خاص علم عطا کیا تھا۔ قرآن نے انہیں خلیفہ فی الارض بھی کہا ہے۔ ان سے قبل یہ اعزاز صرف حضرت آدم علیہ السلام کو حاصل تھا۔

بائبل میں ان کا ذکر تفصیل سے ملتا ہے لیکن بائبل کا ڈیوڈ (داؤد) نبی نہیں تھا وہ صرف بادشاہ تھا، گو کہ اللہ نے اس سے کلام بھی کیا تھا، لیکن عام انسانوں کی طرح اس سے خطا بھی سرزد ہوئی۔ بنی اسرائیل اپنے نبیوں سے کیسا سلوک کرتے ہیں اس سے بخوبی اندازہ کیا جاسکتا ہے۔ اس (حضرت داؤد علیہ السلام) نے ”حتی“ ”اور یاہ“ کی بیوی سے صحبت کی جس سے وہ حاملہ ہو گئی اس نے اور یاہ کو جنگ میں جان بوجھ کر مرادیا اور خود اس کی بیوی سے شادی کر لی۔ اس کے اس فعل سے خدا ناراض ہوا۔ (بائبل کتاب سیموئیل باب ۱۱۔ آیات ۲۔ ۲۷) مسلم مورخین و مفسرین نے بھی حضرت داؤد علیہ السلام کے حالات تفصیل سے لکھے ہیں جن کا بیشتر حصہ تھوڑے اختلاف کے ساتھ بائبل اور اسرائیلیات سے ہی ماخوذ ہے۔ حضرت داؤد علیہ السلام اسرائیلی اسباط میں یہود ابن یعقوب علیہ السلام کی اولاد میں سے تھے ان کے والد کا نام ایشایا ایشی تھا کچھ نے ایسی بھی لکھا ہے۔

آپ کے عہد میں طالوت (بائبل کا ساؤل) بنی اسرائیل کا ایک نیک شخص تھا جسے حضرت شموئیل علیہ السلام (بائبل کے سیموئیل) نے بنی اسرائیل کا بادشاہ مقرر کیا تھا۔ کیونکہ بنی اسرائیل نے حضرت شموئیل علیہ السلام سے جو اپنی قوم میں حضرت موسیٰ کی نیابت کر رہے تھے سے مطالبہ کیا تھا کہ وہ اللہ سے دعا کریں کہ انہیں ایک بادشاہ عطا کیا جائے پیغمبر نے کہا یقیناً تم اس کی نافرمانی کرو گے مگر ان کی ضد و اصرار پر اللہ نے طالوت کو ان کا بادشاہ مقرر کر دیا جو علم اور قوت کے اعتبار سے فوق الفطرت تھا لیکن بنی اسرائیل نے حسب معمول حسب عادت اس پر اعتراض کیا کہ نہ تو اس کے پاس دولت ہے اور نہ ہی یہ زیادہ عزت دار ہے۔ پیغمبر شموئیل نے کہا اس کے حقیقی بادشاہ ہونے کی پہچان یہ ہے کہ تابوت سیکنہ اور حضرت موسیٰ علیہ السلام اور حضرت ہارون علیہ السلام کے تبرکات جو اللہ کے دشمنوں میں چلے گئے تھے اس کے دروازے پر آ جائیں گے چنانچہ ایسا ہی ہوا تب بنی اسرائیل کو طوعاً و کرہاً سے بادشاہ تسلیم کرنا ہی پڑا۔

جب فلسطین کے ایک جابر و ظالم بادشاہ جالوت (بائبل کا گوگالیٹھ) نے طالوت پر حملہ کیا تو حضرت داؤد علیہ السلام طالوت کی جانب سے لڑے اور گوچھن کے وار سے جالوت کو مار ڈالا۔ طالوت نے یہ اعلان کر رکھا تھا کہ جو شخص جالوت کو قتل کرے گا وہ میری بیٹی اور ایک تہائی سلطنت کا حقدار ہوگا۔ اس قول کے مطابق حضرت داؤد علیہ السلام طالوت کے داماد اور شریک سلطنت بن گئے۔ لیکن کچھ ہی عرصے بعد طالوت آپ سے حسد کرنے لگا اور آپ کے قتل کے درپے ہوا تو حضرت داؤد علیہ السلام اپنی بیوی کے ایما پر شہر سے نکل گئے اور ایک غار میں پناہ لی جس کے منہ پر مکڑی نے جالاتان دیا۔ بعض مورخین کے بقول آپ طالوت کو قتل کر کے اور بعض کے بقول اس کی طبعی موت کے بعد بادشاہ بنے۔ آپ نے یروشلم میں اپنے ہیکل کی بنیاد رکھی جسے ان کے فرزند حضرت سلیمان نے اپنے عہد حکومت میں مکمل کیا۔ بائبل کے بیان کے مطابق انہوں نے بنی اسرائیل پر چالیس سال حکومت کی اور کہن سالی میں وفات پائی صیہون کے شہر میں مدفون ہیں۔ حقیقی زبور ایک مختصر کتاب الہی ہے۔ بائبل میں بھی زبور کے تعارف میں لکھا گیا ”زبور مزامیر کی کتاب بائبل مقدس میں گیتوں اور دعاؤں (مناجات) کی کتاب ہے یہ زبور ایک طویل عرصے کے دوران مختلف مصنفین اور شاعروں نے لکھے اور تالیف کیے۔ بنی اسرائیل نے ان گیتوں اور دعاؤں (مناجات) کو اکٹھا اور مرتب کیا ہے۔ قرآن مجید میں بھی زبور تھوڑے ہی حصے پر محیط ہے گو کہ قرآن مجید میں تمام ہی آیات الہی نبی آخر الزماں پر نازل کی گئیں وہ سب وقت اور حالات کی مماثلت کے باعث دہرائی گئی ہیں۔

وَرَبُّكَ أَعْلَمُ بِمَنْ فِي السَّمَوَاتِ وَالْأَرْضِ وَلَقَدْ فَضَّلْنَا بَعْضَ

النَّبِيِّينَ عَلَى بَعْضٍ وَأَتَيْنَا دَاوُدَ زَبُورًا ۝

ترجمہ:- آسمانوں اور زمین میں جو کچھ بھی ہے۔ آپ کا رب سب کو بخوبی جانتا ہے۔ ہم نے بعض پیغمبروں کو بعض پر بہتری اور برتری دی ہے۔ اور ہم نے داؤد کو زبور عطا فرمائی۔ (بنی اسرائیل۔ ۵۵)

یہی بات سورہ انبیاء آیت ۱۶۳ میں بھی کہی گئی ہے۔ کہ ہم نے داؤد کو زبور عطا فرمائی۔
 قُلِ ادْعُوا الَّذِينَ زَعَمْتُمْ مِنْ دُونِهِ فَلَا يَمْلِكُونَ كَشْفِ الضُّرِّ عَنْكُمْ وَلَا تَحْوِيلًا ﴿۵۶﴾
 ترجمہ:- کہہ دیجیے کہ اللہ کے سوا جنہیں تم معبود سمجھ رہے ہو انہیں پکارو لیکن نہ تو وہ تم سے کسی تکلیف کو دور کر سکتے ہیں اور نہ ہی بدل سکتے ہیں۔ (بنی اسرائیل۔ ۵۶)

أُولَٰئِكَ الَّذِينَ يَدْعُونَ يَبْتَغُونَ إِلَىٰ رَبِّهِمُ الْوَسِيلَةَ أَيُّهُمْ أَقْرَبُ وَيَرْجُونَ رَحْمَتَهُ وَيَخَافُونَ عَذَابَهُ إِنَّ عَذَابَ رَبِّكَ كَانَ مَحْذُورًا ﴿۵۷﴾
 ترجمہ:- جنہیں یہ پکارتے ہیں وہ تو خود اپنے رب کے تقرب کی جستجو میں رہتے ہیں کہ ان میں سے کون زیادہ نزدیک ہو جائے وہ خود اس کی رحمت کی امید رکھتے اور اس کے عذاب سے خوف زدہ رہتے ہیں (بات بھی یہی ہے) کہ تیرے رب کا عذاب ڈرنے کی ہی چیز ہے۔ (بنی اسرائیل۔ ۵۷)

وَإِنْ مِنْ قَرْيَةٍ إِلَّا نَحْنُ مُهْلِكُوهَا قَبْلَ يَوْمِ الْقِيَامَةِ أَوْ مُعَذِّبُوهَا عَذَابًا شَدِيدًا كَانَ ذَٰلِكَ فِي الْكِتَابِ مَسْطُورًا ﴿۵۸﴾

ترجمہ:- جتنی بھی بستیاں ہیں ہم قیامت کے دن سے پہلے پہلے یا تو انہیں ہلاک کر دینے والے ہیں یا سخت تر سزا دینے والے ہیں۔ یہ کتاب میں لکھا جا چکا ہے۔ (بنی اسرائیل۔ ۵۸)

وَمَا مَنَعَنَا أَنْ نُرْسِلَ بِالْآيَاتِ إِلَّا أَنْ كَذَّبَ بِهَا الْأَوْلُونَ وَآتَيْنَا مُوسَىٰ النَّاقَةَ مُبْصِرَةً فَظَلَمُوا بِهَا وَمَا نُرْسِلُ بِالْآيَاتِ إِلَّا تَخْوِيفًا ﴿۵۹﴾

ترجمہ:- ہمیں نشانات (معجزات) کے نازل کرنے سے روک صرف اسی وجہ سے ہے کہ اگلے لوگ انہیں جھٹلا چکے ہیں۔ ہم نے شموذیوں کو بطور بصیرت کے اونٹنی دی لیکن انہوں نے اس پر ظلم کیا، ہم تو لوگوں کو دھمکانے کے لیے ہی اپنی نشانیاں بھیجتے ہیں۔ (بنی اسرائیل۔ ۵۹)

وَإِذْ قُلْنَا لَكَ إِنَّ رَبَّكَ أَحَاطَ بِالنَّاسِ وَمَا جَعَلْنَا الرُّءُيَا الَّتِي آرَيْنَاكَ الْإِفْتِنَةَ لِلنَّاسِ وَالشَّجَرَةَ الْمَلْعُونَةَ فِي الْقُرْآنِ وَنُخَوِّفُهُمْ فَمَا يَزِيدُهُمْ إِلَّا طُغْيَانًا كَبِيرًا ﴿۶۰﴾

ترجمہ:- اور یاد کرو جب کہ ہم نے آپ سے فرمادیا کہ آپ کے رب نے لوگوں کو گھیر لیا ہے۔

جو رویا (یعنی رویت) ہم نے آپ کو دکھائی تھی وہ لوگوں کے لیے صاف آزمائش ہی تھی اور اسی طرح وہ درخت بھی جس سے قرآن میں اظہار نفرت کیا گیا ہے۔ ہم انہیں ڈرارہے ہیں لیکن یہ انہیں اور بڑی سرکشی میں بڑھا رہا ہے۔ (بنی اسرائیل۔ ۶۰)

نزول کریم قرآن کریم کے بعد ان آیات کے اصل مخاطب کفار مکہ ہیں۔ گو کہ بظاہر خطاب نبی کریم صلی اللہ علیہ وسلم سے ہی ہے چونکہ آنحضرت صلی اللہ علیہ وسلم کے زمانے کے لوگوں کو آپ صلی اللہ علیہ وسلم میں کوئی شرف نظر نہیں آتا تھا وہ آپ صلی اللہ علیہ وسلم کو اپنی بستی کا ایک عام انسان سمجھتے تھے۔ اور جن مشہور و معروف شخصیات کو گزرے ہوئے چند صدیاں بیت چکی تھیں ان کے متعلق وہ گمان کرتے تھے کہ عظمت تو بس ان لوگوں پر ختم ہو گئی ہے۔ اسی لیے آپ صلی اللہ علیہ وسلم سے نبوت کا دعویٰ سن کر وہ اعتراض کیا کرتے تھے کہ یہ شخص اپنے آپ کو نہ معلوم کیا سمجھ بیٹھا ہے۔ (نعوذ باللہ) بھلا کہاں یہ اور کہاں وہ اگلے وقتوں کے بڑے بڑے پیغمبر جن کی بزرگی کا سکہ ایک دنیا مانتی ہے۔ ان کے اسی خیال و گمان کا اللہ تبارک و تعالیٰ نے ان آیات میں مختصر سا جواب دیا ہے کہ زمین اور آسمان کی ساری مخلوق ہماری نگاہ میں ہے تم نہیں جانتے کہ کون کیا ہے اور کس کا مرتبہ کیا ہے ہم اپنے فضل و کرم کے خود مالک ہیں پہلے بھی بڑے بڑے عالی مرتبہ نبی پیدا کر چکے ہیں۔ دراصل ان آیات میں خاص طور پر حضرت داؤد علیہ السلام کو زبور دینے کا ذکر اس وجہ سے کیا گیا ہے کہ داؤد علیہ السلام بادشاہ تھے اور بادشاہ بالعموم اللہ سے دور ہوا کرتے ہیں۔ نبی کریم صلی اللہ علیہ وسلم کے معاصرین آپ صلی اللہ علیہ وسلم کی پیغمبری اور ان کی اطاعت الہی کو ماننے سے اس لیے انکار کیا کرتے تھے کہ ان لوگوں کے خیال کے مطابق آپ ایک عام انسان تھے۔ عام انسانوں کی طرح بیوی بچے رکھتے تھے کھاتے پیتے تھے بازاروں میں چلتے پھرتے تھے خرید و فروخت کیا کرتے تھے۔ وہ سارے ہی کام جو ایک دنیا دار عام انسان کر سکتا ہے کرتے تھے۔ کفار مکہ کے خیال میں پہنچے ہوئے بزرگ تو وہ ہوتے ہیں جنہیں اپنے تن بدن کا ہوش نہیں ہوتا بس ایک گوشے میں بیٹھے یا دالہی میں مشغول رہتے ہیں انہیں دنیا داری کے معاملات سے کوئی غرض ہی نہیں ہوتی۔ اسی باعث اللہ تبارک و تعالیٰ نے اس آیت مبارکہ کو ایسے حالات میں نبی کریم صلی اللہ علیہ وسلم پر نازل فرمایا کہ جن لوگوں اور پیغمبروں کو کفار مکہ اہمیت و وقعت دیتے تھے ان میں ہی حضرت داؤد علیہ السلام بھی تھے جو اپنے وقت کے بادشاہ بھی تھے اور اللہ کے صاحب کتاب پیغمبر بھی تھے۔

وَإِذْ قُلْنَا لِلْمَلٰٓئِكَةِ اسْجُدُوْا لِاٰدَمَ فَسَجَدُوْۤا اِلَّا اِبٰلِیْسَ ۗ قَالَ ؕ اَسْجُدْ

لِمَنْ خَلَقْتَ طٰیۡنًا ۙ ﴿۱۱﴾

ترجمہ:- جب ہم نے فرشتوں کو حکم دیا کہ آدم کو سجدہ کرو تو ابلیس کے سوا سب نے کیا اس نے

کہا کہ کیا میں اسے سجدہ کروں جسے تو نے مٹی سے پیدا کیا ہے؟ (بنی اسرائیل - ۶۱)
 قَالَ أَرَأَيْتَكَ هَذَا الَّذِي كَرَّمْت عَلَىٰ لَيْسَ أَخْرَجْتِنِ إِلَىٰ يَوْمِ الْقِيَامَةِ لِأَخْتِنِكَ
 ذُرِّيَّتَهُ إِلَّا قَلِيلًا ﴿٦١﴾

ترجمہ:- اچھا دیکھ لے اسے تو نے مجھ پر بزرگی تو دی ہے، لیکن اگر مجھے بھی قیامت تک تو ڈھیل
 دی تو میں اس کی اولاد کو بجز بہت تھوڑے لوگوں کے اپنے بس میں کر لوں گا۔ (بنی اسرائیل - ۶۲)

قَالَ أَذْهَبُ فَمَنْ تَبِعَكَ مِنْهُمْ فَإِنَّ جَهَنَّمَ جَزَاءُكُمْ جَزَاءً مَوْفُورًا ﴿٦٢﴾
 ترجمہ:- ارشاد ہوا کہ جا ان میں سے جو بھی تیرا تابعدار ہو جائے گا تو تم سب کی سزا جہنم ہے جو
 پورا پورا بدلہ ہے۔ (بنی اسرائیل - ۶۳)

وَاسْتَفْزِزْ مَنْ اسْتَطَعْتَ مِنْهُمْ بِصَوْتِكَ وَأَجْلِبْ عَلَيْهِمُ بِخَيْلِكَ وَرَجِلِكَ
 وَشَارِكِهِمْ فِي الْأَمْوَالِ وَالْأَوْلَادِ وَعِدْهُمْ وَمَا يَعِدُهُمُ الشَّيْطَانُ إِلَّا غُرُورًا ﴿٦٣﴾
 ترجمہ:- ان میں سے جسے بھی تو اپنی آواز سے بہکا سکے بہکا لے اور ان پر اپنے سوار اور
 پیادے چڑھالا اور ان کے مال اور اولاد میں سے اپنا بھی سا جھا لگا اور انہیں (جھوٹے) وعدے
 دے لے ان سے جتنے بھی وعدے شیطان کے ہوتے ہیں سب کے سب سراسر فریب ہیں۔
 (بنی اسرائیل - ۶۴)

إِنَّ عِبَادِي لَيْسَ لَكَ عَلَيْهِمْ سُلْطَانٌ وَكَفَىٰ بِرَبِّكَ وَكِيلًا ﴿٦٤﴾
 ترجمہ:- میرے بچے بندوں پر تیرا کوئی قابو اور بس نہیں، تیرا رب کار سازی کرنے والا کافی
 ہے۔ (بنی اسرائیل - ۶۵)

رَبُّكُمُ الَّذِي يُزْجِي لَكُمُ الْفُلْكَ فِي الْبَحْرِ لِتَبْتَغُوا مِنْ فَضْلِهِ إِنَّهُ كَانَ
 بِكُمْ رَحِيمًا ﴿٦٥﴾
 ترجمہ:- تمہارا پروردگار وہ ہے جو تمہارے لیے دریا میں کشتیاں چلاتا ہے تاکہ تم اس کا فضل
 تلاش کرو۔ وہ تمہارے اوپر بہت ہی مہربان ہے۔ (بنی اسرائیل - ۶۶)

وَإِذَا مَسَّكُمُ الضُّرُّ فِي الْبَحْرِ ضَلَّ مَنْ تَدْعُونَ إِلَّا آيَاهُ فَلَمَّا نَجَّكُمْ إِلَى
 الْبَرِّ أَعْرَضْتُمْ وَكَانَ الْإِنْسَانُ كَفُورًا ﴿٦٦﴾
 ترجمہ:- اور سمندروں میں مصیبت پہنچتے ہی جنہیں تم پکارتے تھے سب گم ہو جاتے ہیں، صرف
 وہی اللہ باقی رہ جاتا ہے پھر جب وہ تمہیں خشکی کی طرف بچالاتا ہے تو تم منہ پھیر لیتے ہو اور انسان
 بڑا ہی ناشکرا ہے۔ (بنی اسرائیل - ۶۷)

أَفَأَمِنْتُمْ أَنْ يُخْسِفَ بِكُمْ جَانِبَ الْبَرِّ أَوْ يُرْسِلَ عَلَيْكُمْ حَاصِبًا ثُمَّ لَا
تَجِدُوا الْكُفْرَ وَكَيْلًا ۝۶۸

ترجمہ:- تو کیا تم اس سے بے خوف ہو گئے ہو کہ تمہیں خشکی کی طرف (لے جا کر زمین) میں
دھنسا دے تم پر پتھروں کی آندھی بھیج دے پھر تم اپنے لیے کسی نگہبان کو نہ پاسکو۔ (بنی
اسرائیل - ۶۸)

أَمْ أَمِنْتُمْ أَنْ يُعِيدَ كُمْ فِيهِ تَارَةً أُخْرَى فَيُرْسِلَ عَلَيْكُمْ قَاصِفًا مِنَ الرِّيحِ
فَيَغْرِقَكُمْ بِمَا كَفَرْتُمْ ثُمَّ لَا تَجِدُوا الْكُفْرَ عَلَيْنَا بِهِ تَبِيعًا ۝۶۹

ترجمہ:- کیا تم اس بات سے بے خوف ہو گئے ہو کہ اللہ تعالیٰ پھر تمہیں دوبارہ سمندر کے سفر
میں لے آئے اور تم پر تیز و تند ہواؤں کے طوفانی جھکڑ بھیج دے اور تمہارے کفر کے باعث تمہیں
ڈبو دے۔ پھر تم اپنے لیے ہم پر اس کا دعویٰ (پیچھا) کرنے والا کسی کو نہ پاؤ گے۔ (بنی
اسرائیل - ۶۹)

وَلَقَدْ كَرَّمْنَا بَنِي آدَمَ وَحَمَلْنَاهُمْ فِي الْبَرِّ وَالْبَحْرِ وَرَزَقْنَاهُمْ مِنَ الطَّيِّبَاتِ
وَفَضَّلْنَاهُمْ عَلَى كَثِيرٍ مِمَّنْ خَلَقْنَا تَفْضِيلًا ۝۷۰

ترجمہ:- یقیناً ہم نے اولادِ آدم کو بڑی عزت دی اور انہیں خشکی اور تری کی سواریاں دیں اور انہیں
پاکیزہ چیزوں کی روزیاں دیں اور اپنی بہت سی مخلوق پر انہیں فضیلت عطا فرمائی۔ (بنی
اسرائیل - ۷۰)

يَوْمَ نَدُّ عُواكِلَ أَنْاسٍ بِإِمَامِهِمْ فَمَنْ أُوْتِيَ كِتَابَهُ بَيِّنَاتٍ فَأُولَئِكَ
يَقْرَأُونَ كِتَابَهُمْ وَلَا يُظْلَمُونَ فَتِيلًا ۝۷۱

ترجمہ:- جس دن ہم ہر جماعت کو ان کے پیشوا سمیت بلائیں گے پھر جن کا بھی اعمال نامہ
دائیں ہاتھ میں دے دیا گیا وہ تو شوق سے اپنا نامہ اعمال پڑھنے لگیں گے اور دھاگے کے
برابر (ذره برابر) بھی ظلم نہیں کیے جائیں گے۔ (بنی اسرائیل - ۷۱)

وَمَنْ كَانَ فِي هَذِهِ أَعْمَى فَهُوَ فِي الْآخِرَةِ أَعْمَى وَأَضَلُّ سَبِيلًا ۝۷۲

ترجمہ:- اور جو کوئی اس جہان میں اندھا (بنا) رہا، وہ آخرت میں بھی اندھا اور راستے سے
بہت ہی بھٹکا ہوا رہے گا۔ (بنی اسرائیل - ۷۲)

آیت نمبر ۷۱ میں جو ارشاد الہی ہوا ہے یہ بات قرآن مجید میں متعدد مقامات پر ارشاد کی گئی
ہے۔ قیامت کے روز نیک لوگوں کو ان کا نامہ اعمال سیدھے ہاتھ میں دیا جائے گا، وہ خوشی خوشی

اسے دیکھیں گے یعنی پڑھیں گے (روز قیامت اللہ تبارک و تعالیٰ تمام اچھے برے انسانوں کو یہ صلاحیت عطا فرمادے گا کہ وہ اپنا نامہ اعمال پڑھ سکیں چاہے دنیا میں وہ کتنا ہی ان پڑھ رہا ہو) بلکہ دوسروں کو بھی دکھائیں گے۔ جبکہ بد اعمال لوگوں کو ان کا سیاہ نامہ اعمال ان کے بائیں ہاتھ میں دیا جائے گا وہ اسے لیتے ہی اسے اپنی پیٹھ پیچھے چھپانے کی کوشش کریں گے۔ قرآن کریم میں سورۃ الحاقہ آیت ۱۹-۲۸ اور سورۃ الشقاق۔ آیت ۷-۱۳ میں ذکر آیا ہے۔

کچھ علمائے امت کے خیال کے مطابق امام سے مراد لیڈر اور قائد کے ہیں تو کچھ کے مطابق پیغمبر کے ہیں اور بعض کے نزدیک نامہ اعمال کے ہیں۔ یعنی ہر شخص کو جب پکارا جائے گا تو اس کا نامہ اعمال اس کے ساتھ ہوگا اسی کے مطابق اس کا فیصلہ سنایا جائے گا۔ اسی رائے کو امام ابن کثیر اور امام شوکانی نے ترجیح دی ہے۔

آیت میں اندھے سے مراد دل کا اندھا ہے۔ یعنی جو لوگ دنیا کی زندگی میں اپنی آنکھیں ہوتے ہوئے بھی حق سے آنکھیں پھیر لیتے ہیں یا حق کی طرف متوجہ ہی نہیں ہونا چاہتے وہ حق کو قبول کرنے سے محروم رہتے ہیں ایسے ہی لوگوں کو اندھا کہا گیا ہے وہ روز محشر اپنے رب کے خصوصی فضل و کرم سے محروم رہے گا۔

وَنَصَرْنَاهُ مِنَ الْقَوْمِ الَّذِينَ كَذَّبُوا بِآيَاتِنَا إِنَّهُمْ كَانُوا قَوْمَ سَوْءٍ فَأَغْرَقْنَاهُمْ أَجْمَعِينَ ﴿۷۷﴾
ترجمہ:- اور جو لوگ ہماری آیتوں کو جھٹلا رہے تھے ان کے مقابلے میں ہم نے اس کی مدد کی یقیناً وہ برے لوگ تھے پس ہم نے ان سب کو ڈبو دیا۔ (الانبیاء۔ ۷۷)

وَدَاوُدَ وَسُلَيْمَانَ إِذْ يَخْتَلِمُنَ فِي الْحَرِّ إِذْ نَفَسَتْ فِيهِ غَمُّ الْقَوْمِ وَكُنَّا لِحُكْمِهِمْ شَاهِدِينَ ﴿۷۸﴾

ترجمہ:- اور داؤد اور سلیمان کو یاد کیجیے جبکہ وہ کھیت کے معاملے میں فیصلہ کر رہے تھے کہ کچھ لوگوں کی بکریاں رات کو اس میں چر چک گئی تھیں۔ اور ان کے فیصلے میں ہم موجود تھے۔ (الانبیاء۔ ۷۸)

فَفَهَّمْنَاهَا سُلَيْمَانَ وَكُلًّا آتَيْنَاهُمْ حُكْمًا وَعِلْمًا وَسَخَّرْنَا مَعَ دَاوُدَ الْجِبَالَ يُسَبِّحْنَ وَالطَّيْرَ وَكُنَّا فَاعِلِينَ ﴿۷۹﴾

ترجمہ:- ہم نے اس کا صحیح فیصلہ سلیمان کو سمجھا دیا۔ ہاں ہر ایک کو ہم نے حکم و علم دے رکھا تھا اور داؤد کے تابع ہم نے پہاڑ کر دیے تھے جو تسبیح کرتے تھے اور پرندے بھی ہم کرنے والے ہی تھے۔ (الانبیاء۔ ۷۹)
آیت مبارکہ میں حضرت داؤد علیہ السلام کے ایک خاص واقعے کا ذکر کیا گیا ہے۔ اس واقعے کا ذکر بائبل میں نہیں ہے اور نہ ہی یہودی لٹریچر میں کہیں ذکر کیا گیا ہے۔ حضرت داؤد علیہ السلام

جو پیغمبر ہونے کے ساتھ ساتھ حکمران وقت بھی تھے اسی لیے ان کی عدالت میں یہ مقدمہ فیصلے کے لیے آیا تھا انہوں نے فیصلہ دیا کہ بکریاں کھیت والے لے تاکہ اس کا نقصان پورا ہو سکے لیکن حکم الہی کے مطابق حضرت سلیمان علیہ السلام جو اس وقت نو عمر تھے نے ان کے اس فیصلے سے اختلاف کیا اور یہ فیصلہ دیا کہ بکریاں کچھ عرصے کے لیے کھیت کے مالک کو دے دی جائیں تاکہ وہ ان سے فائدہ اٹھائے اور کھیتی بکری والے کو دے دی جائے تاکہ وہ اپنی محنت سے کھیتی کی دیکھ بھال کر کے اسے درست حالت میں لے آئے جب کھیتی درست حالت میں آجائے جیسی کہ پہلے تھی تو کھیتی کھیتی والے کو دے دی جائے اور بکریاں بکری والے کو واپس کر دی جائیں۔

وَعَلَّمْنَاهُ صَنْعَةَ لَبُوسٍ لَّكُمْ لِيُحْصِنَكُمْ مِنْ بَأْسِكُمْ فَهَلْ أَنْتُمْ شَاكِرُونَ ﴿٨٠﴾

ترجمہ:- اور ہم نے اسے تمہارے لیے لباس بنانے کی کاریگری سکھائی تاکہ لڑائی کے ضرر سے تمہارا بچاؤ ہو۔ کیا تم شکر گزار بنو گے؟ (الانبیاء- ۸۰)

اللہ تبارک و تعالیٰ نے حضرت داؤد علیہ السلام کو لوہے کے استعمال پر قدرت عطا کی تھی، خاص طور پر انہیں جنگی مقاصد کے لیے زرہ سازی کا طریقہ سکھایا گیا تھا۔ دنیا میں لوہے کا استعمال حضرت داؤد علیہ السلام کے زمانے سے ہی عام ہو اور نہ اس سے پہلے یعنی ۱۲۰۰ اور ۱۰۰۰ قبل مسیح کے درمیان لوہے کا استعمال تو شروع ہو چکا تھا لیکن لوہے کا پگھلانا اور اس سے کسی چیز کا تیار کرنا ایک مشکل اور پیچیدہ کام تھا جو ایک راز کی مانند محدود تھا۔ اس وقت جو لوہا تیار ہوتا تھا وہ سونے چاندی کی طرح قیمتی ہوا کرتا تھا عام استعمال میں نہیں تھا۔ بائبل میں جہاں آہنی رتھوں کا بطور ہتھیار آیا ہے وہ دور حضرت موسیٰ علیہ السلام کا ہی دور ہے۔ بائبل کتاب یسوع باب ۱۷ آیت ۱۶۔ کتاب قضاة باب ۱۔ آیت ۱۹ اور باب ۲۔ آیت ۱۳۔

وَلَقَدْ آتَيْنَا دَاوُدَ مِمَّا نَفَضْنَا بَرِيًّا أَوْ بِرِيًّا مَعَهُ وَالطَّيْرَ وَالنَّالَةَ الْحَدِيدَ ﴿١٠﴾

ترجمہ:- اور ہم نے داؤد (علیہ السلام) پر اپنا فضل کیا، اے پہاڑو! اس کے ساتھ رغبت سے تسبیح پڑھا کرو اور پرندوں کو بھی (یہی حکم ہے) اور ہم نے اس کے لیے لوہا نرم کر دیا۔ (سبا- ۱۰)

أَنْ أَعْمَلَ سَبِغَتٍ وَقَدَّرَ فِي السَّرْدِ وَأَعْمَلُوا صَالِحًا إِنِّي بِمَا تَعْمَلُونَ بَصِيرٌ ﴿١١﴾

ترجمہ:- کہ تو پوری پوری زرہیں بنا اور جوڑوں میں اندازہ رکھ، تم سب نیک کام کیا کرو (یقین مانو) کہ میں تمہارے اعمال دیکھ رہا ہوں۔ (سبا- ۱۱)

إِصْبِرْ عَلَىٰ مَا يَقُولُونَ وَادْكُرْ عَبْدَنَا دَاوُدَ ذَا الْأَيْدِ إِنَّهُ أَوَّابٌ ﴿١٢﴾

ترجمہ:- آپ ان کی باتوں پر صبر کریں اور ہمارے بندے داؤد (علیہ السلام) کو یاد کریں جو بڑی قوت والا تھا یقیناً وہ بہت رجوع کرنے والا تھا۔ (ص- ۱۷)

إِنَّا نَحْنُ الْجَبَالُ مَعَهُ يُسَبِّحُن بِالْعِشِيِّ وَالْإِشْرَاقِ ۝ وَالظَّيْرِ فَحُشُورَةً كُلُّ لَهَا وَابٍ ۝^{۱۹}
 ترجمہ:- ہم نے پہاڑوں کو اس کے تابع کر رکھا تھا کہ اس کے ساتھ شام کو اور صبح تسبیح خوانی
 کریں اور یرندوں کو بھی جمع ہو کر سب کے سب اس کے زیر فرمان رہتے۔ (ص-۱۸-۱۹)
 وَشَدَّ ذُنُوكُمْ لَكُمُ الْوَيْدَانَ الْحَكِيمَةَ وَفَضَّلَ الْخِطَابَ ۝^{۲۰}
 ترجمہ:- اور ہم نے اس کی سلطنت کو مضبوط کر دیا تھا اور اسے حکمت دی تھی اور بات کا فیصلہ
 کرنا۔ (ص-۲۰)

وَهَلْ أَتَاكَ نَبِيُّ الْخَصْمِ إِذْ تَسَوَّرُوا بِالْبِحْرَابِ ۝^{۲۱}
 ترجمہ:- اور کیا تجھے جھگڑا کرنے والوں کی بھی خبر ملی؟ جبکہ وہ دیوار پھاند کر محراب میں
 آگئے۔ (ص-۲۱)

إِذْ دَخَلُوا عَلَى دَاوُدَ فَفَزِعَ مِنْهُمْ قَالُوا لَا تَخَفْ خَصِمِينَ بَعْضٌ عَلَى
 بَعْضٍ فَاذْكُم بَيْنَنَا بِالْحَقِّ وَلَا تُشْطِطْ وَاهْدِنَا إِلَى سَوَاءِ الصِّرَاطِ ۝^{۲۲}
 ترجمہ:- جب یہ (حضرت) داؤد (علیہ السلام) کے پاس پہنچے تو وہ ان سے ڈر گئے انہوں
 نے کہا خوف نہ کیجیے! ہم دو فریق مقدمہ ہیں ہم میں سے ایک نے دوسرے پر زیادتی کی ہے
 آپ ہمارے درمیان حق کے ساتھ فیصلہ کر دیجیے اور نا انصافی نہ کیجیے اور ہمیں سیدھی راہ
 بتا دیجیے۔ (ص-۲۲)

إِنَّ هَذَا أَخِي لَهُ تِسْعٌ وَتِسْعُونَ نَعَجَةً وَإِلَى نَعَجَةٍ وَاحِدَةٍ سَفَقَالَ أَكْفَلْنِيهَا
 وَعَزَّنِي فِي الْخِطَابِ ۝^{۲۳}

ترجمہ:- (سنیے) یہ میرا بھائی ہے اس کے پاس ننانوے دنبیاں ہیں اور میرے پاس صرف ایک
 ہی دنبی ہے لیکن یہ مجھ سے کہہ رہا ہے کہ اپنی یہ ایک بھی مجھ ہی کو دے دے اور مجھ پر بات میں
 بڑی سختی برتا ہے۔ (ص-۲۳)

قَالَ لَقَدْ ظَلَمَكَ بِسُؤَالِ نَعَجَتِكَ إِلَى نِعَاجِهِ وَإِنَّ كَثِيرًا مِّنَ الْخُلَطَاءِ
 لِيَبْغِيَ بَعْضُهُمْ عَلَى بَعْضٍ إِلَّا الَّذِينَ آمَنُوا وَعَمِلُوا الصَّالِحَاتِ وَقَلِيلٌ
 مَا هُمْ وَظَنَّ دَاوُدُ أَنَّمَا فَتَنَّاهُ فَاسْتَغْفَرَ رَبَّهُ وَخَرَّ رَاكِعًا وَأَنَابَ ۝^{۲۴}
 ترجمہ:- (حضرت) داؤد (علیہ السلام) نے فرمایا! اس کا اپنی دنبیوں کے ساتھ تیری ایک دنبی
 ملا لینے کا سوال بے شک تیرے اوپر ایک ظلم ہے اور اکثر حصہ دار اور شریک (ایسے ہی ہوتے ہیں) کہ
 ایک دوسرے پر ظلم کرتے ہیں سوائے ان کے جو ایمان لائے اور جنہوں نے نیک عمل کیے اور ایسے لوگ

بہت ہی کم ہیں اور (حضرت) داؤد (علیہ السلام) سمجھ گئے کہ ہم نے انہیں آزمایا ہے پھر تو اپنے رب سے استغفار کرنے لگے اور عاجزی کرتے ہوئے گر پڑے اور (پوری طرح) رجوع کیا۔ (ص-۲۴)

فَغَفَرْنَا لَهُ ذَلِكَ وَإِنَّ لَهُ عِنْدَنَا لَزُلْفَىٰ وَحُسْنَ مَّآبٍ ﴿٢٥﴾

ترجمہ:- پس ہم نے بھی ان کا وہ (قصور) معاف کر دیا، یقیناً وہ ہمارے نزدیک بڑے مرتبہ والے اور بہت اچھے ٹھکانے والے ہیں۔ (ص-۲۵)

اللہ تبارک و تعالیٰ نے حضرت داؤد علیہ السلام کے بارے میں ان دو آیات میں جو ارشاد فرمایا ہے اس سے معلوم ہوتا ہے کہ حضرت داؤد علیہ السلام سے کوئی قصور ضرور ہوا تھا اور وہ بھی ایسا کوئی قصور تھا جو دنیاویوں والے مقدمے سے کسی طرح مماثلت رکھتا تھا اسی لیے اس کا فیصلہ سناتے ہوئے انہیں خیال آیا کہ یہ میری آزمائش ہوئی ہے لیکن اس قصور کی نوعیت ایسی شدید نہیں تھی کہ معاف نہ کیا جاتا۔ حضرت داؤد علیہ السلام کا وہ کام کیا تھا جس پر انہیں کوتاہی اور توبہ و ندامت کے اظہار کا احساس ہوا اور اللہ تعالیٰ نے انہیں معاف فرمادیا۔ قرآن کریم میں اس اجمال کی کوئی تفصیل نہیں ہے اور نہ ہی کسی مستند حدیث میں اس کی کوئی وضاحت آئی ہے۔ اس کے باوجود بعض مفسرین نے اسرائیلی روایات جن کا ذکر بائبل کی کتاب سموئیل دوم کے باب ۱۱-۱۲ میں تفصیل سے دیا گیا جس میں نہ صرف پرکا کو بنایا گیا ہے بلکہ اسے اڑا بھی دیا گیا ہے ان ہی کو بنیاد بنا کر ایسی ایسی بے بنیاد باتیں لکھ دی ہیں جو ایک نبی وہ بھی اللہ کے جلیل القدر نبی جن کو اللہ تعالیٰ نے کتاب الہی سے نوازا ہو وہ کیسے ایسی عظیم غلطی کر سکتے ہیں جس کو ایک عام انسان کو بھی اللہ تعالیٰ اجازت نہیں دیتا چہ جائیکہ ایک جلیل القدر نبی اس بڑی ہولناک غلطی کا مرتکب ہو۔

امام ابن کثیر نے اس بارے میں یہ موقف اختیار کیا ہے کہ جب قرآن و حدیث اس معاملے میں خاموش ہیں تو ہمیں بھی اس کی تفصیلات کی کرید میں پڑنے کی ضرورت نہیں ہے۔ کچھ مفسرین قرآن جو اس واقعے کی جزئیات اور تفصیلات بیان کرتے ہیں تا کہ قرآن کے اجمال کی کچھ توضیح ہو جائے تاہم وہ بھی کسی ایک بیان پر متفق نہیں ہیں جبکہ بعض کا کہنا ہے کہ حضرت داؤد علیہ السلام نے اپنے ایک فوجی کو حکم دیا تھا کہ وہ اپنی بیوی کو طلاق دے دے جبکہ یہ اس زمانے کے لحاظ سے کوئی غلط یا معیوب بات نہیں تھی۔ حضرت داؤد علیہ السلام کو جب اس عورت کی خوبیوں اور کمالات کا علم ہوا تو ان کے دل میں خواہش پیدا ہوئی کہ اس عورت کو تو ملکہ ہونا چاہیے تاکہ اس کی خوبیوں اور کمالات سے پورا ملک فیض یاب ہو سکے۔ ان کی یہ خواہش کتنے ہی نیک اور اچھے جذبے کی بنیاد پر ہی کیوں نہ ہو اس کے لیے یہ اس لیے نامناسب تھی کہ متعدد بیویوں کی موجودگی میں اور بادشاہ وقت ہونے کی وجہ سے ان کا ایسا اظہار جبر میں آجاتا ہے کیونکہ بادشاہ کا حکم تو حکم ہی سمجھا جاتا ہے درخواست نہیں۔ اسی لیے حضرت داؤد علیہ السلام کو ایک تمثیلی واقعے سے اس کے نامناسب ہونے

کا احساس دلایا گیا جس سے انہیں ندامت کا احساس ہوا۔

بعض مفسرین کے نزدیک حضرت داؤد علیہ السلام کی خدمت میں اپنا مقدمہ لے کر آنے والے دو بھائی فرشتے تھے جو ایک فرضی مقدمہ لے کر حاضر ہوئے تھے، حضرت داؤد علیہ السلام سے یہ کوتاہی ہوئی کہ انہوں نے مدعی کا ہی بیان سن کر اپنی رائے کا اظہار کر دیا اور مدعا علیہ کی بات سننے کی ضرورت ہی محسوس نہیں کی۔ اللہ تبارک و تعالیٰ نے ان کے درجات کی بلندی کے لیے انہیں اس آزمائش میں ڈالا وہ اپنی غلطی کا احساس ہوتے ہی سمجھ گئے کہ یہ تو میری آزمائش تھی۔ جو اللہ کی طرف سے مجھ پر آئی ہے اس کے ساتھ ہی وہ بارگاہ الہی میں سجدہ ریز ہو گئے اور اپنے رب سے توبہ و استغفار میں مشغول ہو گئے۔

بائبل کی کتاب سموئیل دوم کے باب بارہ میں دنیوں والے معاملے کو بھی بگاڑ کر پیش کیا گیا ہے جبکہ قرآن حکیم میں اس واقعہ کو حقیقی انداز میں پیش کیا گیا ہے۔

حضرت عبداللہ بن عباس رضی اللہ عنہما کا یہ قول مسروق اور سعید بن جبیر نے اس طرح نقل کیا ہے کہ ”اللہ تعالیٰ نے حضرت داؤد علیہ السلام کا جو قصہ بیان فرمایا ہے اس سے تو یہی ظاہر ہوتا ہے کہ انہوں نے اس شخص سے صرف یہ خواہش ظاہر کی تھی کہ وہ ان کے لیے اپنی بیوی کو چھوڑ دے۔“

علامہ ابوبکر بھٹا صاحب نے اپنی اس رائے کا اظہار کیا ہے کہ وہ عورت اس شخص کی متکوحہ نہیں تھی بلکہ صرف غلطیہ یا منسوبہ تھی۔ حضرت داؤد نے اسی عورت سے اپنے نکاح کا پیغام دے دیا تھا اس پر اللہ کا عتاب ہوا کیونکہ انہوں نے اپنے مومن بھائی کے پیغام پر پیغام دیا تھا حالانکہ ان کے گھر میں کئی بیویاں موجود تھیں۔ (احکام القرآن)

يٰۤاٰدُۤاۤنَا جَعَلْنَاكَ خَلِيْفَةً فِى الْاَرْضِ فَاٰحْكُم بَيْنَ النَّاسِ بِالْحَقِّ وَلَا
تَتَّبِعِ الْهَوٰى فَيُضِلَّكَ عَنْ سَبِيْلِ اللّٰهِ اِنَّ الَّذِيْنَ يَضِلُّوْنَ عَنْ سَبِيْلِ
اللّٰهِ لَهُمْ عَذَابٌ شَدِيْدٌۢۤ اِمَّا نَسُوْا يَوْمَ الْحِسَابِ ﴿۲۶﴾

ترجمہ:- اے داؤد! ہم نے تمہیں زمین میں خلیفہ بنا دیا، تم لوگوں کے درمیان حق کے ساتھ فیصلہ کرو اور اپنی نفسانی خواہش کی پیروی نہ کرو ورنہ وہ تمہیں اللہ کی راہ سے بھٹکا دے گی یقیناً جو لوگ اللہ کی راہ سے بھٹک جاتے ہیں ان کے لیے سخت عذاب ہے اس لیے کہ انہوں نے حساب کے دن کو بھلا دیا ہے۔ (ص- ۲۶)

وَمَا خَلَقْنَا السَّمٰوٰتِ وَالْاَرْضَ وَمَا بَيْنَهُمَا بٰطِلًاۙ ذٰلِكَ ظَنُّ الَّذِيْنَ كَفَرُوْۤاۙ
فَوَيْلٌ لِّلَّذِيْنَ كَفَرُوْۤا مِّنَ النَّارِ ﴿۲۷﴾

ترجمہ:- اور ہم نے آسمان و زمین اور ان کے درمیان کی چیزوں کو ناحق پیدا نہیں کیا یہ گمان تو

کافروں کا ہے سو کافروں کے لیے خرابی ہے آگ کی۔ (ص۔ ۲۷)

أَمْ نَجْعَلُ الَّذِينَ آمَنُوا وَعَمِلُوا الصَّالِحَاتِ كَالْمُفْسِدِينَ فِي الْأَرْضِ أَمْ
نَجْعَلُ الْمُتَّقِينَ كَالْفُجَّارِ ۝۲۸

ترجمہ:- کیا ہم ان لوگوں کو جو ایمان لائے اور نیک عمل کیے ان کے برابر کر دیں گے جو (ہمیشہ) زمین میں فساد مچاتے رہے یا پرہیزگاروں کو بدکاروں جیسا کر دیں گے؟ (ص۔ ۲۸)

كِتَابًا أَنْزَلْنَاهُ إِلَيْكَ مُبَارَكٌ لِيَدَّبَّرُوا آيَاتِهِ وَلِيَتَذَكَّرَ أُولُو الْأَلْبَابِ ۝۲۹

ترجمہ:- یہ بابرکت کتاب ہے جسے ہم نے آپ کی طرف اس لیے نازل فرمایا ہے کہ لوگ اس کی آیتوں پر غور و فکر کریں اور عقل مند اس سے نصیحت حاصل کریں۔ (ص۔ ۲۹)

وَلَقَدْ كَتَبْنَا فِي الزَّبُورِ مِنْ بَعْدِ الذِّكْرِ أَنَّ الْأَرْضَ يَرِثُهَا عِبَادِيَ الصَّالِحُونَ ۝۱۰۵

ترجمہ:- ہم زبور میں پسند و نصیحت کے بعد یہ لکھ چکے ہیں کہ زمین کے وارث میرے نیک بندے (ہی) ہوں گے۔ (الانبیاء۔ ۱۰۵)

إِنَّ فِي هَذَا بَلَاغًا لِقَوْمٍ غَابِرِينَ ۝۱۰۶

ترجمہ:- عبادت گزار بندوں کے لیے تو اس میں ایک بڑا پیغام ہے۔ (الانبیاء۔ ۱۰۶)

ایک روایت کی رو سے زبور جو مواعظ و حکم کا مجموعہ تھا یہ بھی رمضان کے مقدس مہینے میں ہی نازل ہوئی تھی۔ (البدایۃ والنہایۃ) زہد و عبادت میں اللہ تبارک و تعالیٰ نے حضرت داؤد علیہ السلام کو جو انہماک عطا فرمایا تھا اسے انسانیت کے لیے ایک نمونہ قرار دیا گیا ہے وہ نصف شب تک تو آرام کرتے تھے پھر تہائی رات عبادت میں بسر کرتے تھے اور ایک دن روزہ رکھتے تھے اور ایک دن افطار کرتے تھے۔ اسی لیے رسول اللہ صلی اللہ علیہ وسلم نے فرمایا۔ ”اللہ کے نزدیک پسندیدہ نماز حضرت داؤد کی نماز ہے اور اللہ کے نزدیک پسندیدہ روزہ داؤد کا روزہ ہے۔ (البدایۃ والنہایۃ)

حضرت داؤد علیہ السلام کو اللہ تبارک و تعالیٰ نے خوش گلو بنایا تھا، نبی کریم صلی اللہ علیہ وسلم جب حضرت ابوموسیٰ اشعری رضی اللہ عنہ کی شیریں آواز کو سنتے تو فرماتے کہ ”ابوموسیٰ کو اللہ تعالیٰ نے لکھن داؤی عطا فرمایا ہے۔ (الشعبی۔ النجار۔ البدایۃ والنہایۃ)

صحیفہ حضرت سلیمان علیہ السلام (تورات)

حضرت سلیمان علیہ السلام حضرت داؤد علیہ السلام کے بیٹے تھے یہ ۹۹۲ تا ۹۲۳ قبل از مسیح میں گزرے ہیں ان کا اصل عبرانی نام سولومون تھا جو سلیم کا ہم معنی ہے۔ یہ بھی اپنے والد کی طرح اسرائیلی قوم کے لیے مبعوث کیے گئے تھے۔ ان کے والد حضرت داؤد علیہ السلام نے فلسطین میں جو حکومت قائم کی تھی حضرت سلیمان علیہ السلام نے اس کو مستحکم کیا۔ ان کے عہد حکومت میں ملک نے ہر اعتبار سے بڑی ترقی کی تھی۔ حضرت داؤد علیہ السلام نے اپنی زندگی میں جس ہیکل کی بنیاد رکھی تھی اسے انہوں نے ہی تکمیل تک پہنچایا۔ قرآن کریم میں ان کا ذکر کئی سورتوں میں آیا ہے۔ البقرہ النساء الانعام الانبیاء النمل سبا ص میں ان کا ذکر ہوا ہے اللہ تبارک و تعالیٰ نے انہیں جنوں اور انسانوں کے ساتھ ہوا پر جانوروں پرندوں اور دیگر مخلوقات الہی کا بھی بادشاہ بنایا تھا۔ ساری مخلوق آپ کے تابع تھی۔ ان کا تخت ہوا میں اڑتا تھا اور دنیا کے خزانے ان کے قبضے میں تھے۔ قرآن کریم میں اللہ تعالیٰ نے ان کے حالات زندگی اور نبوت کا احوال تفصیل سے بیان فرمایا ہے۔ خصوصاً ملکہ سبا بلیقیس کا واقعہ کے جس کے بارے میں ایک پرندے ہد ہد نے انہیں اطلاع دی تھی کہ وہ اور اس کی قوم سورج کی پرستش کرتی ہے۔ اس پر انہوں نے اسے ایک دعوتی خط تحریر لکھا جس کا ذکر قرآن کریم میں آیا ہے اس پر وہ خود حاضر ہو گئی اور مشرف بہ اسلام ہوئی۔ کچھ مفسرین کے خیال میں اس نے مسلمان ہو کر حضرت سلیمان سے نکاح کر لیا تھا۔

مسجد اقصیٰ یعنی قبلہ اول کی تعمیر حضرت سلیمان علیہ السلام نے ہی کرائی تھی۔ تورات میں ان کا ذکر صرف بنی اسرائیل کے ایک بادشاہ کے طور پر کیا گیا ہے جبکہ قرآن کریم میں آپ کا ذکر اللہ کے نبی کہہ کر کیا گیا ہے۔ حضرت سلیمان علیہ السلام علم و حکمت اور فہم و فراست میں یکتائے زمانہ تھے۔ انہیں اللہ تعالیٰ نے اقتدار بھی ایسا عطا فرمایا تھا کہ ان کے بعد بنی اسرائیل میں پھر کسی کو ایسا اقتدار میسر نہ ہو سکا۔ مقدمات کے فیصلے کرنے میں انہیں خصوصی ید طولیٰ حاصل تھا عدل و انصاف قائم کرنے میں وہ پوری کوشش صرف کیا کرتے تھے۔ وہ منطق الطیر سے واقف تھے۔ وہ شریعت تورات کے مطابق ہی ان کی عبادت و معاملات اور جملہ انتظامات ملکی سرانجام دیتے تھے۔ کچھ ان کے مخالفین مذہبی سیاسی افراد نے اپنا اقتدار جمانے کے لیے ان پر غلط بیانی کر کے الزامات لگائے تھے لیکن اللہ تبارک و تعالیٰ نے تمام الزامات سے انہیں قرآن کریم میں بری فرما دیا ہے۔ انہوں نے اپنے والد حضرت داؤد علیہ السلام کی وفات کے بعد تقریباً تیرہ سال کی عمر میں اور کچھ کے مطابق بائیس سال کی عمر میں اقتدار سنبھالا تھا۔

بائبل میں جو قصے حضرت سلیمان سے منسوب کیے گئے ہیں وہ سراسر جھوٹ پر مبنی ہیں وہ سب کے سب ایک پیغمبر کی شان کے سراسر منافی ہیں۔ اللہ کے پیغمبروں کے بارے میں اسلام کا ایک

بڑا ہی واضح موقف ہے۔ پیغمبر نہ تو کبھی کسی گمراہی میں مبتلا ہوتے ہیں نہ ہی کبھی کسی بھی طرح شرک و بت پرستی اختیار کرتے ہیں۔ پیغمبر تو اللہ کے منتخب بندے ہوتے ہیں۔ ان کا مقصد بعثت ہی گمراہی و کفر شرک کو ختم کر کے رشد و ہدایت اور توحید الہی کو پھیلانا ہوتا ہے۔ قرآن کریم نے حضرت سلیمان علیہ السلام کو ہر قسم کے شرک و الزامات سے پاک قرار دیا ہے۔ (البقرہ۔ ۱۰۲)

تِلْكَ آيَاتُ اللَّهِ نَتْلُوهَا عَلَيْكَ بِالْحَقِّ وَإِنَّكَ لَمِنَ الْمُرْسَلِينَ ﴿۱۴﴾

ترجمہ:- یہ اللہ تعالیٰ کی آیتیں ہیں جنہیں ہم حقانیت کے ساتھ آپ پر پڑھتے ہیں؛ بالیقین آپ رسولوں میں سے ہیں۔

وَلَقَدْ آتَيْنَا دَاوُدَ وَسُلَيْمَانَ عِلْمًا وَقَالَا الْحَمْدُ لِلَّهِ الَّذِي فَضَّلَنَا عَلَى

كَثِيرٍ مِّنْ عِبَادِهِ الْمُؤْمِنِينَ ﴿۱۵﴾

ترجمہ:- اور ہم نے یقیناً داؤد اور سلیمان کو علم دے رکھا تھا اور دونوں نے کہا، تعریف اس اللہ کے لیے ہے جس نے ہمیں اپنے بہت سے ایمان دار بندوں پر فضیلت عطا فرمائی ہے۔ (النمل۔ ۱۵)

وَوَرِثَ سُلَيْمَانُ دَاوُدَ وَقَالَ يَا أَيُّهَا النَّاسُ عَلِمْنَا مَنَاطِقَ الطَّيْرِ وَأُوتِينَا

مِنْ كُلِّ شَيْءٍ إِنَّا هَذَا لَهُوَ الْفَضْلُ الْمُبِينُ ﴿۱۶﴾

ترجمہ:- اور داؤد کے وارث سلیمان (علیہ السلام) ہوئے اور کہنے لگے لوگو! ہمیں پرندوں کی بولی سکھائی گئی ہے اور ہم سب کچھ میں سے دیئے گئے ہیں۔ بے شک یہ بالکل کھلا ہوا فضل الہی ہے۔ (النمل۔ ۱۶)

وَحَشِيرَ لِسُلَيْمَانَ جُنُودَهُ مِنَ الْجِنِّ وَالْإِنْسِ وَالطَّيْرِ فَهُمْ يُوزَعُونَ ﴿۱۷﴾

ترجمہ:- اور سلیمان (علیہ السلام) کے سامنے ان کے تمام لشکر جنات اور انسان اور پرندوں میں سے جمع کیے گئے (ہر قسم) الگ الگ درجہ بندی کر دی گئی۔ (النمل۔ ۱۷)

حَتَّىٰ إِذَا تَوَاعَىٰ وَادِ النَّبْلِ قَالَتْ نَمْلَةٌ يَا أَيُّهَا النَّبْلُ ادْخُلْ أَمْسِكْكُمْ

لَا يَحِطُّ بِكُمْ سُلَيْمَانُ وَجُنُودُهُ وَهُمْ لَا يَشْعُرُونَ ﴿۱۸﴾

ترجمہ:- جب وہ چیونٹیوں کے میدان میں پہنچے تو ایک چیونٹی نے کہا اے چیونٹیوں! اپنے اپنے گھروں میں گھس جاؤ، ایسا نہ ہو کہ بے خبری میں سلیمان اور اس کا لشکر تمہیں روند ڈالے۔ (النمل۔ ۱۸)

بائبل اس ذکر سے خالی ہے کہ حضرت سلیمان علیہ السلام کو اللہ کی طرف سے پرندوں اور

جانوروں کی بولیوں کا علم دیا گیا تھا لیکن بنی اسرائیل کی روایات میں اس کی صراحت موجود ہے۔ (جیوش انسائیکلو پیڈیا جلد ۱۱ صفحہ ۴۳۹) بائبل میں اس کا بھی کوئی ذکر نہیں ہے کہ جن بھی حضرت سلیمان علیہ السلام کے لشکر میں شامل تھے اور وہ ان سے خدمت لیتے تھے۔ جبکہ تلمود اور ریہوں کی روایات میں تفصیل سے ذکر پایا جاتا ہے۔ (جیوش انسائیکلو پیڈیا جلد ۱۱ صفحہ ۴۴۰)

آیاتِ کریمہ سے اللہ تبارک و تعالیٰ نے حضرت سلیمان علیہ السلام کا بلند مرتبت ہونا اور ان کی انفرادی فضیلت و خصوصیت کا اظہار فرمایا ہے جس سے وہ پوری تاریخِ انسانی میں ممتاز نظر آتے ہیں۔ ان کی حکمرانی صرف انسانوں پر ہی نہیں تھی بلکہ جنات، حیوانات، چرند پرند حتیٰ کہ ہوا تک کو ان کے ماتحت کر دیا گیا تھا۔

فَتَبَسَّمْ ضَاحِكًا مِّنْ قَوْلِهَا وَقَالَ رَبِّ أَوْزِعْنِي أَنْ أَشْكُرَ نِعْمَتَكَ الَّتِي
أَنْعَمْتَ عَلَيَّ وَعَلَىٰ وَالِدَيَّ وَأَنْ أَعْمَلَ صَالِحًا تَرْضَاهُ وَأَدْخِلْنِي بِرَحْمَتِكَ
فِي عِبَادِكَ الصَّالِحِينَ ①۹

ترجمہ:- اس کی (چیونٹی) اس بات پر حضرت سلیمان علیہ السلام مسکرا کر ہنس دیے اور دعا کرنے لگے کہ اے پروردگار! تو مجھے توفیق دے کہ میں تیری ان نعمتوں کا شکر بجالاؤں جو تو نے مجھ پر انعام کی ہیں اور میرے ماں باپ پر اور میں ایسے نیک اعمال کرتا رہوں جن سے تو خوش رہے مجھے اپنی رحمت سے نیک بندوں میں شامل کر لے۔ (انمل-۱۹)

وَتَفَقَّدَ الطَّيْرَ فَقَالَ مَا لِيَ لَا أَرَى الْهُدًى أَمْ كَانِ مِنَ الْغَائِبِينَ ②۰

ترجمہ:- آپ نے پرندوں کی دیکھ بھال کی اور فرمانے لگے یہ کیا بات ہے کہ میں ہد کو نہیں دیکھتا؟ کیا واقعی وہ غیر حاضر ہے؟ (انمل-۲۰)

لَا عَذِيبَتُهُ عِندَ آبَائِهِمْ إِلَّا أَوْ لَا إِذْ بَحَثْنَهُ أَوْلِيَاتِنِي بِسُلْطَنٍ مُّبِينٍ ②۱

ترجمہ:- یقیناً میں اسے سخت سزا دوں گا یا اسے ذبح کر ڈالوں گا یا میرے سامنے کوئی صریح دلیل بیان کرے۔ (انمل-۲۱)

فَمَكَتْ غَيْرَ بَعِيدٍ فَقَالَ أَحَطَّتْ بِمَا لَمْ يُحِطْ بِهِ وَجِئْتُكَ مِنْ سَبَإٍ بِنَبِيٍّ يَقِينٍ ②۲

ترجمہ:- کچھ دیر نہ گزری تھی کہ اس نے آ کر کہا کہ میں ایک ایسی چیز کی خبر لایا ہوں کہ تجھے اس کی خبر ہی نہیں، میں سبا کی ایک سچی خبر تیرے پاس لایا ہوں۔ (انمل-۲۲)

سبا ایک شخص کے نام پر ایک قوم کا نام بھی تھا اور ایک شہر کا بھی، یہ شہر یمن کے شہر صنعاء سے تین دن کی مسافت پر تھا اب یہ شہر مارب یمن کے نام سے معروف ہے۔ (فتح القدير)

سبا جنوبی عرب کی مشہور تجارت پیشہ قوم تھی جس کا دار الحکومت مارب موجودہ یمن کے

دارالحکومت صنعاء سے تقریباً ۵۵ میل شمال میں واقع تھا۔ تقریباً ۱۱۰۰ قبل از مسیح سے ان کا زمانہ شروع ہوتا ہے جو تقریباً ایک ہزار سال پر محیط ہے یہ قوم عرب میں اپنی عظمت کے ڈنکے بجاتی رہی تھی۔ ۱۱۵ قبل مسیح میں حمیر قوم نے ان کی جگہ لے لی۔ یونانی مؤرخ انہیں دنیا کی سب سے مالدار قوم کہتے ہیں تجارت کے علاوہ انہوں نے جگہ جگہ بند باندھ کر زراعت کو فروغ دیا آب پاشی کا نظام قائم کیا تھا۔

إِنِّي وَجَدْتُ امْرَأَةً تَمْلِكُهُمْ وَأُوتِيَتْ مِنْ كُلِّ شَيْءٍ وَلَهَا عَرْشٌ عَظِيمٌ ﴿٢٣﴾

ترجمہ:- میں نے دیکھا کہ ان کی بادشاہت ایک عورت کر رہی ہے جسے ہر قسم کی چیز سے کچھ نہ کچھ دیا گیا ہے اور اس کا تخت بھی بڑی عظمت والا ہے۔ (النمل- ۲۳)

وَجَدْتُهُمْ قَوْمًا يَسْجُدُونَ لِلشَّمْسِ مِنْ دُونِ اللَّهِ وَزَيْنَ لَهُمُ الشَّيْطَانُ

أَعْمَالَهُمْ فَصَدَّهُمْ عَنِ السَّبِيلِ فَهُمْ لَا يَهْتَدُونَ ﴿٢٤﴾

ترجمہ:- میں نے اسے اور اس کی قوم کو اللہ تعالیٰ کو چھوڑ کر سورج کو سجدہ کرتے ہوئے پایا شیطاں نے ان کے کام انہیں بھلے کر کے دکھلا کر صحیح راہ سے روک دیا ہے۔ پس وہ ہدایت پر نہیں آئے۔ (النمل- ۲۴)

أَلَّا يَسْجُدُوا لِلَّهِ الَّذِي يُخْرِجُ الْخَبْءَ فِي السَّمَوَاتِ وَالْأَرْضِ وَيَعْلَمُ

مَا تُخْفُونَ وَمَا تُعْلِنُونَ ﴿٢٥﴾

ترجمہ:- کہ اسی اللہ کے لیے سجدے کریں جو آسمانوں اور زمینوں کی پوشیدہ چیزوں کو باہر نکالتا ہے اور جو کچھ تم چھپاتے ہو اور ظاہر کرتے ہو وہ سب کچھ جانتا ہے۔ (النمل- ۲۵)

اللَّهُ لَا إِلَهَ إِلَّا هُوَ رَبُّ الْعَرْشِ الْعَظِيمِ ﴿٢٦﴾

ترجمہ:- اس کے سوا کوئی معبود برحق نہیں وہی عظمت والے عرش کا مالک ہے۔ (النمل- ۲۶)

قَالَ سَنَنْظُرُ أَصَدَقْتَ أَمْ كُنْتَ مِنَ الْكَاذِبِينَ ﴿٢٧﴾

ترجمہ:- سلیمان (علیہ السلام) نے کہا اب ہم دیکھیں گے کہ تو نے سچ کہا ہے یا تو جھوٹا ہے۔ (النمل- ۲۷)

إِذْ هَبَّ بِكِتَابٍ هَذَا فَاَلْقَاهُ إِلَيْهِمْ ثُمَّ تَوَلَّى عَنْهُمْ فَانظُرْ مَاذَا يَرْجِعُونَ ﴿٢٨﴾

ترجمہ:- میرے اس خط کو لے جا کر انہیں دے دے پھر ان کے پاس سے ہٹ آ اور دیکھ وہ کیا جواب دیتے ہیں۔ (النمل- ۲۸)

قَالَتْ يَا أَيُّهَا الْمَلَأُو۟ا۟نِيَۙ أَلْقِيۙ إِلَيَّ كِتَابَ كَرِيمٍ ۝۲۹

ترجمہ:- وہ کہنے لگی اے سردار! میری طرف ایک بڑا اہم خط ڈالا گیا ہے۔ (انمل۔ ۲۹)

إِنَّهُمۢ مِّنۢ سُلَیۢمَیۢنَ ۚ وَإِنَّهُۥ بِسْمِ اللّٰهِ الرَّحْمٰنِ الرَّحِیۡمِ ۝۳۰

ترجمہ:- جو سلیمان (علیہ السلام) کی طرف سے ہے اور جو بخشش کرنے والے مہربان اللہ کے نام سے شروع ہے۔ (انمل۔ ۳۰)

أَلَّا تَعْلَمُو۟ا۟ عَلَیَّ وَأَتُو۟نِيۙ مُسْلِمِیۢنَ ۝۳۱

ترجمہ:- یہ کہ تم میرے سامنے سرکشی نہ کرو اور مسلمان بن کر میرے پاس آ جاؤ۔ (انمل۔ ۳۱)

قَالَتْ يَا أَيُّهَا الْمَلَأُو۟ا۟فْتُۙ نِيۙ فِیۙ أَمْرِیۙ مَا كُنْتُ قَاطِعَةً أَمْرًا حَتَّىٰ تَشْهَدُو۟نَ ۝۳۲

ترجمہ:- اس نے کہا اے میرے سردارو! تم میرے اس معاملہ میں مجھے مشورہ دو، میں کسی امر کا قطعی فیصلہ جب تک تمہاری موجودگی اور رائے نہ ہو نہیں کیا کرتی۔ (انمل۔ ۳۲)

قَالُوا نَحْنُ أَوْلُو۟ا۟ قُوَّةٍ وَأُولُو۟ا۟ بَأْسٍ شَدِیۡدٍ ۚ وَالْأَمْرُ إِلَیۡكَ فَانظُرِیۙ مَاذَا تَأْمُرِیۢنَ ۝۳۳

ترجمہ:- ان سب نے جواب دیا کہ ہم طاقت اور قوت والے سخت لڑنے بھڑنے والے ہیں۔ آگے آپ کو اختیار ہے آپ خود سوچ لیجیے کہ ہمیں آپ کیا کچھ حکم فرماتی ہیں۔ (انمل۔ ۳۳)

قَالَتْ إِنَّ الْمُلُوكَ إِذَا دَخَلُوا قَرْیَةً أَفْسَدُوهَا وَجَعَلُوا أَعِزَّةَ أَهْلِهَا أَذِلَّةً

وَكَذٰلِكَ یَفْعَلُو۟نَ ۝۳۴

ترجمہ:- اس نے کہا کہ بادشاہ جب کسی بستی میں گھستے ہیں تو اسے اجاڑ دیتے ہیں اور وہاں کے باعزت لوگوں کو ذلیل کر دیتے ہیں اور یہ لوگ بھی ایسا ہی کریں گے۔ (انمل۔ ۳۴)

وَإِنِّيۙ مُرْسِلَةٌ إِلَیۡهِمۢ بِهَدِیَّةٍ فَنظِرَةٌۭ لِّہُمْ یَرِجِعُ الْمُرْسَلُونَ ۝۳۵

ترجمہ:- میں انہیں ایک ہدیہ بھیجنے والی ہوں، پھر دیکھ لوں گی کہ قاصد کیا جواب لے کر لوٹتے ہیں۔ (انمل۔ ۳۵)

فَلَمَّا جَاءَ سُلَیۢمَیۢنَ قَالَ أُمِّدُو۟نِیۙ بِمَالِ بَنِیۙ إِسْرٰءِیۡلَ خَیۡرٌ مِّمَّا آتٰكُمۡ بَلۡ

أَنْتُمْ بِهَدِیَّتِكُمْ تَفْرَحُو۟نَ ۝۳۶

ترجمہ:- پس جب قاصد حضرت سلیمان علیہ السلام کے پاس پہنچا تو آپ نے فرمایا کیا تم مال سے میری مدد کرنا چاہتے ہو؟ مجھے تو میرے رب نے اس سے بہت بہتر دے رکھا ہے جو اس نے

تمہیں دیا ہے پس تم ہی اپنے تحفے سے خوش رہو۔ (النمل - ۳۶)

ارْجِعْ إِلَيْهِمْ فَلَنَأْتِيَنَّهُمْ بِجُنُودٍ لَّا قِبَلَ لَهُمْ بِهَا وَلَنُخْرِجَنَّهُمْ مِّنْهَا

أَذِلَّةً وَهُمْ ضِعْرُونَ ﴿۳۷﴾

ترجمہ:- جا ان کی طرف واپس لوٹ جا، ہم ان (کے مقابلہ) پر وہ لشکر وہ لائیں گے جن کے سامنے پڑنے کی ان میں طاقت نہیں اور ہم انہیں ذلیل و پست کر کے وہاں سے نکال باہر کریں گے۔ (النمل - ۳۷)

قَالَ يَا أَيُّهَا الْمَلَأُ الْأَيْكُمُ يَا تِينِي بِعَرْشِهَا قَبْلَ أَنْ يَأْتُونِي مُسْلِمِينَ ﴿۳۸﴾

ترجمہ:- آپ نے (حضرت سلیمان نے) کہا اے میرے سردارو! تم میں سے کون ہے جو اس کے مسلمان ہو کر پہنچنے سے پہلے ہی اس کا تخت مجھے لادے۔ (النمل - ۳۸)

قَالَ عِفْرِيتٌ مِّنَ الْجِنِّ أَنَا آتِيكَ بِهِ قَبْلَ أَنْ تَقُومَ مِنْ مَّقَامِكَ وَإِنِّي

عَلَيْهِ لَقَوِيٌّ أَمِينٌ ﴿۳۹﴾

ترجمہ:- ایک قوی ہیکل جن کہنے لگا آپ اپنی مجلس سے اٹھیں اس سے پہلے ہی میں اسے آپ کے پاس لادیتا ہوں، یقین مانیے کہ میں اس پر قادر ہوں اور ہوں بھی امانت دار۔ (النمل - ۳۹)

قَالَ الَّذِي عِنْدَهُ عِلْمٌ مِّنَ الْكِتَابِ أَنَا آتِيكَ بِهِ قَبْلَ أَنْ يَرْتَدَّ إِلَيْكَ

طَرْفُكَ فَلَمَّا رَآهُ مُسْتَقِرًّا عِنْدَهُ قَالَ هَذَا مِنْ فَضْلِ رَبِّي لِيَبْلُوَنِي ؕ

أَشْكُرُ مَا كُفِّرُ وَمَنْ شَكَرَ فَإِنَّمَا يَشْكُرُ لِنَفْسِهِ وَمَنْ كَفَرَ فَإِنَّ رَبِّي

غَنِيٌّ كَرِيمٌ ﴿۴۰﴾

ترجمہ:- جس کے پاس کتاب کا علم تھا وہ بول اٹھا کہ آپ پلک جھپکائیں اس سے بھی پہلے میں اسے آپ کے پاس پہنچا سکتا ہوں جب آپ نے (سلیمان نے) اسے اپنے پاس موجود پایا تو فرمانے لگے یہی میرے رب کا فضل ہے تاکہ وہ مجھے آزمائے کہ میں شکرگزار کرتا ہوں یا ناشکری، شکرگزار اپنے ہی نفع کے لیے شکرگزار کرتا ہے اور جو ناشکری کرے تو میرا پروردگار (بے پرواہ اور بزرگ) غنی اور کریم ہے۔ (النمل - ۴۰)

قَالَ نَكِّرُوا لَهَا عَرْشَهَا نَنظُرُ أَتَهْتَدِي أَمْ تَكُونُ مِنَ الَّذِينَ لَا يَهْتَدُونَ ﴿۴۱﴾

ترجمہ:- حکم دیا کہ اس کے تخت میں کچھ پھیر بدل کر دو تا کہ معلوم ہو جائے کہ یہ راہ پالیتی ہے

یا ان میں سے ہوتی ہے جو راہ نہیں پاتے۔ (النمل - ۴۱)

فَلَمَّا جَاءَتْ قَيْلَ أَهْكَذَا عَرَّشُكَ قَالَتْ كَأَنَّهُ هُوَ وَأُوتِينَا الْعِلْمَ مِنْ
قَبْلِهَا وَكُنَّا مُسْلِمِينَ ﴿٣٢﴾

ترجمہ:- پھر جب وہ آگئی تو اس سے کہا (دریافت کیا) گیا کہ ایسا ہی تیرا (بھی) تخت ہے؟ اس نے جواب دیا کہ یہ گویا وہی ہے ہمیں اس سے پہلے ہی علم دیا گیا تھا اور ہم مسلمان تھے۔ (النمل-۳۲)

وَصَدَّهَا مَا كَانَتْ تَعْبُدُ مِنْ دُونِ اللَّهِ إِنَّهَا كَانَتْ مِنْ قَوْمٍ كَافِرِينَ ﴿٣٣﴾

ترجمہ:- اسے انہوں نے روک رکھا تھا (ایمان لانے سے) جن کی وہ اللہ کے سوا پرستش کرتی رہی تھی یقیناً وہ کافر لوگوں میں سے تھی۔ (النمل-۳۳)

قِيلَ لَهَا ادْخُلِي الصَّرْحَ فَلَمَّا رَأَتْهُ حَسِبَتْهُ لُجَّةً وَكَشَفَتْ عَنْ سَاقِيهَا

قَالَ إِنَّهُ صَرْحٌ مُّمَرَّدٌ مِّنْ قَوَارِيرَ قَالَتْ رَبِّ إِنِّي ظَلَمْتُ نَفْسِي وَأَسْلَمْتُ

مَعَ سُلَيْمَانَ لِلَّهِ رَبِّ الْعَالَمِينَ ﴿٣٤﴾

ترجمہ:- اس سے کہا گیا محل میں چلی چلو جسے دیکھ کر وہ یہ سمجھی کہ یہ پانی کا حوض ہے اس نے اپنی پنڈلیاں کھول دیں (پا نیچے اٹھالیے) (تو حضرت سلیمان نے) فرمایا یہ تو شیشے سے منڈھی ہوئی عمارت ہے کہنے لگی میرے پروردگار! میں نے اپنے آپ پر ظلم کیا۔ اب میں سلیمان کے ساتھ اللہ رب العالمین کی مطیع اور فرمانبردار بنتی ہوں۔ (النمل-۳۴)

حضرت سلیمان علیہ السلام اور ملک سبا کا یہ قصہ جس طرح قرآن کریم میں رب ذوالجلال نے ارشاد فرمایا ہے وہی حقیقی اور درست واقعہ ہے جبکہ بابل کے عہد نامہ قدیم یا عہد نامہ عتیق اور جدید روایات یہود میں اسے مختلف انداز و اسلوب سے پیش کیا گیا ہے گوکہ بابل کی کتاب تواریخ دوم کا بڑا حصہ حضرت سلیمان علیہ السلام سے متعلق ہی ہے لیکن خصوصاً یہ واقعہ جس میں حضرت سلیمان اور ملک سبا کا ذکر آیا ہے اسے کس طرح پیش کیا گیا عہد نامہ قدیم کی تحریر اس طرح ہے۔

(۱)۔ اور جب سبا ملکہ نے (خداوند کے نام کی بابت) سلیمان کی شہرت سنی تو وہ (آئی تاکہ) مشکل سوالوں سے اسے آزمائے اور وہ بہت بڑی جلو کے ساتھ یروشلم میں آئی اور اس کے ساتھ اونٹ تھے جن پر مسالے اور بہت سا سونا اور بیش بہا جواہر لہرے تھے اور جب وہ سلیمان کے پاس پہنچی تو اس نے ان سب باتوں کے بارے میں جو اس کے دل میں تھیں اس سے گفتگو کی۔ (۲)۔ سلیمان نے اس کے سب سوالوں کا جواب دیا۔ سلیمان سے کوئی بات ایسی پوشیدہ نہ تھی جو اسے نہ بتائی۔ (۳) اور جب سبا کی ملکہ نے سلیمان کی ساری حکمت اور محل کو جو اس نے بنایا

تھا۔ (۴)۔ اور اس کے دسترخوان کی نعمتوں اور اس کے ملازموں کی نشست اور اس کے خادموں کی حاضر باشی اور ان کی پوشاک اور اس کے ساقیوں اور اس سیڑھی کو جس سے وہ خداوند کے گھر کو جاتا تھا دیکھا تو اس کے ہوش اڑ گئے۔ (۵)۔ اور اس نے بادشاہ سے کہا کہ وہ سچی خبر تھی جو میں نے تیرے کاموں اور تیری حکمت کے بابت اپنے ملک میں سنی تھی۔ (۶)۔ تو بھی میں نے وہ باتیں باور نہ کیں جب تک خود آ کر اپنی آنکھوں سے یہ دیکھ نہ لیا اور مجھے تو آدھا بھی نہیں بتایا گیا تھا کیونکہ تیری حکمت اور اقبال مندی اس شہرت سے جو میں نے سنی بہت زیادہ ہے۔ (۷)۔ خوش نصیب ہیں تیرے لوگ اور خوش نصیب ہیں تیرے یہ ملازم جو برابر تیرے حضور کھڑے رہتے اور تیری حکمت سنتے ہیں۔ (۸)۔ خداوند تیرا خدا مبارک ہو جو تجھ سے ایسا خوشنود ہوا کہ تجھے اسرائیل کے تخت پر بٹھایا ہے۔ چونکہ خداوند نے اسرائیل سے سدا محبت رکھی ہے اس لیے اس نے تجھے عدل اور انصاف کرنے کو بادشاہ بنایا۔ (۹)۔ اور اس نے بادشاہ کو ایک سو بیس قنطار سونا اور مسالے کا بہت بڑا انبار اور بیش بہا جواہر دیئے اور جیسے مسالے سبا کی ملکہ نے سلیمان بادشاہ کو دیئے ویسے پھر کبھی ایسی بہتات کے ساتھ نہ آئے۔ (تواریخ دوم باب ۹ آیات ۹ تا ۱۳)

(۱۳)۔ اور سلیمان بادشاہ نے سبا کی ملکہ کو وہ سب کچھ جس کی وہ مشتاق ہوئی اور جو کچھ اس نے مانگا دیا۔ علاوہ اس کے سلیمان نے اس کو اپنی شاہانہ سخاوت سے بھی عنایت کیا پھر وہ اپنے ملازموں سمیت اپنی مملکت کو لوٹ گئی۔ (بائبل کتاب سلاطین اول باب ۱۰ آیت ۱۳)

بائبل کے عہد جدید والے حصے میں حضرت عیسیٰ علیہ السلام کی ایک تقریر کا صرف ایک فقرہ منقول ہوا ہے جو متی کی انجیل میں اور لوقا کی انجیل میں بھی دہرایا گیا ہے۔

”دکھن کی ملکہ عدالت کے دن اس زمانہ کے لوگوں کے ساتھ اٹھ کر ان کو مجرم ٹھہرائے گی۔ کیونکہ وہ دنیا کے کنارے سے سلیمان کی حکمت سننے کو آئی اور دیکھو یہاں وہ ہے جو سلیمان علیہ السلام سے بھی بڑا ہے۔ (عہد نامہ جدید بائبل کی کتاب متی باب ۱۲ آیت ۴۲۔ کتاب لوقا باب ۱۱ آیت ۳۱)

یہودی راہیوں کی روایات میں حضرت سلیمان علیہ السلام اور سبا کی ملکہ کا قصہ اپنی اکثر تفصیلات میں قرآن کریم سے ملتا جلتا ہے۔ ہد ہد کا غائب ہونا، پھر سبا اور اس کی ملکہ کے حالات بیان کرنا حضرت سلیمان علیہ السلام کا اس کے ذریعے سے خط بھیجنا، ہد ہد کا عین اس وقت وہ خط ملکہ کے آگے کرانا جب وہ آفتاب کی پرستش کو جا رہی تھی، ملکہ کا اس خط کو دیکھ کر اپنے وزراء کی کونسل منعقد کرنا، پھر ملکہ کا ایک قیمتی ہدیہ حضرت سلیمان علیہ السلام کو بھیجنا، خود پر و شلم پہنچ کر ان سے ملنا، ان کے محل میں پہنچ کر یہ خیال کرنا کہ حضرت سلیمان علیہ السلام پانی کے حوض میں بیٹھے ہیں اور اس میں اترنے کے لیے پائینچے چڑھالینا، یہ سب ان روایات میں اسی طرح موجود ہے، ان کا خدا کے آگے جھکنا اور آخر کار ملکہ کا ان کے ہاتھ پر ایمان لانا، یہ سب باتیں جبکہ خدا پرستی اور توحید کی ساری باتیں ان تمام روایات میں قطعی ناپید و مفقود ہیں۔

ان سب کے علاوہ سب سے خراب اور ہیبت ناک بات یہ کہ ظالموں نے یہ غضب بھی کیا ہے کہ اللہ کے جلیل القدر پیغمبر حضرت سلیمان علیہ السلام پر الزام لگایا کہ انہوں نے ملکہ سبا کے ساتھ (معاذ اللہ) زنا کا ارتکاب کیا اور اسی حرامی نسل سے بابل کا بادشاہ بخت نصر پیدا ہوا جس نے بیت المقدس کو تباہ کیا۔ (جیوش انسائیکلو پیڈیا، جلد نمبر ۱ ص ۲۳۳ نمبر ۲۳۳) یہودی علماء کا ایک متعصب گروہ حضرت سلیمان علیہ السلام کا سخت مخالف رہا ہے ان ہی لوگوں نے ان پر تورات کے احکام کی خلاف ورزی کرنے اور غرور حکمرانی، غرور عقل و دانش، زن مریدی، عیش پرستی اور شرک و بت پرستی کے گھناؤنے الزامات لگائے ہیں۔ (جیوش انسائیکلو پیڈیا، جلد ۱۱۔ صفحہ ۲۳۹ تا ۲۴۱) اسی پروپیگنڈے کے زیر اثر بابل میں بھی انہیں نبی کے بجائے محض ایک بادشاہ کی حیثیت دی گئی ہے اور بادشاہ بھی ایسا جو معاذ اللہ احکام الہی کے خلاف مشرک عورتوں کے عشق میں گم رہتا تھا، جس کا دل خدا سے پھر گیا اور جو خدا کے سوا دوسرے معبودوں کی طرف مائل ہو گیا۔ (اصل تحریر نقل کے قابل نہیں ہے) (سلاطین اول باب ۱۱۔ آیات ۱ تا ۱۱) ان ہی چیزوں سے اندازہ ہوتا ہے کہ قرآن کریم نے بنی اسرائیل پر کتنا بڑا احسان کیا ہے کہ ان کے اکابرین پر خود ان کی طرف سے ڈالی گئی گندگی و غلاظت کو کس طرح سے صاف کر دیا ہے۔

وَلِسْلَيْمِنَ الرِّيحِ عَاصِفَةً تَجْرِي بِأَمْرٍ إِلَى الْأَرْضِ الَّتِي بَرَكْنَا فِيهَا

وَكُنَّا بِكُلِّ شَيْءٍ عَلِيمِينَ ﴿۸۱﴾

ترجمہ: ہم نے تند و تیز ہوا کو سلیمان (علیہ السلام) کے تابع کر دیا جو اس کے فرمان کے مطابق اس زمین کی طرف چلتی تھی۔ جہاں ہم نے برکت دے رکھی تھی اور ہم ہر چیز سے باخبر اور دانائے ہیں۔ (الانبیاء ۸۱)

وَمِنَ الشَّيْطَانِ مَنْ يَغْوُصُونَ لَهُ وَيَعْمَلُونَ عَمَلًا دُونَ ذَلِكَ وَكُنَّا

لَهُمْ حَافِظِينَ ﴿۸۲﴾

ترجمہ: اسی طرح بہت سے شیاطین بھی ہم نے اس کے تابع کیے تھے جو اس کے فرمان سے غوطے لگاتے تھے اور اس کے سوا بھی بہت سے کام کرتے تھے ان کے نگہبان ہم ہی تھے۔ (الانبیاء ۸۲)

اللہ تبارک و تعالیٰ نے یہی ارشاد سورۃ سبا میں بھی دہرایا ہے اور اس میں مزید اضافہ بھی فرمایا ہے جس سے حضرت سلیمان علیہ السلام کی جلالت و اہمیت کا بخوبی اندازہ کیا جاسکتا ہے۔

وَلِسْلَيْمِنَ الرِّيحِ غُدُوًّا شَهْرًا وَرَوْاحَهَا شَهْرًا وَأَسْلَمْنَا لَهُ عَيْنَ الْقِطْرِ

وَمِنَ الْجِنِّ مَنْ يَعْمَلُ بَيْنَ يَدَيْهِ بِإِذْنِ رَبِّهِ وَمَنْ يَزِغُ مِنْهُمْ عَنْ

أَمْرِنَا نَذِقُهُ مِنْ عَذَابِ السَّعِيرِ ﴿۱۳﴾

ترجمہ: اور ہم نے سلیمان (علیہ السلام) کے لیے ہوا کو مسخر کر دیا کہ صبح کی منزل اس کی مہینہ بھر کی ہوتی اور شام کی منزل بھی اور ہم نے ان کے لیے تانبے کا چشمہ بہا دیا اور اس کے رب کے حکم

سے بعض جنات اس کے ماتحتی میں اس کے سامنے کام کرتے تھے اور ان میں سے جو بھی ہمارے حکم سے سرتابی کرے ہم اسے بھڑکتی ہوئی آگ کے عذاب کا مزہ چکھائیں گے۔ (سبا-۱۲)

يَعْمَلُونَ لَهُ مَا يَشَاءُ مِنْ مَحَارِبٍ وَمَتَائِلٍ وَجِفَانٍ كَالْجَوَابِ وَقُدُورٍ رِاسِيَتْ

اعْمَلُوا آلَ دَاوُدَ شُكْرًا وَقَلِيلٌ مِّنْ عِبَادِيَ الشَّاكِرِينَ ﴿۱۳﴾

ترجمہ:- جو کچھ سلیمان چاہتے وہ جنات تیار کر دیتے مثلاً قلعے اور جسے اور حوضوں کے برابر لگن اور چولہوں پر جمی ہوئی مضبوط دیکیں، اے آل داؤد اس کے شکریہ میں نیک عمل کرو، میرے بندوں میں سے شکر گزار بندے کم ہی ہوتے ہیں۔ (سبا-۱۳)

فَلَمَّا قَضَيْنَا عَلَيْهِ الْمَوْتَ مَا دَلَّهُمْ عَلَى مَوْتِهِ إِلَّا دَابَّةُ الْأَرْضِ تَأْكُلُ
مِنْ سَاتِهِ فَلَمَّا خَرَ تَبَيَّنَتِ الْجِنُّ أَنْ لَّوْكَانُوا يَعْلَمُونَ الْغَيْبَ مَا لَبِثُوا
فِي الْعَذَابِ الْمُهِينِ ﴿۱۴﴾

ترجمہ:- پھر جب ہم نے ان پر موت کا حکم پہنچا دیا تو انکی خبر جنات کو کسی نے نہیں دی سوائے گھن کے کیڑے کے جو ان کے عصا کو کھا رہا تھا۔ پس جب (سلیمان) گر پڑے اس وقت جنوں نے جان لیا کہ اگر وہ غیب دان ہوتے تو اس ذلت کے عذاب میں مبتلا نہ رہتے۔ (سبا-۱۴)

انسانی حیوانی تصاویر اور جسے جس طرح شریعت محمدیہ صلی اللہ علیہ وسلم میں حرام ہیں ایسے ہی شریعت موسوی میں بھی حرام تھیں۔ جس کے حضرت سلیمان علیہ السلام پیرو تھے۔ بنی اسرائیل کا ایک گروہ جو حضرت سلیمان علیہ السلام سے عداوت رکھتا تھا اسی نے ان پر طرح طرح کے الزام لگائے تھے زنا، بت پرستی، شرک جادوگری کے بدترین الزامات لگائے تھے جس کی تردید و اصلاح اللہ تعالیٰ نے سورۃ البقرہ ۱۰۲ میں فرمائی ہے۔

وَاتَّبَعُوا مَا تَتْلُو الشَّيْطَانُ عَلَىٰ مُلْكِ سُلَيْمَانَ وَمَا كَفَرَ سُلَيْمَانُ
وَلَكِنَّ الشَّيْطَانَ كَفَرُوا يَعْلَمُونَ النَّاسِ السِّحْرُ وَمَا أُنزِلَ عَلَى
الْمَلَائِكَةِ بَبَابِ هَارُوتَ وَمَارُوتَ وَمَا يَعْلَمُونَ مِنْ أَحَدٍ حَتَّىٰ يَقُولَ
إِنَّمَا نَحْنُ فِتْنَةٌ فَلَا تَكْفُرْ فَيَتَعَلَّمُونَ مِنْهُمَا مَا يُفَرِّقُونَ بِهِ بَيْنَ الْمَرْءِ
وَزَوْجِهِ وَمَا هُمْ بِضَارِّينَ بِهِ مِنْ أَحَدٍ إِلَّا بِإِذْنِ اللَّهِ وَيَتَعَلَّمُونَ مَا
يَضُرُّهُمْ وَلَا يَنْفَعُهُمْ وَلَقَدْ عَلِمُوا لَمَنِ اشْتَرَاهُ مَا لَهُ فِي الْآخِرَةِ مِنْ
خَلْقٍ وَلِبِئْسَ مَا شَرَوْا بِهِ أَنْفُسَهُمْ لَوْ كَانُوا يَعْلَمُونَ ﴿۱۷﴾

ترجمہ:- اور اس چیز کے پیچھے لگ گئے جسے شیاطین (حضرت) سلیمان (علیہ السلام) کی حکومت میں پڑھتے تھے۔ سلیمان (علیہ السلام) نے تو کفر نہیں کیا تھا بلکہ یہ کفر شیطانوں کا تھا، وہ لوگوں کو جادو سکھایا کرتے تھے اور بابل میں ہاروت ماروت دو فرشتوں پر جو اتارا گیا تھا، وہ دونوں بھی کسی شخص کو اس وقت تک نہیں سکھاتے تھے جب تک یہ نہ کہہ دیں کہ ہم تو ایک آزمائش ہیں، تو کفر نہ کر، پھر لوگ ان سے وہ سیکھتے جس سے خاوند بیوی میں جدائی ڈال دیں اور دراصل وہ بغیر اللہ تعالیٰ کی مرضی کے کسی کو کوئی تکلیف نہیں پہنچا سکتے، یہ لوگ وہ سیکھتے ہیں جو انہیں نقصان پہنچائے اور نفع نہ پہنچا سکے اور وہ بالیقین جانتے ہیں کہ اس کے لینے والے کا آخرت میں کوئی حصہ نہیں۔ اور وہ بدترین چیز ہے جس کے بدلے وہ اپنے آپ کو فروخت کر رہے ہیں، کاش کہ یہ جانتے ہوتے۔ (البقرہ۔ ۱۰۲)

اللہ کے جلیل القدر پیغمبر کے بارے میں کوئی بھی کمزور بات اور الزام کو کسی بھی طرح قبول نہیں کرنا چاہیے۔ یہ بات تمام اہل علم جانتے ہیں کہ حضرت موسیٰ علیہ السلام کے بعد جتنے بھی نبی بنی اسرائیل میں آئے وہ سب کے سب تورات کے ہی پیروکار تھے ان میں سے کوئی بھی نئی شریعت نہیں لایا تھا، جو تورات کے احکام و قوانین کو منسوخ کرتی تورات میں بھی صراحت کے ساتھ انسانی حیوانی تصاویر اور مجسموں کو قطعاً حرام قرار دیا گیا ہے۔

”تو اپنے لیے کوئی تراشی ہوئی مورت نہ بنانا۔ نہ کسی چیز کی صورت بنانا جو اوپر آسمان میں یا نیچے زمین پر یا زمین کے نیچے پانی میں ہے۔“ (بائبل کتاب خروج باب ۲۰ آیت ۴)

”تم اپنے لیے بت نہ بنانا اور نہ کوئی تراشی ہوئی مورت یا لاث اپنے لیے کھڑی کرنا اور نہ اپنے ملک میں کوئی شبیہ دار پتھر رکھنا کہ اسے سجدہ کرو۔“ (بائبل کتاب احبار باب ۲۶ آیت ۱)

ایسا نہ ہو کہ تم بگڑ کر کسی شکل یا صورت کی کھودی ہوئی مورت اپنے لیے بنا لو جس کی شبیہ کسی مرد یا عورت (۱۷) یا زمین کے کسی حیوان یا ہوا میں اڑنے والے پرندے۔ (۱۸) یا زمین کے ریگنے والے جاندار یا پھلی سے جو زمین کے نیچے پانی میں رہتی ہے ملتی جلتی ہو۔“ (بائبل کتاب استثنا باب ۴ آیت ۱۶-۱۸)

”لعنت اس آدمی پر جو کارگیری کی صنعت کی طرح کھودی ہوئی یا ڈھالی ہوئی مورت بنا کر جو خداوند کے نزدیک مکروہ ہے۔ اس کو کسی پوشیدہ جگہ میں نصب کرے۔“ (بائبل کتاب استثنا باب ۲۷ آیت ۱۵)

سورۃ سبأ کی آیت ۱۳ میں لفظ تماثل آیا ہے تماثل کا استعمال عربی میں ہر اس چیز کے لیے آتا ہے جو کسی قدرتی شے کے مشابہ بنائی جائے قطع نظر اس کے کہ وہ کوئی انسانی یا حیوانی یا کسی درخت، پھول یا دیوار و دریا کی تصویر ہو۔ تماثل نام ہے ہر اس مصنوعی چیز کا جو اللہ تعالیٰ کی بنائی ہوئی کسی بھی چیز کے مانند بنائی گئی ہو۔ (تفسیر کشاف)

حضرت سلیمان علیہ السلام اللہ تعالیٰ کے جلیل القدر پیغمبر تھے وہ کس طرح احکام الہی سے انحراف کر سکتے تھے یقیناً تماثیل سے مراد کچھ اور ہی ہے جس سے ہمارے مفسرین غلط فہمی میں مبتلا ہو گئے یا انہوں نے بنی اسرائیل کی روایات پر اعتماد کیا ہوگا۔ تاہم مفسرین نے یہ ضرور کیا بنی اسرائیل کی روایات نقل کرنے کے ساتھ اس بات کی وضاحت بھی کر دی کہ شریعت محمدی صلی اللہ علیہ وسلم میں اس کی اجازت نہیں ہے یہ کام حرام ہے۔

لَقَدْ كَانَ لِسَبَإٍ فِي مَسْكَنِهِمْ آيَةٌ جَنَّتِنَ عَنْ يَمِينٍ وَشِمَالٍ كُلُوا مِنْ

رِزْقِ رَبِّكُمْ وَاشْكُرُوا لَهُ بَلْدَةٌ طَيِّبَةٌ وَرَبٌّ غَفُورٌ ⑮

ترجمہ:- قوم سبا کے لیے اپنی بستیوں میں (قدرت الہی کی) نشانی تھی ان کے دائیں بائیں دو باغ تھے (ہم نے ان کو حکم دیا تھا کہ) اپنے رب کی دی ہوئی روزی کھاؤ اور اس کا شکر ادا کرو یہ عمدہ شہر اور وہ بخشنے والا رب ہے۔ (سبا- ۱۵)

فَاعْرُضُوا فَاَرْسَلْنَا عَلَيْهِمْ سَيْلَ الْعَرِمِ وَبَدَّلْنَاهُمْ بِجَنَّتَيْهِمْ جَنَّتَيْنِ

ذَوَاتِيْ اُكْلٍ خَمْطٍ وَّاَثَلٍ وَشَيْءٍ مِّنْ سِدْرٍ قَلِيلٍ ⑯

ترجمہ:- لیکن انہوں نے روگردانی کی تو ہم نے ان پر زور کے سیلاب (کاپانی) بھیج دیا اور ہم نے ان کے (ہرے بھرے) باغوں کے بدلے دو (ایسے) باغ دیئے جو بد مزہ میوؤں والے اور (بکثرت) جھاوا اور کچھ بیری کے درختوں والے تھے۔ (سبا- ۱۶)

ذٰلِكَ جَزٰٓئُهُمْ بِمَا كَفَرُوْا وَاُوْهَلْ نُجِزِيْ الْاِلَّا الْكٰفِرُوْنَ ⑰

ترجمہ:- ہم نے ان کی ناشکری کا یہ بدلہ انہیں دیا ہم (ایسی) سخت سزا بڑے بڑے ناشکروں ہی کو دیتے ہیں۔ (سبا- ۱۷)

وَجَعَلْنَا بَيْنَهُمْ وَبَيْنَ الْقُرَى الَّتِي بَرَكْنَا فِيْهَا قُرَى ظَاهِرَةً وَقَدَّرْنَا

فِيْهَا السِّيْرَ سِيْرًا وَّافِيْهَا لِيَالِيْ وَاَيَّامًا مِّنِيْنَ ⑱

ترجمہ:- اور ہم نے ان کے اور ان بستیوں کے درمیان جن میں ہم نے برکت دے رکھی تھی، چند بستیاں اور (آباد) رکھی تھیں جو برسر راہ ظاہر تھیں اور ان میں چلنے کی منزلیں مقرر کر دی تھیں ان میں راتوں اور دنوں کو بہ امن و امان چلتے پھرتے رہو۔ (سبا- ۱۸)

فَقَالُوْا رَبَّنَا بَعِدْ بَيْنَ اَسْفَارِنَا وَظَلَمُوْا اَنْفُسَهُمْ فَجَعَلْنَاهُمْ اَحَادِيْثَ

وَمَرْقٰٓئِهِمْ كُلَّ جُمْرَةٍ اِنَّ فِيْ ذٰلِكَ لٰآيٰتٍ لِّكُلِّ صَبّٰرٍ شٰكُوْرٍ ⑲

ترجمہ:- لیکن انہوں نے پھر کہا کہ اے ہمارے پروردگار! ہمارے سفر دور دراز کر دے۔ چونکہ خود انہوں نے اپنے ہاتھوں اپنا برا کیا اس لیے ہم نے انہیں (گزشتہ) فسانوں کی صورت میں کر دیا، اور ان کے ٹکڑے ٹکڑے اڑادیئے بلاشبہ ہر ایک صبر و شکر کرنے والے کے لیے اس (ماجرے) میں بہت سی عبرتیں ہیں۔ (سبا-۱۹)

وَلَقَدْ صَدَقَ عَلَيْهِمْ اِبْلِيسُ ظَنَّهُ فَاتَّبَعُوهُ الْاَفْرِيقًا مِّنَ الْمُؤْمِنِينَ ﴿۲۰﴾

ترجمہ:- اور شیطان نے ان کے بارے میں اپنا گمان سچا کر دکھایا یہ لوگ سب کے سب اس کے تابع دار بن گئے سوائے مومنوں کی ایک جماعت کے۔ (سبا-۲۰)

وَمَا كَانَ لَهُ عَلَيْهِمْ مِّنْ سُلْطٰنٍ اِلَّا لِنَعْلَمَ مَن يُّؤْمِنُ بِالْاٰخِرَةِ مِمَّنْ

هُوَ مِنْهَا فِي شَكٍّ وَرَبُّكَ عَلٰى كُلِّ شَيْءٍ حَفِيظٌ ﴿۲۱﴾

ترجمہ:- شیطان کا ان پر کوئی زور (اور دباؤ) نہیں تھا مگر اس لیے کہ ہم ان لوگوں کو جو آخرت پر ایمان رکھتے ہیں ظاہر کر دیں ان لوگوں میں سے جو اس سے شک میں ہیں اور آپ کا رب (ہر) ہر چیز پر نگہبان ہے۔ (سبا-۲۱)

برکت والی بستیوں سے مراد شام کی بستیاں ہیں۔ یعنی ہم نے ملک سبا (یمن) اور شام کے درمیان لب سڑک بستیاں آباد کی ہوئی تھیں بعض مفسرین نے ”ظاہرہ“ کے معنی ایک دوسرے سے پیوست اور مسلسل کے لیے ہیں۔ مفسرین نے ان بستیوں کی تعداد چار ہزار سات سو بتائی ہے یہ ان کی تجارتی شاہراہ تھی جو مسلسل آباد رہتی تھی جس کی وجہ سے ایک تو مسافروں کو کھانے پینے اور آرام کرنے کے لیے اور زادراہ ساتھ لینے کی ضرورت نہیں پڑتی تھی دوسرے غیر ویرانی کی وجہ سے لوٹ مار اور قتل و غارت کا اندیشہ بھی نہیں ہوتا تھا۔ تمام آبادیوں کا فاصلہ متعین اور معلوم تھا اس کے حساب سے وہ بہ آسانی اپنا سفر طے کر لیتے تھے جب وہ صبح سفر کا آغاز کرتے تو دوپہر تک کسی آبادی تک پہنچ جاتے وہاں سے کھاپی کر آرام کر کے چلتے تو رات تک کسی دوسری آبادی میں پہنچ جاتے تھے۔ یعنی انہیں سفر کی وہ صعوبتیں اور جان و مال کے خطرات موسم کی شدتیں جسے دوسرے لوگوں کو ہوتی تھیں انہیں نہیں تھیں۔ پھر اللہ تعالیٰ نے ان کی دعا کو قبول فرما کر انہیں منتشر و برباد کر دیا سبا کے مختلف قبیلے مختلف جگہوں پر جا کر آباد ہو گئے ان کی اپنی بستیاں ویران ہو گئیں۔

وَوَهَبْنَا لِدَاوُدَ سُلَيْمٰنَ نِعْمَ الْعَبْدُ اِنَّهٗ اَوَابٌ ﴿۲۲﴾

ترجمہ:- اور ہم نے داؤد کو سلیمان (نامی فرزند) عطا فرمایا جو بڑا اچھا بندہ تھا اور بے حد رجوع کرنے والا تھا۔ (ص-۳۰)

اِذْ عَرَضَ عَلَيْهِ بِالْعِشِيِّ الصِّفِيٰتُ الْجِيَادُ ﴿۲۳﴾

ترجمہ:- جب ان کے سامنے شام کے وقت تیز روخا صے گھوڑے پیش کیے گئے۔ (ص-۳۱)

فَقَالَ إِنِّي أَحْبَبْتُ حُبَّ الْخَيْرِ عَنْ ذِكْرِ رَبِّي حَتَّى تَوَارَتْ بِالْحِجَابِ ﴿٣٢﴾

ترجمہ:- تو کہنے لگے میں نے اپنے پروردگار کی یاد پر ان گھوڑوں کی محبت کو ترجیح دی یہاں تک کہ (آفتاب) چھپ گیا۔ (ص-۳۱)

رُدُّوْهُمَا عَلَيَّ فَطَفِقَ مَسْحًا بِالسُّوقِ وَالْأَعْنَاقِ ﴿٣٣﴾

ترجمہ:- ان (گھوڑوں) کو دوبارہ میرے سامنے لاؤ! پھر تو پنڈلیوں اور گردنوں پر ہاتھ پھیرنا شروع کر دیا۔ (ص-۳۳)

ان آیات کے ترجمے اور تفسیر میں مفسرین کا اختلاف ہے۔ چونکہ حضرت سلیمان علیہ السلام کی عصر کی نماز یا وظیفہ خاص رہ گیا تھا جو وہ اس وقت کیا کرتے تھے جن کی وجہ سے انہیں سخت صدمہ ہوا اور کہنے لگے کہ میں گھوڑوں کی محبت میں اتنا وارفتہ اور گم ہو گیا کہ سورج کے غروب ہونے کا احساس ہی نہیں ہو سکا اور اللہ کی یاد نماز یا وظیفے سے غافل رہا۔ چنانچہ اس کی تلافی اور ازالے کے لیے انہوں نے سارے گھوڑے اللہ کی راہ میں ذبح کر دیئے۔ (امام شوکانی اور امام ابن کثیر اسی کو ترجیح دیتے ہیں)

وَلَقَدْ فَتَنَّا سُلَيْمَانَ وَالْقَيْنَاعِلَى كُرْسِيِّهِ جَسَدًا ثُمَّ أَنَابَ ﴿٣٤﴾

ترجمہ:- ہم نے سلیمان (علیہ السلام) کی آزمائش کی اور ان کے تخت پر ایک جسم ڈال دیا پھر اس نے رجوع کیا۔ (ص-۳۴)

قَالَ رَبِّ اغْفِرْ لِي وَهَبْ لِي مُلْكًا لَّا يَنْبَغِي لِأَحَدٍ مِّنْ بَعْدِي إِنَّكَ

أَنْتَ الْوَهَّابُ ﴿٣٥﴾

ترجمہ:- کہا کہ اے میرے پروردگار! مجھے بخش دے اور مجھے ایسا ملک عطا فرما جو میرے سوا کسی (شخص) کے لائق نہ ہو تو بڑا ہی دینے والا ہے۔ (ص-۳۵)

فَسَخَّرْنَا لَهُ الرِّيحَ تَجْرِي بِأَمْرِهِ رُخَاءً حَيْثُ أَصَابَ ﴿٣٦﴾

ترجمہ:- پس ہم نے ہوا کو ان کے ماتحت کر دیا وہ آپ کے حکم سے جہاں آپ چاہتے نرمی سے پہنچا دیا کرتی تھی۔ (ص-۳۶)

وَالشَّيْطَانِ كُلِّ بَنَاءٍ وَغَوَّاصٍ ﴿٣٧﴾ وَآخِرِينَ مُقَرَّنِينَ فِي الْأَصْفَادِ ﴿٣٨﴾

هَذَا عَطَاؤُنَا فَامْنُنْ أَوْ أَمْسِكْ بِغَيْرِ حِسَابٍ ﴿٣٩﴾ وَإِنَّ لَهُ عِنْدَنَا لَزُلْفَىٰ

وَحُسْنَ مَّآبٍ ﴿٤٠﴾

ترجمہ:- اور (طاقتور) جنات کو بھی ان کا ماتحت کر دیا ہر عمارت بنانے والے کو اور غوطہ خور کو۔ اور دوسرے جنات کو بھی جو زنجیروں میں جکڑے رہتے۔ یہ ہے ہمارا عطیہ اب تو احسان کریا روک رکھ کچھ حساب نہیں۔ ان کے لیے ہمارے پاس بڑا تقرب ہے اور بہت اچھا ٹھکانا ہے۔ (ص۔ ۳۷ تا ۴۰)

یعنی اللہ تعالیٰ نے ارشاد فرما دیا کہ ہم نے تجھے تیری دعا کے مطابق بادشاہی سے نوازا دیا ہے۔ جس میں ہوا بھی تیرے ہی ماتحت کر دی۔ اب انسانوں میں سے جس کو چاہے دے جس کو چاہے نہ دے تجھ سے ہم حساب بھی نہیں لیں گے۔ اور آخر میں یہ نوید بھی سنادی گئی کہ دنیا میں جو جاہ و مرتبہ عطا کیا گیا ہے وہ اپنی جگہ آخرت میں بھی سلیمان علیہ السلام کو اللہ تعالیٰ انہیں اپنے قرب اور مقام خاص سے نوازنے کی خوش خبری دے رہا ہے۔ جبکہ ان کی قوم بنی اسرائیل جس کی طرف انہیں مبعوث کیا گیا جن کی اصلاح و رہنمائی کے لیے انہیں ذمہ دار ٹھہرایا گیا انہوں نے ان کے خلاف کیسے کیسے الزامات خود بائبل جو ان کی آسمانی کتاب ہے میں تحریف کرتے ہوئے تراشے ہیں۔

اللہ تبارک و تعالیٰ کے اس جلیل القدر پیغمبر کے بارے میں بائبل کیا کچھ الزامات لگاتی ہے اسے بھی ایک نظر دیکھ لیا جائے بائبل کی کتاب سلاطین اول یا ملوک اول میں اس طرح ان پر گندگی انڈیلی گئی ہے اس باب کا عنوان ہی کتنا خوفناک ہیبت ناک ہے۔ ”سلیمان خدا سے منحرف ہوتا ہے۔ (Solomon's Heart Turns the Lord)

(۱) اور سلیمان بادشاہ فرعون کی بیٹی کے علاوہ بہت سی اجنبی عورتوں سے یعنی موآبی، عمونی، ادومی، صیدانی، اور حتی عورتوں سے محبت کرنے لگا۔ (۲)۔ یہ ان قوموں کی تھیں جن کی بابت خداوند نے بنی اسرائیل سے کہا تھا کہ تم ان کے بیچ نہ جانا اور نہ وہ تمہارے بیچ آئیں کیونکہ وہ ضرور تمہارے دلوں کو اپنے دیوتاؤں کی طرف مائل کر لیں گی۔ سلیمان ان ہی کے عشق کا دم بھرنے لگا۔ (۳)۔ اور اس کے پاس سات سو شہزادیاں اس کی بیویاں اور تین سو حرمیں تھیں اور اس کی بیویوں نے اس کا دل پھیر دیا۔ (۴) کیونکہ سلیمان بڑھا ہو گیا تو اس کی بیویوں نے اس کے دل کو غیر معبودوں کی طرف مائل کر لیا اور اس کا دل خداوند اپنے خدا کے ساتھ کامل نہ رہا جیسا اس کے باپ داؤد کا دل تھا۔ (۵) کیونکہ سلیمان صیدانیوں کی دیوی عستارات اور عمونیوں کے نفرتی ملکوم کی

پیروی کرنے لگا۔ (۶) اور سلیمان نے خداوند کے آگے بدی کی اور اس نے خداوند کی پوری پیروی نہ کی جیسی اس کے باپ دادا نے کی تھی۔ (۷) پھر سلیمان نے موآبیوں کے نفرتی کموس کے لیے اس پہاڑ پر جو یروشلم کے سامنے ہے اور بنی عمون کے نفرتی مولک کے لیے بلند مقام بنا دیا۔ (۸) اس نے ایسا ہی اپنی سب اجنبی بیویوں کی خاطر کیا جو اپنے دیوتاؤں کے حضور بخور جلاتی اور قربانی گزارتی تھیں۔ (سلاطین اول باب ۱۱ آیات ۸ تا ۸)

بائبل کی کتاب سلاطین اول کی ان چند آیات سے ہی اندازہ ہو رہا ہے کہ بنی اسرائیل نے اللہ کے اتنے بڑے اور اہم جلیل القدر پیغمبر کے ساتھ جو سلوک کیا ہے دیگر انبیاء کرام علیہ السلام کے ساتھ کیا کچھ نہیں کیا ہوگا۔ دراصل تورات کی ابتدائی پانچ کتابیں جو اہل کتاب یعنی بنی اسرائیل میں خمیس موسیٰ علیہ السلام کے نام سے مشہور ہیں کسی ایک شخص کی لکھی ہوئی نہیں ہیں بلکہ ان کے مآخذ وہ مختلف تحریریں ہیں جن پر اگر غور کیا جائے تو ان میں اختلاف و تضاد صاف نظر آتا ہے جسے کتاب پیدائش باب ۲۲ کی آیت ۱۴ میں لکھا گیا ہے۔ ”اور ابرہام نے اس مقام کا نام ”یہوواہیری“ رکھا چنانچہ آج تک یہ کہاوت ہے کہ خداوند کے پہاڑ پر مہیا کیا جائے گا۔ جبکہ کتاب خروج باب ۶ آیت ۳ میں کہا گیا ہے ”اور میں ابرہام اور اضرحاق اور یعقوب کو خدائی قادر مطلق کے طور پر دکھائی دیا لیکن اپنے یہوواہ نام سے ان پر ظاہر نہ ہوا۔“ (کتاب خروج ۶ آیت ۳) جبکہ بائبل کے ۱۹۳۰ کے ایڈیشن میں خروج کی آیت ۳ میں یہ آیت جو نئے ایڈیشن میں بدل دی گئی ہے اس طرح آیا ہے۔ ”اور میں ابرہام اضرحاق یعقوب مجھے اشدائی کے نام سے جانتے تھے اور وہ یہوواہ کے نام سے واقف نہ تھے۔“ ایسی بہت سی مثالوں سے بائبل کی کتب بھری ہوئی ہیں کیونکہ ہر دور ہر زمانے میں مترجموں نے اپنی سہولت اور آسانی کے لیے جیسی جی مین آئی تحریف و ترمیم کر لی ہیں۔ اگر ہم یہاں تقابلی جائزہ شروع کریں تو بہت طویل بحث شروع ہو جائے گی اس لیے اسے یہیں روک دیتے ہیں۔

صحیفہ حضرت یونس علیہ السلام

حضرت یونس علیہ السلام اللہ تبارک و تعالیٰ کے برگزیدہ نبی تھے جنہیں وحی اور صالحیت کے اعلیٰ مقامات سے نوازا گیا تھا۔ انہیں اہل نینوا کی رہنمائی و ہدایت کے لیے مبعوث کیا گیا تھا۔ نینوا عراق کا مشہور شہر اور آشوری حکومت کا دار الحکومت تھا۔ تورات میں حضرت یونس علیہ السلام کا نام یونا یا یوناہ Jonah بن امتای (امتی) لکھا گیا ہے ان کے نام بابل میں ایک صحیفہ بھی موجود ہے قرآن حکیم میں بھی ایک مکمل صورت سورہ یونس کے نام سے موجود ہے جس میں ۱۱ رکوع اور ۱۰۹ آیت ہیں۔ حضرت یونس علیہ السلام کے عہد کے تعیین میں اختلاف پایا جاتا ہے۔ امام بخاری نے ان کا نام حضرت موسیٰ علیہ السلام حضرت شعیب علیہ السلام حضرت داؤد علیہ السلام اور حضرت لقمان علیہ السلام کے درمیان درج کیا ہے۔ جبکہ امام ابن کثیر نے ان کا نام حضرت موسیٰ سے پہلے لکھا ہے کچھ نے انہیں حضرت حزقیل علیہ السلام کا ہم عصر قرار دیا ہے۔

حضرت یونس علیہ السلام کو موصل اور دجلہ کے قریب بت پرست اہل نینوا پر نبی بنا کر بھیجا گیا تھا جن کی آبادی اس وقت ایک لاکھ سے زائد تھی۔ انہوں نے کافی عرصہ محنت کی اور قوم کو پیغام حق سنایا اور توحید کی طرف بلایا، لیکن اس نافرمان و سرکش قوم نے ان کی ایک نہ سنی تو وہ قوم سے مایوس ہو گئے تب انہوں نے اپنے رب سے ان کے لیے عذاب الہی کی دعا کی اور غصہ اور ناراضگی کے عالم میں اپنی قوم کو کفر کی حالت میں چھوڑ کر شہر سے نکل کھڑے ہوئے جانے سے پہلے انہوں نے اپنے آخری خطاب میں اپنی قوم کو آگاہ کر دیا تھا کہ تم پر فلاں دن عذاب الہی آجائے گا۔ ان کے نکل جانے کے بعد عین اسی روز قوم پر عذاب آیا تو ان لوگوں کو ان کی نبوت کا یقین ہوا اور انہوں نے ندامت اور شرمندگی کا اظہار کرتے ہوئے ایمان قبول کر لیا اور ایمان لے آئے اس سے اس قوم کا عذاب ٹل گیا لیکن قوم کے ایمان لانے کے احوال سے حضرت یونس بے خبر ہی رہے وہ اپنی قوم سے بھاگ کر ایک کشتی میں سوار ہو گئے کچھ ہی دیر بعد کشتی کو طوفانی موجوں نے اپنی لپیٹ میں لے لیا، کشتی والوں نے اپنے عقیدے کے مطابق یہ سمجھ لیا کہ کشتی میں کوئی غلام اپنے آقا سے بھاگا ہوا موجود ہے جس کی وجہ سے کشتی کے ڈوبنے کا خطرہ لاحق ہو گیا ہے۔ لہذا کشتی کے سوار لوگوں نے کشتی کی سلامتی کے لیے ایسے غلام کی شناخت کے لیے قرعہ اندازی کا طریقہ اپنایا تاکہ جس کے نام کا قرعہ نکلے اسے پانی میں پھینک کر کشتی کو بچا لیا جائے۔ جب قرعہ اندازی کی گئی تو دوبار مسلسل حضرت یونس علیہ السلام کے نام کا قرعہ نکلا مگر ان کی پیغمبرانہ معصومیت پاک بازی اور نیک صورت دیکھ کر اہل کشتی کو پتہ چلا کہ انہیں پانی میں پھینک دیا جائے مگر جب تیسری بار قرعہ ان کے ہی نام نکلا تو حضرت یونس علیہ السلام کو پانی میں کودنا پڑا۔ جہاں انہیں اللہ کے حکم سے ایک بڑی

وہیل مچھلی نے نکل لیا۔ کیونکہ اس مچھلی کو حکم الہی تھا کہ وہ اللہ کے رسول کو نہ کھائے اور انہیں کوئی نقصان نہ پہنچائے۔ مچھلی کو صرف انہیں نکلنے کا حکم دیا گیا تھا مچھلی انہیں نکلنے کے بعد تین دن تک کچھ مفسرین کے مطابق سات دن اور کچھ کے مطابق گیارہ دن تک پانی میں گھومتی رہی۔ جب حضرت یونس علیہ السلام کو اپنی غلطی کا احساس ہو گیا کہ وہ اللہ کی مرضی اور حکم کے خلاف صرف غصے کی شدت کے سبب اپنی قوم کو چھوڑ کر نکل آئے ہیں تو انہوں نے اظہار ندامت کرتے ہوئے سمجھ لیا کہ درحقیقت انہوں نے اپنی ہی جان پر ظلم کیا ہے تو اپنی پریشانی اور ندامت کا اظہار توبہ کے ذریعے کیا اور اپنے رب کو پکارنے لگے۔ ”لا الہ الا انت سبحانک انی کنت من الظالمین۔ (الانبیاء۔ ۸۷) اے اللہ! تیرے سوا کوئی معبود نہیں، تو پاک ہے بے شک میں ہی قصور وار اور اپنی جان پر ظلم کرنے والا ہوں۔“ جب اللہ کی رحمت نے جوش مارا اور ان کی توبہ استغفار کی دعا قبول کر لی گئی تو مچھلی نے انہیں ساحل پر ایک چٹیل میدان میں اگل دیا۔ مچھلی کے پیٹ میں رہنے کی وجہ سے وہ بہت کمزور اور ناتواں ہو گئے تھے۔ تب اللہ تبارک و تعالیٰ نے اپنے منتخب بندے اور پیغمبر کے لیے اسی مقام پر ایک بیلدار درخت پیدا کر دیا۔ کچھ کے خیال میں وہ کدو کی بیل تھی اور ایک ہرنی حکم الہی سے انہیں اپنا دودھ پلاتی رہی جس سے وہ تندرست ہونے کے بعد حکم الہی کے مطابق دوبارہ واپس نینوا گئے اور لوگوں سے بیعت لی۔

وَإِنَّ يُونُسَ لَمِنَ الْمُرْسَلِينَ ﴿۱۳۹﴾

ترجمہ:- اور بلاشبہ (یونس) نبیوں میں سے تھے۔ (الصفۃ۔ ۱۳۹)

رُسُلًا مُّبَشِّرِينَ وَمُنذِرِينَ لَعَلَّ يَكُونُ لِلنَّاسِ عَلَى اللَّهِ حُجَّةٌ بَعْدَ
الرُّسُلِ وَكَانَ اللَّهُ عَزِيزًا حَكِيمًا ﴿۱۴۰﴾

ترجمہ:- ہم نے انہیں رسول بنایا ہے خوش خبری سنانے والا اور آگاہ کرنے والا تاکہ لوگوں کی کوئی حجت اور الزام رسولوں کے بھیجنے کے بعد اللہ تعالیٰ پر رہ نہ جائے۔ اللہ تعالیٰ بڑا غالب اور بڑا باحکمت ہے۔ (النساء۔ ۱۴۰)

لَكِنَّ اللَّهَ يَشْهَدُ بِمَا أَنْزَلَ إِلَيْكَ أَنْزَلَهُ بِعِلْمِهِ وَالْمَلَكُ يَشْهَدُونَ
وَكَفَى بِاللَّهِ شَهِيدًا ﴿۱۴۱﴾

ترجمہ:- جو کچھ آپ کی طرف اتارا ہے اس کی بابت خود اللہ تعالیٰ گواہی دیتا ہے کہ اسے اپنے علم سے اتارا ہے اور فرشتے بھی گواہی دیتے ہیں اور اللہ تعالیٰ بطور گواہ کافی ہے۔

إِنَّ الَّذِينَ كَفَرُوا أَوْ صَدُّوا عَنْ سَبِيلِ اللَّهِ قَدْ ضَلُّوا ضَلَالًا بَعِيدًا ﴿۱۴۲﴾

ترجمہ:- جن لوگوں نے کفر کیا اور اللہ تعالیٰ کی راہ سے اوروں کو روکا وہ یقیناً گمراہی میں دور نکل

گئے۔ (النساء۔ ۱۶۷)

إِنَّ الَّذِينَ كَفَرُوا وَظَلَمُوا لَمْ يَكُنِ اللَّهُ لِيُغْفِرَ لَهُمْ وَلَا لِيَهْدِيَهُمْ طَرِيقًا ۝

ترجمہ:- جن لوگوں نے کفر کیا اور ظلم کیا، انہیں اللہ تعالیٰ ہرگز ہرگز نہ بخشنے گا اور نہ انہیں کوئی راہ دکھائے گا۔ (النساء۔ ۱۶۸)

إِلَّا طَرِيقَ جَهَنَّمَ خَالِدِينَ فِيهَا أَبَدًا وَكَانَ ذَلِكَ عَلَى اللَّهِ يَسِيرًا ۝

ترجمہ:- بجز جہنم کی راہ کے جس میں وہ ہمیشہ ہمیشہ پڑے رہیں گے اور یہ اللہ تعالیٰ کے لیے بالکل آسان ہے۔ (النساء۔ ۱۶۹)

يَا أَيُّهَا النَّاسُ قَدْ جَاءَكُمْ الرَّسُولُ بِالْحَقِّ مِنْ رَبِّكُمْ فَامِنُوا خَيْرًا لَكُمْ ۝

وَإِنْ تَكْفُرُوا فَإِنَّ لِلَّهِ مَا فِي السَّمَوَاتِ وَالْأَرْضِ وَكَانَ اللَّهُ عَلِيمًا حَكِيمًا ۝

ترجمہ:- اے لوگوں! تمہارے پاس تمہارے رب کی طرف سے حق لے کر رسول آ گیا ہے پس تم ایمان لے آؤ تا کہ تمہارے لیے بہتری ہو اور اگر تم کافر ہو گئے تو اللہ ہی کی ہے ہر وہ چیز جو آسمانوں اور زمین میں ہے اور اللہ تعالیٰ دانا ہے اور حکمت والا ہے۔ (النساء۔ ۱۷۰)

وَلَوْ أَنَّا أَهْلَكْنَاهُمْ بِعَذَابٍ مِّنْ قَبْلِهِ لَقَالُوا رَبَّنَا لَوْلَا أَرْسَلْتَ إِلَيْنَا

رَسُولًا فَنَتَّبِعَ آيَاتِكَ مِنْ قَبْلِ أَنْ نُنزِلَ وَمَنْحُزِي ۝

ترجمہ:- اور اگر ہم ان کو (پیغمبر کے بھیجنے سے) پہلے ہی عذاب دے کر ہلاک کر دیتے تو وہ یقیناً کہتے کہ اے ہمارے پروردگار تو نے ہماری طرف کوئی رسول کیوں نہیں بھیجا کہ ہم ذلیل و رسوا ہونے سے پیشتر تیری آیات کی پیروی کر لیتے۔ (طہ۔ ۱۳۳)

ذَلِكَ هُدَى اللَّهِ يَهْدِي بِهِ مَنْ يَشَاءُ مِنْ عِبَادِهِ وَلَوْ أَشْرَكُوا لَحَبِطَ

عَنْهُمْ مَا كَانُوا يَعْمَلُونَ ۝

ترجمہ:- اللہ کی ہدایت ہی ہے جس کے ذریعے اپنے بندوں میں سے جس کو چاہے اُس کی ہدایت کرتا ہے اور اگر فرضاً یہ حضرات بھی شرک کرتے تو جو کچھ یہ اعمال کرتے تھے وہ سب اکارت ہو جاتے۔ (الانعام۔ ۸۸)

فَلَوْلَا كَانَتْ قَرْيَةٌ أَمَنَتْ فَنَفَعَهَا إِيمَانُهَا إِلَّا قَوْمَ يُونُسَ لَهَا آمَنُوا

كَشَفْنَا عَنْهُمْ عَذَابَ الْخِزْيِ فِي الْحَيَاةِ الدُّنْيَا وَمَتَّعْنَاهُمْ إِلَىٰ حِينٍ ۝

ترجمہ:- چنانچہ کوئی بستی ایمان نہ لائی کہ ایمان لانا اس کو نافع ہوتا سوائے یونس (علیہ السلام) کی

قوم کے۔ جب وہ ایمان لے آئے تو ہم نے رسوائی کے عذاب کو دنیاوی زندگی میں ان پر سے ٹال دیا اور ان کو ایک خاص وقت تک کے لیے زندگی سے فائدہ اٹھانے (کا موقع) دیا۔ (یونس۔ ۹۸)

قرآن کریم میں اس قصہ کی طرف تین جگہ صرف اشارات ہی کیے گئے ہیں کوئی تفصیل نہیں دی گئی۔ سورۃ الانبیاء۔ ۸۷۔ ۸۸۔ سورۃ الصفات ۱۳۹، ۱۴۸۔ سورۃ القلم۔ ۲۸، ۵۰۔ اسی لیے یقین سے کچھ نہیں کہا جاسکتا کہ اس قوم کو کس خاص وجہ کی بنا پر اللہ تعالیٰ نے اس قانون سے مستثنیٰ کیا کیونکہ عذاب کا فیصلہ ہو جانے کے بعد کسی کا ایمان اس کے لیے نافع نہیں ہوتا۔ بائبل میں جو مختصر صحیفہ ”یوناہ“ کے نام سے دیا گیا ہے اس کی تفصیل بھی کسی طرح قابل اعتماد و بھروسہ نہیں کیونکہ اول تو وہ آسمانی صحیفہ ہی نہیں ہے نہ خود حضرت یونس علیہ السلام کا اپنا لکھا ہوا ہے بلکہ ان کے چار پانچ سو سال بعد کسی نامعلوم شخص نے اسے تاریخ یونس علیہ السلام کے طور پر لکھا تھا جسے بنی اسرائیلیوں نے اپنی کتب مقدسہ میں شامل کر لیا۔ دوسرے اس میں بعض تصریحات مہمل بھی پائی جاتی ہیں جو کسی طرح بھی نہیں مانی جاسکتی۔ تاہم مفسرین قرآن کریم نے جو بیان کیا ہے کہ حضرت یونس علیہ السلام چونکہ عذاب کی اطلاع دینے کے بعد اللہ تعالیٰ کی اجازت کے بغیر ہی اپنے مقام سے نکل گئے تھے۔ اس لیے جب ان کی قوم نے عذاب کے آثار دیکھے تو وہ توبہ استغفار کرنے لگے تو اللہ تعالیٰ جو بڑا رحیم و کریم ہے۔ معاف کر دینے والا مہربان ہے نے انہیں معاف فرمادیا۔

اللہ تبارک و تعالیٰ نے قرآن حکیم میں جو الہی دستور اور اصول و کلیات بیان فرمائے ہیں ان میں ایک یہ بھی ہے کہ اللہ تعالیٰ کسی بھی قوم کو اس وقت تک عذاب نہیں دیتا جب تک اس پر حجت پوری نہیں کر لیتا، چونکہ حضرت یونس علیہ السلام نے اپنی قوم کی مہلت کے آخری لمحے تک اپنی نصیحت و واعظ کا سلسلہ جاری نہیں رکھا تھا اور اللہ کے مقرر کردہ وقت سے پہلے خود ہی ہجرت کر لی تھی، تو اللہ تعالیٰ کے انصاف نے اس قوم کو عذاب دینا گوارا نہیں کیا، کیونکہ ان پر اتمام حجت کی قانونی شرائط پوری نہیں ہوئی تھیں۔ پھر جب وہ قوم ایمان لے آئی تو اللہ تعالیٰ نے ان کی مہلت عمر میں اضافہ کر دیا۔ لیکن پھر جب انہوں نے اپنے قول و فعل اور عمل کی گمراہی اختیار کرنی شروع کر دی تو حضرت یونس علیہ السلام کے بعد بھی حضرت ناحوم نبی نے ۷۲۰ قبل از مسیح میں انہیں سمجھایا ہدایت الہی پر عمل کی ترغیب دی مگر ان پر کوئی اثر نہیں ہوا اس کے بعد بھی اللہ تعالیٰ نے اپنی حجت تمام کرنے کے لیے حضرت صفیاء نبی کو ۶۴۰ تا ۶۰۹ قبل از مسیح ان کو آخری تنبیہ کے لیے مبعوث کیا لیکن وہ بھی کارگر نہ ہوئے پھر آخر کار اللہ تعالیٰ نے ان پر ۶۱۲ قبل از مسیح میں میڈیا والوں کو ان پر مسلط فرمادیا۔

وَذَٰلِئِذْ هَبْ مُغَاضِبًا فَظَنَّ أَنْ لَنْ نَقْدِرَ عَلَيْهِ فَنَادَىٰ فِي الظُّلُمَاتِ
أَنْ لَا إِلَهَ إِلَّا أَنْتَ سُبْحَانَكَ إِنِّي كُنْتُ مِنَ الظَّالِمِينَ ﴿۸۷﴾

ترجمہ:- مچھلی والے حضرت یونس (علیہ السلام) کو یاد کرو! جبکہ وہ غصے سے چل دیا اور خیال کیا کہ ہم اسے نہیں پکڑ سکیں گے۔ بالآخر وہ اندھیروں کے اندر سے پکارا اٹھا الہی تیرے سوا کوئی معبود نہیں تو پاک ہے بے شک میں ظالموں میں ہو گیا۔ (الانبیاء۔ ۸۷)

حضرت یونس علیہ السلام کو کہیں تو ان کا نام لے کر پکارا گیا ہے اور کہیں ذوالنون اور کہیں صاحب الحوت یعنی مچھلی والے کے لقب سے یاد کیا گیا ہے۔ جب انہوں نے یہ خیال کرتے ہوئے کہ اب تو اس قوم پر عذاب آنے ہی والا ہے تو اب مجھے کہیں پناہ لے لینی چاہیے تاکہ میں خود بھی اس عذاب میں نہ گھر جاؤں یہ بات خود تو قابل گرفت نہیں تھی لیکن ایک پیغمبر جو اللہ کا منتخب بندہ ہوتا ہے وہ بغیر اللہ کی مرضی و منشا اس کی اجازت کے بغیر اپنی ذمہ داری سے بچ نہیں سکتا یہی بات ان کے لیے قابل گرفت بن گئی۔

فَاسْتَجَبْنَا لَهُ وَنَجَّيْنَاهُ مِنَ الْغَمِّ وَكَذَلِكَ نُجِّي الْمُؤْمِنِينَ ﴿۸۸﴾

ترجمہ:- تو ہم نے اس کی پکار سن لی اور اسے غم سے نجات دے دی اور ہم ایمان والوں کو اسی طرح بچالیا کرتے ہیں۔ (الانبیاء۔ ۸۸)

ارشاد الہی ہوا ہے۔ کہ ہم نے یونس علیہ السلام کی دعا قبول کی اور اسے اندھیروں یعنی مچھلی کے پیٹ سے نجات دی اور جو بھی مومن ہمیں اسی طرح شہید اور مصیبتوں میں پکارے گا ہم اسے بھی نجات دیں گے۔ حدیث شریف میں آیا ہے کہ نبی کریم صلی اللہ علیہ وسلم نے ارشاد فرمایا ”کہ جس مسلمان نے بھی اس دعا کے ساتھ کسی معاملے کے لیے دعا مانگی تو اللہ تعالیٰ نے اسے قبول فرمایا ہے۔ (جامع ترمذی)

وَإِنَّ يُونُسَ لَمِنَ الْمُرْسَلِينَ ﴿۱۳۱﴾ إِذْ أَبَقَ إِلَى الْفُلِّكَ الْمَشْحُونِ ﴿۱۳۰﴾

ترجمہ:- اور بلاشبہ یونس (علیہ السلام) نبیوں میں سے تھے۔ جب وہ بھاگ کر ایک بھری ہوئی کشتی پر پہنچ گئے۔ (الصف۔ ۱۳۹-۱۴۰)

حضرت یونس کا ذکر سورۃ الصف میں تیسری بار آیا ہے اس سے پہلے سورۃ یونس اور سورۃ الانبیاء میں بھی ذکر آچکا ہے۔ دوسری آیت میں لفظ ”ابق“ استعمال ہوا ہے جو عربی میں صرف اس وقت استعمال ہوتا ہے جب کوئی غلام اپنے آقا کے یہاں سے فرار ہو جائے کیونکہ ”اباق“ کے معنی ہیں کسی غلام کا اپنے آقا سے فرار ہونا۔

فَسَاهَمَ فَكَانَ مِنَ الْمُدْحَضِينَ ﴿۱۳۱﴾ فَالتَّقَبُّهُ الْحُوتِ وَهُوَ مُلِيمٌ ﴿۱۳۲﴾

ترجمہ:- پھر قراندازی ہوئی تو یہ مغلوب ہو گئے۔ تو پھر انہیں مچھلی نے نگل لیا اور وہ خود اپنے آپ کو ملامت کرنے لگ گئے۔ (الصف۔ ۱۴۱-۱۴۲)

فَلَوْلَا أَنَّهُ كَانَ مِنَ الْمُسَبِّحِينَ ﴿١٣٣﴾ لَلْبَيْتِ فِي بَطْنِهِ إِلَى يَوْمِ يُبْعَثُونَ ﴿١٣٤﴾

ترجمہ:- پس اگر یہ پاکی بیان کرنے والوں میں سے نہ ہوتے۔ تو لوگوں کے اٹھائے جانے کے دن تک اس کے پیٹ میں ہی رہتے۔ (الصفہ - ۱۳۳-۱۳۴)

فَنَبَذْنَاهُ بِالْعَرَاءِ وَهُوَ سَقِيمٌ ﴿١٣٥﴾ وَأَنْبَتْنَا عَلَيْهِ شَجَرَةً مِّنْ يَقْطِينٍ ﴿١٣٦﴾

ترجمہ:- پس ہم نے انہیں چٹیل میدان میں ڈال دیا اور وہ اس وقت بیمار تھے۔ اور ان پر سایہ کرنے والا ایک بیل دار درخت ہم نے اگا دیا۔ (الصفہ - ۱۳۵-۱۳۶)

وَأَرْسَلْنَاهُ إِلَى مِائَةِ أَلْفٍ أَوْ يَزِيدُونَ ﴿١٣٧﴾ فَمَا مَنُوا بِمِثْقَاتِ حَبِّ كَرْمٍ إِلَى حِينٍ ﴿١٣٨﴾

ترجمہ:- اور ہم نے انہیں ایک لاکھ بلکہ اور زیادہ لوگوں کی طرف بھیجا۔ پس وہ ایمان لائے اور ہم نے انہیں ایک زمانے تک عیش و عشرت دی۔ (الصفہ - ۱۳۷-۱۳۸)

حضرت یونس علیہ السلام کے بارے میں کچھ تفصیل اس حصے کے ابتدا میں آچکی ہے لیکن یہاں آیات کی تشریح کے طور پر مختصراً ذکر کیا جا رہا ہے۔

حضرت یونس علیہ السلام عراق کے علاقے نینوی (موجودہ موصل) میں نبی بنا کر بھیجے گئے تھے یہ آشوریوں کا پایہ تخت تھا انہوں نے ایک لاکھ بنی اسرائیلیوں کو قیدی بنا کر رکھا ہوا تھا چنانچہ ان کی ہدایت و رہنمائی کے لیے اللہ تبارک و تعالیٰ نے ان کی طرف حضرت یونس علیہ السلام کو بھیجا لیکن وہ قوم ایمان نہیں لائی۔ بالآخر اپنی قوم کو ڈرایا کہ عنقریب تم عذاب الہی کی گرفت میں آ جاؤ گے۔ عذاب میں تاخیر ہوئی تو وہ اللہ کی اجازت کے بغیر ہی اپنے طور پر وہاں سے نکل گئے اور سمندر پر جا کر ایک کشتی میں سوار ہو گئے تاکہ اپنے علاقے سے نکل کر کہیں دور چلے جائیں۔ اپنے علاقے سے نکلنے کو آیت مبارکہ میں اللہ تبارک و تعالیٰ نے ایسے لفظ سے تعبیر فرمایا ہے کہ جس طرح کوئی غلام اپنے آقا سے بھاگ کر چلا جاتا ہے۔ کیونکہ آپ بھی اللہ کی اجازت کے بغیر ہی اپنی قوم کو چھوڑ کر نکل گئے تھے۔ کشتی جو پہلے ہی لوگوں اور سامان سے بھری ہوئی تھی۔ وہ سمندر کی موجوں میں جب گھر گئی تو اس کا وزن کم کرنے کے لیے ایک آدھ آدمی کو سمندر میں پھینکنے کی تجویز سامنے آئی تاکہ کشتی میں سوار دیگر انسانوں کو بچایا جاسکے لیکن یہ قربانی دینے کے لیے کوئی تیار نہیں ہوا تو اسی سبب انہیں قرعہ اندازی کرنا پڑی جس میں حضرت یونس علیہ السلام کا نام بار بار آیا تو وہ مغلوبین میں سے ہو گئے تب مجبوراً کشتی والوں کو کسی بھاگے ہوئے غلام کی طرح حضرت یونس علیہ السلام کو سمندر کی موجوں کے سپرد کرنا پڑا جہاں اللہ کے حکم سے ایک بڑی مچھلی جو ان کا انتظار کر رہی تھی نے انہیں ثابت ہی نگل لیا اور یوں حضرت یونس علیہ السلام اللہ کے حکم سے مچھلی کے پیٹ میں چلے گئے تھے۔ اسی بات کو اللہ تبارک و تعالیٰ نے سورۃ القلم میں بھی ارشاد فرمایا ہے۔

فَاصْبِرْ لِحُكْمِ رَبِّكَ وَلَا تَكُنْ كَصَاحِبِ الْحُوتِ إِذْ نَادَى وَهُوَ مَكْظُومٌ ﴿٣٨﴾

ترجمہ:- پس تو اپنی رب کے حکم کا صبر سے انتظار کر اور مچھلی والے کی طرح نہ ہو جا جبکہ اس نے غم کی حالت میں دعا کی۔ (القلم۔ ۳۸)

لَوْلَا أَنْ تَدْرَكَهُ نِعْمَةٌ مِنْ رَبِّهِ لَنُبِذَ بِالْعَرَاءِ وَهُوَ مَذْمُومٌ ﴿٣٩﴾

ترجمہ:- اگر اسے اس کے رب کی نعمت نہ پالیتی تو یقیناً وہ برے حالوں میں چھیل میدان میں ڈال دیا جاتا۔ (القلم۔ ۳۹)

فَاجْتَبِهْ رَبُّهُ فَجَعَلَهُ مِنَ الصَّالِحِينَ ﴿٥٠﴾

ترجمہ:- اسے اس کے رب نے پھر نواز اور اسے نیک کاروں میں کر دیا۔ (القلم۔ ۵۰)

یعنی اگر اللہ تبارک و تعالیٰ انہیں توبہ و مناجات کی توفیق نہ دیتا اور ان کی دعا قبول نہ فرماتا اور انہیں ساحل کے بجائے جہاں ان کے لیے سایہ دار بیل دار درخت اگایا تھا کہیں اور بخر سخت زمین پر پھینک دیا جاتا اور عند اللہ ان کی حیثیت بھی مذموم ہی رہتی جبکہ دعا کی مقبولیت کے بعد وہ محمود ہو گئے۔ ایسا سلوک اللہ تعالیٰ نے حضرت آدم علیہ السلام کے ساتھ بھی اپنایا تھا جب انہیں ان کے قصور کی سزا کے طور پر جنت میں ہی انہیں برہنہ کر دیا تب انہیں اپنی غلطی کا احساس ہوا اور انہوں نے ندامت و شرمندگی کے ساتھ توبہ کی تو اللہ تعالیٰ نے انہیں معاف فرمادیا تھا بالکل ایسا ہی وہ رب غفور و رحیم اپنے تمام بندوں کے ساتھ معاملہ فرماتا ہے کوئی بندہ اگر اپنی غلطی پر اظہار ندامت کرتے ہوئے توبہ و استغفار کرے تو اللہ تعالیٰ جو بڑا ہی مہربان اور رحم کرنے والا ہے وہ معاف فرمادیتا ہے۔

صحیفہ حضرت لقمان علیہ السلام

تاریخی اعتبار سے حضرت لقمان کی شخصیت کے بارے میں خاصہ اختلاف پایا جاتا ہے وہ روایات جو سیکڑوں سال سے چلی آرہی ہیں ان کے مطابق حضرت لقمان قوم عاد کے ایک فرد تھے کچھ کے مطابق یمن کے بادشاہ تھے۔ حضرت مولانا سید سلیمان ندوی نے ان ہی روایات پر اعتماد کرتے ہوئے ”ارض القرآن“ میں تحریر کیا ہے کہ قوم عاد پر عذاب الہی آنے کے بعد اس قوم کے جو لوگ بچ گئے تھے حضرت لقمان ان ہی کی اولاد میں سے تھے یمن میں اس قوم نے جو حکومت قائم کی تھی یہ اس کے بادشاہوں میں سے ایک تھے۔ جبکہ دوسری روایات جو بعض اکابر صحابہ و تابعین سے مروی ہیں اس کے برعکس حضرت ابن عباس رضی اللہ عنہ کہتے ہیں کہ لقمان ایک حبشی غلام تھا یہی قول حضرت ابو ہریرہ رضی اللہ تعالیٰ عنہ کا اور مجاہد عکرمہ اور خالد الربعی کا ہے۔ حضرت جابر رضی اللہ عنہ بن عبد اللہ انصاری کا بیان ہے کہ وہ نوبہ کے رہنے والے تھے سعید بن مسیب کا قول ہے کہ وہ مصر کے سیاہ رنگ لوگوں میں سے تھے۔ قدیمی تاریخ میں آیا ہے لقمان بن عنقان کا تعلق نوبہ قبیلے سے تھا جو حبشی غلام تھے اللہ تبارک و تعالیٰ نے انہیں علم و فہم اور حکمت و دانائی کی بے پناہ صلاحیت سے نوازا تھا یہ حضرت داؤد علیہ السلام کے شاگرد تھے نہایت درجہ پاک باز پارساز اہد تھے۔ درزی کا کام کرتے تھے اور بکریوں کی عیالی بھی کرتے تھے۔ ان کے دانائی و حکمت کو ہر قوم و قبیلے کے لوگ تسلیم کرتے تھے۔ ان کے نام سے قرآن کریم کی ایک سورہ بھی ہے جس میں ان کی تعریف کی گئی ہے کچھ علمائے کرام کے مطابق وہ نبی تھے اور کچھ کے خیال میں ولی تھے۔

حضرت لقمان کی شخصیت عرب میں ایک حکیم و دانای کی حیثیت سے بہت مشہور تھی۔ شعر ا جاہلیت کے کلاموں میں ان کا ذکر ملتا ہے۔ بعض پڑھے لکھے اہل عرب کے پاس حکیمانہ اقوال پر مشتمل ”صحیفہ لقمان“ کے نام سے ان کے حکیمانہ اقوال کا ایک مجموعہ موجود تھا چنانچہ روایات میں آیا ہے کہ ہجرت سے تین سال پہلے مدینہ کا اولین شخص جو نبی کریم صلی اللہ علیہ وسلم سے متاثر ہوا وہ سوید بن صامت تھا جو حج کے لیے مکہ آیا تھا۔ وہاں حضور نبی کریم صلی اللہ علیہ وسلم اپنے قاعدے اور معمول کے مطابق مختلف علاقوں سے آئے ہوئے حاجیوں کی قیام گاہوں پر جا جا کر دعوت اسلام دیتے چل پھر رہے تھے کہ آپ صلی اللہ علیہ وسلم کی وعظ و نصیحت کو سن کر سوید بن صامت نے آپ صلی اللہ علیہ وسلم کی خدمت میں عرض کیا کہ آپ جو باتیں فرما رہے ہیں ایسی ہی ایک چیز میرے پاس بھی ہے۔ اس پر آپ صلی اللہ علیہ وسلم نے اس سے دریافت فرمایا ”وہ کیا ہے؟“ اس نے کہا۔ ”مجملہ لقمان“ پھر آپ صلی اللہ علیہ وسلم کی فرمائش پر اس نے بہت سا کلام سنایا تو آپ صلی اللہ علیہ وسلم نے فرمایا یہ بہت اچھا کلام ہے مگر میرے پاس ایک اور کلام اس سے بھی بہتر ہے۔ اس کے بعد آپ صلی اللہ علیہ وسلم نے قرآن کریم سنایا تو اس نے اعتراف کیا کہ بلاشبہ یہ کلام صحیفہ لقمان سے بہتر ہے۔ (سیرۃ ابن ہشام۔ اسد الغابہ)

وَلَقَدْ آتَيْنَا لُقْمَانَ الْحِكْمَةَ أَنْ اشْكُرْ لِلَّهِ وَمَنْ يَشْكُرْ فَإِنَّمَا يَشْكُرُ

لِنَفْسِهِ وَمَنْ كَفَرَ فَإِنَّ اللَّهَ غَنِيٌّ حَمِيدٌ ⑫

ترجمہ:- اور ہم نے یقیناً لقمان کو حکمت دی تھی کہ تو اللہ تعالیٰ کا شکر کر ہر شکر کرنے والا اپنے ہی نفع کے لیے شکر کرتا ہے جو بھی ناشکری کرے وہ جان لے کہ اللہ تعالیٰ بے نیاز اور تعریفوں والا ہے۔ (لقمان-۱۲)

وَإِذْ قَالَ لُقْمَانُ لِابْنِهِ وَهُوَ يَعِظُهُ يَا بُنَيَّ لَا تُشْرِكْ بِاللَّهِ إِنَّ الشِّرْكَ

لظُلْمٌ عَظِيمٌ ⑬

ترجمہ:- اور جب کہ لقمان نے وعظ کہتے ہوئے اپنے لڑکے سے کہا کہ میرے پیارے بچے! اللہ کے ساتھ (کسی کو) شریک نہ کرنا بے شک شرک بڑا بھاری ظلم ہے۔ (لقمان-۱۳)

وَوَصَّيْنَا الْإِنْسَانَ بِوَالِدَيْهِ حَمَلَتْهُ أُمُّهُ وَهْنًا عَلَى وَهْنٍ وَفِصْلُهُ فِي

عَامَيْنِ أَنْ اشْكُرْ لِي وَلِوَالِدَيْكَ إِلَى الْبَصِيرِ ⑭

ترجمہ:- ہم نے انسان کو اس کے ماں باپ کے متعلق نصیحت کی ہے اس کی ماں نے دکھ پر دکھ اٹھا کر اسے حمل میں رکھا اور اس کی دودھ چھڑائی دو برس میں ہے۔ کہ تو میری اور اپنے ماں باپ کی شکر گزاری کر (تم سب کو) میری ہی طرف لوٹ کر آنا ہے۔ (لقمان-۱۴)

وَإِنْ جَاهَدَكَ عَلَى أَنْ تُشْرِكَ بِي مَا لَيْسَ لَكَ بِهِ عِلْمٌ فَلَا تُطِعْهُمَا

وَصَاحِبُهُمَا فِي الدُّنْيَا مَعْرُوفًا وَاتَّبِعْ سَبِيلَ مَنْ أَنَابَ إِلَى اللَّهِ ثُمَّ إِلَى

مَرْجِعِكُمْ فَأُنَبِّئُكُمْ بِمَا كُنْتُمْ تَعْمَلُونَ ⑮

ترجمہ:- اور اگر وہ دونوں (ماں اور باپ) تجھ پر اس بات کا دباؤ ڈالیں کہ تو میرے (اللہ) کے ساتھ شریک کرے جس کا تجھے علم نہ ہو تو تو ان کا کہنا نہ ماننا ہاں دنیا میں ان کے ساتھ اچھی طرح بسر کرنا اور اس کی راہ چلنا جو میری طرف جھکا ہوا ہو تمہارا سب کا لوٹنا میری ہی طرف ہے تم جو کچھ بھی کرتے ہو اس سے پھر میں تمہیں خبردار کر دوں گا۔ (لقمان-۱۵)

يُبْنِيَنَّ إِنَّهَا أَنْ تَكُ مِثْقَالَ حَبَّةٍ مِنْ خَرْدَلٍ فَتَكُنْ فِي صَخْرَةٍ أَوْ فِي السَّمَاوَاتِ

أَوْ فِي الْأَرْضِ يَأْتِ بِهَا اللَّهُ إِنَّ اللَّهَ لَطِيفٌ خَبِيرٌ ⑯

ترجمہ:- پیارے بیٹے! اگر کوئی چیز رائی کے دانے کے برابر ہو پھر وہ (بھی) خواہ کسی چٹان میں ہو یا آسمانوں میں ہو یا زمین میں ہو اسے اللہ تعالیٰ ضرور لائے گا اللہ تعالیٰ بڑا ہی باریک بین اور خبردار ہے۔ (لقمان-۱۶)

يُبْنَىٰ الْقِمَّةَ الصَّلَاةَ وَأَمْرًا بِالْمَعْرُوفِ وَإِنَّهُ عَنِ الْمُنْكَرِ وَأَصْبِرْ عَلَىٰ مَا آصَا

بِكَ إِنَّ ذَٰلِكَ مِنْ عَزْمِ الْأُمُورِ ۝۱۷

ترجمہ: میرے پیارے بیٹے! تو نماز قائم رکھنا اچھے کاموں کی نصیحت کرتے رہنا برے کاموں سے منع کیا کرنا اور جو مصیبت تم پر آجائے تو صبر کرنا (یقین مان) کیہ بڑے تاکید کی کاموں میں سے ہے۔ (لقمان۔ ۱۷)

وَلَا تُصَعِّرْ خَدَّكَ لِلنَّاسِ وَلَا تَمْشِ فِي الْأَرْضِ مَرَحًا إِنَّ اللَّهَ لَا يُحِبُّ

كُلَّ مُخْتَالٍ فَخُورٍ ۝۱۸

ترجمہ: لوگوں کے سامنے اپنے گال نہ پھلا اور زمین پر اترا کر نہ چل، کسی تکبر کرنے والے شیخی خورے کو اللہ تعالیٰ پسند نہیں فرماتا۔ (لقمان۔ ۱۸)

وَاقْصِدْ فِي مَشْيِكَ وَاعْظُضْ مِنْ صَوْتِكَ إِنَّ أَنْكَرَ الْأَصْوَاتِ لَصَوْتُ الْحَبِيرِ ۝۱۹

ترجمہ: اپنی رفتار میں میانہ روی اختیار کر اور اپنی آواز پست کر یقیناً آواز میں سب سے بدتر آواز گدھوں کی آواز ہے۔ (لقمان۔ ۱۹)

اگرچہ عکرمہ کی روایت ہے کہ لقمان نبی تھے (کتاب التیجان) میں حضرت عبداللہ ابن عباس رضی اللہ عنہ سے منقول ہے کہ لقمان نبی تھے مگر رسول نہیں تھے (جبکہ مواہب الرحمن میں عکرمہ کی روایت کو ضعیف اور غیر ثقہ کہا گیا ہے۔ جمہور سلف کا قول ہے کہ لقمان نبی نہیں تھے۔ حیرت انگیز بات یہ ہے کہ قدیم عربوں میں اس قدر شہرت کی حامل شخصیت اور صحیفہ لقمان کی موجودگی کے باوجود ان کا نسب معروف نہیں۔ انہیں حضرت ایوب علیہ السلام کا بھانجا بھی کہا گیا ہے اور خالہ زاد بھائی بھی لکھا گیا ہے ان کے بارے میں یہ بھی کہا گیا ہے کہ انہوں نے حضرت ایوب علیہ السلام سے علم سیکھا اور داؤد علیہ السلام کا زمانہ پایا۔ بنی اسرائیل میں قاضی رہے۔ امام ابن کثیر نے انہیں لقمان بن ثاران بھی لکھا ہے۔ مواہب الرحمن میں ان کا سلسلہ نسب اس طرح درج ہے۔ ”لقمان بن باعود بن ناحور بن تارح (تارح حضرت ابراہیم علیہ السلام کے والد تھے) ان کے نسب کے حوالے سے تو یہ ہونا چاہیے تھا کہ ان کا ذکر بنی اسرائیل کے سلسلہ یہود یا انجیل مقدس میں ہونا چاہیے تھا مگر ایسا نہیں ہے۔ جبکہ تفسیر القاسمی میں لکھا ہے کہ تورات میں بلعام سے مراد حضرت لقمان ہی ہیں۔ جبکہ دائرہ یہود اور انجیل میں بلعام کی سیرت کو اس قدر نفرت انگیز بیان کیا گیا ہے کہ اسے لقمان سے کوئی نسبت ہی نہیں ہو سکتی۔

لقمان حکیم کے حسب و نسب کے متعلق التیجان کا بیان کسی قدر مختلف ہے جس سے ظاہر ہوتا ہے کہ وہ افریقی الاصل نہیں بلکہ عربی النسل تھے۔ وہب بن منبج کی روایت ہے کہ جب شداد بن عاد کا انتقال ہوا تو حکومت اس کے بھائی لقمان بن عاد کو ملی۔ لقمان کو سوانسانوں کے برابر فہم و ادراک عطا ہوا تھا وہ اپنے زمانے میں سب سے زیادہ طویل قامت تھے۔

صحیفہ حضرت زکریا علیہ السلام

حضرت زکریا علیہ السلام اولاد سلیمان علیہ السلام بن داؤد علیہ السلام میں سے تھے۔ انبیائے بنی اسرائیل میں زکریا نام کے دو نبی ہوئے ہیں ان میں سے ایک زکریا بن برخیا ہیں جو انبیائے تورات میں سے تھے ان کا ظہور فارس یعنی ایران میں بادشاہ دارا بن گیشتا سب کے عہد میں ہوا تھا۔ دوسرے نبی حضرت زکریا علیہ السلام ابو یحییٰ علیہ السلام ہیں جو حضرت مریم ام عیسیٰ علیہ السلام کے خالوتھے اور حضرت عیسیٰ علیہ السلام کے رشتے کے نانا معاصر تھے۔ پہلے والے زکریا نبی کا ذکر قرآن کریم میں نہیں ہے ان کا ذکر مجموعہ تورات کے صحیفہ زکریا میں ملتا ہے۔ دونوں حضرات کے درمیان تقریباً چار سو سال کا عرصہ حائل ہے۔

مسلم مؤرخین و مفسرین نے احادیث اور روایات کی مدد سے حضرت زکریا علیہ السلام کے حالات پر روشنی ڈالنے کی کوشش کی ہے علمائے کرام اس بات پر متفق ہیں کہ زکریا علیہ السلام حضرت سلیمان بن داؤد کی اولاد میں سے تھے لیکن ان کے والد کے نام کے بارے میں خاصہ اختلاف پایا جاتا ہے کسی نے ان کے والد کا نام ”اون“ تو کسی نے ”لدن“ تو کسی نے ”دان“ تو کسی نے بشوئی یا برخیا لکھا۔ وہ پیشے کے اعتبار سے بڑھئی تھے۔ (قصص الانبیاء۔ قصص القرآن) ان کی اہلیہ کا نام ایثاع بنت فاقوذہ تھا حضرت مریم کی والدہ جو ان کے والد عمران کی بیوی تھی کا نام حنہ بنت فاقوذہ تھا۔

حضرت زکریا علیہ السلام اللہ کے سچے نبی تھے۔ ان کا ذکر انجیل بریناس میں ہے جبکہ ان سے پہلے زکریا کا تذکرہ لوقا کی انجیل باب ۱ آیت ۶ تا ۲۵ میں آیا ہے۔ دونوں شخصیات الگ الگ ہیں۔ قرآن حکیم میں حضرت زکریا علیہ السلام کا ذکر دو جگہ تفصیل سے آیا ہے ایک جگہ حضرت مریم علیہ السلام کی کفالت کے ضمن میں دوسرا ان کی اولاد حضرت ام یحییٰ اور حضرت یحییٰ علیہ السلام کے ضمن میں جن کی ولادت الطبری کے بیان کے مطابق پابل پر سکندر کے حملے کے تین سو سال بعد اور حضرت عیسیٰ علیہ السلام کی ولادت سے صرف چھ ماہ قبل ہوئی۔

بائبل کے عہد نامہ جدید کی کتاب لوقا میں ان کے ذکر حضرت عیسیٰ علیہ السلام کے سلسلے میں ان کی شہادت کے متعلق دیے گئے ہیں جو انجیل متی کے ۳۳-۳۵ اور لوقا کے باب ۱۱-۱۵ میں پائے جاتے ہیں۔ قرآن میں آپ کو پیغمبر قرار دیا گیا ہے جبکہ انجیل انہیں پیغمبر نہیں بلکہ صرف کاہن قرار دے رہی ہے۔ بنی اسرائیل نے ان پر اپنی بھانجی جس کی انہوں نے پرورش و کفالت کی تھی حضرت مریم علیہ السلام جنہیں اللہ کے حکم سے حضرت عیسیٰ علیہ السلام کی ولادت کے شرف سے نوازا گیا تھا کے ساتھ زنا کی تہمت لگا کر انہیں قتل کرنے کا ارادہ کیا جب ان کی تلاش میں بنی

اسرائیلیوں کا ایک ہجوم نکلا تو وہ بھاگ کر جب نکلے تو ایک درخت نے اللہ کے حکم سے انہیں پناہ دینے کے لیے خود کو کھول دیا۔ حضرت زکریا علیہ السلام درخت میں داخل ہو گئے تب بنی اسرائیلیوں نے درخت کو آرے سے کاٹ دیا اس طرح حضرت زکریا علیہ السلام بھی شہید ہو گئے تھے۔ انہوں نے تقریباً ایک سو دس برس کی عمر پائی تھی۔

كَهَيْعَص ۝۱۱ ذِكْرُ رَحْمَتِ رَبِّكَ عَبْدًا زَكِرِيَّا ۝۱۲ اِذْ نَادَى رَبَّهُ نِدًا خَفِيًّا ۝۱۳

ترجمہ:- کہ ہی ع ص یہ ہے تیرے پروردگار کی اس مہربانی کا ذکر جو اس نے اپنے بندے زکریا پر کی تھی۔ جبکہ اس نے اپنے رب سے چپکے چپکے دعا کی تھی۔ (مریم-۳ تا ۱۳)

قَالَ رَبِّ اِنِّي وَهِنَ الْعَظْمِ مِنِّي وَاشْتَعَلَ الرَّاسُ شَيْبًا وَّلَمْ اَكُنْ

بِدُعَايِكَ رَبِّ شَقِيًّا ۝۱۴

ترجمہ:- کہ اے میرے پروردگار! میری ہڈیاں کمزور ہو گئی ہیں اور سر بڑھاپے کی وجہ سے بھڑک اٹھا ہے، لیکن میں کبھی بھی تجھ سے دعا کر کے محروم نہیں رہا۔ (مریم-۱۴)

وَ اِنِّي خِفْتُ الْمَوَالِيَ مِنْ وَّرَآءِي وَ كَانَتْ اٰمْرًا تِي عَاقِرًا فَهَبْ لِي مِنْ

لَدُنْكَ وَلِيًّا ۝۱۵

ترجمہ:- مجھے اپنے مرنے کے بعد اپنے قرابت والوں کا ڈر ہے، میری بیوی بھی بانجھ ہے پس تو مجھے اپنے پاس سے وارث عطا فرما۔ (مریم-۱۵)

يُرِيْنِي وَاٰتِيْنِي مِنْ اٰلٍ يَعْقُوْبًا وَاَجْعَلْهُ رَبِّ رَضِيًّا ۝۱۶

ترجمہ:- جو میرا بھی وارث ہو اور یعقوب (علیہ السلام) کے خاندان کا بھی جاں نشین ہو اور میرے رب! تو اسے مقبول بندہ بنا لے۔ (مریم-۱۶)

لِزَكْرِيَّا اِنَّا نُبَشِّرُكَ بِغُلَامٍ اِسْمُهُ يَحْيٰى لَمْ نَجْعَلْ لَهُ مِنْ قَبْلُ سَمِيًّا ۝۱۷

ترجمہ:- اے زکریا! ہم تجھے ایک بچے (لڑکا) کی خوش خبری دیتے ہیں جس کا نام یحییٰ ہے، ہم نے اس سے پہلے اس کا ہم نام بھی کسی کو نہیں کیا۔ (مریم-۱۷)

حضرت زکریا علیہ السلام کو یہ ڈر تھا کہ اگر میرا کوئی وارث میری مسند و عطا وارث نہیں سنبھالے گا تو میرے قرابت داروں میں اور تو کوئی ایسا نہیں جو اس مسند کا اہل ہو اس کا یہ نتیجہ ہوگا کہ میرے قرابت دار یعنی پیروکار بھی ان کے راستے سے بھٹک جائیں گے اور کہیں وہ گریز و انحراف نہ اختیار کر لیں۔ اس لیے ظاہر اسباب کے نہ ہوتے ہوئے اپنی کمی کو محسوس کرتے ہوئے اور ذات الہی پر کامل یقین رکھتے ہوئے انہوں نے اپنے پروردگار سے اپنی اولاد کے لیے دعا مانگی جو اللہ تعالیٰ

نے نہ صرف قبول فرمائی بلکہ ان کا وارث جو آنے والا تھا کو ایک ایسے نام سے سرفراز بھی فرمادیا جو اس سے پہلے کسی کو نصیب نہیں ہوا تھا۔

لوقا کی انجیل کے باب اول کی آیت ۶۱ میں اس بات کو اس طرح سے کہا گیا ہے ”انہوں نے اس سے کہا تیرے کنبے میں کسی کا یہ نام نہیں۔“ (لوقا باب اول آیت ۶۱)

قَالَ رَبِّ اَنِّي يَكُونُ لِي غُلَامٌ وَّكَانَتْ اُمِّي عَاقِرًا وَّقَدْ بَلَغْتُ مِنَ الْكِبَرِ عِتِيًّا ۝۸

ترجمہ:- زکریا (علیہ السلام) کہنے لگے اے میرے رب! میرے ہاں لڑکا کیسے ہوگا، جب کہ میری بیوی بانجھ اور میں خود بڑھا پے کے انتہائی ضعف کو پہنچ چکا ہوں۔ (مریم-۸)

قَالَ كَذَلِكَ قَالَ رَبُّكَ هُوَ عَلَيَّ هَيِّنٌ وَّقَدْ خَلَقْتُكَ مِنْ قَبْلُ وَّلَمْ تَكُ شَيْئًا ۝۹

ترجمہ:- ارشاد ہوا کہ وعدہ اسی طرح ہو چکا، تیرے رب نے فرمادیا ہے کہ مجھ پر تو یہ بالکل آسان ہے اور تو خود جبکہ کچھ نہ تھا میں تجھے پیدا کر چکا ہوں۔ (مریم-۹)

آیت کریمہ میں حضرت زکریا علیہ السلام اور اللہ کی جانب سے بھیجے گئے فرشتے کے درمیان جو مکالمہ ہوا وہ دیا گیا ہے فرشتے نے ان کا تعجب و حیرت دور کرنے کے لیے ان سے کہا کہ جب اللہ تعالیٰ نے آپ کو بیٹا دینے کا فیصلہ کر لیا ہے تو اس کے مطابق آپ کو یقیناً بیٹا ملے گا، کیونکہ یہ کام اللہ تعالیٰ کے لیے قطعی مشکل نہیں ہے کیونکہ جب آپ خود کچھ نہیں تھے کوئی وجود نہیں رکھتے تھے تب اس نے آپ کو پیدا کر دیا تھا تو وہ مالک ظاہر اسباب سے ہٹ کر بھی آپ کو بیٹا دے سکتا ہے۔

ان آیات سے زکریا علیہ السلام کے ہاں حکم الہی کے مطابق حضرت یحییٰ علیہ السلام کی ولادت کی تفصیل بتادی گئی ہے آیات کے مضمون کو بائبل میں کس طرح پیش کیا گیا ہے اس سے بخوبی اندازہ کیا جاسکے گا کہ بائبل میں کس قدر اور کس طرح کی تحریف کی گئی ہے اور یہ بھی کہ قرآن کی روایت جو حقیقی اور درست ہے انجیل میں مسیحی روایات نے کیا انداز اپنایا ہے۔

” (۵) یہودیہ کے بادشاہ ہیرودیس کے زمانے میں ایبیاہ کے فریق میں سے زکریا نام کا ایک کاہن تھا اور اس کی بیوی ہارون کی اولاد میں سے تھی۔ اس کا نام الیشیع (Elizabeth) تھا (۶) اور وہ دونوں خدا کے راستباز اور خداوند کے سب احکام و قوانین پر بے عیب چلنے والے تھے۔ (۷) اور ان کے اولاد نہ تھی کیونکہ الیشیع بانجھ تھی اور وہ دونوں عمر رسیدہ تھے۔ (۸) جب وہ خدا کے حضور فریق کی باری پر کہانت کا کام انجام دیتا تھا تو ایسا ہوا (۹) کہ کہانت کے دستور کے موافق اس کے نام کا قرعہ نکلا کہ خداوند کے مقدس میں جا کر خوشبو جلائے۔ (۱۰) اور لوگوں کی ساری جماعت خوشبو جلاتے وقت باہر دعا کر رہی تھی۔ (۱۱) کہ خداوند کا فرشتہ خوشبو کے مذبح کی

وہنی طرف کھڑا ہوا اس کو دکھائی دیا۔ (۱۲) زکریاہ دیکھ کر گھبرایا اور اس پر دہشت چھا گئی۔ (۱۳) مگر فرشتہ نے اس سے کہا اے زکریاہ! خوف نہ کر کیونکہ تیری دعا سن لی گئی اور تیرے لیے تیری بیوی ایشیع کے بیٹا ہوگا۔ تو اس کا نام یوحنا رکھنا۔ (۱۴) اور تجھے خوشی و خرمی ہوگی اور بہت سے لوگ اس کی پیدائش کے سبب سے خوش ہوں گے۔ (۱۵) کیونکہ وہ خداوند کے حضور میں بزرگ ہوگا اور ہرگز نہ مے نہ کوئی شراب پیئے گا اور اپنی ماں کے لطن ہی سے روح القدس سے بھر جائے گا۔ (۱۶) اور بہت سے بنی اسرائیل کو خداوند کی طرف جو ان کا خدا ہے پھیرے گا۔ (۱۷) اور وہ ایلیاہ کی روح اور قوت میں اس کے آگے آگے چلے گا کہ والدوں کے دل اولاد کی طرف اور نافرمانوں کو راستبازوں کی دانائی پر چلنے کی طرف پھیرے اور خداوند کے لیے ایک مستعد قوم تیار کرے۔

(۱۸) زکریاہ نے فرشتے سے کہا میں اس بات کو کس طرح جانوں؟ کیونکہ میں بوڑھا ہوں اور میری بیوی عمر رسیدہ ہے۔ (۱۹) فرشتے نے جواب میں اس سے کہا میں جبرائیل ہوں جو خدا کے حضور کھڑا رہتا ہوں اور اس لیے بھیجا گیا ہوں کہ تجھ سے کلام کروں اور تجھے ان باتوں کی خوش خبری دوں۔ (۲۰) اور دیکھ جس دن تک یہ باتیں واقع نہ ہو لیں تو چپکار ہے گا اور بول نہ سکے گا۔ اس لیے کہ تو نے میری باتوں کا جو اپنے وقت پر پوری ہوں گی یقین نہ کیا۔“ (انجیل لوقا باب اول آیات ۲۰ تا ۲۵)

انجیل لوقا میں یہاں بیان قرآن کریم سے مختلف ہو گیا ہے۔ قرآن کریم اسے نشانی قرار دیتا ہے اور لوقا کی روایت اسے سزا کہتی ہے نیز قرآن حکیم میں تو صرف تین دن کی خاموشی کا ذکر آیا ہے اور لوقا کے مطابق انہیں اس وقت تک یعنی حضرت یحییٰ علیہ السلام کی پیدائش تک خاموش یعنی گونگار ہنا ہے۔ جبکہ قرآن میں حضرت زکریا علیہ السلام خود کسی نشانی کی فرمائش کر رہے ہیں جیسا کہ سورہ مریم کی آیت نمبر ۱۰ میں ارشاد ہوا ہے۔

قَالَ رَبِّ اجْعَلْ لِي آيَةً قَالِ اٰیٰتُكَ اِلَّا تَكْلِمَ النَّاسَ ثَلٰثَ لَيَالٍ سَوِيًّا ۝۱۰

ترجمہ:- (حضرت زکریا علیہ السلام) کہنے لگے میرے پروردگار میرے لیے کوئی علامت (نشانی) مقرر فرما دے ارشاد ہوا کہ تیرے لیے نشانی یہ ہے کہ باوجود بھلا چنگا ہونے کے تو تین راتوں تک کسی شخص سے بول نہ سکے گا۔ (مریم-۱۰)

راتوں سے مراد تین دن اور رات ہے اور ”سویا“ کا مطلب ہے بالکل ٹھیک ٹھاک تندرست یعنی ایسی کوئی بیماری نہیں ہوگی جو تجھے بولنے سے روک دے۔ لیکن اس کے باوجود تیری زبان بند رہے گی۔ تو سمجھ لینا کہ خوش خبری کے دن قریب آگئے ہیں۔ آنے والی آیات کا بھی اسی طرح موازنہ کیا جاسکتا ہے۔

فَخَرَجَ عَلَى قَوْمِهِ مِنَ الْبَحْرَابِ فَأُوْحِيَ اِلَيْهِمْ اَنْ سَبِّحُوْا بِكُرَّةٍ وَعَشِيًّا ۝۱۱

ترجمہ:- اب زکریا (علیہ السلام) اپنے حجرے سے نکل کر اپنی قوم کے پاس آ کر انہیں اشارہ کرتے ہیں کہ تم صبح و شام اللہ تعالیٰ کی تسبیح بیان کرو۔ (مریم-۱۱)

یہاں محراب سے مراد وہ حجرہ ہے جس میں وہ اللہ کی عبادت کیا کرتے تھے۔ یہ حرب سے ہے جس کے معنی لڑائی کے ہیں۔ کسی بھی عبادت گاہ میں رہ کر اللہ کی عبادت کرنا ایسے ہی ہے جیسے گویا شیطان سے لڑ رہا ہو۔ اب دیکھنا سمجھنا یہ ہے کہ اس بارے میں انجیل کیا کہتی ہے۔ کتاب لوقا میں اس طرح آیا ہے۔

(۲۱) اور لوگ زکریا کی راہ دیکھتے اور تعجب کرتے تھے کہ اسے مقدس میں کیوں دیر لگی۔ (۲۲) جب وہ باہر آیا تو ان سے بول نہ سکا۔ پس انہوں نے معلوم کیا کہ اس نے مقدس میں رویا دیکھی ہے اور وہ ان سے اشارے کرتا تھا اور گونگا ہی رہا۔ (۲۳) پھر ایسا ہوا کہ جب اس کی خدمت کے دن پورے ہو گئے تو وہ اپنے گھر گیا۔ (۲۴) ان دنوں کے بعد اس کی بیوی ایشیح حاملہ ہوئی اور اس نے پانچ مہینے تک اپنے تئیں یہ کہہ کر چھپائے رکھا کہ (۲۵) جب خداوند نے میری رسوائی لوگوں میں سے دور کرنے کے لیے مجھ پر نظر کی ان دنوں میں اس نے میرے لیے ایسا کیا۔ (انجیل لوقا باب اول آیات ۲۱ تا ۲۵) اب اس کے بعد یہاں سے حضرت یحییٰ علیہ السلام کا ذکر قرآن کریم میں ہو رہا ہے۔ یہی مضمون سورہ مریم کی آیات میں بھی زکریا علیہ السلام کے لیے آیا ہے جیسا کہ اوپر کی سطور میں آپ پڑھ چکے ہیں۔ چونکہ یہ قرآن حکیم کا خصوصی اسلوب ہے کہ احکام و واقعات کو بار بار دہرایا جاتا ہے اسی سبب ان آیات الہی کو یہاں دوبارہ پیش کیا گیا ہے۔

هُنَالِكَ دَعَا زَكَرِيَّا رَبَّهُ قَالَ رَبِّ هَبْ لِي مِنْ لَدُنْكَ ذُرِّيَّةً طَيِّبَةً

إِنَّكَ سَمِيعُ الدُّعَاءِ ﴿۳۸﴾

ترجمہ:- اسی جگہ زکریا (علیہ السلام) نے اپنے رب سے دعا کی کہا کہ اے میرے پروردگار! مجھے اپنے پاس سے پاکیزہ اولاد عطا فرما بے شک تو دعا کا سننے والا ہے۔ (آل عمران-۳۸)

فَنَادَتْهُ الْمَلَائِكَةُ وَهُوَ قَائِمٌ فِي الْبَحْرَابِ أَنْ اللَّهُ يُبَشِّرُكَ بِيحْيَى

مُصَدِّقًا لِمَقَالَتِهِ مِنَ اللَّهِ وَسَيِّدًا وَحُصُورًا وَنَبِيًّا مِّنَ الصَّالِحِينَ ﴿۳۹﴾

ترجمہ:- پس فرشتوں نے انہیں آواز دی جب کہ وہ حجرے میں کھڑے نماز پڑھ رہے تھے کہ اللہ تعالیٰ تجھے یحییٰ کی یقینی خوش خبری دیتا ہے جو اللہ تعالیٰ کے کلمہ کی تصدیق کرنے والا سردار ضابطہ نفس اور نبی ہے نیک لوگوں میں سے۔ (آل عمران-۳۹)

قَالَ رَبِّ إِنِّي يَكُونُ لِي عُلْمٌ مِّمَّا بَلَّغَنِ الْكِبَرُ وَأُمْرًا نِّي عَاقِرٌ قَالَ كَذَلِكَ

اللَّهُ يَفْعَلُ مَا يَشَاءُ ﴿۴۰﴾

ترجمہ:- کہنے لگے اے میرے رب! میرے ہاں بچہ کیسے ہوگا؟ میں بالکل بوڑھا ہو گیا ہوں اور میری بیوی بانجھ ہے، فرمایا اسی طرح اللہ تعالیٰ جو چاہتا ہے کرتا ہے۔ (آل عمران - ۴۰)

قَالَ رَبِّ اجْعَلْ لِي آيَةً قَالَ آيَتُكَ الْأَتُّكَلَّمَ النَّاسَ ثَلَاثَةَ أَيَّامٍ إِلَّا

رَمَزًا وَإِذْ كُرِّرْتُكَ كَثِيرًا أَوْ سَبِّحَ بِالْعَشِيِّ وَالْإِبْكَارِ ﴿۴۱﴾

ترجمہ:- کہنے لگے پروردگار! میرے لیے اس کی کوئی نشانی مقرر کر دے، فرمایا! نشانی یہ ہے کہ تین دن تک تو لوگوں سے بات نہ کر سکے گا، صرف اشارے سے سمجھائے گا، تو اپنے رب کا ذکر کثرت سے کر اور صبح و شام اسی کی تسبیح بیان کرتا رہ۔ (آل عمران - ۴۱)

يُيَخِّبِي خُذِ الْكِتَابَ بِقُوَّةٍ وَآتَيْنَاهُ الْحُكْمَ صَبِيًّا ﴿۱۲﴾

ترجمہ:- ”اے یحییٰ! میری کتاب کو مضبوطی سے تھام لے۔“ اور ہم نے اسے لڑکپن ہی سے دانائی عطا فرمادی۔ (مریم - ۱۲)

حکم سے مراد قوت فیصلہ، قوت اجتہاد، تفقہ فی الدین، دانائی، عقل و شعور، صحیح رائے قائم کرنے کی صلاحیت اور کتاب میں درج احکام دینیہ کی سمجھ، علم و عمل کی جامعیت یا نبوت مراد ہے۔ امام شوکانی فرماتے ہیں کہ اس امر میں کوئی مانع نہیں ہے کہ حکم میں یہ ساری چیزیں داخل ہیں۔

وَحَنَانًا مِّنْ لَّدُنَّا وَزَكُورَةً وَكَانَ تَقِيًّا ﴿۱۳﴾ وَبَرَّ أَبُو الْوَالِدِيهِ وَلَمْ يَكُنْ جَبَّارًا

عَصِيًّا ﴿۱۴﴾

ترجمہ:- اور اپنے پاس سے شفقت اور پاکیزگی بھی، وہ پرہیزگار شخص تھا۔ اور اپنے ماں باپ سے نیک سلوک کرنے والا تھا وہ سرکش اور گناہ گار نہیں تھا۔ (مریم - ۱۳-۱۴)

وَسَلَّمَ عَلَيْهِ يَوْمَ وُلِدَ وَيَوْمَ يَمُوتُ وَيَوْمَ يُبْعَثُ حَيًّا ﴿۱۵﴾

ترجمہ:- اس پر سلام ہے جس دن وہ پیدا ہوا، اور جس دن وہ مرے اور جس دن وہ زندہ کر کے اٹھایا جائے۔ (مریم - ۱۵)

حضرت یحییٰ علیہ السلام کے جو حالات مختلف انجیلوں میں بکھرے ہوئے ہیں انہیں یہاں مختصراً پیش کرنے کی کوشش کر رہے ہیں۔

لوقا کے بیان کے مطابق حضرت یحییٰ حضرت عیسیٰ سے چھ مہینے بڑے تھے۔ ان کی والدہ اور حضرت عیسیٰ علیہ السلام کی والدہ آپس میں قریبی رشتہ دار تھیں۔ تقریباً ۳۰ سال کی عمر میں وہ نبوت کے منصب پر عملاً مامور ہوئے اور یوحنا کی روایت کے مطابق انہوں نے شرق اردن کے علاقے میں دعوت و تبلیغ کا کام شروع کیا۔ وہ کہتے تھے۔

”میں بیابان میں ایک پکارنے والے کی آواز ہوں تم خداوند کی راہ کو سیدھا کرو۔“

(یوحنا۔ باب ۱۔ آیت ۲۳)

مرقس کا بیان ہے کہ وہ لوگوں سے گناہوں کی توبہ کراتے تھے اور توبہ کرنے والوں کو بپتسمہ دیتے تھے یعنی توبہ کے بعد غسل کراتے تھے تاکہ روح اور جسم دونوں پاک ہو جائیں۔ یہودیہ اور یروشلم کے بکثرت لوگ ان کے معتقد ہو گئے تھے اور ان کے پاس جا کر بپتسمہ لیتے تھے۔ (مرقس باب اول آیات ۴-۵) اسی بنا پر ان کا نام یوحنا بپتسمہ دینے والا مشہور ہو گیا تھا۔ عام طور پر بنی اسرائیل ان کی نبوت تسلیم کر چکے تھے۔ (متی۔ باب ۲۱۔ آیت ۲۶) مسیح علیہ السلام کا قول تھا کہ ”جو عورتوں سے پیدا ہوئے ان میں یوحنا بپتسمہ دینے والے سے بڑا کوئی نہیں ہوا۔“ (متی۔ باب ۱۱۔ آیت ۱۱)

حضرت یحییٰ علیہ السلام۔ بنو اسرائیل کے پیغمبر تھے اسرائیلی کتب میں ان کا نام یوحنا معمد درج ہے آپ حضرت زکریا علیہ السلام کے فرزند تھے اسرائیلی روایات کے مطابق صحرائے یہودیہ میں ایک عرصے تک زہد و ریاضت کی زندگی گزارنے کے بعد اردن کے ساحل پر نمودار ہوئے۔ وہ لوگوں کو گناہ سے بچنے کی تاکید کرتے، توحید کی تبلیغ کرتے اور حضرت عیسیٰ علیہ السلام کی آمد کی خوش خبری سناتے تھے۔ نبوت کے بعد انہوں نے بیت المقدس کی مسجد میں بنی اسرائیل کی قوم کو جمع کیا اور مسجد کے بھر جانے پر انہوں نے جو وعظ کیا اس میں انہوں نے کہا کہ اللہ تعالیٰ نے مجھے پانچ باتوں کا حکم دیا ہے، توحید، نماز، روزہ، زکوٰۃ اور حج، اور یہ پانچوں حکم اللہ تعالیٰ کی عبادت ہیں جو رات و دن کرنا چاہیے۔ ان کی زندگی کا بڑا حصہ صحرا اور جنگلوں میں گزرا جہاں وہ اللہ کی عبادت کرتے اور روتے رہتے تھے وہیں ان پر کلام اللہ نازل ہوا۔ (لوقا باب ۳)

ان کے بارے میں کہا جاتا ہے کہ انہوں نے زندگی بھر شادی نہیں کی اور نہ ہی زندگی بھر کوئی گناہ کیا جیسا کہ سورہ آل عمران کی آیت ۴۰ میں ہے کہ ان کے والد حضرت زکریا علیہ السلام نے دعا کی تھی وہ نہ صرف قبول ہوئی بلکہ حکم الہی کے مطابق انہیں حضرت یحییٰ علیہ السلام سے نوازا گیا اسی دعا کی قبولیت تھی کہ حضرت یحییٰ ایک انتہائی نیک پاکیزہ کردار کے حامل شخصیت تھے۔

ان کی موت کے بارے میں مختلف قیاس کیے گئے ہیں ایک تو یہ ہے کہ انہیں یہودیوں نے شہید کر دیا۔ دوم یہ کہ وہاں کا بادشاہ ہیرودس جو اپنے سگے بھائی کی بیٹی سے خود شادی کرنا چاہتا تھا اس نے ان سے فتویٰ مانگا انہوں نے انکار کیا تو اس نے انہیں قتل کر دیا۔ کچھ کا کہنا ہے کہ دمشق کے بادشاہ نے اپنی بیوی کو طلاق دے دی تھی لیکن وہ چاہتا تھا کہ اسے دوبارہ اپنی بیوی بنالے حضرت یحییٰ علیہ السلام نے اس کے خلاف فتویٰ دیا جس پر ملکہ ناراض ہوئی اور عین اس وقت جب وہ نماز میں مصروف تھے اس نے ان کا سر کاٹ دیا۔ ان کے نام یوحنا سے بائبل میں ایک کتاب یوحنا کی انجیل کے نام سے منسوب ہے اور ان کا مکاشفہ بھی دیا گیا ہے۔

حضرت مریم علیہ السلام

حضرت مریم علیہ السلام پر کوئی صحیفہ تو نہیں اتر لیکن قرآن کریم میں اللہ تبارک و تعالیٰ نے انہیں جس انداز سے متعارف فرمایا ہے وہ ان کے نبی ہونے پر دلیل ہے۔ حضرت مریم علیہ السلام حضرت عیسیٰ علیہ السلام کی والدہ محترمہ تھیں۔ قرآن مجید میں ان کے نام سے ایک مکمل سورہ آئی ہے۔ اور سورہ المائدہ میں سورہ النساء میں سورہ المؤمنون میں ان کا تفصیلی ذکر آیا ہے۔ (ان کے والد کا نام عمران تھا اور والدہ کا نام حنہ بنت فاقوذہ تھا۔ یہ بائبل کی معلومات ہیں۔) ان کے بارے میں جو کچھ قرآن میں اللہ تبارک و تعالیٰ نے ارشاد فرمایا وہی درست ہے باقی تاریخ اسلام یا بنی اسرائیل کا بیشتر حصہ اسرائیلیات پر منحصر ہے۔

بائبل کے انگریزی ترجمہ میں انہیں MARY کے نام سے موسوم کیا گیا ہے جبکہ اردو ترجمہ میں (غالباً) قرآن کریم کے زیر اثر) مریم لکھا گیا ہے۔ یہودیوں کے دینی کتب میں مریم نامی خاتون حضرت موسیٰ علیہ السلام اور حضرت ہارون علیہ السلام کی بہن کا نام ہے۔ اور قرآن حکیم میں ارشاد باری تعالیٰ کے مطابق انہیں ”احت ہارون“ کہا گیا ہے۔ ان کی ولادت اور ابتدائی حالات کا ذکر سورہ آل عمران میں آیا ہے اور بعد کے حالات اور خاص طور پر حضرت عیسیٰ علیہ السلام کی ولادت کا مفصل ذکر سورہ مریم میں آیا ہے۔ جو ان کے نام سے ہی منسوب ہے۔

علامہ ابن کثیر نے حضرت مریم علیہ السلام کو حضرت سلیمان علیہ السلام کی اولاد بتایا ہے اور لکھا ہے کہ سورہ آل عمران ۳۳ میں عمران سے مراد حضرت مریم علیہ السلام کے والد سے ہے۔ علامہ ابن کثیر نے ان کا نسب نامہ اس طرح لکھا ہے۔ عمران بن یاشم بن میثان بن حزقیان بن ابراہیم بن غریبان ناوش بن اجر بن بہو ابن نازم بن مقاسط بن الیشابن ایاز بن رحیم بن سلیمان بن داؤد علیہا السلام محمد بن اسحاق اور ابوالقاسم عسا کرنے بھی انہیں حضرت داؤد علیہ السلام کی نسل سے ہی لکھا ہے۔

حضرت مریم کی والدہ حنہ بنت فاقوذہ زوجہ عمران چونکہ بانجھ تھیں انہوں نے ایک روز ایک پرندے کو دیکھا جو اپنے بچے کی چونچ بھر رہا تھا۔ اسے دیکھ کر ان کے دل پر چوٹ لگی اور بچے کی شدید آرزو سے بیتاب ہو کر انہوں نے بے ساختہ بارگاہ ایزدی میں دعا کے لیے ہاتھ بلند کر دیے۔ اللہ تعالیٰ نے ان کی دعا قبول فرمائی۔ وہ تھوڑے ہی عرصے میں امید سے ہو گئیں۔ اسی حالت امید میں انہوں نے نذرمان لی کہ وہ اپنے ہونے والے بچے کو بیت المقدس کی خدمت کے لیے وقف کر دیں گی۔ اللہ تعالیٰ کو ان کی یہ ادا اس قدر پسند آئی کہ اسے قرآن کریم میں آل عمران کا حصہ بنا دیا۔

إِذْ قَالَتِ امْرَأَتُ عِمْرَانَ رَبِّ إِنِّي نَذَرْتُ لَكَ مَا فِي بَطْنِي مُحَرَّرًا فَتَقَبَّلْ

مِنِّي إِنَّكَ أَنْتَ السَّمِيعُ الْعَلِيمُ ﴿۳۵﴾

ترجمہ:- جب عمران کی بیوی نے کہا اے میرے رب! میرے پیٹ میں جو کچھ ہے اسے میں نے تیرے نام آزاد کرنے کی نذر مانی، تو میری طرف سے قبول فرما، یقیناً تو خوب سننے والا اور پوری طرح جاننے والا ہے۔ (آل عمران- ۳۵)

فَلَمَّا وَضَعَتْهَا قَالَتْ رَبِّ اِنِّیْ وَضَعْتُهَا اُنْثٰی وَاللّٰهُ اَعْلَمُ بِمَا وَضَعْتَ
وَلَیْسَ الذَّکَرُ کَالْاُنْثٰی وَاِنِّیْ سَمَّیْتُهَا مَرْیَمَ وَاِنِّیْ اَعِیْذُهَا بِکَ وَذُرِّیَّتَهَا
مِنَ الشَّیْطٰنِ الرَّجِیْمِ ﴿۳۶﴾

ترجمہ:- جب بچی کو جنا تو کہنے لگی کہ پروردگار! مجھے تو لڑکی ہوئی، اللہ تعالیٰ کو خوب معلوم ہے کہ کیا اولاد ہوئی ہے اور لڑکا لڑکی جیسا نہیں، میں نے اس کا نام مریم رکھا ہے، میں اسے اور اس کی اولاد کو شیطان مردود سے تیری پناہ میں دیتی ہوں۔ (آل عمران- ۳۶)

حضرت ابن کثیرؒ نے لکھا ہے حنہ ام مریم نے بچی کے پیدا ہونے پر تاسف کا اظہار اس لیے کیا تھا کہ اس زمانے میں اہل یہود بیت المقدس کی خدمت کی لیے اپنے بیٹے ہی وقف کیا کرتے تھے۔ حنہ ام مریم علیہ السلام نے اپنی نذر کی نیت کو نہیں بدلا چونکہ مریم سدانست اور کاہنت کے فرائض انجام نہیں دے سکتی تھیں اس لیے انہیں زہد و عبادات کے لیے وقف کر دیا۔

آیت کریمہ کے ابتدا میں حضرت مریم علیہا السلام کے جملے میں ایک حسرت کا اظہار بھی ہے اور عذر کا بھی حسرت اس طرح کہ ان کی امید و خواہش کے برعکس ان کے یہاں لڑکی پیدا ہوئی تھی اور عذر اس کا کہ انہوں نے اللہ کی رضا کے لیے نذر مانی تھی کہ اپنے ہونے والے بچے کو اللہ کے لیے وقف کر دوں گی۔ اس خدمت کے لیے ایک مرد ہی زیادہ بہتر خدمت گار ہو سکتا تھا۔ اللہ تعالیٰ بہتر جاننے والا اور سننے والا ہے۔ (فتح القدر)

فَتَقَبَّلَهَا رَبُّهَا بِقَبُولٍ حَسَنٍ وَّاَنْبَتَهَا نَبَاتًا حَسَنًا وَّكَفَّلَهَا زَكَرِيَّا
كُلَّمَا دَخَلَ عَلَيْهَا زَكَرِيَّا الْمِحْرَابَ وَجَدَ عِنْدَهَا رِزْقًا قَالَ يٰمَرْيَمُ
اِنِّیْ لَكَ هٰذَا اَقَالَتْ هُوَ مِنْ عِنْدِ اللّٰهِ اِنَّ اللّٰهَ يَرْزُقُ مَنْ يَّشَاءُ بِغَيْرِ

حِسَابٍ ﴿۳۷﴾

ترجمہ:- پس اسے اس کے پروردگار نے اچھی طرح قبول فرمایا اور اسے بہترین پرورش دی۔ اس کی خیر خبر لینے والا (حضرت) زکریا (علیہ السلام) کو بنایا۔ جب کبھی زکریا (علیہ السلام) ان کے حجرے میں جاتے تو ان کے پاس روزی رکھی ہوئی پاتے تو وہ پوچھتے اے مریم! یہ روزی تمہارے پاس کہاں سے

آئی؟ وہ جواب دیتیں کہ یہ اللہ تعالیٰ کے پاس سے ہے بے شک اللہ تعالیٰ جسے چاہے بے شمار روزی دے۔ (آل عمران - ۳۷)

اللہ تبارک و تعالیٰ اپنے منتخب بندوں کے لیے بڑا ہی خاص اہتمام و انتظام فرماتا ہے۔ حضرت مریم علیہا السلام کی تعلیم و تربیت کے لیے اللہ تعالیٰ نے اپنے ایک منتخب بندے اور پیغمبر حضرت زکریا علیہ السلام کو مقرر فرمایا۔ حضرت زکریا علیہ السلام جو رشتے میں سگے خالو بھی تھے اور اپنے وقت کے پیغمبر بھی وہی سب سے بہتر کفیل بن سکتے تھے جو ایک نو عمر نوجوان مریم علیہا السلام کی مادی، علمی، اخلاقی تربیت کا درست اہتمام کر سکتے تھے۔

حضرت مریم علیہا السلام اللہ تعالیٰ کی منتخب بندی تھیں انہیں جب ان کی والدہ نے بیت المقدس کے سپرد کیا تو اس وقت حضرت زکریا اس کے متولی تھے۔ انہوں نے حضرت مریم کو رہنے کے لیے ایک الگ جگہ یا حجرہ دے دیا تھا۔ اس حجرے میں رہتے ہوئے ان کی خوراک کا بندوبست بھی اللہ تعالیٰ نے اپنے ہی ذریعے سے فرمایا تھا جیسا کہ آیت کریمہ میں اظہار بھی ہو رہا ہے۔ حضرت زکریا علیہ السلام جب ان کے پاس وعظ و نصیحت کے لیے جاتے تو وہ یہ دیکھ کر حیران ہوتے کہ حضرت مریم کے پاس ایسے پھل رکھے ہوتے جو اس موسم کے تو نہیں اس سے پہلے کے موسموں کے ہوتے۔ اس کا جواب جو حضرت مریم علیہا السلام نے دیا وہ بھی اللہ تعالیٰ نے قرآن کا حصہ بنا دیا ہے۔ اسے ایک معجزہ ہی کہا جاسکتا ہے جو اللہ تعالیٰ کی طرف سے انہیں عطا فرمایا گیا کہ ان کے رزق کا بندوبست اللہ تعالیٰ نے بطور خاص فرمایا تھا۔ اس نوجوان اور صالح لڑکی کو دیکھ کر ان کے دل میں بھی یہ تمنا پیدا ہوئی کہ اللہ تعالیٰ انہیں بھی اپنی قدرت سے اس بڑھاپے میں اولاد عطا فرمادے۔

وَإِذْ قَالَتِ الْمَلِكَةُ يَا مَرْيَمُ إِنَّ اللَّهَ اصْطَفَاكِ وَطَهَّرَكِ وَاصْطَفَاكِ

عَلَىٰ نِسَاءِ الْعَالَمِينَ ﴿۳۲﴾

ترجمہ:- اور جب فرشتوں نے کہا اے مریم اللہ تعالیٰ نے تجھے برگزیدہ کر لیا اور تجھے پاک کر دیا اور سارے جہاں کی عورتوں میں سے تیرا انتخاب کر لیا۔ (آل عمران - ۳۲)

يُمَرِّمُ اقْنِئَتِي لِرَبِّكِ وَاسْجُدِي وَارْكَعِي مَعَ الرَّاكِعِينَ ﴿۳۳﴾

ترجمہ:- اے مریم! تو اپنے رب کی اطاعت کر اور سجدہ کر اور رکوع کرنے والوں کے ساتھ رکوع کر۔ (آل عمران - ۳۳)

ذٰلِكَ مِنْ اَنْبَاءِ الْغَيْبِ نُوحِيْهِ اِلَيْكَ وَمَا كُنْتَ لَدَيْهِمْ اذْ يُلْقَوْنَ

اَقْلَامَهُمْ اَيُّهُمْ يَكْفُلُ مَرْيَمَ وَمَا كُنْتَ لَدَيْهِمْ اذْ يَخْتَصِمُوْنَ ﴿۳۴﴾

ترجمہ:- یہ غیب کی خبروں میں سے ہے جسے ہم تیری طرف وحی سے پہنچاتے ہیں تو ان کے پاس نہیں تھا جبکہ وہ اپنے قلم ڈال رہے تھے کہ کون ان میں سے مریم کو پالے گا؟ اور نہ تو ان کے جھگڑنے کے وقت

ان کے پاس تھا۔ (آل عمران-۴۴)

اس آیت کریمہ کے مخاطب نبی کریم صلی اللہ علیہ وسلم ہیں۔ انہیں حضرت مریم کے واقعہ سے آگاہ کیا جا رہا ہے کہ جب بنی اسرائیل کے لوگ حضرت مریم علیہا السلام کی پرورش و نگہداشت کے بارے میں جھگڑا کر رہے تھے کیونکہ ان کی محترم والدہ نے اپنے ہونے والے بچے کے لیے منت مان رکھی تھی جیسا کہ اس سورۃ کی آیت ۳۵ میں گزر چکا ہے کہ ان کی والدہ نے ان کو خدا کے کام کے لیے حضرت مریم علیہا السلام کو ہیکل کی نذر کر دیا تھا۔ چونکہ وہ ایک لڑکی تھیں اور ہیکل کے تمام مجاور اور کارکن مرد تھے اسی لیے یہ نازک مسئلہ بن گیا اسی کام کے لیے ان میں جھگڑا ہو رہا تھا اور اس مسئلے سے نمٹنے کے لیے قرعہ اندازی کے ذریعے فیصلہ ہوا جس میں حضرت زکریا کا نام قرعہ میں بار بار نکلا تھا۔ اس سے یہ بات بھی واضح ہو رہی ہے کہ حضرت نبی کریم احمد مصطفیٰ صلی اللہ علیہ وسلم کو خود غیب کا علم اللہ نے عطا نہیں فرمایا تھا جبکہ خود اللہ تعالیٰ ہی جس بات کی خبر کرنا چاہتا تھا وہ کر دیتا تھا جیسا کہ اس آیت کریمہ کے ذریعے کیا گیا ہے۔

إِذْ قَالَتِ الْمَلِكَةُ مَرْيَمُ إِنَّ اللَّهَ يُبَشِّرُكِ بِكَلِمَةٍ مِّنْهُ اسْمُهُ الْمَسِيحُ

عِيسَى ابْنُ مَرْيَمَ وَجِيهًا فِي الدُّنْيَا وَالْآخِرَةِ وَمِنَ الْمُقَرَّبِينَ ﴿۴۵﴾

ترجمہ:- جب فرشتوں نے کہا اے مریم! اللہ تعالیٰ تجھے اپنے ایک کلمے کی خوش خبری دیتا ہے جس کا نام مسیح عیسیٰ بن مریم ہے جو دنیا اور آخرت میں ذی عزت ہے اور وہ میرے مقربین میں سے ہے۔ (آل عمران-۴۵)

وَيُكَلِّمُ النَّاسَ فِي النَّهْدِ وَكَهْلًا وَمِنَ الصَّالِحِينَ ﴿۴۶﴾

ترجمہ:- وہ لوگوں سے اپنے گہوارے میں باتیں کرے گا اور ادھیڑ عمر میں بھی اور وہ نیک لوگوں میں سے ہوگا۔ (آل عمران-۴۶)

قَالَتْ رَبِّ أَنَّى يَكُونُ لِي وَلَدٌ وَلَمْ يَمَسِّنِي بَشَرٌ قَالَ كَذَلِكَ اللَّهُ يَخْلُقُ

مَا يَشَاءُ إِذَا قَضَىٰ أَمْرًا فَإِنَّمَا يَقُولُ لَهُ كُنْ فَيَكُونُ ﴿۴۷﴾

ترجمہ:- کہنے لگیں الہی مجھے لڑکا کیسے ہوگا؟ حالانکہ مجھے تو کسی انسان نے ہاتھ بھی نہیں لگایا فرشتے نے کہا اسی طرح اللہ تعالیٰ جو چاہے پیدا کرتا ہے جب کبھی وہ کسی کام کو کرنا چاہتا ہے تو صرف یہ کہہ دیتا ہے کہ ہو جا! تو وہ ہو جاتا ہے۔ (آل عمران-۴۷)

آیت کا ابتدائی حصہ سورہ مریم ۲۰ میں بھی دہرایا گیا ہے۔ اسی طرح تعجب کا اظہار وہاں بھی کیا گیا ہے یہاں تفصیل سے انہیں جواب بھی دیا گیا ہے۔

وَيُعَلِّمُهُ الْكِتَابَ وَالْحِكْمَةَ وَالتَّوْرَةَ وَالْإِنْجِيلَ ﴿۴۸﴾

ترجمہ:- اللہ تعالیٰ اسے لکھنا اور حکمت اور تورات اور انجیل سکھائے گا۔ (آل عمران-۲۸)

وَإِذْ كُنَّا فِي الْكِتَابِ مَرْيَمَ إِذِ انْتَبَذَتْ مِنْ أَهْلِهَا مَكَانًا شَرْقِيًّا ۝۱۶

ترجمہ:- اس کتاب میں مریم کا بھی واقعہ بیان کر جبکہ وہ اپنے گھر کے لوگوں سے الگ ہو کر مشرقی جانب آئیں۔ (مریم-۱۶)

فَاتَّخَذَتْ مِنْ دُونِهِمْ حِجَابًا فَأَرْسَلْنَا إِلَيْهَا رُوحَنَا فَتَمَثَّلَ لَهَا
بَشَرًا سَوِيًّا ۝۱۷

ترجمہ:- اور ان لوگوں کی طرف سے پردہ کر لیا، پھر ہم نے اس کے پاس روح القدس (جبرائیل علیہ السلام) کو بھیجا پس وہ اس کے سامنے پورا آدمی بن کر ظاہر ہوا۔ (مریم-۱۷)

قَالَتْ إِنِّي أَعُوذُ بِالرَّحْمَنِ مِنْكَ إِنْ كُنْتَ تَقِيًّا ۝۱۸ قَالَ إِنَّمَا أَنَا رَسُولُ

رَبِّكَ لِأَهْبَ لَكَ غُلْبًا زَكِيًّا ۝۱۹

ترجمہ:- یہ کہنے لگیں میں تجھ سے رحمن کی پناہ مانگتی ہوں اگر تو کچھ بھی اللہ سے ڈرنے والا ہے۔ اس نے جواب دیا کہ میں تو اللہ کا بھیجا ہوا قاصد ہوں تجھے ایک پاکیزہ لڑکا دینے آیا ہوں۔ (مریم-۱۸-۱۹)

قَالَتْ أَنَّى يَكُونُ لِي غُلْمٌ وَلَمْ يَمَسِّنِي بَشَرٌ وَلِمَّا كَبُرَ الْبَغْيَ ۝۲۰

ترجمہ:- کہنے لگیں بھلا میرے ہاں بچہ کیسے ہو سکتا ہے؟ مجھے تو کسی انسان کا ہاتھ تک نہیں لگا اور نہ میں بدکار ہوں۔ (مریم-۲۰)

قَالَ كَذَلِكَ قَالَ رَبُّكَ هُوَ عَلَيَّ هَيِّئٌ وَلِنَجْعَلَهُ آيَةً لِلنَّاسِ وَرَحْمَةً

مِّنَّا وَكَانَ أَمْرًا مَّقْضِيًّا ۝۲۱

ترجمہ:- اس (فرشتے) نے کہا بات تو یہی ہے لیکن تیرے پروردگار کا ارشاد ہے کہ وہ مجھ پر بہت ہی آسان ہے ہم تو اسے لوگوں کے لیے ایک نشانی بنا دیں گے اور اپنی خاص رحمت یہ تو ایک طے شدہ بات ہے۔ (مریم-۲۱)

حضرت جبرائیل علیہ السلام نے وہی قول الہی دہرایا یعنی ”کذلک“ ایسا ہی ہوگا۔ یہ وہی جملہ ہے جو اس سے پہلے سورۃ ذاریات کی آیات ۲۸ تا ۳۰ میں جب فرشتے نے حضرت ابراہیم علیہ السلام کو بیٹے کی بشارت دی تھی تو حضرت سارہ علیہا السلام نے فرمایا تھا کہ میں تو بوڑھی بانجھ ہوں میرے ہاں کیسے اولاد ہو۔ یہ جملہ حضرت زکریا علیہ السلام کے سلسلے میں بھی ادا ہو چکا ہے۔ اللہ تبارک و تعالیٰ جو قادر مطلق ہے وہ ہر چیز پر ہر طرح سے قادر ہے وہ کسی اسباب عادیہ کا محتاج نہیں ہے۔ وہ جب چاہے جس طرح چاہے جس چیز کو بھی پیدا کرنا چاہے کر سکتا ہے۔ اسی لیے فرشتے نے بھی حضرت مریم علیہا السلام سے کہا کہ اللہ

تعالیٰ کے لیے یہ بالکل آسان ہے وہ اپنی قوت تخلیق کے لیے نشانی بنانا چاہتا ہے۔ جس طرح اس سے پہلے تمہارے باپ حضرت آدم کو بغیر کسی مرد اور عورت کے پیدا کیا اور تمہاری ماں حوا کو بغیر ماں کے صرف مرد سے پیدا کیا اور اب وہ عیسیٰ (علیہ السلام) کو پیدا کر کے اپنی قدرت کا اظہار کرنا چاہتا ہے اور وہ ہے صرف عورت کے لطن سے بغیر مرد کے چھوئے پیدا کر دینا وہ تخلیق کی ہر صورت پر پوری طرح قادر ہے۔

فَحَبَلَتْهُ فَانْتَبَذَتْ بِهِ مَكَانًا قَصِيًّا ۝۲۲

ترجمہ:- پس وہ حمل سے ہو گئیں اور اسی وجہ سے وہ یک سو ہو کر ایک دور کی جگہ چلی گئیں۔ (مریم-۲۲)
حضرت جبرائیل علیہ السلام کو کامل انسانی شکل میں حضرت مریم علیہا السلام کی خدمت میں بھیجا گیا تھا انہیں اپنے قریب دیکھ کر حضرت مریم ڈر گئیں کہ یہ کون شخص ہے جو بے دھڑک اندر آ گیا ہے کہیں یہ کسی بری نیت سے تو نہیں آیا۔ انہیں خوفزدہ دیکھ کر حضرت جبرائیل علیہ السلام نے کہا میں وہ نہیں ہوں جو تو گمان کر رہی ہے بلکہ میں تو تیرے رب کا قاصد ہوں اور یہ خوش خبری دینے آیا ہوں کہ تجھے اللہ تعالیٰ ایک لڑکا عطا فرمائے گا۔ حضرت جبرائیل علیہ السلام نے ان کے گریبان میں پھونک ماری تھی جس سے وہ اللہ تعالیٰ کے حکم سے حاملہ ہو گئی تھیں۔ جب ولادت کا وقت قریب آیا تو وہ اپنے حجرے سے نکل کر دور چلی گئی تھیں۔

فَاجَاءَهَا الْبَخَّاسُ إِلَىٰ جِدْعِ النَّخْلَةِ قَالَتْ يَلَيْتَنِي مِتُّ قَبْلَ هَذَا

وَكَنتُ نَسِيًّا مَنُوسِيًّا ۝۲۳

ترجمہ:- پھر دروزہ (زچگی) اسے ایک کھجور کے تنے کے نیچے لے آیا بولی کاش! میں اس سے پہلے ہی مر گئی ہوتی اور لوگوں کی یاد سے بھی بھولی بسر ہو جاتی۔ (مریم-۲۳)
حضرت مریم کی حقیقی کیفیت کو بھی اللہ تعالیٰ نے آیت کریمہ کے ذریعے بیان فرما دیا ہے جو انسانی فطرت کا تقاضہ بھی ہے۔ عابدہ و زاہدہ نو جوان لڑکی جو ایک مقدس ترین گھرانے بنی ہارون سے تعلق رکھتی تھی جو بیت المقدس میں بیٹھی اللہ کی عبادت کے لیے وقف تھی یکا یک حاملہ ہو گئی اسی حالت میں اگر وہ اپنے حجرے میں ہی رہتی تو ان کا حمل لوگوں پر ظاہر ہو جاتا اور قوم کے لوگ ان کا جینا مشکل کر دیتے۔ اسی سبب وہ اس آزمائش الہی میں مبتلا ہونے کے بعد خاموشی سے وہاں سے نکل گئیں۔ موت کی آرزو اس ڈر سے کی جو عین انسانی فطرت کے مطابق ہے کہ اس آنے والے بچے کے مسئلے پر لوگوں کو کس طرح مطمئن کر سکوں گی جب کہ میری بات کی تصدیق کرنے والا بھی کوئی نہیں۔ یہ تصور ہی ان کے لیے روح فرسا تھا کہ میری میرے خاندان کی نیک نامی بدنامی سے بدل نہ جائے لیکن اللہ تعالیٰ جو لمحہ لمحہ ان کی نگرانی کر رہا تھا اس نے ہی انہیں اس جگہ پہنچایا جہاں حضرت عیسیٰ علیہ السلام کی ولادت ہونا مقرر کر دیا گیا تھا۔ اسی لیے اس ویرانے میں بھی اللہ تعالیٰ نے ان کی خوراک کے لیے ان کے رزق کا بندوبست بھی فرما دیا تھا اور انہیں مطمئن کرنے کے لیے ہی انہیں بتا بھی دیا گیا۔

فَنَادِيَهُمَا مِنْ تَحْتِهَا أَلَّا تَحْزَنِي قَدْ جَعَلَ رَبُّكِ تَحْتَكِ سَرِيًّا ۝۲۴

ترجمہ:- (فرشتے) نے اتنے میں اسے نیچے سے ہی آواز دی کہ آزرده خاطر نہ ہو تیرے رب نے تیرے پاؤں کے نیچے ایک چشمہ جاری کر دیا ہے۔ (مریم-۲۴)

وَهَزِيَّتِي إِلَيْكَ بِجِدْعِ النَّخْلَةِ تُسْقِطُ عَلَيْكَ رَطْبًا جَنِيًّا ۝۲۵

ترجمہ:- اور اس کھجور کے تنے کو اپنی طرف ہلایا یہ تیرے سامنے تروتازہ پکی کھجوریں گرا دے گا۔ (مریم-۲۵)

فَكُلِيْ وَاشْرَبِيْ وَقَرِّيْ عَيْنًا فَمَا تَرَيْنَ مِنَ الْبَشَرِ اَحَدًا اَفْقُوِيْ اِنِّيْ

نَذَرْتُ لِلرَّحْمٰنِ صَوْمًا فَلَنْ اُكَلِمَ الْيَوْمَ اِنْسِيًّا ۝۲۶

ترجمہ:- اب چین سے کھاپی اور آنکھیں ٹھنڈی رکھا اگر تجھے کوئی انسان نظر پڑ جائے تو کہہ دینا کہ میں نے اللہ رحمن کے نام کا روزہ مان رکھا ہے میں آج کسی شخص سے بات نہیں کروں گی۔ (مریم-۲۶)

بطور کرامت اور خرق عادت اللہ تبارک و تعالیٰ نے حضرت مریم کے پیروں کے نیچے پینے کے لیے پانی کا انتظام چشمہ جاری کر کے کیا اور کھانے کے لیے ایک سوکھے ہوئے درخت سے پکی ہوئی تازہ کھجوروں کا انتظام فرما دیا۔ ندا دینے والے حضرت جبرائیل علیہ السلام نے انہیں حکم الہی پہنچایا کہ بے فکر ہو کر کھاؤ پیو اور اپنے بچے کو دیکھ کر اپنی آنکھیں ٹھنڈی کرو اور اگر کوئی راہ چلتا شخص تمہیں نظر آ جائے تو اس سے اپنے اشارے سے بتاؤ کہ تم روزے سے ہو تمہیں بچے کے معاملے میں بولنے کی ضرورت نہیں ہے کیونکہ بنی اسرائیل میں نہ بولنے یعنی چپ رہنے کے روزے کا رواج پایا جاتا تھا۔ اس میں نہ صرف کھانے پینے سے پرہیز کیا جاتا تھا بلکہ بولنے سے بھی پرہیز کیا جاتا تھا۔ پھر وہ حکم الہی کے مطابق اپنے بچے کو لے کر اپنی بستی میں داخل ہوتی ہیں یہاں بھی اللہ تعالیٰ نے وہ انسانی فطری کیفیت جو ایسے حالات میں ہو سکتی ہے اسے بھی پیش کر دیا ہے۔

فَاَتَتْ بِهٖ قَوْمَهَا تَحِيْلَةً ۗ قَالُوْا اِمْرًا مِّمَّ لَقَدْ جِئْتِ شَيْئًا فَرِيًّا ۝۲۷ يَا حَتَّ

هُرُوْنَ مَا كَانَ اَبُوْكَ اِمْرًا سَوْءًا وَّ مَا كَانَتْ اُمُّكَ بَغِيًّا ۝۲۸

ترجمہ:- جب وہ بچے (حضرت عیسیٰ علیہ السلام) کو لیے ہوئے اپنی قوم کے پاس آئیں تو سب کہنے لگے اے مریم تو نے بڑی بری حرکت کی ہے۔ اے ہارون کی بہن! نہ تو تیرا باپ برا آدمی تھا اور نہ تیری ماں بدکار تھی۔ (مریم-۲۷-۲۸)

حضرت مریم کا تعلق ہارون کے مقدس خاندان سے تھا ان کی ان کے والدین کی نیک نامی خاندان ہارون کا فرد ہونے کے باعث تھی جس کے باعث لوگ اس خاندان کی عزت و احترام کیا کرتے تھے۔ اسی

نیک اور مقدس خاندان کی ایک کنواری نوجوان بن بیاہی لڑکی جب ایک بچہ گود میں لیے قوم میں واپس آئی تو ایک جوم نے انہیں گھیر لیا اور طرح طرح کی باتیں اور سوال کرنے لگے وہ ایسی ہی باتوں سے گھبرا کر ان کا سامنا کرنے سے بچنے کے لیے ہی اپنے حجرے سے نکل کر ویرانے میں چلی گئی تھیں لیکن حکم ربی کے مطابق انہیں اپنی قوم میں اپنے اسی بچے کے ساتھ آنا پڑا اور لوگوں کے سوالوں کے جواب میں انہوں نے بچے کی طرف اشارہ کیا۔ یہ بات قرآن میں یوں دی گئی ہے۔

فَأَشَارَتْ إِلَيْهِ قَالُوا كَيْفَ نُنْكَلِمُ مَنْ كَانَ فِي الْبَهْدِ صَبِيًّا ۖ قَالَ
إِنِّي عَبْدُ اللَّهِ ۗ إِنِّي نَكَلِمُ مَنْ كَانَ فِي الْبَهْدِ صَبِيًّا ۖ

ترجمہ:- مریم نے اپنے بچے کی طرف اشارہ کیا۔ سب کہنے لگے کہ لو بھلا ہم گود کے بچے سے کیسے باتیں کریں۔ بچہ بول اٹھا کہ میں اللہ تعالیٰ کا بندہ ہوں۔ اس نے مجھے کتاب عطا فرمائی اور مجھے اپنا پیغمبر بنایا ہے۔ (مریم۔ ۲۹-۳۰)

ان آیات کریمہ سے یہ بات خوب اچھی طرح سمجھ میں آرہی ہے کہ یہ سب اللہ کے حکم اور مشیت کے مطابق ہوا حضرت عیسیٰ علیہ السلام کی پیدائش معجزہ الہی ہے جیسا کہ پہلے آیت میں ارشاد باری تعالیٰ ہو چکا ہے یہ سراسر کرمہ قدرت اور قوت و خالقیت الہی کا مظہر ہے لیکن یہودیوں نے اور پھر عیسائیوں نے اس عظیم ترین معجزہ الہی کو اپنی مذہبی کتابوں میں کس طرح توڑ مروڑ کر پیش کیا ہے اللہ کی پناہ۔ بائبل کی کتاب متی کی انجیل باب اول میں اس طرح دیا گیا ہے آیات ۱۸ تا ۲۵)

یسوع مسیح کی پیدائش:-

(۱۸) اب یسوع مسیح کی پیدائش اس طرح ہوئی کہ جب اس کی ماں مریم کی منگنی یوسف کے ساتھ ہو گئی تو ان کے اکٹھے ہونے سے پہلے وہ روح القدس کی قدرت سے حاملہ پائی گئی۔ (۱۹)۔ پس اس کے شوہر یوسف نے جو راستباز تھا اور اسے بدنام کرنا نہیں چاہتا تھا اسے چپکے سے چھوڑ دینے کا ارادہ کیا۔ (۲۰) وہ ان باتوں کو سوچ ہی رہا تھا کہ خداوند کے فرشتے نے اسے خواب میں دکھائی دے کر کہا اے یوسف ابن داؤد! اپنی بیوی مریم کو اپنے ہاں لے آنے سے نہ ڈر کیونکہ جو اس کے پیٹ میں ہے وہ روح القدس کی قدرت سے ہے۔ (۲۱) اس کے بیٹا ہوگا اور اس کا نام یسوع رکھنا کیونکہ وہی اپنے لوگوں کو ان کے گناہوں سے نجات دے گا۔

(۲۲) یہ سب کچھ اس لیے ہوا کہ جو خداوند نے نبی کی معرفت کہا تھا وہ پورا ہو کہ (۲۳) دیکھو ایک کنواری حاملہ ہوگی اور بیٹا جنے گی اور اس کا نام عمانوئیل رکھیں گے جس کا ترجمہ ہے خدا ہمارے ساتھ۔ (۲۴) پس یوسف نے نیند سے جاگ کر ویسا ہی کیا جیسا خداوند کے فرشتے نے اسے حکم دیا تھا اور اپنی بیوی کو اپنے ہاں لے آیا۔ (۲۵) اور اس کو نہ جانا جب تک اس کے بیٹا نہ ہو اور اس کا نام یسوع رکھا۔ (انجیل متی باب اول آیات ۱۸-۲۵)

بائبل کی اس کتاب متی میں حضرت عیسیٰ علیہ السلام کی ولادت کو قرآن کے برعکس پیش کیا گیا ہے یہی نہیں بلکہ خود انجیل میں ہی دوسری جگہ کتاب لوقا کی انجیل میں بالکل مختلف انداز سے پیش کیا گیا ہے۔ عنوان اس کا بھی وہی ہے یسوع کی پیدائش۔

(۱) ان دنوں میں ایسا ہوا کہ قیصر اوگوستس کی طرف سے یہ حکم جاری ہوا کہ ساری دنیا کے لوگوں کے نام لکھے جائیں۔ (۲) پہلی اسم نویسی سواریہ کے حاکم کورنئس کے عہد میں ہوئی۔ (۳) اور سب لوگ نام لکھوانے کے لیے اپنے اپنے شہر کو گئے۔ (۴) پس یوسف بھی گلیل کے شہر ناصرۃ سے داؤد کے شہر بیت اللحم کو گیا جو یہودیہ میں ہے اس لیے کہ وہ داؤد کے گھرانے اور اولاد سے تھا۔ (۵) تاکہ اپنی منگیت مریم کے ساتھ جو حاملہ تھی نام لکھوائے۔ (۶) جب وہ وہاں تھے تو ایسا ہوا کہ اس کے دفع حمل کا وقت آ پہنچا۔ (۷) اور اس کا پہلو ٹاپٹا پیدا ہوا اور اس نے اس کو کپڑے میں لپیٹ کر چرنی میں رکھا کیونکہ ان کے واسطے سرائے میں جگہ نہ تھی۔

چرواہے اور فرشتے:-

(۸) اسی علاقے میں چرواہے تھے جو رات کو میدان میں رہ کر اپنے گلہ کی نگرانی کر رہے تھے۔ (۹) اور خداوند کا فرشتہ ان کے پاس آ کھڑا ہوا اور خداوند کا جلال ان کے چوگرد چمکا اور وہ نہایت ڈر گئے۔ (۱۰) مگر فرشتے نے ان سے کہا ڈرو مت کیونکہ دیکھو میں تمہیں بڑی خوشی کی بشارت دیتا ہوں جو ساری امت کے واسطے ہوگی۔ (۱۱) کہ آج داؤد کے شہر میں تمہارے لیے ایک منجی پیدا ہوا ہے یعنی مسیح خداوند۔ (۱۲) اور اس کا تمہارے لیے یہ نشان ہے کہ تم ایک بچہ کو کپڑے میں لپیٹا اور چرنی میں پڑا ہوا پاؤ گے۔ (۱۳) اور یکا یک اس فرشتے کے ساتھ آسمانی لشکر کی ایک گروہ خدا کی حمد کرتی اور یہ کہتی ہوئی کہ۔ (۱۴) عالم بالا پر خدا کی تمجید ہو اور زمین پر ان آدمیوں میں جن سے وہ راضی ہے صلح۔ (۱۵) جب فرشتے ان کے پاس سے آسمان پر چلے گئے تو ایسا ہوا کہ چرواہوں نے آپس میں کہا کہ آؤ بیت اللحم تک چلیں اور یہ بات جو ہوئی ہے اور جس کی خداوند نے ہم کو خبر دی ہے دیکھیں۔ (۱۶) پس انہوں نے جلدی سے جا کر مریم اور یوسف کو دیکھا اور اس بچہ کو چرنی میں پڑا پایا۔ (۱۷) اور انہیں دیکھ کر وہ بات جو اس لڑکے کے حق میں ان سے کہی گئی تھی مشہور کی۔ (۱۸) اور سب سننے والوں نے ان باتوں پر جو چرواہوں نے ان سے کہیں تعجب کیا۔ (۱۹) مگر مریم ان سب باتوں کو اپنے دل میں رکھ کر غور کرتی رہی۔ (۲۰) اور چرواہے جیسا ان سے کہا گیا تھا ویسا ہی سب کچھ سن کر اور دیکھ کر خدا کی تمجید اور حمد کرتے ہوئے لوٹ گئے۔ (انجیل لوقا باب ۲ آیات ۲۰ تا ۲۰)

حضرت عیسیٰ علیہ السلام کے بارے میں جو کچھ قرآن کریم میں ارشاد باری تعالیٰ ہوا وہی درست اور حقیقی امر ہے اس سے بخوبی اندازہ ہو رہا ہے کہ بائبل کے لکھنے والوں نے اس واقعہ عظیم کو کس طرح پیش کیا ہے جبکہ حقیقت اس کے بالکل برعکس ہے۔ انہوں نے تو معجزہ الہی کو ہی ملیا میٹ کر دیا اور حضرت عیسیٰ علیہ السلام کے والد بھی فراہم کر لیے اور قرآن گواہ ہے کہ یوسف بن داؤد اور حضرت مریم علیہ السلام کے

درمیان سیکڑوں برسوں کا فاصلہ ہے یہود اور نصاریٰ حضرت عیسیٰ علیہ السلام کی معجزانہ پیدائش کے منکر ہیں بائبل کی ان آیات سے یہ واضح ہو گیا ہے کہ انہوں نے اس عظیم ترین معجزے سے بچنے کے لیے اور اللہ کی قائم کردہ نشانی کو جھٹلانے کے لیے غلط تاویلات کا سہارا لیا ہے جو ان کی بددیتی بے ایمانی کا کھلا ثبوت ہے کہ بنی اسرائیلی علماء نے مذہب کے معاملے میں کس طرح اپنی قوم کو گمراہ کیا اور اس عظیم نشانی کو جو حضرت عیسیٰ علیہ السلام کی ذات میں بنی اسرائیل کے سامنے پیش کی گئی تھی کو اپنی بدترین تدبیر سے بدل ڈالا۔

اللہ تعالیٰ جو بڑا ہی رحیم و کریم معاف کردینے والا ہے بنی اسرائیل کی مسلسل بدکرداری پر انہیں عبرتناک سزا دینے سے پہلے اپنی حجت تمام کرنا چاہتا تھا۔ اس کے لیے ہی اللہ تعالیٰ نے یہ تدبیر فرمائی کہ بنی ہارون کی ایک ایسی زاہدہ عابدہ لڑکی جو بیت المقدس میں معتکف تھی اور حضرت زکریا علیہ السلام کے زیر تربیت تھی جب اللہ کے حکم سے وہ حاملہ ہو گئیں اور پھر وہ بچہ لیے ہوئے اپنی قوم میں واپس آئیں تو ان کی پوری قوم ہیجان میں مبتلا ہو گئی اور سارا ہجوم ہی حضرت مریم پر ٹوٹ پڑا تھا اور طرح طرح کے سوالات کر رہے تھے تو انہوں نے بچے کی طرف اشارہ کر دیا ان کی قوم کے لوگ کہہ رہے تھے کہ یہ نوزائیدہ بچہ ہم سے کیسے بات کرے گا۔ لیکن حکم الہی سے حضرت عیسیٰ علیہ السلام اپنی نوزائیدگی کی عمر میں ہی بول پڑے جیسا کہ اوپر آیت میں ارشاد باری تعالیٰ ہوا ہے۔ حضرت عیسیٰ نے نہ صرف ان کی باتوں کا جواب بلکہ اپنی پیغمبری کا بھی آغاز کر دیا انہوں نے جو کچھ حکم الہی سے کہا اسے اللہ تعالیٰ نے قرآن کا حصہ بنا دیا۔

وَجَعَلَنِي مُبْرَكًا آئِينَ مَا كُنْتُ وَأَوْصِنِي بِالصَّلَاةِ وَالزَّكَاةِ مَا دُمْتُ حَيًّا ۝۳۱

ترجمہ:- اور اس نے مجھے بابرکت کیا ہے جہاں بھی میں ہوں اور اس نے مجھے نماز اور زکوٰۃ کا حکم دیا ہے جب تک میں زندہ ہوں۔ (مریم-۳۱)

وَبَرًّا بِوَالِدَيْهِ وَلَمَّا يَجْعَلَنِي جَبَّارًا شَقِيًّا ۝۳۲

ترجمہ:- اور اس نے مجھے اپنی والدہ کا خدمت گزار بنایا ہے اور مجھے سرکش اور بد بخت نہیں کیا۔ (مریم-۳۲)

قرآن کریم کی اس آیت مبارکہ سے یہ واضح ہو رہا ہے کہ حضرت عیسیٰ علیہ السلام نے کہا کہ ”مجھے اپنی والدہ کا خدمت گزار بنایا ہے۔“ یہ بھی ایک قرآنی دلیل ہے کہ حضرت عیسیٰ علیہ السلام کا کوئی باپ نہیں تھا۔ اگر بائبل کے مطابق ایسا ہوا ہوتا تو وہ یہاں اپنے باپ اور ماں دونوں کا ہی ذکر کرتے اور یہ بھی قطعی دلیل ہے کہ قرآن کریم میں انہیں ہر جگہ عیسیٰ ابن مریم کہا گیا ہے۔

وَالسَّلَامُ عَلَيَّ يَوْمَ وُلِدْتُ وَيَوْمَ أَمُوتُ وَيَوْمَ أُبْعَثُ حَيًّا ۝۳۳

ترجمہ:- اور مجھ پر میری پیدائش کے دن اور میری موت کے دن اور جس دن کہ دوبارہ زندہ کھڑا کیا جاؤں سلام ہی سلام ہے۔ (مریم-۳۳)

ذَلِكَ عِيسَى ابْنُ مَرْيَمَ قَوْلَ الْحَقِّ الَّذِي فِيهِ يَمْتَرُونَ ﴿٣٣﴾

ترجمہ:- یہ ہے صحیح واقعہ عیسیٰ ابن مریم (علیہ السلام) کا یہی ہے وہ حق بات جس میں لوگ شک و شبہ میں مبتلا ہیں۔ (مریم- ۳۳)

یہاں مناسب ہوگا کہ حضرت مریم علیہ السلام کے متعلق یہودی اور نصرانی تصور بھی مختصراً پیش کر دیا جائے تاکہ جائزہ لیا جاسکے کہ اللہ تبارک و تعالیٰ نے سورۃ النساء میں یہود کے گھناؤنے کردار کا ذکر کرتے ہوئے بتایا ہے کہ دیگر سنگین جرائم کے ارتکاب کے ساتھ ساتھ انہوں نے حضرت مریم علیہا السلام پر بہتان بھی لگایا تھا۔

وَبِكْفُرِهِمْ وَقَوْلِهِمْ عَلَى مَرْيَمَ بُهْتَانًا عَظِيمًا ﴿١٥٦﴾

ترجمہ:- اور ان کے کفر کے باعث اور مریم پر بہتان باندھنے کے باعث۔ (النساء- ۱۵۶)

جیسا کہ سورہ مریم کی آیت میں آیا ہے کہ ان کی قوم بنی اسرائیل کو ابتدا میں تو حضرت مریم علیہا السلام پر شبہ گزرا، لیکن جب نوزائیدہ حضرت عیسیٰ علیہ السلام نے ان سے اپنے گہوارے میں ہی معجزانہ طور پر کلام کر لیا تو انہیں ایک محیر العقول عظیم شخصیت کے بارے میں کسی قسم کا شک و شبہ باقی نہیں رہا۔ چنانچہ انہوں نے تیس برس تک جب تک کہ حضرت عیسیٰ علیہ السلام نے کار نبوت انجام دینا نہیں شروع کیا تھا اس تمام عرصے میں انہوں نے عقیقہ حضرت مریم علیہا السلام پر کوئی تہمت کوئی طعن نہیں کیا اور نہ ہی کبھی حضرت عیسیٰ علیہ السلام کو ناجائز ولادت کا طعنہ دیا لیکن جب تیس برس کے ہونے پر حضرت عیسیٰ علیہ السلام نے نبوت کے کام کا آغاز کیا اور اخلاقی تعلیمات پیش کی تو یہود جو مسیح کے منتظر تھے اور اس سے عسکری توقعات وابستہ کیے ہوئے تھے وہ ان کے سخت مخالف ہو گئے اور نہ صرف حضرت عیسیٰ علیہ السلام پر طعنہ زنی کرنے لگے بلکہ ان کی محترم پاکباز والدہ پر بھی بہتان عظیم کے مرتکب ہوئے اسی طرف قرآن کریم میں اللہ تعالیٰ نے اشارہ فرمایا۔

قرآن کریم جو اللہ تعالیٰ کا محفوظ اور ابدی کلام ہے اور جس کی روش وقتی و سیاسی مصلحتوں سے بلند تر ہے وہ یہود و نصاریٰ دونوں کے موقف کی واضح تردید کرتا ہے۔ اور ان دونوں یعنی یہود و نصاریٰ کے مقامات لغزش کی نشاندہی بھی کرتا ہے۔ قرآن حکیم میں حضرت مریم علیہا السلام کو ایک صالح زاہدہ عقیقہ عابدہ اور سیدہ النساء العالمین فرشتوں سے مکالمہ کرنے والی رب کریم کی مناجات کرنے والی ایک اعلیٰ ترین روحانی شخصیت کی حیثیت سے پیش کر رہا ہے۔ جیسا کہ گزشتہ صفحات میں سورہ آل عمران کی آیات گزر چکی ہیں سورہ المائدہ میں انہیں صدیقہ کہا گیا ہے۔ سورہ الانبیاء میں حضرت مریم کا تابناک کردار ان الفاظ میں بیان کیا گیا ہے۔

وَالَّتِي أَحْصَنَتْ فَرْجَهَا فَنَفَخْنَا فِيهَا مِنْ رُوحِنَا وَجَعَلْنَاهَا وَابْنَهَا

آيَةٌ لِلْعَالَمِينَ ﴿٩١﴾

ترجمہ:- اور وہ پاک دامن بی بی جس نے اپنی عصمت کی حفاظت کی ہم نے اس کے اندر اپنی روح سے پھونک دی اور خود انہیں اور ان کے لڑکے کو تمام جہان کے لیے نشانی بنا دیا۔ (الانبیاء۔ ۹۱)

آیت کریمہ میں بہت ہی واضح الفاظ میں اللہ تبارک و تعالیٰ نے ارشاد فرما دیا ہے کہ جس خاتون نے اپنی عصمت کی حفاظت کی تھی اس میں ہم نے اپنی روح پھونکی اور اس کے بیٹے کو ہم نے دنیا بھر کے لیے اپنی نشانی بنا دیا۔ حضرت مریم علیہا السلام کے کردار کے بارے میں اللہ تبارک و تعالیٰ سورۃ التحریم میں انہیں ایک عظیم روحانی شخصیت کے طور پر پیش فرما رہا ہے۔

وَمَرْيَمَ ابْنَتِ عِمْرَانَ الَّتِي أَحْصَنَتْ فَرْجَهَا فَنَفَخْنَا فِيهِ مِنْ رُوحِنَا

وَصَدَقَتْ بِكَلِمَاتِ رَبِّهَا وَكُتِبَ لَهَا مِنَ الْقَنَاتِ ﴿١٣﴾

ترجمہ:- اور (مثال بیان فرمائی) مریم بنت عمران کی جس نے اپنے ناموس کی حفاظت کی پھر ہم نے اپنی طرف سے اس میں روح پھونک دی اور (مریم) اس نے اپنے رب کی باتوں اور اس کی کتابوں کی تصدیق کی اور عبادت گزاروں میں سے تھی۔ (التحریم۔ ۱۳)

سورۃ الانبیاء اور سورۃ التحریم کی ان دونوں آیات میں اللہ تعالیٰ بہت واضح الفاظ میں یہودیوں کے اس بہتان جس کا ذکر سورۃ النساء ۱۵۶ میں ہوا ہے کی تردید فرمائی ہے کہ حضرت عیسیٰ علیہ السلام کی پیدائش معاذ اللہ کسی گناہ کا نتیجہ تھی۔ ان ہی آیات مبارکہ کے ذریعے یہ بھی واضح کر دیا گیا ہے کہ اللہ تعالیٰ نے اپنی قدرت کاملہ سے بغیر کسی مرد سے تعلق کے ان کے رحم میں اپنی طرف سے ایک جان ڈال دی اور یہ بھی بتا دیا گیا ہے کہ وہ ایک نیک پارسا اور عبادت گزار اور اللہ کی منتخب خاتون تھیں۔

اب یہاں سے حضرت عیسیٰ علیہ السلام کی نبوت کا احوال شروع ہوتا ہے جب انہوں نے تیس سال کی عمر میں کار نبوت انجام دینا شروع کیا تو اپنی قوم بنی اسرائیل کو مخاطب کرتے ہوئے فرمایا۔

وَجَعَلْنَا ابْنَ مَرْيَمَ وَأُمَّهُ آيَةً وَآوَيْنَاهُمَا إِلَى رَبْوَةٍ ذَاتِ قَرَارٍ وَمَعِينٍ ﴿٥٠﴾

ترجمہ:- ہم نے ابن مریم اور اس کی والدہ کو ایک نشانی بنایا اور ان دونوں کو بلند صاف قرار والی اور جاری پانی والی جگہ پناہ دی۔ (المومنون۔ ۵۰)

حضرت عیسیٰ علیہ السلام کی ولادت کو اللہ تعالیٰ نے اپنی قدرت کی ایک نشانی قرار دیا ہے جس طرح ان سے پہلے حضرت آدم علیہ السلام کو بغیر ماں اور باپ کی اور حضرت حوا علیہا السلام کو بغیر مادہ کے پیدا فرمایا اور دیگر تمام انسانوں کو ماں باپ سے پیدا کرنا بھی اللہ تعالیٰ کی نشانیوں میں سے ہے۔

وَلَقَدْ آتَيْنَا مُوسَى الْكِتَابَ وَقَفَّيْنَا مِنْ بَعْدِهِ بِالرُّسُلِ وَآتَيْنَا عِيسَى ابْنَ مَرْيَمَ الْبَيِّنَاتِ وَأَيَّدْنَاهُ بِرُوحِ الْقُدُسِ أَفَكُلَّمَا جَاءَكُمْ رَسُولٌ بِمَا لَا تَهْوَى أَنْفُسُكُمْ اسْتَكْبَرْتُمْ فَفَرِّقُوا كَذِبْتُمْ وَفَرِّقَاتُ قَتْلُونَ ﴿٨٤﴾

ترجمہ:- ہم نے (حضرت) موسیٰ کو کتاب دی اور ان کے پیچھے اور رسول بھیجے اور ہم نے (حضرت) عیسیٰ ابن مریم کو روشن دلیلیں دیں اور روح القدس سے ان کی تائید کروائی لیکن جب کبھی تمہارے پاس رسول وہ چیز لائے جو تمہاری طبیعتوں کے خلاف تھی تو تم نے جھٹ سے تکبر کیا پس بعض کو تو جھٹلا دیا اور بعض کو قتل بھی کر ڈالا۔ (البقرہ- ۸۴)

تِلْكَ الرُّسُلُ فَضَّلْنَا بَعْضَهُمْ عَلَى بَعْضٍ مِنْهُمْ مَنْ كَلَّمَ اللَّهُ وَرَفَعَ بَعْضُهُمْ دَرَجَاتٍ وَآتَيْنَا عِيسَى ابْنَ مَرْيَمَ الْبَيِّنَاتِ وَأَيَّدْنَاهُ بِرُوحِ الْقُدُسِ وَلَوْ شَاءَ اللَّهُ مَا اقْتَتَلَ الَّذِينَ مِنْ بَعْدِهِمْ مِنْ بَعْدِ مَا جَاءَتْهُمْ الْبَيِّنَاتُ وَلَكِنْ اخْتَلَفُوا فَمِنْهُمْ مَنْ آمَنَ وَمِنْهُمْ مَنْ كَفَرَ وَلَوْ شَاءَ اللَّهُ مَا اقْتَتَلُوا وَلَكِنَّ اللَّهَ يَفْعَلُ مَا يُرِيدُ ﴿٨٥﴾

ترجمہ:- یہ رسول ہیں جن میں سے ہم نے بعض کو بعض پر فضیلت دی ہے ان میں سے بعض وہ ہیں جن سے اللہ تعالیٰ نے بات چیت کی ہے اور بعض کے درجے بلند کیے ہیں اور ہم نے عیسیٰ ابن مریم کو معجزات عطا فرمائے اور روح القدس سے ان کی تائید کی۔ اگر اللہ تعالیٰ چاہتا تو ان کے بعد والے اپنے پاس دلیلیں آجانے کے بعد ہرگز آپس میں لڑائی بھڑائی نہ کرتے، لیکن ان لوگوں نے اختلاف کیا ان میں سے بعض تو مومن ہوئے اور بعض کافر اور اگر اللہ تعالیٰ چاہتا تو یہ آپس میں نہ لڑتے، لیکن اللہ تعالیٰ جو چاہتا ہے وہی کرتا ہے۔ (البقرہ- ۲۵۳)

وَقَفَّيْنَا عَلَىٰ آثَارِهِم بِعِيسَى ابْنِ مَرْيَمَ مُصَدِّقًا لِمَا بَيْنَ يَدَيْهِ مِنَ التَّوْرَةِ وَآتَيْنَاهُ الْإِنجِيلَ فِيهِ هُدًى وَنُورٌ وَمُصَدِّقًا لِمَا بَيْنَ يَدَيْهِ مِنَ التَّوْرَةِ وَهُدًى وَمَوْعِظَةً لِلْمُتَّقِينَ ﴿٨٦﴾

ترجمہ:- اور ہم نے ان کے پیچھے عیسیٰ ابن مریم کو بھیجا جو اپنے سے پہلے کی کتاب یعنی تورات کی تصدیق کرنے والے تھے۔ اور ہم نے انہیں انجیل عطا فرمائی جس میں نور اور ہدایت تھی اور وہ اپنے سے پہلے کی کتاب تورات کی تصدیق کرتی تھی اور وہ سراسر ہدایت و نصیحت تھی پارسا لوگوں کے لیے۔ (المائدہ- ۴۶)

وَلِيَحْكُمَ أَهْلَ الْأَنْجِيلِ بِمَا أَنْزَلَ اللَّهُ فِيهِ وَمَنْ لَمْ يَحْكَمْ بِمَا أَنْزَلَ
اللَّهُ فَأُولَئِكَ هُمُ الْفَاسِقُونَ ﴿٣٤﴾

ترجمہ:- اور انجیل والوں کو بھی چاہیے کہ اللہ تعالیٰ نے جو کچھ انجیل میں نازل فرمایا ہے اسی کے مطابق حکم کریں اور جو اللہ تعالیٰ کے نازل کردہ سے ہی حکم نہ کریں وہ (بدکار) فاسق ہیں۔ (المائدہ- ۴۷)

وَرَسُولًا إِلَى بَنِي إِسْرَائِيلَ أَنِّي قَدْ جِئْتُكُمْ بِآيَةٍ مِنْ رَبِّكُمْ أَنِّي أَخْلُقُ
لَكُمْ مِنَ الطَّيْرِ كَهَيْئَةِ الطَّيْرِ فَأَنْفُخُ فِيهِ فَيَكُونُ طَيْرًا بِإِذْنِ اللَّهِ
وَأُبْرِئُ الْأَكْمَةَ وَالْأَبْرَصَ وَأُخِي الْمَوْتَى بِإِذْنِ اللَّهِ وَأَنْبِئُكُمْ بِمَا تَأْكُلُونَ
وَمَا تَدْخِرُونَ فِي بُيُوتِكُمْ إِنَّ فِي ذَلِكَ لَآيَةً لَكُمْ إِنْ كُنْتُمْ مُؤْمِنِينَ ﴿٣٩﴾

ترجمہ:- اور وہ بنی اسرائیل کی طرف رسول ہوگا کہ میں تمہارے پاس تمہارے رب کی نشانی لایا ہوں میں تمہارے لیے پرندے کی شکل کی طرح مٹی کا پرندہ بناتا ہوں پھر اس میں پھونک مارتا ہوں تو وہ اللہ تعالیٰ کے حکم سے پرندہ بن جاتا ہے اور اللہ تعالیٰ کے حکم سے میں مادر زاد اندھے کو اور کوڑھی کو اچھا کر دیتا ہوں اور مردے جلادیتا ہوں اور جو کچھ تم کھاؤ اور جو اپنے گھروں میں ذخیرہ کرو میں تمہیں بتا دیتا ہوں اس میں تمہارے لیے بڑی نشانی ہے اگر تم ایمان لانے والے ہو۔ (العمران- ۴۹)

وَمُصَدِّقًا لِّبَابِئِن يَدَيَّ مِنَ التَّوْرَةِ وَإِحْلًا لَكُمْ بَعْضَ الَّذِي حُرِّمَ
عَلَيْكُمْ وَجِئْتُكُمْ بِآيَةٍ مِنْ رَبِّكُمْ فَاتَّقُوا اللَّهَ وَأَطِيعُوا عَمَلَكُمْ ﴿٥٠﴾

ترجمہ:- اور میں تورات کی تصدیق کرنے والا ہوں جو میرے سامنے ہے اور میں اس لیے آیا ہوں کہ تم پر بعض چیزیں حلال کروں جو تم پر حرام کر دی گئی ہیں اور میں تمہارے پاس تمہارے رب کی نشانی لایا ہوں اس لیے تم اللہ تعالیٰ سے ڈرو اور میری فرمانبرداری کرو! (العمران- ۵۰)

إِنَّ اللَّهَ رَبِّي وَرَبُّكُمْ فَاعْبُدُوا لَهُ هَذَا صِرَاطٌ مُسْتَقِيمٌ ﴿٥١﴾

ترجمہ:- یقین مانو! میرا اور تمہارا رب اللہ ہی ہے تم سب اسی کی عبادت کرو یہی سیدھی راہ ہے۔ (العمران- ۵۱)

ان آیات الہی سے یہ بات خوب اچھی طرح روشن ہو رہی ہے اللہ کے تمام نبی پیغمبر اور رسول ایک ہی دین ایک ہی مذہب کے پیروکار رہے ہیں اسی دین حق دین توحید کو آگے بڑھاتے رہے ہیں جس کی ابتدا اللہ تبارک و تعالیٰ نے حضرت آدم علیہ السلام سے فرمائی تھی تمام انبیاء علیہم السلام کی طرح حضرت عیسیٰ علیہ السلام کی دعوت حق کی بنیاد بھی ان ہی تین نکات پر تھی جو مسلسل چلی آ رہی تھیں یعنی:

- (۱)۔ یہ کہ اقتدارِ اعلیٰ جس کے مقابلے میں بندگی کا رویہ اختیار کیا جاتا ہے اور جس کی مکمل اطاعت پر ہی اخلاق تمدن و تہذیب کا پورا نظام قائم ہوتا ہے کہ صرف ایک اکیلے اللہ کے لیے مختص تسلیم کیا جائے۔
- (۲)۔ دوسرے یہ کہ اس مقتدرِ اعلیٰ کے نمائندے کی حیثیت سے نبی کے حکم کی اطاعت کی جائے۔
- (۳)۔ تیسرے یہ کہ انسانی زندگی کو حلت و حرمت اور جواز اور عدم جواز کی پابندیوں میں جکڑنے والا قانون و ضابطہ صرف اللہ کا ہی ہو دوسروں کے عائد کردہ تمام قوانین منسوخ کر دیئے جائیں۔

یہ حقیقت بھی قرآن کریم سے روشن ہو کر سامنے آگئی ہے کہ حضرت آدم علیہ السلام، حضرت موسیٰ علیہ السلام، حضرت عیسیٰ علیہ السلام اور نبی آخر الزماں حضرت محمد مصطفیٰ صلی اللہ علیہ وسلم اور دیگر تمام انبیاء علیہم السلام کے مشن میں یک سر مو فرق نہیں ہے۔ اللہ کی طرف سے جو بھی منتخب بندہ مامور کیا گیا ان کے آنے کا مقصد اس کے سوا کچھ اور تھا ہی نہیں کہ انسانوں کو اللہ کی نافرمانی کرنے اور خود مختاری سے روکیں اور شرک سے روکیں اور وہ واحد خالق مالک الملک کے ساتھ ہر قسم کے شرک سے منع کرنے اور اصل مالک کی خالص بندگی و اطاعت و فاداری کی طرف دعوت و تعلیم دے۔

افسوس ہے کہ موجودہ اناجیل جو آج کل کلیساؤں میں رائج ہیں ان میں حضرت مسیح علیہ السلام کے مشن کو اس وضاحت کے ساتھ بیان نہیں کیا گیا جس طرح قرآن کریم میں پیش کیا گیا ہے۔ کلیسائی اکابرین کی لاکھ کوشش کے باوجود بھی دین حق کے تینوں بنیادی نکات منتشر شکل میں ہی سہی ان کے اندر مل جاتے ہیں جو اوپر بیان کیے گئے ہیں۔ مثلاً یہ بات کہ حضرت مسیح علیہ السلام صرف اللہ کی بندگی کے قائل تھے ان کے اس ارشاد سے جو متی کی موجودہ انجیل میں بھی موجود ہے صاف ظاہر ہو رہی ہے۔

(۱۰)۔ یسوع نے اس سے کہا اے شیطان دور ہو کیونکہ لکھا ہے کہ تو خداوند اپنے خدا کو سجدہ کر اور صرف اسی کی عبادت کر۔ (انجیل متی باب ۴ آیت ۱۰)

(۹)۔ پس تم اس طرح دعا کیا کروں کہ اے ہمارے باپ تو جو آسمان پر ہے تیرا نام پاک مانا جائے۔ (۱۰)۔ تیری بادشاہی آئے تیری مرضی جیسی آسمان پر پوری ہوتی ہے زمین پر بھی ہو۔ (انجیل متی۔ باب ۶ آیات ۹-۱۰)

فَلَمَّا أَحَسَّ عَيْسَى مِنْهُمْ الْكُفْرَ قَالَ مَنْ أَنْصَارِي إِلَى اللَّهِ قَالَ

الْحَوَارِيُّونَ نَحْنُ أَنْصَارُ اللَّهِ أَمْنًا بِاللَّهِ وَاشْهَدُوا بِأَنَّا مُسْلِمُونَ ﴿۵۲﴾

ترجمہ:- پھر جب حضرت عیسیٰ (علیہ السلام) نے ان کا کفر محسوس کر لیا تو کہنے لگے اللہ تعالیٰ کی راہ میں میری مدد کرنے والا کون کون ہے؟ حواریوں نے جواب دیا کہ ہم اللہ تعالیٰ کی راہ کے مددگار ہیں، ہم اللہ تعالیٰ پر ایمان لائے اور آپ گواہ رہئے کہ ہم تابعدار ہیں۔ (العمران ۵۲)

آیت میں حواریوں کا لفظ استعمال ہوا ہے جو حواری کی جمع ہے یہ انصار کے معنی میں استعمال ہوا ہے جس کے معنی مددگار کے ہیں۔ بائبل میں بالعموم حواریوں کے بجائے شاگردوں کا لفظ استعمال کیا گیا ہے

اور کہیں کہیں انہیں رسول بھی لکھا گیا ہے۔ رسول اس معنی میں کہ حضرت مسیح علیہ السلام ان لوگوں کو تبلیغ کے لیے بھیجتے تھے نہ کہ اس معنی میں کہ وہ خدا کے رسول تھے۔ حضرت عیسیٰ علیہ السلام کے حواری ان کا پیغام لے کر جانے والے تھے وہ ان کے پیغامبر تھے اللہ تعالیٰ کے پیغمبر نہیں تھے۔ جہاں تک اللہ کے مددگار ہونے کا تعلق ہے قرآن مجید میں اکثر مقامات پر ”اللہ کی مدد کرنے“ سے تعبیر کیا گیا ہے۔ دراصل نصیحت سے لوگوں کو راہ راست پر لانے کی تدبیر کرنا دراصل یہ اللہ کا کام ہے اور جو اللہ کے بندے اس کام میں آگے آتے ہیں اللہ تعالیٰ ان کو اپنا رفیق و مددگار قرار دیتا ہے اور یہی وہ بلند ترین مقام ہے جہاں بندے کی پہنچ ہو سکتی ہے۔ دیگر تمام عبادات نماز روزہ میں تو انسان محض بندہ و غلام ہوتا ہے لیکن تبلیغ دین میں اللہ تعالیٰ کی رفاقت و مددگاری کا شرف حاصل کر لیتا ہے۔

رَبَّنَا آمَنَّا بِمَا أَنْزَلْتَ وَاتَّبَعْنَا الرَّسُولَ فَاكْتُبْنَا مَعَ الشَّاهِدِينَ ﴿٥٣﴾
وَمَكْرُؤًا وَّمَكْرَاللَّهِ وَاللَّهُ خَيْرُ الْمَكْرِيْنَ ﴿٥٤﴾

ترجمہ:- اے ہمارے پالنے والے معبود! ہم تیری اتاری ہوئی وحی پر ایمان لائے اور ہم نے تیرے رسول کی اتباع کی پس تو ہمیں گواہوں میں لکھ لے۔ اور کافروں نے مکر کیا اور اللہ تعالیٰ نے بھی خفیہ تدبیر کی اور اللہ تعالیٰ سب خفیہ کرنے والوں سے بہتر ہے۔ (آل عمران ۵۳-۵۴)

إِذْقَالَ اللَّهِ يُعْبِسِي إِيَّيْ مُتَوَفِّيكَ وَرَافِعَكَ إِلَى وَمُطَهِّرَكَ مِنَ الَّذِينَ
كَفَرُوا وَجَاعِلُ الَّذِينَ اتَّبَعُوكَ فَوْقَ الَّذِينَ كَفَرُوا إِلَى يَوْمِ الْقِيَامَةِ ثُمَّ
إِلَى مَرْجِعِكُمْ فَأَحْكُمُ بَيْنَكُمْ فِيمَا كُنْتُمْ فِيهِ تَخْتَلِفُونَ ﴿٥٥﴾

ترجمہ:- جب اللہ تعالیٰ نے فرمایا کہ اے عیسیٰ! میں تجھے پورا لینے والا ہوں اور تجھے اپنی جانب اٹھانے والا ہوں اور تجھے کافروں سے پاک کرنے والا ہوں اور تیرے تابعداروں کو کافروں کے اوپر غالب کرنے والا ہوں۔ قیامت کے روز تک۔ پھر تم سب کو لوٹنا میری ہی طرف ہے میں ہی تمہارے آپس کے تمام تر اختلافات کا فیصلہ کروں گا۔ (آل عمران ۵۵)

آیت مبارکہ ایک واضح دلیل اور ثبوت ہے حضرت عیسیٰ علیہ السلام کے بارے میں کہ انہیں اللہ تبارک و تعالیٰ نے یہودیوں کی سازش سے بچا کر پورا پورا اپنی طرف آسمانوں پر اٹھالیا ہے جیسا کہ آیت میں لفظ ”متوفیک“ استعمال ہوا ہے المتوفی کا مصدر توفی اور مادہ وفی ہے۔ اس کے اصل معنی پورا پورا لینے کے ہیں وصول کرنے کے ہیں۔ انسان کی موت پر وفات کا لفظ بولا جاتا ہے وہ اس لیے کہ انسانی جسم کے تمام اختیارات مکمل طور پر سلب کر لیے جاتے ہیں۔ ”روح قبض کرنا“ اس لفظ کا مجازی استعمال نہیں ہے اصل لغوی معنوں میں یہ انگریزی کے لفظ To Recall کے معنوں میں مستعمل ہوا ہے یعنی اپنے عہدہ دار کو اس کے منصب سے واپس بلا لینا آیت میں ”متوفیک“ کے فوراً بعد ہی ”رافعک“ یعنی میں اپنی طرف اٹھانے

والا ہوں۔ اس سے یہ وضاحت ہو رہی ہے کہ اللہ تبارک و تعالیٰ نے حضرت عیسیٰ علیہ السلام جن کے بارے میں یہودیوں اور عیسائیوں کا یہ ماننا ہے کہ انہیں یہودیوں نے اپنی سازش سے مصلوب کر دیا تھا۔ اللہ جب واضح طور پر ارشاد فرما رہا ہے میں تجھے آسمانوں پر اٹھا لوں گا اس سے یہ بھی ثابت ہو گیا کہ ان کا دوبارہ دنیا میں نزول ہو گا تب انہیں اس وقت اللہ موت سے ہمکنار کرے گا یعنی یہودیوں کے ہاتھوں ان کا قتل نہیں ہوا بلکہ انہیں اللہ کے حکم کے مطابق طبعی موت ہی نصیب ہوگی۔ (فتح القدیر۔ ابن کثیر)

فَأَمَّا الَّذِينَ كَفَرُوا فَعَذَّبْنَا بِهِمْ عَذَابًا شَدِيدًا فِي الدُّنْيَا وَالْآخِرَةِ وَمَالُهُمْ

مِّنْ نَّصِيرِينَ ﴿٥٦﴾

ترجمہ:- پھر کافروں کو تو میں دنیا اور آخرت میں سخت عذاب دوں گا اور ان کا کوئی مددگار نہیں ہوگا۔ (ال عمران- ۵۶)

وَأَمَّا الَّذِينَ آمَنُوا وَعَمِلُوا الصَّالِحَاتِ فَيُوَفِّيهِمْ أُجُورَهُمْ وَاللَّهُ لَا يُحِبُّ الظَّالِمِينَ ﴿٥٧﴾

ترجمہ:- لیکن ایمان والوں اور نیک اعمال والوں کو اللہ تعالیٰ ان کا ثواب پورا پورا دے گا اور اللہ تعالیٰ ظالموں سے محبت نہیں کرتا۔ (ال عمران- ۵۷)

ذَلِكَ نَتْلُوهُ عَلَيْكَ مِنَ الْآيَاتِ وَالذِّكْرِ الْحَكِيمِ ﴿٥٨﴾

ترجمہ:- یہ جسے ہم تیرے سامنے پڑھ رہے ہیں آیتیں ہیں اور حکمت والی نصیحت ہیں۔ (ال عمران- ۵۸)

إِنَّ مَثَلَ عِيسَىٰ عِنْدَ اللَّهِ كَمَثَلِ آدَمَ خَلَقَهُ مِنْ تُرَابٍ ثُمَّ قَالَ لَهُ كُنْ فَيَكُونُ ﴿٥٩﴾

ترجمہ:- اللہ تعالیٰ کے نزدیک عیسیٰ (علیہ السلام) کی مثال ہو بہو آدم علیہ السلام کی مثال ہے جسے مٹی سے بنا کر کہہ دیا کہ ہو جا پس وہ ہو گیا۔

الْحَقُّ مِنْ رَبِّكَ فَلَا تَكُن مِّنَ الْمُنْتَرِينَ ﴿٦٠﴾

ترجمہ:- تیرے رب کی طرف سے حق یہی ہے خبردار شک کرنے والوں میں نہ ہونا۔ (ال عمران- ۶۰)

يَا أَهْلَ الْكِتَابِ لَا تَغْلُوا فِي دِينِكُمْ وَلَا تَقُولُوا عَلَى اللَّهِ إِلَّا الْحَقَّ إِنَّمَا الْمَسِيحُ

عِيسَى ابْنُ مَرْيَمَ رَسُولُ اللَّهِ وَكَلِمَتُهُ الْقَهْهَا إِلَىٰ مَرْيَمَ وَرُوحٌ مِّنْهُ فَآمِنُوا

بِاللَّهِ وَرُسُلِهِ وَلَا تَقُولُوا ثَلَاثَةٌ إِنَّتَهُوَ خَيْرٌ لَّكُمْ إِنَّمَا اللَّهُ إِلَهٌ وَاحِدٌ سُبْحَانَهُ

أَنْ يَكُونَ لَهُ وَلَدٌ لَهُ مَا فِي السَّمٰوٰتِ وَمَا فِي الْأَرْضِ وَكُفِيَ بِاللَّهِ وَكِيلًا ﴿٦١﴾

ترجمہ:- اے اہل کتاب! اپنے دین کے بارے میں حد سے نہ گزر جاؤ اور اللہ پر بجز حق کے اور کچھ نہ کہو عیسیٰ ابن مریم (علیہا السلام) تو صرف اللہ تعالیٰ کے رسول کے اور اس کے کلمہ (کن سے پیدا

شده) ہیں جسے مریم (علیہا السلام) کی طرف ڈال دیا تھا اور اس کے پاس روح ہیں اس لیے تم اللہ کو اور اس کے سب رسولوں کو مانو اور یہ نہ کہو کہ اللہ تین ہیں اس سے باز آ جاؤ کہ تمہارے لیے بہتری یہی ہے۔ اللہ عبادت کے لائق تو صرف ایک ہی ہے اور وہ اس سے پاک ہے کہ اس کی اولاد ہو اسی کے لیے ہے جو کچھ آسمانوں میں ہے اور جو کچھ زمین میں ہے اور اللہ کافی ہے کام بنانے والا۔ (النساء۔ ۱۷۱)

آیت کریمہ اپنے موضوع اور مضمون کے اعتبار سے بڑی اہم آیت ہے اس میں اللہ تبارک و تعالیٰ نے نہایت ہی واضح انداز میں عیسائیوں کے عقیدے کی تردید فرمادی ہے ان کا حضرت عیسیٰ علیہ السلام اور ان کی محترم والدہ کے بارے میں کہ ان کی قوم نے انہیں رسالت و بندگی سے اٹھا کر الوہیت کے مقام پر فائز کر دیا ان کو اللہ کی مانند اپنی عبادت کا حصہ بنا لیا اور ان کی عبادت کرنے لگے اسی طرح حضرت عیسیٰ علیہ السلام کے پیروکاروں کو بھی اپنے شرک کا حصہ بنا کر انہیں معصوم بنا کر ان کو حرام و حلال کا اختیار دے دیا ان کے حرام کیے کو حرام اور ان کے حلال کیے کو حلال سمجھنا حالانکہ حرام و حلال کا اختیار صرف اللہ تعالیٰ کو ہی حاصل ہے۔

اللہ تبارک و تعالیٰ نے دو ٹوک انداز میں ارشاد فرمادیا ہے کہ ان کی قدرت قوت کے مظہر لفظ کن کہ ہو جا جو اللہ تعالیٰ کی ذاتی صفت ہے کے کرشمے سے ہی حضرت عیسیٰ علیہ السلام کی ولادت ہوئی۔ حضرت مریم علیہا السلام کی جانب کلمہ بھیجنے کا یہ مطلب ہے کہ اللہ تعالیٰ نے حضرت مریم علیہا السلام کے رحم پر یہ فرمان نازل فرمایا کہ کسی مرد کے نطفہ سے سیراب ہوئے بغیر حمل کا استقرار قبول کر لے سو ایسا ہی ہوا یہی وجہ ہے کہ خود حضرت مسیح علیہ السلام کو آیت مبارکہ میں ”اللہ کی طرف سے ایک روح“ کہا گیا ہے۔ یہود و نصاریٰ نے روح القدس کی بھی اپنی من مانی تشریح کرتے ہوئے اللہ اور مسیح کے ساتھ تیسرا معبود روح القدس کو بھی بنا ڈالا۔ یہ ان کا زبردست جھوٹ اور فریب ہے جو انہوں نے اپنی قوم کو دیا ہے۔ جس کے باعث ان کی قوم بنی اسرائیل پوری کی پوری گمراہ ہو گئی جبکہ انجیل متی میں تمام تر تحریف کے وہ لکھتے ہیں۔

”فرشتے نے اسے (یعنی یوسف نجار کو) خواب میں دکھائی دے کر کہا کہ اے یوسف ابن داؤد اپنی بیوی مریم کو اپنی ہاں لے آنے سے نہ ڈر کیونکہ جو اس کے پیٹ میں ہے وہ روح القدس کی قدرت سے ہے۔ (انجیل متی باب اول آیت ۲۰)

کلمہ اللہ سے مراد یہ ہے کہ لفظ کن سے بغیر باپ کے حضرت عیسیٰ علیہ السلام کی تخلیق ہوئی اور یہ لفظ ”کن“ حضرت جبرائیل علیہ السلام کے ذریعے حضرت مریم علیہا السلام تک پہنچایا گیا۔ روح اللہ کا مطلب وہ پھونک (نخمہ) ہے جو حضرت جبرائیل علیہ السلام نے اللہ کے حکم سے حضرت مریم علیہا السلام کے گریبان میں پھونکا جسے اللہ تعالیٰ نے باپ کے نطفہ کا قائم مقام کر دیا۔ یوں حضرت عیسیٰ علیہ السلام اللہ کا کلمہ بھی ہیں اور جو فرشتے نے حضرت مریم علیہا السلام کی طرف پھونکا وہ اس کی روح ہیں جسے لے کر حضرت جبرائیل علیہ السلام حضرت مریم علیہا السلام کی طرف بھیجے گئے۔ (تفسیر ابن کثیر)

آیت مبارکہ میں اللہ تعالیٰ نے یہ بھی واضح فرمادیا ہے کہ اللہ تین نہیں صرف ایک ہی ہے۔ کیونکہ

عیسائیوں کے کئی فرقے ہیں۔ بعض حضرت عیسیٰ علیہ السلام کو اللہ مانتے ہیں بعض انہیں اللہ کا شریک اور بعض اللہ کا بیٹا مانتے ہیں۔ جو فرقہ اللہ کو مانتا ہے وہ تین خداؤں کے اور حضرت عیسیٰ علیہ السلام کے ثالث ثلاثہ یعنی تین میں سے ایک ہونے کے قائل ہیں۔ یہاں اللہ تعالیٰ انہیں ان کے اسی عمل سے روک رہا ہے کہ تین خدا کہنے سے باز آ جاؤ۔ اللہ تبارک و تعالیٰ ایک ہی ہے۔ بعض لوگوں نے حضرت عیسیٰ کی طرح فرشتوں کو بھی اللہ کی خدائی میں شریک ٹھہرا رکھا تھا۔ اللہ تعالیٰ فرما رہا ہے کہ یہ سب کے سب اللہ کے ہی بندے ہیں۔ تم انہیں اللہ یا اس کی الوہیت کا کس طرح شریک بناتے ہو۔

لَنْ يَسْتَنْكِفَ الْمَسِيحُ أَنْ يَكُونَ عَبْدًا لِلَّهِ وَلَا الْمَلَائِكَةُ الْمُقَرَّبُونَ

وَمَنْ يَسْتَنْكِفَ عَنْ عِبَادَتِهِ وَيَسْتَكْبِرْ فَسَيَحْشُرُهُمْ إِلَيْهِ جَمِيعًا ﴿١٤٢﴾

ترجمہ:- مسیح (علیہ السلام) کو اللہ کا بندہ ہونے میں کوئی تنگ و عاریا تکبر و انکار ہرگز ہو ہی نہیں سکتا اور نہ مقرب فرشتوں کو اس کی بندگی سے جو بھی دل چرائے اور تکبر و انکار کرے اللہ تعالیٰ ان سب کو اکٹھا اپنی طرف جمع کرے گا۔ (النساء- ۱۴۲)

لَقَدْ كَفَرَ الَّذِينَ قَالُوا إِنَّ اللَّهَ هُوَ الْمَسِيحُ ابْنُ مَرْيَمَ قُلْ فَمَنْ يَمْلِكُ مِنَ

اللَّهِ شَيْئًا إِنْ أَرَادَ أَنْ يُهْلِكَ الْمَسِيحَ ابْنَ مَرْيَمَ وَأُمَّهُ وَمَنْ فِي الْأَرْضِ

جَمِيعًا وَاللَّهُ مُلْكُ السَّمَاوَاتِ وَالْأَرْضِ وَمَا بَيْنَهُمَا يَخْلُقُ مَا يَشَاءُ وَاللَّهُ

عَلَى كُلِّ شَيْءٍ عَاقِدٌ ﴿١٤٣﴾

ترجمہ:- یقیناً وہ لوگ کافر ہو گئے جنہوں نے کہا کہ اللہ ہی مسیح ابن مریم ہے آپ ان سے کہہ دیجیے کہ اگر اللہ تعالیٰ مسیح ابن مریم اور اس کی والدہ اور روئے زمین کے سب لوگوں کو ہلاک کر دینا چاہے تو کون ہے جو اللہ تعالیٰ پر کچھ بھی اختیار رکھتا ہو؟ آسمانوں اور زمین دونوں کے درمیان کا کل مالک اللہ تعالیٰ ہی ہے وہ جو چاہتا ہے پیدا کرتا ہے اور اللہ تعالیٰ ہر چیز پر قادر ہے۔ (المائدہ- ۱۴۳)

لَقَدْ كَفَرَ الَّذِينَ قَالُوا إِنَّ اللَّهَ هُوَ الْمَسِيحُ ابْنُ مَرْيَمَ وَقَالَ الْمَسِيحُ

يَبْنِي إِسْرَائِيلَ اعْبُدُوا اللَّهَ رَبِّي وَرَبَّكُمْ إِنَّهُ مَنْ يُشْرِكْ بِاللَّهِ فَقَدْ

حَرَّمَ اللَّهُ عَلَيْهِ الْجَنَّةَ وَمَأْوَاهُ النَّارُ وَمَا لِلظَّالِمِينَ مِنْ أَنْصَارٍ ﴿١٤٤﴾

ترجمہ:- بیشک وہ لوگ کافر ہو گئے جن کا قول ہے کہ مسیح ابن مریم ہی اللہ ہے حالانکہ خود مسیح نے ان سے کہا تھا کہ اے بنی اسرائیل! اللہ ہی کی عبادت کرو جو میرا اور تمہارا سب کا رب ہے یقیناً مانو کہ جو شخص اللہ کے ساتھ شریک کرتا ہے اللہ تعالیٰ نے اس پر جنت حرام کر دی ہے اس کا ٹھکانہ جہنم ہی ہے اور گنہگاروں کی مدد کرنے والا کوئی نہیں ہوگا۔ (المائدہ- ۱۴۴)

لَقَدْ كَفَرَ الَّذِينَ قَالُوا إِنَّ اللَّهَ ثَالِثُ ثَلَاثَةٍ وَمِمَّنْ إِلَهِ إِلَّا إِلَهُ وَاحِدٌ
وَإِنْ لَّمْ يَنْتَهُوا عَمَّا يَقُولُونَ لَيَمَسَّنَّ الَّذِينَ كَفَرُوا مِنْهُمْ عَذَابٌ أَلِيمٌ ﴿٤٣﴾
ترجمہ:- وہ لوگ بھی قطعاً کافر ہو گئے جنہوں نے کہا اللہ تین میں کا تیسرا ہے دراصل سوائے اللہ کے
کوئی معبود نہیں۔ اگر یہ لوگ اپنے اس قول سے باز نہ آئے تو ان میں سے جو کفر پر رہیں گے انہیں
المناک عذاب ضرور پہنچے گا۔ (المائدہ-۷۳)

أَفَلَا يَتُوبُونَ إِلَى اللَّهِ وَيَسْتَغْفِرُونَهُ وَاللَّهُ غَفُورٌ رَحِيمٌ ﴿٤٤﴾

ترجمہ:- یہ لوگ کیوں اللہ تعالیٰ کی طرف نہیں جھکتے اور کیوں استغفار نہیں کرتے؟ اللہ تعالیٰ تو بہت ہی
بخشنے والا اور بڑا ہی مہربان ہے۔ (المائدہ-۷۴)

مَا الْمَسِيحُ ابْنُ مَرْيَمَ إِلَّا رَسُولٌ قَدْ خَلَتْ مِنْ قَبْلِهِ الرُّسُلُ وَأُمُّهُ صِدِّيقَةٌ
كَانَا يَأْكُلِنِ الطَّعَامَ أَنْظُرْ كَيْفَ نُبَيِّنُ لَهُمُ الْآيَاتِ ثُمَّ أَنْظُرْ أَنَّى يُؤْفَكُونَ ﴿٤٥﴾

ترجمہ:- مسیح ابن مریم پیغمبر ہونے کے سوا اور کچھ بھی نہیں اس سے پہلے بھی بہت سے پیغمبر ہو چکے
ہیں ان کی والدہ ایک راست باز عورت تھیں دونوں ماں بیٹے کھانا کھایا کرتے تھے آپ دیکھیے کہ کس طرح
ہم ان کے سامنے دلیلیں رکھتے ہیں پھر غور کیجیے کہ کس طرح وہ پھر جاتے ہیں۔ (المائدہ-۷۵)
آیت کریمہ میں اللہ تبارک و تعالیٰ نے چند الفاظ میں عیسائیوں کے عقیدہ الوہیت مسیح علیہ السلام کی
ایسی صاف اور دو ٹوک وضاحت اور صفائی فرمادی کہ اس سے زیادہ ممکن نہیں۔ حضرت مسیح علیہ السلام کے
بارے میں اگر کوئی یہ معلوم کرنا چاہیے کہ فی الحقیقت وہ کیا تھے؟ تو اس آیت کریمہ میں دی گئی علامات سے
کسی شک و شبہ کے بغیر معلوم ہو جاتا ہے کہ وہ ایک انسان ہی تھے جو ایک عورت کے پیٹ سے پیدا ہوئے
اور جن کا شجرہ نسب بھی موجود ہے وہ انسانی جسم رکھتے تھے جو ان تمام حدود و قیود پر محیط تھا جو ایک عام انسان
کی زندگی کے لیے مخصوص ہیں۔ وہ سوتے بھی تھے وہ کھاتے پیتے بھی تھے چلتے پھرتے اور گرمی سردی بھی
محسوس کرتے تھے۔ اور انہیں شیطان کے ذریعے آزمائش میں بھی ڈالا گیا۔ حضرت عیسیٰ مسیح علیہ السلام
کے متعلق کوئی معقول اور فہم و ادراک رکھنے والا انسانی ذہن انہیں انسان سے ماورا ہستی تسلیم نہیں کر سکتا۔
لیکن عجب تماشہ ہے کہ کلیسا اور اس کے پیروکاروں نے نہ صرف خود بلکہ اپنی تمام ہی مذہبی کتب میں ان کی
زندگی کو سراسر انسانی صفات پاتے ہوئے بھی انہیں خدائی سے متصف کر دیا ہے۔ اسی باعث اللہ تبارک
و تعالیٰ نے قرآن مجید میں اتنی وضاحت فرمائی ہے کہ اگر اب بھی گمراہ اور بد اعمال لوگ سیدھا راستہ اختیار
کرنا چاہیں تو ان کے لیے راستہ یعنی صراط مستقیم کھلا ہے۔

إِذْ قَالَ اللَّهُ يُعِيسَى ابْنَ مَرْيَمَ اذْكُرْ نِعْمَتِي عَلَيْكَ وَعَلَىٰ وَالِدَتِكَ إِذْ
 أَيَّدْنَاكَ بِرُوحِ الْقُدُسِ تُكَلِّمُ النَّاسَ فِي الْبَهْدِ وَكَهْلًا وَإِذْ عَلَّمْنَاكَ
 الْكِتَابَ وَالْحِكْمَةَ وَالتَّوْرَةَ وَالْإِنْجِيلَ وَإِذْ تَخْلُقُ مِنَ الطِّينِ كَهَيْئَةِ الطَّيْرِ
 بِأِذْنِي فَتَنفُخُ فِيهَا فَتَكُونُ طَيْرًا بِأِذْنِي وَتُبْرِئُ الْأَكْمَهَ وَالْأَبْرَصَ بِأِذْنِي
 وَإِذْ تُخْرِجُ الْمَوْتَىٰ بِأِذْنِي وَإِذْ كَفَفْتُ بَنِي إِسْرَائِيلَ عَنْكَ إِذْ جِئْتَهُمْ

بِالْبَيِّنَاتِ فَقَالَ الَّذِينَ كَفَرُوا لِمِئْتُهُمْ إِنَّ هَذَا إِلَّا سِحْرٌ مُّبِينٌ ﴿١١٠﴾

ترجمہ:- جب کہ اللہ تعالیٰ ارشاد فرمائے گا کہ اے عیسیٰ ابن مریم! میرا انعام یاد کرو جو تم پر اور تمہاری والدہ پر ہوا ہے جب میں نے تم کو روح القدس سے تائیدی۔ تم لوگوں سے کلام کرتے تھے گو میں بھی اور بڑی عمر میں بھی اور جب کہ میں نے تم کو کتاب اور حکمت کی باتیں اور تورات اور انجیل کی تعلیم دی اور جب کہ تم میرے حکم سے گارے سے ایک شکل بناتے تھے جیسے پرندہ کی شکل ہوتی ہے پھر تم اس کے اندر پھونک مار دیتے تھے جس سے وہ پرندہ بن جاتا تھا میرے حکم سے اور تم اچھا کر دیتے تھے۔ مادرزاد اندھے کو اور کوڑھی کو میرے حکم سے اور جب کہ تم مردوں کو نکال کر کھڑا کر لیتے تھے میرے حکم سے اور جب کہ میں نے بنی اسرائیل کو تم سے باز رکھا جب تم ان کے پاس دلیلیں لے کر آئے تھے پھر ان میں جو کافر تھے انہوں نے کہا بجز کھلے جادو کے یہ اور کچھ بھی نہیں۔ (المائدہ- ۱۱۰)

وَإِذْ أَوْحَيْتُ إِلَى الْحَوَارِيِّينَ أَنْ آمِنُوا بِي وَبِرَسُولِي قَالُوا آمَنَّا وَاشْهَدْ

بِأَنَّا مُسْلِمُونَ ﴿١١١﴾

ترجمہ:- اور جب کہ میں نے حواریین کو حکم دیا کہ تم مجھ پر اور میرے رسول پر ایمان لاؤ تو انہوں نے کہا کہ ہم ایمان لائے اور آپ شاہد رہیے کہ ہم پورے فرمانبردار ہیں۔ (المائدہ- ۱۱۱)

إِذْ قَالَ الْحَوَارِيُّونَ يُعِيسَى ابْنَ مَرْيَمَ هَلْ يَسْتَطِيعُ رَبُّكَ أَنْ يُنْزِلَ

عَلَيْنَا مَائِدَةً مِنَ السَّمَاءِ قَالَ اتَّقُوا اللَّهَ إِنْ كُنْتُمْ مُؤْمِنِينَ ﴿١١٢﴾

ترجمہ:- وہ وقت یاد کے قابل ہے جب حواریوں نے عرض کیا کہ اے عیسیٰ ابن مریم! کیا آپ کا رب ایسا کر سکتا ہے کہ ہم پر آسمان سے ایک خوان نازل فرمادے؟ آپ نے فرمایا کہ اللہ سے ڈرو اگر تم ایمان والے ہو۔ (المائدہ- ۱۱۲)

قَالُوا نُرِيدُ أَنْ نَأْكُلَ مِنْهَا وَتَطْبِئِنَّا قُلُوبُنَا وَنَعْلَمَ أَنْ قَدْ صَدَّقْتَنَا

وَنَكُونَ عَلَيَّهَا مِنَ الشَّاهِدِينَ ﴿١١٣﴾

ترجمہ: وہ بولے کہ ہم یہ چاہتے ہیں کہ اس میں سے کھائیں اور ہمارے دلوں کو پورا اطمینان ہو جائے اور ہمارا یقین اور بڑھ جائے کہ آپ نے ہم سے سچ بولا ہے اور ہم گواہی دینے والوں میں سے ہو جائیں۔ (المائدہ- ۱۱۳)

قَالَ عِيسَى ابْنُ مَرْيَمَ اللَّهُمَّ رَبَّنَا أَنْزِلْ عَلَيْنَا مَائِدَةً مِنَ السَّمَاءِ
تَكُونُ لَنَا عَيْدًا إِلَّا وَّلِنَا وَآخِرِنَا وَآيَةً مِنْكَ وَارْزُقْنَا وَأَنْتَ خَيْرُ الرَّازِقِينَ ﴿۱۱۳﴾

ترجمہ: عیسیٰ ابن مریم نے دعا کی کہ اے ہمارے پروردگار! ہم پر آسمان سے کھانا نازل فرما! کہ وہ ہمارے لیے یعنی ہم جو اول ہیں اور جو بعد کے ہیں سب کے لیے ایک خوشی کی بات ہو جائے اور تیری طرف سے ایک نشانی ہو جائے اور تو ہم کو رزق عطا فرما دے اور تو سب عطا کرنے والوں سے اچھا رازق ہے۔ (المائدہ- ۱۱۳)

قَالَ اللَّهُ إِنِّي مُنَزِّلُهَا عَلَيْكُمْ فَمَنْ يَكْفُرْ بَعْدُ مِنْكُمْ فَإِنِّي أُعَذِّبُهُ عَذَابًا
لَّا أُعَذِّبُهُ أَحَدًا مِنَ الْعَالَمِينَ ﴿۱۱۴﴾

ترجمہ: حق تعالیٰ نے ارشاد فرمایا کہ میں وہ کھانا تم لوگوں پر نازل کرنے والا ہوں پھر جو شخص تم میں سے اس کے بعد ناق شناسی کرے گا تو میں اس کو ایسی سزا دوں گا کہ وہ سزا دنیا جہان والوں میں سے پھر کسی کو نہیں دوں گا۔ (المائدہ- ۱۱۴)

وَإِذْ قَالَ اللَّهُ يُعِيسَى ابْنَ مَرْيَمَ ءَأَنْتَ قُلْتَ لِلنَّاسِ اتَّخِذُونِي وَأُمَّي
الْهَيْنِ مِنْ دُونِ اللَّهِ قَالِ سُبْحَانَكَ مَا يَكُونُ لِي أَنْ أَقُولَ مَا لَيْسَ لِي
بِحَقِّ إِن كُنْتُ قُلْتُهُ فَقَدْ عَلِمْتَهُ تَعَلَّمَ مَا فِي نَفْسِي وَلَا أَعْلَمُ مَا فِي
نَفْسِكَ إِنَّكَ أَنْتَ عَلَّامُ الْغُيُوبِ ﴿۱۱۵﴾

ترجمہ: اور وہ وقت بھی قابل ذکر ہے جب اللہ تعالیٰ فرمائے گا کہ اے عیسیٰ ابن مریم! کیا تم نے ان لوگوں سے کہہ دیا تھا کہ مجھ کو اور میری ماں کو بھی اللہ کے علاوہ معبود قرار دے لو! عیسیٰ عرض کریں گے کہ میں تو تجھ کو پاک منزہ سمجھتا ہوں مجھ کو کسی طرح زیبا نہ تھا کہ میں ایسی بات کہتا جس کے کہنے کا مجھ کو کوئی اختیار ہی نہیں اگر میں نے کہا ہوگا تو تجھ کو اس کا علم ہوگا۔ تو تو میرے دل کے اندر کی بات کو بھی خوب جانتا ہے اور میں تیرے نفس میں جو کچھ ہے اس کو نہیں جانتا۔ تمام غیبوں کو جاننے والا تو ہی ہے۔ (المائدہ- ۱۱۵)

مَا قُلْتُ لَهُمْ إِلَّا مَا أَمَرْتَنِي بِهِ أَنْ أَعْبُدُ وَاللَّهُ رَبِّي وَرَبَّكُمْ وَكُنْتُ
عَلَيْهِمْ شَهِيدًا مَا دُمْتُ فِيهِمْ فَلَمَّا تَوَفَّيْتَنِي كُنْتُ أَنْتَ الرَّقِيبَ
عَلَيْهِمْ وَأَنْتَ عَلَى كُلِّ شَيْءٍ شَهِيدٌ ﴿۱۱۶﴾

ترجمہ:- میں نے تو ان سے اور کچھ نہیں کہا مگر صرف وہی جو تو نے مجھ سے کہنے کو فرمایا تھا کہ تم اللہ کی بندگی اختیار کرو جو میرا رب ہے اور تمہارا بھی رب ہے۔ میں ان پر گواہ رہا جب تک ان میں رہا پھر جب تو نے مجھے اٹھالیا تو تو ہی ان پر مطلع رہا اور تو ہر چیز کی پوری خبر رکھتا ہے۔ (المائدہ- ۱۱۷)

إِنْ تَعَذَّبْتُمْ بِهِمْ فَإِنَّهُمْ عَبَادُكَ وَإِنْ تَغْفِرْ لَهُمْ فَإِنَّكَ أَنْتَ الْعَزِيزُ الْحَكِيمُ ﴿۱۱۸﴾

ترجمہ:- اگر تو ان کو سزا دے تو یہ تیرے بندے ہیں اور اگر تو ان کو معاف فرما دے تو تو زبردست حکمت والا ہے۔ (المائدہ- ۱۱۸)

قُلْ أَتَعْبُدُونَ مِنْ دُونِ اللَّهِ مَا لَا يَمْلِكُ لَكُمْ ضَرًّا وَلَا نَفْعًا وَاللَّهُ هُوَ السَّمِيعُ الْعَلِيمُ ﴿۱۱۹﴾

ترجمہ:- آپ کہہ دیجیے کہ کیا تم اللہ کے سوا ان کی عبادت کرتے ہو جو نہ تمہارے کسی نقصان کے مالک ہیں نہ کسی نفع کے۔ اللہ ہی خوب سننے والا اور پوری طرح جاننے والا ہے۔ (المائدہ- ۱۱۹)

یہ آیت اور آنے والی دو آیات میں نبی کریم حضرت محمد مصطفیٰ صلی اللہ علیہ وسلم کو مخاطب فرمایا گیا ہے۔ ان میں مشرکوں کی کم عقلی کی وضاحت کی جا رہی ہے کہ انہوں نے ایسوں کو اپنا معبود بنا رکھا ہے جو کسی کو نہ نفع پہنچا سکتے ہیں نہ ہی کوئی نقصان پہنچا سکتے ہیں نہ کسی کی کوئی بات سن سکتے ہیں نہ ہی کسی کا حال جان سکتے ہیں۔ یہ قدرت تو صرف اور صرف اللہ تعالیٰ کے لیے ہی مخصوص ہے۔ کیونکہ ایسے ہی حالات نبی اکرم صلی اللہ علیہ وسلم کے دور مبارک میں بھی موجود تھے۔

قُلْ يَا أَهْلَ الْكِتَابِ لَا تَغْلُوا فِي دِينِكُمْ غَيْرَ الْحَقِّ وَلَا تَتَّبِعُوا أَهْوَاءَ قَوْمٍ قَدْ ضَلُّوا مِنْ قَبْلُ وَأَضَلُّوا كَثِيرًا وَضَلُّوا عَنْ سَوَاءِ السَّبِيلِ ﴿۱۲۰﴾

ترجمہ:- کہہ دیجیے اے اہل کتاب! اپنے دین میں ناحق غلو اور زیادتی نہ کرو اور ان لوگوں کی نفسانی خواہشوں کی پیروی نہ کرو جو پہلے سے ہی بہک چکے ہیں اور بہتوں کو بہکا بھی چکے ہیں اور سیدھی راہ سے ہٹ گئے ہیں۔ (المائدہ- ۱۲۰)

لُعِنَ الَّذِينَ كَفَرُوا مِنْ بَنِي إِسْرَائِيلَ عَلَى لِسَانِ دَاوُدَ وَعِيسَى ابْنِ مَرْيَمَ

ذَلِكَ بِمَا عَصَوْا وَكَانُوا يَعْتَدُونَ ﴿۱۲۱﴾

ترجمہ:- بنی اسرائیل کے کافروں پر (حضرت) داؤد (علیہ السلام) اور (حضرت) عیسیٰ ابن مریم (علیہ السلام) کی زبانی لعنت کی گئی اس وجہ سے کہ وہ نافرمانیاں کرتے تھے اور حد سے آگے بڑھ جاتے تھے۔ (المائدہ- ۱۲۱)

لعنت سے مراد اللہ کی رحمت اور خیر سے دوری ہے۔ زبور میں حضرت داؤد علیہ السلام اور انجیل میں حضرت عیسیٰ علیہ السلام کے ذریعے اور اب قرآن کریم میں نبی آخر الزماں صلی اللہ علیہ وسلم کے ذریعے بنی اسرائیل کے کافروں پر لعنت کی گئی ہے جو لوگ اپنے پیچھے بزرگوں کی مانند اپنے نبی جو صرف اللہ کا منتخب نمائندہ یعنی پیغمبر ہوتا ہے اسے اپنا معبود اپنالہ بنا کر خود تو گمراہ ہوئے ہی تھے اپنے ساتھ اپنی آنے والی نسلوں تک کو گمراہی میں گرا گئے ہیں۔ لعنت کے اسباب میں عیان یعنی واجبات و فرائض کو ترک کر کے محرمات کو اپنانا اور دین میں اپنی طرف سے جھوٹ اور بدعات ایجاد کرنا یہ سب اللہ کی حد کو پار کرنا ہی ہے جن سے انسان پر کفر لازم ہو جاتا ہے۔ ہر قوم میں بگاڑ کی ابتداء چند افراد سے ہی شروع ہوتی ہے۔ جب غلط کار لوگوں کو ملامت کرنے کے بجائے انہیں معاشرے میں ان کی غلط کاریوں کے لیے آزاد چھوڑ دیا جاتا ہے تو رفتہ رفتہ وہی خرابی پہلے تو چند افراد تک ہی محدود رہتی ہے پھر بتدریج قوم میں پھیلتی چلی جاتی ہے یہی خرابی تھی جس نے بنی اسرائیل کو کہیں کا نہ رکھا۔ زبور اور انجیل میں کی گئی لعنت زبور کے باب نمبر ۵۰ اور متی کے باب ۲۳ میں دیکھی جاسکتی ہے۔

إِنَّهُ هُوَ الْاَعْبَدُ اَنْعَمْنَا عَلَيْهِ وَجَعَلْنَاهُ مَثَلًا لِّبَنِي اِسْرَائِيلَ ﴿٥٩﴾

ترجمہ:۔ عیسیٰ (علیہ السلام) بھی صرف بندہ ہی ہے جس پر ہم نے احسان کیا اور اسے بنی اسرائیل کے لیے نشانِ قدرت بنایا۔ (الزخرف۔ ۵۹)

وَلَوْ نَشَاءُ لَجَعَلْنَامِكُمْ مَّلَآئِكَةً فِي الْاَرْضِ يَخْلُقُوْنَ ﴿٦٠﴾

ترجمہ:۔ اگر ہم چاہتے تو تمہارے عوض فرشتے کر دیتے جو زمین میں جاں نشینی کرتے۔ (الزخرف۔ ۶۰)

وَ اِنَّهُ لَعَلْمٌ لِّلسَّاعَةِ فَلَا تَمْتَرْنَ بِهَا وَاَتَّبِعُوْنَ هٰذَا صِرَاطٌ مُّسْتَقِيْمٌ ﴿٦١﴾

ترجمہ:۔ اور یقیناً عیسیٰ (علیہ السلام) قیامت کی علامت ہیں۔ پس تم (قیامت) کے بارے میں شک نہ کرو اور میری تابعداری کرو یہی سیدھی راہ ہے۔ (الزخرف۔ ۶۱)

اللہ تبارک و تعالیٰ نے یہاں حضرت عیسیٰ علیہ السلام کو قیامت کی نشانی قرار دیا ہے۔ مفسرین کے مطابق اور جیسا کہ متواتر احادیث سے بھی ثابت ہے کہ قیامت کے قریب ان کا آسمان سے نزول ہوگا۔ ان کا نزول اس بات کی علامت ہوگا کہ اب قیامت قریب ہی ہے۔

وَلَا يَصُدُّكُمْ الشَّيْطٰنُ اِنَّهٗ لَكُمْ عَدُوٌّ مُّبِيْنٌ ﴿٦٢﴾

ترجمہ:۔ اور شیطان تمہیں روک نہ دے یقیناً وہ تمہارا کھلا دشمن ہے۔ (الزخرف۔ ۶۲)

وَلَمَّا جَاءَ عِيسٰى بِالْبَيِّنٰتِ قَالَ قَدْ جِئْتُكُمْ بِالْحِكْمَةِ وَاِلٰبِيْنٍ لَّكُمْ

بَعْضَ الَّذِي تَخْتَلِفُوْنَ فِيْهِ فَاَتَّقُوا اللّٰهَ وَاَطِيعُوْنَ ﴿٦٣﴾

ترجمہ:- اور جب عیسیٰ (علیہ السلام) معجزے لائے تو کہا میں تمہارے پاس حکمت لایا ہوں اور اس لیے آیا ہوں کہ جن بعض باتوں میں تم مختلف ہو انہیں واضح کر دوں پس تم اللہ تعالیٰ سے ڈرو اور میرا کہا مانو۔
(الزخرف-۶۳)

إِنَّ اللَّهَ هُوَ رَبِّي وَرَبُّكُمْ فَاعْبُدُوهُ هَذَا صِرَاطٌ مُسْتَقِيمٌ ﴿۶۴﴾

ترجمہ:- میرا اور تمہارا پروردگار فقط اللہ تعالیٰ ہی ہے۔ پس تم سب اس کی عبادت کرو۔ راہ راست (یہی) ہے۔ (الزخرف-۶۴)

فَاخْتَلَفَ الْأَحْزَابُ مِنْ بَيْنِهِمْ فَوَيْلٌ لِلَّذِينَ ظَلَمُوا مِنْ عَذَابِ يَوْمِ الْيَوْمِ ﴿۶۵﴾

ترجمہ:- پھر (بنی اسرائیل کی) جماعتوں نے آپس میں اختلاف کیا پس ظالموں کے لیے خرابی ہے دکھ والے دن کی آفت سے۔ (الزخرف-۶۵)

آیت کریمہ میں اللہ تعالیٰ نے بنی اسرائیل کی دو جماعتوں یہودی اور عیسائیوں کے اختلاف کی بابت ارشاد فرمایا ہے یہودیوں نے حضرت عیسیٰ علیہ السلام کی ذات پر تہمت لگائی اور انہیں نعوذ باللہ ناجائز اولاد قرار دیا جبکہ عیسائیوں نے غلو سے کام لیتے ہوئے انہیں معبود ہی بنا لیا۔ عیسائیوں میں بھی کئی فرقے ہیں جن میں سے ایک انہیں ابن اللہ کہتا ہے تو دوسرا انہیں اللہ کا ثلاثہ کہتا ہے۔ ان میں کا ایک فرقہ حضرت مسیح علیہ السلام کو مسلمانوں کی طرح اللہ کا بندہ اور رسول تسلیم کرتا ہے۔

ثُمَّ قَفَّيْنَا عَلَىٰ آثَارِهِم بِرُسُلِنَا وَقَفَّيْنَا بِعِيسَى ابْنِ مَرْيَمَ وَآتَيْنَاهُ
الْإِنْجِيلَ وَجَعَلْنَا فِي قُلُوبِ الَّذِينَ اتَّبَعُوهُ رَأْفَةً وَرَحْمَةً وَرَهْبَانِيَّةً
ابْتَدَعُوهَا مَا كَتَبْنَا عَلَيْهَا إِلَّا ابْتِغَاءَ رِضْوَانِ اللَّهِ فَمَا رَعَوْهَا حَقَّ
رِعَايَتِهَا فَآتَيْنَا الَّذِينَ آمَنُوا مِنْهُمْ أَجْرَهُمْ وَكَثِيرٌ مِنْهُمْ فَسِقُونَ ﴿۶۶﴾

ترجمہ:- ان کے بعد پھر بھی ہم اپنے رسولوں کو پے درپے بھیجتے رہے اور ان کے بعد عیسیٰ ابن مریم (علیہ السلام) کو بھیجا اور انہیں انجیل عطا فرمائی اور ان کے ماننے والوں کے دلوں میں شفقت اور رحم پیدا کر دیا ہاں رہبانیت (ترک دنیا) تو ان لوگوں نے از خود ایجاد کر لی تھی ہم نے ان پر اسے واجب نہیں کیا تھا سوائے اللہ کی رضا جوئی کے۔ سوائے انہوں نے اس کی پوری رعایت نہ کی پھر بھی ہم نے ان میں سے جو ایمان لائے تھے انہیں ان کا اجر دیا اور ان میں سے زیادہ تر لوگ نافرمان ہیں۔ (الحدید-۲۷)

حضرت عیسیٰ علیہ السلام کے پیروکاروں سے مراد ان کے حواری ہیں۔ اللہ نے ان کے دل اپنے نبی کے لیے پیار محبت و عقیدت و احترام سے بھر دیے تھے۔ رہبانیت کا مفہوم ہے ترک دنیا یعنی دنیا سے منقطع ہو کر دور کسی ویرانے میں جنگل میں نکل جانا اور دنیا اور معاشرے سے کٹ کر عبادت میں مشغول

ہونا۔ اللہ تعالیٰ نے آیت کریمہ میں رہبانیت سے روکا ہے لیکن حضرت عیسیٰ علیہ السلام کے بعد کچھ بادشاہوں نے تورات اور انجیل میں تحریف اور تبدیلی کرادی تھی جسے بنی اسرائیل کی ایک جماعت نے قبول نہیں کیا اور وہ بادشاہ وقت کے خوف سے پہاڑوں اور غاروں میں چھپ کر رہنے لگے۔ یہ رہبانیت کا آغاز تھا جس کی بنیاد اضطراری طور پر پڑی تھی لیکن ان کے بعد آنے والوں نے اپنے بزرگوں کی تقلید میں اس شہر بدری کو اپنی عبادت کا ایک طریقہ ہی بنا لیا اور اب اپنے گرجاؤں اور معبدوں میں خود کو مجوس کر لیا۔ اللہ تعالیٰ نے ان کے اس ہی فعل کو خود گھڑنے سے تعبیر فرمایا ہے۔ رہبانیت ان کی اپنی ایجاد تھی اللہ کا کوئی حکم ایسا نہیں ہے۔

وَإِذْ قَالَ عِيسَى ابْنُ مَرْيَمَ يَبْنِيْ اِسْرَآءِيْلَ اِنِّيْ رَسُوْلُ اللّٰهِ اِلَيْكُمْ
مُصَدِّقًا لِّمَا بَيْنَ يَدَيِّ مِنَ التَّوْرَةِ وَمُبَشِّرًا بِرَسُوْلٍ يَّاْتِيْ مِنْ بَعْدِي
اسْمُهُ اَحْمَدُ فَلَمَّا جَاءَهُمْ بِالْبَيِّنَاتِ قَالُوْا هٰذَا سِحْرٌ مُّبِيْنٌ ﴿٦﴾

ترجمہ:- اور جب مریم کے بیٹے عیسیٰ (علیہ السلام) نے کہا اے (میری قوم) بنی اسرائیل! میں تم سب کی طرف اللہ کا رسول ہوں مجھ سے پہلے کی کتاب تورات کی میں تصدیق کرنے والا ہوں اور اپنے بعد آنے والے ایک رسول کی میں خوشخبری تمہیں سنانے والا ہوں جن کا نام احمد ہے پھر جب وہ ان کے پاس کھلی دلیلیں لائے تو یہ کہنے لگے یہ تو کھلا جادو ہے۔ (الصف-۶)

قرآن مجید کی یہ ایک بہت ہی اہم آیت ہے جس پر مخالفین اسلام نے بڑی لے دے بھی کی ہے اور بدترین خیانت مجرمانہ سے بھی کام لیا ہے۔ کیونکہ آیت مبارکہ میں بتایا گیا ہے کہ حضرت عیسیٰ علیہ السلام نے رسول کریم نبی آخر الزماں حضرت محمد مصطفیٰ صلی اللہ علیہ وسلم کا صاف صاف نام لے کر آپ صلی اللہ علیہ وسلم کی آمد مبارکہ کی بشارت دی تھی۔ آیت مبارکہ میں نبی کریم صلی اللہ علیہ وسلم کا اسم مبارک احمد بتایا گیا ہے۔ تاریخ سے یہ ثابت ہے کہ حضور نبی کریم صلی اللہ علیہ وسلم کا اسم مبارک صرف محمد ہی نہیں تھا بلکہ احمد بھی تھا۔ آیت مبارکہ میں حضرت عیسیٰ علیہ السلام بنی اسرائیل کو مخاطب فرما کر کہہ رہے ہیں کہ ”اے بنی اسرائیل میں تمہاری طرف اللہ کا بھیجا ہوا رسول ہوں اور تصدیق کرنے والا ہوں یعنی تورات کی جو مجھ سے پہلے آئی اور بشارت دینے والا ہوں اللہ کے رسول احمد مجتبیٰ صلی اللہ علیہ وسلم کی آمد کی اور ایک مطلب یہ بھی نکلتا ہے کہ میں تورات میں دی گئی بشارت کی تصدیق کرتا ہوں اور خود بھی ان کے (نبی کریم صلی اللہ علیہ وسلم) آنے کی تصدیق کرتا ہوں۔ حضرت عیسیٰ علیہ السلام نے دراصل تورات کا وہ قول جو حضرت موسیٰ علیہ السلام نے اپنی قوم سے خطاب کرتے ہوئے فرمایا تھا اسے دہرایا تھا جو انجیل میں تورات کی کتاب استثناء میں اس طرح آج بھی درج ہے۔ تورات کی یہ صریح پیش گوئی ہے جو حضرت محمد مصطفیٰ صلی اللہ علیہ وسلم کے سوا کسی اور پر چسپاں نہیں ہو سکتی۔

”(۱۵) خداوند تیرا خدا تیرے لیے تیرے ہی درمیان یعنی تیرے ہی بھائیوں میں سے میری مانند

ایک نبی برپا کرے گا تم اس کی سننا۔

(۱۶) یہ تیری اس درخواست کے مطابق ہوگا جو تو نے خداوند اپنے خدا سے مجمع کے دن حورب میں کی تھی کہ مجھ کو نہ تو خداوند اپنے خدا کی آواز پھر سنی پڑے اور نہ ایسی بڑی آگ ہی کا نظارہ ہوتا کہ میں مرنہ جاؤں۔ (۱۷)۔ اور خداوند نے مجھ سے کہا کہ وہ جو کچھ کہتے ہیں سوٹھیک کہتے ہیں۔ (۱۸)۔ میں ان کے لیے ان ہی کے بھائیوں میں تیری مانند ایک نبی برپا کروں گا اور اپنا کلام اس کے منہ میں ڈالوں گا اور جو کچھ میں اسے حکم دوں گا وہی وہ ان سے کہے گا۔ (۱۹)۔ اور جو کوئی میری ان باتوں کو جن کو وہ میرا نام لے کر کہے گا نہ سنے تو میں ان کا حساب اس سے لوں گا۔ (انجیل حصہ تورات کتاب استثناء باب ۱۸ آیات ۱۵ تا ۱۹)

جس طرح بنی اسرائیل نے حضرت عیسیٰ علیہ السلام سے پہلے حضرت موسیٰ علیہ السلام کی نافرمانی کی تھی اسی طرح انہوں نے حضرت عیسیٰ علیہ السلام کا بھی انکار کیا تھا۔ یہودیوں کی تو پوری تاریخ ہی ان کے سیاہ کاری اور سیاہ کارناموں سے بھری پڑی ہے اور تاریخ انبیاء علیہم السلام بھی ہے۔ یہاں تورات کی تصدیق کا مطلب یہ ہے کہ (حضرت عیسیٰ علیہ السلام) جو دعوت تمہیں دے رہے ہیں یہ وہی دعوت حق ہے جو تورات کی بھی دعوت رہی ہے یہ اس بات کی بھی دلیل ہے کہ جو پیغمبر مجھ سے پہلے آچکے ہیں وہ بھی یہی دعوت حق لے کر آئے جو میں تمہیں دے رہا ہوں۔ میں تورات کے تسلسل میں ہی انجیل لے کر آیا ہوں ان دونوں کا اصل ماخذ ایک ہی ہے۔ اس لیے اگر تم موسیٰ علیہ السلام و ہارون علیہ السلام داؤد علیہ السلام سلیمان علیہ السلام پر ایمان لائے ہو تو مجھ پر بھی ایمان لاؤ اس لیے کہ میں تورات کی تصدیق کر رہا ہوں۔

وَمَنْ أَظْلَمُ مِمَّنِ افْتَرَىٰ عَلَى اللَّهِ الْكَذِبَ وَهُوَ يُدْعَىٰ إِلَى الْإِسْلَامِ
وَاللَّهُ لَا يَهْدِي الْقَوْمَ الظَّالِمِينَ ﴿۷﴾

ترجمہ:- اس شخص سے زیادہ ظالم اور کون ہوگا جو اللہ پر جھوٹ (افترا) باندھے حالانکہ وہ اسلام کی طرف بلا یا جاتا ہے اور اللہ ایسے ظالموں کو ہدایت نہیں دیتا۔ (الصف۔ ۷)

يُرِيدُونَ لِيُطْفِئُوا نُورَ اللَّهِ بِأَفْوَاهِهِمْ وَاللَّهُ مُتِمُّ نُورِهِ وَلَوْ كَرِهَ الْكَافِرُونَ ﴿۸﴾

ترجمہ:- وہ چاہتے ہیں کہ اللہ کے نور کو اپنے منہ سے بجھا دیں اور اللہ اپنے نور کو کمال تک پہنچانے والا ہے گو کافر برامانیں۔ (الصف۔ ۸)

هُوَ الَّذِي أَرْسَلَ رَسُولَهُ بِالْهُدَىٰ وَدِينِ الْحَقِّ لِيُظْهِرَهُ عَلَى الدِّينِ كُلِّهِ
وَلَوْ كَرِهَ الْمُشْرِكُونَ ﴿۹﴾

ترجمہ:- وہی ہے جس نے اپنے رسول کو ہدایت اور سچا دین دے کر بھیجا تا کہ اسے اور تمام مذاہب پر

غالب کر دے اگرچہ مشرکین ناخوش ہوں۔ (الصف۔ ۹)

يَا أَيُّهَا الَّذِينَ آمَنُوا هَلْ أَدُلُّكُمْ عَلَىٰ تِجَارَةٍ تُنْجِيكُمْ مِّنْ عَذَابِ أَلِيمٍ ۝۱۰

ترجمہ:- اے ایمان والو! کیا میں تمہیں وہ تجارت بتا دوں جو تمہیں دردناک عذاب سے بچالے؟
(الصف۔ ۱۰)

تُؤْمِنُونَ بِاللَّهِ وَرَسُولِهِ وَتُجَاهِدُونَ فِي سَبِيلِ اللَّهِ بِأَمْوَالِكُمْ وَأَنفُسِكُمْ
ذَلِكُمْ خَيْرٌ لَّكُمْ إِن كُنتُمْ تَعْلَمُونَ ۝۱۱

ترجمہ:- اللہ تعالیٰ پر اور اس کے رسول پر ایمان لاؤ اور اللہ کی راہ میں اپنے مال اور اپنی جانوں سے جہاد
کرو۔ یہ تمہارے لیے بہتر ہے اگر تم میں علم ہو۔ (الصف۔ ۱۱)

يَغْفِرْ لَكُمْ ذُنُوبَكُمْ وَيُدْخِلْكُمْ جَنَّاتٍ تَجْرِي مِنْ تَحْتِهَا الْأَنْهَارُ وَمَسْكِنٍ
طَيِّبَةٍ فِي جَنَّاتٍ عَدْنٍ ذَٰلِكَ الْفَوْزُ الْعَظِيمُ ۝۱۲

ترجمہ:- اللہ تعالیٰ تمہارے گناہ معاف فرمادے گا اور تمہیں ان جنتوں میں پہنچا دے گا جن کے نیچے
نہریں جاری ہوں گی اور صاف ستھرے گھروں میں جو جنت عدن میں ہوں گے یہ بہت ہی بڑی کامیابی
ہے۔ (الصف۔ ۱۲)

وَأُخْرَىٰ تُحِبُّونَهَا نَصْرٌ مِّنَ اللَّهِ وَفَتْحٌ قَرِيبٌ وَبَشِيرٌ لِّلْمُؤْمِنِينَ ۝۱۳

ترجمہ:- اور تمہیں ایک دوسری (نعمت) بھی دے گا جسے تم چاہتے ہو وہ اللہ کی مدد اور جلد فتح یابی ہے
ایمانداروں کو خوش خبری دے دو۔ (الصف۔ ۱۳)

يَا أَيُّهَا الَّذِينَ آمَنُوا كُونُوا أَنصَارَ اللَّهِ كَمَا قَالَ عِيسَى ابْنُ مَرْيَمَ لِّلْحَوَارِيِّينَ
مَنْ أَنصَارِي إِلَى اللَّهِ قَالَ الْحَوَارِيُّونَ نَحْنُ أَنصَارُ اللَّهِ فَأَمَنَّا طَائِفَةٌ
مِّنْ بَنِي إِسْرَائِيلَ وَكَفَرَت طَّائِفَةٌ فَأَيَّدْنَا الَّذِينَ آمَنُوا عَلَىٰ عَدُوِّهِمْ
فَأَصْبَحُوا ظَاهِرِينَ ۝۱۴

ترجمہ:- اے ایمان والو! تم اللہ تعالیٰ کے مددگار بن جاؤ جس طرح حضرت مریم کے بیٹے حضرت عیسیٰ
نے حواریوں سے فرمایا کہ کون ہے جو اللہ کی راہ میں میرا مددگار بنے؟ حواریوں نے کہا ہم اللہ کی راہ میں
مددگار ہیں پس بنی اسرائیل میں سے ایک جماعت تو ایمان لائی اور ایک جماعت نے کفر کیا تو ہم نے
مومنوں کی ان کے دشمنوں کے مقابلے میں مدد کی پس وہ غالب آ گئے۔ (الصف۔ ۱۴)

حضرت عیسیٰ علیہ السلام کے ساتھیوں کے لیے بائبل میں عموماً لفظ ”شاگرد“ استعمال کیا گیا ہے لیکن

بعد میں ان کے لیے رسول کی اصطلاح عیسائیوں میں رائج ہو گئی اس معنی میں نہیں کہ وہ اللہ کے رسول تھے بلکہ اس معنی میں کہ حضرت عیسیٰ علیہ السلام ان کو اپنی طرف سے مبلغ بنا کر فلسطین کے اطراف میں بھیجا کرتے تھے۔ یہودیوں کے ہاں یہ لفظ پہلے سے ہی ان لوگوں کے لیے بولا جاتا تھا جو ہیکل کے لیے چندہ جمع کرنے بھیجے جاتے تھے۔ اس کے مقابلے میں قرآن کی اصطلاح ”حواری“ ان دونوں مسیحی اصطلاحوں سے کہیں بہتر ہے۔ اس لفظ کی اصل حور ہے جس کے معنی سفیدی کے ہیں۔ دھوبی کو حواری کہتے ہیں کیونکہ وہ کپڑے دھو کر سفید کر دیتا ہے۔ خالص اور بے آمیز چیز کو بھی حواری کہا جاتا ہے۔ جس آٹے کو چھان کر اس کی بھوسی نکال دی گئی ہو اسے بھی حواری کہتے ہیں۔ اسی معنی میں بے غرض حامی اور دوست کے لیے بھی یہ لفظ بولا جاتا ہے۔ (لسان العرب)

آیت کریمہ میں یہ آخری مقام ہے جہاں قرآن مجید میں ان لوگوں کو اللہ کا مددگار کہا گیا ہے جو خلق الہی کو دین کی طرف بلانے اور اللہ کے دین کی کفر کے مقابلے میں غالب کرنے کی جدوجہد کریں۔ اس سے پہلے یہی مضمون سورہ آل عمران آیت ۵۲ میں سورہ انج آیت ۴۰ میں سورہ محمد آیت ۷ میں سورہ الحدید آیت ۲۵ میں سورہ الحشر آیت ۸ میں آچکا ہے۔ اکثر لوگوں کے ذہن میں یہ بات الجھن پیدا کرتی ہے کہ جب اللہ تعالیٰ قادر مطلق ہے تمام خلق سے بے نیاز ہے کسی کا کسی بھی طرح محتاج نہیں ہے سب ہی اس کے محتاج ہیں تو کوئی بندہ آخر کس طرح اللہ کا مددگار ہو سکتا ہے۔ اللہ ہی سب کا حامی و مددگار ہے۔ اس الجھن کو رفع کرنے کے لیے وضاحت کی ضرورت محسوس ہوتی ہے؟

اللہ کا مددگار کسی کو بھی اس لیے نہیں کہا گیا کہ اللہ جو رب العالمین ہے معاذ اللہ اپنے کسی کام کے لیے اپنی کسی مخلوق کی مدد کا محتاج ہے۔ بالکل نہیں قطعاً نہیں بلکہ یہ تو صرف اس لیے کہا گیا ہے کہ زندگی کے جس دائرے میں اللہ تعالیٰ نے انسان کو جو کفر و ایمان اور اطاعت و معصیت کی آزادی بخشی ہے اس میں وہ لوگوں کو اپنی قوتِ قاہرہ سے کام لے کر بجز مومن و مطیع نہیں بناتا بلکہ اپنے انبیاء اور کتابوں کے ذریعے ان کو راہِ راست دکھانے کے لیے تذکیرہ و تعلیم اور تفہیم و تلقین کا طریقہ اختیار فرماتا ہے۔ اس طریقہ تعلیم یعنی تذکیرہ و تعلیم کو جو شخص اپنی مرضی اور رغبت سے قبول کر لے وہ مومن ہے جو عملاً مطیع و فرمانبردار بن جائے وہ مسلم و قانت اور عابد ہے جو خدا ترسی کا رویہ اختیار کرے وہ متقی ہے جو نیکیوں کی طرف سبقت کرنے لگے وہ محسن ہے اور اس سے مزید ایک قدم آگے بڑھ کر جو اس تذکیرہ و تعلیم کے ذریعے سے بندگان الہی کی اصلاح کے لیے اور کفر و فسق کی جگہ اللہ کی اطاعت کا نظام قائم کرنے کے لیے کام کرنے لگے تبلیغ دین کے کام میں لگ جائے اسے ہی لوگوں کو اللہ تعالیٰ نے خود اپنا مددگار قرار دیا ہے۔

انجیل اور نبی آخر الزماں صلی اللہ علیہ وسلم

قرآن حکیم میں اس کتاب کو جو حضرت عیسیٰ علیہ السلام پر نازل ہوئی تھی انجیل کہا گیا ہے قرآن مجید میں انجیل کی جو تعریف ملتی ہے اس سے وہ کتاب اور تعلیم مراد ہے جو اللہ تبارک و تعالیٰ نے حضرت عیسیٰ علیہ السلام پر نازل فرمائی تھی۔ وہ تمام کتب نہیں جو حضرت عیسیٰ علیہ السلام کے بعد لوگوں نے ان کی طرف منسوب کرتے ہوئے تالیف کیں ان میں حضرت عیسیٰ علیہ السلام کے حالات واقوال کو صحیح یا غلط طور پر جمع کر دیا گیا ہے جسے عیسائی متی مرقس لوقا اور یوحنا کی انجیل کہتے ہیں یہ وہ انجیل ہرگز نہیں ہے جس کا ذکر قرآن مجید میں آیا ہے۔ امام قرطبی نے اپنی کتاب ”الاعلام“ میں اس کی تصریح کی ہے جس کی تائید امام رازی نے بھی کی ہے۔ ”اس ابتری کے زمانے میں اصل انجیل جو اللہ تعالیٰ نے نازل فرمائی تھی وہ تو ضائع ہو گئی۔ اس میں سے صرف چند ایک حصے ہی باقی ہیں۔ ان ہی کی روشنی میں ان پر حجت تمام کی جاسکتی ہے۔“

قرآن مجید میں جو لفظ ”انجیل“ کا استعمال ہوا ہے اس کے بارے میں صدر اسلام کے بزرگوں کا جو تصور ہے اس کی وضاحت قتادہ بن جعفر اور ابن حمید ایسے تابعین رحمہم اللہ کے اقوال سے ہوتی ہے۔ وہ فرماتے ہیں کہ انجیل سے وہ کتاب الہی و احکام مراد ہیں جو حضرت عیسیٰ علیہ السلام پر بذریعہ وحی نازل ہوئے۔ (ابن جریر)

علامہ رحمت اللہ کیرانوی نے تصریح کی ہے کہ قرآن مجید میں انجیل سے مراد وہ اصل کتاب ہے جو حضرت عیسیٰ علیہ السلام پر وحی کی گئی تھی یہ عہد نامہ جدید انجیل حضرت عیسیٰ علیہ السلام نہیں ہے۔ علامہ رشید رضا مصری لکھتے ہیں کہ چوتھی صدی عیسوی میں متعدد انجیل موجود تھیں جن میں سے چار انجیلیں منتخب کر کے موجودہ عہد نامے میں شامل کر لی گئی ہیں ان کتابوں کو ہم انجیل نہیں کہہ سکتے جس کا ذکر قرآن مجید میں ہر جگہ صیغہ واحد میں کیا گیا ہے۔ جو حضرت عیسیٰ علیہ السلام پر نازل کی گئی تھی۔ (تفسیر المنار)

حضرت عیسیٰ علیہ السلام پر نازل ہونے والی کتاب انجیل دراصل ارشاد باری تعالیٰ کے مطابق تورات کی تصدیق کرنے والی کتاب ہے جیسا کہ سورۃ المائدہ میں ارشاد باری ہوا ہے۔

وَقَفَّيْنَا عَلَىٰ آثَارِهِم بِعِيسَى ابْنِ مَرْيَمَ مُصَدِّقًا لِّمَا بَيْنَ يَدَيْهِ مِنَ
التَّوْرَةِ وَأَتَيْنَاهُ الْإِنجِيلَ فِيهِ هُدًى وَنُورٌ وَمُصَدِّقًا لِّمَا بَيْنَ يَدَيْهِ
مِنَ التَّوْرَةِ وَهُدًى وَمَوْعِظَةً لِّلْمُتَّقِينَ ﴿٥٦﴾

ترجمہ:- اور ہم نے ان کے پیچھے عیسیٰ ابن مریم کو بھیجا جو اپنے سے پہلے کی کتاب یعنی تورات

کی تصدیق کرنے والے تھے اور ہم نے انہیں انجیل عطا فرمائی جس میں نور اور ہدایت تھی اور وہ اپنے سے پہلے کی کتاب تورات کی تصدیق کرتی تھی اور وہ سراسر ہدایت و نصیحت تھی پارسا لوگوں کے لیے۔ (المائدہ-۲۶)

انجیل اور تورات کے نئے عہد نامے اور پرانے عہد نامے کا باہم کیا تعلق ہے؟ یہودی نقطہ نگاہ سے تو عہد نامہ جدید کوئی الہامی اور دینی کتاب ہے ہی نہیں، نہ ہی وہ اس کے تقدس کو تسلیم کرتے ہیں۔ جبکہ مسیحی دونوں کتابوں کو تسلیم کرتے ہیں۔

نَزَّلَ عَلَيْكَ الْكِتَابَ بِالْحَقِّ مُصَدِّقًا لِّمَا بَيْنَ يَدَيْهِ وَأَنزَلَ التَّوْرَةَ وَالْإِنجِيلَ ﴿۳﴾

ترجمہ:- جس نے آپ پر حق کے ساتھ اس کتاب (قرآن مجید) کو نازل فرمایا ہے کہ جو اپنے سے پہلے کی (کتابوں) کی تصدیق کرنے والی ہے اسی نے اس سے پہلے تورات اور انجیل کو اتارا تھا۔ (آل عمران-۳)

غام طور پر لوگ تورات سے مراد بائبل کے پرانے عہد نامے کی ابتدائی پانچ کتابیں اور انجیل سے مراد نئے عہد نامے کی چار مشہور انجیلیں لیتے ہیں۔ اسی وجہ سے یہ الجھن اور مسئلہ درپیش رہتا ہے کہ فی الواقع کیا یہ کتابیں کلام الہی ہیں؟ اور کیا واقعی قرآن کریم ان سب باتوں کی تصدیق کرتا ہے جو ان میں لکھی ہوئی ہیں؟ لیکن حقیقت تو یہ ہے کہ تورات بائبل کی ابتدائی پانچ کتابوں کا نام نہیں ہے (گوکہ اہل کلیسا ایسا ہی کہتے اور سمجھتے ہیں) بلکہ تورات ان کتابوں میں تحریف شدہ درج ہے۔ ایسے ہی انجیل بھی نئے عہد نامے کی چار کتابیں نہیں ہے بلکہ وہ بھی کسی قدر ہی ان میں پائی جاتی ہے۔

دراصل تورات سے مراد وہ احکام الہی ہیں جو حضرت موسیٰ علیہ السلام کی بعثت سے لے کر ان کی وفات تک تقریباً چالیس برس میں ان پر نازل ہوئے۔ ان میں سے دس احکام الہی تو وہ تھے جو براہ راست اللہ تبارک و تعالیٰ نے پتھر کی تختیوں (الواح) پر لکھ کر انہیں عطا فرمائے تھے۔ باقی احکام ان پر بذریعہ وحی نازل ہوئے تھے جنہیں انہوں نے لکھوا کر اس کی بارہ نقلیں بنی اسرائیل کے بارہ قبیلوں کو دے دی تھیں اور ایک نقل ”بنی لاوی“ کے حوالے کی تھی تاکہ وہ اس کی حفاظت کریں۔ اسی کتاب کا نام تورات تھا جو ایک مستقل کتاب کی حیثیت سے بیت المقدس کی پہلی تباہی تک محفوظ رہی تھی۔ اس کی ایک نقل جو بنی لاوی کے حوالے کی گئی تھی پتھر کی لوحوں سمیت عہد کے صندوق (تابوت سیکنہ) میں رکھ دی گئی تھی بنی اسرائیل کے لوگ اس کو ”تورات“ ہی کے نام سے جانتے تھے۔

اپنی مذہبی کتاب تورات سے ان کی غفلت اس حد تک پہنچ چکی تھی کہ جب یہودیہ کے بادشاہ ”یوسیاہ“ کے عہد میں ہیکل سلیمانی کی از سر نو تعمیر کا مرحلہ شروع کیا گیا تو اس کی مرمت کے دوران

اتفاق سے ہیکل کے سجادہ نشین اور قوم کے سب سے بڑے مذہبی پیشوا اور سردار کاہن خلقیہ کو ایک جگہ وہ صندوق جس میں تورات محفوظ رکھی گئی تھی مل گیا۔ سردار کاہن ہونے کے باوجود خلقیہ نے تورات کو ایک عجوبے کی مانند دیکھا اور عجیب و غریب چیز کے بطور اسے شاہی نشی کے حوالے کر دیا جس نے تورات کے اس نسخے کو لے جا کر بادشاہ کے سامنے اس طرح پیش کیا جیسے کوئی عجیب انکشاف ہوا ہو۔ (ملاحظہ ہو کتاب سلاطین دوم باب ۲۲ آیات ۱۳ تا ۱۸)

جب بخت نصر نے یروشلم فتح کیا اور ہیکل سمیت شہر کی اینٹ سے اینٹ بجا دی تو بنی اسرائیل نے تورات کے وہ اصل نسخے جو ان کے یہاں بہت تھوڑی تعداد میں بچے کھچے لوگوں کے پاس تھے وہ بھی گم کر دیے۔ پھر جب عزرا کاہن (حضرت عزیر) کے زمانے میں جب بنی اسرائیل کے کچھ لوگ بابل کی قید سے واپس یروشلم آئے اور پھر دوبارہ بیت المقدس تعمیر ہوا تو عزرا نے اپنی قوم کے چند دوسرے بزرگوں کی مدد سے بنی اسرائیل کی پوری تاریخ مرتب کی جو اب موجودہ بائبل کی سترہ (۱۷) ابتدائی کتابوں پر مشتمل ہے۔ اس تاریخ کے چار ابواب یعنی خروج، احبار، گنتی اور استثناء، حضرت موسیٰ علیہ السلام کی سیرت پر مشتمل ہیں اور اس سیرت میں ہی تاریخ نزول کی ترتیب کے مطابق تورات کی وہ آیات بھی حسب موقع درج کر دی گئی ہیں جو عزرا اور ان کے مددگاروں کو دستیاب ہو سکیں۔ اس لیے یہی کہا جاتا ہے کہ دراصل تورات تو ان منتشر اجزا کا نام ہے جو سیرت موسیٰ علیہ السلام کے اندر بکھرے ہوئے ہیں۔ پڑھنے والے انہیں صرف علامات سے ہی پہچان سکتے ہیں۔ ان تاریخی بیانیوں کے درمیان جہاں کہیں بائبل کا مولف یا سیرت نگار موسیٰ یہ لکھتا ہے کہ ”خدا نے موسیٰ“ سے فرمایا یا موسیٰ“ سے کہا کہ خداوند تیرا خدا یہ کہتا ہے تو وہاں سے تورات کا ایک جز شروع ہوتا ہے اور جہاں سے سیرت شروع ہو جاتی ہے وہیں وہ جز ختم ہو جاتا ہے۔ اور جہاں جہاں بائبل کے مصنف نے تشریح و تفسیر کی ہے وہاں تمیز کرنا سخت مشکل ہوتا ہے کیونکہ تفسیری و تشریحی اضافے ملحق کر دیے گئے ہیں۔

قرآن کریم ان ہی منتشر اجزا کو ”تورات“ کہتا ہے اور ان کی ہی تصدیق بھی کرتا ہے۔ حقیقت بھی یہی ہے کہ جب ان منتشر اجزا کو جمع کر کے قرآن کریم سے موازنہ کیا جاتا ہے تو بجز اس کے کہ بعض مقامات پر جزوی احکام میں اختلاف ہے ورنہ اصولی تعلیمات میں دونوں کتب قرآن کریم اور تورات میں کوئی فرق نہیں پایا جاتا۔ اس ساری تحریف اور تبدیلی کے باوجود جب قرآن حکیم کا کوئی ناظر توجہ سے جب ان اجزائے منتشر کو پڑھتا ہے جو تورات کے حصہ بائبل میں پائے جاتے ہیں تو وہ محسوس کرتا ہے کہ دونوں ہی چشمے ایک ہی منبع سے جاری ہوئے ہیں۔

انجیل تو دراصل ان الہامی خطبات اور اقوال کا نام ہے جو حضرت مسیح علیہ السلام نے اپنی زندگی کے آخری ڈھائی تین برسوں میں بحیثیت نبی ارشاد فرمائے تھے۔ وہ کلمات ان کی زندگی میں لکھے گئے اور مرتب کیے گئے تھے یا نہیں کیے گئے تھے اس سے متعلق کوئی ایسا ذریعہ موجود نہیں ہے کہ ان

کی تصدیق کر سکے لیکن گمان غالب ہے کہ ان کے معتقدین اور پیروکاروں حواریوں نے کچھ ازخو دکھ لیے ہوں گے اور کچھ کوزبانی یاد ہوں گے لیکن یہ بھی حقیقت ہے کہ یہ سب کچھ ایک طویل مدت بعد ہی جب ان کی سیرت پر لکھا گیا تو ہی جمع کیے گئے وہ تمام ارشادات و خطبات مصنفین تک زبانی روایات اور کسی قدر تحریری یادداشتوں کی شکل میں ہی پہنچے تھے۔ آج موجودہ انجیل کے نام سے جو اناجیل یعنی متی کی انجیل، مرقس کی انجیل، لوقا کی انجیل اور یوحنا کی انجیل یہ وہ انجیل نہیں ہیں جس کا قرآن حکیم میں ذکر آیا ہے۔

ایک اور قابل غور فکر بات یہ ہے کہ حضرت عیسیٰ علیہ السلام نے اپنے ماننے والوں اپنے پیروکاروں کا نام کبھی بھی ”عیسائی“ یا ”مسیحی“ نہیں رکھایا کہا تھا، کیونکہ نہ تو وہ کسی نئے مذہب کو لانے والے تھے اور نہ ہی کسی نئے مذہب کے داعی تھے۔ ان کی دعوت حق تو اسی دین حق کو تازہ کرنے کے لیے تھی جو حضرت آدم علیہ السلام سے لے کر حضرت موسیٰ علیہ السلام لے کر آئے تھے۔ اسی لیے انہوں نے نہ تو عام بنی اسرائیل اور پیروان شریعت موسوی سے الگ کوئی جماعت بنائی اور نہ اس کا کوئی مستقل نام ہی رکھا۔ ان کے ابتدائی پیروکار خود بھی نہ اپنے آپ کو اسرائیلی ملت سے الگ سمجھتے تھے نہ ہی وہ کوئی مستقل گروہ بن کر رہے تھے اور نہ ہی انہوں نے کوئی امتیازی نام و نشان اختیار کیا تھا۔ وہ لوگ عام یہودیوں کے ساتھ ہی بیت المقدس کے ہیكل میں ہی عبادت کیا کرتے تھے اور اپنے آپ کو موسوی شریعت کا پابند سمجھتے تھے۔

اس سلسلے میں بائبل کی کتاب اعمال کا باب ۳ آیت ۱۰، باب ۱۲ آیت ۱۵ کی آیت ۱۔ باب ۲۱ کی آیت ۲۱۔ میں حضرت عیسیٰ علیہ السلام کے پیروکاروں کو مسیحی کے موجودہ یعنی (Christian) کے نام سے پہلی مرتبہ ۴۳ء یا ۴۴ء میں انطاکیہ کے مشرک باشندوں نے پکارا تھا۔ جب سینٹ پال اور برناباس نے وہاں جا کر اپنے مذہب کی تبلیغ عام کی (کتاب اعمال باب ۱۱ آیت ۲۶) یہ نام دراصل طنز و تمسخر کے طور پر انطاکیہ والوں نے اپنے مخالفین کو دیا تھا جبکہ خود حضرت عیسیٰ کے پیروکار اس کو کسی طرح قبول کرنے کو تیار نہیں تھے لیکن جب ان کے دشمنوں نے انہیں اسی نام سے پکارنا جاری رکھا تو ان کے اکابرین نے اپنی قوم اور مذہب کے ماننے والوں کو یہ سمجھایا کہ تمہیں یہ لوگ اس طرح مسیح کی طرف نسبت دے رہے ہیں تو تمہیں اس پر شرمانا نہیں چاہیے یہ بات پطرس کے پہلے عام خط میں اس طرح کہی گئی ہے۔ (۱۶) لیکن اگر مسیحی ہونے کے باعث کوئی شخص دکھ پائے تو شرمائے نہیں بلکہ اس نام کے سبب خدا کی تمجید کرے۔ (۱۔ پطرس باب ۴۔ آیت ۱۶) پھر آہستہ آہستہ لوگ اس کے عادی ہوتے چلے گئے اور خود کو اسی نام مسیحی سے موسوم کرنے لگے جبکہ ان کے دشمنوں نے تو طنزاً اس نام سے موسوم کیا تھا۔

قرآن حکیم میں اسی لیے مسیح علیہ السلام کو ماننے والوں کو مسیحی یا عیسائی کے نام سے یاد نہیں کیا گیا بلکہ انہیں تو یہ یاد دلایا گیا ہے کہ تم دراصل ان لوگوں کے ماننے والے ہو جنہیں عیسیٰ ابن مریم نے

پکارا تھا۔ ”کون ہے جو اللہ کی راہ میں میری مدد کرے“ تو انہوں نے جواب دیا تھا۔ ”نحن انصار اللہ“ ہم اللہ کے مددگار ہیں۔ نصاریٰ کا لفظ انصار سے ہی نکلا ہے اور قرآن حکیم نے حضرت عیسیٰ علیہ السلام کے ماننے والوں کو اسی لیے نصاریٰ یعنی اللہ کے کام کے مددگار کے طور پر پکارا ہے۔ جن لوگوں کا یہ خیال ہے کہ نصاریٰ کا لفظ ”ناصرہ“ سے ماخوذ ہے جو حضرت عیسیٰ علیہ السلام کا وطن عزیز تھا، قطعاً غلط ہے۔ اس لفظ کا اصل ماخذ ”نصرت“ ہے۔

قبل اس کے کہ ”انجیل برناباس“ سے نبی آخر الزماں حضرت محمد مصطفیٰ صلی اللہ علیہ وسلم کے متعلق حضرت عیسیٰ علیہ السلام کی بشارتیں نقل کریں بہتر محسوس ہوتا ہے کہ اس کا مختصر تعارف کرادیا جائے۔ تاکہ اس کی اہمیت کا بخوبی اندازہ ہو سکے اور یہ بھی سمجھ لیا جائے کہ کلیسائی ”انجیل برناباس“ سے اتنے شدید ناراض کیوں ہیں۔ مسیحی ادب ولٹریچر میں جہاں کہیں انجیل برناباس کا ذکر آتا ہے اسے یہ کہہ کر رد کر دیا جاتا ہے کہ یہ ایک جعلی انجیل ہے جسے کسی مسلمان نے تصنیف کر کے برناباس کی طرف منسوب کر دیا ہے جبکہ ایسا ہرگز ہرگز نہیں ہے۔

جارج سیل کے انگریزی مقدمہ قرآن کریم سے پہلے تک مسلمانوں کو یہ بالکل علم نہیں تھا کہ انجیل برناباس یا اور دیگر جعلی انجیلیں بھی ہیں۔ مسلمانوں کے جید اور مستند علمائے کرام جن میں سرفہرست علامہ طبری، یعقوبی، مسعودی، البیرونی، ابن حزم اور دیگر مصنفین جو مسلمانوں میں مسیحی ادب ولٹریچر پر وسیع اطلاع و علم رکھنے والے مانے جاتے تھے۔ ان میں سے کسی کے ہاں بھی مسیحی مذہب پر بحث کرتے ہوئے انجیل برناباس کی طرف معمولی سا اشارہ تک نہیں ملتا۔ دنیائے اسلام کے کتب خانوں میں جو کتابیں پائی جاتی ہیں ان کی بہترین فہرستیں علامہ ابن ندیم کی ”الفرست“ ہے دوسری حاجی خلیفہ کی ”کشف الظنون“ ہے وہ بھی انجیل برناباس کے ذکر سے خالی ہے۔ مستند حوالوں سے یہ بات ثابت ہے کہ انیسویں صدی سے پہلے کسی مسلمان عالم نے انجیل برناباس کا نام تک نہیں لیا ہے۔

تیسری اور سب سے اہم اور بڑی دلیل تو یہ ہے کہ اس بات کے جھوٹ ہونے کی کہ انجیل برناباس کسی مسلمان مصنف کی لکھی ہوئی ہے کہ نبی آخر الزماں حضرت محمد مصطفیٰ صلی اللہ علیہ وسلم کی پیدائش سے بھی تقریباً پچھتر (۷۵) برس پہلے جب پوپ گلاسیس اول کے زمانے میں بد عقیدہ اور گمراہ کن یعنی ”Heretieal“ کتابوں کی جو فہرست مرتب کی گئی تھی اور ایک پاپائی فتوے کے ذریعے جن کتابوں کا پڑھنا ممنوع قرار دے دیا گیا تھا ان میں انجیل برناباس بھی شامل تھی۔ اس وقت تو دنیا میں کوئی مسلمان ایسا نہیں تھا جو نبی کریم صلی اللہ علیہ وسلم کی پیدائش مبارکہ سے بھی پچھتر برس پہلے ایک جعلی انجیل تیار کر دیتا جبکہ خود عیسائی علماء نے یہ تسلیم کیا ہے کہ شام، مصر، اسپین کے ممالک میں ابتدا میں مسیحی کلیساؤں میں ایک مدت تک انجیل برناباس ہی رائج رہی ہے۔ اسے تو چھٹی صدی عیسوی میں ممنوع و متروک قرار دیا گیا ہے۔

اس سے پہلے کہ ہم آگے بڑھیں یہ سمجھ لیں کہ آخر یہ برناباس تھا کون؟ خود بائبل کی کتاب اعمال میں کثرت سے برناباس نامی شخص کا تذکرہ ملتا ہے جو قبرص کے ایک یہودی خاندان سے تعلق رکھتا تھا۔ مسیحیت کی تبلیغ اور پیروان مسیح کی مدد و اعانت کے سلسلے میں اس کی خدمت کی بڑی تعریف بھی کی گئی ہے مگر اس میں کہیں یہ نہیں بتایا گیا کہ یہ شخص برناباس کیسے اور کب دین مسیح میں داخل ہوا اور کیسے ابتدائی حواریوں کی جو فہرست تین انجیلوں میں دی گئی ہے اس میں اس کا نام درج نہیں ہے۔ اس لیے یہ نہیں کہا جاسکتا کہ انجیل برناباس کا مصنف وہی برناباس ہے یا کوئی اور۔ متی مرقس میں حواریوں Apostles کی جو فہرست دی ہے اس میں اور برناباس کے حواریوں کی فہرست میں صرف دو ناموں میں اختلاف یا فرق ہے ایک نام تو ما کا ہے جس کی جگہ برناباس نے خود اپنا نام دیا ہے اور دوسرا نام شمعون قسانی کا ہے جس کی جگہ اس نے یہوداہ بن یعقوب کا نام دیا ہے۔ جبکہ لوقا کی انجیل میں یہ دوسرا نام بھی موجود پایا جاتا ہے۔ اس لیے یہ قیاس کرنا درست ہوگا کہ بعد میں کسی وقت کسی مصنف نے اختلاف کے سبب برناباس کا نام حواریوں کی فہرست سے خارج کر کے تو ما کا نام داخل کر دیا ہوتا کہ کلیسا برناباس کی انجیل سے پیچھا چھڑا سکے۔ اس طرح کی تبدیلی اپنی مذہبی کتب میں کر لینا کلیسائی نظام میں کوئی عیب یا برا کام نہیں ہے جس کے باعث انجیل میں تحریف در تحریف ہوتی چلی گئی ہے۔

برناباس حضرت عیسیٰ علیہ السلام کے ابتدائی شاگردوں یعنی حواریوں میں سے ایک حواری تھا اسی نے حضرت عیسیٰ کے بعد انجیل لکھی جو اس کے نام سے انجیل برناباس کہلائی۔ اس کے بارے میں لوقا کی کتاب اعمال میں یوں ذکر آیا ہے۔ وہ یوسف نامی ایک لاوی تھا جس کا لقب رسولوں نے برناباس یعنی نصیحت والا بیٹا رکھا تھا اور جس کی پیدائش قبرص (کپرس) کی تھی اس کا ایک کھیت تھا جسے اس نے بیچا اور قیمت لاکر رسولوں کے پاؤں پر رکھ دی۔ اسی نے پولس کا تعارف دیگر حواریوں سے کرایا تھا کتاب اعمال سے بھی معلوم ہوتا ہے کہ پولس اور برناباس کافی عرصے تک ایک ساتھ دور دراز کے سفر میں ساتھ ساتھ رہے اور انہوں نے ایک ساتھ تبلیغ عیسائیت کا فریضہ انجام دیا۔ پھر اچانک ہی دونوں کے درمیان کسی بات پر اختلاف ہوا اور سخت تکرار کی بعد برناباس پولس سے علیحدہ ہو کر قبرص چلا گیا وہیں اس کا انتقال ہوا۔

اگر انجیل برناباس کو کوئی شخص بغیر کسی تعصب کے کھلی آنکھوں سے پڑھے اور ساتھ ہی نئے عہد نامے کی چاروں انجیلوں یعنی متی کی انجیل، مرقس کی انجیل، لوقا کی انجیل، یوحنا کی انجیل سے اس انجیل برناباس کا مقابلہ کرے تو وہ یہ محسوس کیے بغیر نہیں رہ سکتا کہ ان چاروں انجیلوں کے مقابلے میں انجیل برناباس بدرجہا بہتر و برتر ہے۔ کیونکہ اس میں حضرت عیسیٰ علیہ السلام کی سیرت و حالات زیادہ بہتر اور تفصیل کے ساتھ عینی مشاہدات کے ساتھ پیش کیے گئے ہیں اسے پڑھ کر اندازہ ہوتا ہے کہ جیسے اس انجیل کا لکھنے والا فی الواقع ہی وہاں سب کچھ دیکھ رہا تھا اس نے آنکھوں دیکھا

کانوں سنا حال نہ صرف لکھا ہے بلکہ وہ خود بھی ان واقعات میں شریک رہا تھا جبکہ چاروں انجیلوں کی تحریر اس کے مقابلے میں بے ربط غیر مربوط اور حقیقت سے دور معلوم ہوتی ہیں۔ انجیل برناباس میں ان چاروں انجیلوں کے مقابلے میں حالات و واقعات زیادہ موثر مربوط اور موثر طریقے سے بیان ہوئے ہیں جو سمجھ میں بھی آتے ہیں اس انجیل میں توحید کی تعلیم دی گئی ہے اور شرک کی تردید کی گئی ہے اور صفات باری تعالیٰ بیان کی گئی ہیں اور عبادت کی روح اور اخلاق فاضلہ کے مضامین بڑے ہی پر زور اور موثر انداز سے مدلل و مفصل بیان کیے گئے ہیں۔ انجیل برناباس کا اپنا اسلوب ہے اس سے محسوس ہوتا ہے کہ مسیح علیہ السلام نے واقعی یہ مضامین ایسے ہی بیان کیے ہوں گے اس سے اندازہ ہوتا ہے کہ حضرت مسیح علیہ السلام نے اپنے شاگردوں کی تعلیم و تربیت کس طرح حکیمانہ طریقہ سے فرمائی تھی۔ اس میں کوئی بناوٹ یا جعلی پن نہیں محسوس ہوتا جبکہ عہد نامہ جدید کی چاروں انجیلیں اس کی عشر عشر بھی نہیں معلوم ہوتی۔

انجیل برناباس میں حضرت عیسیٰ علیہ السلام کی زندگی ان کی تعلیمات ٹھیک ٹھیک ایک نبی کی زندگی کی احوال اور تعلیمات کے مطابق نظر آتی ہے۔ اس کتاب میں وہ اپنے آپ کو ایک نبی کی حیثیت سے پیش کرتے ہیں۔ تمام پچھلے انبیاء علیہ السلام اور کتابوں کی تصدیق کرنے والے اور انبیاء علیہم السلام کی تعلیمات کہ جن کے سوا معرفت حق کا کوئی دوسرا ذریعہ نہیں ہے۔ وہ اپنی تعلیمات کے ذریعے توحید رسالت اور آخرت کے ٹھیک وہی عقائد پیش کرتے ہیں جن کی تعلیم تمام انبیاء نے دی ہے۔ وہ نماز، روزہ، زکوٰۃ کی تلقین کرتے ہیں۔ ان کی نمازوں کا جو ذکر بکثرت مقامات پر انجیل برناباس میں ملتا ہے اس سے پتہ چلتا ہے کہ وہ یہی فجر، ظہر، عصر، مغرب، عشاء اور تہجد کے اوقات تھے جن میں وہ نماز پڑھتے تھے اور ہمیشہ نماز سے پہلے وضو بھی کیا کرتے تھے۔

برناباس نے اپنی انجیل میں حضرت داؤد علیہ السلام اور حضرت سلیمان علیہ السلام کو نبی قرار دیا ہے جبکہ یہودی اور عیسائیوں نے ان انبیاء علیہم السلام کو انبیاء کی فہرست سے ہی خارج کر رکھا ہے۔ ایسے ہی حضرت اسماعیل علیہ السلام کو برناباس ذبح اللہ قرار دیتا ہے اور ایک یہودی عالم سے بھی اقرار کراتا ہے کہ واقعی حضرت اسماعیل علیہ السلام ہی ذبح اللہ تھے جبکہ بنی اسرائیل نے زبردستی حضرت اسحاق علیہ السلام کو ذبح اللہ بنا رکھا ہے۔

یہ ایک واضح حقیقت ہے کہ حضرت عیسیٰ علیہ السلام کے حواریوں سے منسوب چاروں انجیلیں کوئی معتبر ذریعہ نہیں ہیں کیونکہ ان سے تو خود حضرت عیسیٰ علیہ السلام کی تعلیمات اور ان کے احوال و حالات تک درست پتہ نہیں چلتے جبکہ مسیحی کلیسا نے انہیں ہی معتبر و مسلم اناجیل قرار دے رکھا ہے۔ جبکہ ان سب سے زیادہ قابل اعتماد اور قابل فہم انجیل برناباس ہے جس میں نہ صرف حضرت عیسیٰ کے حقیقی حالات و احوال پیش کیے گئے ہیں بلکہ احکام و قوانین بھی درست ہی پیش کیے گئے ہیں اسی لیے شاید مسیحی کلیسا داروں نے غیر قانونی اور مشکوک الصحت قرار دے کر متروک ہی

کر دیا ہے۔ حضرت مولانا ابوالاعلیٰ مودودی کا کہنا ہے کہ مجھے آکسفورڈ سے شائع ہونے والی انجیل برناباس کے انگریزی ترجمے کی ایک فوٹو اسٹیٹ کاپی دیکھنے کا اتفاق ہوا ہے میں نے اسے لفظ بہ لفظ پڑھا ہے۔ میرا احساس ہے کہ انجیل برناباس ایک بہت بڑی نعمت ہے جس سے عیسائیوں نے محض اپنے تعصب اور ضد کی بنا پر اپنے آپ کو محروم کر رکھا ہے۔ (تفہیم القرآن - تشریح سورۃ الصف -) انجیل برناباس اس لیے غیر مسند کتابوں میں شامل کی گئی کہ وہ مسیحیت کے اس عقیدے کے سر اسر خلاف ہے جو سینٹ پال نامی شخص نے اس جماعت میں داخل ہو کر رومیوں، یونانیوں اور دوسرے غیر یہودیوں غیر اسرائیلیوں کو نئے دین میں داخل کرنے کے لیے حضرت مسیح علیہ السلام کے لائے ہوئے دین سے اختلاف کرتے ہوئے دین کی بنیاد ہی کو بدل ڈالا تھا اور ایک نیا ہی دین بنا ڈالا۔ سینٹ پال نامی شخص کے بارے میں یہ بھی کہا جاتا ہے کہ نہ تو اس نے حضرت عیسیٰ علیہ السلام کی صحبت پائی نہ ہی ان پر کبھی ایمان لایا بلکہ ان کے زمانے میں تو وہ ان کا سخت ترین مخالف تھا اور ان کے بعد بھی کئی برسوں تک حضرت مسیح علیہ السلام کے پیروکاروں کا سخت دشمن بنا رہا۔ یہ شخص حضرت مسیح علیہ السلام کے اقوال کی سند پیش کرنے کے بجائے اپنے کشف والہام کا ذکر کر کے اپنے نئے دین کی تشکیل کرنے لگا اس کا مطمع نظریہ تھا کہ دین ایسا ہونا چاہیے کہ جیسے کھانے پینے میں حرام و حلال کی ساری قیود ختم کر دیں، ختنہ کا حکم ہی منسوخ کر دیا جو غیر یہودی دنیا کو خاص طور پر سخت ناگوار لگتا تھا۔ اس نے حضرت مسیح علیہ السلام کی الوہیت اور ان کے ابن خدا ہونے اور صلیب پر جان دے کر اولادِ آدم کے پیدائشی گناہ کا کفارہ بن جانے کا عقیدہ تصنیف کر ڈالا غرض سینٹ پال نے وہ دین جو حضرت عیسیٰ علیہ السلام لے کر آئے تھے کو مسخ کر ڈالا جس کے باعث غیر اسرائیلی یعنی غیر یہودی و غیر عیسائی لوگوں کی اکثریت اس نئے دین میں شامل ہوتی چلی گئی اور مسیحیت اپنے ابتدائی دور میں ہی کچھ سے کچھ بن کر رہ گئی۔ اس بحث سے یہ بات واضح ہو جاتی ہے کہ انجیل برناباس درحقیقت انجیل اربعہ سے زیادہ معتبر ہے اور حضرت عیسیٰ علیہ السلام کی تعلیمات اور سیرت و اقوال کی صحیح ترجمانی کرتی ہے۔ یہ تمام عیسائی قوم اور پوری نسل بنی اسرائیل کی انتہائی بد قسمتی ہے کہ انہوں نے انجیل برناباس کے ذریعے اپنے عقائد کو درست کرنے اور حضرت عیسیٰ علیہ السلام کی اصل تعلیمات کو جاننے سمجھنے کا جو موقع اللہ تعالیٰ نے انہیں مہیا کیا اسے محض اپنی ضد اور شیطانی وسوسا کی بنا پر کھو دیا اور سینٹ پال جو خود بھی شیطانی چنگل میں پھنسا ہوا اس کا ہر کارہ تھا کہ پیچھے لگ کر اپنا مذہب اپنی دنیا و آخرت کا مہنگا ترین سودا کر لیا اور اپنی آخرت کی نجات کا موقع کھو دیا ہے۔

اس ساری بحث کے بعد ہم پورے اطمینان کے ساتھ انجیل برناباس کی وہ بشارتیں نقل کر رہے ہیں جو رسول اللہ صلی اللہ علیہ وسلم کے بارے میں برناباس نے حضرت عیسیٰ علیہ السلام سے روایت کی ہیں۔ ان بشارتوں میں کہیں تو حضرت عیسیٰ علیہ السلام حضور نبی کریم صلی اللہ علیہ وسلم

کا نام لیتے ہیں اور کہیں رسول اللہ کہتے ہیں اور کہیں وہ آپ صلی اللہ علیہ وسلم کے لیے ”مسیح“ کا لفظ استعمال کرتے ہیں اور کہیں وہ ”قابل تعریف“ کہتے ہیں اور کہیں صاف صاف ایسے فقرے ارشاد فرماتے ہیں جو بالکل ہی ”لا الہ الا اللہ محمد رسول اللہ“ کے ہم معنی ہیں۔ جو انجیل برناباس میں جگہ جگہ مختلف پیرایوں میں سیاق و سباق میں آئے ہیں۔

انجیل برناباس کے وہ اقتباسات جن میں نبی آخر الزماں حضرت احمد مجتبیٰ محمد مصطفیٰ صلی اللہ علیہ وسلم کی بعثت کے متعلق بشارتیں دی گئی ہیں۔

1۔ (۲۱) تمام انبیاء نے جن کی تعداد ایک لاکھ چوبیس ہزار (تک پہنچی) ہے جن کو کہ اللہ نے دنیا میں بھیجا۔ انہوں نے ابہام کے ساتھ باتیں کی ہیں۔ (۲۲) لیکن عنقریب میرے بعد تمام نبیوں اور پاک آدمیوں کی روشنی میں آئے گا تب وہ تمام نبیوں کے اقوال کی تاریکی پر نور چمکائے گا۔ (۲۳) کیونکہ وہ اللہ کا رسول ہے۔ (انجیل برناباس باب ۱۷ آیات ۲۱ تا ۲۳)

2۔ (۱۳) پھر اللہ نے اپنی (طرف سے) انسان کو جان عطا کی اور اس وقت سب فرشتے یہ راگ گاتے تھے ”بزرگ ہے تیرا پاک نام“ (۱۴) پس جب کہ آدم اپنے پیروں پر کھڑا ہوا تو اس نے آسمان پر ایک تحریر سورج کی طرح چمکتی دیکھی جس کی عبارت تھی لا الہ الا اللہ محمد رسول اللہ“ (۱۵) تب آدم نے منہ کھولا اور کہا۔ ”میں تیرا شکر کرتا ہوں اے میرے پروردگار اللہ کیونکہ تو نے مہربانی کی پس مجھ کو پیدا کیا۔ (۱۶) لیکن میں تیری منت کرتا ہوں کہ تو مجھے خبر دے کہ ان کلمات کے کیا معنی ہیں ”محمد رسول اللہ“ (۱۷) تب اللہ نے جواب دیا مرحبا ہے تجھ کو اے میرے بندے آدم (۱۸)۔ اور میں تجھ سے کہتا ہوں کہ تو پہلا انسان ہے جس کو میں نے پیدا کیا۔ (۱۹)۔ اور یہ شخص جس کو تو نے دیکھا ہے تیرا ہی بیٹا ہے جو اس وقت کے بہت سے سال بعد دنیا میں آئے گا۔ (۲۰)۔ اور وہ میرا ایسا رسول ہوگا کہ اس کے لیے میں نے سب چیزوں کو پیدا کیا ہے۔ (۲۱)۔ وہ رسول کہ جب آئے گا دنیا کو ایک روشنی بخشے گا۔ (۲۲)۔ یہ وہ نبی ہے کہ اس کی روح آسمانی روشنی میں ساٹھ ہزار سال قبل اس کے رکھی گئی تھی کہ میں کسی چیز کو پیدا کروں۔ (۲۳)۔ پس آدم نے بمنت یہ کہا کہ! اے پروردگار! یہ تحریر مجھے میرے ہاتھ کی انگلیوں کے ناخنوں پر عطا فرما۔ (۲۴) تب اللہ نے پہلے انسان کو یہ تحریر اس کے دونوں انگوٹھوں پر عطا فرمائی۔ دائیں ہاتھ کے انگوٹھے کے ناخن پر یہ عبارت لا الہ الا اللہ (۲۵)۔ اور بائیں ہاتھ کے انگوٹھے کے ناخن پر محمد رسول اللہ۔ (۲۶)۔ تب پہلے انسان نے ان کلمات کو پدری محبت کے ساتھ بوسہ دیا۔ (انجیل برناباس باب ۳۹ آیات ۱۳ تا ۲۶)

3۔ (۱۰)۔ (غریبوں اور لاویوں) انہوں نے کہا اگر تو نہ مسیح ہے نہ ایلیا (الیاس) نہ کوئی اور نبی تو پھر کیوں نبی تعلیم کی بشارت دیتا ہے (منادی کرتا ہے) اور اپنے آپ کو مسیا سے بہت بڑھ کر شاندار بتاتا ہے۔ (۱۱) یسوع نے جواب دیا! تحقیق خدا کی نشانیاں (معجزے) جو اللہ میرے ہاتھ

سے نمایاں کرتا ہے۔ وہ ظاہر کرتی ہیں کہ میں وہی کہتا ہوں جو اللہ کا ارادہ ہوتا ہے۔ (۱۲) اور میں اپنے آپ کو اس کے مانند (مسح) شمار نہیں کرتا، جس کی نسبت تم کر رہے ہو۔ (۱۳) کیونکہ میں تو اس کے لائق بھی نہیں ہوں کہ اس رسول اللہ کے جوتے کے بند یا موزے کے تسمے کھولوں جن کو تم مسیا کہتے ہو۔ (۱۴) وہ جو کہ مجھ سے پہلے پیدا کیا گیا اور اب میرے بعد آئے گا۔ (۱۵) اور وہ بہت جلد کلام حق کے ساتھ آئے گا اور اس کے دین کی کوئی انتہا نہیں ہوگی۔ (انجیل برناباس۔ باب ۲۲۔ آیات ۱۰ تا ۱۵)

تقریباً یہی بات یوحنا کی انجیل میں بھی تھوڑی تبدیلی کے ساتھ استعمال ہوئی ہے جو یوں ہیں۔ (۱۹)۔ اور یوحنا کی گواہی یہ ہے کہ جب یہودیوں نے یروشلم سے کاہن اور لاوی یہ پوچھنے کو اس کے پاس بھیجے کہ تو کون ہے؟ (۲۰) تو اس نے اقرار کیا اور انکار نہ کیا بلکہ اقرار کیا کہ میں تو مسیح نہیں ہوں۔ (۲۱)۔ انہوں نے اس سے پوچھا پھر کون ہے؟ کیا تو ایلیاہ ہے اس نے کہا میں نہیں ہوں۔ کیا تو وہ نبی ہے؟ اس نے جواب دیا کہ نہیں۔ (۲۲) پس انہوں نے اس سے پھر کہا پھر تو ہے کون؟ تاکہ ہم اپنے بھیجنے والوں کو جواب دیں۔ تو اپنے حق میں کیا کہتا ہے؟ (۲۳) اس نے کہا میں جیسا یسعیاہ نبی نے کہا ہے بیابان میں ایک پکارنے والے کی آواز ہوں کہ تم خداوند کی راہ کو سدھا کرو۔ (۲۴) یہ فریسیوں کی طرف سے بھیجے گئے تھے۔ (۲۵) انہوں نے اس سے یہ سوال کیا کہ اگر تو نہ مسیح ہے نہ ایلیاہ نہ وہ نبی تو پھر ہتسمہ کیوں دیتا ہے۔ (۲۶) یوحنا نے جواب میں ان سے کہا کہ میں پالی سے ہتسمہ دیتا ہوں تمہارے درمیان ایک شخص کھڑا ہے جسے تم نہیں جانتے۔ (۲۷) یعنی میرے بعد آنے والا جس کی جوتی کا تسمہ میں کھولنے کے لائق نہیں۔ (انجیل یوحنا باب اول آیات ۱۹ تا ۲۷) (ان آیات کا ذکر تفہیم القرآن میں سورۃ القف کی تشریح میں مولانا ابوالاعلیٰ مودودی نے بھی کیا ہے۔)

انجیل برناباس اور انجیل یوحنا کے یہ الفاظ جو ان آیات میں آئے ہیں صریح دلالت کرتے ہیں کہ بنی اسرائیل کے لوگ حضرت مسیح علیہ السلام اور حضرت الیاس علیہ السلام کی دوبارہ آمد کے علاوہ ایک اور نبی کے بھی منتظر تھے اور وہ حضرت یحییٰ علیہ السلام نہیں تھے جنہیں وہ یوحنا کہہ کر پکارتے ہیں۔ ”اُس نبی“ کی آمد کا عقیدہ بنی اسرائیل کے ہاں اس قدر مشہور و معروف تھا کہ ”وہ نبی“ کہہ دینا گویا اس کی طرف اشارہ کرنے کے لیے کافی سمجھا جاتا تھا، یہ کہنے کی قطعی ضرورت بھی نہیں ہوئی تھی کہ ”جس کی خبر تورات میں دی گئی ہے“ اس سے یہ بھی واضح ہو رہا ہے کہ جس نبی کی طرف وہ اشارہ کر رہے تھے ان کا آنا قطعی طور پر ثابت تھا کیونکہ جب کاہنوں اور لاویوں نے حضرت یحییٰ (یوحنا) سے سوالات کیے تو انہوں نے یہ نہیں کہا کہ کوئی اور نبی آنے والا نہیں ہے تم کس نبی کے متعلق پوچھ رہے ہو بلکہ انہوں نے ان آنے والے نبی سے اپنی عقیدت اور ان کے احترام کے لیے یہ کہا کہ میرے بعد آنے والا اتنا اہم اتنا محترم اور اعلیٰ مقام ہوگا کہ میں ان کی جوتی

کا تمہہ کھولنے کے بھی لائق خود کو نہیں سمجھتا۔

ایک اور جگہ انجیل برناباس میں یسوع اپنے شاگردوں سے مخاطب ہو کر کہتے ہیں۔

4۔ (۱۲) میں تم سے سچ کہتا ہوں کہ ہر ایک نبی جب وہ آتا ہے تو وہ فقط ایک ہی قوم کے لیے اللہ کی رحمت کی نشانی اٹھا کر لاتا ہے۔ (۱۳) اور اسی وجہ سے ان انبیاء کا کلام اس کی قوم سے آگے نہیں بڑھا۔ (کہیں اور نہیں پھیلا) جس کی جانب وہ بھیجے گئے تھے۔ (۱۴) لیکن رسول اللہ جب آئے گا تو اللہ اس کو وہ چیز عطا کرے گا جو کہ اس کے ہاتھ کی انگشتر (مہر) کی مانند ہے۔ (۱۵) پس وہ زمین کی ان تمام قوموں کے لیے نجات اور رحمت لائے گا جو کہ اس کی تعلیم کو قبول کریں گی۔ (۱۶) اور عنقریب وہ ظالموں پر ایک زور کے ساتھ آئے گا۔ (۱۷) اور بتوں کی عبادت کو مٹا دے گا کہ شیطان ذلیل و خوار ہوگا۔ (انجیل برناباس باب ۴۳ آیات ۱۲ تا ۱۷) اس کے بعد اسی باب میں حضرت عیسیٰ علیہ السلام ایک طویل مکالمے کے ذریعے اپنے شاگردوں کو بتاتے ہیں کہ وہ نبی بنی اسماعیل سے ہوگا۔

5۔ انجیل برناباس کے باب ۴۴ میں حضرت عیسیٰ مسیح علیہ السلام اپنے شاگردوں کی تعلیم فرماتے ہوئے ارشاد فرماتے ہیں۔

(۱۹)۔ اور اسی لیے میں تم سے کہتا ہوں کہ بے شک ”رسول اللہ“ ایک روشنی ہے جو تقریباً تمام مخلوقات باری کو مسرور کرے گا۔ (۲۰) کیونکہ وہ فہم اور مشورت کی روح سے آراستہ ہے۔ (۲۱) حکمت و قوت کی روح سے (۲۲) خوف اور محبت کی روح سے (۲۳) بینش اور اعتدال کی روح سے۔ (۲۴) (وہ) محبت اور رحمت کی روح سے آراستہ ہے۔ (۲۵) عدل اور تقویٰ کی روح سے۔ (۲۶) الطف اور صبر کی روح سے ایسی روحیں کہ منجملہ ان کے اس رسول نے اللہ سے سہ چند حصہ اس کا پالیا ہے جو اللہ نے اپنی تمام مخلوقات کو عطا کی ہے۔ (۲۷) وہ کیسا مبارک زمانہ ہے جس میں کہ یہ (رسول) دنیا میں آئے گا۔ (۲۸) تم مجھے سچا مانو میں نے ہر آئینہ میں اس کو دیکھا ہے اور اس کے سامنے عزت و حرمت کو پیش کیا (اس کی تعظیم کی) ہے جیسا کہ ہر ایک نبی نے اس کو دیکھا ہے۔ (۲۹) کیونکہ اللہ ان نبیوں کو اس (رسول) کی روح بطور پیش گوئی کے عطا کرتا ہے۔ (۳۰) اور جب میں نے اس کو دیکھا میں تسلی سے پھر کر کہنے لگا اے محمد اللہ تیرے ساتھ ہو اور مجھ کو اس قابل بنائے کہ میں تیری جوتی کا تمہہ کھولوں۔ (۳۱) کیونکہ اگر میں یہ (شرف) حاصل کر لوں تو بڑا نبی اور اللہ کا قدوس ہو جاؤں گا۔ (۳۲) اور جب کہ یسوع نے اس بات کو کہا تو اس نے اللہ کا شکر ادا کیا۔ (انجیل برناباس باب ۴۴۔ آیات ۱۹ تا ۳۲)

برناباس کی انجیل ہی وہ واحد انجیل ہے جس میں ایک مکمل باب نبی آخر الزماں حضرت محمد مصطفیٰ صلی اللہ علیہ وسلم کی معراج کے بارے میں تفصیل سے ذکر کیا گیا ہے۔ جو قرآن اور احادیث نبوی صلی اللہ علیہ وسلم سے بہت قریب قریب بھی ہے۔

نبی آخر الزماں حضرت محمد مصطفیٰ صلی اللہ علیہ وسلم کو ہجرت سے ایک سال قبل معراج سے سرفراز فرمایا گیا تھا جبکہ حضرت عیسیٰ علیہ السلام نبی کریم صلی اللہ علیہ وسلم سے تقریباً ۵۷۵ برس پہلے پیدا ہوئے تھے اور جب انہیں حکم الہی سے آسمان پر اٹھایا گیا تو ان کی عمر صرف ۳۳ برس کی تھی انہوں نے اپنی بعثت کے بعد دوران نبوت اپنے شاگردوں کے مجموعے میں نبی کریم کی معراج کو بیان کر دیا تھا گو کہ یہ تفصیل انجیل برناباس میں تو ہے لیکن صد افسوس کہ عیسائی مذہب کی کتاب مقدس یعنی بائبل کی کسی بھی کتاب میں معراج رسول کریم صلی اللہ علیہ وسلم کا ذکر تک نہیں ہے۔ انجیل برناباس واقعہ معراج سے تقریباً پونے چھ سو سال قبل لکھی جا چکی تھی۔ برناباس اپنی انجیل کے باب ۵۵ میں یوں لکھتے ہیں۔

6۔ (۱) اور رسول اللہ ان تمام نبیوں کو جمع کرنے جائے گا جن سے وہ یہ خواہش کرے گا کہ وہ اس کے ساتھ چلیں تاکہ اللہ کی جناب میں مومنوں کے لیے منت کریں۔ (۲) پر ہر ایک خوف کی وجہ سے نذر کرے گا۔ (۳) اور قسم ہے اللہ کی زندگی کی کہ بے شک میں بھی وہاں نہ جاؤں گا کیونکہ میں جانتا ہوں جو کچھ کہ جانتا ہوں۔ (۴) اور جس وقت کہ اللہ اس بات کو دیکھے گا وہ اپنے رسول کو یاد دلائے گا کہ کیوں کر اس نے سب چیزوں کو اس کی محبت کے لیے پیدا کیا ہے۔ (۵) تب اس (رسول) کا خوف جاتا رہے گا اور وہ محبت اور ادب کے ساتھ عرش کی طرف بڑھے گا اور فرشتے گاتے ہوں گے برکت والا ہے تیرا قدوس نام اے اللہ ہمارے معبود۔ (۶) اور جب وہ عرش کے نزدیک آ پہنچے گا۔ اللہ اپنے رسول کے لیے یوں پردہ کھول دے گا جیسے کہ ہر ایک دوست اپنے دوست کے لیے ملاقات پر لمبی مدت گزارنے کے بعد دروازہ (کھول دیتا ہے)۔ (۷) اور رسول اللہ پہلے بات چیت کی ابتدا کر کے کہے گا! میں تیری عبادت اور تجھ سے محبت کرتا ہوں اے میرے معبود۔ (۸) اور اپنے تمام دل اور جان سے تیرا شکر کرتا ہوں۔ (۹) کیونکہ تو نے ارادہ کیا۔ پس مجھ کو پیدا کیا تاکہ میں تیرا بندہ بنوں۔ (۱۰)۔ اور تو نے ہر چیز کو میری محبت کے سبب پیدا کیا تاکہ میں ہر چیز کی وجہ سے ہر چیز کے اندر اور ہر چیز سے بڑھ کر تجھ سے محبت کروں۔ (۱۱)۔ پس چاہیے کہ اے میرے معبود تیری تمام مخلوقات تیری حمد کرے۔ (۱۲) اس وقت تمام اللہ کی مخلوقات کہے گی! ”اے رب ہم تیرا شکر کرتے ہیں برکت والا ہے تیرا قدوس نام۔ (۱۳) میں تم سے سچ کہتا ہوں کہ شیطان اور شیطان کے ساتھ نکالے گئے سب اس وقت یہاں تک روئیں گے کہ ان میں سے ایک ایک کی آنکھ سے اردن کے پانی سے زیادہ پانی جاری ہوگا۔ (۱۴) اور اللہ اپنے رسول سے یہ کہہ کر کلام کرے گا ”خوب آیا تو اے میرے امانت دار بندے“ (۱۵) پس تو مانگ تجھ کو ہر چیز ملے گی۔ (۱۶) تب رسول اللہ جواب دے گا! اے رب تو یاد کر کہ تو نے جب مجھ کو پیدا کیا اس وقت کہا تھا کہ بے شک تو نے ارادہ کیا ہے کہ دنیا اور جنت اور فرشتوں اور آدمیوں کو میری محبت میں پیدا کیا ہے تاکہ وہ میرے ساتھ تیری

بزرگی بیان کریں میں جو کہ تیرا بندہ ہوں۔ (۱۷) اسی لیے تیری جناب میں منت کرتا ہوں کہ اے پروردگار، معبود رحیم اور عادل یہ کہ تو اپنا وعدہ اپنے بندے کے ساتھ یاد کر۔ (۱۸) تب اللہ ایک ایسے دوست کی مانند جو اپنے دوست سے ہنسی کرتا ہو یہ جواب دے گا اور کہے گا کہ ”کیا تیرے پاس اس بات پر کچھ گواہ ہیں اے میرے دوست ”محمد“ (۱۹) پس وہ ادب کی ساتھ کہے گا! ”بے شک میرے رب!“ (۲۰) تب اللہ کہے گا ”جا اور ان کو بلا کر لا اے جبرئیل“ (۲۱) پس جبرئیل رسول اللہ کے پاس آ کر کہے گا! اے سید تیرے گواہ کون کون ہیں؟۔ (۲۲) تب رسول اللہ جواب دے گا وہ یہ ہیں۔ ”آدم اور ابراہیم اور اسماعیل اور موسیٰ اور داؤد اور یسوع مریم کا بیٹا۔ (۲۳) پس فرشتہ جا کر مذکورہ بالا گواہوں کو پکارے گا جو وہاں ڈرتے ڈرتے حاضر ہوں گے۔ (۲۴) پھر جب کہ وہ حاضر ہو جائیں گے۔ اللہ ان سے کہے گا! ”کیا تم اس بات کو یاد رکھتے ہو جسے میرے رسول نے ثابت کیا ہے؟“ (۲۵) پس وہ جواب دیں گے۔ ”اے پروردگار کیا چیز؟ تب اللہ کہے گا۔ ”یہ کہ میں نے سب چیزیں اس کی محبت میں پیدا کی ہیں تاکہ تمام مخلوقات اس کے ساتھ میری حمد کرے۔ (۲۶) اس وقت ہر ایک ان میں سے جواب دے گا! ”اے رب! ہمارے پاس تین گواہ ہم سے بڑھ کر معتبر ہیں۔ (۲۷) پس اللہ جواب دے گا۔ ”وہ تینوں گواہ کون کون ہیں۔ (۲۸) تب موسیٰ کہے گا ”پہلا گواہ وہ کتاب ہے جو تو نے مجھے عطا کی ہے۔ (۲۹) داؤد کہے گا! ”دوسرا گواہ وہ کتاب ہے جو کہ تو نے مجھے دی۔“ (انجیل برناباس باب ۵۵ آیات ۲۹ تا ۲۹)

(۷) انجیل برناباس کے باب ۷۲ میں بھی رسول اللہ کا ذکر آیا ہے۔ یوں تو پوری انجیل برناباس ہی قرآنی احکام آیات سے خاصی قریب تر محسوس ہوتی ہے لیکن اس کا انداز اس کا اسلوب وہ نہیں جو قرآن حکیم کا ہے۔ کلام الہی تو کلام الہی ہی ہے جبکہ انجیل برناباس میں قرآنی احکام کی کسی قدر مماثلت محسوس ہوتی ہے یقیناً یہ بات کہی جاسکتی ہے کہ بائبل کے عہد نامہ قدیم اور عہد نامہ جدید کے مقابلے میں انجیل برناباس زیادہ معتبر معلوم ہوتی ہے شاید اہل کلیسا نے اس وجہ سے کہ اس میں جگہ جگہ بلکہ بار بار رسول کریم کے بابت بشارتیں ہی بشارتیں دی گئی ہیں اور احکام الہی کو واضح کیا گیا اس انجیل کو نہ صرف غیر معتبر غیر مستند بنا کر متروک قرار دیا ہے بلکہ واقعی متروک بھی کر دیا گیا ہے۔

تفہیم القرآن کی جلد نمبر ۵ صفحہ ۳۷۳ میں سورۃ الصف کی آیت ۶ کی تشریح کرتے ہوئے مولانا ابو اعلیٰ مودی نے انجیل برناباس کے باب ۷۲ کا ترجمہ اختصار کے ساتھ اس طرح کیا ہے۔ (۷) (میرے جانے کے بعد) تمہارا دل پریشان نہ ہو۔ (۸) نہ تم خوف کرو۔ (۹) کیونکہ میں نے تم کو پیدا نہیں کیا ہے وہی تمہاری حفاظت کرے گا۔ (۱۰) رہا میں تو اس وقت میں دنیا میں راستہ تیار کرنے آیا ہوں جو دنیا کے لیے نجات لے کر آئے گا۔ (۱۱)..... (۱۲) اندریاس نے کہا، استاد ہمیں اس کی نشانی بتا دے تاکہ ہم اسے پہچان لیں۔ (۱۳) یسوع نے جواب دیا وہ تمہارے

زمانے میں نہیں آئے گا بلکہ تمہارے بعد کئی برسوں کے بعد آئے گا جبکہ میری انجیل ایسی مسخ ہو چکی ہوگی کہ مشکل سے کوئی تیسس مومن بھی نہیں پائے جائیں گے۔ (۱۴) اس وقت اللہ دنیا پر رحم فرمائے گا اور اپنے رسول کو بھیجے گا جس کے سر پر سفید بادل کا سایہ ہوگا جس سے وہ اللہ کا برگزیدہ جانا جائے گا اور اس کے ذریعے سے اللہ کی معرفت دنیا کو حاصل ہوگی۔ (۱۵) اور وہ (رسول) بدکاروں (کفر کرنے والوں) پر بڑی قوت کے ساتھ آئے گا اور بت پرستی کو زمین سے مٹا دے گا۔ (۱۶) اور میں اس بات کو راز کی طرح کہتا ہوں کیونکہ اسی (رسول) کے ذریعے سے اس کا اعلان ہوگا اور اللہ کی بڑائی کی جائے گی اور میری صداقت دنیا کو معلوم ہوگی۔ (۱۷) اور وہ عنقریب وہ (رسول) ان لوگوں سے انتقام لے گا جو کہتے ہیں کہ میں انسان سے بڑھ کر ہوں۔ (۱۸)..... (۱۹)..... (۲۰)..... (۲۱)..... (۲۲) اور وہ ایک ایسے حق کے ساتھ آئے گا جو تمام انبیاء کی لائے ہوئے (حق) سے زیادہ واضح ہوگی۔ (انجیل برناباس باب ۲ آیت ۷ تا ۲۲) انجیل برناباس کے باب ۸۲ میں اس طرح نبی کریم کے بارے میں بشارت دی گئی ہے۔

(۶) اللہ کا عہد اس کے سوا کچھ نہیں کہ یروشلم میں ہیکل سلیمانی میں لیا گیا تھا نہ کہیں اور (۷) کہ ایک ایسا وقت آئے گا جب اللہ اپنی رحمت ایک اور شہر میں نازل فرمائے گا پھر ہر جگہ اس کی صحیح عبادت ہو سکے گی اور اللہ اپنی رحمت سے ہر جگہ حقیقی نماز قبول کرے گا۔ (۸) تا..... (۱۴)..... (۱۵) حق یہ ہے کہ میں بنی اسرائیل کے گھرانے کی طرف نجات کا نبی بنا کر بھیجا گیا ہوں۔ (۱۶) لیکن میرے بعد مسیح آئے گا اللہ کی طرف سے بھیجا ہوا تمام دنیا کے لیے آئے گا جس کے لیے اللہ نے یہ ساری دنیا پیدا کی ہے۔ (۱۷) اس وقت ساری دنیا میں اللہ کی عبادت ہوگی اور اس کی رحمت نازل ہوگی۔ (انجیل برناباس باب ۸۲ آیت ۶ تا ۱۷)

انجیل برناباس کے باب ۹۶ میں حضور نبی کریم صلی اللہ علیہ وسلم کے بارے میں یوں بشارت سنائی گئی ہے۔

(۸) (یسوع نے سردار کاہن سے کہا) اس اللہ کی جان کی قسم جس کے حضور میری جان حاضر ہے، درحقیقت میں وہ مسیح نہیں ہوں جس کا تمام دنیا کے قبیلے (قومیں) انتظار کر رہی ہیں، جس کا وعدہ اللہ نے ہمارے باپ ابراہیم سے یہ کہہ کر کیا تھا کہ ”تیری نسل کے وسیلہ سے زمین کی تمام قومیں برکت پائیں گی۔ (یہ آیت عہد نامہ قدیم کی کتاب پیدائش کے باب ۲۲ آیت ۱۸ میں بھی آئی ہے۔) (۹) مگر جب اللہ مجھے دنیا سے اٹھالے گا تو شیطان پھر یہ بغاوت برپا کر دے گا کہ نا پرہیزگار (غیر متقی) لوگ مجھے خداوند اور خدا کا بیٹا مانیں۔ (۱۰) اسی وجہ سے میرا کلام اور میری تعلیمات کو مسخ کر دیا جائے گا یہاں تک کہ بمشکل تیسس مومن بھی باقی نہیں رہیں گے۔ (۱۱) اس وقت اللہ دنیا پر رحم فرمائے گا اور اپنا رسول بھیجے گا جس کے لیے اس نے دنیا کی ساری چیزیں پیدا کی ہیں۔ (۱۲) وہ نبی جنوب سے قوت کے ساتھ آئے گا اور بتوں کو اور بت

پرستوں کے ساتھ برباد کر دے گا۔ (۱۳) اور شیطان سے اس کا اقتدار چھین لے گا جو اس نے انسانوں پر حاصل کر لیا ہے۔ (۱۴) وہ اللہ کی رحمت ان لوگوں کے لیے اپنے ساتھ لائے گا جو اس پر ایمان لائے گا۔ (۱۵) اور مبارک ہے وہ جو اس کی باتوں کو مانے ایمان لائے (انجیل برناباس باب ۹۶ آیات ۱۵ تا ۱۸)

انجیل برناباس کے باب ۹۷ میں نبی کریم صلی اللہ علیہ وسلم کی بابت اس طرح بشارت سنائی گئی ہے۔

(۹) (۱)۔ اس کے باوجود کہ میں اس کی جوتی کا تمہ کھولنے کا بھی مستحق نہیں ہوں، میں نے اللہ کی طرف سے نعمت اور رحمت کے طور پر یہ (رتبہ) حاصل کیا ہے کہ اس کو دیکھوں۔ (۵) مگر میری تسلی اس رسول کے آنے میں یہ ہے کہ وہ میرے بارے میں ہر جھوٹے خیال کی نفی کر دے گا۔ اس کا دین خوب پھیلے گا اور تمام دنیا میں عام ہو جائے، کیونکہ اللہ نے ہمارے باپ ابراہیم سے یہی وعدہ کیا ہے۔ (۶) جو چیز مجھے تسلی دیتی ہے وہ یہ ہے کہ اس رسول کے دین کی کوئی حد نہیں، اس لیے کہ اللہ اس کو درست اور محفوظ رکھے گا۔ (۷) (سردار کاہن نے پوچھا) کیا رسول اللہ کے آنے کے بعد بھی اور رسول آئیں گے؟ (۸) یسوع نے جواب دیا! ”اس کے بعد اللہ کی طرف سے بھیجے ہوئے سچے نبی کوئی نہیں آئیں گے۔ (۹) مگر جھوٹے نبیوں کی بڑی بھاری تعداد آئے گی۔ یہی بات ہے جو کہ تجھے رنج دیتی ہے، اس لیے کہ شیطان ان کو عادل اللہ کے حکم سے بہکائے گا، پھر وہ میری انجیل کے دعوے کے پردے میں چھپیں گے۔ (انجیل برناباس باب ۹۷ آیات ۹ تا ۱۱)

برناباس کی انجیل کے اسی باب میں آگے چل کر سردار کاہن حضرت مسیح علیہ السلام سے سوال کرتا ہے۔

(۱۳) سردار کاہن نے کہا۔ ”وہ مسیح کس نام سے پکارا جائے گا اور وہ کیا نشانیاں ہیں جو اس کی آمد کا اعلان کریں گے؟ (۱۴) یسوع نے جواب دیا، اس مسیح کا نام (قابل تعریف) عجب ہے اس لیے کہ اللہ نے جس وقت اس کی ذات (روح) کو پیدا کیا اور اسے آسمانی روشنی میں رکھا، اور خود ہی اس کا نام بھی رکھا۔ (۱۵) اللہ نے کہا ”اے محمد! تو صبر کر اس لیے کہ میں تیرے لیے ہی جنت اور دنیا اور بہت سی مخلوقات کی بڑی بھاری بھیڑ جس کو کہ تجھے بخشوں گا پیدا کرنے کا ارادہ رکھتا ہوں، یہاں تک کہ تجھے جو تبریک دے گا اسے برکت دی جائے گی اور جو تجھ پر لعنت کرے گا وہ ملعون ہوگا۔ (۱۶) اور جب میں تجھے دنیا میں بھیجوں گا تو تجھے نجات کے لیے اپنا رسول بناؤں گا اور تیرا کلام سچا ہوگا، یہاں تک کہ زمین و آسمان دونوں کمزور ہو جائیں گے مگر تیرا ایمان کبھی کمزور نہیں ہوگا۔ (۱۷) تحقیق اس کا مبارک نام محمد ہے“ (انجیل برناباس باب ۹۷ آیات ۱۳ تا ۱۷)

(۱۰) برناباس نے اپنی انجیل کے باب ۱۱۲ میں ایک جگہ آیت ۱۳ میں اس طرح لکھا ہے۔ کہ

حضرت مسیح علیہ السلام نے اس سے یوں کہا۔ (۱۳) اے برناباس تو معلوم کر کہ اسی وجہ سے مجھ پر (اپنی) حفاظت کرنا واجب ہے کہ عنقریب میرا ہی ایک شاگرد مجھے تیس سکوں کے ٹکڑوں کے عوض بیچ ڈالے گا۔ (۱۴) اور اس بنا پر مجھ کو اس بات کا یقین ہے کہ جو شخص مجھے بیچے گا وہ میرے ہی نام پر قتل کیا جائے گا۔ (یہ شخص یہودہ اسکر یوتی تھا) (۱۵) اس لیے اللہ مجھ کو زمین سے اوپر اٹھالے گا اور بے وفا کی صورت بدل دے گا یہاں تک کہ اس کو ہر ایک یہی خیال کرے گا کہ وہ میں ہوں۔ (۱۶) مگر جب مقدس محمد رسول اللہ آئے گا تو وہ میری اس بدنامی کے دھبے کو مجھ سے دور کرے گا۔ (۱۷) اور اللہ ایسا اس لیے کرے گا کہ میں نے مسیح کی حقیقت (صداقت) کا اقرار کیا ہے مسیح مجھے یہ نیک بدلہ دے گا یعنی میں پہچانا جاؤں کہ میں زندہ ہوں اور میں ذلت کی موت مرنے سے آزاد ہوں۔ (باب ۱۱۲ آیات ۱۳ تا ۱۷)

(۱۱) برناباس اپنی انجیل میں لکھتا ہے۔ (۲) اس وقت اندراوس (ایک شاگرد کا نام) نے دریافت کیا کہ حق کو کیونکر پہچانا جاتا ہے؟ (۵) یسوع نے جواب دیا ہر وہ چیز جو موسیٰ کی کتاب پر پوری اترتی ہے (منطبق) وہ حق ہے پس تم اس کو ہی قبول کرو۔ (۶) اس لیے کہ جب ایک اللہ حق ہے تو حق بھی ایک ہی ہے۔ (۷) اس لیے اس سے یہ نتیجہ نکلتا ہے کہ تعلیم بھی ایک ہی ہے اور تعلیم کے معنی بھی ایک ہی ہیں اس حالت میں ایمان بھی ایک ہی ہے۔ (۸) میں تم سے سچ کہتا ہوں کہ موسیٰ کی کتاب حق ہے اگر اس کو مسخ نہ کر دیا جاتا تو اللہ ہمارے باپ دادا کو دوسری کتاب کبھی نہ دیتا۔ (۹) اور اگر داؤد کی کتاب کو نہ بگاڑا جاتا (تحریف نہ کی جاتی) تو اللہ اپنی انجیل میرے حوالے نہ کرتا۔ (۱۰) اس لیے کہ پروردگار ہمارا معبود (کسی طرح) بدلنے والا نہیں ہے اور اس نے تمام انسانوں کے لیے ایک ہی پیغام دیا ہے۔ (۱۱) لہذا جب اللہ کا رسول آئے گا تو اس لیے آئے گا کہ ان ساری چیزوں کو جنہیں بدکار لوگوں نے میری کتاب میں خراب کر دیا ہے اسے پاک کرے۔ (انجیل برناباس باب ۱۲۴۔ آیات ۴ تا ۱۱)

حضرت عیسیٰ علیہ السلام اپنے شاگرد کے سوال کے جواب میں فرماتے ہیں۔ (۷) یسوع نے جواب دیا ہر شخص کو خواہ وہ کوئی بھی ہو جہنم میں جانا لازمی ہے۔ (۸) مگر یہ بات کہ اللہ کے نیک و پاک بندے اور نبی وہاں صرف اسے دیکھنے کے لیے جائیں گے کوئی تکلیف برداشت کرنے نہیں جائیں گے۔ (۹) اللہ کے نیک بندے تو خوف کے سوا کوئی اور دکھ نہ سہیں گے۔ (۱۰) اور میں کہتا ہوں اور تم کو بتاتا ہوں کہ رسول اللہ تک وہاں جائیں گے تاکہ اللہ کے عدل کو دیکھیں۔ (۱۱) تب اس وقت دوزخ ان کے آنے سے کانپنے لگے گی۔ (۱۲) اس وجہ سے کہ وہ (رسول اللہ) انسانی جسم رکھتے ہیں۔ کیونکہ ہر انسانی جسم رکھنے والے پر عذاب کا حکم کر دیا گیا ہے عذاب اٹھایا جائے گا۔ وہاں رسول اللہ کے ٹھہرنے کی مدت جہنم کو دیکھنے کے لیے بغیر عذاب برداشت کرنے کی ہوگی۔ رسول اللہ وہاں صرف ایک پلک جھپکنے کے وقفہ تک رہیں

گے۔ (۱۳) اور اللہ یہ محض اس لیے کرے گا تا کہ تمام مخلوقات اس بات کو جان لیں کہ اس نے رسول اللہ سے کچھ نہ کچھ فائدہ حاصل کیا ہے۔ (۱۴)..... (۱۵)..... (۱۶)..... (۱۷) اور ان برسوں (ستر ہزار برس) کے بعد فرشتہ جبرئیل جہنم میں جائے گا اور انہیں (جہنم میں رہنے والوں کو) یہ کہتے سنے گا 'اے محمد تیرا ہم سے وعدہ کرنا کہاں ہے کہ جو شخص بھی تیرے دین پر ہو گا وہ جہنم میں ابد تک نہیں رہے گا؟' (۱۸) تب اس وقت فرشتہ جبرئیل جنت کو واپس جائے گا اور بہت ادب کے ساتھ رسول اللہ کے قریب آئے گا جو کچھ سنا (جہنم میں) وہ ان سے بیان کرے گا۔ (۱۹) پس اس وقت رسول اللہ کلام کرے گا اور کہے گا! اے میرے پروردگار اور اللہ! تو اپنا یہ وعدہ مجھ اپنے بندے سے یاد کر کہ جو لوگ میرا دین قبول کریں گے وہ ابد تک جہنم میں نہیں رہیں گے۔ (۲۰) تب اللہ جواب دے گا! اے میرے پیارے جو تو چاہتا ہے مانگ کیونکہ میں تجھ کو سب کچھ جو تو مانگے بخشوں گا۔ (باب ۱۳۶- آیات ۷ تا ۲۰)

(۱۲) باب نمبر ۱۳۷ کل پانچ آیات پر مشتمل ہے اس کا مضمون اپنے پہلے باب سے مسلسل ہے۔ (۱) تب اس وقت رسول اللہ کہے گا! اے رب! جہنم میں مومنوں میں سے جو شخص ملتا ہے جو کہ ستر ہزار برس وہاں رہا ہے پس اے رب! تیری رحمت کہاں ہے۔ (۲) میں تجھ سے فریاد کرتا ہوں کہ اے رب! تو ان کو سخت عذابوں سے آزاد کر دے۔ (۳) تب اسی وقت اللہ اپنے چاروں مقرب فرشتوں کو حکم دے گا کہ جہنم میں جاؤ اور ہر اس شخص کو جو کہ رسول اللہ کی دین پر ہو نکال کر جنت میں لے جاؤ۔ (۴) اور یہی کام ہے جس کو یہ فرشتے کریں گے۔ (۵) اور رسول اللہ کے دین کا نفع یہاں تک ہو گا کہ ہر وہ شخص جو ان پر ایمان لایا ہو گا وہ اس سزا کے بعد اس کی نسبت سے جنت میں جائے گا اگرچہ اس نے کوئی بھی نیک کام نہ کیا ہو اس لیے کہ وہ اس کے دین پر مرا ہے۔ (برناباں انجیل باب ۱۳۷- آیات ۱ تا ۵)

(۱۳) باب ۱۶۳ میں برناباں نے حضرت عیسیٰ مسیح علیہ السلام کا قول اس طرح نقل کیا ہے کہ انہوں نے کہا ہے۔

(۴) ایک وہی انسان ہے جس کی طرف تو میں گردن اٹھا کر دیکھ رہی ہیں۔ وہ ایسا انسان ہے کہ اللہ کے راز اس پر پوری طرح واضح و جلی ہوں گے۔ خوش نصیب ہیں وہ لوگ جو اس کے کلام پر کان لگائیں گے جبکہ وہ دنیا میں آئے گا۔ (۵) اس کے لیے اللہ اس پر سایہ کرے گا جیسا کھجور کا درخت ہم پر سایہ کر رہا ہے۔ (۶) ہاں بے شک جس طرح یہ درخت ہم کو جلانے والے سورج کی دھوپ سے ہمیں بچاتا ہے ویسے ہی اللہ کی رحمت ایمان والوں کو اس نام کے ذریعہ شیطان سے بچائے گی۔ (۷) شاگردوں نے جواب میں پوچھا 'اے معلم! وہ شخص کون ہو گا؟ جس کی نسبت یہ باتیں آپ کہہ رہے ہیں جو عنقریب دنیا میں آئے گا۔ (۸) یسوع نے خوش دلی کے ساتھ جواب دیا۔ بے شک وہ محمد رسول اللہ ہے۔ (۹) جب وہ دنیا میں آئے گا تو اس اصلی رحمت کے وسیلہ سے

جس کو وہ لائے گا انسانوں کے درمیان نیک اعمال کا ذریعہ ہوگا۔ (۱۰) جس طرح کہ برسات زمین کو پھل دینے والا بنا دیتی ہے بارش کے عرصہ دراز تک بند رہنے کے بعد بھی۔ (۱۱) پس وہ سفید ابر اللہ کی رحمت سے بھرا ہوا ہے اور یہی رحمت ہے کہ اللہ ایمان والوں پر اس کی پھوار کا پانی بوندوں کی طرح نثار کرے گا۔ (انجیل برنباس باب ۱۶۳- آیات ۱۱ تا ۱۱)

نبی آخر الزماں حضرت محمد مصطفیٰ صلی اللہ علیہ وسلم کے بارے میں ان صاف اور مفصل پیش گوئیوں میں صرف تین چیزیں ایسی ہیں جو بادی النظر میں کسی قدر کھٹکتی ہیں۔ ایک تو یہ کہ ان میں اور انجیل برنباس کی متعدد دوسری عبادتوں میں حضرت عیسیٰ علیہ السلام نے اپنے مسیح ہونے کا انکار کیا ہے دوسری چیز یہ کہ ان ہی عبارتوں میں نہیں بلکہ اس انجیل کے بہت سے مقامات میں رسول اللہ صلی اللہ علیہ وسلم کا اصل عربی نام ”محمد“ لکھا ہوا ہے۔ حالانکہ یہ انبیاء کی پیش گوئیوں کا عام طریقہ نہیں ہے کہ اپنے بعد آنے والی کسی بھی ہستی کا اصل نام لیا جائے تیسری یہ بات کہ اس میں نبی کریم صلی اللہ علیہ وسلم کو مسیح کہا گیا ہے۔

پہلے شبہ کا جواب یہ ہے کہ صرف انجیل برنباس میں ہی نہیں بلکہ لوقا کی انجیل میں بھی یہ ذکر موجود ہے کہ حضرت عیسیٰ علیہ السلام نے اپنے شاگردوں کو اس بات سے منع کیا تھا کہ وہ انہیں مسیح کہیں۔ لوقا کے الفاظ یہ ہیں۔ (۲۰) اس نے ان سے کہا لیکن تم مجھے کیا کہتے ہو؟ پطرس نے جواب میں کہا کہ خدا کا مسیح۔ (۲۱) اس نے ان کو تاکید کر کے حکم دیا کہ یہ کسی سے نہ کہنا۔ (لوقا باب ۹- آیات ۲۰-۲۱) غالباً اس کی وجہ یہ تھی کہ بنی اسرائیل جس مسیح کے منتظر تھے اس کے متعلق ان کا خیال یہ تھا کہ وہ تلوار کی زور سے دشمنانِ حق کو مغلوب کرے گا، اس لیے حضرت عیسیٰ علیہ السلام نے فرمایا کہ وہ مسیح میں نہیں ہوں بلکہ وہ میرے بعد آنے والا ہے۔

دوسرے شبہ کا جواب یہ ہے کہ برنباس کا جو اطالوی ترجمہ اس وقت دنیا میں موجود ہے اس کے اندر تو حضور کا نام بے شک محمد لکھا ہوا ہے۔ مگر یہ کسی کو بھی نہیں معلوم کہ یہ کتاب جو اصل میں سریانی زبان میں رہی ہوگی کیونکہ حضرت عیسیٰ علیہ السلام اور ان کے ساتھیوں کی زبان سریانی ہی تھی کن کن زبانوں میں ترجمہ در ترجمہ ہوتی رہی ہوگی اگر اصل کتاب دستیاب ہوتی تو دیکھا جاسکتا تھا کہ اس میں حضور نبی کریم صلی اللہ علیہ وسلم کا کیا اسم گرامی لکھا گیا تھا۔ اب جو کچھ قیاس کیا جاسکتا ہے وہ یہ ہے کہ اصل میں حضرت عیسیٰ علیہ السلام نے لفظ ”منحنا“ استعمال کیا ہوگا جیسا کہ ابن اسحاق نے انجیل یوحنا کے حوالے سے بتایا ہے پھر مختلف مترجموں نے اپنی اپنی زبانوں میں اس کے ترجمے کر دیے ہوں گے۔ اس کے بعد ہی غالباً کسی مترجم نے یہ دیکھ کر کہ پیش گوئی میں آنے والے کا جو نام بتایا گیا ہے وہ بالکل لفظ ”محمد“ کا ہم معنی ہے تو اس نے آپ صلی اللہ علیہ وسلم کا یہی اسم مبارک لکھ دیا ہوگا۔ اس لیے صرف اس نام کی تصریح یہ شبہ پیدا کرنے کے لیے ہرگز کافی نہیں ہے کہ پوری کی پوری انجیل برنباس کسی مسلمان نے جعلی تصنیف کر دی ہے۔

تیسرے شبہ کا جواب یہ ہے کہ لفظ ”مسح“ درحقیقت ایک اسرائیلی اصطلاح ہے جسے قرآن کرم میں مخصوص طور پر حضرت عیسیٰ علیہ السلام کے لیے اس بنا پر استعمال کیا گیا ہے کہ یہودی ان کے مسح ہونے کا انکار کرتے تھے ورنہ یہ نہ خود قرآن کی اصلاح اور نہ ہی قرآن میں کہیں اس کو اسرائیلی اصطلاح کے معنوں میں استعمال کیا گیا ہے۔ اس لیے رسول اللہ صلی اللہ علیہ وسلم کے حق میں اگر حضرت عیسیٰ علیہ السلام نے یہ لفظ مسح استعمال کیا ہو اور قرآن میں آپ صلی اللہ علیہ وسلم کے لیے یہ لفظ استعمال نہیں کیا گیا تو اس سے یہ نتیجہ ہرگز نہیں نکالا جاسکتا کہ انجیل برناباس آپ صلی اللہ علیہ وسلم کی طرف کوئی ایسی چیز منسوب کرتی ہے جس سے قرآن انکار کرتا ہے۔ دراصل بنی اسرائیل کے ہاں یہ قدیم طریقہ تھا کہ اگر وہ کسی چیز یا کسی شخص کو جب کسی مقدس مقصد کے لیے مختص کرتے تھے تو اس چیز پر یا اس شخص کے سر پر تیل مل کر اسے تبرک کر دیا کرتے تھے۔ عبرانی زبان میں تیل ملنے کو مسح کہتے ہیں اور جس شخص پر تیل ملا جاتا ہے اسے مسح کہا جاتا تھا۔ عبادت کے برتنوں کو اسی طریقہ سے مسح کر کے عبادت کے لیے وقف کیا جاتا تھا۔ کاہنوں کو کہانت کے منصب پر مامور کرتے وقت انہیں مسح کیا جاتا تھا۔ چنانچہ بائبل کی رو سے بھی اسرائیل کی تاریخ میں بکثرت مسح پائے جاتے ہیں۔ حضرت ہارون علیہ السلام کا ہن کی حیثیت سے مسح تھے۔ حضرت موسیٰ علیہ السلام کا ہن اور نبی کی حیثیت سے اور حضرت الیشع نبی کی حیثیت سے مسح تھے۔ بعد میں یہ بھی ضروری نہیں رہا تھا کہ تیل مل کر ہی کسی کو مامور کیا جائے بلکہ محض کسی کا مامور من اللہ ہونا ہی مسح ہونے کا ہم معنی بن گیا تھا۔

بائبل کی کتاب سلاطین اول میں ذکر آیا ہے۔ (۱۵) خدا نے اسے (ایلیا الیاس) فرمایا تو اپنے راستے سے لوٹ کر دمشق کے بیابان کو جا اور جب تو وہاں پہنچے تو حزائیل کو مسح کر کہ ارام کا بادشاہ ہو۔ (۱۶) اور نمسی کے بیٹے باہو کو مسح کر کہ اسرائیل کا بادشاہ ہو اور انیل محولہ کے الیشع (ایسح) بن سافط کو مسح کر کہ تیری جگہ نبی ہو۔ (سلاطین اول باب ۱۹۔ آیات ۱۵-۱۶) ان میں سے کسی کے سر پر بھی تیل نہیں ملا گیا۔ بس خدا کی طرف سے ان کی ماموریت کا فیصلہ سنا دینا ہی گویا انہیں مسح کر دینا تھا۔ اس لیے ہی اسرائیلی تصورات کے مطابق لفظ مسح درحقیقت ”مامور من اللہ“ کا ہم معنی تھا اور اسی معنی میں حضرت عیسیٰ علیہ السلام نے رسول اللہ صلی اللہ علیہ وسلم کے لیے یہ لفظ مسح استعمال کیا تھا۔ (لفظ مسح کی اسرائیلی تشریح انسائیکلو پیڈیا آف ببلیمکل لٹریچر میں لفظ میسیاہ دیکھا جاسکتا ہے۔)

یہاں تک تمام آیات جو نقل کی گئی ہیں وہ انجیل برناباس سے لی گئی ہیں۔ کلیسائی علما نے یقیناً ان آیات کے باعث ہی انجیل برناباس کو نہ صرف اپنی مذہبی کتاب سے خارج کیا ہے بلکہ اس انجیل کو متروک کرنے کے ساتھ ساتھ انہوں نے کوشش کی ہے کہ اسے صفحہ ہستی سے ہی مٹا دیا جائے لیکن اللہ تبارک و تعالیٰ جو بڑا ہی سننے والا جاننے والا باخبر ہستی ہے اس نے ان کی تمام کوششوں کو ناکام و نامراد بنا دیا اور اس کتاب کو دستیاب کر دیا۔

نبی کریم حضرت محمد مصطفیٰ صلی اللہ علیہ وسلم اور قرآن مجید!

حضرت محمد صلی اللہ علیہ وسلم کی ولادت ۹ ربیع الاول عام الفیل (۲۲ اپریل ۵۷۱ء بروز دو شنبہ اور وصال ۲۲ ربیع الاول ۱۱ھ ۸ جون ۶۳۲ء بروز دو شنبہ کو ہوا۔

سید المرسلین، خاتم النبیین، شفیع المذنبین، طلوع آفتاب کی مانند عرب کی بے آب و گیاہ وادی میں اس وقت طلوع ہوئے جب ہر طرف ظلم و جور کے گھٹاٹوپ اندھیرے چھائے ہوئے تھے۔ عرب اپنی بیٹیوں کو زندہ دفن کر دیا کرتے تھے۔ بیت اللہ کا ننگا ہو کر طواف ہوتا تھا۔ خود اللہ کے گھر میں ۳۶۰ بت رکھے ہوئے تھے جن کو اہل عرب اپنے معبود تسلیم کرتے تھے اور ان سے اپنی مختلف حاجات کو پورا کرنے کے لیے نذر و نیاز دیتے۔

وہ وقت تھا جب انسانیت پر حجت کے اتمام اور اکمال کے لیے ایک رہبر کامل کی ضرورت تھی اور جس کے لیے اللہ تعالیٰ نے ایسا وقت مقرر کر رکھا تھا جب انسانیت ایسے ایک راہنما کی منتظر ہوگی۔

عام الفیل سے کچھ عرصہ قبل قریش کے معزز سردار اور متولی خانہ کعبہ جناب عبدالمطلب نے اپنے بیٹے عبد اللہ کی شادی قریش کے ایک اور معزز گھرانے کی ایک خاتون آمنہ بنت وہب سے کی تھی۔ اس وقت جناب عبد اللہ کی عمر ۲۴ برس تھی۔ اس موقع پر عبدالمطلب نے ہالہ بنت وہب سے جو آمنہ کی رشتہ دار تھیں۔ اپنی شادی کی تھی۔ اس بیوی سے عبدالمطلب کے بیٹے حضرت حمزہ (نبی کریم کے چچا) پیدا ہوئے تھے شادی کے چند روز بعد جناب عبد اللہ بغرض تجارت ملک شام کی طرف روانہ ہوئے۔ شام سے واپسی پر بیماری کی وجہ سے مدینہ میں اپنے عزیزوں کے ہاں ٹھہرے وہاں بیماری کی شدت سے انتقال ہو گیا۔ وہ مدینہ منورہ میں ہی دفن ہوئے۔ نبی کریم ﷺ ابھی شکم مادر میں ہی تھے کہ یتیم ہو گئے۔

واقعہ اصحاب الفیل کے ۵۲ یا ۵۵ روز بعد اور محققین کے مطابق ۹ ربیع الاول عام الفیل مطابق ۲۲ اپریل ۵۷۱ء بعد از صبح صادق اور قبل از طلوع شمس نبی کریم ﷺ اس دنیا میں تشریف لائے۔

آپ کی والدہ نے ایام حمل میں ایک خواب دیکھا تھا جس میں انہیں ہدایت کی گئی تھی کہ بچے کا نام احمد ﷺ رکھنا۔ اسی لیے والدہ نے آپ ﷺ کا نام احمد ﷺ رکھا۔ دادا عبدالمطلب نے محمد ﷺ رکھا۔ ابوالفدا کی روایت کے مطابق جب لوگوں نے تعجب سے عبدالمطلب سے دریافت کیا کہ آپ نے اپنے خاندان کے مروجہ ناموں کو چھوڑ کر یہ نام کیوں رکھا ہے۔ تو عبدالمطلب نے جواب دیا۔ ”اس لیے کہ میرا پوتا دنیا بھر کی ستائش و تعریف کا شایان شان قرار پائے۔“ مورخین نے یہ روایت بیان کی کہ جب آپ ﷺ پیدا ہوئے ٹھیک اسی وقت فارس کے بادشاہ نوشیروان کے محل میں سخت زلزلہ آیا اور اس کے چودہ کنگرے گر گئے۔ استخر کا مشہور آتش کدہ نور تو حید کے روشن ہوتے ہی بجھ گیا۔ آپ ﷺ کے دادا نے پیدائش کے ساتویں روز اس خوشی میں قربانی کی اور تمام قریش کی دعوت کی۔

ولادت کے سات روز تک ثوبیہ نے آپ ﷺ کو دودھ پلایا جو ابوہلب بن عبدالمطلب کی لونڈی تھیں۔ حضرت حمزہؓ نے بھی ثوبیہ کا دودھ پیا۔ اس لحاظ سے وہ آپ کے رضاعی بھائی بھی تھے۔ آٹھویں روز شرفائے عرب کے دستور کے مطابق آپ ﷺ قوم ہوازن کے قبیلہ بنی سعد کی ایک خاتون حلیمہ کے سپرد کئے گئے تاکہ وہ آپ ﷺ کی پرورش کریں اور دودھ پلائیں۔ شرفائے عرب اس لیے اپنے بچوں کو ان بدوی عورتوں کے سپرد کرتے تھے کہ کھلی اور آزاد آب و ہوا میں بچے تندرست رہیں اور ان کی زبان زیادہ فصیح و بلیغ ہو جائے کیونکہ بدوؤں کی زبان کافی شستہ اور فصیح ہوتی تھی۔ حلیمہ سعدیہ آپ ﷺ کو سال میں دو مرتبہ ہر چھٹے ماہ مکہ مکرمہ لائیں تاکہ آپ کی والدہ اور دادا کو دکھا سکیں۔ آپ ﷺ چار برس کی عمر تک بنی سعد میں رہے۔

حضرت حلیمہ رضی اللہ عنہا آپ ﷺ کے متعلق بیان کرتی ہیں کہ جب میں نے آمنہ کی گود سے بچہ لیا تو میری چھاتیوں میں اتنا دودھ نہ تھا کہ میں اپنے بچے کو اور ان کو بہ یک وقت دودھ پلا سکوں۔ جو نہی یہ مبارک بچہ میری گود میں آیا میری چھاتیوں میں دودھ بڑھ گیا جب میں ان کو گھر لائی تو ہمارے دودھ دینے والے جانوروں کے گھن دودھ سے بھر گئے۔ بنی سعد میں قیام کے دوران جب آپ ﷺ اپنے رضاعی بہن بھائیوں کے ہمراہ گھر کے پچھواڑے کھیل رہے تھے تو دو شخص سفید کپڑے پہنے ہوئے آئے۔ انہوں نے آپ ﷺ کو لٹا کر سینہ چاک کیا اور سونے کے طشت میں لایا ہوا دل تبدیل کر دیا۔ اور پیٹ کے اندرونی حصوں کو اچھی طرح دھویا۔ چار برس کی عمر میں جب حضرت حلیمہؓ کو مکہ لائیں تو والدہ نے اپنے پاس رکھ لیا۔ بعض روایات سے معلوم ہوتا ہے کہ آپ ﷺ قبیلہ بنی سعد میں پانچ برس کی عمر تک رہے۔ چھ برس کی عمر میں والدہ کے ہمراہ مدینہ منورہ کی طرف گئے جہاں وہ آپ ﷺ کو اپنے عزیز واقارب سے ملانے لے کر گئی تھیں۔ وہاں سے واپسی کے سفر میں ابوا کے مقام پر حضرت آمنہ کا انتقال ہو گیا اور وہیں ان کو دفن کیا گیا۔ اس کے بعد اس یتیم بچے کی پرورش دادا نے کی۔

دو برس تک جناب عبدالمطلب کی سرپرستی و نگرانی میں پرورش پا کر ۸ سال کی عمر تک پہنچے تھے کہ عبدالمطلب کا بھی انتقال ہو گیا۔ اب آپ ﷺ کی پرورش کی ذمہ داری آپ ﷺ کے چچا ابوطالب نے اٹھائی۔ حضرت ابوطالب نے آپ ﷺ کو اپنے بچوں سے بڑھ کر عزیز رکھا۔ آپ ﷺ کی طفولیت کا زمانہ عرب کے دوسرے بچوں کی نسبت بہت ہی الگ گزرا۔ آپ ﷺ کو عام بچوں میں کھیلنے کا شوق نہ تھا۔

بارہ سال کی عمر میں چچا ابوطالب کے ہمراہ ایک تجارتی سفر میں شام گئے۔ ملک شام میں ایک عیسائی راہب ”بحیرہ“ نے آپ ﷺ کو دیکھا اور ابوطالب کو آگاہ کیا کہ یہ بچہ آئندہ مبعوث ہونے والا نبی ہے اس کے اندر وہ علامات ہیں جو نبی آخر الزمان کے متعلق تورات اور انجیل میں لکھی ہوئی ہیں۔ ”بحیرہ“ نے حضرت ابوطالب کو بتایا کہ اس بچہ کو یہودیوں کے علاقے میں نہ لے کر جانا کیونکہ ہو سکتا ہے اسے کوئی گزند پہنچ جائے۔ ابوطالب بحیرہ کی یہ باتیں سن کر جلد ہی مکہ مکرمہ لوٹ آئے۔

پندرہ برس کی عمر میں آپ ﷺ نے قریش اور ہوازن کے درمیان ہونے والی ایک جنگ میں حصہ لیا۔ اس جنگ کو حرب نجار کہتے ہیں جو عکاظ کے ایک میلہ میں دونوں قبیلوں کے افراد کے درمیان معمولی جھگڑے سے بڑھتے بڑھتے جنگ کی شکل اختیار کر گئی۔

جب آپ ﷺ ذرا جوان ہوئے تو چچا ابوطالب کی تجارت میں مدد کرنے لگے۔ حتیٰ کہ آپ ﷺ نے تجارت کے پیشہ کو مستقل اپنالیا۔ جلد ہی اپنی دیانت اور صداقت کی وجہ سے عام لوگوں میں قدر کی نگاہ سے دیکھے جانے لگے۔

قبیلہ بنو اسد کی ایک معزز اور مالدار خاتون حضرت خدیجہ بنت خویلد آپ ﷺ کی دیانت اور امانت کی شہرت سے بہت متاثر ہوئیں اور آئندہ سے اپنے تجارتی کاروبار کو سنبھالنے کی خواہش کا آپ سے اظہار کیا۔ آپ ﷺ نے اپنے چچا حضرت ابوطالب کے مشورہ سے اس پیشکش کو منظور کر لیا۔ آپ ﷺ حضرت خدیجہ کا مال لے کر ملک شام کو روانہ ہوئے۔ اس تجارتی سفر میں آپ ﷺ کو بہت نفع ہوا۔ اس کے بعد بھی حضرت خدیجہ کا سامان لے کر کئی بار شام کے سفر کیے۔ ہر تجارتی سفر میں آپ ﷺ کو بہت نفع ہوتا۔

حضرت خدیجہ نے آپ ﷺ کی دیانت داری، خوش اخلاقی، پاکیزگی سے متاثر ہو کر نکاح کا پیغام بھیجا۔ ۲۵ سال کی عمر میں آپ ﷺ کا نکاح حضرت خدیجہ سے ہو گیا۔ اس وقت حضرت خدیجہ کی عمر ۴۰ سال تھی۔

ابن اسحاق اور ابن ہشام بیان کرتے ہیں کہ حضرت ابراہیمؑ کے سوا آپ صلی اللہ علیہ وسلم کی سب اولادیں حضرت خدیجہ الکبریٰ سے ہوئیں۔ بعض روایات کے مطابق جن کی تعداد ۷ تھی۔ جن میں تین لڑکے قاسم، طاہر، طیب اور چار لڑکیاں زینب، رقیہ، کلثوم اور فاطمہ ہیں۔ لڑکے تو سب بچپن میں ہی فوت ہو گئے تھے۔ لڑکیاں زندہ رہیں۔

ابن اسحاق اور ابن ہشام کی روایت کے مطابق جب آپ ﷺ کی عمر ۳۵ سال تھی تو قریش نے خانہ کعبہ کی تعمیر شروع کی۔ اس تعمیر کے دوران مشہور عالم واقعہ پیش آیا۔ جب حجر اسود کی تنصیب کے سلسلے میں سرداران قریش آپس میں لڑے کیونکہ ان میں سے ہر کوئی حجر اسود کو نصب کرنے کی سعادت حاصل کرنا چاہتا تھا۔ جب جھگڑا زیادہ بڑھا تو یہ طے ہوا کہ اگلے دن سب سے پہلے جو شخص حرم شریف میں داخل ہوگا وہی حجر اسود کو نصب کرے گا۔ حسن اتفاق سے آپ صلی اللہ علیہ وسلم علی الصبح سب سے پہلے حرم میں داخل ہوئے تو سب آپ ﷺ کو دیکھ کر پکار اٹھے۔ ”الامین والصادق“ یہ امین ہے اور صادق ہے۔ ہم سب راضی ہیں۔ آپ ﷺ نے ایک کپڑے (چادر) میں حجر اسود کو رکھا اور چادر کے کونے مختلف سرداروں کو پکڑنے کے لیے کہا اس طرح آپ ﷺ کی حکمت عملی اور فراست سے یہ جھگڑا طے ہوا۔

آغاز نبوت اور دعوتِ حق

۴۰ سال کی عمر میں جب آپ غارِ حرا میں مصروفِ تہمت تھے کہ ایک فرشتہ انسانی شکل میں آیا اور آپ ﷺ سے مخاطب ہو کر کہا اقرأ (پڑھ) آپ ﷺ نے کہا ما انا بقاری (میں تو نہیں پڑھ سکتا)۔ دوبارہ فرشتہ نے آپ ﷺ کو سینہ سے لگایا اور زور سے بھینچا اور کہا۔ اقرأ آپ ﷺ نے پھر کہا۔ ما انا بقاری۔ فرشتہ نے تیسری مرتبہ آپ ﷺ کو زور سے بھینچا اور پھر آزاد چھوڑ کر کہا۔ اقرأ باسم ربك الذی خلق..... (پڑھ اپنے رب کے نام سے جس نے ہر شے کو پیدا کیا اور انسان کو جنمے ہوئے خون سے پیدا کیا.....) سورہٴ علق کی پانچ آیات کے متعلق مفسرین کا اتفاق ہے کہ یہ پہلی وحی تھیں۔ جو غارِ حرا میں اس موقع پر نازل ہوئی۔ چند روز تک آپ ﷺ پر کوئی مزید وحی نازل نہ ہوئی۔ پھر اچانک سورہٴ مدثر کی ابتدائی آیات نازل ہوئیں۔ یا لبھا المدثر..... ان آیات میں آپ ﷺ کو دعوتِ حق کے لیے کمر بستہ ہونے کا حکم تھا۔ اس کے بعد آپ ﷺ نے لوگوں کو شرک سے باز رہنے اور رب کی طرف پکارنے کا فریضہ شروع کیا۔ آپ ﷺ پر سب سے پہلے ایمان لانے والوں میں حضرت ابوبکر صدیقؓ بن ابی قحافہؓ آپ ﷺ کی اہلیہ محترمہ خدیجہ الکبریٰؓ حضرت زید بن حارثہؓ حضرت علی بن ابوطالب شامل تھے۔ آہستہ آہستہ ان لوگوں کی دعوت اور نبی کریم ﷺ کی تگ و دو اور محنت سے مزید لوگ دعوتِ اسلام کو قبول کرتے گئے۔ یہ دعوت آپ ﷺ نے خاموشی سے اور قریبی لوگوں تک محدود رکھی۔ اس اولین گروہ میں حضرت عثمان بن عفانؓ حضرت سعد بن ابی وقاصؓ حضرت طلحہ بن عبید اللہؓ حضرت عبدالرحمن بن عوفؓ حضرت ابو عبیدہ بن الجراحؓ حضرت زبیر بن العوامؓ حضرت عثمان بن مظعونؓ حضرت قدامہ بن مظعونؓ حضرت سعید بن زیدؓ حضرت ابوسلمہؓ حضرت عبدالاسد بن ہلالؓ حضرت فاطمہ بنت خطابؓ حضرت عمیر بن ابووقاصؓ حضرت عبداللہ بن مسعودؓ اور حضرت جعفر بن ابوطالب رحمہم اللہ جمعین شامل ہیں۔

مشرکین مکہ کے خوف سے اہل ایمان کا گروہ پہاڑ کی گھاٹی میں نمازیں ادا کیا کرتا تھا۔ تین سال تک یہی کیفیت رہی پھر حکم ربانی پر ایک دن نبی کریم ﷺ نے کوہِ صفا پر کھڑے ہو کر قریش کو پکارا اور انہیں آگاہ کیا اور دعوتِ اسلام دی۔ اس موقع پر آپ ﷺ کے چچا ابولہب نے آپ ﷺ کی مخالفت کی اور آپ ﷺ کے لیے نازیبا الفاظ استعمال کیے۔ ابولہب کے اس رویہ پر اللہ تعالیٰ نے سورہٴ لہب نازل کی۔

نبی کریم ﷺ کی اس اعلانیہ دعوت سے قریش کی طرف سے مخالفت شروع ہو گئی۔ اور آپ ﷺ اور آپ ﷺ کے ساتھیوں کے لیے مصائب کا دروازہ کھل گیا۔ قریش اہل ایمان کو مختلف طریقوں سے ایذائیں دیتے۔ حضرت بلال حبشی، حضرت عثمان بن عفان، حضرت زبیر بن العوام، حضرت ابوذر غفاری، ان باہمت اہل ایمان میں سے تھے جنہوں نے ہر ظلم و ستم کو خوشی خوشی سہا اور کسی بھی حربہ سے خوفزدہ ہو کر ایمان کی دولت کو ضائع نہ ہونے دیا۔ حضرت بلال حبشی قریش کے سخت ترین مظالم کے باوجود ”احد احد“ پکارتے رہے۔ ان دنوں اہل ایمان کے لیے دار ارقم (حضرت ارقم کی قیام گاہ جو کوہ صفا کے دامن میں تھی) ایک تربیت گاہ اور درس گاہ تھی وہ نبی کریم صلی اللہ علیہ وسلم کی خدمت میں آ کر دین کی باتیں معلوم کرتے۔

نبی کریم ﷺ کو بھی پریشان کیا جانے لگا۔ خانہ کعبہ کے صحن میں ابو جہل کی ترغیب پر دو نوجوانوں نے آپ کی گردن پر سجدہ کی حالت میں اونٹ کی اوچھڑی رکھ دی۔

قریش، نبی کریم ﷺ اور حضرت ابوطالب کے پاس وفود کی شکل میں آئے کہ نبی کریم ﷺ اس دعوت کو چھوڑ دیں اور آپ ﷺ کو ہر قسم کا لالچ دیا لیکن آپ ﷺ نے فرمایا۔ ”چاہے یہ لوگ میرے ایک ہاتھ پر چاند اور دوسرے پر سورج بھی لا کر رکھ دیں، تب بھی میں دعوت حق سے باز نہ آؤں گا۔“

نبی کریم ﷺ کی بعثت کے بعد کی مکی زندگی تیرہ سال ہے۔ اسے تین حصوں میں تقسیم جاسکتا ہے۔ (۱)۔ اوپر مذکور تین سالہ دور جس میں آپ ﷺ نے خاموشی سے دعوت و تبلیغ کا فریضہ سرانجام دیا۔

(۲)۔ دوسرا دور جب قریش کی طرف سے مخالفت میں شدت پیدا ہوتی گئی۔ اس میں آپ ﷺ کے ساتھیوں کو اور خود آپ ﷺ کو کافی مصائب اور تکالیف کا سامنا کرنا پڑا۔ یہ عرصہ تقریباً ۶ سال کا ہے۔

(۳)۔ تیسرا دور حضرت ابوطالب اور حضرت خدیجہ کی وفات کے بعد سے لے کر ہجرت تک تقریباً ۳ سال کا عرصہ ہے جسے آپ ﷺ پر اور آپ ﷺ کے ساتھیوں پر انتہائی سختی کا زمانہ کہا جاسکتا ہے۔ جس میں شعب ابی طالب کی اسیری بھی ہے۔

دوسرے دور کے آغاز میں قرآن مجید کی جو سورتیں نازل ہوئیں ان میں آپ ﷺ کو ان حالات کا مقابلہ کرنے کے لیے برابر ہدایات دی جا رہی تھیں اور صبر و استقامت کی تلقین تھی۔ مکی دور کے ان نو دس برس میں دعوت اسلام آہستہ آہستہ مکہ کے باہر بھی متعارف ہوتی گئی۔

جب ۵ نبوی میں قریش کے مظالم سے تنگ آ کر آپ ﷺ نے اپنے ساتھیوں کو حبشہ کی طرف ہجرت کا حکم دیا۔ پہلی بار گیارہ مرد اور چار عورتیں ہجرت کر گئیں۔ قریش نے نجاشی (شاہ حبشہ) کے دربار تک جا کر ان مسلمانوں کو واپس لانے کوششیں کیں لیکن کامیابی نہ ہوئی جب حبشہ میں مسلمانوں کے آرام و سکون سے رہنے کی صورت محسوس ہوئی تو کئی اور لوگ بھی ہجرت کر گئے۔ حتیٰ کہ ہجرت کرنے والوں کی تعداد ۸۳ ہو گئی۔

مکہ میں ایک طرف قریش کے مظالم تھے اور دوسری طرف آپ ﷺ اور آپ ﷺ کے ساتھیوں کے صبر و استقامت کے مظاہرے تھے۔ ۶ نبوی میں قریش کے دواہم فرد جناب حضرت حمزہؓ جو نبی کریم کے چچا اور دودھ شریک بھائی بھی تھے اور حضرت عمر بن خطابؓ ایمان لے آئے ان دواہم شخصیتوں کے ایمان لانے میں دواہم واقعات تاریخ میں بیان کیے جاتے ہیں۔ حضرت عمرؓ کے ایمان لانے سے مسلمانوں کی قوت میں اضافہ ہو گیا۔ اب مسلمان اپنے دینی فرائض علی الاعلان خانہ کعبہ میں جا کر ادا کرنے لگے۔ اس کی ابتدا خود حضرت عمرؓ نے کی۔ جس سے کافی ہنگامہ ہوا، لیکن بالآخر قریش کو حزمیت اٹھانی پڑی۔

جوں جوں اسلام کی دعوت میں وسعت ہوتی چلی گئی قریش کی مخالفت بڑھتی گئی۔ حتیٰ کہ ایک منصوبے کے تحت نبی کریم ﷺ اور آپ ﷺ کے ساتھیوں کا مکمل معاشی بائیکاٹ کا فیصلہ کر لیا گیا۔ اس فیصلہ کی وجہ سے نبی کریم ﷺ اور خاندان بنی ہاشم کو پہاڑ کے ایک درہ میں مقیم ہونا پڑا۔ یہ محصوری ۳ سال تک رہی۔ اس عرصہ میں بچے بھوک و پیاس سے بلک بلک کر مر گئے۔ گھاس اور درختوں کے پتے تک کھانے کی نوبت آ گئی۔ ۱۰ نبوی میں یہ محصوری ختم ہوئی۔ اس دوران دعوت اسلام سے مدینے کے کچھ لوگ متعارف ہوئے۔ ۱۱ نبوی میں مدینہ سے ۱۲ آدمی نبی کریم ﷺ کی خدمت میں حاضر ہوئے اور آپ ﷺ کے ہاتھ پر بیعت اسلام کی۔ ان کی خواہش پر اسلام کی تعلیم کے لیے حضرت مصعبؓ بن عمیر کو ان کے ساتھ مدینہ بھیج دیا گیا۔ حضرت مصعبؓ بن عمیر کی کوششوں سے اگلے سال یعنی ۱۲ نبوی کو ۷۲ آدمی حج کے زمانہ میں مکہ آئے۔ انہوں نے بھی اسلام قبول کر لیا۔

مدینہ منورہ ہجرت سے قبل مکہ مکرمہ کے آخری برسوں کے قیام میں دواہم واقعات پیش آئے۔ اللہ تعالیٰ نے نبی کریم ﷺ کی تائید اور ان کی دعوت سچائی کو ثابت کرنے کے لیے دو معجزوں کا ظہور کیا۔ ایک توشق القمر کا معجزہ ہے۔ دوسرے نبی کریم ﷺ کی معراج شریف کی سیر۔ معراج کے واقعہ کا بیان سورۃ اسریٰ میں کیا گیا ہے۔

ہجرتِ مدینہ

جب نبوت کا تیرھواں سال شروع ہوا تو ارشادِ ربانی کے مطابق آپ ﷺ نے مسلمانوں کو مدینہ منورہ ہجرت کرنے کا حکم دیا۔ کیونکہ ایک تو مکہ مکرمہ میں اب رہنا بہت مشکل ہو گیا تھا۔ دوسرے دعوتِ اسلام کے قبول کرنے اور پھیلنے کے آثار نظر نہیں آ رہے تھے جب قریش نے دیکھا کہ مسلمان تو مدینہ میں جا کر طاقت پکڑتے جا رہے ہیں اور وہاں اسلام پھیلتا جا رہا تو انہیں بڑی تشویش ہوئی۔ انہوں نے آخری وار کرنے کا فیصلہ کیا۔ مشورے کے بعد نبی کریم ﷺ کو قتل کرنے کا منصوبہ بنایا گیا۔ اللہ تعالیٰ نے نبی کریم ﷺ کو کفار کے اس منصوبہ سے آگاہ کیا اور آپ ﷺ کو مدینہ منورہ ہجرت کا حکم دیا۔ آپ ﷺ حضرت ابوبکر صدیقؓ کے ہمراہ اس رات کو گھر سے نکلے جب باہر کفار آپ ﷺ کے قتل کے لیے تیار بیٹھے تھے۔ آپ ﷺ نے ابوبکر صدیقؓ کے ہمراہ غار ثور میں تین دن قیام کیا۔ جب کفار کا خطرہ کچھ مل گیا تو وہاں سے نکل کر مدینہ منورہ پہنچے۔ مدینہ سے ۳ میل پہلے قبا کی بستی میں آپ ﷺ نے قیام کیا۔ قبا میں آپ ﷺ کی تشریف آوری نبوت کے تیرھویں سال ۸ ربیع الاول (۳۰ ستمبر ۶۲۲ء) کو ہوئی۔ انصار کے ممتاز خاندان عمرو ابن عوف کے سردار کلثوم بن الہدم کے ہاں آپ ﷺ ٹھہرے وہاں آپ ﷺ نے ایک مسجد تعمیر کی۔ قبا میں چند روز قیام کے بعد آپ ﷺ مدینہ کی بستی میں داخل ہوئے۔ مدینہ میں آپ ﷺ نے ۷ ماہ تک حضرت ابویوب انصاریؓ کے مکان میں قیام فرمایا۔ وہاں آپ ﷺ نے پہنچتے ہی ایک مسجد کی تعمیر کی جسے اب مسجد نبوی کہا جاتا ہے۔ مسجد کے قریب ہی آپ ﷺ کے ٹھہرنے کے لیے حجرہ تعمیر کیا گیا۔ آپ ﷺ نے مدینہ کے انصارین اور مکہ کے مہاجرین میں مواخات کا سلسلہ قائم کر دیا۔ مدینہ ہجرت سے سال ہجرت کا آغاز ہوا۔ مدینہ کے یہودیوں سے آپ ﷺ نے امن وامان سے رہنے کا معاہدہ کیا۔ اس طرح سے مدینہ منورہ میں ایک چھوٹی سی اسلامی ریاست کی بنیاد پڑ گئی۔ جس کے سربراہ آپ ﷺ ہی تھے۔ ۲ھ میں بیت المقدس کی جگہ خانہ کعبہ کو قبلہ بنانے کا حکم آیا۔ مدینہ منورہ میں اسلامی ریاست کے قیام سے اور اسلام کی دعوت میں توسیع سے قریش مکہ کو کافی تکلیف پہنچی۔ انہوں نے مسلمانوں کے خلاف باقاعدہ جنگوں کا آغاز کیا اور اندرونِ مدینہ بھی بعض منافقین کی مدد سے مسلمانوں کی قوت کو کمزور کرنے کی سازشیں کی گئیں۔ نبی کریم ﷺ مدینہ کی اسلامی ریاست کے استحکام اور اسلامی دعوت کی توسیع کے لیے ہمہ تن جدوجہد میں مصروف رہے۔ اسلامی دعوت کے مخالفین کے خلاف جہاد میں بھی اپنے صحابہ کرامؓ کے ہمراہ شریک ہوتے رہے۔ قرآن مجید مدنی دور میں معاشرتی مسائل کے لیے آپ ﷺ کی رہنمائی کرتا رہا۔

ہجرت کے دسویں سال نبی کریم ﷺ نے حج کا ارادہ فرمایا۔ حج سے مدینہ منورہ واپسی کے بعد

صفر ۱۱ھ کی ۱۸ یا ۱۹ تاریخ کو آپ ﷺ کی طبیعت ناساز ہوئی۔ آہستہ آہستہ تکلیف بڑھتی گئی۔ جب آپ ﷺ تکلیف اور بیماری کی شدت کی وجہ سے مسجد نبوی میں آنے سے معذور ہو گئے تو حضرت ابو بکر صدیقؓ نے آپ ﷺ کے حکم سے نمازوں کی امامت کرائی۔ مرض میں کبھی زیادتی ہو جاتی اور کبھی کمی۔ جس دن وفات ہوئی یعنی دوشنبہ کے دن۔ اس دن بظاہر طبیعت پر سکون تھی لیکن جیسے دن چڑھتا گیا آپ ﷺ پر غشی طاری ہوتی گئی۔

مع الذین انعم اللہ علیہم

اللہم فی الرفیق الاعلیٰ

بل الرفیق الاعلیٰ۔

کہتے کہتے روح پاک عالم قدس کی طرف پرواز کر گئی۔

اللہم صلی اعلیٰ مُحَمَّدٍ وَبَارِكْ وَسَلِّمْ
۱۲ ربیع الاول ۱۱ھ کو آپ ﷺ کا یوم وفات ہے۔ دوسرے دن تجہیز و تکفین کی تکمیل ہوئی اور جسد مبارک اسی حجرے میں جہاں آپ ﷺ نے انتقال فرمایا تھا سپرد خاک کر دیا گیا۔
تعلیمات:- ایک خدا کا آفاقی تصور جو تمام انبیاء کی تعلیم کا مرکزی نقطہ رہا ہے۔ آپ ﷺ نے بھی پیش کیا۔

رسالت کے باب میں آپ ﷺ کی تعلیمات اس لحاظ سے منفرد ہیں کہ آپ ﷺ نے اپنے پیروؤں کو تمام انبیاء اور مصلحین کی عزت و احترام کی تعلیم دی۔ آپ ﷺ نے ان کو حکم دیا کہ وہ تمام لوگ جو پیغام خداوندی پہنچانے کا فریضہ انجام دیتے رہے قابل صدا احترام ہیں۔
آخرت کا تصور جس انداز میں پیش کیا گیا اس میں انسانوں کو محاسبہ نفس، برائی سے نفرت اور اچھائی کی ترغیب دی گئی جو انسانوں کو راہِ راست کی طرف موڑنے کا ایک بہترین ذریعہ ثابت ہوئی۔ آپ ﷺ کی تعلیمات مجرد نظریہ کی حیثیت نہیں رکھتی بلکہ آپ ﷺ نے عملی طور پر ان تعلیمات کی بنیاد پر ایک حکومت قائم فرمائی جو حجاز میں باقاعدہ طور پر جو پہلی اسلامی حکومت تھی۔
آپ ﷺ کی تعلیمات زندگی کے ہر شعبہ میں روزِ قیامت تک ہدایت و رہنمائی کا آخری ذریعہ اور سرچشمہ ہیں۔ زندگی کا وہ کونسا شعبہ ہے جس میں آپ ﷺ نے اپنی بلند و پاکیزہ اور مقدس زندگی سے نمونہ پیش نہ کیا ہو۔

ایک خاوند کے لیے آپ ﷺ کی زندگی نمونہ ہے۔ ایک باپ کی مثالی محبت آپ ﷺ کی زندگی سے ملتی ہے، ایک مہربان دوست کی زندگی، ایک مشفق سرپرست کا نمونہ آپ ﷺ ہی کی ذات سے ملتا ہے، ایک مدبر حکمران، ایک ماہر سیاست دان، ایک بہترین سپہ سالار، ایک درد مند دل رکھنے والا داعی و نذیر صرف اور صرف آپ ﷺ کی ہی ذات میں ہمیں نظر آتا ہے۔ آپ ﷺ کے دشمنوں تک نے اور اس مادی دور کے ملحد لوگوں نے اور غیر مسلم مفکرین نے آپ ﷺ کی ان اعلیٰ صفات

کا کھلے دل سے اعتراف کیا ہے۔ یہ ان تعلیمات کا ہی نتیجہ تھا کہ چند برسوں میں عرب کے بے آب و گیاہ خطے میں آپ ﷺ کے لاکھوں عقیدت مند اور پیروکار ہو گئے۔ جن کی اپنی زندگیاں آئندہ آنے والے انسانوں کے لیے ایک نمونہ بنیں۔

انفرادیت:- آپ ﷺ کی تعلیمات دوسرے انبیاء کرام اور مصلحین سے منفرد ہیں۔ جملہ انبیاء کرام جو تعلیمات لے کر آئے وہ ایک خاص مدت اور خاص ماحول کے لیے تھیں جو نبی تقاضے بدلے یہ تعلیمات بھی غیر موثر ہو گئیں۔ اُس کے علاوہ ان کے پیرواُن کی تعلیمات کی حفاظت میں ناکام رہے۔

آپ ﷺ کو یہ امتیاز حاصل ہے کہ خداوند تعالیٰ نے آپ ﷺ کو امام الانبیاء اور خاتم المرسلین کا اعزاز بخشا۔ اس لیے آپ ﷺ کی تعلیمات رہتی دنیا تک کے لیے ہیں۔ اور آپ ﷺ کی تعلیمات کا بہت بڑا مآخذ قرآن مجید ایک حرف اور نقطے کی تبدیل کے بغیر موجود ہے۔

قرآن:- قرآن مجید اللہ تعالیٰ کی طرف سے آخری الہامی کتاب ہے جسے اللہ تعالیٰ نے بذریعہ وحی (فرشتے کے ذریعے) اپنے آخری نبی محمد صلی اللہ علیہ وسلم پر نازل کیا۔ قرآن کا لفظ خود اس وحی میں بہ تکرار آیا ہے۔ سورہ بقرہ آیت ۱۰۵..... انزل فیہ القرآن..... رمضان کا مہینہ جس میں قرآن اتارا گیا۔ اس کے علاوہ سورہ یونس آیت ۳۷، ۹۱، سورہ بنی اسرائیل آیت ۱۰۶، سورہ طہ آیت ۱۱۴، سورہ فرقان آیت ۳۰، ۳۲۔ سورہ نحل آیت ۹۲ اور سورہ روم آیت ۵۸ میں لفظ ”قرآن“ آیا ہے۔

لفظ قرآن یا تو قرع سے مشتق ہے یا قراءۃ سے یا قرن سے۔ قرع کے معنی جمع کے ہوتے ہیں۔ اس لیے اس کتاب کو قرآن کہتے ہیں کہ یہ تمام علوم کا مجموعہ ہے۔ خود اللہ تعالیٰ فرماتا ہے ”ہم نے تجھ پر ایک ایسی کتاب نازل کی ہے جو تمام چیزوں کو واضح بیان کرنے والی ہے۔“ دوسری جگہ فرمایا۔ فیہا کتب قیمته یعنی قرآن مجید میں تمام کتب کے علوم سمو دیے گئے ہیں۔ نیز تمام بکھری ہوئی انسانیت کو ایک مقام پر جمع کرنے والا ہے۔

اگر قراءۃ سے مشتق ہو تو اس کے معنی ہیں پڑھی ہوئی چیز۔ ایک مفہوم سے اس لیے قرآن کہا جاتا ہے کہ اسے حضرت جبریل پڑھ کر سنا تے تھے۔ دوسرا مفہوم یہ ہے کہ یہ کتاب دنیا میں نسب سے زیادہ پڑھی جائے گی۔ اس بات کی شہادت تو دشمنوں نے بھی دی ہے کہ ”قرآن سب سے زیادہ پڑھی جانے والی کتاب ہے۔“ (انسائیکلو پیڈیا آف برٹانیکا)

اگر قرن سے مشتق ہو تو قرن کے معنی ہیں ملنا اور ساتھ رہنا۔ اس مفہوم کی رو سے اس کتاب کو اس لیے قرآن کہتے ہیں کہ یہ حق اور ہدایت اپنے ساتھ رکھتا ہے۔ نیز اس کی سورتیں اور آیات آپس میں اس طرح مربوط ہیں کہ کہیں بھی ان میں تعارض اور تخائف معلوم نہیں ہوتا اور اسی طرح قرآن مجید کے مضامین خواہ وہ عقائد سے متعلق ہوں یا عبادات یا اخلاق فاضلہ یا سیاسیات سے

یا معاملات سے آپس میں اس طرح ایک لڑی میں پروئے ہوئے معلوم ہوتے ہیں کہ ان کو جدا نہیں کیا جاسکتا۔ اسی طرح ایک رائے یہ بھی ہے قرآن قرأیقراسے مصدر ہے یعنی پڑھنا۔ امام جلال الدین سیوطی نے ”اتقان“ میں قرآن مجید کے ۵۵ خصوصی ناموں کا اعلان کیا ہے جو خود قرآن مجید کی مختلف سورتوں میں آئے ہیں۔

الکتاب	المبین	الکلام
الفرقان	الذکر	القرآن
الکریم	البرہان	النور
التزیل	احسن الحدیث	الموعظة
الحکم	الحکمة	الثفا
الہدی	الرحمة	الخير
البيان	الروح	النعمة
الرحمان	والمبارک	العلی
الحکیم	المہین المستقیم	المصدق
الحبل	الصراط	القیم
القول الفضل	المثنی	المتشابہ
الوحی	العربی	البصیر
العلم	الحق	الهادی
العجب	التذکرۃ	الحرورۃ الوفی
الصدق	العدل	الامر
المنادی	البشری	المجید
الزبور	البشیر	النذیر
الرفوع	المطہر	المکرم
العزیز	الصف	

قرآن مجید میں ۱۱۴ سورتیں ہیں۔ ترتیب کے لحاظ سے پہلی سورۃ الفاتحہ ہے۔ اور آخری والناس ہے۔ موجودہ قرآن توقیفی ترتیب پر ہے جبکہ نزول کے لحاظ سے پہلی سورۃ علق تھی اور آخری توبہ تھی۔ اس میں سات منازل ہیں۔ پہلی منزل سورۃ الفاتحہ سے سورۃ النساء تک ہے۔ دوسری منزل سورۃ مائدہ سے سورۃ توبہ تک ہے۔ تیسری منزل قرآن سورۃ یونس سے سورۃ نحل تک ہے۔ چوتھی منزل سورۃ بنی اسرائیل سے سورۃ فرقان تک ہے۔ پانچویں منزل کا آغاز سورۃ شعراء سے ہوتا ہے اور اختتام سورۃ یسین پر ہوتا ہے۔ چھٹی منزل سورۃ والصف تا سورۃ حجرات پر مشتمل ہے۔ ساتویں

منزل سورۃ ق سے شروع ہو کر سورۃ الناس تک جاتی ہے۔ قرآن مجید میں رکوعات کی تعداد ۵۴۰ ہے۔ کل آیات ۶۶۶۶ ہیں۔

- | | |
|----------------------|----------------------|
| (۱) آیات وعدہ۔ ۱۰۰۰ | (۲) آیات وعید۔ ۱۰۰۰ |
| (۳) آیات نبی۔ ۱۰۰۰ | (۴) آیات امر۔ ۱۰۰۰ |
| (۵) آیات امثال۔ ۱۰۰۰ | (۶) آیات قصص۔ ۱۰۰۰ |
| (۷) آیات تحلیل۔ ۲۵۰ | (۸) آیات تحریم۔ ۲۵۰ |
| (۹) آیات تسبیح۔ ۱۰۰ | (۱۰) آیات متفرقہ۔ ۶۶ |

قرآن مجید کے کل کلمات کی تعداد ۸۶۴۳۰ ہے۔ قرآن مجید میں کل فتحات یعنی زبر تعداد میں ۵۳۲۲۳ ہیں۔ کسرات یعنی زیر کی کل تعداد ۳۹۵۸۲ ہے۔ ضمات یعنی پیش ۸۸۰۴ ہیں۔ مدات (۷) ۱۷۷۱ ہیں۔ قرآن مجید میں کل تشدید ۱۱۷۷ استعمال ہوئے ہیں۔ قرآن مجید میں کل ۱۰۵۶۸۴ نقاط ہیں۔ قرآن مجید میں پندرہ سجدے ہیں۔ جن میں سے چودہ مقامات متفق علیہ ہیں اور ایک مقام اختلافی ہے۔ قرآن مجید کے کاتبان وحی کی تعداد چالیس ہے۔

قرآن مجید میں حرف تہجی کی تعداد

(۱) الف۔ ۲۸۸۷۲	(۲) ب۔ ۱۱۲۲۸	(۳) ت۔ ۱۱۹۹
(۴) ث۔ ۱۲۷۶	(۵) ج۔ ۳۲۷۳	(۶) ح۔ ۹۷۳
(۷) خ۔ ۲۴۱۶	(۸) د۔ ۵۶۰۲	(۹) ذ۔ ۴۶۷۷
(۱۰) ر۔ ۱۱۷۹۳	(۱۱) ز۔ ۱۵۹۰	(۱۲) س۔ ۵۹۹۱
(۱۳) ش۔ ۲۱۱۵	(۱۴) ص۔ ۲۰۱۲	(۱۵) ض۔ ۱۳۰۷
(۱۶) ط۔ ۱۲۷۷	(۱۷) ظ۔ ۸۴۲	(۱۸) ع۔ ۹۲۲۰
(۱۹) غ۔ ۲۲۰۸	(۲۰) ف۔ ۸۴۹۹	(۲۱) ق۔ ۶۸۱۳
(۲۲) ک۔ ۹۵۰۰	(۲۳) ل۔ ۳۲۳۲	(۲۴) م۔ ۳۶۵۳۵
(۲۵) ن۔ ۴۰۱۹۰	(۲۶) و۔ ۲۵۵۳۶	(۲۷) ہ۔ ۱۹۰۷۰
(۲۸) لا۔ ۳۷۲۰	(۲۹) ی۔ ۴۵۹۱۹	

قرآن مجید کی سب سے بڑی سورہ سورۃ البقرہ ہے جس کے چالیس رکوع ہیں۔ اسی سورہ کو سنام القرآن بھی کہا جاتا ہے اور قرآن مجید میں اس کا مرتبہ ایسا فرمایا ہے جیسا کہ اونٹ کی کوہان۔ سب سے چھوٹی سورہ ”الکوثر“ ہے جس کی تین آیات ہیں۔ یہ سورہ حضرت ابراہیمؑ (صاحبزادہ رسول ﷺ) کی وفات کے موقع پر نازل کی گئی جب کہ کفار حضور اکرم ﷺ کو اولاد نہ ہونے یا اولاد کے نہ بچنے کے طعنے دے رہے تھے۔ سورۃ الفاتحہ کو ام الكتاب فاتحہ الكتاب سورۃ الصلوٰۃ سورۃ دعا اور خلاصہ القرآن کہا جاتا ہے۔ اس کی صرف سات آیات ہیں۔ قرآن

مجید میں سترہ مقامات ایسے ہیں جہاں پڑھتے ہوئے ذرا سی بھی غلطی جملہ کفر تصور کی جاتی ہے۔ قرآن مجید کی بہت سی سورتوں کے مشہور ناموں کے علاوہ کچھ دوسرے القاب نام بھی ہیں۔ سورۃ الرحمن کو زینت القرآن اور عروس القرآن کہتے ہیں۔ سورۃ دھر کو ہل آئی کہتے ہیں۔ سورۃ اخلاص کو سورۃ توحید کہتے ہیں۔ پیغمبروں کے نام سے قرآن مجید میں چھ سورتیں ہیں جن کے نام یہ ہیں۔ سورۃ یوسف، سورۃ یونس، سورۃ ابراہیم، سورۃ نوح، سورۃ محمد، سورۃ ہود۔ حضور اکرم ﷺ کے معراج کا واقعہ قرآن مجید کی دو سورتوں سورۃ بنی اسرائیل اور سورۃ النجم میں آیا ہے۔ قرآن مجید میں سب سے طویل تذکرہ حضرت موسیٰ کے بارے میں آیا ہے اور قصص میں سب سے بڑا قصہ یہی ہے۔ کل پچیس پیغمبروں کے نام اور مجمل کوائف قرآن مجید میں بیان ہوئے ہیں۔

قرآن مجید کے بعض حصے چونکہ مکہ مکرمہ اور بعض مدینہ منورہ میں نازل ہوئے اس بنا پر سورتوں کی مکہ اور مدنی تقسیم معروف ہے۔ روایات کے مطابق مکہ دورے رمضان ۱۱ سال قبل ہجرت سے شروع ہوتا ہے اور اربع الاولیٰ اھ پر ختم ہوتا ہے۔ یعنی مکہ دور چار ہزار چار سو بیس دنوں پر مشتمل ہے جن میں ہجرت کے گیارہ دن شامل ہیں۔ مدنی دور ۲ اربع الاولیٰ اھ سے شروع ہوتا ہے اور تین ہزار چار سو پینتیس (۳۴۳۵) دنوں پر مشتمل ہے۔ پورا زمانہ نزول قرآن تقریباً ۲۲ سال ۵ ماہ اور ۱۴ دن ہوتا ہے۔ مختلف روایات کی بنا پر مدت کا یہ تعین تخمینہ ہی ہے۔ قطعاً نہیں۔

مکی سورتیں:-

فاتحہ، انعام، اعراف، یونس، ہود، یوسف، ابراہیم، حجر، نحل، بنی اسرائیل، کہف، مریم، طہ، انبیاء، مومنون، فرقان، شعراء، نمل، قصص، عنکبوت، روم، لقمان، سبا، فاطر، یسین، صفت، ص، زمر، مومن، حم، سجدہ، شوریٰ، زخرف، دخان، جاثیہ، احقاف، ق، ذاریات، طور، نجم، قمر، واقعہ، طلاق، ملک، قلم، حاققہ، معارج، نوح، جن، منزل، مدثر، قیامہ، مرسلات، انبیاء، نازعات، عبس، تکویر، انفطار، مطففین، انشقاق، بروج، طارق، الاعلیٰ، فجر، البلد، الشمس، ایل، والضحیٰ، الم نشرح، التین، علق، قدر، بینہ، قارعہ، تکاثر، عصر، ہمزہ، فیل، قریش، ماعون، کوثر، کافرون، لہب، اخلاص، فلق، الناس۔ (تعداد ۸۵)

مدنی سورتیں:-

بقرہ، آل عمران، نساء، مائدہ، انفال، توبہ، رعد، حج، نور، احزاب، محمد، فتح، حجرات، رحمان، حدید، مجادلہ، الحشر، ممتحنہ، صف، جمعہ، منافقون، تغابن، تحریم، الدھر، زلزال، نصر۔ (تعداد ۲۶)

جو سورتیں بالاتفاق مکہ مکرمہ میں نازل ہوئیں ان کی تعداد ۶۵ ہے اور جو بالاتفاق مدینہ منورہ میں نازل ہوئیں ان کی تعداد ۱۸ ہے۔ اور جن سورتوں کے مقام نزول میں اختلاف ہے ان کی تعداد ۳۱ ہے۔ اصولی طور پر مکی اور مدنی سورتوں کا پس منظر، اسلوب، طرز بیان اور آہنگ ایک دوسرے سے مختلف ہے۔ مکہ میں ابتدائی دعوت کے بعد قریش کی مخالفت میں شدت کا دور بھی ہے۔ اسی لیے مکی سورتیں عموماً اصولی تعلیمات پر مشتمل ہیں۔ زیادہ زور عقائد اور اخلاق پر دیا گیا

ہے۔ چنانچہ ان میں تو حید رسالت، آخرت، تقویٰ، فضیلت، اخلاق، تبلیغ کے طریقے، صبر و ثبات، فداکاری، انفاق فی سبیل اللہ، راہ حق سے منہ موڑنے والوں کا انجام اور اس کی مثالیں، کفار اور مشرکین کے الزامات اور ان کے جوابات بڑی خوبی سے بیان کیے گئے ہیں۔ یہ سورتیں مختصر اور پر جوش خطابوں کی صورت میں ہیں۔ جن میں دریا کی روانی، سیلاب کی سی قوت محسوس ہوتی ہے۔ چھوٹے چھوٹے تبلیغ فقروں میں مطالب کو ادا کیا گیا ہے۔ خطاب میں عموم پایا جاتا ہے اور اکثر پوری انسانیت کو مخاطب کیا گیا ہے۔

مدینہ میں ہجرت کے بعد وہاں ایک چھوٹی سی اسلامی ریاست قائم ہو گئی تو اللہ تعالیٰ نے تمدن، معاشرت، معیشت، قانون اور سیاست کے متعلق ہدایات دینی شروع کیں۔ اخلاق، تہذیب، تمدن، معاملات اور ریاست کے مسائل کے جزوی اور تفصیلی تعلیمات کے مباحث زیادہ ہیں۔ مدنی سورتیں عموماً طویل ہیں۔ عقائد کا بیان کم ہے۔ خطاب میں بھی عموم کم ہے۔ خصوص زیادہ ہے فصاحت و بلاغت کی وہی شان ہے جو مکی سورتوں میں پائی جاتی ہے۔

قرآن مجید کی پہلی وحی غار حرا میں نبی کریم ﷺ پر اتری۔ جب آپ ﷺ وہاں یاد الہی میں مصروف تھے۔ اور یہ آپ ﷺ کا معمول تھا۔ ایک فرشتے نے آپ ﷺ سے آکر کہا۔
”اقرا“ یعنی پڑھ.....

آپ ﷺ نے فرمایا۔ ”ما انا بقاری“ میں پڑھا ہوا نہیں ہوں۔ فرشتے نے آپ ﷺ کو سینے سے لگا کر دبایا اور اس طرح تین بار دبایا اور پھر پڑھنے کی فرمائش کی۔

اقرا باسم ربك الذی خلق
پہلی وحی سورۃ علق ۵ آیات پر مشتمل تھی۔ اس کے بعد سلسلہ وحی برابر کم و بیش تقریباً ۲۳ سال تک جاری رہا۔

تدوین قرآن:-

قرآن مجید نبی کریم ﷺ کی زندگی میں احاطہ تحریر میں آ گیا تھا۔ جب کوئی آیت نازل ہوتی تو آپ ﷺ اسی وقت کسی ایک کاتب وحی کو بلا کر اس آیت کو لکھوا کر مناسب جگہ پر (حسب ہدایت خداوندی) رکھوا دیتے۔ مناسب جگہ کا مطلب یہ ہے کہ فرشتہ یہ بتا دیتا تھا کہ یہ آیت کس مقام سے متعلق ہے۔ یہ بات جو کہی جاتی ہے کہ قرآن مجید منتشر صورت میں تھا جو نبی کریم ﷺ کے وصال کے بعد مرتب کیا گیا، بالکل غلط بات ہے۔ قرآن مجید کے کتاب کی سورت میں تدوین کی شہادتیں خود اندرون کلام سے بھی ملتی ہیں اور وہاں کے ماحول سے بھی اس بات کی شہادت ملتی ہے کہ لکھنے کا رواج ان دنوں عام تھا۔ جیسا کہ قصائد سببہ معلقہ۔

دوسری دلیل یہ ہے کہ قرآن مجید میں خود اس کو کتاب کہا گیا ہے۔

ذالك الكتب لاریب فیہ

کتاب انزل الیک

قرآن مجید کے ایک کتابی صورت میں لکھے جانے کی ایک دلیل یہ ہے کہ قرآن مجید کے مختلف مقامات سورہ ہود آیت ۱۳، سورہ بنی اسرائیل آیت ۹۱، سورہ بقرہ آیات ۲۱، ۲۲ پر قرآن مجید کے مقابل ایک کتاب، کہیں دس سورتوں کے بالمقابل دس سورتیں، کہیں قرآن مجید کی ایک سورہ کے مقابل ایک سورہ بنانے کا چیلنج کیا گیا ہے یعنی معلوم ہوا کہ قرآن مجید ایک کتاب کی صورت میں موجود تھا۔

کتب احادیث میں ایسی کئی روایات ہیں جن سے معلوم ہوتا ہے کہ قرآن مجید کو نبی کریم ﷺ کی حیات میں باقاعدہ کتابی صورت میں مرتب کیا گیا۔ ایسا ہی ایک واقعہ اسلامی تاریخ میں بھی آیا ہے۔ جب حضرت عمر فاروقؓ اسلام لانے سے قبل اپنی بہن اور بہنوئی کو اس وجہ سے قتل کرنے کے لیے گئے کہ وہ اسلام لائے تھے۔ جب وہ اپنی بہن کے گھر داخل ہوئے تو وہ سورہ طہ کی آیات ایک جلد سے تلاوت کر رہی تھیں۔

یہ روایت کہ قرآن مجید نبی کریم ﷺ کے وصال کے بعد حضرت ابو بکر صدیق رضی اللہ تعالیٰ عنہ کے دور میں تدوین ہونا شروع ہوا یا حضرت عثمان رضی اللہ تعالیٰ عنہ کے دور میں قرآن مجید کی تدوین مکمل ہوئی اور اسی وجہ سے حضرت عثمان رضی اللہ تعالیٰ عنہ کو ”جامع قرآن“ کہا جاتا ہے تو اس میں اصل صورت یہ ہے کہ خلافت راشدہ کے زمانے میں عجمی علاقوں کی فتوحات سے اسلام عرب سے نکل کر عجم کے علاقوں میں پھیلنا شروع ہوا تو تلاوت قرآن میں عجمی انداز غالب ہونے لگا تو حضرت عثمان رضی اللہ تعالیٰ عنہ نے تمام مسلمانوں کو قرآن مجید کی ایک قرأت پر جمع کیا یعنی قرأت قریش پر اور باقی تمام قسم کی قرأتوں کو ختم کرنے کا حکم دیا۔

نظم قرآن:-

قرآن مجید کی ہر سورت اور ہر آیت ایک دوسرے سے مربوط ہے۔ اسی لیے قرآن مجید کی ترتیب نزولی ترتیب کی بجائے اللہ تعالیٰ کی ہدایت کے مطابق ترتیب توقیفی پر ہوئی ہے۔ کیونکہ جو آیت ایک جگہ پر رکھی گئی ہے وہی اس کا بہترین مقام ہے۔ اگر قرآن مجید کا تدبر سے مطالعہ کیا جائے تو اس بات کی تصدیق ہو جاتی ہے کہ قرآن مجید ایک مربوط کلام ہے اور اس میں نظم ہے۔

ضرورت قرآن مجید:-

جب قرآن مجید نازل کیا گیا اس وقت درج ذیل وجوہ کی بنا پر ایسے ایک ہدایت نامہ کی ضرورت تھی۔

(۱)۔ تکمیل شریعت۔

(۲)۔ نسل انسانی سے نفرت و تعصب کو دور کر کے ایک پلیٹ فارم پر جمع کرنا۔

(۳)۔ مذہبی اختلافات کا خاتمہ۔

(۴)۔ کتب سابقہ کے برحق ہونے کی تصدیق اور حفاظت اور ان کی غلطیوں کی اصلاح۔
(۵)۔ تکمیل انسانیت۔

(۶)۔ گمشدہ توحید کو دوبارہ قائم کرنا۔

(۷)۔ اللہ تعالیٰ کے ازلی ارادہ کہ انسانوں کے لیے رہنمائی موجود ہو، کی تکمیل کرنا۔
مضامین قرآن:-

۱۔ اجزائے ایمان کے مباحث

۲۔ عبادات کے مباحث

۳۔ حسنات و سیات کا بیان

۴۔ قصص و حکایات کا بیان

۵۔ نجات حقیقی اور اس کے حصول کے ذرائع کا بیان

۶۔ رسول کریم ﷺ کے سوانح اور آپ ﷺ کی نبوت کے لیے دلائل کاملہ کا بیان

۷۔ خصائص قرآن کا بیان

۸۔ اسلام کی حقیقت اور صداقت پر دلائل قاطعہ کا بیان

۹۔ کفر و شرک کے تفصیلی احوال

۱۰۔ مظاہر قدرت کا بیان

قرآنی تمثیلات:-

اللہ تعالیٰ نے قرآن مجید میں مختلف مقامات پر اکثر باتوں کو واضح کرنے کے لیے مثالیں بیان کی ہیں تاکہ اپنے ماحول اور ذہن سے قریب تمثیلات سن کر مخاطب بات کو بہ آسانی سمجھ سکے۔ خود سورۃ الزمر کی آیت ۲۷ میں اللہ تعالیٰ بیان فرماتا ہے۔

”ہم نے اس قرآن میں لوگوں کو طرح طرح کی مثالیں دی ہیں کہ یہ ہوش میں آئیں۔“

جیسا کہ اللہ تعالیٰ نے بیان فرمایا ہے کہ روز قیامت سب لوگوں کو مردہ حالت سے دوبارہ زندہ کیا جائے گا۔ اعتراض کرنے والے یہ کہتے ہیں کہ یہ کیسے ممکن ہے کہ جب ہماری جسم کا ذرہ ذرہ مٹی میں مل جائے گا اور ہڈیاں الگ الگ ہو جائیں تو یہ کیسے ممکن ہوگا کہ ہمارے اجسام دوبارہ زندہ ہو سکیں تو اللہ تعالیٰ نے ایک مثال سے بات کو اس طرح واضح کیا، کہ جس طرح ایک انسان کے پیدا کرنے سے پہلے اس کا کوئی وجود نہ تھا تو ہم نے اسے وجود دیا، اسی طرح ہم ان ہڈیوں کو بھی جوڑ سکتے ہیں اور دوبارہ زندہ کر سکتے ہیں۔ اسی طرح حیات بعد الموت کے لیے زمین کی مثال دی جو کہ سونی پڑی تھی لیکن بارش پڑتے ہی اس میں جان پیدا ہو جاتی ہے اور پھل دینے لگتی ہے۔

گلا پھاڑ پھاڑ کر بولنے والے متکبروں کے لیے گدھے کی مثال دی جو کہ ناگوار ہوتی ہے۔

کلمہ طیبہ اور کلمہ خبیثہ کے ثمرات کے لیے شجرۃ طیبہ اور شجرہ خبیثہ کی مثال دی ہے۔

ایسے ہی اللہ تعالیٰ نے مختلف واقعات کی توضیح کے لیے کثرت سے قرآن مجید میں مثالیں بیان فرمائی ہیں۔ (اسلامی انسائیکلو پیڈیا سید قاسم محمود)

قرآن کریم کی ایک خاصیت یہ بھی ہے کہ اس میں تمام ادیان الہی کو نہ صرف یک جا فرما دیا گیا ہے بلکہ سورہ آل عمران میں واضح ترین الفاظ میں یہ اعلان بھی فرما دیا گیا ہے کہ ”بے شک اللہ کے نزدیک دین اسلام ہی ہے۔“

إِنَّ الدِّينَ عِنْدَ اللَّهِ الْإِسْلَامُ

یہ وہی دین ہے جس کی تعلیم ہر پیغمبر اپنے اپنے دور میں دیتے رہے ہیں اور اب اسی کی کامل ترین شکل یہ ہے کہ جسے نبی آخر الزماں حضرت محمد صلی اللہ علیہ وسلم نے دنیا کے سامنے پیش کیا ہے۔ جس میں توحید و رسالت اور آخرت پر اس طرح یقین و ایمان رکھنا شامل ہے جس طرح نبی کریم صلی اللہ علیہ وسلم نے بتایا ہے۔ محض یہ عقیدہ رکھنا کہ اللہ ایک ہے یا کچھ اچھے عمل کر لینا یہ اسلام نہیں ہے نہ ہی اس سے نجات آخرت ملے گی۔ ایمان اور اسلام اور دین یہ ہے کہ اللہ تعالیٰ کو ایک مانا جائے اور صرف اسی کے لیے بحیثیت معبود و عبادت کی جائے اور حضرت محمد نبی آخر الزماں صلی اللہ علیہ وسلم اور تمام انبیاء علیہم السلام پر ایمان لایا جائے اور نبی کریم صلی اللہ علیہ وسلم کی ذات مبارک پر رسالت کے خاتمے کو تسلیم کیا جائے اور ایمانیات کے ساتھ ساتھ وہ عقائد و اعمال اختیار کیے جائیں جو قرآن کریم یا حدیث رسول کریم صلی اللہ علیہ وسلم میں بیان کیے گئے ہیں۔ اللہ تعالیٰ نے صاف اور دو ٹوک انداز میں اعلان فرما دیا ہے کہ اب اس دین اسلام کے سوا کوئی اور دین عند اللہ قبول نہیں کیا جائے گا۔ (آل عمران: 19)

وَمَنْ يَبْتَغِ غَيْرَ الْإِسْلَامِ دِينًا فَلَنْ يُقْبَلَ مِنْهُ وَهُوَ فِي الْآخِرَةِ مِنَ الْخَسِرِينَ ﴿٨٥﴾

ترجمہ۔ ”جو شخص اسلام کے سوا کوئی اور دین تلاش کرے اس کا دین قبول نہیں کیا جائے گا اور وہ آخرت میں نقصان پانے والوں میں ہوگا۔“ (آل عمران: 85)

نبی کریم صلی اللہ علیہ وسلم کی رسالت بھی پوری انسانیت کے لیے ہے جیسا کہ الاعراف میں ارشاد ہوا ہے۔

قُلْ يَا أَيُّهَا النَّاسُ إِنِّي رَسُولُ اللَّهِ إِلَيْكُمْ جَمِيعًا ﴿١٥٨﴾

ترجمہ۔ ”آپ صلی اللہ علیہ وسلم کہہ دیجیے! اے لوگو میں تم سب کی طرف اللہ کا بھیجا ہوا رسول ہوں۔“ (الاعراف: 158)

اس آیت مبارکہ کے ذریعے یہ اعلان عام فرما دیا گیا ہے نبی آخر الزماں صلی اللہ علیہ وسلم کی رسالت عالمگیر رسالت ہے۔ اس میں رب کائنات نے اپنے محبوب رسول کریم صلی اللہ علیہ وسلم کو حکم دیا ہے کہ آپ کہہ دیجیے کہ اے کائنات کے انسانوں! میں تم سب کی طرف تمہارے رب کا

بھیجا ہوا رسول ہوں۔ یوں آپ صلی اللہ علیہ وسلم پوری نوع انسانی کے نجات دہندہ اور رسول ہیں۔ اس کے ساتھ ہی یہ بات بھی واضح ہو گئی کہ اب نجات اور ہدایت نہ تو عیسائیت میں ہے نہ یہودیت میں اور نہ ہی کسی اور مذہب میں ہے۔ نجات و ہدایت اگر اب کسی مذہب میں ہے تو وہ صرف اسلام میں ہے اسے بھی اس طرح اختیار کیا جائے جیسا کہ حکم ہے۔ حدیث شریف میں ارشاد ہوا ہے کہ نبی کریم صلی اللہ علیہ وسلم نے فرمایا۔ ”قسم ہے اس ذات کی جس کے ہاتھ میں میری جان ہے کہ جو یہودی یا نصرانی مجھ پر ایمان لائے بغیر فوت ہو گیا وہ جہنمی ہے۔“ (صحیح مسلم)

دین اسلام کے بارے میں یہ ارشاد باری تعالیٰ ہوا ہے کہ یہ دین اسلام مکمل کر دیا گیا ہے۔ المائد میں ارشاد ہوا ہے۔

الْيَوْمَ اكْمَلْتُ لَكُمْ دِينَكُمْ وَأَتْمَمْتُ عَلَيْكُمْ نِعْمَتِي وَرَضِيْتُ لَكُمْ الْإِسْلَامَ دِينًا

ترجمہ: ”میں نے تمہارے دین کو تمہارے لیے مکمل کر دیا ہے اور اپنی نصیحت تم پر تمام کر دی ہے۔ اور تمہارے لیے اسلام کو تمہارے دین کی حیثیت سے قبول کر لیا ہے۔“ (المائدہ: 3)

اس آیت میں بھی حرام و حلال کی تمام قیود جو عائد کی گئی ہیں اس کا اعلان کر دیا گیا ہے تاکہ مسلمان اس کی پابندی کریں۔ دین کو مکمل کر دینے سے مراد اس کو ایک مستقل نظام فکر و عمل اور ایک ایسا نظام تہذیب و تمدن بنا دینا ہے جس میں زندگی کے تمام مسائل کے جواب اصولاً اور تفصیلاً موجود ہوں اور ہدایت و رہنمائی حاصل کرنے کے لیے کسی حال میں اس سے باہر جانے کی ضرورت پیش نہ آئے۔ نعمت تمام کرنے سے مراد ہدایت کی نعمت کی تکمیل کر دینا ہے۔ اسلام کو دین کی حیثیت سے قبول کرنے کا مطلب یہ ہے کہ تم نے میری بندگی اختیار کرنے کا اقرار کیا تھا۔ اس کی تم اپنے عمل اور کوشش سے سچا اور مخلصانہ اقرار ثابت کر چکے ہو اس لیے میں نے اسے قبولیت عطا کر دی ہے اور تمہیں عملاً اس حالت میں پہنچا دیا ہے کہ اب تم میرے سوا کسی کی بندگی نہیں کرو گے۔

کفار کو تمہارے دین سے مایوسی ہو چکی ہے۔ یعنی اب تمہارا دین ایک مستقل نظام بن کر نافذ ہو چکا ہے۔ اور اپنی حاکمانہ قوت سے قائم ہو گیا ہے۔ کفار اب اس کی طرف سے مایوس ہو چکے ہیں کہ وہ اب اسے مٹا نہیں سکیں گے۔ تمہیں ان سے ڈرنے کی کوئی ضرورت نہیں ہے صرف مجھ سے (اللہ تعالیٰ سے) ڈرو یعنی اس دین اسلام کے احکام و ہدایت پر عمل کرو۔ اس سے تمہیں اب کوئی روکنے والا نہیں ہے۔ تمہیں اب صرف ایک اللہ کی عبادت کرنا ہے۔

اللہ تبارک و تعالیٰ تمام اہل ایمان کو پورا کا پورا دین حق دین اسلام میں داخل فرمادے اور صراط مستقیم پر چلنے والا بنا دے۔ آمین یا رب العالمین

دعائے تکمیل

اے ہمارے پروردگار! پاک ہے تیری ذات، ہمیں تو صرف اتنا ہی علم ہے جتنا تو نے ہمیں سکھارکھا ہے، بے شک تو ہی تو پوری طرح علم و حکمت والا ہے۔ (البقرہ۔ ۳۲) اگر اللہ نے چاہا تو ہم بے شک ہدایت والے ہو جائیں گے۔ (البقرہ۔ ۷۰) اے ہمارے رب، ہم سے قبول فرمائے بے شک تو سننے والا جاننے والا ہے اور ہماری توبہ قبول فرمائے بے شک تو ہی توبہ قبول کرنے والا رحم کرنے والا ہے۔ (البقرہ۔ ۱۲۷-۱۲۸) اے ہمارے رب، ہمیں اپنا فرمانبردار بنالے اور ہماری اولاد میں سے اپنی فرمانبردار ایک امت بنا۔ (البقرہ۔ ۱۲۸) اے ہمارے رب، ہمیں دنیا میں بھی بھلائی عطا فرما اور آخرت میں بھی بھلائی عطا فرما اور دوزخ کے عذاب سے بچا۔

نبی کریم صلی اللہ علیہ وسلم کو عطا کیے گئے معجزات میں قرآن کریم سب سے بڑا اور اہم معجزہ ہے جو قیامت تک زندہ اور محفوظ رہنے والا معجزہ ہے۔ ایسا معجزہ ہے کہ جس کی حفاظت کی ذمہ داری خود صاحب کلام رب العالمین نے اپنے ذمہ خود ہی رکھی ہے۔ قرآن مجید قیامت تک آنے والوں کے لیے واحد ذریعہ ہدایت و نجات ہے اس میں انسان کی فوز و فلاح اور آخری نجات کا نسخہ کیمیا اللہ تعالیٰ نے محفوظ فرما دیا ہے۔ ایمانیات، عبادات، معاملات، اخلاقیات، غرض ہر شعبہ زندگی سے متعلق اس کتاب الہی میں رہنما اصول دے دیئے گئے ہیں۔ ایسے اصول جن کی روشنی میں انسان ایک کامیاب زندگی گزار سکتا ہے اور دنیا کی امتحان گاہ اور آزمائش میں پورا اتر سکتا ہے۔

اے مالک الملک اے رب ذوالجلال۔ اے مالک و خالق اے رحیم و کریم اے آقائے دو جہاں یہ تیرا کرم خاص ہی ہے کہ تیرا یہ خادم تیرا یہ بندہ تیرے عظیم ترین کلام کی وہ خدمت جو اس کا حق ہے پوری طرح ادا نہیں کر سکا۔ یہ ادنیٰ کتر بندہ تیری ہی دی ہوئی توفیق اور علم کی ادنیٰ افہم کے سہارے ہی آگے بڑھا ہے یقیناً مجھے شدید احساس ہے مالک جو فہم جو علم و ادراک تیرے عظیم تر کلام کے لیے ضروری ہے اس سے تیرا یہ عاجز بندہ محروم ہے۔ پھر بھی ایک ادنیٰ سی کوشش لے کر حاضر ہوا ہے اپنے اس ناچیز کتر بندے کی کوتاہیوں سے درگزر فرما۔ اے رب ذوالجلال یہ تیرا عظیم ترین کلام ہے جس میں تو نے ہر لفظ میں معنی کا سمندر پنہاں کر رکھا ہے۔ وہ کون ہوگا جو تیرے توفیق خاص کے بغیر اس کلام پاک کو سمجھ سکے یا سمجھا سکے۔ یہ تیرا اس ناچیز بندے پر احسان ہوگا مالک میرے قلم کو راہ راست پر لگا دے مجھے توفیق عطا فرما اپنے رحم و کرم اور فضل سے کہ میں تیرے پاک کلام کی خدمت کر سکوں۔ اے مالک الملک! اے آقائے دو جہاں، میری اس ادنیٰ سی کوشش کو اپنے کرم و فضل خاص سے قبول فرما اور بندگان الہی کے لیے اسے نافع بنا دے۔

اے آقا اے مالک میرے اپنے کلام پاک کی عظیم برکت و عظمت و حرمت کے صدقے مجھ ناچیز گنہگار کی بخشش فرما، میری مغفرت فرمادے مجھے معاف فرمادے اے مالک کون و مکاں اے ہمارے پروردگار مجھے میری آل اولاد کو میرے ماں باپ کو میرے بہن بھائیوں کی ان کی اولادوں کی مغفرت و بخشش فرمادے ہر قسم کی زمینی و سماوی آفات و بلاؤں سے محفوظ فرمادے، شیاطین جن و انس سے تمام خطرات و وسوساں سے ہمیں اپنی پناہ عطا فرمادے۔ میرا میرے والدین میری اولادوں کا میرے شیوخ کا شمار اپنے نیک و صالح بندوں میں فرما اور اپنے محبوب نبی آخر الزماں صلی اللہ علیہ وسلم کی شفاعت نصیب فرما۔ اے مولائے کریم ہمیں حوض کوثر سے نبی اکرم صلی اللہ علیہ وسلم کے دست مبارک سے آب کوثر نصیب فرما۔ اے مالک! روز جزا، ہمیں حشر کی سختیوں سے پناہ عطا فرما۔ اے رب ذوالجلال اے رحیم و کریم اے غفور اے ارض و سما کے مالک و مختار مجھے میرے والدین میرے بہن بھائیوں میری تمام آل اولاد اور اہلیہ کی مغفرت و بخشش فرما، ہمیں سب کو اپنے رحم و کرم کے ذریعے بغیر حساب کے اپنی رحمت خاص سے جنت الفردوس میں داخل فرما ہمیں دنیا و آخرت کی تمام بھلائیاں نصیب فرما۔

اے سمیع و علیم اے ہر چیز سے ہر طرح باخبر رہنے والے تو خوب جانتا ہے جو دعائیں میں نے مانگی ہیں اور جو نہیں مانگی تو ان سب سے بخوبی آگاہ و واقف ہے۔ اے آقا ہمارے اے مالک و خالق پروردگار وہ تمام دعائیں جو تیرے محبوب سرکار دو عالم رسول کریم صلی اللہ علیہ وسلم نے ہمارے لیے اپنی امت کے لیے تجھ سے مانگی ہیں وہ سب ہمیں عطا فرمادے اور جو تیرے محبوب نبی آخر الزماں نے نہیں مانگا اس سے ہمیں بھی بچاؤ وہ سب عطا فرما جو ہمارے لیے ہماری آنے والی نسلوں کے لیے بہترین ہے۔ اے مالک الملک تو خوب جانتا ہے میری اہلیت میرے علم کو سب کچھ تیرا ہی دیا ہوا ہے تیری ہی توفیق خاص سے اس کتاب کی تکمیل ممکن ہوئی اور اس سے پہلے کی تمام کتب بھی تیری ہی دی ہوئی توفیق کا ثمر ہیں اے آقا اے رب ہمارے میری ان تحریروں کو اپنے فضل خاص سے پراثر بنادے، بندگانِ الہی کے لیے نافع و کارآمد بنادے، اے خالق و مالک اے پروردگار! میری اس ادنیٰ و کمزور تحریروں کو قبول فرمائے، قبول فرمائے، قبول فرمائے۔ مالک مجھے علم و توفیق عطا فرمادے۔ علم و توفیق عطا فرمادے آمین یا رب العالمین۔

حوالہ جات کتب

- وہ کتب جن سے اس تالیف کے سلسلے میں مدد لی گئی
- (۱) تفہیم القرآن حضرت مولانا ابوالاعلیٰ مودودیؒ
- (۲) القرآن کریم حضرت مولانا محمد جونا گڑھیؒ
- (۳) فی ظلال القرآن سید قطب شہید ترجمہ معروف شاہ شیرازی
- (۴) القرآن الحکیم مولانا حافظ سید فرمان علی
- (۵) بائبل سے قرآن تک اظہار الحق کا اردو ترجمہ۔ مولانا اکبر علی شرح و تحقیق جسٹس حضرت مولانا محمد تقی عثمانی
- (۶) سیرت سرور عالم سید مولانا ابوالاعلیٰ مودودیؒ
- (۷) کتاب مقدس (اردو) عہد نامہ عتیق اور عہد نامہ جدید
- (۸) انجیل برنباس صحیح انجیل جسے کلیسا نے متروک قرار دے دیا
- (۹) HOLY BIBLE (انگریزی)
- (۱۰) تاریخ صحف سماوی سید نواب علی
- (۱۱) اسلامی انسائیکلو پیڈیا سید قاسم محمود
- (۱۲) اردو انسائیکلو پیڈیا فیروز سنز

معروف صحافی ادیب اور مفسر مشتاق احمد قریشی کی ایک اور معرکہ آرا تالیف

لَقَدْ خَلَقْنَا الْإِنْسَانَ

کیا کبھی انسان نے یہ سوچنے سمجھنے کی زحمت کی کہ اس کی زندگی کا مقصد کیا ہے اللہ تعالیٰ نے اسے زمین پر اپنا نائب اپنا خلیفہ فی الارض کیوں بنایا ہے؟ مصنف نے اس کتاب میں وہ سب کچھ سمیٹ لیا ہے جو ذہن انسانی کو صراطِ مستقیم کی طرف لے چلے اور اسے اپنی اصل حقیقت کا ادراک ہوسکے۔



مفتی محمد حسان احمد قریشی

مخدوم جناب الحاج مشتاق احمد قریشی صاحب نے پیش نظر کتاب لکھ کر ثابت کیا کہ اللہ تعالیٰ نے انسان کو یہ اعزاز اور فضیلت عطا فرمائی ہے کہ ابوالبشر حضرت آدم علیہ السلام کو مٹی سے اور ان کی اولاد کو حضرت آدم اور حضرت حوا سے تخلیق فرمایا۔ (مولانا سعید احمد جلال پوری)

کتاب ”لقد خلقنا الانسان“ کو متعدد مقامات سے پڑھنے کی سعادت ملی، ورق پلٹتا گیا دل سے دعائیں نکلتی رہیں، اللہ تعالیٰ اس کتاب سے خوب نفع اٹھانے کی توفیق عطا فرمائے۔ (حافظ فضل الرحیم اشرفی)

محترم جناب مشتاق احمد قریشی نے اس کتاب میں تفصیل کے ساتھ نہایت عمدہ آسان اور عام فہم انداز میں روشنی ڈالی ہے کہ انسان کو کس طرح زندگی بسر کرنی چاہئے تاکہ وہ انسانیت کے بلند مقام پر فائز ہوسکے اور آخرت میں اللہ تعالیٰ کے انعام و اکرام کا حق دار بن سکے۔

(مفتی حافظ محمد حسام اللہ شریفی)

منگوانے کا پتہ
 نئے افق گروپ آف بکسٹرز 7 فرید جیمز عبداللہ بٹون روڈ کراچی 74400 فون: 021-35620771/2
 اسلامی کتب خانہ محمد مارکیٹ غزنوی روڈ لاہور فون: 042-37116257

معروف صحابی اصحاب اہل بیت رضی اللہ عنہم اور قریشی ایک اور عظیم الشان تالیف

امام الائمہ حضرت امام ابوحنیفہ قدس سرہ اہل سنت اور فقہ حنفی کے بانی ہیں
حنفی فقہ کے بانی امام اعظم حضرت امام ابوحنیفہ رحمۃ اللہ علیہ
کی سیرت حیات اور ان کی فقہی زندگی اور کام کے بارے میں ایک مختصر جائزہ

عالم احمدیہ

حیات و فقہی کارنامے

تألیف و تالیف: مشاق احمد قریشی ♦ بدیہ: ایک سو پچاس روپے

منگوانے: صحابہ

پبلشر: گروپ آف بکسٹرز 7 فرید جیمز عبدالستار لاکھنؤ لکھنؤ 74400 فون: 021-3562077/12

اسلامی کتب خانہ محمد مارکیٹ غزنوی روڈ لاہور فون: 042-37116257

علم مومن کی میراث ہے یہ جہاں سے ملے اسے حاصل کرو (حدیث)

تشنگانِ علم کے لیے محترم مشتاق احمد قریشی کی
حباب سے لپکا اور تحفہ قرآن آسان تحریک کے تحت

اللَّهُ

اللہ کون ہے اور کیوں ہے۔ حباب نے اور سمجھیے صرف کلام اللہ کی روشنی میں
بقول ڈاکٹر عبد الرزاق اسکت ڈریہ کتاب بطور حناص
ان لوگوں کیلئے ہے جو عصری تعلیم کے دلدادہ اور انسانی ترقی کی چمک کے
چندھیائے ہوئے اور اللہ کی صفت خالقیت، مالکیت اور رزاقیت سے نا آشنا
بلکہ اللہ تعالیٰ کی ذات کے ہی منکر ہیں

اسلامی کتب خانہ احمد مارکیٹ غزنوی روڈ اردو بازار لاہور۔ 0423-7116257
نئے افق گروپ آف پبلی کیشنز 7 فریڈ جیمس رز عبد اللہ ہارون روڈ کراچی۔ 0213-5620771/2

اللہ کی پہلی وحی سے لے کر آخری وحی تک
صحف سماوی و ترکان کریم کے آیتے ہیں

اسمائی صحیفے اور قرآن کریم



مؤلف

مشفق احمد قریشی